

New Testament

Mafa Language

Mafa - Bible - New testament

Matthew	3	
Mark	66	
Luke	110	
John	174	
Acts	221	
Romans	281	
1 Corinthians	309	
2 Corinthians	334	
Galatians	350	
Ephesians	359	
Philippians	368	
Colossians	376	
1 Thessalonians	382	
2 Thessalonians	388	
1 Timothy	391	
2 Timothy	398	
Titus	403	
Philemon	406	
Hibrews	408	
Jacques	429	
1 Peter	436	
2 Peter	443	
1 John	448	
2 John	455	
3 John	456	
Jude	457	
Revelation	459	



Mafa - Bible - New testament

Matthew

Matthew 1

- ¹Dèlèwèr nzlembaḏ ndohi te verzi Yèsu Kristi, kra David, kra Abraham.
- ²Abraham bab Isaac; Isaac bab Jacob; Jacob bab Juda a kramamhi nenga'a.
- ³Juda bab Pharès a Zara, man Tamar a ya na Juda. Pharès bab Esrom; Esrom bab Aram.
- ⁴Aram bab Aminaḏab; Aminaḏab bab Naasson; Naasson bab Salmon;
- ⁵Salmon bab Boaz, man Rabab a ya na; Boaz bab Obed man Ruth a ya na;
- ⁶Obed bab Isai; Isai bab bi David. Bi David, bab Salomon, man ngwoz Urie a ya na.
- ⁷Salomon bab Roboam; Roboam bab Abia; Abia bab Asa;
- ⁸Asa bab Josaphat; Josaphat bab Joram; Joram bab Ozias;
- ⁹Ozias bab Joatham; Joatham bab Achaz; Achaz bab Ezéchias;
- ¹⁰Ezéchias bab Manassé; Manassé bab Amon; Amon bab Josias;
- ¹¹Josias bab Jéchonias a kramamhi nenga'a, a vi man ta hel ta a kokwar Babylone.
- ¹²Te deḃa'a aman ta hel ta a kokwar Babylone ma, Jéchonias bab Salathiel; Salathiel bab Zorobabel;
- ¹³Zorobabel bab Abiud; Abiud bab Eliakim; Eliakim bab Azor;
- ¹⁴Azor bab Sadok; Sadok bab Achim; Achim bab Eliud;
- ¹⁵Eliud bab Eléazar; Eléazar bab Matthan; Matthan bab Jacob;
- ¹⁶Jacob bab Joseph; nenga'a baki Marie, man a yu Yèsu, man ta baba na Kristi.
- ¹⁷Gar haha te Abraham, ha David, verzi ndohi 14. Te David, ha vi man ta hel ta a kokwar Babylone, verzi ndohi 14. Te mvi man ta hel ta a kokwar Babylone ma, ha Kristi, verzi ndohi 14.
- ¹⁸Nyi Yèsu Kristi a ngu ar haha: Marie, mam na, medemi Joseph, a n'ngots kra a Mèzhèḃ Zhiklè nkezla'a, baki a m'mana a vna di bai.
- ¹⁹Joseph, baki na, ndo nzura'a, a woy a mpa na hori a di a Marie bai, a nhuro a woy a njèkeda a metsar.



²⁰Aman a hur skwi haha arsa, gol Bi Zhiklè a ngudoko na va a dai te nshunè, a ngaḍa na: Joseph, kra David, ka gu zlau bai! Co Marie, a ngwoz ngaya, aman kra nt'hwaḍ na, Mèzhèḅ Zhiklè nkezla'a a mva na.

²¹A da yi kra ngura'a, a ka da va na nzlembaḍ nenga'a Yèsu, aman nenga'a a da mbel ta ndohi nenga'a te mali tenga'a.

²²Skwi haha a ngau, ara ma Zhiklè, man a goḍ te ma ndo nhadka ma:

²³Na haha bidali a ngècè kra, a da yi kra ngura'a a ta da va na nzlembaḍ nenga'a Emmanuel, ara ngèḍè: Zhiklè a nda nga.

²⁴A Joseph a mpiḍèkwe na, a ngu ara man gol Bi Zhiklè a gaḍa na, a mco ngwoz na a gai,

²⁵aman a m'mana a vna bai, ha a nya kra ma, a mva na nzlembaḍ nenga'a Yèsu.

Matthew 2

¹Aman Yèsu nya te kokwar Bethléhem ma, te Judée, te va man Hérode bai, na haha ndohi nḍèl bantai te man a civèḍ mvèng pats ta shkè Jérusalem,

²a ta gaḍa: Bi ndohi Juif man ta yau, na tema? Nga rka banti nenga'a te civèḍ mvèng pats, a nga shkè, aman nga slébèrdè'a.

³Aman Hérode a ntsena ma haha, a m'mbeḍa ma na ndav, a nda ndohi kokwar Jérusalem tèleba.

⁴A mbic ta ndohi mvi skwi a Zhiklè mbibihia'a, a malamhai, a njunyor te ma tenga'a: Ta yu Kristi tema?

⁵Ta gaḍa na: Te Bethléhem, te kokwar Judée, man ndo nhadka ma a mwindo te ḍèlèwèr Zhiklè:

⁶Ka kokwar Bethléhem, ka nhüḍök genè ka bai, aman te ka, bai a di a shkè auda. Nenga'a a da gi a ndo mber ndohi Israel ga.

⁷A Hérode a mbaba ta ndohi nḍèl bantai a metsar, a njunyor te ma tenga'a: Kin rka banti a ngèmè?

⁸A nzlinde ta a Bethléhem, a ngaḍa ta: Vodo, a kin jhèḍè ma a géḍ kra'a. Aman kin da ngotso, a i ba a i dè, a i dè slébèrdè'a.

⁹Aman ta tsena ma Hérode ma, to do. Na haha, bantai man ta rka te civèḍ mvèng pats, a nde ta, ha a n'nza a géḍ gai, man kra te pa.

¹⁰Aman ta rka bantai, ta wuffè a vata.

¹¹A to do a gai, a ta ngots kra'a, a Marie mam na, a ta gurbahai a sam nenga'a, a ta slubordo, a ta va na skwi mèshèlè: guro, mbar burdi a myrrhe.

¹²A nshunè a nkeḍ ta, a ngaḍa ta, aman ta dè a deba a sam bi Hérode azbai. A to do ta a ngwai, a ta beza a civèḍ ngidè.



¹³Aman ndohi nḡèl bantai to do ta ma, gol Bi Zhiklè a ngudoko na va a dai a Joseph te nshunè, a ngaḡa na: Slambaḡa, co kra a mam na, a ka hu ngaya a kokwar Egypte, a ka da nza a pa, sèi a di i gaḡa ka; aman Hérode a woy kra, a nkéḡè'a.

¹⁴A Joseph a nslambaḡa, a nco kra a mam na, a vaḡ, a to do ta a kokwar Egypte.

¹⁵A ta nza a pa, ha Hérode a m'mets na ma; a gu ara ma Zhiklè man a goḡ te ma ndo nhadka ma: I baba na kra ga te kokwar Egypte.

¹⁶Aman bi Hérode a rka'a, ndohi nḡèl bantai ta mbeḡda hai, a ngu ndav a vata, a nzlinde ndohai, aman ta bazl ta wud ngurhai te kokwar Bethléhem, a sam man a kwèrè tèlèba. Wudahi man ta yu tok tok, ha a ngu mvi cèw, a ḡöl te pats man a ntsena te ma ndohi nḡèl bantai.

¹⁷Gar haha a gu ara man Jérémie, ndo nhadka ma, a gaḡa:

¹⁸Ta tsena mbèhè te Rama, kuḡa a wobau mbia'a. Rachel a kuḡi wud na, ndo a slaha a mbidè bai, te man wudahi na ta asaḡai.

¹⁹Te deḡa'a, aman Hérode a m'mets na ma, gol Bi Zhiklè a ngudoko na va a dai a Joseph te nshunè, te kokwar Egypte,

²⁰a ngaḡa na: Slambaḡa, co kra a mam na, men ngaya a deḡa a kokwar Israel; aman tengahi man ta woy a ta keḡa kra, ta bazl ta ma.

²¹A Joseph a nslambaḡa, a nco kra a mam na, a ta shkè a kokwar Israel.

²²Aman a tsena'a, Archélaus bai te kokwar Judée, te di man a Hérode, bab na, Joseph a ngu zlau, a nda a pa bai. A Zhiklè a n'ngreda na te nshunè, aman a dè a kokwar Galilée.

²³A mdo, a n'nza a kokwar Nazareth, a gu ara man ndohi nhadka ma ta gaḡa: Ta da baba na ndo Nazareth.

Matthew 3

¹A pats nasa, Jean Baptiste a mshkè, a n'nju ma Zhiklè t'hèshèkèḡ Judée,

²a ngaḡa: Vangwode ndav kinè, aman kokwar-Bi-Zhiklè a zhè ndul ndul.

³Nasa Jean, man Esaie, ndo nhadka ma, a goḡ a géḡè'a: Ngèḡè ndo ngiḡè man a bèhè t'hèshèkèḡ: Vatila civèḡ Bi Zhiklè, vaga civèḡ nenga'a sara'a!

⁴Maslaka Jean, ta tsu a gwots zlugumai, a m'mana na gèḡ a hi a hutèḡ. A n'nda dzarai a vongwom.

⁵Kokwar Jérusalem, a kokwar Judée, a kokwarhi tèlèba a sam woyam Jourdain, to do a sam na.

⁶A Jean a n'nga ta baptême te woyam Jourdain, a ta ngreda mali ta auda.



⁷Aman a rka ndohi pharisie a ndohi sadducée ta shkè a sam baptême kumba, a ngaḏa ta: Kinè wud tsebarhai, n'ngreda kinè wa, aman kin slaha kin hi kinè a ndzoan Zhiklè man a di a shkè?

⁸Vangreda auda zura'a, ara man kin ngwode ndav kinè!

⁹Kin hur bai, a kin gaḏa, Abraham bab nga! Aman i gaḏa kinè: Zhiklè a slaha a nyoko na wuda a Abraham te kwahi haha.

¹⁰Antanta dzana te verzi wof, a wof staḏ staḏ tèleba man a yi wuda zura'a azbai, ta ngélè'a, a ta kalda a vogwa.

¹¹Iyè i ga kinè baptême te iyam, te man kin ngwoda ndav kinè. Aman ndo ngiḏè a di a shkè te deb ga, man a fena wuḏi ga, i gi huyokoko'a, i slaha a i gshè kotokoroh nenga'a a ri bai. Nenga'a a da ga kinè baptême te Mèzhèb Zhiklè nkezla'a, a vogwa.

¹²Kokwi te ri nenga'a. A nenga'a a da pèvè dau a hedak tèleba. Dau nenga'a a da bicè a wov, aman topok dau a fa na vogwa man a mbècè asabai.

¹³Te deba'a Yèsu a mshkè te kokwar Galilée a ma woyam Jourdain, a sam Jean, aman Jean a ga na baptême.

¹⁴Aman Jean a m'mende va na a deba, a ngaḏa: Sèi ka gay baptême ar ka! Anai ka, ka shkè a sam ga ḏè?

¹⁵Aman Yèsu a m'mbeḏa na a ma: Sèi ka gi ar haha; na haha ambaba nga, aman nga ndeva ngizura'a tèleba. A Jean a nco.

¹⁶Aman Jean a n'nga na baptême a Yèsu ma, a Yèsu a mshkè auda te iyam, na haha giḏfèk a mwin na, a nrka Mèzhèb Zhiklè man a shkèhai a gèḏ na, ara nkuḏhom.

¹⁷Na haha ta tsena ngèḏè te zhiklè te gèḏè'a, man a gaḏa: Nenga kra ga man i woya'a a ndav ga. Ndav ga a wuffè kumba a gèḏ nenga'a.

Matthew 4

¹Te deba'a Mèzhèb Zhiklè a n'nda Yèsu a hèshèkèḏ, aman bi madzagai a mpi a wai.

²M'mèn 40 a n'nda skwi n'ndi bai, a mi a nkeḏa'a.

³A ndompendoawai a mshkè a sam na, a ngaḏa: Aman ka, ka kra Zhiklè, gaḏa ta kwahi haha, a ta ngwèdè va ta a movar!

⁴Yèsu a m'mbeḏa na a ma: Ta windo te ḏèlèwèr Zhiklè: Ndo a nzi a nshèffè a gèḏ movar genè ka bai; aman a gèḏ ma staḏ staḏ tèleba, man a shkè auda te ma Zhiklè.

⁵A bi madzagai a n'nda Yèsu a kokwar nkezla'a, a gèḏ gi Zhiklè,



- 6**a ngaḏa na: Aman ka, ka kra Zhiklè, kalde va ngay a hai! Aman ta windo te ðèlèwèr Zhiklè: Zhiklè a da gaḏa ta golahi nenga'a, aman a ta ber ka, a ta ndaw ka, aman kwa a da tsama ka sak azbai.
- 7**A Yèsu a ngaḏa na: Ta windo te ðèlèwèr Zhiklè za'a: Ka jkeda Bi Zhiklè ngay bai!
- 8**A bi madzagai a n'nda Yèsu a géḏ za mbia'a, a n'ngreda na kokwar-Bihiherkeda tèleba, a n'njèl tenga'a,
- 9**a ngaḏa na: Skwi haha tèleba i woy man a i va ka, aman ka kèlèhi a deb sak ga, a ka slebardyè.
- 10**Aman Yèsu a ngaḏa na: Kazla ngay auda a tsagi ga, Saḏan! Aman ta windo te ðèlèwèr Zhiklè: Sèi ka slébèrdè Bi Zhiklè ngay staḏ genè, a ka gi mizlinè nenga'a staḏ genè.
- 11**Te deba'a bi madzagai a njèkeda Yèsu a pa. Na haha, golahi Zhiklè ta shkè a sam Yèsu, a ta takaha.
- 12**Aman Yèsu a ntsena'a, ta gso Jean ma, a n'ndo na a kokwar Galilée.
- 13**A njèkeda kokwar Nazareth, a mshkè, a n'nza te kokwar Capemaum, a ma iyam mbia'a, a ma kokwar Zabulon a Nephthali.
- 14**Gar haha a ngu ara man Esaie, ndo nhadka ma, a goḏ a géḏ
- 15**ndohi Zabulon, a ndohi Nephthali, a ma iyam mbia'a, te wud woyam Jourdain, a ndohi herkeda te kokwar Galilée,
- 16**ndohi man ta nza te ruva, ta rka skwi nhél sam mbia'a; a sam ndohi man ta nza a sam m'metsai, te mèzhèb m'metsai, skwi nhél sam a nhulko gèḏ.
- 17**A pats nasa, Yèsu a nhüno man a njè ta ma Zhiklè, a ngaḏa: Vangwode ndav kinè, aman kokwar-Bi-Zhiklè a zhè ndul ndul!
- 18**Aman Yèsu a shèwèlè a ma iyam mbia'a te Galilée, a nrka ta ndohi cèw, ta a kramam na. Simon, man ta baba na Pierre, a André, kramam na. A ta kèldè lata a iyam, aman tenga'a ndohi mpèr klèf.
- 19**A Yèsu a ngaḏa ta: Vadzadzarkayè, a i ndede kinè a ndohi mpèr ndo!
- 20**A nasa nasa ta jèkeda latahai, a ta dzodzora.
- 21**Aman Yèsu a n'ndo a ma, a nrka ta ndohi ngiḏè cèw, ta a kramam na: Jacques, kra Zébédée, a Jean, kramam na. Ta te wurom a Zébédée, bab ta, a ta til latahi ta. A Yèsu a mbaba ta.
- 22**Tsam-tsam ta jèka na wurom a bab ta, a ta dzodzor Yèsu.
- 23**Yèsu a nsawala te kokwar Galilée tèleba, a nsenda ta te gi-njèngè-ma-Zhiklè, a n'njè ta ma mbela'a man a kokwar-Bi-Zhiklè, a m'mbel ta ndohi matakwan te skwi ndzi tsāḏ tsāḏ.



²⁴A labar ma nenga'a a zlèzlèmè te kokwar Syrie tèlèba. A ta cko ndohi man skwa a dza ta tèlèba a sam na, a matakwan tsaḏ tsaḏ, a skwi ndzi tsaḏ tsaḏ, ndohi zluèḏ a ndohi man mèzhèḅ ambabia'a a ga ta, a ndohi man sak m'metsa, ri m'metsa; a nenga'a a m'mbel ta.

²⁵A ndohi rèdèdè'a ta dzodzora, te Galilée, te Dècapole, te Jèrusalem, te Judèe, te wud woyam Jourdain.

Matthew 5

¹Mrke nhèyè ndo, a nteva a gèḏ za, a n'nzahai, a golahi nenga'a ta herde va a sam na.

²Te deba'a a nhüno man a slebda ta, a ngaḏa:

³Mwuffé a sam tenga'a man ndohi ngiḏé ta sla ta ndohi ntawassa'a te maya.

⁴Mwuffé a sam ndohi man ta kuḏi te ndav ta; aman Zhiklé a da bid ta.

⁵Mwuffé a sam ndohi man ndav lübekwa'a; aman ta da gi a ndohin'ndiherkeda.

⁶Mwuffé a sam ndohi man ngizura'a a zle ta, ara skwi n'ndai, ara iyam nsai; aman sèi ta da ngézhè"a.

⁷Mwuffé a sam ndohi man ndo a se ta te va; aman tenga'a ta da si Bi Zhiklé te va.

⁸Mwuffé a sam ndohi man ndav ta mpana; aman ta da rka Bi Zhiklé.

⁹Mwuffé a sam ndohi man ta tsi gumai; aman ta da baba ta wud Bi Zhiklé.

¹⁰Mwuffé a sam ndohi man ta paraha ta a géḏ ngizura'a; aman kokwar-Bi-Zhiklé a tenga"a.

¹¹Mwuffé a sam kiné, aman taga kiné ma a va, a ta paraha kine, a ta cékélma ambabi tsaḏ tsaḏ a géḏ kiné, a géḏ ga.

¹²Vawuffa, vagu langlanga"a, aman skwi ntul kiné a gi a mbia'a te zhiklé, te géḏè'a. Aman ta paraha ta ndohi nhadka ma hala'a lèmèlèmè.

¹³Kiné boma herkeda. Boma man a jèn bai wurzkwurzka'a, ta da gi a wotata'a a mè Ta gi skwa a vna asabai, sèi ta wushedausa, a ndohi ta mbècè a pa a sak.

¹⁴Kiné skwi nhél sam herkeda. Kokwar mbia"a a géḏ za a nghédè azbai.

¹⁵Ta vècè vogwa pitirla, aman ta fi a hwaḏ gadagar azbai; aman ta fia a géḏè'a, a sam nfi pitirla, te deba"a a hela ta sam a ndohi tèlè man ta te gai.

¹⁶Gar haha vagu aman skwi nhél sam kiné a hél sam a sam di ndohai, aman ta rka mizlinè kiné man amba, a ta slébèrdè bab kiné te zhiklé.

¹⁷Kin hur a kin gaḏa, i shkè a ngédéshé ma kita Zhiklé, a ma ndohi nhadka ma, ka bai. I shkè a ngédéshé ka bai, aman i a nrufa'a.



18I gaḏa kinè a vava: Ha giḏfèk a herkeda ta ndev ta, ko lamba staḏ, ko skwi nvelèhè'a staḏ te ma kita Zhiklè, a zi azbai, sèi tèleba n'nga'a.

19Ko wawa man a jèkèda staḏ te va ma kita Zhiklè, ko ma nkèshè'a genè, a slebda ta ndohi ngiḏè arsa, ta da baba na nkèshè'a te kokwar-Bi-Zhiklè. Aman ndo man a da fi gèḏè'a, a slebda ta ndohi ngiḏè a ta fi gèḏè'a arsa, ta da baba na ndo mbia'a te kokwar-Bi-Zhiklè.

20Aman iyè i gaḏa kinè: Sèi ngizura kinè a fena ngizura malamhai a ndohi pharisie mbelebela, man bai kin dè a kokwar-Bi-Zhiklè azbai.

21Kin tsena'a, ara man ta gaḏa ta babababhi kinè: Ka kuḏ ndo bai! Ndo man a kéḏè ndo, a kèlé a kita.

22Aman iyè, i gaḏa kinè: Ndo man a gi ndav a géä kramam nenga'a, a kèlè a kita. Aman ndo man a gaḏa na kramam nenga'a 'medekam ndo', a ngu malai, aman ta cemma a géḏè'a. A ndo man a gaḏa: Ka, skwa a ga ka! A ngu malai, aman a dè a vogwa kita.

23Gar haha, aman ka vi skwi ngaya a sam mvi skwi a Zhiklè, a pa ka héré'a, ara man ma a zhé te ndav kramam ngaya a géḏ ngaya,

24jékeda skwi man ka woy a ka va na Zhiklè a sam mvi skwi a Zhiklè; a ko do nshèlèkura'a, a kin menda gumi a hai a kramam ngaya, ga ka shkè, a ka da vi skwi ngaya.

25Aman mayam ngaya a pin ka, valèmda ma kinè a civèḏ dai, man bai a de ka a sam ndo kita, a ndo kita a da va ka a ri a sojè, a ta fe ka a gi dangai.

26I gaḏa ka a vava: Ka shkè auda te pa ambalai azbai, sèi ka pi suli tèleba, ko sissi a pcè a deba azbai.

27Kin tsena'a, ara man ta gaḏa: Ka gu mphömè ngwoz bai!

28Aman iyè, i gaḏa kinè: Ndo man a cèkè di a ngwoz, a ngu mphömè a vna te ndav na ma.

29Aman di ngaya nte civèḏ ri mandai a kalde ka a malai, vedotkoḏauda, a ka kaldaussa. Dara nfèfèn va ngaya staḏ a gedas na, a géḏ va ngaya tèleba man ta kalda a vogwa kita.

30Aman ri mandi ngaya a kalde ka a malai, ngela na auda, a ka kaldaussa. Dara nfèfèn va ngaya staḏ a gedas na, a géḏ va ngaya tèle man ta kalda a vogwa kita.

31Ta gaḏa nga a va'a: Ndo man a kwola ngwoz na, sèi a va na ðèlèwèr njèkè ngwoz.

32Aman iyè, i gaḏa kinè: Ndo man a kwola ngwoz na, a géḏ mphömè ka bai, a kalde ngwoz a mphömè. A ndo man a cè ngwoz man ndo ngiḏè a njékeda, a gi mphömè.



33Kin tsena a va'a, ara man ta gaḏa ta babababhi kinè: Ka mbaḏa ambali bai! Aman sèi ka gi ara ma man ka gaḏa na hi a Bi Zhiklè.

34Aman iyè, i gaḏa kinè: Kin mboḏ bi fèt ba! Kin mbaḏa a nzlembaḏ giḏfèk bai, aman nenga'a sam n'nzi Bi Zhiklè.

35Kin mbaḏa a nzlembaḏ herkeda bai, aman nenga'a sam nfi sak Bi Zhiklè. Kin mbaḏa a nzlembaḏ kokwar Jérusalem bai, aman nenga'a kokwar Bi mbia'a.

36Ka mbaḏa a géḏ va ngaya bai, aman ka slaha a ka slekaḏa a ka madza gwots gèḏ ngaya azbai, ko staḏ ba.

37Vagu aman halau kinè, a gi a halau, a a'ai kinè, a gi a a'ai; skwi man kin gèḏè a va'a, ambabai.

38Kin tsena'a, ara man ta gaḏa: Dai te di man a dai; zlè'èn te di man a zlè'èn.

39Aman iyè, i gaḏa kinè, aman kin sala va, man ta ga kinè skwi ambabia'a bai. Man ndo a tsama ka bazlazlam ri mandi ngaya, ka ngwoda na civèḏ ngiḏè.

40Ndo man a woy ma a ka, a ncèma ka maslaka nt'hwaḏa'a, va na dawar a va'a.

41Ndo man a tsa ka rai, a ka feda na ma, ngelka na di cèw!

42Va na ndo man a dzhaḏ ka, ka kalda ma a ndo man a dzhaḏ ka bai.

43Kin tsena'a, ara man ta gaḏa: Woy nslamagi ngaya, gu shèwa a ndo mayam ngaya!

44Aman iyè, i gaḏa kinè: Vawoy ndohi mayamhi kinè! Vatsu ri a géḏ ndohi man ta paraha kinè! Vaga ta skwi man amba a ndohi man ta ga kinè shèwa,

45aman kin ndi a wudahi Bab kinè te zhiklè. Nenga'a a gi aman pats a vèngè a géḏ ndohi ambabihia'a, a géḏ ndohi man amba, a gi aman iyam a shkèhai a géḏ ndohi nzura'a, a géḏ ndohi nzura ka bai, cèw ba.

46Aman kin woy ndohi man ta woy kinè genè, kin ngècè mè? ncèkèlè skwai ta gi arsa azbi ḏè?

47Aman kin ga ta mbalai a kramamhi kinè genè, kin fen ta a mè? Ndohi nte deḏa ta gi arsa azbi ḏè?

48Gar haha sèi kin ndikè a sam jèlèlè'a, ara Bab kinè te zhiklè, jèlèlè'a.

Matthew 6

1Vagu maya a géḏ ngizura kinè, aman kin da gu a sam di ndohi bai, a ta rka kinè; aman kin da gu arsa, skwi ntul kinè asabai a sam Bab kinè te zhiklè.

2Aman ka vi skwai, ka babeda bai, ara ndohi n'ngwèdè ndo ta gia'a te gi-njèngè-ma-Zhiklè, a civèḏ, a ta woy a ndohi ta slebarde ta. A vava i gaḏa kinè: Ta ngots skwi ntul ta ma.



- ³Aman ka vi skwai, gu aman ri gula ngaya a sun skwi man ri mandi a gia bai.
- ⁴A woy skwi man ka via'a, n'nggheda'a; a Bab ngaya man a rka a sam n'nggheda'a, a da menda ka a deba.
- ⁵Aman kin tsi rai, kin gu ara ndohi n'ngwèdè ndo bai, man ta woy a ta zlècè, a ta tsi ri te gi-njèngè-ma-Zhiklè, a zolom civèḏ, a ta woy a ndohi ngiḏè ta rka ta. A vava i gaḏa kinè: Ta ngots skwi ntul ta ma.
- ⁶Aman ka tsi rai, do a gi ngaya nt'hwaḏa'a, a ka tsi ri a Bab ngaya, a sam n'nggheda'a. A Bab ngaya man a rka a sam n'nggheda'a a da va ka skwia'a.
- ⁷Aman kin tsi rai, kin ndurh ma kumba bai, ara ndohi nte deba; aman ta hur te ndav, Zhiklè a tsena'a, aman ta ndérh ma kumba.
- ⁸Gar haha kin gu lè mèlè mè ara tenga bai! Ga kin tsi rai, Bab kinè a sun skwi man kin tèkwènè'a.
- ⁹Ani haha sèi kin tsi ri arsa: Bab nga, man ka zhè te zhiklè te géḏè'a.
- ¹⁰A woy ta kezla nzlembaḏ ngaya. Kokwar-Bi ngaya da shkè. Skwi man ka woya'a, da gu t'herkeda lè mèlè mè ara nte zhiklè.
- ¹¹Vaka nga skwi n'ndi nga te di mpatsna ba.
- ¹²Pra nga mali nga, ara man nga pra mali ndohai man ta gu mali a sam nga.
- ¹³Ka de nga a sam man a pe nga a wi bai, aman ber nga te ri nenga'a man ambabai. Aman kokwar-Bi a ngaya, a wuḏai, a n'njèlè, pèc pècèk a mèdèp ba. Amen.
- ¹⁴Aman kin prè mali ndohai, Bab kinè te zhiklè a dè prè mali kinè arsa.
- ¹⁵Aman kin prè mali ndohi azbai, Bab kinè te zhiklè a dè prè mali kinè azbai arsa.
- ¹⁶Aman kin jèkeda skwi n'ndai, kin da gursa di bai, ara ndohi n'ngwèdè ndo. Tenga'a ta min dai, aman ndohi ngiḏè ta rka'a, ara man ta jèkeda skwi n'ndai. A vava i gaḏa kinè: Ta ngots skwi ntul ta ma.
- ¹⁷Aman ka jèkeda skwi n'ndai, pana di ngaya, tila va ngaya,
- ¹⁸aman ndohi ngiḏè ta da rka bai, ara man ka jèkeda skwi n'ndai, sèi Bab ngaya man a zhè a sam n'nggheda'a. A Bab ngaya man a rka a sam n'nggheda'a a da va ka skwia'a.
- ¹⁹Kin büco skwi mèshèlè t'herkeda bai, a sam man pombok a hezai ta ndia'a, a sam man ndohi metsarhai ta zlinè'a, a ta hilè'a.
- ²⁰Aman vabüco skwi mèshèlè te zhiklè te géḏè'a, a sam man pombok a hezai ta ndia azbai, a metsarhai ta zlinè'a, a ta hilè'a azbai.
- ²¹A sam man skwi mèshèlè ngaya a pa, ndav ngaya ba a pa.



- 22**Dai, ara pitirla va. Aman di ngaya amba, va ngaya tèleba nhela'a.
- 23**Aman di ngaya di n'ngwèdè ndo, va ngaya tèleba nara ruva. Aman skwi nhél sam a va ngaya a hél sam azbai, ruva a ndi a mbia'a.
- 24**Bèl azbai, man a slaha a ngi mizlinè babgihi cèw. Gar a gi shèwa a nstaḏ, a woy ngiḏè a ndav na, gar a gshè va a nstaḏ, a nkwola ngiḏè. Kin slaha kin gi bèl Zhiklè a bèl skwi mèshèlè cèw bai.
- 25**Gar haha i gaḏa kinè: Kin hur gèḏ zlau bai, a géḏ nshèffè kinè, a géḏ skwi man kin ndia'a, a kin sia'a, a géḏ va kinè, a géḏ skwi man kin fi a va. Nshèffè a nfena skwi n'ndi bi ḏè? Va a nfena skwi nfi a va bi ḏè?
- 26**Varka ḏiakihī t'hwaḏ giḏfèk: ta zleki azbai, ta bicè skwa a wov azbai, aman Bab kine te zhiklè a va ta skwi n'ndi genè. Kin fen ta mbelebela bi ḏe?
- 27**Te ndev kinè nslaha a nhérdè nshèffè na kèshkata a ma a ri na, wa? Ko a nhér gèḏ.
- 28**Kin hér gèḏ a géḏ maslaka èhèmè? Varka nwurzhè bèmbèzh te gi dau, ara man ta grè, ta grè: ta gi mizlinè azbai, ta tsi maslaka azbai.
- 29**I gaḏa kinè, ko Salomon a n'njèl nenga'a, az ara tenga'a bai, ko staḏ te va'a.
- 30**Aman Zhiklè a va na va a kuza arsa, kuza man a patsna a zhè, angoslèm ta wusheda a vogwa: a sam kinè a gi arsa azbi ḏe? Kinè ndohi man kin ca a ndav kumba baií
- 31**Gar haha kin hur gèḏ zlau bai, a kin gaḏa: Nga da ndi mè, nga da si mè, nga da fi a va mè?
- 32**Ndohi herkeda ta hér arsa. Aman Bab kinè te zhiklè a sun skwi man kin tèkwènè'a.
- 33**Vahur kokwar-Bi-Zhiklè a ngizura nenga'a nshèlèkura'a, a kin ngècè skwi haha tèleba a deba'a.
- 34**Ani haha kin hur gèḏ zlau a géḏ mangoslèm bai. Aman pats mangoslèma'a, skwi a da til na. A géḏ pats, skwi ntul mpats nstaḏ, dè'a.

Matthew 7

- 1**Kin bazla na mali a gèḏ a ndo ngiḏè bai, aman Zhiklè a da bazla kinè mali a gèḏ azbai.
- 2**Skwi man kin ga ta ndohi ngiḏè, ta da ga kinè lèmèlèmè; a skwi man kin livè a vna, ta da livè a kinè.
- 3**Ka rka kuza te di kramam ngaya, aman ka rka goḏozlom wof te di ngaya bi èhèmè?



⁴Ehèmè ka woy a ka gaḏa na kramam ngaya: Kazlaḏai, i woy man a i cko ka kuza auda te di ngaya! a na haha, godozlom wof te di ngaya a zhè.

⁵Ka ndo n'ngwèdè ndo! Sèi ka cko goḏozlom wof auda te di ngaya nshèlèkura dai; te deba'a ka rka tsaraya'a, a ka cko kuza auda te di kramam ngaya.

⁶Skwi Zhiklè nkezla'a, kin da va ta a ma kdadihi bai; ta da ngwoda kinè a gèḏ va a ta cizl kinè. Kin kalda skwi da'ai kinè a ma wodalahi bai; ta da mbatsaha a sak.

⁷Vodzhoḏo, ta da va kinè; vawoya, kin da ngècè'a; voboho a ntamagai, ta da winè kinè.

⁸Ko wawa man a jhèḏè'a, ta va na; ko wawa man a woya'a, a ngècè'a; ko wawa man a bèhè a ntamagai, ta winè na.

⁹Ndo te ndev kinè, man kra nenga'a a jhèḏè movar, a nva na kwa te dia wa?

¹⁰Aman a jhèḏè klèf, a nva na zhüzhok te dia wa?

¹¹Ani haha kinè ndohi ambabihia'a, a kin sun mvi skwi man amba a wudahi kinè. Bab kinè te zhiklè a fena'a, aman a va ta skwi man amba a tenga'a man ta jhèḏè azbi ḏè?

¹²Gar haha skwi man kin woy ndohi ta ga kinè, vaga ta tenga'a lè mèlè mè! Nasa ma kita Zhiklè, a ma ndohi nhadka ma.

¹³Vabeza a ntamagi nlüha'a! Aman ntamagi mbia'a, a civèḏ nzlototo'a, man a da'a a sam nzhidè ndo; ndohi kumba man ta bizhè a pa.

¹⁴A ntamagi nlüha'a, a civèḏ nlüha'a, man a da'a a nshèffè; ndohi man ta ngècè'a matskata genè.

¹⁵Vagu maya a sam ndohi nhadka ma ncèkèlma; aman ta shkè a sam kinè, ta lèbèslè'a ara tambak, aman te ndav ta, ta ara kda dak man a woya a n'nde kinè a ma.

¹⁶Sèi kin sen ta a sam skwi man ta gia'a. Nga slaha a nga n'ndi hawan te wof wandar ḏè? Nga slaha a nga n'ndi kslor te nkuḏdzari ḏè?

¹⁷Gar haha wof mbela'a staḏ staḏ tèleba a yi wuda man amba; aman wof ambabia'a a yi wuda man ambabai.

¹⁸Wof man amba a slaha a nyi wuda man ambabai azbai. Wof man ambabai a slaha a nyi wuda man amba azbai.

¹⁹Wof staḏ staḏ tèleba man a yi wuda mbela'a azbai, ta ngeldahai, a ta wusheda a vogwa.

²⁰Gar haha sèi kin sen ta a sam skwi man ta gia'a.

²¹Ndohi man ta babayè: Bai, Bai, ta dè tèleba a kokwar-Bi-Zhiklè azbai, sèi ndohi man ta gi skwi man Bab ga te zhiklè a woya'a.



²²A pats nasa ndohi kumba man ta da gaḏayè: Bai, Bai! Nga hodko ma a nzlembaḏ ngaya ka bi dè? Nga dzor madzagihì auda a nzlembaḏ ngaya ka bi ðè? Nga gu nrkedi kumba a nzlembaḏ ngaya ka bi ðè?

²³Te deba'a i da gaḏa ta: I sen kinè bai. Vakazlay auda a tsagai, kinè ndohi mphömè!

²⁴Gar haha, ndo man a tsena ma ga haha, a gia'a, i lèmdè a va ndo maya, man a rèm gi nenga'a a géḏ pra.

²⁵Aman iyam a shkè nchènchè, a iyam a hèy va hai, a kozlar a gai, a tsi gi tivtiva, a, gai a mbeḏè azbai, te man na géḏ pra.

²⁶A ndo man a tsena ma ga haha, a gi azbai, i lèmdè a va ndo nrzla'a, man a rèm gi nenga'a a géḏ wyak.

²⁷Aman iyam a shkè nchènchè, a iyam a hèy va hai, a kozlar a gai, a tsi gi tivtiva, a, a mbedda gi aussa, a nceda ma.

²⁸Te deḅ ngèḏè Yèsu, nhèyè ndohai ta rzl ta a géḏ njèma nenga'a;

²⁹aman nenga'a a nsenda ta ara ndo man a n'ngots wuḏibai, ara malamhi tenga ka bai.

Matthew 8

¹Aman Yèsu a nshkèhi te za ma, ndohi rèdèdèa ta dzodzora.

²Na haha, ndo hutsoḏ a mshkè a sam nenga'a, a nkalahi a deḅ sak nenga'a, a ngaḏa na: Bai, man ka woya'a, ka slaha ka sudyè!

³A Yèsu a ngeda rai, a nlama na, a ngaḏa: I woya'a, suḏ ngaya! A nasa nasa a nsuḏ na.

⁴Yèsu a ngaḏa na: Gu maya, ka da gaḏa na ndo ngiḏè bai! Do a ka ngreda na va ngaya a ndo mvi skwi a Zhiklè, a ka va na skwi a Zhiklè ara man Moise a gaḏa, a gi a skwi malwuḏai a sam tenga'a.

⁵Aman a nshkè a kokwar Capemaum, bi sojè staḏ a mshkè a sam na, a ngaḏa na:

⁶Bai, gol ga a m'mana t'hai te ngwai, a slèmbèḏè azbai, skwa a dza na a vata.

⁷Yèsu a ngaḏa na: I woy man a i dè a i da mbela'a.

⁸A bi sojè a m'mbeḏa na a ma: I ndo man a ka shkè a gi ga ka bai. Sèi ka gèḏè ma ngaya staḏ, a gol ga a m'mbel na.

⁹Aman iyè ba, wuḏi ndo ngiḏè a zhè a géḏ ga. Sojèhi ga ta zhè man i kwor ta. Aman i gaḏa na staḏ te va tenga'a: Do! a dè. Aman i gaḏa na ngiḏè: Washkè! a shkè. Aman i gaḏa na bèl ga: Gu arsa! a gia, a.



- 10** Aman Yèsu a ntsena ma haha, a nrzl na, a ngaḏa ta ndohi man ta dzodzora: I gaḏa kinè a vava, ko te kokwar Israel i ngots ndo man a nco a ndav a vata ar haha bai.
- 11** Aman i gaḏa kinè: Ndohi kumba ta da shkè te civèḏ mvèng pats, te civèḏ nkèl pats, a ta da nzi a nda Abraham, a Isaac, a Jacob te kokwar-Bi-Zhiklè.
- 12** Aman man a matsa ta ndohi kokwar Bai, ta da kalde ta auda a ruva; te pa ta kudai a ta peḏi zlè'èn.
- 13** A Yèsu a ngaḏa na bi sojè: A gi a sam ngaya, ara man ka co a ndav. A nasa nasa gol nenga'a a m'mbel na.
- 14** Aman Yèsu a mshkè a gi Pierre, a nrka skwar Pierre, m'mana t'hai, vogwa a va.
- 15** A Yèsu a ngso ri nenga'a, a vogwa a ndal na. A ngwoz a nslambaḏa, a ntakaha.
- 16** A dakwaḏ, man pats nkala ma, ta hulkoḏi ndohi tsaḏ tsaḏ, man mèzhèḅ ambabia'a a ga ta, a sam na. A ndzorkoḏi mèzhèḅhi ambabihia'a auda a ma nenga'a staḏ, a m'mbel ta ndohi matakwan,
- 17** a gu ara ma Zhiklè, man Esaie, ndo nhadka ma, a gaḏa: Nenga'a a nco matakwan nga a géḏ va na, a nzuḅ skwi ndzi nga.
- 18** Aman Yèsu a rka, ndohi rèdèdè'a ta tèuda a pa, a mfa ta ma a géḏ, aman ta dè a wud woyam, a dzah ngiḏè.
- 19** A malam staḏ a nherda na va, a ngaḏa na: Ndo njèngè ma, i woy man a i dzadzar ka a sam tèlèba man ka dè a pa.
- 20** Yèsu a ngaḏa na: Barkdadihai ta ngots vèvèd ta, diakihai t'hwad gidfèk ta ngots gi ta, aman Kra-ndo a n'ngatsa sam na bai, aman a fí géḏ a pa.
- 21** Staḏ te va golahi nenga'a a ngaḏa na: Bai, jèkyè man i dè a i reko bab ga dai!
- 22** Aman Yèsu a ngaḏa na: Dzadzarkayè, sèi ndohi m'metsa'a ta ri ndohi tenga'a m'metsa'a!
- 23** Aman Yèsu a mdo a wurom ma, golahi nenga'a ba to do.
- 24** Na haha, kozlar mbia'a a nslambaḏa a géḏ iyam, a iyam a ngu tsuvoḏoh-tsuvoḏoha'a, a wurom a woy a ndhè a iyam. Aman Yèsu a nzhuna.
- 25** A golahi nenga'a ta herda na va, a ta pidèkwuda, a ta gaḏa na: Mbel nga, Bai! Nga zi nga!
- 26** Yèsu a ngaḏa ta: Kinè ndohi man kin co a ndav a vata bai! Kin gi zlau kata èhèmè?
- 27** Te deba'a a nslambaḏa, a nguv kozlar a woyam mbia'a, a iyam a n'nza gébitè'a. A ndohi ta rzl ta, a ta gaḏa: Ndo haha wa, aman ko kozlar, ko iyam mbia'a ta fí géḏ a ma nenga'a!



²⁸Aman ta ndika a wud dzah ngiḍè, te kokwar Gaḍara, ta zlü gèḍ a ndohi cèw man madzagai a ga ta. Ta shkè auda a sam gi dzavai, a ta guv ndo, a ta pra ta zlau a va ndohi man ta beza a civèḍè'a.

²⁹A ta tsu lalau, a ta gaḍa: Nga gakaḍa a ka mè, a kra Zhiklè? Ka shkè a ka ga nga matakwan, ko a ndika a sama di bi dè?

³⁰Dra kètè wodalahai ta zhè a pa kumba, a ta ndi mandai.

³¹A madzagihai ta tsu rai, a ta gaḍa na Yèsu: Man ka dzar nga auda, pre nga, a nga dè a va rèwè wodalahai!

³²Yèsu a ngaḍa ta: Vodo! A to do auda, a to do a va rèwè wodalahai. A na haha, rèwè wodalahai ta wush ta a drav iyam, a ta bazl ta te iyam mbia'a.

³³Ndohi mber ta, ta hu ta, a to do a kokwar, a ta ngreda ta ma ndohi madzagi a ndohi tèleba.

³⁴A kokwar tèleba a mdo auda, aman ta zli gèḍ a nda Yèsu. Aman ta rka'a, ta dzhoḍo aman a jèka ta kuma ta.

Matthew 9

¹Yèsu nte wurom, a ndo a wud woyam ngiḍè, a mshkè a kokwar na.

²Na haha, ta zuḅkoḍi ndo vedal a sam na, m'mana t'hai a sam m'mènè na. Aman Yèsu a rka'a, ara man ta co a ndav ta, a ngaḍa na ndo vedal: Kra ga, mana ndav ngaya, malihi ngaya ta pra ma!

³Malamhai cèwkata ta hur te ndav ta: Nenga'a a derḍe Zhiklè!

⁴Aman Yèsu a sun skwi man ta huro, a ngaḍa ta: Kin hur skwi ambabi ar haha èhèmè?

⁵Mwuḍi a te pa bi nangwa: Ngèḍè, malihi ngaya ta pra ma dè, dè, slambaḍa a ko do dè?

⁶A géḍ man a kin shinè'a, wuḍi Kra-ndo a zhè, aman a prè malai a géḍ herkeda, a ngaḍa na ndo vedal: Slambaḍa, co sam m'mènè ngaya, a ko do ngwai!

⁷A nenga'a a nslambaḍa, a nde na ngwai.

⁸Aman ndohi rèdèdèa ta rka'a, ta gu zlau, a ta slubordo Zhiklè, man a va ta wuḍi mbia'a arsa a ri ndohai.

⁹Aman Yèsu a do a ma, a nrka ndo ngiḍè, a n'nza a ma gi duak, nzlembaḍ na Matthieu, a ngaḍa na: Dzadzarkayè! A nenga'a a nslambaḍa, a ndzodzora.

¹⁰Te deba'a, aman a nza te gai, a ta ndau skwi n'ndai, ndohi ncèkèllè skwai a ndohi malihai kumba ta nza a nda Yèsu a golahi nenga'a.

¹¹Aman ndohi pharisie ta rka'a, ta gaḍa ta golahi nenga'a: Ndo njèngè ma kinè a ndi skwi a ndohi ncèkèlè skwai a ndohi malihai èhèmè?



- 12**Aman Yèsu a ntsena'a, a ngaḁa ta: Ndohi man skwa a dza ta azbai, ta dè a sam ndo madzaf azbai; sei ndohi matakwana.
- 13**Vodo, vasun skwi haha: I woy aman ndo a si ndo te va, mvi skwi a Zhiklè ka bai. I shkè aman i behè ndohi nzura'a ka bai; i shkè, a i behè ndohi malihai.
- 14**Te deba'a golahi Jean ta shkè a sam na, a ta gaḁa: Nga a ndohi pharisie nga jè keda skwi n'ndai pats ngiḁè pats ngiḁè; aman golahi ngaya ta jèkeda skwi n'ndai azbai èhèmè?
- 15**Yèsu a ngaḁa ta: A pats man ntsima a zhè, mandalahi nenga'a ta slaha a ta kuḁi ḁè? Sèi pats ngiḁè, man ta ceda ntsim tenga'a a ma ma, te deba'a ta da jèkeda skwi n'ndai.
- 16**Ndo a tsi maslaka m'mova'a a maslaka mbua'a azbai; man bai maslaka m'mova, a a zlaraha ma na, a kurats na, a fena nshèlèkura'a.
- 17**Ndo a béjè zom mbeslbia'a a duzlakhi man hwaḁa'a n'nda'a, azbai; man bai duzlakhi ta tuw ta, a zom mbeslbia'a a mbaḁahai, cèw cèw ta gedas ta. Aman sèi ta béjè zom mbeslbia'a a duzlak man hwaḁa'a a n'nde bai. Ar haha cèw ba ta nzi dai.
- 18**Aman a ngaḁa ta ma haha, bi ngiḁè te gi-njèngè-ma-Zhiklè a mshkè a gai, a nkalahai a deḁ sak Yèsu, a ngaḁa na: Dem ga m'metsa, antanta. Aman washkè, a ka fa na ri ngaya a gèḁ, aman a da nzi a nshèffè.
- 19**A Yèsu a nslambaḁa, a ta dzodzora a golahi nenga'a.
- 20**Na haha, ngwoz staḁ man hwaḁ a va mvi 12, a mshkè te deba, a nlama na ma maslakana,
- 21**aman a hurte ndav na: Ko man i da lama na maslaka genè ba, i mbél ga.
- 22**A Yèsu a nturḁo va, a nwora. Aman a rka'a, a ngaḁa na: Dem ga, mana ndav ngaya, ncè-a-ndav ngaya a m'mbel ka ma. A nasa nasa ngwoza mbel na.
- 23**Aman Yèsu a ndo a gi bigi-njèngè-ma-Zhiklè, a nrka'a, ndohi ta tsi tolom, a ndohi rèdèdè'a ta rubai.
- 24**A nenga'a a ngaḁa ta: Vodo kinè, aman dem haha m'metsa bai, a nzhun genè.
- 25**A ta ngwossaha. Aman ta dzar ta ndohi rèdèdè'a auda ma, Yèsu a ndo a gai, a ngso ri dema'a, a dema'a a nslambaḁa.
- 26**A labar ma nenga'a a zlèzlèmè a kokwar tèleba.
- 27**Aman Yèsu a ndo a ma, ndohi mandazli cèw ta dzodzora, a ta boho a wuḁai, a ta gaḁa: Nga da se ka te va, kra David!
- 28**Aman Yèsu te gi ma, ndohi mandazli ta shkè a sam na, a Yèsu a ngaḁa ta: Kin co a ndav a kin gaḁa, i slaha a i gi skwi haha ḁè? Ta gaḁa na: Halau, Bai.



²⁹Te deba'a a nlama ta di ta, a ngaḏa ta: Ara man kin co a ndav kinè, da gu a sam kinè!

³⁰A di tenga'a a mwin na, a Yèsu a mfa ta ma a gèḏ, a ngaḏa ta: Vagu maya, ndo ngiḏè da sun bai!

³¹Aman tenga'a to do, a ta ngreda ma haha te kokwar tèleba.

³²Aman to do ta ma, na haha, ta cko ndabazlam a sam Yèsu, man mèzhèb ambabia'a a ga na.

³³Aman Yèsu a ndzarda madzagi auda ma, ndabazlam a ngoḏ ngèḏè. A ndohi rèdèdè'a ta rzl ta, a ta gaḏa: Nga rka skwi ar haha te kokwar Israel di bai.

³⁴A ndohi pharisie ta gaḏa: Nenga'a a jèr madzagihhi auda a bimadzagai.

³⁵Yèsu a nsawala te kokwar mbibihia'a, te kokwar nkèshnkèshèhia'a tèleba, a nsenda ta te gi-njèngè-ma-Zhiklè, a njè ta ma mbela'a man a kokwar-Bi-Zhiklè, a m'mbel ta ndohi te matakwan a skwi ndzi tsaḏ tsaḏ tèleba.

³⁶Aman a nrka nhèyè ndo, ta su te va, aman ntulè a ked ta, wuḏi ta azbai, ta ksar ta ara tambakihai, man ta ngatsa ndo mber ta bai.

³⁷Te deba'a a ngaḏa ta golahi nenga'a: A vava skwi nsla'a a zhè a vata; aman ndohi mizlinè ta az a vata bai.

³⁸Vatsu ri a bi skwi nsla'a, aman a zlinde ta ndohi mizlinè, a ta bicè skwi na.

Matthew 10

¹Yèsu a mbaba ta golahi nenga'a 12 a sam na, a mva ta wuḏai a géḏ mèzhèbhi ambabihia'a, aman ta dzar ta auda, aman ta mbel ta ndohi te matakwan a skwi ndzi tsaḏ tsaḏ tèleba.

²Nzlembaḏ ndohi sak 12, ta haha: Nshèlèkura'a Simon, man ta baba na Pierre; a André, kramam na; Jacques, kra Zébédée, a Jean, kramam na.

³Philippe a Barthélemy; Thomas a Matthieu, ndo ncèkèlè skwai; Jacques, kra Alphée; a Thaddée.

⁴Simon, ndo Cana, a Judas Iscariot, man a nga na ri a gèḏ Yèsu.

⁵Ta 12 haha, Yèsu a nzlinde ta, a mfa ta ma a gèḏ, a ngaḏa ta: Kin do a civèḏ ndohi herkeda bai! Kin do a kokwar ndohi Samarie bai!

⁶Aman vodo a sam tambakhi te gi Israel, man ta zlak ta.

⁷Vodo, vanjè ta ma Zhiklè, vagaḏa ta: Kokwar-Bi-Zhiklè a zhè ndul ndul.

⁸Vambel ta ndohi matakwan, vasud ta ndohi hutsod, vaslambaḏde ta ndohi m'metsa'a, vadzar ta madzagihhi auda! Kin ngots ambalai, vava ta ambali ba.

⁹Kin helda guro a verzhègenè a suli a ri bai,



- 10**kin helda gozhèm a ri bai, kin hul maslaka cèw bai, kotokoroh ka bai, a gaḏa ka bai. Aman ndo mizlinè sèi a ngècè skwi n'ndi na.
- 11**Aman te kokwar mbia'a, te kokwar nkèshè'a, ko ahngwa ahngwa man kin dè a pa, vodzhoḏo ndo nlèbèsèlè'a, a kin nzi a sam na, ha pats man kin jèkeda za'a, a kin dè a ma ma.
- 12**Aman kin dè a gai, vaga na mbali dai.
- 13**Aman ndo nlèbèsèlè'a, gumi kinè a dè a gi sa. Aman ndo nlèbèsèlè bai, gumi kinè a shkè a deḃa a gèḏ kinè.
- 14**Aman ta cè kinè azbai, a ta tsena ma kinè bai, vodo kinè, vatassa lokotor a sak kinè.
- 15**I gaḏa kinè a vava: a pats kita, kita kokwar haha a da fena kita Soḏome a Gomorrhe.
- 16**Na haha i zlinde kinè ara tambakihai a ndev kdadidakhai. Gar haha vagu maya ara zhüzhokihai, valèbèsèlè ara nkuḏhomhai.
- 17**Vagu maya a géḏ kinè a sam ndohai. Ta da va kinè a sam ncènima, ta da ndah kinè te ginjèngèma tenga'a.
- 18**Ta de kinè a sam bihi mbibihia, a, a sam bihi nkèshèhia'a, a géḏ ga, aman kin gi a ndohi malwuḏihi a sam tenga'a, a sam ndohi herkeda.
- 19**Aman ta de kinè a sam kita, kin hur gèḏ bai a géḏ ma man kin da gaḏa ta. Aman kin da ngècè ma man kin gèḏè'a, a sama'a.
- 20**Aman kinè, a ndè gèḏè ka bai, aman Mèzhèḃ Bab kinè man a gèḏè te ndav kinè.
- 21**Ndohi ta da vi kramamhi ta a m'metsai; bab a da vi kra na, a wudahi ta da slèmbèḏè a gèḏ a bab ta a mam ta, a ta da bazl ta.
- 22**Tèlèba ta da gi shèwa a kinè, a géḏ nzlembaḏ ga. Aman nenga'a man a de a ma ma a slagama, ha skwi a ndev na, a mbél na.
- 23**Aman ta da paraha kinè te kokwar staḏ, vahu kinè a kokwar ngiḏè. Aman i gaḏa kinè a vava, kin ndikeda kokwar Israel tèlèba azbai, ha Kra-ndo a mshkè ma.
- 24**Ndo nslebi skwai a fena ndo n'ngra na azbai; bèlè ba a fena babgi nenga'a azbai.
- 25**A slra aman ndo nslebi skwai a gi lèmlèmlè ara ndo n'ngra na, a bèlè ara babgi na. Aman ta baba na babgi a nzlembaḏ Béelzebul, holhola'a ndohi gi nenga'a arsa.
- 26**Kin gu zlau tenga'a bai! Skwi n'ngheda, a azbai, man a di a ngrédè auda azbai; skwi man ta gu a metsar azbai, man ndo a di a shinè azbai.
- 27**Skwi man i gaḏa kinè te ruva, vagoḏa a di pats! Skwi man kin tsena a zlembaḏ kinè, vangreda auda a dala!



²⁸Kin gu zlau tenga'a man ta keḏa va kinè bai; aman ta slaha ta zede nshèffè kinè azbai. Aman vagu zlau nenga'a nshèlèkura'a, man a slaha a ngédèshè nshèffè a va kinè cèw ba a sam vogwa kita.

²⁹Ta prè shishihi cèw a suli staḏ ka bi ḏè? Aman ko staḏ a kèlèhi a herkeda azbai, aman Bab kinè a sun bai.

³⁰Ko gwots gèḏ kinè n'ngra'a tèlèba.

³¹Ani haha kin gu zlau bai; kin fena shishihi kumba.

³²Ko wawa man a ngredyè auda a sam ndohai, i ngrédè nenga'a a sam bab ga, man a zhè te zhiklè.

³³Aman ko wawa man a gi ara man a senyè bai a sam ndohai, i ba i gi ara man i sun nenga'a bai a sam Bab ga, man a zhè te zhiklè.

³⁴Kin hur a kin gaḏa, i shkè aman i ckoḏi gumi a herkeda bai. I shkè aman i ckoḏi gumi ka bai; i shkè, aman i ckoḏi kafahi gwesh.

³⁵I shkè, aman i kezli gèḏ a nda kra a bab na, dema'a a mam na, ngwoz kra a mam baki na,

³⁶ndohi gi na, mayamhi na.

³⁷Ndo man a woy bab na a mam na, a fena iyè, nenga'a ndo ga ka bai. Ndo man a woy kra na a dem na, a fena iyè, nenga'a ndo ga ka bai.

³⁸Ndo man a zhüb wof ngézlèl na azbai, a ndzadzarkayè, nenga'a ndo ga ka bai.

³⁹Ndo man a mbel nshèffè naari na, nshèffè nenga'a a zi na. Ndo man a zede nshèffè na a gèḏ ga, a ngècè'a te deba'a.

⁴⁰Ndo man a ce kinè, a cyè; ndo man a cyè, a ce nenga'a man a zlindekayè.

⁴¹Ndo man a ce ndo nhadka ma a géḏ man nenga'a ndo nhadka ma, a ngècè skwi ntul ndo nhadka ma. Ndo man a cè ndo nzura'a a géḏ man nenga'a ndo nzura'a, a ngècè skwi ntul ndo nzura' a.

⁴²Ko wawa man a bala na iyam nkédècè'a a ndo nkèshèa staḏ haha, a géḏ man nenga'a gol Yèsu, a vava i gaḏa kinè, skwi ntul nenga'a a zi azbai.

Matthew 11

¹Aman Yèsu a n'ndeva ma nenga'a haha a sam golahi na ma, a ndo na, a nsenda ta ma, a njè ta ma Zhiklè te kokwarhi tenga'a.

²Aman Jean te gi dangai a ntsena ma a géḏ mizlinè Kristi, a nzlinde ta golahi nenga'a, man ta gaḏa na:

³Ka nenga'a man ta gaḏa a da shkè ḏè, ḏè nga zhèr ndo ngiḏè di àè?



- ⁴Yèsu a m'mbeḏa ta a ma: Vodo a kin menda na Jean skwi man kin tsena'a a kin rka'a:
- ⁵mandazlihi ta rka dai, ndohi vedal ta dè a sak ta, ndohi hutsoḏ ta suḏ ta, ndabazlamhai ta tsena zlembaḏ, ndohi m'metsa'a ta slambaḏ ta. Ma mbela'a, ta njè a sam ndohi ntawassa'a.
- ⁶Mwuffè a sam ndo man sak nenga'a a slèfèḏè azbai a géḏ ga!
- ⁷Aman to do ta ma, Yèsu a nhüno a ngaḏa ta ndohi rèdèdèa ma a géḏ Jean: Kin do a hèshèkèḏ, a kin da war mè? Pandar man kozlar a gidè ḏè?
- ⁸Kos kin do a kin da war mè? Ndo man maslaka mbela'a a va ḏè? Na haha, ndohi man ta fèda maslaka mbela'a a va, ta te gi bihai.
- ⁹Kin do, a kin da war mè? Ndo nhadka ma ḏè? I gaḏa kinè: nenga'a a fena ndo nhadka ma.
- ¹⁰Nenga'a ndo man ta windeda ḏèlèwèr Zhiklè: Na haha, i zindè gol ga a ma ngaya, a ntil civèḏ a ma ngaya.
- ¹¹I gaḏa kinè a vava: te va ndohi man ngwozi ta yau, ndo nfena Jean Baptiste azbai. Aman ndo man ta sla na ndo nkèshèa te kokwar-Bi-Zhiklè, mba nenga'a a Jean.
- ¹²A hüno te Jean Baptiste, ha patsna, ta woy kokwar-Bi-Zhiklè a wuḏai, a ndohi wuḏai ta woya n'ngèzè'a.
- ¹³Ko ndohi nhadka ma, ko ma kita, ta hodko ma, ha nshkè Jean.
- ¹⁴Aman kin woy a kin cè'a, nenga'a Elie man ta gaḏa a di a shkè.
- ¹⁵Ndo man zlembaḏ na a zhè, da tsena'a!
- ¹⁶I lèmdè ndohi a géḏ herkeda haha a mè? Ta lèmlèmè ara wudahai man ta nza a luma, a ta baba ta mandalahi tenga'a, a ta gaḏa:
- ¹⁷Nga voḏ shingelèk, a kin gatsa bai. Nga tsu nguzlah, a kin ga wobu bai.
- ¹⁸Jean a mshkè, a n'nda skwa bai, a nsa skwa bai, a ta gaḏa: madzagi a ga na.
- ¹⁹Kra-ndo a mshkè, a ndi skwai, a si skwai, a kin gaḏa: Na haha, ndo n'ndi skwi hamhama'a, ndo zom, mandal ndohi ncèkèlè skwai, a ndohi malihai! Maya a ngrédè auda te skwi man maya a gia'a.
- ²⁰Te deba'a a nhüno man a gi ndzoan a géḏ kokwarhi mbibihia'a, man a gu nrkedi holhola'a te pa, aman ndohi ta ngwoda ndav bai.
- ²¹Woba ka, kokwar Chorazin! Woba ka, kokwar Bethsaida! Aman agassa ta gu nrkedihi te kokwar Tyr a Sidon, ara man ta gu a sam ngaya, ar ndohi te pa, ta ngwoda ndav ta te mèrwec n'nzi a zhè ma.



- ²²Aman i gaḏa kinè: Kokwar Tyr a Sidon, dara tenga'a a kinè a pats kita.
- ²³Ka Capemaum, ka da grè ta zhiklè ḏè? A'ai! Ta da kalde ka a vogwa kita. Aman agassa ta gu nrkedihi te kokwar Soḏome, ara man ta gu a sam ngaya, ar kokwar Soḏome a nzi dai, ha nshkè na ma mpatsna.
- ²⁴Aman i gaḏa kinè: Kokwar Soḏome dara nenga'a a kinè a pats kita.
- ²⁵A pats nasa Yèsu a nhüno a ngaḏa: I shida ka gèḏ, Bab ga, Bi zhiklè a Bi herkeda, aman ka nghede skwi haha a sam ndohi maya, a ndohi man ta sun skwi te gèḏ; ka ngredkoḏauda a sam ndohi man ta gre di bai.
- ²⁶Halau, Bab ga, aman arsa ambaba ka.
- ²⁷Skwi tèleba Bab ga a mvay a rai. Ndo ngiḏè a sun kra bai, sèi Bab kra a suna a vava. Ndo ngiḏè a sun bab kra bai, sèi kra a suna a vava, a ndohi man kra a ngreda ta.
- ²⁸Vowashkè a sam ga, kin tèleba man ntulè a keḏ kinè, man skwi mwuḏitpa a ga kinè, a i da va kinè nshèk va.
- ²⁹Vakelawda wof nte da'ai ga a da'ai kinè, vaslebau a sam ga! Aman iyè, i ndo man ndav lübekwa'a, a i manda gèḏ ga a hi a sam tèleba; a ndav kinè a ngècè nshèk va.
- ³⁰Aman wof nte da'ai ga, wuḏi a te pa bai; a skwi ga man kin zhüba'a, a nzala kinè azbai.

Matthew 12

- ¹A pats nasa Yèsu a mbeza a ndev gi dau, a pats nshèk va. Ami a nkeḏ ta golahi nenga'a. A ta hüno a ta pèsl dau, a ta ndia'a.
- ²Aman ndohi pharisie ta rka'a, ta gaḏa na Yèsu: Na haha, golahi ngaya ta gi skwi ambabia'a a pats nshèk va.
- ³Yèsu a ngaḏa ta: Kin jènga bi ḏè, skwi man David a gau, man mi a nkeda'a, a tengahia ba man ta zhè a sam na?
- ⁴A n'ndo a gi Zhiklè, a n'ndau movar nkezla'a, movar man sèi ndohi mvi skwi a Zhiklè ta ndia genè, David a ndohi nenga ka bai.
- ⁵Kin jènga te ma kita Zhiklè bi ḏè, aman ndohi mvi skwi a Zhiklè ta gi skwi ta a pats nshèk va, mali a sam Zhiklè ka bai.
- ⁶Aman i gaḏa kinè: Na haha skwi a zhè man a fena gi Zhiklè.
- ⁷Aman agassa kin sun verzi ma haha: Nsi ndo te va a fena mvi skwi a Zhiklè, ar kin fa ta mali a gèḏ a ndohi man mali ta azbi bai.
- ⁸Aman Kra-ndo, bai, a géḏ pats nshèk va ba.
- ⁹Aman Yèsu a n'ndo a ma, a n'ndo a gi-njèngè-ma-Zhiklè tenga'a.



- 10**Na haha, ndo staḏ a zhè te pa, ri nenga'a ngwora. A ta dzhoḏo Yèsu, a ta gaḏa na: Amba aman ta mbel ndo a pats nshèk va ḏè? Ta hèsh maya, a ta gi ma a géḏ Yèsu.
- 11**A Yèsu a ngaḏa ta: Te ndev kinè, man tambak nenga'a staḏgenè, a pats nshèk va a nkal na a vèvèḏ, nckoḏaуда azbi wa?
- 12**Aman ndo a fena tambak azbi ḏè? Ani haha amba aman a pats nshèk va ta gi skwi mbela'a.
- 13**Te deḃa'a a ngaḏa na ndo matsa: Pelaha ri ngaya! A mpelaha rai, a ntila, a n'nge na ara ri ngiḏè.
- 14**A ndohi pharisie to do auda, a ta vhè ma a géḏè'a, a ta woya aman ta kéḏè'a.
- 15**Aman Yèsu a sun skwi haha, a njèkeda sama'a. A ndohi rèdèdèa ta dzodzora, a nenga'a a m'mbel ta tèleba te matakwan.
- 16**A Yèsu a mfa ta ma a gèḏ, da ngreda bai,
- 17**aman a gi ara ma Esaie, ndo nhadka ma, man a gaḏa:
- 18**Na haha, bèl ga man i ngotskoḏaуда. Ndo man i woya a ndav ga; ndav ga a wuffè kumba a géḏ nenga'a.
- 19**I da vi Mèzhèḃ ga a gèḏ na, a nenga'a a da njè ta kita ga a ndohi herkeda. Nenga'a. A da virsl ma a ndo azbai, a bèhè a wuḏi azbai, a ndo a cinè da'ai nenga'a a dal kokwar azbai.
- 20**A pèslè pandar ngurba'a azbai, a mbècè vogwa ndüzhèa azbai, ha skwi nzura'a a gi a ngula'a.
- 21**A ndohi herkeda ta da zhèr skwi tèle a nzlembaḏ nenga'a.
- 22**Te deḃa'a ta cko ndo madzagai a sam na, ndo'a mandazlai ndabazlam. A Yèsu aj m'mbela'a, a gèḏè, a rka dai.
- 23**A ndohi rèdèdèa tèleba ta rzi ta, a ta gaḏa: nenga'a kra David ka bi ḏè?
- 24**Ndohi pharisie, aman ta tsena'a, ta gaḏa: nenga'a a jèr madzagihhi auda a Béelzèbul, bimadzagai.
- 25**Aman Yèsu a sun skwi man tahur te ndav ta, a ngaḏa ta: Kokwar-Bi man nkezla te va, a géḏèsh na. Te kokwar-Bi staḏ staḏ tèleba, te gi staḏ staḏ tèleba, man gèḏ ndohi nkezla, ta nzi azbai.
- 26**Aman Saḏan a jèr Saḏan auda, a ngi gèḏ a va na. A kokwar-Bi nenga'a a slaha man a nzi ḏè?
- 27**Aman i jèr madzagihhi auda a Béelzèbul, ndohi kinè ta dzar ta a mè? Gar haha tenga'a ta gi a ndohi kita kinè.



- 28** Aman i jèr madzagihì auda a Mèzhèb Zhiklè, nasa kokwar-Bi-Zhiklè nshkè a sam kinè ma.
- 29** Ndo a slaha a ndè a gi ndo wuḏai, aman a gi metsar te pa, sèi a ndzawa ndo wuḏi nshèlèkura'a ka bi ðè? Sèi a dzawa ndo wuḏi nshèlèkura'a dai, te deba'a a dè a gi metsar te gi nenga'a.
- 30** Ndo man nga a vna ka bai, nenga'a mayam ga. Ndo man nga bicè skwi a vna ka bai, a ksarda skwi aussa.
- 31** Gar haha i gaḏa kinè: Mali tèleba, ma ndérḏè ndo tèleba, Zhiklè a da pra ta ndohai. Aman ndo man a dérḏè Mèzhèb Zhiklè nkezla'a, mali nenga'a a prè azbai.
- 32** Ko wawa man a gi ma a géḏ Kra-ndo, mali na a prè; aman ko wawa man a gi ma a géḏ Mèzhèb Zhiklè nkezla'a, mali nenga'a a prè azbai, ko t'herkeda antanta, ko pats ngiḏè.
- 33** Kin gaḏa: Wof man amba a da yi wuda man amba. Aman wof ambabia'a a da yi wuda ambabia'a. Aman te nyi wof ta shin wofa'a.
- 34** Wud tsebarhai! Kinè ambabai, kin slaha kin gèḏè ma man amba dè? Aman te skwi n'ndha te ndav, ma a gèḏè'a.
- 35** Ndo man amba a cko skwi man amba auda te ndav nenga'a man amba. Ndo man ambabai a cko skwi man ambabai auda te ndav nenga'a man ambabai.
- 36** Aman i gaḏa kinè: a géḏ ma ambali staḏ staḏ tèleba, man ndo a gèḏè'a, ta da jhèḏè ma'a a pats kita.
- 37** A géḏ ma nenga'a ta da gi kita, gar amba, gar ambabai.
- 38** Te deba'a ndohi pharisie a malamhai cèwkata, ta gaḏa na: Ndo njèngè ma, nga woy a nga rka skwi malwuḏi a sam ngaya.
- 39** Yèsu a m'mbeḏa ta a ma: Ndohi ambabihia'a, a ndohi mphoma'a ta jhèḏè skwi malwuḏai. Aman ta ngècè skwi malwuḏi ngiḏò azbai, sèi skwi malwuḏi Jonas, ndo nhadka ma.
- 40** Aman lèmlèmè ara Jonas a n'nza a hwaḏ klèf mbia'a pats makar, vaḏ makar, lèmlèmè Kra-ndo a da nzi t'hwaḏ herkeda, pats makar, vaḏ makar.
- 41** Ndohi te kokwar Ninive ta da slèmbèḏè a sam kita a nda ndohi haha, a ta da fa ta mali a gèḏ; aman tenga'a ta ngwoda ndav ta, a géḏ ma Zhiklè man Jonas a nje ta. Na haha, ndo a zhè man a fena Jonas.
- 42** A bai man ngwoza'a te tsagai a da slèmbèḏè a sam kita a nda ndohi haha, a nenga'a a da fa ta mali a gèḏ; aman nenga'a a mshkè te verzi herkeda, aman a cinè ma maya Salomon. Na haha, ndo a zhè man a fena Salomon.
- 43** Aman mèzhèb ambabia'a a ndo auda te ndo, a dè nshèwèlè a bala, a woya a nshèk va, aman a ngècè nshèk va azbai.



⁴⁴Te deba'a a gaḏa: I woy a i dè a deba a gi ga. Man i slambaḏka te pa. Aman a shkè, a ngècè gai, skwa a te pa bai, mpatsa, ntila.

⁴⁵Te deba'a a dè, a hil mèzhèbhi ambabihia'a tsaraḏ a nda nenga'a, ta ambabai, ta fena nenga'a, a ta dè a pa, a ta nzi a pa. Te deba'a ndo haha wuḏitpa holhola'a, a fena matsa. A gi lèmlèmlè a sam ndohi ambabihia'a t'herkeda haha.

⁴⁶Te va man a gèdè a ndohi rèdèdè'a, na haha mam na a kramamhi na ta zlatsa t'uda, a ta woy a ta gaḏa na.

⁴⁷A ndo ngiḏè a ngaḏa na Yèsu: Na haha, nda mam ngaya a kramamhi ngaya ta zlatsa t'uda, a ta woy a ta gaḏa ka.

⁴⁸A Yèsu a m'mbeḏa na a ma a ndo ngaḏa na: Mam ga wa, kramamhi ga wa?

⁴⁹A ngeda ri a gèḏ golahi nenga'a tèleba, a ngaḏa: Na haha, mam ga a kramamhi ga.

⁵⁰Aman ko wawa man a gi skwi man Bab ga te zhiklè a woya'a, nenga'a kramam ga, demam ga, mam ga.

Matthew 13

¹A pats nasa Yèsu a ndo auda te gai, a n'nza a ma iyam mbia'a.

²A ndohi rèdèdèa ta bücko va a sam na, a Yèsu a mdo a wurom, a n'nzahai, a ndohi rèdèdèa ta zlatsa a ma iyam.

³Yèsu a ngaḏa ta ma kumba a ngèlègèḏma: Na haha, ndo nwush tser skwai a mdo auda, aman a nwushè tser skwai.

⁴Aman a mwusha ma, faḏkata ta wusha a civèḏ, a diakihi ta shkè, a ta ndedama.

⁵Faḏkata ta wusha a verzi pra, man herkeda az a pa a vata bai. Tsam-tsam nftsa, aman herkeda az a pa a vata bai.

⁶Aman pats a dzai, a halala, a ngwora'a, te man ta tsa zluzlor bai.

⁷Ngìḏè faḏkata ta wusha a ndev vatakihai. A vatakihai ta grè a vna, a ta pizl ta a pa.

⁸Ngìḏè faḏkata ta wusha a sam mbela'a, a ta yu wuda, ngìḏè 100, ngìḏè 60, ngìḏè 30 te verzi skwi staḏ.

⁹Ndo man zlembaḏ na a zhè, da tsena'a!

¹⁰A golahi Yèsu ta shkè, a ta gaḏa na: Ka njè ta ma a ngèlègèḏma èhèmè?

¹¹A Yèsu a m'mbeḏa ta a ma: Skwi man n'nggheda te kokwar-Bi-Zhiklè, a kinè. Aman a tenga'a ka bai.

¹²Ndo man a n'ngots skwai, ta va na a va'a, aman a ngots a vata, a njèkèḏia'a a zhè. Aman ndo man a ngatsa skwa bai, ko skwi man a ngotso, ta cèma na.



- 13**Gar haha i gaḁa ta ma a ngèlègèḁma, di ta a zhè, ta rka bai; zlembaḁ ta a zhè, ta tsena bai, a ta sun bai.
- 14**A sam tenga'a a gi ara ma Zhiklè, man Esaie a hodko ta, a ngaḁa: Kin fi zlembaḁ, kin tsena bai; kin pi dai, kin rka bai.
- 15**Aman ndav ndohi haha nsassaya, a ta pizlè di ta, aman ta rka di bai, aman ta tsena zlembaḁ bai, aman ta sun te ndav bai, a ta woy a ta menkaḁa deḁa a i da mbel ta bai.
- 16**Aman mwuffè a sam kinè, man di kinè a rka skwai, man zlembaḁ kinè a tsena ma.
- 17**Aman i gaḁa kinè a vava hala'a ndohi nhadka ma a ndohi nzura'a kumba ta woy a ta rka skwi man kin rka'a, aman ta rka bai: a ta woy a ta tsena ma man kin tsena'a, aman ta tsena bai.
- 18**Vatsena verzi ngèlègeḁma a geḁ ndo nwush tser skwai:
- 19**Ko wawa man a tsena ma kokwar-Bi-Zhiklè, aman a sun bai, ndo ngedassa ndo a ngezlda ma man ta wusheda a ndav na, a ma; nenga'a nara skwi man a wushahai a civèḁ.
- 20**Ngiḁè man a wusha a verzi pra, nara ndo man a tsena ma, tsam-tsam a cè'a a mwuffè.
- 21**Aman a ntsa zluzlor te ndav na bai, a nzi kètè genè. A matakwan a shkè, a ta paraha a géḁ ma Zhiklè, a slafaḁama na sak.
- 22**Ngiḁè man a wusha a ndev vatakihai, nara ndo man a tsena ma'a, aman a hér gèḁ; ntètèkè skwi mèshèlè a skwi kumba a pèkètèda, a mpizlè na ma a pa, a yi wuda azbai.
- 23**Ngiḁè man a wusha a sam mbèla'a, nara ndo man a tsena ma'a, a sun te ndav na, a yi wuda, ngiḁè 100, ngiḁè 60, ngiḁè 30 te verzi skwi staḁ.
- 24**A ngaḁa ta ngèlègèḁma ngiḁè, a ngaḁa: Kokwar-Bi-Zhiklè lèmlèmè ara ndo, man a wushè tser skwi mbela'a a gi dau na.
- 25**Aman a vaḁ, man ndohi ta nzhuna, ndo mayam na a mshkè, a nwusha na dau zizlè a va dau, a mdo na.
- 26**Aman skwi nftsa ma, a dè gèḁ auda, dau zizlè ba a gudko gèḁ auda.
- 27**A ndohi mizlinè ta shkè a sam bab gi dau, a ta gaḁa na: Bai, ka wusha tser skwi mbela'a a gi dau ngaya ka bi ḁè? Dau zizlè a `shkè tema?
- 28**A nenga'a a ngaḁa ta: Ndo mayam a ngau. A ndohi mizlinè ta gaḁa na: Ka woya aman nga dè a nga pelkoḁauda ḁè?
- 29**A bab gi dau a ngaḁa ta: Azbai, man bai kin da pelkoḁauda cèw ba.



- ³⁰Sèi kin jèke ta cèw ba, aman ta grè a vna, ha pats man nsla. A pats man nsla i da gaḏa ta ndohi ntsi dau: Vabica dau zizlè nshèlèkura'a, vamana, a, vawusheda a vogwa. Aman dau, vabiceda a wov ga!
- ³¹Yèsu a ngaḏa ta ngèlègèḏma ngiḏè: Kokwar-Bi-Zhiklè lèmèlèmè ara tser gevda, man ndo ngiḏè a mco, a nzlekedda a gi dau na.
- ³²Tser gevda, nkèshèa nenga, a te va tser skwi tèleba. Aman ngra ma, a nfena vahhi ngiḏè tèleba, a gi a wof man ḏiakihhi t'hwaḏ giḏfèk ta gi gi ta a hwaḏa'a.
- ³³A ngaḏa ta ngèlègèḏma ngiḏè: Kokwar-Bi-Zhiklè lèmèlèmè ara skwi nshégèr skwai, man ngwoz a mco, a nhumda na va gufa, agoḏa 30, ha a nsagara gufa tèleba.
- ³⁴Yèsu a ngaḏa ta ndohi rèdèdè'a ma haha tèleba a ngèlègèḏma. Man a ngèlègèḏma ka bai, a ngaḏa ta bai.
- ³⁵A gi ara ma Zhiklè man a goḏ te ma ndo nhadka ma: I da gaḏa ta a ngèlègèḏma, i da gaḏa ta a ma man ngheda'a daga nhinkaḏ herkedda.
- ³⁶Te deba'a a njèke ta ndohi rèdèdè'a a pa, a mshkè a gai, a golahi nenga'a ta shkè a sam na, a ta gaḏa na: Ngra nga ngèlègèḏma a géḏ dau zizlè te gi dau!
- ³⁷Yèsu a m'mbeḏa ta a ma: Ndo man a wushè tser skwi mbela'a, nenga'a Kra-ndo.
- ³⁸Gi dau, nenga'a herkedda. Tser skwi mbela'a, nasa ndohi kokwar-Bi-Zhiklè. Dau zizlè, nasa wud ndo ngedassa ndo.
- ³⁹Ndo mayam man a wushe dau zizlè, nasa bimadzagai. Pats man nsla, nenga'a pats man herkedda a ndev na. Ndohi ntsi dau, tenga`a golahi Zhiklè.
- ⁴⁰Lèmèlèmè ara man ta bicè dau zizlè a ta wusheda a vogwa, lèmèlèmè a da gi a pats man herkedda a da ndev na.
- ⁴¹Kra-ndo a di a zlündkodi golahi nenga'a, a ta bicè ndohi tèleba man ta slafaḏama ta sak a ndohai, a ndohi mphömè, te kokwar-Bi nenga'a.
- ⁴²Ta da wushede ta a vogwa mbia'a. Te pa ta da kuḏai, a ta da peḏi zlè'èn.
- ⁴³A ndohi nzura'a ta da hél sam te kokwar-Bi Bab ta, ara pats. Ndo man zlembaḏ na a zhè, da tsena'a!
- ⁴⁴Kokwar-Bi-Zhiklè lèmèlèmè ara skwi mèshèlè n'nggheda'a te gi dau, a ndo ngiḏè a n'ngotso, a n'nggheda za'a. A géḏ mwuffè nenga'a, a dè a preda skwi na a ma tèleba, a nshum gi dau matsa.
- ⁴⁵A va za'a, kokwar-Bi-Zhiklè lèmèlèmè ara ndo ganai, man a woy kwa mbela'a.
- ⁴⁶Aman a ngots kwa mbela'a staḏ, gani nenga'a kumba, a nda preda skwi nenga'a a ma tèleba, a nshum nenga'a.
- ⁴⁷A va za'a, kokwar-Bi-Zhiklè lèmèlèmè ara lata, man ta wusheda a iyam mbia'a, aman a bicè skwi nte iyam tsaḏ tsaḏ.



- 48 Aman n'ndha ma, ta ngozkoḏai a dzah, a ta nzahai a ta pèr skwi man amba a kokwi ngiḏè, skwi man ambaḏai ta wushedaussa.
- 49 A gi lè mèlè mè a pats man herkeda a da ndev na. Golahi Zhiklè ta dè a ta pèr ndohi ambabihia'a auda te ndev ndohi nzura'a,
- 50 a ta da wushede ta a vogwa mbia'a. Te pa ta da kuḏai a ta da peḏi zlè'èn.
- 51 Yèsu a ngaḏa ta: Kin sun skwi haha tèle ḏè? A ta gaḏa na: Halau!
- 52 Aman Yèsu a ngaḏa ta: Gar haha malam staḏ staḏ tèleba, man n'nde na a ndo kokwar-Bi-Zhiklè, lè mèlè mè ara babgai, man a ngecè skwi auda te skwi mèshèlè nenga'a, ko skwi mbua'a ko skwi m'mova'a.
- 53 Aman Yèsu a n'ndeva ngèlègèḏma haha ma, a nde na.
- 54 A ndo a kokwar bab na, a nsenda ta ma te gi-njèngè-ma-Zhiklè, tèleba ta rzi ta, a ta gaḏa: A n'ngotsko maya a wuḏi haha tema?
- 55 Nenga'a kra ndo mbèzl wof ka bi ḏè? Mam nenga'a Marie ka bi ḏè? Kramamhi nenga'a Jacques a Joseph a Simon a Jude ka bi ḏè?
- 56 Demamhi nenga'a ta zhè tèle a sam nga ka bi ḏè? Nenga'a a n'ngotsko wuḏi tèleba tema?
- 57 A skwi haha a nslafaḏama ta sak. Aman Yèsu a ngaḏa ta: Ta slébèrdè ndo nhadka ma; aman te kokwar bab na ka bai, te gi nenga ka bai.
- 58 Yèsu a nga nrkedi te pa kumba bai, a géḏ man ta ca a ndav bai.

Matthew 14

- 1 A pats nasa, Hérode, bi Galilée, a ntsena labar ma Yèsu,
- 2 a ngaḏa ta ndohi nenga'a: Ndo haha Jean Baptiste. Nenga'a a nslambaḏkaḏna auda te va ndohi m'metsa'a. Gar haha a gi skwi mbia'a arsa.
- 3 Aman te va nasa Hérode a ngso Jean, a ndzawa'a, a mfèda a gi dangai, a géḏ Hérodias, ngwoz Philippe, kramam na,
- 4 aman Jean a ngaḏa na: Ambabai aman ko co ngwoz haha!
- 5 A woya a nkeḏa'a, aman a gi zlau ndohi rèdèdè'a. Tenga'a ta rka Jean ara ndo nhadka ma.
- 6 A pats nhér nyi Hérode, a dem Hérodias a ngu wai a sam tenga'a. Ambaba Hérode.
- 7 A Hérode a ngaḏa na, a m'mbaḏa, a da va na skwi ko mèmè man a jhèḏè'a.
- 8 A nenga'a a ndzhoḏo, ara mam nenga'a a ngaḏa na: Vay géḏ Jean Baptiste a kèlèhèr.



- ⁹A ndav bai a m'mbeɗ na. Aman a géɗ m' mbèɗ na, a géɗ ndohi man ta nza a sam na, a ngoɗo, da va na arsa.
- ¹⁰A nzlündo ndo, aman a ngulkoɗi gèɗ Jean Baptiste te gi dangai.
- ¹¹A ta foko gèɗ nenga'a a kèlèhèr, a ta va na dem matsa, a nenga'a a mva na mam na.
- ¹²A golahi Jean ta shkè, a ta zuɓ nckondo nenga'a, a ta ra'a. A to do a ta ngreda na ma'a a Yèsu.
- ¹³Yèsu a ntsena ma'a, a n'ndo na a wurom, a woy a ndè, aman a nzi a géɗ na. Aman ndohi rèdèdèa ta tsena'a, ta dzodzora a sak, te kokwarhi tsaɗ tsaɗ.
- ¹⁴Ndè na auda, a nrka ndohi rèdèdè'a, a ta sia te va, a m'mbèl ta ndohi matakwan.
- ¹⁵A dakwaɗ, golahi Yèsu ta shkè a sam na, a ta gaɗa na: Na haha hèshèkèɗ, pats dakwaɗ ma. Gaɗa ta ndohi rèdèdè'a, aman ta dè a kokwar, a ta shum skwi n'ndi ta.
- ¹⁶Aman Yèsu a ngaɗa ta: Ko man ta dè ta azbai: vava ta skwi n'ndi te ri kinè! Aman tenga'a ta gaɗa na:
- ¹⁷Nga ngatsa skwa a haha bai, sèi movar zlam a klèf cèw.
- ¹⁸A Yèsu a ngaɗa: Vahulkoɗa a sam ga!
- ¹⁹A ngaɗa ta ndohi rèdèdè'a, aman ta nzahai a kuza. A mco movar zlam a klèf cèw, a mpu di a zhiklè, a mpshè na ma, a ntsaka movar, a mva ta golahi nenga'a, a golahi ta va ta ndohi rèdèdè'a.
- ²⁰A ta ndau tèleba, a ta ngeza'a. A ta hul njèkèdi movar, gaɗagar 12, n'ndha'a.
- ²¹Ndohi man ta ndau, ngurhi 5.000, ngwozi a wudahi ta te va bai.
- ²²Tsam-tsam Yèsu a mvas ta golahi nenga'a a wurom, aman ta dè a ma nenga'a a wud woyam. A njèke ta ndohi rèdèdè'a.
- ²³Aman a njèke ta ndohi ma, a ndo na za, a géɗ na, aman a tsi rai. A dakwaɗ man pats nkala ma, nenga'a a zhè a géɗ za.
- ²⁴Wurom a zhè te ndev iyam mbia'a, a iyam a ngeda na matakwan a wurom, a kozlar a erɗeka ta a deba.
- ²⁵Aman a prèk vaɗ, a mdo a sam tenga'a, a mdo a géɗ iyam.
- ²⁶Aman golahi nenga'a ta rka'a, a dè a géɗ iyam, ta gu zlau, a ta gaɗa: Mèzhèb skwi ngiɗè! A ta tsu lalau.
- ²⁷Tsam-tsam Yèsu a ngaɗa ta: Vamana ndav kinè, iyè, kin gu zlau bai!
- ²⁸A Pierre a m'mbeɗa na a ma: Bai, man ka gokwèn, babayè, a i dè a sam ngaya a géɗ iyam.



²⁹Yèsu a ngaḏa na: Washkè! A Pierre a njèkeda wurom, a ndo a géḏ iyam, aman a dè a sam Yèsu.

³⁰Aman a mpu di a kozlar mbia'a, a ngu zlau, a nhüno ndè a va iyam, a ntsu lalau, a ngaḏa: Bai, mbelyè!

³¹A Yèsu a ntor ri tsam-tsam, a ngso, a ngaḏa na: Ka ndo man ka co a ndav kèshkata genè, ka pu gèḏ cèw èhèmè?

³²Aman to do a wurom ma, kozlar a njèkeda.

³³A tengahi te wurom ta shkè, a ta kalahi a deḅ sak nenga'a, a ta gaḏa: A vava, ka, kra Zhiklè!

³⁴A ta ndikè a wud woyam mbia'a te kokwar Génésareth.

³⁵Aman ndohi te kokwar sa ta sun Yèsu, a ta baba ta ndohi kokwar a ndohi a tsagi kokwar tèleba, a ta hulkoḏi ndohi matakwan tèleba a sam na.

³⁶A ta tsu ria'a, ta woy a ta lama na ko ma maslaka genè ba. Ko wawa man a lama na, a m'mbel na dzaf dzafa'a.

Matthew 15

¹Te deḅa'a malamhai a ndohi pharisie te kokwar Jérusalem ta shkè a sam Yèsu, a ta gaḏa:

²Golahi ngaya ta jèkeda ma bababhi nga èhèmè? Aman ta ndi movar, ta pènè ri azbai.

³A Yèsu a m'mbeḏa ta a ma: Kinè, kinjèkeda ma kita Zhiklè, a kinjèjèr ma bababhi kinè èhèmè?

⁴Aman Zhiklè a gaḏa: Slubordo bab ngaya a mam ngaya. Ndo man a tsi demgasl a bab na, a mam na, a kèlè a kita m'metsai.

⁵Aman kinè, kin gaḏa: Ndo man a gaḏa na bab na a mam na: Di man i gaḏa i takaha ka a vna, i va na Zhiklè, a takaha bab na a mam na te deḅa'a asabai.

⁶Ar haha kin fu ma Zhiklè a ma ambalai, a géḏ ma bababhi kinè.

⁷Ndohi n'ngwèdè ndo! Esaie a nhodko ma a géḏ kinè amba, aman a gaḏa:

⁸Ndohi haha ta slebardyè a ma; aman ndav tenga'a dra a sam ga.

⁹Ta slebardyè ambalai; aman ta senda ta ma ndo a ndohi ngiḏè.

¹⁰A nenga'a a mbaba ta ndohi rèdèdèa, a ngaḏa ta: Vatsena'a, a kin suna!

¹¹Skwi man a beza a hwaḏ a ma, nasa a lizhè ndo azbai. Sèi skwi man a bezkaḏ auda te ma, nasa a lizhè ndo.

¹²Te deḅa'a golahi nenga'a ta shkè a sam na, a ta gaḏa na: Ka sun ḏè, aman ndohi pharisie ta tsena ma haha, a ḏawarama ta ndav.



- 13A Yèsu a m'mbeḏa ta a ma: Skwi staḏ staḏ tèleba, man Bab ga te zhiklè a nzleka bai, ta da ptsokoḏauda.
- 14Vajèke ta, tenga'a ndohi ncè ta ma mandazlihai, man ta rka di bai. Aman mandazlai a fidè ma mandazli ngiḏè, cèw ba ta da wushè a vèvèḏ.
- 15Pierre a m'mbeḏa na a ma: Ngra nga ngèlègèḏma haha!
- 16A Yèsu a ngaḏa na: Ko kinè ba, kin sun bi ḏè?
- 17Kin tsena bi ḏè? Skwi tèleba man a beza a ma, a deda hwaḏ genè, a dè na auda a zai.
- 18A skwi man a shkè auda te ma, a shkè auda te ndav, nenga'a a lizhè ndo.
- 19Te ndav ndo, skwi ambabai man a hérè'a a shkè auda: nkéḏ ndo, mphömè, nda ngwoz a ngura'a ta gi baki a dala, ngi metsar, malwuḏi ncèkèlma, ntsi demgasl.
- 20Skwihi haha tèleba ta lizhè ndo. Aman n'ndi skwai a ri mpanbia'a, a lizhè ndo azbai.
- 21Yèsu a mdo na a kokwar Tyr a Sidon.
- 22Na haha, ngwoz Cananite, man a shkè a kuma ngiḏè, a kuḏai, a ngaḏa: I da se ka te va, Bai, kra David! Madzagai a ga na dem ga a vata.
- 23Yèsu a m'mbeḏa na a ma bai. A golahi nenga'a ta shkè a sam na, a ta gaḏa na: Jèkeda ngwoz haha, man a dzadzarka nga a mbèhè!
- 24A nenga'a a m'mbeḏa ta a ma: Ta zlindekayè a géḏ ndo ngiḏè bai, sèi a géḏ tambakihi te Israel, man ta zlak ta.
- 25Aman ngwoz a mshkè, a nkalahai a deḏ sak nenga'a, a ngaḏa: Bai, takahayè!
- 26A Yèsu a m'mbeḏa na a ma: Ambabai aman ndo a cè movar wudahai, a wusheda na kdadihai.
- 27Halau, a bai! Ko kdadihai ta ndi boborḏihia'a, man ta wushahai a hwaḏ table bab ta.
- 28A Yèsu a m'mbeḏa na a ma: Ngwoz, ncè-a-ndav ngaya a zhè a vata! A gi a sam ngaya, ara man ka woya'a. A nasa nasa dem nenga'a m'mbela.
- 29Yèsu a ndo a ma iyam mbia'a te Galilée. Aman a nteva za, a n'nzahai.
- 30A ndohi rèdèdè'a ta shkè a sam na, a ta hulkoḏi ndohi man sak ta azbai, a ndohi mandazlai, a ndohi ndabazlam, a ndohi vedal, a ndohi ngiḏè tsaḏ tsaḏ, a ta mande ta a sam sak Yèsu, a nenga'a a m'mbel ta.
- 31Aman ndohi rèdèdè'a ta rzl ta, aman ta rka'a, ndohi ndabazlam ta gèḏè, ndohi vedal ta mbela, a ndohi man sak ta azbai, ta dè a sak ta, a ndohi mandazli ta rka dai. A ta slubordo Zhiklè Israel.



³²Aman Yèsu a mbaba ta golahi nenga'a a sam na, a ngaḏa ta: Ndohi rèdèdè'a haha ta syè te va, aman m'mèn makar ta zhè a sam ga, skwi n'ndi ta azbai. I woia man a i va ta skwi n'ndai, ga i jèke ta; ta da tiḏ ta a mai a civèḏ.

³³Aman golahi nenga'a ta gaḏa na: Nga ngècè movar kumba, aman ndohi rèdèdè'a ta ngézhè te ndev hèshèkèḏ haha, tema?

³⁴A Yèsu a ngaḏa ta: Movar te ri kinè ngama? A ta gaḏa na: Tsaraḏ, a wud klefhi cèwkata.

³⁵A Yèsu a ngaḏa ta ndohi rèdèdè'a, aman ta nza a herkeda.

³⁶A nco movar tsarad a klèfihai, a nshüd gèḏ a ntsaka'a, a mva ta golahi nenga'a, a golahi nenga'a ta va ta ndohi rèdèdè'a.

³⁷Ta ndau tèleba, a ta ngeza'a, a ta hul njèkèḏi movar, gaḏagar tsarad n'ndha'a.

³⁸Ndohi man ta ndau, ngurhi 4.000, ngwozi a wudahi ta te va bai.

³⁹Aman a njèke ta ndohi rèdèdè'a ma, a mdo a wurom, a mdo a kokwar Magadan.

Matthew 15

¹Te deba'a malamhai a ndohi pharisie te kokwar Jérusalem ta shkè a sam Yèsu, a ta gaḏa:

²Golahi ngaya ta jèkeda ma bababhi nga èhèmè? Aman ta ndi movar, ta pènè ri azbai.

³A Yèsu a m'mbeḏa ta a ma: Kinè, kinjèkeda ma kita Zhiklè, a kinjèjèr ma bababhi kinè èhèmè?

⁴Aman Zhiklè a gaḏa: Slubordo bab ngaya a mam ngaya. Ndo man a tsi demgasl a bab na, a mam na, a kèlè a kita m'metsai.

⁵Aman kinè, kin gaḏa: Ndo man a gaḏa na bab na a mam na: Di man i gaḏa i takaha ka a vna, i va na Zhiklè, a takaha bab na a mam na te deba'a asabai.

⁶Ar haha kin fu ma Zhiklè a ma ambalai, a géḏ ma bababhi kinè.

⁷Ndohi n'ngwèdè ndo! Esaie a nhodko ma a géḏ kinè amba, aman a gaḏa:

⁸Ndohi haha ta slebardyè a ma; aman ndav tenga'a dra a sam ga.

⁹Ta slebardyè ambalai; aman ta senda ta ma ndo a ndohi ngiḏè.

¹⁰A nenga'a a mbaba ta ndohi rèdèdè'a, a ngaḏa ta: Vatsena'a, a kin suna!

¹¹Skwi man a beza a hwaḏ a ma, nasa a lizhè ndo azbai. Sèi skwi man a bezkaḏ auda te ma, nasa a lizhè ndo.

¹²Te deba'a golahi nenga'a ta shkè a sam na, a ta gaḏa na: Ka sun ḏè, aman ndohi pharisie ta tsena ma haha, a ḏawarama ta ndav.



- 13A Yèsu a m'mbeḏa ta a ma: Skwi staḏ staḏ tèleba, man Bab ga te zhiklè a nzleka bai, ta da ptsokoḏaуда.
- 14Vajèke ta, tenga'a ndohi ncè ta ma mandazlihai, man ta rka di bai. Aman mandazlai a fidè ma mandazli ngiḏè, cèw ba ta da wushè a vèvèḏ.
- 15Pierre a m'mbeḏa na a ma: Ngra nga ngèlègèḏma haha!
- 16A Yèsu a ngaḏa na: Ko kinè ba, kin sun bi ḏè?
- 17Kin tsena bi ḏè? Skwi tèleba man a beza a ma, a deda hwaḏ genè, a dè na auda a zai.
- 18A skwi man a shkè auda te ma, a shkè auda te ndav, nenga'a a lizhè ndo.
- 19Te ndav ndo, skwi ambabai man a hérè'a a shkè auda: nkéḏ ndo, mphömè, nda ngwoz a ngura'a ta gi baki a dala, ngi metsar, malwuḏi ncèkèlma, ntsi demgasl.
- 20Skwihi haha tèleba ta lizhè ndo. Aman n'ndi skwai a ri mpanbia'a, a lizhè ndo azbai.
- 21Yèsu a mdo na a kokwar Tyr a Sidon.
- 22Na haha, ngwoz Cananite, man a shkè a kuma ngiḏè, a kuḏai, a ngaḏa: I da se ka te va, Bai, kra David! Madzagai a ga na dem ga a vata.
- 23Yèsu a m'mbeḏa na a ma bai. A golahi nenga'a ta shkè a sam na, a ta gaḏa na: Jèkeda ngwoz haha, man a dzadzarka nga a mbèhè!
- 24A nenga'a a m'mbeḏa ta a ma: Ta zlindekayè a géḏ ndo ngiḏè bai, sèi a géḏ tambakihi te Israel, man ta zlak ta.
- 25Aman ngwoz a mshkè, a nkalahai a deḏ sak nenga'a, a ngaḏa: Bai, takahayè!
- 26A Yèsu a m'mbeḏa na a ma: Ambabai aman ndo a cè movar wudahai, a wusheda na kdadihai.
- 27Halau, a bai! Ko kdadihai ta ndi boborḏihia'a, man ta wushahai a hwaḏ table bab ta.
- 28A Yèsu a m'mbeḏa na a ma: Ngwoz, ncè-a-ndav ngaya a zhè a vata! A gi a sam ngaya, ara man ka woya'a. A nasa nasa dem nenga'a m'mbela.
- 29Yèsu a ndo a ma iyam mbia'a te Galilée. Aman a nteva za, a n'nzahai.
- 30A ndohi rèdèdè'a ta shkè a sam na, a ta hulkoḏi ndohi man sak ta azbai, a ndohi mandazlai, a ndohi ndabazlam, a ndohi vedal, a ndohi ngiḏè tsaḏ tsaḏ, a ta mande ta a sam sak Yèsu, a nenga'a a m'mbel ta.
- 31Aman ndohi rèdèdè'a ta rzl ta, aman ta rka'a, ndohi ndabazlam ta gèḏè, ndohi vedal ta mbela, a ndohi man sak ta azbai, ta dè a sak ta, a ndohi mandazli ta rka dai. A ta slubordo Zhiklè Israel.



³²Aman Yèsu a mbaba ta golahi nenga'a a sam na, a ngaḍa ta: Ndohi rèdèdè'a haha ta syè te va, aman m'mèn makar ta zhè a sam ga, skwi n'ndi ta azbai. I woya man a i va ta skwi n'ndai, ga i jèke ta; ta da tiḍ ta a mai a civèḍ.

³³Aman golahi nenga'a ta gaḍa na: Nga ngècè movar kumba, aman ndohi rèdèdè'a ta ngézhè te ndev hèshèkèḍ haha, tema?

³⁴A Yèsu a ngaḍa ta: Movar te ri kinè ngama? A ta gaḍa na: Tsaraḍ, a wud klefhi cèwkata.

³⁵A Yèsu a ngaḍa ta ndohi rèdèdè'a, aman ta nza a herkeda.

³⁶A nco movar tsarad a klèfihai, a nshüd gèḍ a ntsaka'a, a mva ta golahi nenga'a, a golahi nenga'a ta va ta ndohi rèdèdè'a.

³⁷Ta ndau tèleba, a ta ngeza'a, a ta hul njèkèḍi movar, gaḍagar tsarad n'ndha'a.

³⁸Ndohi man ta ndau, ngurhi 4.000, ngwozi a wudahi ta te va bai.

³⁹Aman a njèke ta ndohi rèdèdè'a ma, a mdo a wurom, a mdo a kokwar Magadan.

Matthew 16

¹Ndohi pharisie a ndohi sadducée ta shkè a sam na, ta pi a wai, a ta dzhoḍo, aman a ngreda ta skwi malwuḍi te zhiklè.

²A Yèsu a m'mbeḍa ta a ma: A dakwaḍ kin gaḍa: Verzi gi nduzo'a, iyam a da shkè azbai.

³A prèk tegai, kin gaḍa: Verzi gi m'madza, a patsna iyam a shkè. Kin sun nḍèl skwi a giḍfèk, aman kin sun nḍèl skwi a géḍ herkeda bai.

⁴Ndohi ambabihia'a, a ndohi mphoma'a ta jhèḍè skwi malwuḍai. Aman ta ngècè skwi malwuḍi ngiḍè azbai, sèi skwi malwuḍi Jonas. A Yèsu a njèke ta, a ndo na.

⁵Aman golahi Yèsu ta ndikè a wud woyam, movar mpca ta a gèḍ.

⁶A Yèsu a ngaḍa ta: Vagu maya a skwi nshégèr skwai a sam ndohi pharisie a ndohi sadducée!

⁷A golahi ta goḍ a va ta: A goḍ a géḍ man nga cka movar a ri bai.

⁸Aman Yèsu a sun skwi man ta gèḍè'a, a ngaḍa: Kinè ndohi man kin ca a ndav a vata bai. Kin gèḍè a va kinè, a géḍ man kin ngatsa movar bai, èhèmè?

⁹Kin sun di bi ḍè? Kin hér ma movar zlam a ndohi gozhèm zlari azbi ḍè? A kin büco njèkèḍia'a gadagar ngama?

¹⁰Kin hér movar tsaraḍ a ndohi gozhèm faḍ azbi ḍè? Kin büco njèkèḍia'a gaḍagar ngama?

¹¹Kin tsena bi èhèmè? I gaḍa kinè a géḍ movar ka bai. Aman vagu maya a skwi man a shégèr skwai a sam ndohi pharisie a ndohi sadducee.



- 12Te deba'a ta suna, a ngaḁa ta a géḁ skwi nshégèr movar ka bai, aman a géḁ njema ndohi pharisie a ndohi sadducée.
- 13Aman Yèsu a mdo a kokwar Césarée a Philippe, a ndzhaḁ ta golahi nenga'a: Ndohi ta sla na Kra-ndo wa?
- 14Ta gaḁa na: Ndohi ngiḁè ta gaḁa: Jean Baptiste. Ndohi ngiḁè: Elie. Ndohi ngiḁè: Jérémie, man bai, ndo nhadka ma ngiḁè.
- 15A Yèsu a ngaḁa ta: A kinè, kin slay wa?
- 16Simon Pierre a m'mbeḁa na a ma: Ka Kristi, kra Zhiklè, Zhiklè man a zhè a nshèffè.
- 17Yèsu a m'mbeḁa na a ma: Mwuffè a sam ngayà, Simon Pierre, kra Jonas! Aman ndo a ngra ka ka bai, aman Bab ga, man a zhè te zhiklè.
- 18Aman iyè ba, i gaḁa ka: Ka Pierre: a géḁ pra haha i woya man a i til mpi ndohi Zhiklè ga. M'metsai a da slaha ta azbai.
- 19I da va ka skwi mwinè kokwar-Bi-Zhiklè. A skwi ko memè man ka da mana'a a géḁ herkeda, m'mana te zhiklè. A skwi ko mèmè man ka pra'a a géḁ herkeda, mpra te zhiklè.
- 20Te deba'a a mfa ta ma a gèḁ a golahi nenga'a, da ngreda na ndo ngiḁè, nenga'a Kristi, bai.
- 21A hüno a pats nasa, aman a senda ta a golahi nenga'a: Sèi i dè a kokwar Jérusalem; ndohi nhala'a a ndohi mvi skwi a Zhiklè mbibihia'a a malamhai ta da gay matakwan mbia'a, a ta da keḁyè, aman a pats mamakara'a i da slambaḁkaḁauda.
- 22A Pierre a ngskoḁa deba, a mfa na ma a gèḁ: Bai, Zhiklè da ber ka! Skwi haha da ga ka bai!
- 23Aman Yèsu a n'ngwoda na ma, a ngaḁa na Pierre: Do ngayà a deba a sam ga, Saḁan! Ka war a ka slafaḁamay sak. Aman ka hér skwi Zhiklè ka bai, ka hér skwi ndohai.
- 24A Yèsu a ngaḁa ta golahi nenga'a: Ndo man a woya a ndzadzarkayè, da hur a géḁ nshèffè na bai, da zùb wof ngézlèl na, da dzadzarkayè!
- 25Aman ndo man a woya a mbél nshèffè na a ri na, a da zede nshèffè na. Aman ndo man a zede nshèffè na a géḁ ga, a da ngècè'a a deba.
- 26Ndo man a ngots herkeda tèleba, aman a zede nshèffè nenga'a, a ngècè te pa mè? Ndo a shum nshèffè na a mè?
- 27Kra-ndo a di a shkè a n'njèl Bab na, a nda golahi nenga'a. Te deba'a a da va na ndo staḁ staḁ tèleba te di skwi man a gau.
- 28A vava i gaḁa kinè: Ndohi ngiḁè man ta zhè a haha, ta metsi di azbai, sèi ta rka Kra-ndo man a shkè te kokwar-Bi nenga'a dai.



Matthew 17

- ¹Te deb m'mèn mokwa, Yèsu a nco Pierre a nda Jacques a nda Jean, kramam Jacques, a nde ta a géḏ za mbia'a, ta a géḏ ta.
- ²A Yèsu a n'ngwoda ta va a dai. Medi nenga'a a si di ara pats, maslaka nenga'a ndayndaya'a ara skwi nhél sam.
- ³Na haha, nda Moise a Elie ta gudoko ta va a dai, a ta goḏ a Yèsu.
- ⁴Pierre a ngaḏa na: Bai, amba aman nga zhè a haha. Man ka woya'a, i gi gihi makar a haha; staḏ a ngaya, staḏ a Moise, staḏ a Elie.
- ⁵Ngèḏè ma nenga'a, na haha vani nslekaḏa a mshkè, a mva ta mèzhèb a gèḏ. Na haha, ta tsena ngèḏè staḏ te va vanai: Nenga'a kra ga, man i woya'a a ndav ga. Ndav ga a wuffè kumba a géḏ nenga'a. Vatsun ma na!
- ⁶Aman golahi Yèsu ta tsena ngèḏè haha, ta kalahi a medai, a ta gu zlau a vata.
- ⁷A Yèsu a nherda ta va, a nlama ta, a ngaḏa: Vaslambaḏa, kin gu zlau bai!
- ⁸Aman ta pu di a zhiklè, ta rka ndo ngiḏè bai, sèi Yèsu staḏgenè.
- ⁹Aman ta shkèhai te za, Yèsu a nfa ta ma a gèḏ: Skwi man a rka kinè a di haha, kin da ngreda na ndo ngiḏè bai, ha pats man Kra-ndo a nslambaḏkaḏauda te ndev ndohi m'metsa ma.
- ¹⁰A golahi nenga' a ta dzhoḏo: Malamhai ta gaḏa: Sèi Elie a shkè nshèlèkura di kè?
- ¹¹A Yèsu a m'mbeḏa ta a ma: A vava, sèi Elie a shkè, a til skwi tèleba.
- ¹²Aman i gaḏa kine: Elie a mshkè ma, a ta sun nenga'a bai, aman ta gu a sam na, ara ndav tenga'a man a woya'a. Gar haha pats ngiḏè ta da geda na matakwan a Kra-ndo lèmèlèmè.
- ¹³A golahi nenga'a ta suna, a goḏ a géḏ Jean Baptiste.
- ¹⁴Aman ta shkè a sam ndohi rèdèdèa, ndo ngiḏè a mshkè a sam na, a ngurbahai, a ngaḏa:
- ¹⁵Bai, kra ga da se ka te va! Zluèḏ a ga na, skwa a dza na a vata. Pats ngiḏè a kèlè a vogwa, a kèlè a iyam.
- ¹⁶I ckoḏa sam golahi ngaya ba, ta slaha ta mbela bai.
- ¹⁷A Yèsu a m'mbeḏa ta a ma: Kinè ndohi man ambabai, man kin ca a ndav bai! I da nzi a sam kinè genè ḏè? I da nzi a sam kinè, aman i takaha kinè genè ḏè? Vackoḏa a sam ga!
- ¹⁸A Yèsu a nguvo madzagai, a nenga'a a nhu na auda te va kra. A nasa nasa kra ngura'a m'mbel na.



¹⁹Golahi Yèsu ta shkè a sam Yèsu, ta a gèḏ ta, a ta gaḏa na: Nga slaha nga dzama bi èhèmè?

²⁰Yèsu a ngaḏa ta: A géḏ man ncè-a-ndav kinè az a vata bai. A vava i gaḏa kinè, aman agassa ncè-a-ndav kinè a zhè kèshkata, ara tser gevda nkütèkütè'a, kin da gaḏa na za haha: Ca va ngaya a haha, do ahngata! A dè a pa.

²¹A skwi man kin da slaha bi ba, azbai.

²²Aman ta sawala te kokwar Galilée, Yèsu a ngaḏa ta: Ta da vi Kra-ndo a ri a ndohai,

²³a ta da keḏa'a. Aman a pats mamakara'a, a da slambaḏkaḏauda. A ndav golahi Yèsu a m'mbeḏ na.

²⁴Aman ta shkè a kokwar Capemaum, ndohi ncèkèl budu ta shkè a sam Pierre, a ta gaḏa: Ndo njèngè ma kinè a pi suli gi Zhiklè azbi ḏè? A ngaḏa na: A pia biha!

²⁵Aman a mshkè a gai, Yèsu a ndzhoḏo tsam-tsam: Simon, ka hur kè? Bihi a gèḏ herkeda ta jhèḏè duak a budu te ri ngè? Te ri wudahi ngwi tenga ḏè, ḏè te ri ndohi mbrokihi ḏè?

²⁶Pierre a ngaḏa na: Te ri ndohi mbrokihai.

²⁷Yèsu a ngaḏa na: Gar haha wudahi ngwai, ndohi mpra`a. Aman a gèḏ man nga da slafaḏama ta sak azbai, do a ma woyam, wu sheda jir, a ka por klèf! Winèma na ma, a nshèlèkura'a, ka da ngècè gurso te pa. Co a ka da va ta, te di man a ga a ka.

Matthew 18

¹A pats nasa golahi Yèsu ta shkè a sam na, a ta gaḏa: Ndo mbia'a a mfena ngiḏè te kokwar-Bi-Zhiklè, wa?

²A Yèsu a mbaba na kra nkèshèa staḏ a sam na, a nzlatseda a ndev tenga'a,

³a ngaḏa: A vava i gaḏa kinè, aman kin ngwèdè ndav kinè azbai, a kin ndi ara wudahi ka bai, kin dè a kokwar-Bi-Zhiklè azbai.

⁴Gar haha ndo man a manda gèḏ na a ni a ri na, a ndi a nkèshè'a ara kra haha, nenga`a mbia'a te kokwar-Bi-Zhiklè.

⁵Ko wawa man a cè kra nkèshèa aranta a nzlembaḏ ga, a cyè.

⁶Aman ko wawa man a slafaḏama na sak a kra nkèshèa haha staḏ, man a cyè a ndav, dara ta mana na vova a da'ai, a ta kalda a drav iyam.

⁷Woba herkeda a gèḏ skwi man a slafaḏama ta sak a ndohai! Aman skwi man a slafaḏama ta sak a ndohai sèi a shkè ndèzl. Aman woba ndo man a slafaḏama ta sak a ndohai!

⁸Aman ri ngaya a sak ngaya ta kalde ka a malai, ngeldausa, a ka wushedaussa! Dara ka dè a sam nshèffè ara ndo vedal, a gèḏ man ta kalde ka a vogwa kita man a mbècè azbai a mèdèp, a ri cèw a sak cèw.



- ⁹Aman di ngaya a kaide ka a malai, vedotkodauda, a ka kaldaussa. Dara ka dè a sam nshèffè a di staḏ, a gèḏ man ta kalde ka a vogwa kita a di cèw.
- ¹⁰Vagu maya aman kin da kwol ta wudahi nkèshèa haha bai, ko staḏ! Aman i gaḏa kinè, golahi Zhiklè tenga" a ta rka Babga pèc pècèk tezhiklè.
- ¹¹(Aman Kra-ndoamshkè, ambel tandohi mantazlak ta).
- ¹²Kin hère mè? Ndo man a ngots tambakihi tèmère, staḏ te va tenga" a a nzlak na. A njeke ta njèkèḏia' a 99 a der za ka bi ḏè, aman a dè a woy nenga' a man a zlak na?
- ¹³Man a nda ngotso, a vava i gaḏa kinè, a wuffè a géḏè' a holhola' a, a fena a géḏ tengahia 99 man ta zlak ta bai.
- ¹⁴Gar haha Bab kinè man a zhè te zhiklè a woya aman ko staḏ te va wudahi nkèshèa haha da ze bai!
- ¹⁵Aman kramam ngaya a ngu malai, do ngra na mali na, kinè a vna cèw genè. Aman nenga' a a ntsun ma ngaya, ka da ngots kramam ngaya ma.
- ¹⁶Aman a ntsena ma ngaya bai, co ndo ngiḏè staḏ man bai cèw, a verzai, a kin gi a ndohi malwuḏihi cèw, man bai makar.
- ¹⁷Aman a woya a ncinè ma tenga' a bai, gaḏa ta ndohi Zhiklè. Aman a woya ncinè ma mpi ndohi Zhiklè ba azbai, rka ara ndo nte deba, ara ndo ncèkèlè skwai.
- ¹⁸A vava i gaḏa kinè: Skwi man kin da mènè' a a géḏ herkeda, m' mana te zhiklè. A skwi man kin da prè' a a géḏ herkeda, mpra te zhiklè.
- ¹⁹A vava i gaḏa kinè za' a: Aman cèw te ndev kinè ta humda ma ta a géḏ herkeda, skwi ko mèmè man ta tsi rai a géḏè' a, Bab ga te zhiklè a da va ta.
- ²⁰Aman a sam man cèw, man makar, ta bica va a nzlembaḏ ga, i zhè te ndev tenga' a.
- ²¹Pierre a mshkè a sam Yèsu, a ngaḏa na: Bai, i prè mali kramam ga, man a gu mali a sam ga, a gi sak ngama? Sak tsaraḏ ḏè?
- ²²Yèsu a ngaḏa na: I gaḏa ka, tsaraḏ ka bai, aman tsaraḏ tsaraḏ, a gi 70.
- ²³Gar haha kokwar-Bi-Zhiklè lèmèlèmè ara bi ngiḏè, man a baba ta bèlèlihi nenga' a, aman ta menda na suli na a deba.
- ²⁴Ngìḏè a zhè, goḏèrè nenga' a million kula te ri na.
- ²⁵Aman a n'ngatsa suli a mpil goḏèrè a vna bai. A bai a ngaḏa, da preda ma, a ngwoz na ba, a wudahi na ba, a skwi na tèleba, a mpil goḏèrè a vna.
- ²⁶A bèl nenga' a a nkalahai a deb sak nenga' a, a ngaḏá: Bai, keḏay a va dai, i woya man a i pela ka tèleba.
- ²⁷A nenga' a a nsu bi te va, a bai a njèkeda, a goḏèrè nenga' a ba.



²⁸A bèl matsa a ndo auda, a n'ngots masli ngiḍè. Goḍèrè nenga'a te ri na, gozhém. A ngsama na da'ai, a ngaḍa na: Pelay goḍèrè ga!

²⁹A bèl sa a nkalahai a deḅ sak nenga'a, a ngaḍa na: Keḍay a va dai, i woya man a i pela ka.

³⁰Aman nenga'a a woya bai, a nda'a a gi dangai, ha a mpela goḍèrè nenga'a.

³¹Aman bèlèlihi bi matsa ta rka'a, a ndza ta a ndav, a ta ngreda na skwi man a gau a bai.

³²A bai a mbaba na a sam na, a ngaḍa na: Ka, ka ndo ka bai! Goḍèrè ngaya tèleba i pra ka, aman ka tsu ri a sam ga.

³³Bèl ngiḍè a se ka te va azbi ḍè, ara man ka syè te va?

³⁴A bai a ngu ndav a vata, a mva na a ri a ndohi kita, ha a mpela goḍèrè nenga'a tèleba.

³⁵Bab ga te zhiklè a da gi lèmèlèmè aman staḍ staḍ tèleba te ndev kinè kin prè mali kramamhi kinè azbai.

Matthew 19

¹Te deba'a, aman Yèsu a ndeva ma haha ma, a nslambaḍa te kokwar Galilée, a ndo a ma kokwar Judée, te wud woyam Jourdain.

²A ndohi rèdèdèa ta dzodzora, a Yèsu a m'mbel ta te pa te matakwan.

³Ndohi pharisie ta shkè a sam na, a ta jkeda'a, a ta gaḍa na: Amba aman ndo a kwola ngwoz na a géḍ ma tsaḍ tsaḍ ḍè?

⁴Yèsu a m'mbeḍa ta a ma: Kin jènga bi ḍè? Nenga'a man a nge ta, t'hinèkaḍna, a ngu ngura'a a ngwoz.

⁵Gar haha ndo a di a jèkeda bab na a mam na, a ta nzi a ngwoz na, a ta cèw ta ara ndo staḍ,

⁶aman ta az cèw bai, ta nstaḍ. Gar haha skwi man Zhiklè a humda, ndo da kezla bai!

⁷Ta gaḍa na: Moise a gaḍa, ta windè ḍèlèwèr njèkè ngwoz, a ta kwola'a, èhèmè?

⁸Yèsu a ngaḍa ta: Moise a mva kinè civèḍ, aman kin jèkeda ngwoz kinè, a géḍ man ndav kinè nsassaya. Aman t'hinèkaḍna, n'nga ar haha bai.

⁹Aman i gaḍa kinè: Ko wawa man a jèkeda ngwoz na, a géḍ mphömè ka bai, a cè ngwoz ngiḍè, a gi mphömè. (Ko wawa man a cè ngwoz, man baki ngiḍè a njèkeda, a gi mphömè.)

¹⁰Golahi nenga'a ta gaḍa na: Aman ma ngura'a a ngwoz a zhè arsa, dara ta cè ngwoz azbai, dara ta dè ngwoz azbai!



- 11 Aman Yèsu a ngaḏa ta: Ma haha ndohi ta cè tèle azbai, sèi tengahia man Zhiklè a n'ngra ta.
- 12 Ndohi ngiḏè kibèt te nyeka ta. Mathria'a ngiḏè, ndo a ntsuḅ ta. Mathria'a ta zhè, ta tsuba va ta a ri ta, agéḏkokwar-Bi-Zhiklè. Aman ndoaslaha man a cinè'a, da tsena'a!
- 13 Te deba'a ta hulkoḏi wudahi a sam na, aman a nfa ta ri a gèḏ, a ntsi rai. A golahi nenga'a ta ga ta ndzoan.
- 14 Aman Yèsu a gaḏa: Vajèk ta wudahi aman ta shkè a sam ga. Kin gedassa civèḏ tenga'a bai! Aman kokwar-Bi-Zhiklè a ndohi ara tenga'a.
- 15 A Yèsu a nfa ta ri a gèḏ, a njèkeda sama'a.
- 16 Te deba'a ndo ngiḏè a mshkè a sam na, a ngaḏa na: Ndo njèngè ma, i da gi skwi man amba be mè, aman i ngècè nshèffè a mèdèp ba?
- 17 Yèsu a ngaḏa na: Ka dzhaḏyè a gèḏ skwi man amba èhèmè? Man amba, na staḏ genè. Aman ka woy a ka dè a nshèffè, dzodzor ma nkwèr Zhiklè!
- 18 Nenga'a a ngaḏa na: Ma mè? Yèsu a ngaḏa na: Ma a haha: Ka kuḏ ndo bai, ka gu mphòmè bai, ka gu metsar bai, ka gu malwuḏi ncèkèlma bai,
- 19 slubordo bab ngaya a mam ngaya, woy ndo, ara man ka woy nshèffè ngaya!
- 20 A gol matsa a ngaḏa na: Skwi haha tèleba i gia'a; za njèkèḏi a sam ga mè?
- 21 A Yèsu a ngaḏa na: Man ka woy a ka ndikè a sam man ka gi a njèlèlè'a, do a ka preda skwi ngaya tèleba a ma, a ka va ta ndohi ntawassa'a. Ka da ngècè skwi mèshèlè te zhiklè te gèḏè'a. A ka shkè, dzadzarkayè!
- 22 Aman gol matsa a ntsena ma haha, a ndo na, ndav na a mbeḏè, aman skwi nenga'a a zhè a vata.
- 23 A Yèsu a ngaḏa ta golahi nenga'a: A vava, i gaḏa kinè: Wuḏitpa a ndo mèshèlè a ndè a kokwar-Bi-Zhiklè.
- 24 I gaḏa kinè za'a: Dara zlugumai man a bizhè a vèvèḏ lèpèr, a gèḏ ndo mèshèlè man a dè a kokwar-Bi-Zhiklè.
- 25 Aman golahi Yèsu ta tsena'a, ta rzl ta kurzla'a, a ta gaḏa: Nslaha a mbél wa?
- 26 Yèsu a mpa ta dai a ngaḏa ta: Ndo a slaha bai, sèi Zhiklèa slaha skwi tèleba.
- 27 Pierre a m'mbeḏa na a ma: Ani haha, ngajèkeda skwi tèleba ma, a nga dzadzar ka. Nga da ngècè mè?
- 28 Yèsu a ngaḏa ta: A vava, i gaḏa kinè: Kinè, aman kin dzadzarkayè: a pats man herkeda a gi a mbua'a, aman Kra-ndo a nzi a gèḏ sam n'nzi bi n'njèl na, kinè ba kin da nzi a gèḏ sam n'nzi bi 12, a kin da ga ta kita a verzi ndohi Israel 12.
- 29 Ko wawa man a jèkeda kramamhi na, man demamhi na, man bab na, a mam na, man ngwoz na, man wud na, man gi dauhi na, man gihi na, a gèḏ nzlembaḏ ga, a ngècè'a a va'a kumba. A ta ngècè nshèffè mbia'a man a ndiv azbai a mèdèp.



³⁰Aman ndohi kumba, te va ndohi nshèlèkurhia'a ta da ndi a n'ndikèma ndohai. A n'ndikèma ndohai ta da ndi a ndohi nshèlèkurhia'a.

Matthew 20

¹Kokwar-Bi-Zhiklè lèmèlèmè ara ndo ngiḍè, man a wurkaḍauda te gi a prèk, a woy ndohi mizlinè a gi dau na.

²Aman ta lèmdè ma ta a pa, nvèk staḍ a gi gurso l, a nzlinde ta a gi dau na.

³A pats wushèr a ndo auda, a nrka ta ndohi ngiḍè, ta nza a gi luma ambalai.

⁴A ngaḍa ta: Kinè ba, vodo a gi dau ga, a i da pela kinè zura'a.

⁵A tenga`a to do. Te deba'a a ndo auda za'a a géḍ pats,

⁶a ndo auda za'a a pats nlabasla, a ndo auda za'a a pats tsafkata, a n'ngots ndohi ngiḍè, a ngaḍa ta: Kin vak a pa ambali èhèmè?

⁷Ta gaḍa na: Ndo a mva nga mizlinè bai. A nenga'a a ngaḍa ta: Kinè ba, vodo a gi dau ga!

⁸A dakwaḍ man pats nkala ma, bab gi dau a ngaḍa na bigol nenga'a: Baha ta ndohi mizlinè, va ta skwi ntul tenga'a, a hinè a sam ndohi man ta shkè a deba, a ndè a sam ndohi nshèlèkurhia'a.

⁹Aman tenga'a man a baba ta a mizlinè a dakwaḍ, ta shkè, ta ngots gurso staḍ staḍ tèleba.

¹⁰Aman ndohi nshèlèkurhia'a ta shkè, ta huro, ta ngècè skwi a va'a. Aman tenga'a ba ta ngots gurso staḍ staḍ tèleba.

¹¹Aman ta ngotso, ta gu ma numnuma'a a sam bab gi dau.

¹²Ta gaḍa: Ndohi haha man ta shkè a deba, ta gu mizlinè kèshkata genè, a ka va ta lèmèlèmè ara nga, man nga vak a mizlinè, a vazaza a va.

¹³Nenga'a a m`mbeḍa na a ma a ndo staḍ te va tenga'a: Masli ga, i ga ri a sam ngay bai! Nga lèmdè ma nga a géḍ gurso i ka bi ḍè?

¹⁴Co suli ngaya, a ko do ngaya! Aman i woy a i va na ndo man a shkè a deba haha lèmèlèmè ara man i va ka, ambabi ḍè? Skwi ga, a i gi a vna ara man i woya ka bi ḍè?

¹⁵Aman i gu skwi man amba, ka gi srak a vna ḍè?

¹⁶Gar haha ndikèma ndohai ta da ndi a ndohi nshèlèkurhia'a. A ndohi nshèlèkurhia'a ta da gi a ndikèma ndohai.

¹⁷Aman Yèsu a ndo a kokwar Jérusalem, a mbezl tagolahi na 12 azlawa kètè, a ngaḍa ta:



¹⁸Anai nga dè a kokwar Jérusalem, a ta da vi Kra-ndo a ri a ndohi mvi skwi a Zhiklè mbibihia'a, a malamhai, a ta da ngela na kita m'metsai a gèd,

¹⁹a ta da va na a ri a ndohi herkeda, aman ta da ngwossaha kiḗḗ-kiḗḗ'a; ta da ndèhè'a a mènèwèḗ, a ta da gezlala'a. Aman a pats mamakara'a a da slambaḗkaḗauda.

²⁰Te deba'a mam wuda Zébédée a mshkè a sam na, a nda wudahi nenga'a, a nkalahi a deb sak nenga'a, a ndzhoḗo.

²¹Yèsu a ngaḗa na: Ka war mè? A nenga'a a ngaḗa na: Goḗo, a woy wudahi ga cèw haha ta nzi te kokwar-Bi ngaya, staḗ te civèḗ ri mandai, staḗ te civèḗ ri gula ngaya.

²²Yèsu a m'mbeḗa na a ma: Kin sun skwi man kin jhèḗḗ bai. Kin slaha kin si a kokwi man i da sia te pa ḗḗ? Ta gaḗa na: Nga slaha.

²³Yèsu a ngaḗa ta: A vava kin da si a kokwi ga. Aman sam n'nzi te civèḗ ri mandai, te civèḗ ri gula ga, nasa ma ga ka bai. Sam n'nzi sa sèi a tenga'a man Bab ga a tila ta a tenga'a.

²⁴Aman njèkèḗia kula ta tsena'a, ta gu ndav a gèḗ kramamhi tenga'a ncèw.

²⁵Yèsu a mbaba ta a sam na, a ngaḗa: Kin suna, bihi ndohi herkeda ta kwor ta ndohi herkeda, a ndohi mbibihia'a ta ga ta wuḗai.

²⁶Te ndev kinè az arsa bai. Aman ko wawa man a woya a ngi a mbia'a te ndev kinè, da gu a ndo ntakaha kinè.

²⁷A nenga'a man a woya a ngi a tusuvoma'a te ndev kinè, da gu a bèl kinè.

²⁸Lèmèlèmè Kra-ndo a mshkè aman ndohi ta takaha ka bai; a mshkè, aman a takaha ta ndohai, a vi nshèffè nenga'a a skwi mpil gèḗ a gèḗ ndohi kumba.

²⁹Aman ta jèkeda kokwar Jéricho, ndohi rèdèdè'a ta dzodzora.

³⁰Na haha mandazlihi cèw, man ta nza a civèḗ, a ta tsena Yèsu a mbeza a tsagi ta, ta boho: Nga da se ka te va, Bai, kra David!

³¹A ndohi rèdèdè'a ta ga ta ndzoan, aman a ta nzi tètè. Aman ta boho a wuḗi holhola'a: Nga da se ka te va, Bai, kra David!

³²A Yèsu a nzlatsahai, a mbaba ta, a ngaḗa: Kin woy a i ga kinè mè?

³³Ta gaḗa na: Bai, gu aman a nga rka dai.

³⁴A ta su Yèsu te va, a nlama ta di ta, a nasa nasa di ta a mwin na. A ta dzodzora.

Matthew 21

¹Aman ta ndikè ndul ndul a Jérusalem, te Bethphagé te man a za oliviers, Yèsu a nzlinde ta cèw te va golahi na,



- ²a ngaḏa ta: Vodo a kokwar a ma kinè, kin da ngècè mam kḏèh langa, m'mana'a a gol kḏèh a tsagia'a.
- ³Vaprokoḏai, a kin hulkoyè! Aman ndo ngiḏè a dzhaḏ kinè, vagaḏa na: Bai a woya'a. A da jèka kinè langa.
- ⁴Ma haha tèleba a gu ara man ndo nhadka ma a gaḏa:
- ⁵Vagaḏa na kokwar Sion: Na haha Bi ngaya a shkè a sam ngaya, a ndav amba, a deḑ kḏèh, man a zhüb skwai, gol kḏèh.
- ⁶Aman golahi Yèsu to do ma, a ta gu ara man Yèsu a gaḏa ta,
- ⁷ta hulkoḏi nda mam kḏèh a gol kḏèh, a ta pa na maslaka a deḑa, a Yèsu a n'nza a pa.
- ⁸A ndohi rèdèdè'a a vata ta wuzheda maslaka tenga'a a civèḏ, a tengahi ngiḏè ta berziko vah te wof, a ta wuzheda a civèḏ.
- ⁹Ndohi nhaya'a to do a ma, ndohi nhaya'a ta dzodzor te deḑa, a ta boho a wuḏai: Vanzala kra David! Nga slèbèrdè nenga'a man a shkè haha, a nzlembaḏ Bi Zhiklè. N'njèlè te zhiklè te géḏè'a!
- ¹⁰Aman Yèsu a mdo a kokwar Jérusalem ma, ndohi tèleba ta slambaḏa, a ta gaḏa: Nenga'a wa?
- ¹¹A ndohi rèdèdè'a ta gaḏa: nenga'a Yèsu, ndo nhadka ma, ndo Nazareth te kokwar Galilée.
- ¹²Yèsu a ndo a gi Zhiklè, a ndzam ta ndohi gani tèleba auda, tengahi man ta shum skwai, a tengahi man ta prè skwai te gi Zhiklè. A nzukde table ndohi nhumbèḏè sulai, a sam n'nzi ndohi man ta prè nkuḏhom,
- ¹³a ngaḏa ta: Ta windo te ḏèlèwèr Zhiklè: Ta baba na gi ga, gi ntsi rai. Aman kine, kin ndeda a gi ndohi metsar,
- ¹⁴A ndohi mandazlai, a ndohi vedal ngiḏètegi Zhiklè tashkè asam na, a nenga'a a m'mbel ta.
- ¹⁵Aman ndohi mvi skwi a Zhiklè mbibihia'a, a malamhai, ta rka nrkedi man a gau, a wudahi man ta boho a wuḏai te gi Zhiklè: Vanzala kra David! Ta gu ndav, a ta gaḏa na:
- ¹⁶Ka tsena ma man ta gèḏè ḏè? Yèsu a ngaḏa ta: Halau, kin jongo di bi ḏè? Ka gu, a wudahi man ta gra di bai, a wudahi man a wa, ta slèbèrdè ka.
- ¹⁷A Yèsu a njèke ta, a njèkede kokwar a ndo Béthanie, a m'mana a pa.
- ¹⁸A prèk a m'men na a deḑa a kokwar, a mi a nkeḏa'a.
- ¹⁹A nrka wof kslor a civèḏ, a ndo a sama'a, a n'ngatsa vaha genè. A Yèsu a ngaḏa na: anai, ka da yi wuda asabai a mèdèp. A nasa nasa wof kslor a ngwor na.



- 20** Aman golahi Yèsu ta rka'a, ta rzl ta, a ta gaḏa: Wof kslor a gwor na tsam-tsam ar haha èhèmè?
- 21** Yèsu a m'mbeḏa ta a ma: A vava, i gaḏa kinè: Aman kin cè a ndav, a kin pi gèḏ cèw azbai, kin da gi nrkedi kslor genè ka bai; aman kin gaḏa na za haha: Ca na va ngaye auda a ka kal ngaye a iyam mbia'a! A gi arsa.
- 22** Ko mèmè kin jhèḏè tèle a ntsi ri kinè, a kin co a ndav, kin da ngècè'a.
- 23** Aman Yèsu a ndo a gi Zhiklè, a nsenda ta ndohai, ndohi mvi skwi a Zhiklè mbibihia'a a ndohi nhala'a ta shkè a sam na, a ta gaḏa: Ka gi skwi haha a wuḏibi ngè? Mva ka wuḏibi wa?
- 24** Yèsu a m'mbeḏa ta a ma: I ba dzhaḏ kinè ma ngiḏè staḏ, vamendayè! Te deba'a i da gaḏa kinè, a wuḏibi ngè man i gi skwi haha.
- 25** Jean a ngu baptême a wuḏibi ngè, a wuḏi Zhiklè ḏè, ḏè a wuḏi ndohi ḏè? A tenga'a ta hur te ndav ta: Aman nga gaḏa na: a Zhiklè — a da gaḏa nga: kin co a ndav bi èhèmè?
- 26** Aman nga gaḏa na: a ndohai, — nga gi zlau ndohi rèḏèḏè'a, aman tèleba ta huro, Jean ndo nhadka ma.
- 27** A ta gaḏa na Yèsu: Nga sun bai. A Yèsu a ngaḏa ta: I ba i ngreda kinè azbai, a wuḏibi ngè man i gi skwi haha.
- 28** Kin hér mè? Ndo ngiḏè a n'ngots wudahi cèw. A mdo a sam tsuvoma'a, a ngaḏa na: Kra ga, a patsna, do a ka gu mizlinè te gi dau ga!
- 29** A nenga'a a m'mbeḏa na a ma: Bai, i dè! Aman n'nda bai.
- 30** A ndo matsa a mdo a sam mbegéḏè'a, a ngaḏa na lèmèlèmè: A nenga'a a m'mbeḏa na a ma: I woya bai. Aman a hur te deba'a, a n'ndo.
- 31** Te va wudahi ncèw a haha, a ngu skwi man bab tenga'a a woya'a, wa? Ta gaḏa na: Macecèwa'a. A Yèsu a ngaḏa ta: A vava i gaḏa kinè: Ndohi ncèkèlè skwai, a ngwozi man ta gi baki a dala, ta dè a kokwar Bi Zhiklè, ta da ngelka kinè a deba.
- 32** Aman Jean a mshkè a sam kinè, a civèḏ ngizura'a, kin ca a ndav bai. Ndohi ncèkèlè skwai a ngwozi man ta gi baki a dala, ta co a ndav ta. Aman kinè, ko kin rka ta, kin kuḏa a gèḏ mali kinè bai, a kin ca a ndav azbai.
- 33** Vatsena ngèlègèḏ ma ngiḏè! Ndo ngiḏè a zhè, a n'ngu gi wof barassa, a n'ngalda pa a zlazlar, a ntila sam nḏèc barassa, a nrom gi mber gi wof barassa, a mva na gi wof a ri a ndohi mizlinè nenga'a, a ndo na nshèwèlè.
- 34** A pats man skwi n'ndha, a nzlinde ta bèlèlihi na a sam ndohi mizlinè te gi wof, da da hulkona nyi wof na.
- 35** A ndohi mizlinè ta pat ta bèlèlihi nenga'a. Ta tsau ngiḏè, ngiḏè ta keḏa'a, ngiḏè ta kola a kwa.



- ³⁶Te deba'a a nzlinde ta bèlèlihi ngiḍè, mba tenga'a a nshèlèkura'a. A ta ga ta arsa genè.
- ³⁷Te deba'a a nzlündo kra nenga'a a sam ta, a ngaḍa: Ta da gi hori kra ga!
- ³⁸Aman ndohi mizlinè ta rka kra, ta goḍ a va ta: nenga'a kra n'ndi gai. Vowashkè, ngakuḍokoya, a nga da ndi di gia'a.
- ³⁹A ta gso, a ta kaldaussa a ta keḍa'a a dal gi wofbarassa.
- ⁴⁰Aman bab gi wofbarassa a shkè, a da ga ta ndohi mizlinè sa kè?
- ⁴¹Ta gaḍa na: A da bazl ta ndohi ambaḍihia'a, a da va ta gi wof nenga'a a ri a ndohi mizlinè ngiḍè, man ta woy a ta va na skwi na, a pats man skwi n'nga'a.
- ⁴²Yèsu a ngaḍa ta: Kin jongo te ḍèlèwèr Zhiklè bi ḍè? Kwa man ndohi nḍizlè gai ta kwola'a, a nge na a kwa nte verzia'a. Bi-Zhiklè a ngu arsa, a nga rzl nga a pa.
- ⁴³Gar haha i gaḍa kinè: Ta da cè kokwar-Bi-Zhiklè te ri kinè, a ta da va ta ndohi verzi ngiḍè, aman ta va na skwi na.
- ⁴⁴Ndo man a kèlèhai a géḍ kwa haha, a pèsl na. A ndo man kwa a nkala na a gèḍ, a hasleda pa.
- ⁴⁵Aman ndohi mvi skwi a Zhiklè mbibihia'a a ndohi pharisie ta tsena ngèlègèḍ ma haha, ta suna, a goḍ a gèḍ tenga'a;
- ⁴⁶a ta woya a ta gshè'a. Aman ta gu zlau ndohi rèdèdèa. Tenga'a ta rka'a, ara ndo nhadka ma.

Matthew 22

- ¹Yèsu a ngaḍa ta ngèlègèḍ ma ngiḍè za'a:
- ²Kokwar Bi Zhiklè lèmèlèmè ara bi ngiḍè, man a tu skwi n'ndi ngolala nfi ngwoz kra na a gai.
- ³A nzlinde ta bèlèlihi nenga'a, a ta baba ta mandalahi nenga'a a sam ngolala. Aman ta woya ta shkè bai.
- ⁴Te deba'a a nzlinde ta bèlèlihi ngiḍè za'a, a ngaḍa: Vagaḍa ta ndohi man nga baba ta a sam ngolala: Na haha, i tila skwi n'ndi ga ma! Nga bazla zlèhi ngrahia'a a skwi kuḍomhi ma. Tèlèba ntila. Vowashkè a ngolala nfi ngwoz a gai!
- ⁵Aman tenga'a ta tsena bai, a to do ta, ngiḍè a gi dau na, ngiḍè a ngi gani na.
- ⁶Njèkèḍia'a ta por bèlèlihi nenga'a, ta ga ta skwi ambaḍi tsaḍ tsaḍ, a ta bazl ta.
- ⁷A bai a ngu rdav, a nzlinde ta sojèhi nenga'a, a ta bazl ta ndohi nkede ndo matsa, a ta fa na vogwa a kokwar tenga'a.
- ⁸Te deba'a a ngaḍa ta bèlèlihi nenga'a: Ngolala nfi ngwoz a gai ntila ma. Aman ndohi man ta baba ta a ngolala, ta ambaḍai.



- ⁹Anai vodo a dal kokwar, a civèḏ, a kin baba na ko wawa man kin ngècè'a, a ngolala nfi ngwoz a gai.
- ¹⁰A bèlèlihi matsa to do a civèḏ, a ta bic ta tèleba, man ta ngotso, ndohi ambaḃihia ba, a ndohi mbela'a ba, cèw ba. Gi n'ndha a ndohi ngolala.
- ¹¹Aman bai a mdo a gai, man a rka ta ndohi ngolala nenga'a, a nrka ndo ngiḏè te pa, maslaka ngolala az a va bai.
- ¹²Bai a ngaḏa na: Masli ga, ka bezkaḏa gi haha a nangwa? Man ka ngatsa maslaka ngolala bai. A nenga'a a n'nza tètè.
- ¹³A bai a ngaḏa ta ndohi mizlinè nenga'a: Vadzawama na ri a sak, a kin kaldaussa a va ruva. Te pa ta kuḏai a ta peḏi zlè'èn.
- ¹⁴Aman ndohi kumba man ta baba ta, aman ndohi man ta ngotso, kèshkata genè.
- ¹⁵Ndohi pharisie to do a ta tsomma, aman ta gshè'a a géḏ ma na.
- ¹⁶A ta zlinde ta golahi tenga'a a nda ndohi Hérode a sam na, a ta gaḏa na: Ndo njèngè ma, nga suna, ka ndo nzura'a, a ka njè civèḏ Zhiklè zura'a. Ka gi zlau ndo azbai, ka ḏèl ndo te di ka bai.
- ¹⁷Ka hur kè? Amba aman ta pa na budu a bi ḏè, ḏè ambabi dè?
- ¹⁸Aman Yèsu a sun maya shèwa tenga'a, a ngaḏa: Kin piyè a wi èhèmè?
- ¹⁹Vangray suli budu! A ta va na gurso.
- ²⁰A Yèsu a ngaḏa ta: Gèḏ ngè man ta vèhèda pa?
- ²¹Ta gaḏa na: A bai. A Yèsu a ngaḏa ta: Ani haha, vava na skwi bai a bai, a skwi Bi Zhiklè a Bi Zhiklè.
- ²²Aman ta tsena ma haha, ta rzl ta, a ta jèkeda Yèsu a pa, a to do ta.
- ²³A pats nasa ndohi sadducée ta shkè a sam na. Tenga'a ta gaḏa, nslambaḏkaḏa da te m'metsai, azbai. A ta dzhoḏo, a ta gaḏa:
- ²⁴Ndo njèngè ma, Moise a ngaḏa: Man ndo ngiḏè a m'mets na, wuda na azbai, kramam nenga'a da co ngwoz nenga'a, aman a nyia na kra a kramam na.
- ²⁵Aman kramamhi tsaraḏ ta zhè a sam nga. Tsuvoma'a a nco ngwoz, a m'mets na, a n'ngatsa kra bai, a njèka na ngwoz a kramam na.
- ²⁶Lèmèlèmè a ngu a sam mbegéḏèhia'a, ha matsaraḏa'a.
- ²⁷Te deḃ tenga'a tèleba, ngwoz a m'mets na.
- ²⁸A pats nslambaḏkaḏa da a nda cè a ngwoz te va ntsaraḏ haha wa? Aman ta gèda a va tèleba.
- ²⁹Yèsu a m'mbeḏa taa ma: Kin pèkèt kinè, te man kin sun ḏèlèwèr Zhiklè bai, a kin sun wuḏi Zhikle bai.



- ³⁰Aman a sam nslambaḏkaḏauda, ta cè ngwoz azbai, ta dè ngwoz azbai, aman ta ara golahi Zhiklè te zhiklè te géḏè'a.
- ³¹A géḏ nslambaḏkaḏauda te ndev ndohi m'metsa'a, kin jongo ma man Zhiklè a gaḏa kinè bi ḏè?
- ³²Iyè, i Zhiklè Abraham, Zhiklè Isaac, Zhiklè Jacob? Nenga'a Zhiklè ndohi m'metsa ka bai, aman Zhiklè ndohi a nshèffè.
- ³³Aman ndohi rèdèdèa ta tsena'a, ta rzl ta a géḏ njè ma nenga'a.
- ³⁴Aman ndohi pharisie ta tsena'a, a mpizlèma ta ma a ndohi sadducée, ta bica va.
- ³⁵Ndo njèngè ma kita staḏ te va tenga'a a nkjudo, a ndzhoḏo:
- ³⁶Ndo njèngè ma, ma kita Zhiklè mbia'a nangwa?
- ³⁷Yèsu a ngaḏa na: Woy Bi Zhiklè ngaya a ndav ngaya tèleba, a nshèffè ngaya tèleba, a nhèr gèḏ ngaya tèleba.
- ³⁸Na haha mbia te va'a, man a fena ngiḏè.
- ³⁹Macecèwa'a lèmèlèmè: Woy ndo ara man ka woya nshèffè ngaya!
- ⁴⁰Ma kita tèleba a ma ndohi nhadka ma, nte ma ncèw a haha.
- ⁴¹Aman ndohi pharisie ta bica va ma, Yèsu a ndzhaḏ ta, a ngaḏa:
- ⁴²Kin hur kè, a géḏ Kristi? Nenga'a verzi ngè? Ta gaḏa na: Verzi David.
- ⁴³A ngaḏa ta: Ehèmè David a ri na a baba na te Mèzhèḅ Zhiklè:
- ⁴⁴Bai a ngaḏa na Bi ga, nzahai a civèḏ ri mandi ga, ha i pe ta mayamhi ngaya a hwaḏ sak ngaya.
- ⁴⁵Aman David a ri na a baba na Bai, kos verzi na kè?
- ⁴⁶Ko staḏ a slaha a m'mbeḏa na a pa bai. A pats nasa ndohi ta gu zlau, aman ta jhèḏè ma ngiḏè a va'a.

Matthew 23

- ¹Te deba'a Yèsu a ngaḏa ta ndohi rèdèdè'a a golahi nenga'a:
- ²Malamhai a ndohi pharisie ta gshè va a njè Moise.
- ³Skwi tèleba man ta gaḏa kinè, vagau, vadzodzora! Aman kin gu ara man a tenga bai! Tenga'a ta gèḏè'a a ma genè, aman ta gia'a azbai.
- ⁴Ta gi aman ndohi tazhüb skwi mwuḏitpa a géḏ ta, aman ta woya a ta takaha ta bai, ko kèshkata.
- ⁵Aman skwi tèleba ta gi a sam di ndohi genè. Ta ngreda ḏèlèwèr mbia'a, man ta tsi ri a vna, a bècècèr maslaka mbia'a.



- ⁶Ta woya sam n'nzi mbela'a a ma te ngolala. A ta woy a ta nzi a ma te gi njèngè ma Zhiklè.
- ⁷Ta woya ndohi ta ga ta mbalai a luma. Ta woya ndohi ta baba ta Rabbi.
- ⁸Aman kinè, kin gu arsa bai, da baba kinè Rabbi bai! Ndo njèngè ma kinè staḡgenè, kin tèleba kramamhai.
- ⁹Ko wawa kin baba na bab kinè bai, aman Bab kinè staḡgenè, nenga'a man a zhè te zhiklè te géḡḡè'a.
- ¹⁰Lèmèlèmè aman ndohi tababa kinè ndo mbia'a, kin co bai! Aman ndo mbia'a kinè staḡgenè, Kristi.
- ¹¹Ndo man a fena ngiḡḡè te ndev kinè, da gu a ndo ntakaha kinè.
- ¹²Ko wawa man a woya a ngrè gèḡ na a ri na, ta da manda na gèḡ a hai. Ko wawa man a manda gèḡ na a hai a ri na, ta da slambaḡḡa na gèḡ.
- ¹³Woba kinè, malamhai a ndohi pharisie! Kinè ndohi n'ngwèḡè ndo, aman kin pizlèa kokwar Bi Zhiklè a sam ndohai.
- ¹⁴Kinè, kin dè a pa azbai, a kin gedassa ta civeḡ a ndohi man ta woy ndè a pa.
- ¹⁵Woba kinè, malamhai a ndohi pharisie! Kinè ndohi n'ngwèḡè ndo! Kin shèwèlè a géḡ iyam mbia'a, a gèḡ herkeda tèleba, aman kin bidè ko staḡ genè ba a civèḡ kinè. Te deba'a, aman kin ngots ma, kin geda a ndo ambabia'a a fena kinè, man a dè dè vogwa kita.
- ¹⁶Woba kinè, kin ndohi ncè ta ma ndohai, man kin rka di bai! Kin gaḡa: Ndo man a mbaḡa a nzlembaḡ gi Zhiklè, m'mbèḡḡè nenga'a ambalai. Aman ndo man a mbaḡa a guro te gi Zhiklè, sèi a gi ara m'mbèḡ na.
- ¹⁷Nrzlavahai! Mandazlihai! Nfena mè, guro ḡè, ḡè gi Zhiklè man a gi guro a skwi nkezla'a ḡè?
- ¹⁸Kin gèḡè za'a: Ndo man a mbaḡa a nzlembaḡ sam mvi skwi a Zhiklè, m'mbèḡḡè nenga'a ambalai. Aman ndo man a mbaḡa a skwi man ta va na Zhiklè, man a zhè a pa, sèi a gi ara m'mbèḡ na.
- ¹⁹Mandazlihai! Nfena mè, skwi man ta va na Zhiklè ḡè, ḡè sam mvi skwi a Zhiklè man a gi skwi man ta va na Zhiklè a skwi nkezla'a ḡè?
- ²⁰Ndo man a mbèḡḡè a nzlembaḡ sam mvi skwi a Zhiklè, a mbèḡḡè a nzlembaḡ nenga'a, a nzlembaḡ skwi tèleba man a géḡḡè'a ba.
- ²¹A ndo man a mbèḡḡè a nzlembaḡ gi Zhiklè, a mbèḡḡè a nzlembaḡ nenga'a, a nzlembaḡ skwi man a n'nza te pa ba.
- ²²Ndo man a mbèḡḡè a nzlembaḡ zhiklè, a mbèḡḡè a nzlembaḡ sam n'nzi Bi Zhiklè, a nzlembaḡ nenga'a man a n'nza a pa ba.



23Woba kinè, malamhai a ndohi pharisie! Kinè ndohi n'ngwèdè ndo! Kin vi skwi staḏ te va kula, ko te va skwi nkèshèa; a kin jèkeda ma mbia'a te ma kita Zhiklè, ara: kita, nsi ndo te va, ncè a ndav. Aman agassa kin gi skwi haha, a kin jèka ma mbia'a te ma kita Zhiklè bi ba.

24Kinè ndohi ncè ta ma ndohai, man kin rka di bai! Kin dègèlè skwi nkèshèa auda te va skwi n'ndai, a skwi mbia'a man a ndèrè a ndo, kin ndi a hwaḏ.

25Woba kinè, malamhara ndohi pharisie, kinè ndohi n'ngwèdè ndo! Kin pènè deb kokwi a gandaf, aman hwaḏ kokwi n'ndha a skwi metsar, a skwi ntétékè.

26Kinè ndohi pharisie man kin rka di bai! Vapana hwaḏ kokwi a gandaf, ko deba ba a pènè.

27Woba kinè, malamhai a ndohi pharisie, kinè ndohi n'ngwèdè ndo! Kinè lèmèlèmè ara gi dzavai, man slalia a pa. T'uda ta rka ara man amba, aman t'hwaḏa'a n'ndha a vatasl nckondo a skwi nlizhè'a tsaḏ tsaḏ.

28Kinè lèmèlèmè! A sam di ndohai, a deba'a kinè ara ndohi nzura'a. Aman ndav kinè n'ndha a ncèkèlma a mphömè.

29Woba kinè, malamhai a ndohi pharisie, kinè ndohi n'ngwèdè ndo! Aman kin ri gi dzavi ndohi nhadka ma, a kin til gi dzavi ndohi nzura'a mbelembela,

30kin gaḏa: Man a matsa nga zhè a nda bababhi nga, ar nga mba ma a nda tehga'a a nga bazl ta ndohi nhadka ma bai.

31Gar haha kin ngreda va kinè auda a ri kinè, a kin gaḏa: Nga wudahi ndohi man ta bazl ta ndohi nhadka ma.

32Anai, varufa skwi man babhi kinè ta gau!

33Zhüzhokihai! Wud tsebarhai! Kin da hi kinè auda a sam vogwa kita a maya mè?

34Gar haha i zlinde ta ndohi nhadka ma, a ndohi man ta sun maya, a ndohi man ta sun ðèlèwèr Zhiklè, a sam kinè. Matrhia'a kin da bazl ta, a kin da gezlal ta, matrihia'a kin da ndah ta a mènèwèḏ te gi njèngè ma Zhiklè kinè, a kin dzam ta te kokwar te kokwar.

35Pombaz ndohi nzura'a tèleba na gèḏ kinè, a hinè a sam pombaz Abel, ndo nzura'a, ha ndè a pombaz Zacharie, kra Barachie, man kin keḏa'a a ma gi Zhiklè, a sam mvi skwi a Zhiklè.

36A vava i gaḏa kinè, kita haha tèleba a di a shkè a gèḏ verzi ndohi haha.

37Jérusalem, Jérusalem, man ka bazl ta ndohi nhadka ma, man ka kal ta ndohi man Zhiklè a nzlinde ta a sam ngaya, a kwa! Sak ngama, man i woy a i bic ta wudahi ngaya a sam ga, ara wotsak, man a bic ta wudahi na a hwaḏ kelpasl na. Kin woya bai.

38Na haha, ta da jèkede gi kinè a dikai.



³⁹Aman i gaḏa kinè: Anai kin da rkayè asabai, ha pats man kin da gaḏa: Nga slébèrdè nenga'a man a shkè a nzlembaḏ Bi Zhiklè!

Matthew 23

¹Te deba'a Yèsu a ngaḏa ta ndohi rèdèdè'a a golahi nenga'a:

²Malamhai a ndohi pharisie ta gshè va a një Moise.

³Skwi tèleba man ta gaḏa kinè, vagau, vadzodzora! Aman kin gu ara man a tenga bai! Tenga'a ta gèḏè'a a ma genè, aman ta gia'a azbai.

⁴Ta gi aman ndohi tazhüb skwi mwuḏitpa a gèḏ ta, aman ta woya a ta takaha ta bai, ko kèshkata.

⁵Aman skwi tèleba ta gi a sam di ndohi genè. Ta ngreda ḏèlèwèr mbia'a, man ta tsi ri a vna, a bècècèr maslaka mbia'a.

⁶Ta woya sam n'nzi mbela'a a ma te ngolala. A ta woy a ta nzi a ma te gi njëngè ma Zhiklè.

⁷Ta woya ndohi ta ga ta mbalai a luma. Ta woya ndohi ta baba ta Rabbi.

⁸Aman kinè, kin gu arsa bai, da baba kinè Rabbi bai! Ndo njëngè ma kinè staḏgenè, kin tèleba kramamhai.

⁹Ko wawa kin baba na bab kinè bai, aman Bab kinè staḏgenè, nenga'a man a zhè te zhiklè te géḏè'a.

¹⁰Lèmèlèmè aman ndohi tababa kinè ndo mbia'a, kin co bai! Aman ndo mbia'a kinè staḏgenè, Kristi.

¹¹Ndo man a fena ngiḏè te ndev kinè, da gu a ndo ntakaha kinè.

¹²Ko wawa man a woya a ngrè gèḏ na a ri na, ta da manda na gèḏ a hai. Ko wawa man a manda gèḏ na a hai a ri na, ta da slambaḏda na gèḏ.

¹³Woba kinè, malamhai a ndohi pharisie! Kinè ndohi n'ngwèdè ndo, aman kin pizlèa kokwar Bi Zhiklè a sam ndohai.

¹⁴Kinè, kin dè a pa azbai, a kin gedassa ta civeḏ a ndohi man ta woy ndè a pa.

¹⁵Woba kinè, malamhai a ndohi pharisie! Kinè ndohi n'ngwèdè ndo! Kin shèwèlè a géḏ iyam mbia'a, a gèḏ herkeda tèleba, aman kin bidè ko staḏ genè ba a civèḏ kinè. Te deba'a, aman kin ngots ma, kin geda a ndo ambabia'a a fena kinè, man a dè dè vogwa kita.

¹⁶Woba kinè, kin ndohi ncè ta ma ndohai, man kin rka di bai! Kin gaḏa: Ndo man a mbaḏa a nzlembaḏ gi Zhiklè, m'mbèḏè nenga'a ambalai. Aman ndo man a mbaḏa a guro te gi Zhiklè, sèi a gi ara m'mbèḏ na.



- 17**Nrzlavahai! Mandazlihai! Nfena mè, guro ðè, ðè gi Zhiklè man a gi guro a skwi nkezla'a ðè?
- 18**Kin gèdè za'a: Ndo man a mbaða a nzlembaḍ sam mvi skwi a Zhiklè, m'mbèḍè nenga'a ambalai. Aman ndo man a mbaða a skwi man ta va na Zhiklè, man a zhè a pa, sèi a gi ara m'mbèḍ na.
- 19**Mandazlihai! Nfena mè, skwi man ta va na Zhiklè ðè, ðè sam mvi skwi a Zhiklè man a gi skwi man ta va na Zhiklè a skwi nkezla'a ðè?
- 20**Ndo man a mbèḍè a nzlembaḍ sam mvi skwi a Zhiklè, a mbèḍè a nzlembaḍ nenga'a, a nzlembaḍ skwi tèleba man a géḍè'a ba.
- 21**A ndo man a mbèḍè a nzlembaḍ gi Zhiklè, a mbèḍè a nzlembaḍ nenga'a, a nzlembaḍ skwi man a n'nza te pa ba.
- 22**Ndo man a mbèḍè a nzlembaḍ zhiklè, a mbèḍè a nzlembaḍ sam n'nzi Bi Zhiklè, a nzlembaḍ nenga'a man a n'nza a pa ba.
- 23**Woba kinè, malamhai a ndohi pharisie! Kinè ndohi n'ngwèdè ndo! Kin vi skwi staḍ te va kula, ko te va skwi nkèshèa; a kin jèkeda ma mbia'a te ma kita Zhiklè, ara: kita, nsi ndo te va, ncè a ndav. Aman agassa kin gi skwi haha, a kin jèka ma mbia'a te ma kita Zhiklè bi ba.
- 24**Kinè ndohi ncè ta ma ndohai, man kin rka di bai! Kin dègèlè skwi nkèshèa auda te va skwi n'ndai, a skwi mbia'a man a ndèrè a ndo, kin ndi a hwaḍ.
- 25**Woba kinè, malamhara ndohi pharisie, kinè ndohi n'ngwèdè ndo! Kin pènè deb kokwi a gandaf, aman hwaḍ kokwi n'ndha a skwi metsar, a skwi ntétékè.
- 26**Kinè ndohi pharisie man kin rka di bai! Vapana hwaḍ kokwi a gandaf, ko deba ba a pènè.
- 27**Woba kinè, malamhai a ndohi pharisie, kinè ndohi n'ngwèdè ndo! Kinè lèmlèmlè ara gi dzavai, man slalia a pa. T'uda ta rka ara man amba, aman t'hwaḍa'a n'ndha a vatasl nckondo a skwi nlizhè'a tsaḍ tsaḍ.
- 28**Kinè lèmlèmlè! A sam di ndohai, a deba'a kinè ara ndohi nzura'a. Aman ndav kinè n'ndha a ncèkèlma a mphömè.
- 29**Woba kinè, malamhai a ndohi pharisie, kinè ndohi n'ngwèdè ndo! Aman kin ri gi dzavi ndohi nhadka ma, a kin til gi dzavi ndohi nzura'a mbelembela,
- 30**kin gaḍa: Man a matsa nga zhè a nda bababhi nga, ar nga mba ma a nda tehga'a a nga bazl ta ndohi nhadka ma bai.
- 31**Gar haha kin ngreda va kinè auda a ri kinè, a kin gaḍa: Nga wudahi ndohi man ta bazl ta ndohi nhadka ma.
- 32**Anai, varufa skwi man babhi kinè ta gau!



- ³³Zhüzhokihai! Wud tsebarhai! Kin da hi kinè auda a sam vogwa kita a maya mè?
- ³⁴Gar haha i zlinde ta ndohi nhadka ma, a ndohi man ta sun maya, a ndohi man ta sun ðèlèwèr Zhiklè, a sam kinè. Matrha'a kin da bazl ta, a kin da gezlal ta, matrihia'a kin da ndah ta a mènèwèð te gi njèngè ma Zhiklè kinè, a kin dzam ta te kokwar te kokwar.
- ³⁵Pombaz ndohi nzura'a tèleba na gèð kinè, a hinè a sam pombaz Abel, ndo nzura'a, ha ndè a pombaz Zacharie, kra Barachie, man kin keða'a a ma gi Zhiklè, a sam mvi skwi a Zhiklè.
- ³⁶A vava i gaða kinè, kita haha tèleba a di a shkè a géð verzi ndohi haha.
- ³⁷Jérusalem, Jérusalem, man ka bazl ta ndohi nhadka ma, man ka kal ta ndohi man Zhiklè a nzlinde ta a sam ngaya, a kwa! Sak ngama, man i woy a i bic ta wudahi ngaya a sam ga, ara wotsak, man a bic ta wudahi na a hwað kelpasl na. Kin woya bai.
- ³⁸Na haha, ta da jèkede gi kinè a dikai.
- ³⁹Aman i gaða kinè: Anai kin da rkayè asabai, ha pats man kin da gaða: Nga slébèrdè nenga'a man a shkè a nzlembað Bi Zhiklè!

Matthew 24

- ¹Yèsu a mshkè auda te gi Zhiklè. A golahi nenga'a ta shkè a sam na, aman ta ngra na gihi n'ngela'a tsað tsað te gi Zhiklè.
- ²A Yèsu a ngaða ta: Kin rka skwi haha tèleba ka bi ðè? A vava i gaða kinè: Ko kwa stað a da nzi a géð ngidè azbai, ta da mbèð ta tèleba.
- ³Aman a nza a géð za oliviers, golahi nenga'a ta shkè a sam na, ta a gôð ta, a ta gaða: Gaða nga, kos skwi haha a da gi a ngèmè? Nda ngreda nga mshkè ngaya, a ndikèma skwi mè?
- ⁴Yèsu a m'mbeða ta a ma: Vagu maya, aman ndo a pèkètède kinè azbai!
- ⁵Aman ta kumba ta da shkè a nzlembað ga, a ta gaða: I Kristi! A ta pètè ta ndohi kumba.
- ⁶Kin da tsena ma var, a nguzli var. Na haha, kin da gu zlau bai, aman skwi haha a da gi ndèzl. Aman skwi haha ndikèma skwi di ka bai.
- ⁷Ndohi herkeda ngidè ta da slambaða ta va a ndohi herkeda ngidè. Kokwar-Bi ngidè a da slambaða na va a kokwar-Bi ngidè. Mi a di a shkè, a herkeda a di a gudzai a sam tsað tsað.
- ⁸Nasa tèleba nhin matakwan di genè.
- ⁹Te deba'a ta da pe kinè a ri a skwi mwuðitpa, ta da bazl kinè, a ndohi herkeda tèleba ta da gi shèwa a kinè, a géð nzlembað ga.



- 10Te deba'a skwi a slafaɗama ta sak a ndohi kumba. Ngiɗè a da ngrè ngiɗè, ngiɗè a da gi shèwa a ngiɗè.
- 11A ndohi nhadka ma ncèkèlma kumba ta da slèmbèɗè, a ta da pèkètède ta ndohi kumba.
- 12Te deba'a a géɗ man mphömè a dè a ma ma, mwoy ndo a dè pkwe na te ndav ndohi kumba.
- 13Aman ndo man a dè a ma ma a slagama, ha skwa a n'ndev na, a mbél na.
- 14Ma mbela'a haha man a kokwar-Bi-Zhiklè, ta da njè'a a géɗ herkeda tèleba, a gi a skwi malwuɗi a sam ndohi herkeda tèleba. Te deba'a ndikèma skwai a shkè.
- 15Aman kin rka skwi ngedassa haha, man a ndèrè a ndo, a zhè a sam nkezla'a ara man Daniel a hodko ma (aman ndo man a jèngè'a da huro!)
- 16ndohi te Judée, sèi ta hi ta a za,
- 17a ndo man a nza a géɗ gai, da shkèhi bai, aman a hil skwi te gai.
- 18Ndo man a zhè te gi dau, da shkè a deba bai, a nda cè maslaka na.
- 19Woba ngwozi man ta a hwaɗ, a ngwozi man wuda a rai a pats sa!
- 20Vatsu rai, nhi kinè da ga kinè a géɗ a via bai, a pats nshèk va ka bai.
- 21Aman matakwan mbia'a a zhè, te nhinkaɗ herkeda n'nga'a arsa bai, ha patsna, a pats ngiɗè ba a da gi arsa azbai.
- 22Aman Zhiklè nda takossa patshi sabai, ar ndoa mbélèazbai. Aman a géɗ ndohi man Zhiklè a mpar ta, a da takossa patshi sa.
- 23Te deba'a, man ndo ngiɗè a gaɗa kinè: Kristi a haha, Kristi ahngata. Kin co ma nenga'a bai!
- 24Aman kristihi ncèkèlma, a ndohi nhadka ma ncèkèlma ta da slèmbèɗè, a ta ngreda skwi malwuɗi mbia'a, a nrkedai, aman ta pèkètède ta ndohi mparahia'a ba, man ta slaha.
- 25Na haha, i gaɗa kinè skwi tèleba a hi ma.
- 26Aman ta da gaɗa kinè: Na ahnga ta, na zhè t'hèshèkèɗ! Na haha, na zhè te gai! Kin co ma tenga'a bai!
- 27Lèmèlèmè ara ndidiyam man a ndoko te verzi gai, kalkaɗai a géɗè'a, a da gi lèmèlèmè a mshkè Kra-ndo.
- 28Aman a sam zluèɗ nhusla'a, mohoɗokihai ta haya a pa.
- 29Te deb matakwan sa, a nasa nasa pats a dè na zhiklè, a kia a hél sam asabai, a bantihai ta wush ta hai, a wuɗi te zhiklè te géɗè'a a wurɗeko va.



- 30 Te deba'a skwi n'ngredè Kra-ndo a ngrèdè auda te giḏfèk, a gerzi ndohi herkeda tèleba ta tsi lalau, a ta rka Kra-ndo man a shkè te va vanai, a wuḏai, a n'njel na mbia'a.
- 31 A nenga'a a di a zlinde ta golahi nenga'a, a ta tsi tolom mbia'a, a ta bic ta ndohi mparahia'a, te tsagi herkeda faḏ, te verzi gai, ndè a verzi gi ngiḏè.
- 32 Vaḏöl te wof têngètè! Aman ri wof nenga'a a gi kilbakilba'a, a vaha'a a gi rutsutsutsa'a a ḏai, via ndul ndul ma.
- 33 Lèmèlèmè kinè ba, aman kin rka skwi haha, vasuna, Kra-ndo a zhè ndul ndul a ntamagai.
- 34 A vava i gaḏa kinè, ndohi man a géḏ herkeda antanta, ta da ndiv azbai, sèi skwi haha a gi dai.
- 35 Giḏfèk a herkeda ta da ndiv ta. Aman ma ga a da ndiv azbai.
- 36 Aman patsa'a, ndo a sun bai, ko golahi Zhiklè te zhiklè, ko kra Zhiklè, sèi Bab Zhiklè staḏ genè.
- 37 Aman lèmèlèmè ara man ta gu a pats Noè, lèmèlèmè ta da gi a pats man Kra-ndo a da shkè.
- 38 Lèmèlèmè ara man ta gu a pats iyam mbia'a: ta ndau a ta sau, ta co ngwoz, to do ngwoz, ha pats man Noé a n'ndo a wurom,
- 39 a ta hur skwi ngiḏè bai, ha pats man iyam mbia'a kalkaḏai, a nhel ta ma tèleba. Lèmèlèmè mshkè Kra-ndo.
- 40 Te deba'a ndohi cèw ta zhè te gi dau, staḏ ta cè'a, staḏ ta jèkeda.
- 41 Ngwozi cèw ta shidè a vova, staḏ ta cè'a, staḏ ta jèkeda.
- 42 Gar haha vozhorò, aman kin sun pats man Bi kinè a shkè, bai. Aman skwi haha vasuna:
- 43 Aman babgi a suna, sam tèkè metsar a shkè, ar a nzhuna azbai, a va na civèḏ azbai, aman a zlinè gi nenga'a.
- 44 Lèmèlèmè kinè ba, vozhorò, aman Kra-ndo a shkè a pats man kin hera bai.
- 45 Bèl nlèbès'lèa, man a sun maya, wa, man bi a mvau a ndo mber ndohi mizlinè nenga'a, aman a va ta skwi n'ndi ta tiḏè sama zura'a?
- 46 Mwuffe a sam bèl sa, aman bi nenga'a a shkè a deba, a ngècè'a, a gi arsa.
- 47 A vava, i gaḏa kinè, a da fí a bai a géḏ skwi nenga'a tèleba.
- 48 Aman bèl ambabia'a a hérè te ndav na: Bi ga a gi ndudoh, a shkè di azbai,
- 49 a hinè man a tsi ndohi mizlinè nenga'a, a ndi skwai, a si skwai a nda ndohi zom,



⁵⁰bi bèl matsa a shkè a pats man bèl nenga'a a nhera bai, sam tèkè a sun bai,

⁵¹a kéḏè'a, a va na skwi ara man a va ta ndohi n'ngwèdè ndo. Te pa ta kuḏai a ta peḏi zlè'èn.

Matthew 25

¹Te deba'a kokwar-Bi Zhiklè lèmèlèmè ara dalahi kula. Ta hul pitirla ta, aman ta dè zli gèḏ a ntsim ta.

²Aman ta zlam te va tenga'a, maya ta azbai. Nzlama ngiḏè, maya ta a zhè.

³Dalahi man maya ta azbai, ta hul pitirla ta, aman ta ca mbar a ri bai.

⁴Dalahi m'maya te gèḏ, ta ceda mbar ta a ri te gatsak, a nda pitirla ta.

⁵A ntsima a ngu ndudoh, a dalahi tèleba ta zhingètè, a ta nzhun ta.

⁶A géḏ vaḏ ta tsena nhèzlwè mbia'a: Na haha ntsima a shkè! Vowashkè a kin dè zli gèḏ a nda nenga'a!

⁷A dalahi tèleba ta slambaḏa, a ta til pitirla ta.

⁸Dalahi man maya ta azbai, tagaḏa ta dalahi m'maya te gèḏ: Vabedza nga mbar kinè kètè, pitirla nga ta mbèc ta.

⁹Aman dalahi m'maya te gèḏ ta mbeḏa ta a ma: A'ai! Mbar a gu dè'a man a nga, dè'a man a kinè bai. Aman vodo a luma, a kin sum mbar kinè!

¹⁰A to do, aman ta shum mbar, a ntsima a mshkè. A tengahi man ta tila ma, to do a sam ngolala a nda nenga'a. Te deba'a a mpizla ntamagai.

¹¹Dalahi man maya ta azbai, ta shkè, a ta gaḏa: Bai, bai, winè nga!

¹²Aman nenga'a a m'mbeḏa ta a ma: A vava, i gaḏa kinè: I sen kinè bai!

¹³Ani haha vanza a dai, aman kin sun patsa'a a sama'a bai.

¹⁴Ndo ngiḏè a ndo a nshèwèlè. A mbaba ta golahi nenga'a, a mva ta skwi nenga'a, aman ta bere'a.

¹⁵A mpa na gozhèm zlam a ndo staḏ, a mpa na gozhèm cèw a ngiḏè, a gozhèm staḏ a ndo mamakara'a. A mva na ndo staḏ, staḏ, ara wuḏi na. Te deba'a a mdo na.

¹⁶A ndo man a ngots gozhèm zlam, a n'ndo, a ngu mizlinè a vna, a n'ngots gozhèm zlam a va'a.

¹⁷Lèmèlèmè nenga'a man a ngots gozhèm cèw, a n'ngots cèw a va'a.

¹⁸Aman ndo man a ngots staḏ, a n'ndo, a n'ngheḏe suli bi na a vèwèḏ.

¹⁹Te deba'a bi tenga'a a mshkè ngwai, a mbaba ta bèlèlihi nenga'a, aman ta menda na suli nenga'a a deba.



20A ndo man a ngots gozhèm zlam a mshkè, a mpa na gozhèm zlam a va'a, a ngaḏa: Bai, ka pay gozhèm zlam, na haha, i gu mizlinè a vna, a i ngots gozhèm zlam a va'a.

21Bi na a ngaḏa na: Ka gu amba, bèl ga nlèbès'lè'a, man amba. Ka lèbès'la a géḏ skwi nkèshè'a. Anai i da ge ka a ndo mber skwi mbia'a. Do a sam mwuffè bi ngaya!

22A nenga'a man a ngots gozhèm cèw a mshkè, a ngaḏa: Bai, ka pay gozhèm cèw, na haha i ngots gozhèm cèw ngidè a vna.

23Bi na a ngaḏa na: Ka gu amba, ka bèl ga nlèbès'lè'a man amba. Ka lèbès'la a géḏ skwi nkèshè'a. I da ga ka a ndo mber skwi mbia'a. Do a sam mwuffè bi ngaya!

24Ndo man a ngots gozhèm staḏ, a mshkè a ngaḏa: Bai, i suna, ka ndo mwuḏitpa. Ka tsi dau a sam man ka zleka a pa bai. Ka bicè skwai a sam man ka ga a pa bai.

25I gu zlau, a i do man i nghede suli ngaya a vèvèḏ. Skwi ngaya anai!

26Bi na a m'mbeḏa na a ma: Ka bèl ambabia'a, ka ndo wudar, ka suna, i tsi dau a sam man i zleka a pa bai, i bicè skwi a sam man i ga a pa bai.

27Ka va ta suli ga a ri a ndohi nhumbèḏè suli bi èhèmè, a i shkè, a i ngècè skwi ga a mpataka te va'a!

28Anai, voco gozhèm te ri nenga'a, a kin va na a va'a a ndo man a ngots gozhèm kula.

29Ndo man a ngots skwai, ta va na a va'a, a skwi nenga'a, a ngeza na, a njèkèḏia'a zhè. Ndo man a ngatsa skwa bai, ta cèma na skwi man a ngotso.

30Bèl ambalai, vagso, vakalda a ruva! Te pa ta kuḏai a ta peḏi zlè'èn.

31Aman Kra-ndo a shkè a n'njèl na, a nda golahi Zhiklè tèleba, a da nzi a géḏ sam n'nzi bi n'njèl na.

32A da bic ta ndohi herkeda tèleba a sam nenga'a. A nenga'a a da ngel ta, lèmèlèmè ara ndo mber skwai a nkezla tambakai a bokwai.

33Tambakai, aḏa pe ta a civèḏri mandai, bokwai a civèḏ ri gula.

34A bai a da gaḏa ta tengahi nte civèḏ ri mandi na: Vowashkè, kinè ndohi man Bab ga a pshè kinè ma. Vandau kokwar-Bi nenga'a, man ntila a géḏ kinè te nhinkaḏ herkeda.

35A pats man mi a keḏyè, kin vay skwi n'ndai. Iyam a dzayè, kin vay iyam nsai. I ndo mbrok, kin fiyè a gai.

36Iyè aḏai, kin vay maslaka a va. I mbelakabai, kin ndzarahayè. I te dangai, kin ngelay dai.



- ³⁷A ndohi nzura'a ta da gaḏa na: Bai, nga rka ka, man mi a keḏe ka, a nga va ka skwi n'ndai, a ngèmè? Iyam a dza ka, a nga va ka iyam nsai a ngèmè?
- ³⁸Nga rka ka ara ndo mbrok, a nga fe ka a gi a ngèmè? Ka aḏai, a nga va ka maslaka a va a ngèmè?
- ⁴⁰Bai a ngaḏa ta: A vava i gaḏa kinè, aman kin gu arsa a sam mbelow ndo staḏ te ndev kramamhi ga haha, kin gay a iyè.
- ⁴¹Te deba'a a da gaḏa ta tengahi ba man ta te civèḏ ri gula: Kinè ndohi mphomda'a, vodo vogwa, man ntila a gèḏ bimadzagai a golahi na, man a mbècè azbai a mèdèp.
- ⁴²Aman mi a keḏyè, kin vay skwi n'ndi bai. Iyam a dzayè, kin vay iyam nsi bai.
- ⁴³I ndo mbrok, kin fiyè a gi bai. Iyè aḏai, kin vay maslaka a va bai. I mbelakabai, i te gi dangai, kin ndzarahayè bai.
- ⁴⁴Te deba'a tenga'a ba ta da gaḏa na: Bai, nga rka ka, man mi a keḏe ka, man iyam a dza ka, man ka ndo mbrok, man ka aḏai, man ka mbelakabai, man ka te gi dangai, a nga takaha ka bai, a ngèmè?
- ⁴⁵Te deba'a a da gaḏa ta: A vava i gaḏa kinè, aman kin ga arsa bai a sam mbelow ndo staḏ haha, kin gay a iyè bi ba.
- ⁴⁶A tenga'a ta dè matakwan man a ndivè azbai. Aman ndohi nzura'a ta dè a nshèffè mbia'a man a ndivè azbai a mèdèp.

Matthew 26

- ¹Aman Yèsu a n'ndeva ma nenga'a haha tèleba, a ngaḏa ta golahi nenga'a:
- ²Kin suna, njèkè m'mèn cèw, ta da gi ngolala Pâque, a ta da gshè Kra-ndo a kita, aman ta da gézlèlè'a.
- ³Te deba'a ndohi mvi skwi a Zhiklè mbibihia'a, a malamhai, a ndohi nhala'a ta beceda va a gala Bi ndohi mvi skwi a Zhiklè, nzlembaḏ na Caiphe,
- ⁴a ta tsomma, aman ta gshè Yèsu, a maya ncèkèlma, a ta kèḏè'a.
- ⁵Aman ta gaḏa: Te ngolala ka bai, man bai ndohi ta da rubai.
- ⁶Aman Yèsu a zhè te Béthanie, te gi Simon, ndo hutsoḏ,
- ⁷ngwoz ngiḏè a mshkè a sam na, a koloba burdi te rai, nshum nenga'a a vata. Aman Yèsu a ndi skwai, ngwoz a mbaḏa na burdi a gèḏ.
- ⁸Aman golahi Yèsu ta rka'a, ta gu ndav, a ta gaḏa: A gedasse te pa me?
- ⁹Dara man ta preda ma a suli kumba, a ta va ta ndohi ntawassa'a.
- ¹⁰Aman Yèsu a suna, a ngaḏa ta: Kin pra na zlau a va ngwoz haha èhèmè? A ngau skwi man amba a sam ga.



- 11**Ndohi ntawassa'a ta zhè a sam kinè pèc pècèk; aman iyè, i nzi a sam kinè pèc pècèk azbai.
- 12**Nenga'a a mbaḍa burdi a va ga, aman a tilay va ga, ga i metsi ga.
- 13**A vava i gaḍa kinè: T'herkeda tèleba, man ta da njè ta ma mbela'a, ta da gèḍè skwi man ngwoz haha a gau, a ta da hère'a.
- 14**Judas Iscariot, staḍ te va 12, a mdo a sam ndohi mvi skwi a Zhiklè mbibihia'a,
- 15**a ngaḍa: Aman i va kinè Yèsu a ri a kinè, kin da vay mè? A tenga'a ta ngra na gurso 30.
- 16**Te deḍa'a a hüno man a nwoy maya, aman a nga na ri a gèḍ.
- 17**A pats nshèlèkura'a man ta ndi movar man skwi nshégèrè a te di bai, golahi Yèsu ta shkè a sam Yèsu, a ta gaḍa na: Ka woya aman nga da tila ka skwi n'ndi Pâque a ka ndia'a tema?
- 18**Yèsu a ngaḍa ta: Vodo a kokwar mbia'a, vagaḍa na zana te pa: Ndo njèngè ma a gaḍa: País ga ndul ndul ma. Nga a golahi ga, nga ndi tambak Pâque a sam ngaya.
- 19**A golahi Yèsu ta gu ara man Yèsu a gaḍa ta, a ta tila skwi n'ndi Pâque.
- 20**A dakwaḍ man pats nkala ma, Yèsu a n'nza hai a ndi skwai a nda golahi 12.
- 21**Aman ta ndi skwi n'ndai, a ngaḍa ta: A vava i gaḍa kinè: Staḍ te ndev kinè a da gay ri a gèḍ.
- 22**Tenga'a ta kuḍi te ndav ta, a ta hüno, staḍ staḍ a ndzhoḍo: Bai, i dè?
- 23**A nenga'a a m'mbeḍa ta a ma: Nenga'a man nga tèr ri a gandaf a vna, nenga'a a nda gay ri a gèḍ.
- 24**Kra-ndo a dè na ara man ta windo te ðèlèwèr Zhiklè a géḍ nenga'a; aman woba ndo man a ga na ri a gèḍ a Kra-ndo. Dara man da yoko bai.
- 25**A Judas man a nga na ri a gèḍ, a m'mbeḍa na a ma Yèsu: I ḍè, Rabbi? A Yèsu a ngaḍa na: Ara ngèḍ ngaya!
- 26**Aman ta ndi skwai, Yèsu a nco movar, te deḍ man a mpshè na ma, a ntsaka'a, a mva ta golahi nenga'a, a ngaḍa: Voco, vandau, na haha va ga!
- 27**Te deḍa'a a nco kokwai, te deḍ nshid gèḍ, a mva ta, a ngaḍa: Vasau tèleba te pa!
- 28**Aman na haha pombaz ga, pombaz nderzlema, man mbaḍahai, a mprè mali ndohi kumba.
- 29**I gaḍa kinè, anai i si barassa te deḍ anta asabai, ha pats man i da sia'a mbua'a a nda kinè te kokwar-Bi Bab ga.
- 30**Te deḍa'a aman ta slu dimèsh psaume Zhiklè ma, to do ta, a za oliviers.
- 31**Yèsu a ngaḍa ta: A vaḍ haha, kin da jèkyè tèleba; aman ta windo te ðèlèwèr Zhiklè: I keḍa ndo mber skwai, a tambakihi a ta ngezl ta.



- 32 Aman i slambaḏkaḏauda te m'metsi ma, i dè a ma kinè a kokwar Galilée.
- 33 A Pierre a m'mbeḏa na a ma: Aman tèleba ta jèke ka a pa, iyè, i jèke ka a pa azbai.
- 34 Yèsu a ngaḏa na: A vava, i gaḏa ka, a vaḏ haha, ga ngarah a tsi da'ai, ka cèkèlma a géḏ ga sak makar.
- 35 Pierre a ngaḏa na: Ko i metsi ga a va ka, i cèkèlma a géḏ ngaya azbai. A golahi tèleba ta goḏ arsa.
- 36 Te deba'a Yèsu a mshkè a nda golahi na a sam man ta baba na Gethsémané. Yèsu a ngaḏa ta: Vanza hai, ha i dè a i tsi ri ahngata.
- 37 A nco Pierre a wudahi Zèbédèe cèw a nda nenga'a, a hūno man a nkuḏi te ndav na, ndav nenga'a a mbeḏè.
- 38 A ngaḏa ta: Ndav ga a mbeḏè, nlèyè a keḏyè a hi a vèvèḏ. Vanza a haha, vanza a dai a nda iyè!
- 39 Te deba'a a nco sak a ma kètè, a ntseda medi a hai, a ntsu rai, a ngaḏa: Bab ga, aman ara man a gai, kokwi haha do do auda a sam ga; aman ara man iyè a nwoya ka bai, aman ara man ka, ka woya'a.
- 40 A Yèsu a mshkè a deba a sam golahi nenga'a, a n'ngats ta, ta nzhuna. A ngaḏa na Pierre: Ka slaha ka nzi a dai a nda iyè kèshkata azbi ḏè?
- 41 Vanza a dai, vatsu rai, aman skwa da pe kinè a wi bai. Mèzhèb a woya a ngi amba, aman wuḏi ndo azbai.
- 42 A va za'a, macecèwa'a, a ndo a ntsu rai, a ngaḏa: Bab ga, aman kokwi haha a slaha a ndè auda a sam ga azbai, sèi i sia'a, da gu ara man ka woya'a.
- 43 Aman a mshkè a deba za'a, a n'ngats ta, ta nzhuna.
- 44 A njèke ta, a ndo za'a, a ntsu ri mamakara'a, a ngoḏ lèmmèlèmmè.
- 45 Te deba'a a mshkè a sam golahi nenga'a, a ngaḏa ta: Antanta vanzhun ma! Vasok va! Na haha, tiḏè sama ma, a ta va na Kra-ndo a ri a ndohi malihai.
- 46 Vaslambaḏa, ngodokoya, na haha, nenga'a man a gay ri a gèḏ a herdeka nga va.
- 47 Aman a gèḏè dai, na haha Judas a mshkè, staḏ te va 12, a ndohi rèdèdèa a nda nenga'a, a ka fahi gwèsh a géḏ gaḏa, ara man ndohi mvi skwi a Zhiklé mbibihia'a, a ndohi nhala'a, ta zlinde ta.
- 48 Ndo n'nga na ri a gèḏ a Yèsu, a ngaḏa ta ar haha, aman ta shinè te pa: Nenga'a man i da kelawa na ri a da'ai, vogso!
- 49 Tsam-tsam a mshkè a sam Yèsu, a ngaḏa: Mbalai, Rabbi! A nkelawa na ri a da'ai.
- 50 Yèsu a ngaḏa na: Masli ga, gu skwi man ka shkè a géḏè'a. Te deba'a ta shkè, a ta faha ri a Yèsu, a ta gso.
- 51 Na haha, staḏ te va tenga'a man ta zhè a nda Yèsu, a ngeda rai, a mpho kafahi gwèsh, a ntsau bèl bi ndohi mvi skwi a Zhiklè, a ntsahama na zlembaḏ auda a va.



- 52A Yèsu a ngaḏa na: Cibda gwèsh a gi na! Aman ndohi tèleba man ta phè gwèsh auda, ta da metsi te ri gwèsh.
- 53Ka hur antanta ba i slaha a i tsi ri a bab ga azbi ḏè, aman a zindkoḏi golahi a fena gozhèm 12 a sam ga?
- 54Ḑèlèwèr Zhiklè a da ndikè a pa kè? Sèi a gi arsa!
- 55A pats nasa Yèsu a ngaḏa ta ndohi rèdèdèa: Kin shkè ara man kin shkè a sam ndo metsar, a kafahi gwesh a géḏ gaḏa, aman a kin gsyè ḏè? Pèc pècèk i nza a sam kinè te gi Zhiklè, a i senda kinè, kin gsyè bai.
- 56Aman skwi haha tèleba a gi arsa, ara man ḏèlèwèr ndohi nhadka ma Zhiklè a gaḏa. A golahi nenga'a ta jèkeda a pa tèleba, a ta hu ta.
- 57A ndohi man ta gso Yèsu, ta da'a a sam Caiphe, bi ndohi mvi skwi a Zhiklè, a sam man malamhai a ndohi nhala'a ta bica va.
- 58A Pierre a ndzodzor te deba dra, ha a ndè a gala bi ndohi mvi skwi a Zhiklè, a n'nzahai a sam ndohi mizlinè, a woya a nrka kita man ta da ngela na a géḏ.
- 59A ndohi mvi skwi a Zhiklè mbibihia'a, a ndohi ncèmma tèleba ta woy malwuḏi ncèkèlma a géḏ Yèsu, aman ta woy a ta kèḏè'a.
- 60Aman ta ngatsa bai, ko ndohi malwuḏihi ncèkèlma kumba ta shkè, a ta tsokol ma a géḏ nenga'a. Te deba'a ndohi malwuḏihi ncèkèlma cèw ta shkè, a ta gaḏa:
- 61Ndo haha a gaḏa: I slaha man i mbèḏda gi Zhiklè aussa, a i rèm ngiḏè te m'mèn makar.
- 62A bi ndohi mvi skwi a Zhiklè a nslambaḏa, a ngaḏa na Yèsu: Ndohi haha ta gi ma a géḏ ngaya, ka mbeḏi a pa azbi ḏè?
- 63Aman Yèsu a n'nza tètè. A bi ndohi mvi skwi a Zhiklè a ngaḏa na: I mbaḏa ka a nzlembaḏ Bi Zhiklè a nshèffè, sèi ka ngra nga, aman ka Kristi, kra Zhiklè!
- 64A Yèsu a ngaḏa na: Ara ngèḏ ngaya! Aman i gaḏa kinè: Anai kin da rka Kra-ndo a nzi te ri mandi Zhiklè, a da shkè te va vanai te zhiklè.
- 65A bi ndohi mvi skwi a Zhiklè a nkuratsa maslaka nenga'a, a ngaḏa: A derḏe Zhiklè! Kos nga woy ma malwuḏi ngiḏè za ḏè? Antanta kin tsena'a ara man a derḏi Zhiklè.
- 66Kin hur kè? A ta mbèḏa na a ma: M'metsi mènè!
- 67Te deba'a ta njfa na slèslèb a dai, ta dutso, matrha'a ta tsama na bazlazlam,
- 68a ta gaḏa: Kristi, ngreda nga, ntse ka wa?
- 69Pierre a n'nzat'uda te gala. A dem mizlinè a mshkè a sam na, a ngaḏa: Ka ba, kin nza a nda Yèsu, ndo Galilée!
- 70A Pierre a ntsokol ma a sam di ndohi tèleba, a ngaḏa: I sun skwi man ka gèḏè bai.



⁷¹Aman a ndo auda a ntamagai, dem mizlinè ngiḍè a nrka'a, a ngaḍa ta tengahi man ta zhè: Nenga'a ba a n'nza a nda Yèsu, ndo Nazareth.

⁷²A Pierre a tsokol ma za'a a mbèḍè: I sun ndo haha bai!

⁷³Te deba kètè ndohi man ta zlatza a pa ta shkè, a ta gaḍa na Pierre: A vava ka ba, ka staḍ te va ndohi nenga'a; aman da'ai ngaya ara tenga'a.

⁷⁴Te deba'a a hūno man a mbèḍè a géḍ va na: I sun ndo haha bai! A nasa nasa ngarah a ntsu da'ai.

⁷⁵A Pierre a nhur ma Yèsu, ara man a gaḍa na: Ga ngarah a tsi da'ai, ka cèkèlma a géḍ ga, sak makar. A mdo auda, a nkuḍau a vata.

Matthew 27

¹A prèk te gai, ndohi mvi skwi a Zhiklè mbibihia'a, a ndohi nhala'a ta tsomma a géḍ Yèsu, aman ta kèḍè'a.

²A ta dzawa'a, a ta da'a, a ta va na a ri a Pilate Pontius, ngomna.

³Aman Judas, nenga'a man a nga na ri a géḍ, a nrka, ta ga na kita a géḍ a Yèsu, a nhur mali na, a nhulko suli gurso 30 a deba a sam ndohi mvi skwi a Zhiklè mbibihia'a, a ndohi nhala'a,

⁴a ngaḍa: I gu malai, man i ga na ri a géḍ nshèffè ndo man n'nga mali bai. Aman ta gaḍa na: A nga nga a pa mè? Ma ngaya!

⁵A nenga'a a nwushede suli aussa a gi Zhiklè, a n'ndo na, a nkelawda teba a da'ai na, a m'mets na.

⁶A ndohi mvi skwi a Zhiklè mbibihia'a ta hul sulai, a ta gaḍa: Ambabai aman nga feda a sam skwi man nga va na Zhiklè; aman suli haha, suli man pombaz a géḍè'a.

⁷A ta tsomma, a ta sum gi dau ndo nrèmè, man ta ri ndohi mbrokihai a pa.

⁸Gar haha ta baba na gi dau matsa gi dau pombaz, ha patsna.

⁹Gar haha a gu ara man Jèrémie, ndo nhadka ma, a gaḍa: A gurso 30 (suli man ndohi Israel ta shum ndo a vna),

¹⁰ta sum gi dau ndo nrèmè, ara Bi Zhiklè a ngredayè.

¹¹Yèsu nzlatza a sam ngomna. A ngomna a ndzhoḍo, a ngaḍa: Ka bi ndohi Juif ḍè? Yèsu a ngaḍa na: Ara ngèḍ ngaya!

¹²Aman ndohi mvi skwi a Zhiklè mbibihia'a, a ndohi nhala'a, ta pin Yèsu, nenga'a a m'mbeḍa ta a ma bai.

¹³A Pilate a ngaḍa na: Ka tsena ma tsaḍ tsaḍ a géḍ ngaya bi ḍè?

¹⁴A Yèsu a m'mbeḍa na a ma bai, ko staḍ ba. A ngomna a nhur a vata.

¹⁵A pats ngolala, a pats ngolala, ngomna a mpra ta ndo dangai staḍ a ndohi rèḍèḍèa, nenga'a man ta woia'a.



- 16A pats nasa ndo dangai ambabia'a ngiḍè a zhè, nzlembaḍ na Barabbas.
- 17A Pilate a ngaḍa ta ndohi mbica'a: Kin woy a i pra kinè wa, Barabbas ḍè, ḍè Yèsu man ta baba na Kristi ḍè?
- 18Aman nenga'a a suna, ta gu srak a géḍè'a.
- 19Aman Pilate a n'nza a géḍ sam n'nzi kita, ngwoz nenga'a, a nzlündo ndo a sam na, a ngaḍa na: Skwa da gu te ndev kinè bai, nenga'a ndo nzura'a. Nshunè a nkeḍyè a patsna a géḍ nenga'a, a ngeday matakwan kumba.
- 20Aman ndohi mvi skwi a Zhiklè mbibihia'a, a ndohi nhala'a, ta poko ta gèḍ auda a ndohi rèdèdè'a, aman ta jhèdè Barabbas, a ta kédè Yèsu.
- 21A ngomna a ngaḍa ta: Te ndev ndohi cèw, kin woy a i pra kinè wa? A ta mbeḍa na a ma: Barabbas!
- 22A Pilate a ngaḍa ta: Aman i gi a Yèsu mè, man ta baba na Kristi?
- 23Tèlèba ta gaḍa: Sèi ta gezlala'a! A ngomna a ngaḍa: A ge mali mè? Tèlèba ta boho holhola'a: Sèi ta gezlala'a!
- 24Aman Pilate a nrka, a slaha ta ndohi rèdèdè'a bai, a ta rubai, a nco iyam, a mpana ri nenga'a a sam di ndohi rèdèdè'a, a ngaḍa: Ri ga sa! Anai mali ga azbai a sam m'metsi ndo nzura haha. Ma kinè!
- 25A ndohi tèlèba ta mbeḍa na a ma: Pombaz nenga'a da shkè a gèḍ nga, a gèḍ wudahi nga!
- 26Te deḍa'a a mpra ta Barabbas. A ngu aman ta ndèha Yèsu a mènèwèḍ, a mva ta, aman ta gezlala'a.
- 27A sojèhi Pilate ta co Yèsu, a ta da'a a gala ngomna, a ta bic ta ndohi tèlèba a pa.
- 28A ta suḍama na maslaka nenga'a auda a va, a ta va na maslaka vèvèzh a va,
- 29a ta paḍa na gèḍ a vatak ntsaffa'a, a ta va na pandar a ri mandi nenga'a, a ta kalahai a deḍ sak nenga'a, a ta ngwossaha, a ta gaḍa: Mbali bi ndohi Juif!
- 30A ta jfa na slèslèb a dai, a ta co gaḍa, a ta tsau a gèḍ.
- 31Aman ta ngwossaha ma, ta cèma na maslaka vèvèzh auda a va, a ta va na maslaka na a va, a ta da'a, aman ta gezlala'a.
- 32Aman ta do auda, ta ngots ndo Cyrène ngiḍè, nzlembaḍ na Simon, a ta fa na a gèḍ a wuḍai, aman a zhüb wof ngézlèl Yèsu.
- 33Aman ta shkè a sam man ta baba na Golgotha, ara ngèḍè 'vatasl gèḍ',
- 34ta va na barassa a mèḍètèr, te pa, aman a nsia'a. Aman a ntoro, a woya a nsia bai.
- 35Aman ta gezlala ma, ta kezla maslaka na, ara man ta gu a jimèr.
- 36A ta nza a ta berè'a a pa.



- 37A ta windo mali nenga'a a deb wof: Nenga'a Yèsu, bi ndohi Juif.
- 38Te deba'a ta gezlala ndohi metsarhi cèw a nda nenga'a, staḏ te ri mandai, ngiḏè te ri gula.
- 39A ndohi man ta beza a pa, ta dérḏè'a, a ta gidè gèḏ kwotakwota'a, a ta gaḏa:
- 40Ka, man ka mbeḏa gi Zhiklè, a ka rèmè ngiḏè te m'mèn makar ar ka mbela va ngaya a ri ngaya; aman ka, ka kra Zhiklè, sulomkaḏahai a wof ngézlèlè haha!
- 41Lèmèlèmè, ndohi mvi skwi a Zhiklè mbibihia'a ta ngwossaha, a malamhai, a ndohi nhala'a, a ta gaḏa:
- 42A m'mbel ta ndohi ngiḏè, aman va nenga'a a slaha a mbela bai. Aman nenga'a bi Israel, da sulomkaḏahai a wof ngézlèlè, a nga woya a nga cè'a a ndav.
- 43Nenga'a a pi ndav a Bi Zhiklè, Bi Zhiklè da mbela'a antanta, man a woya'a. Aman a ngaḏa: I kra Zhiklè, ar na.
- 44Gar haha ndohi metsarhai man ta gezlal ta a nda nenga'a, ta durḏo lèmèlèmè.
- 45Aman a géḏ pats, ruva a ngau a géḏ herkeda tèleba, ha pats tsafkata.
- 46A Yèsu a mboho a wuḏai, a ngaḏa: Eli, Eli, lama sabachthani? Ara man a gaḏa: Zhiklè ga, Zhiklè ga, ka jèkyè èhèmè?
- 47Aman ndohi tsaḏ tsaḏ man ta zlatsa a pa, ta tsena'a, ta gaḏa: A baba na Elie!
- 48Tsam-tsam staḏ te va tenga'a a mhau, a nco maslaka, a nkalda a iyam mbertéktéka'a, a m'manda a gaḏa, a ntkwo na a ma.
- 49Ndohi ngiḏè ta gaḏa: Kazlaḏai, nga rka aman Elie a shkè a mbela'a!
- 50A Yèsu a mboho a wuḏi za'a, a mva na Mèzhèb na a ri a Zhiklè.
- 51Na haha, maslaka mbia'a te gi Zhiklè a nkurats na te va, te géḏè'a a nshkèhai a goḏok, a herkeda a ngudzai, a zahi a ta cizl ta,
- 52a gi dzavihi a ta win ma ta. Te deb nslambaḏkaḏaуда nenga'a, ndohi Zhiklè man ta mets ta ma, kumba ta shkè auda te dzavai,
- 53a to do a kokwar nkezla'a, a ta gudoko ta va a dai a ndohi kumba.
- 54Aman bi sojè, a ndohi mber Yèsu, ta rka, herkeda a gudzai, a skwi man a gau, ta gu zlau a vata, a ta gaḏa: A vava, ndo haha kra Zhiklè!
- 55Ngwozi ngiḏè kumba, ta a pa, man ta rkoḏi dra. Ta dzodzor Yèsu te Galilée te va nasa, a ta takaha.
- 56Te va tenga'a Marie Magdala; a Marie, mam Jacques, a Joseph; a mam wudahi Zébédée.
- 57A dakwaḏ man pats nkala ma, ndo mèshèlè ngiḏè a mshkè te Arimatée, nzlembaḏ na Joseph, nenga'a ba gol Yèsu.



- ⁵⁸Nenga'a a ndo a sam Pilate, a ndzhoḍo va Yèsu. A Pilate a ngoḍ aman ta va na.
- ⁵⁹A Joseph a nco va Yèsu, a mpaḍda a bata mbela,
- ⁶⁰a mfedā a gi dzavi na mbua'a, man ta zlüno te za, a ngudumbala na ngezlambar kwa mbia'a a ma gi dzavai, a mdo na.
- ⁶¹A Marie Magdala, a Marie ngiḍè, ta zhè, ta nza zura'a a ma gi dzavai.
- ⁶²Te mangoslèma'a, te deḅ pats man ta tül Pâque, ta bica va a ndohi mvi skwi a Zhiklè mbibihia'a, a ndohi pharisie, a sam Pilate, a ta gaḍa:
- ⁶³Bai, ma ndo matsa man a pe ta ndohi a wai, a haka nga gèḍ: A ngaḍa, a pats man a n'nza a nshèffè dai: Te deḅ m'mèn makar i da slèmbèḍè auda te m'metsai.
- ⁶⁴Gar haha goḍ aman ta cèpè gi dzavai, ha pats mamakara'a, aman golahi nenga'a da shkè bai, a ta cè'a, a ta gaḍa ta ndohi tèleba te deba'a: A nslambaḍkaḍauda te m'metsai; a ncèkèlma a nda gi a nholhola'a, a fena nshèlèkura'a.
- ⁶⁵Pilate a ngaḍa ta: Kin ngots ndohi mber gai, vodo a sam tenga'a, vabüro a maya kinè!
- ⁶⁶A tenga'a to do, a ta tsapa gi dzavai, a ta pu sojèhai, a ta ber gi dzavi a nda ta.

Matthew 28

- ¹Te deḅ pats nshèk va, a pats nshèlèkura'a te luma, a prèk vaḍ, Marie Magdala, a Marie ngiḍè, ta shkè, aman ta rka gi dzavai.
- ²Na haha, herkeda a gudzi a vata, a goI Bi Zhiklè a mshkè te zhiklè, a ngudumbala na kwa auda a ma, a n'nza a pa.
- ³Va nenga'a ara ndidiyam, maslaka nenga'a nslekaḍa'a kuḍkuḍè'a, ara gogumai.
- ⁴A ndohi mber gi dzavai ta gu zlau a vata, ta gudzai, ta ara man ta metsa.
- ⁵A gol Bi Zhiklè a ngaḍa ta ngwozai: Kin gu zlau bai, aman i suna, kin woy Yèsu, man ta gezlala'a.
- ⁶Na az haha bai, aman nenga'a a nslambaḍkaḍ na ma, ara man a gaḍa. Vowashkè, varka sama'a man a m'mana a pa.
- ⁷Te deba'a vodo tsam-tsam, a kin gaḍa ta golahai nenga'a: Yèsu a nslambaḍkaḍauda te m'metsi ma! Na haha a dè a ma kinè a kokwar Galilée. Te pa kin da rka'a. Ma ga anta.
- ⁸A to do tsam-tsam, a ta jèkeda gi dzavai a zlau a mwuffè mbia'a, a ta hau, aman ta ngreda ta golahi nenga'a.
- ⁹Na haha Yèsu a mshkè, aman ta zli gèḍ a tenga'a, a ngaḍa: Vombalai! Aman tenga'a ta shkè, a ta kalahai a deḅ sak nenga'a.



- 10**Yèsu a ngaḏa ta: Kin gu zlau bai, vodo, vanjè ta kramamhi ga, aman ta dè a kokwar Galilée. Te pa ta da rkayè.
- 11**Aman to do, na haha ndohi ngiḏè, man ta ber gi dzavai, ta shkè a kokwar, a ta ngreda ta ndohi mvi skwi a Zhiklè mbibihia'a skwi tèleba man a gau.
- 12**A ta bica va a nda ndohi nhala'a, a ta tsomma. A ta va ta sulai a vata a sojèhai,
- 13**a ta gaḏa: Vagoḏa: Golahi nenga'a ta shkè a vaḏ, a ta cko va auda a metsar, aman nga nzhuna.
- 14**Aman ngomna a da cinè'a, nga da bidè'a, a nga gi maya, aman a gi ma a gèḏ kinè azbai.
- 15**A tenga'a ta co sulai, a ta gu ara man ta gaḏa ta. A ma haha a zlèzlèmè a zlèzlèmè a sam ndohi Juif, ha patsna.
- 16**A golahi 11 to do a kokwar Galilée, a za, a sam man Yèsu a gaḏa ta aman ta dè a pa.
- 17**Aman ta rka'a, ta kalahai a deḅ sak nenga'a. Matrha'a ta pu gèḏ cèw.
- 18**A Yèsu a mshkè a sam ta, a ngaḏa ta: Wuḏi tèleba te zhiklè ba, t'herkeda ba, nte ri ga.
- 19**Anai vodo, vage ta ndohi herkeda tèleba a golahi ga, vaga ta baptême a nzlembaḏ Bab Zhiklè, a nzlembaḏ kra Zhiklè, a nzlembaḏ Mèzhèḅ Zhiklè nkezla'a.
- 20**Vasenda ta, aman ta gi skwi tèleba man i fa kinè a gèḏ. Na haha, i zhè a sam kinè pèc pècèk, a pats a vaḏ, ha herkeda a ndiv na.



Mark

Mark 1

- ¹Nhin ma mbela'a te Yèsu Kristi, kra Zhiklè,
- ²ara man Esaie, ndo nhadka ma, a windo te ðèlèwèr nenga'a: Na haha, i zlinðè bigol ga a ma ngaya, man a da til civèð ngaya.
- ³Nenga'a ngèðè ndo ngiðè, man a bèhè t'hèshèkèð: Vabila civèð Bi Zhiklè, vaga civèð nenga'a sara'a!
- ⁴Jean a mshke, a ngu baptême t'hèshèkèð, a nju ma baptême, aman ndohi ta ngwode ndav ta, a mali tenga'a a mpra'a.
- ⁵A kokwarJudée tèleba, a ndohi kokwar Jérusalem tèleba, to do a sam nenga'a, a Jean a n'nga ta baptême te woyam Jourdain, a ta ngrede mali ta.
- ⁶Maslaka Jean, ta tsu a gwots zlugumai, a m'mana na gèð a hai a hutèð.
- ⁷A n'nda dzarai a vongwom. A n'nju ma Zhiklè, a ngaða: Nenga'a man a shkè te deb ga, wuði nenga'a a fena wuði ga; i gi huyokoko'a i slaha a i gshè kotokoroh nenga'a a ri bai.
- ⁸Iyè, i ga kinè baptême a iyam; aman nenga'a a da ga kinè baptême te Mèzhèb Zhiklè nkezla'a.
- ⁹A pats nasa, Yèsu a mshkè te Nazareth, te kokwar Galilée, a Jean a n'nga na baptême te woyam Jourdain.
- ¹⁰Mshkè na auda te iyam, na haha gidfèk a mwina, a Mèzhèb Zhiklè a shkèhai a gèð nenga'a ara nkuðhom.
- ¹¹A ta tsena ngèðè stað te zhiklè te gèðè'a: Ka kra ga, man i woy ka a ndav ga. Ndav ga a wuffè kumba a gèð ngaya.
- ¹²A nasa nasa Mèzhèb Zhiklè a erðe Yèsu a hèshèkèð.
- ¹³Te pa a ngau m'mèn 40, a Saðan a mpeda a wai. Yèsu a n'nza te ndev skwi hèshèkèð, a golahi Zhiklè ta takaha.
- ¹⁴Te deba man ta gseda Jean a dangi ma, Yèsu a mdo Galilée, a njè ta ma mbela'a te Bi Zhiklè,
- ¹⁵a ngaða ta: Tiðè sama ma, kokwar Bi Zhiklè ndul ndul. Vangwoda ndav kinè, voco ma mbela'a a ndav!
- ¹⁶Aman a mdo a ma iyam mbia'a te Galilée, a nrka Simon a André, kramam Simon, ta kèlèè lata a iyam; aman tenga'a ndohi mpèr klèf.
- ¹⁷A Yèsu a ngaða ta: Vadzadzarkayè, a i ndeda kinè a ndohi mpèr ndo.



- 18A nasa nasa ta jèkeda latahi ta, a ta dzodzora.
- 19Aman a mdo a ma kètè, a nrka Jacques, kra Zèbèḏèè, a Jean, kramam na. Ta te wurom, ta til latahai.
- 20Tsam tsam a mbaba ta. A ta jèkeda Zèbèḏèè, bab tenga'a, a wurom a nda ndohi mizlinè, a ta dzodzor Yèsu.
- 21To do Capemaum, a pats nshèk va. A nasa nasa Yèsu a ndo a gi njèngè ma Zhiklè, a nsenda ta.
- 22A ta rzl ta a géḏ njèma nenga'a, te man nenga'a a nsenda ta ara ndo man a ngots wuḏibai, ara malamhi ka bai.
- 23Te gi njèngè ma Zhiklè tenga'a, a nkala na gèḏ a ndo man mèzhèḅ ambabia'a a ga na. Nenga'a a ntsu lalau:
- 24Nga gakaḏa a ka mè, Yèsu te Nazareth? Ka shkè a ngédèsh nga ḏè? I sun ngakaḏ ngaya. Ka ndo man Zhiklè a nkezla'a!
- 25A Yèsu a nguva, a ngaḏa: Nze tètè, do auda te ndo sa!
- 26A mèzhèḅ ambabia'a a n'ndo na auda te ndo sa, a ntsu laïau, a ndo sa a mberzl na.
- 27A ndohi tèlèba ta rzl ta, a ta dzhoḏo a va ta: Naha mè? Njèma mbua'a a wuḏibai! A gèḏè ma staḏgenè, a mèzhèḅhi ambabihia ba ta fi gèḏ a ma nenga'a.
- 28Labar ma nenga'a a ndo a ma ma te kokwar Galilée tèlèba a nasa nasa.
- 29Ta shkè auda te gi njèngè ma Zhiklè, a nda Yèsu a to do a Jacques a Jean, a gi Simon a André langa.
- 30Skwar Simon a m'mana t'hai, vogwa a va. Tsam tsam ta ngra na Yèsu.
- 31A Yèsu a nherda na va, a ngso ri nenga'a, a nslambaḏda, a vogwa a ndal na. Te deba'a ngwoz a ntakaha ta.
- 32A dakwaḏ man pats nkala ma, ta hulkoḏi ndohi matakwan, a ndohi tsaḏ tsaḏ man mèzhèḅ ambabia'a a ga ta a sam nenga'a.
- 33Te kokwar tèlèba ta bicko va a ntamagia'a.
- 34A Yèsu a mbel ta ndohi matakwan kumba te skwi ndzi ta tsaḏ tsaḏ, a ndzorko mèzhèḅhi ambabihia'a auda a vata, a mva ta civèḏ a mèzhèḅhi ambabihia'a azbai, aman ta gèḏè, a gèḏ man ta sun nenga'a.
- 35A prèk vaḏ a nslambaḏa, a ndo a sam man ndo az a pa bai, aman a tsi ri a pa.
- 36A Simon a tengahi man to do a verzi na, a ta woya'a.
- 37N'ngècè na, ta gaḏa na: Tèlèba ta has ka.



³⁸Nenga'a a m'mbeḏa ta a ma: Ngo-dokona a kokwarhi ngiḏè, aman te pa ba, i njè ta ma Zhiklè. I shkè a géḏ nenga'a.

³⁹A nenga'a a njè te ma Zhiklè te gi njèngè ma Zhiklè tenga'a, te kokwar Galilée tèleba, a ndzar ta mèzhèbhi ambabihia'a auda.

⁴⁰A ndo hutsoḏ staḏ a mshkè a sam Yèsu, a nkalahi a deb sak nenga'a, a ndzhoḏo: Man ka woya'a, ka slaha ka suḏyè.

⁴¹A nenga'a a nsau Yèsu te va. A ngeda rai, a nlama na, a ngaḏa na: I woya'a, suḏ ngaya!

⁴²A nasa nasa hutsoḏ a ndal na, a nsuḏ na.

⁴³A Yèsu a nzlinda a deba langa, a mfa na ma a gèḏ:

⁴⁴Gu maya, ka da gaḏa na ndo ngiḏè bai! Do, a ka ngreda na va ngaya a ndo mvi skwi a Zhiklè, a ka va na skwi ara man Moise a gaḏa, a géḏ man ka suḏa ma. A skwi haha a gi a skwi malwuḏi a sam tenga'a.

⁴⁵Aman ndo matsa, nḏè na auda, a hüno a njè ta ma'a a ndohi kumba; a ma haha a ndo a ma ma, aman Yèsu a slaha a nḏè a kokwar a di ndo bai. A n'nza a sam man ndo ngiḏè az te pa bai. A sam tèleba ta shkè a sam na.

Mark 2

¹Te deb m'mèn kètè, Yèsu a mdo a deba a kokwar Capemaum, a ta tsena man nenga'a te ngwai.

²Ta kumba ta bica va, dala a slra bai, ko a ntamagai. A nenga'a a njè ta ma Zhiklè.

³Tengahi ngiḏè ta shkè a sam na, a ta zubbkoḏi ndo vedal a sam na. Ndohi faḏ a nzubbkoḏai.

⁴Aman ta slaha ta ndikè a sam nenga'a bai, ndo kumba. A ta pelassa gèḏ gai, man Yèsu te pa. A ta co sam m'mènè, man ndo vedal a pa, a ta bezda a pa a géḏ gai.

⁵Yèsu, man a rka, ta co a ndav ta, a ngaḏa na ndo vedal: Kra ga, malihi ngaya ta pra ma!

⁶Malamhai matskata ta nza a pa, a ta huro.

⁷Ndo haha a goḏ ar haha èhèmè? A derḏe Zhiklè. Nslaha a mprè mali ndohi wa, sei Zhiklè staḏgenè kla.

⁸A nasa nasa Yèsu a sun te Mèzhèb na, skwi man ta hur te ndav ta, a ngaḏa ta:

⁹Kin hur skwi kata èhèmè? Mwuḏi a te pa bi nangwa: Ngèḏè a ndo vedal: Mali ngaya mpra ma ḏè, ḏè slambaḏa, co sam m'mènè ngaya, a ko do, ḏè?

¹⁰A géḏ man a kin shinèa, wuḏi Kra-ndo a zhè, aman a prè malai a géḏ herkeda, a ngaḏa na ndo vedal:



- 11**I gaḏa ka: slambaḏa, co sam m'mènè ngaya, a ko do ngwai!
- 12**A nasa nasa a nslambaḏa, a nco sam m'mènè na, a ndo auda a sam di ndo tèleba. Gar haha ta tèleba ta rzi ta, a ta slubordo Zhiklè, a ta gaḏa: Nga rka skwi ar haha di bai.
- 13**Yèsu a mdo a ma, a ma iyam mbia'a. Ndohi rèḏèḏè'a tèleba ta shkè a sam na, a nenga'a a nsenda ta.
- 14**Aman a ḏè, a nrka Lévi, kra Alphée, n'nza a ma gi duak, a ngaḏa na: Dzadzarkayè! A Lévi a nslambaḏa, a ndzodzora.
- 15**A Yèsu a n'nza a gi Lévi, aman a ndi skwi n'ndai. Ndohi ncèkèlè skwai, a ndohi malihai a vata ta nza a nda Yèsu a golahi nenga'a, te man ndohi kumba ta dzodzora.
- 16**Malamhai a ndohi pharisie, man ta rka, a ndi skwi n'ndai a nda ndohi malihai a ndohi ncèkèlè skwai, ta gaḏa ta golahi Yèsu: Nenga'a a ndi skwi n'ndai a nda ndohi duakhai a ndohi malihai èhèmè?
- 17**Aman Yèsu a ntsena'a, a ngaḏa ta: Ndohi man skwa a dza ta azbai, ta ḏè a sam ndo madzaf azbai, aman ndohi matakwan a nḏè. I shkè aman i bèhè ndohi nzura'a ka bai; i shkè, a i bèhè ndohi malihai.
- 18**A pats ngiḏè, golahi Jean a golahi malamhai ta jèkeda skwi n'ndai. A ta shkè, a ta gaḏa na Yèsu: Golahi Jean a golahi malamhai ta jèkeda skwi n'ndai; aman golahi ngaya te jèkeda skwi n'ndi azbi èhèmè?
- 19**Yèsu a ngaḏa ta: Mandalahi ntsima ta slaha ta jèkè skwi n'ndi ḏè, man ta a nda ntsim ta dai? A pats man ta a nda ntsim ta dai, ta slaha ta jèkeda skwi n'ndi bai.
- 20**Aman pats a di a shkè, a ta da ceda ntsim tenga'a a ma, a mandalahi nenga'a ta da jèkeda skwi n'ndai a pats sa.
- 21**Ndo a tsi maslaka mbua'a a maslaka m'mova'a azbai. Man bai maslaka m'mova'a a zlaraha ma na, a kurècè holhola'a.
- 22**Ndo a bejè zom beslbia'a a duzlakhi man hwaḏa'a n'nda'a, azbai. Man bai zom beslbia'a a tuw ta duzlakhai, a zom beslbia'a a duzlakhi ta gedas ta. Aman sèi ta béjè zom beslbia'a a duzlakhi man hwaḏa'a n'nde bai.
- 23**N'nga ar haha: a pats nshèk va, Yèsu a mbeza a ndev gi dau. A golahi nenga'a ta hüno a ta pèsl dau.
- 24**A ndohi pharisie ta gaḏa na Yèsu: Ehèmè ta gi skwi ambabia'a a pats nshèk va?
- 25**A Yèsu a ngaḏa ta: Kin jènga bi ḏè, skwi man David a gau, aman a woy skwi n'ndai, mi a nkeḏa'a, a tengahi man ta zhè a sam na.
- 26**A mdo a gi Zhiklè, te va man Abiathar bindohi mvi skwi a Zhiklè. A n'ndau movar nkezla'a te gi Zhiklè, movar man sèi ndohi mvi skwi a Zhiklè ta ndia'a genè. A mva ta tenga'a ba, man ta zhè a sam na.



²⁷Te deba'a a ngaḁa ta: Ta gu pats nshèk va a géḁ ndohai, ndo a géḁ pats nshèk va ka bai.

²⁸Gar haha, Kra-ndo, bai a géḁ pats nshèk va ba.

Mark 3

¹Yèsu a mdo a deba a gi njèngè ma Zhiklè za'a. Ndo staḁ a zhè te pa, ri nenga'a ngwora.

²A ta kotè Yèsu, aman ta rka'a: a da mbela'a a pats nshèk va ḁè? Ta hèsh maya aman ta slaha a ta pinè'a.

³A Yèsu a ngaḁa na ndo man ri ngwora: Slambaḁ ngay auda te ndev tenga'a!

⁴Te deba'a a ngaḁa ta: A pats nshèk va a woy ta gi skwi man amba ḁè, ḁè skwi man ambaḁi ḁè? A woy ta mbél ndo ḁè, ḁè, ta keḁa'a ḁè? Aman a ta nza tètè.

⁵A Yèsu a mpu di a ndohi tèleba, a ngu ndav, ndav nenga'a a nkuḁau, a géḁ man ndav tenga'a nsassaya, a ngaḁa na ndo matsa: Pelaha ri ngaya! A mpelaha rai, a ri nenga'a ntila ma.

⁶Aman ndohi to do ta auda ma, tsam tsam ndohi pharisie a ndohi Hérode ta vèhè ma a géḁè'a, a ta woya aman a ta keḁa'a.

⁷A Yèsu a mdo na a ma iyam mbia'a a nda golahi nenga'a. Ndohi rèḁèḁè'a ta dzodzora te Galilée, te Judée,

⁸te Jérusalem, te Idumée, t'wud woyam Jourdain, t'hwaḁ Tyr a Sidon. Ndohi rèḁèḁè'a, aman ta tsena skwi man a gau, ta shkè a sam na.

⁹A Yèsu a fa ta ma a gèḁ a golahi nenga'a, a woy wurom nkèshèa a zhè a sam na, aman ndohi rèḁèḁè'a ta nḁèḁècè'a azbai.

¹⁰A géḁ man a m'mbel ta ndohi kumba te matakwan, ndohi matakwan tèleba ta gu gazawa, aman ta lama na.

¹¹Mèzhèḁhi ambabihia'a, aman ta rka'a, ta gurbahai a sam na, a ta tsu lalau, a ta gaḁa: Ka kra Zhiklè!

¹²A Yèsu a mfa ta ma a gèḁ zura'a, aman ta ngreḁè'a a sam ndohi ngidè azbai.

¹³Te deba'a a nteva za, a mbaba ta tengahi man a par ta, a ta shkè a tsagi na.

¹⁴A mpar ta 12, aman ta nzi a sam na, a woy ta a ndohi sak na, a ta da njè ma mbela'a.

¹⁵A mva ta wuḁai, aman ta jèr madzagihai.

¹⁶Tenga'a nkula a géḁè'a cèw ta a haha: Simon, man a baba na Pierre;

¹⁷Jacques, kra Zébédée, a Jean, kramam Jacques, tenga'a a mbaba ta Boanergès, ara ntsi iyam;



18 André; Philippe; Barthélemy; Matthieu; Thomas; Jacques, kra Alphée; Thaddée; Simon ndo Cana;

19a Judas Iscariot, nenga'a man a nga na ri a gèḍ Yèsu.

20A ta shkè a deba a gai, a ndohi rèḍèḍèa ta bica va za'a, a Yèsu a golahi nenga'a ta ngatsa ri a ndi skwi n'ndi bai.

21A ndohi gi Yèsu, aman ta tsena skwi man a gau, ta shkè aman ta gshè'a, aman ta gaḍa: Gèḍ na za.

22Malamhai, man ta shkèhi te Jérusalem, ta goḍ za'a: Madzagi a ga na. A jèr madzagihai auda a bi madzagihai.

23A Yèsu a mbaba ta, a ngaḍa ta a ngèlègèḍ ma: Saḍan a slaha man a jèr va na ḍè?

24Kokwar-Bi nkezla te va, kokwar-Bi matsa a slaha man a nzi azbai.

25Aman te gi staḍ, gèḍ ndohi nkezla, gi matsa a slaha man a nzi azbai.

26Aman kokwar-Bi Saḍan a ngi gèḍ a va na, nenga'a nkezla te va, a slaha man a nzi azbai, a di a ndiv na.

27Ndo a slaha a nḍè a gi ndo wuḍai, a ngi metsar te gi nenga'a, azbai, sèi a dzawa ndo wuḍi dai. Te deba'a a nda gi metsar te gi nenga'a.

28A vava i gaḍa kinè: mali tèleba, a ma ndrḍè ndo tèleba, Zhiklè a pra ta ndohai.

29Aman ndo man a derḍe Mèzhèb Zhiklè nkezla'a, mali nenga'a a prè azbai a mèḍèp. Nenga'a a ngu mali man a nzi a mèḍèp.

30Yèsu a ngoḍ ar haha, a géḍ man ta gaḍa, mèzhèb ambaḍi a ga na.

31Mam nenga'a, a kramamhi nenga'a ta shkè, a ta zlatsa t'uda, a ta zlündo ndo a nda baba na.

32Ndohi rèḍèḍè'a ta nza, a ta tèuda a pa, a ta gaḍa na: Na haha, nda mam ngaya a kramamhi ngaya t'uda. Ta dzhaḍ ka.

33A Yèsu a m'mbeḍa ta a ma: Mam ga a wa? Kramamhi ga a wa?

34Te deba'a a pi di a tenga'a man ta nza, a ta tèuda a pa, a ngaḍa ta: Na haha, mam ga, a kramamhi ga.

35Aman ko wawa man a gi skwi man Zhiklè a woya'a, nenga'a kramam ga, demam ga, mam ga.

Mark 4

1Yèsu a hüno man a senda ta za'a a ma iyam mbia'a. Ndohi rèḍèḍè'a ta bücko va a sam na. Yèsu a mdo a wurom a gèḍ iyam. Ndohi rèḍèḍè'a ta zhè a dzah woyam.

2A nsenda ta skwi kumba a ngèlègèḍ ma, a ngaḍa ta te. Njèma na:

3Vatsena'a! Ndo nwush tser skwai a mdo auda, man a wushè tser skwai.



- ⁴A gu aman a nwushe na, tser faḏkata a wusha a zolom civèḏ, a ḏiakihi ta shkè a ta ndeda ma.
- ⁵Ngiḏè faḏkata a nwusha a verzi pra, man herkeda az a pa a vata bai. Tsam tsam nftsa, aman herkeda az a vata bai.
- ⁶Aman pats a dzai, a halala, a ngwora'a, te man a ntsa zluzlor bai.
- ⁷Ngiḏè faḏkata a nwusha a ndev vatakihai. Vatakihai ta grè, a ta pizlèda pa, a yi wuda azbai.
- ⁸Ngiḏè faḏkata a nwusha a sam mbela'a, a nyu wuda. A ntsu rai, a grè, a yi wuda, ngiḏè a gi 30, ngiḏè 60, ngiḏè 100 te verzi skwi staḏ.
- ⁹Te deba'a a ngaḏa ta: Ndo man nzlembaḏ na zhè, da tsena'a!
- ¹⁰Aman Yèsu na gèḏ na ma, tengahi man ta tèuda a pa, a tengahia 12, ta dzhoḏo a gèḏ ngèlègèḏma.
- ¹¹A Yèsu a ngaḏa ta: Skwi man n'nghedate kokwar-Bi Zhiklè a kinè. Aman a tenga'a man ta t'uda, ma a gi a ngèlègèḏma,
- ¹²a ta rka di ba, aman ta sun bai; a ta tsena a zlembaḏ ba, aman ta sun bai, a ta woy a ta menkaḏa deba a malihi tenga'a mpre bai.
- ¹³A ngaḏa ta: Kin tsena ngèlègèḏma haha bi ḏè? Kin da cinè njèkèḏi ngèlègèḏ mahi a maya mè?
- ¹⁴Ndo nwush tser skwai a wusbei ma Zhiklè.
- ¹⁵Tengahi ngiḏè, ta ara zolom civèḏ, man a wusheda ma Zhiklè a pa. A ta tsena ma, aman tsam tsam Saḏan a shkè, a helama ta ma'a man nwusha a ndav ta.
- ¹⁶Tengahia ngiḏè ta ara verzi pra. Aman ta tsena ma, tsam tsam ta co a mwuffè.
- ¹⁷Aman ta ngatsa zluzlor te ndav ta bai, wuḏi ta azbai. Aman matakwan a shkè, a ta paraha ta a gèḏ ma Zhiklè, a slafaḏama ta sak.
- ¹⁸Tengahia ngiḏè ta ara nte ndev vatakihai. Nasa tengahi man ta tsena ma,
- ¹⁹aman ta hér gèḏ. Ntétékè skwi mèshèlè, a skwi kumba, a pe ta a wai tsaḏ tsaḏ, a pizlè na ma a pa, a ta yi wuda azbai.
- ²⁰Tengahi ngiḏè ta ara sam mbela'a. Nasa tenga'a man ta tsena ma, ta co, a ta yi wuda, a gi 30, 60, a 100 te verzi skwi staḏ.
- ²¹A ngaḏa ta a va'a: Ndo a fi vogwa a pitirla, aman a fèda a hwaḏ gaḏagar, man bai a hwaḏ sam m'mènè ḏè? Aman a fí a gèḏè'a ka bi ḏè?
- ²²Aman skwi n'nghedata bai, man a di a shinè auda azbai; skwi man ta pizlèa azbai, man a da giḏè auda azbai.
- ²³Aman ndo man zlembaḏ na zhè, da tsena'a!



- 24**A ngaḍa ta a va'a: Vagu maya a géḍ skwi man kin tsena'a. Ta liva kinè a skwi man kin livè a vna, a ta pa kinè a va'a.
- 25**Aman tava na skwi a ndo man a ngots skwai. A nenga'a man a ngatsa skwi bai, ta cèma na skwi man a ngotso ba.
- 26**A ngaḍa ta: Kokwar-Bi Zhiklè lèmmèlè me ara ndo ngiḍè man a wusheda tser skwi a herkeda.
- 27**Ko man a nzhuna, ko man a nza a dai, ko a vaḍ ko a pats, tser skwi a fcè, a grè, a senaha azbai.
- 28**Herkeda a ri na a ftskoḍauda nshèlèkura'a vaha'a, te deba'a nshishwiḍè'a, te deba'a dau a di ma.
- 29**A pats man dau nsla, ta tsia'a a gwodza, te man tiḍè sam ntsi skwi ma.
- 30**A ngaḍa ta a va'a: Nga lèmmè kokwar Bi Zhiklè a mè?
- 31**Nga da ngreḍè auda a ngelègèḍma mè? Nenga'a ara tser gevda, man ta wushahi a herkeda, nkèshèa nenga'a a tser skwi tèlè man ta zhè t'herkeda.
- 32**Aman a wushahi ma, a ftskaḍauda, a grè, a nfena vahhi ngiḍè, a tsi ri a vata, man ùiakihi t'hwaḍ giḍfèk ta slaha a ta gi gi ta a mèzhèb nenga'a.
- 33**A Yèsu a njè ta ma Zhiklè a ngèlègèḍ mahi ar haha, ara man ta slaha a ta cinè'a.
- 34**A ngaḍa ta sèi a ngèlègèḍma genè. A nslebda ta golahi nenga'a te deba'a a gèḍ ta.
- 35**A dakwaḍ, man pats nkala ma, Yèsu a ngaḍa ta: Ngodokoya a wud woyam!
- 36**A Yèsu a njèke ta ndohi rèḍèḍè'a, a to do a nda golahi nenga'a a wurom, man nte pa.
- 37**Wuromhi ngiḍè ta zhè a sama'a. A kozlar mbia'a a nslambaḍa, a iyam a ngu tsuvoḍohtsuvodoha'a, a bèḍè a wurom, a wurom a woya a ndhè.
- 38**A Yèsu a nzhuna te gerzi wurom, a géḍ skwi nfí gèḍ. A ta piḍèkwuda, a ta gaḍa na: Ndo njèngè ma, ka fa na gèḍ azbi ḍè, aman nga zi nga?
- 39**A Yèsu a nslambaḍa, a nguv kozlar, a ngaḍa na woyam mbia'a: Nze tètè, jèkeda! A kozlar a njèkeda, a n'nza gébitè'a.
- 40**Te deba'aa ngaḍa ta: Kin ga zlau mè? Kin ca a ndav kinè bi ḍè?
- 41**Zlau mbia'a a ngs ta, a ta goḍ a va ta: Ndo haha wa, aman ko kozlar, ko iyam mbia'a, ta fí gèḍ a ma nenga'a?

Mark 5

- 1**A ta ndika a wud woyam mbia'a, a kokwar Gaḍara.



- ²Aman Yèsu a mshkè auda te wurom, a nasa nasa ta zlü gèḏ a ndo ngiḏè man mèzhèḅ ambabia'a a ga na.
- ³Nenga'a a mshkè auda a sam gi dzavihai. Ndo azbai, man a slaha a ndzawa'a, ko a teba züdo.
- ⁴A sam ngiḏè, ndzawa'a a teba züdo te sak; a nenga'a a ruhda teba züdo aussa, a ngesla teba züdo te sak, ndo azbai man a slaha a ngshè'a.
- ⁵Nenga'a a njèkeda sam gi dzavi bai, a vaḏ a pats a zhè te za, a tsi lalau, a kèlḏè va na a kwa.
- ⁶A nrka Yèsu dra, a nhakaḏai, a nkalahai a deb sak nenga'a,
- ⁷a ntsu lalau, a ngaḏa: Nga gakaḏa a ka mè, Yèsu! Ka, kra Zhiklè te géḏè'a! I mbaḏa ka a nzlembaḏ Zhiklè, ka gay matakwan bai!
- ⁸Aman Yèsu a ngaḏa na: Mèzhèḅ ambabia'a, do auda te ndo haha!
- ⁹A ndzhoḏo: Nzlembaḏ ngay wa?
- ¹⁰A nenga'a a ngaḏa na: Nzlembaḏ ga rèḏèḏè'a, aman nga kumba. A ntsu ria'a a vata: Kam, kam, ka dzam nga auda a haha bai!
- ¹¹Aman a der za rèwè wodalahi a zhè a ta ndi mandai.
- ¹²A madzagihai sa tèlèba ta gaḏa na: Pre nga a va wodalahi ahngata, a nga ḏè a va tenga'a.
- ¹³A Yèsu a mpre ta. Tsam tsam mèzhèḅhi ambabihia'a ta shkè auda, a to do a va wodalahai, a wodalahi ta wush ta a iyam mbia'a. Wodalahi a gi 2.000, tèlè ta bazl ta a iyam mbia'a.
- ¹⁴Ndohi mber ta ta hu ta, a to do a kokwar, a ta ngreda ta ma'a. A ma'a a ntsena a ngwai te kokwar mbia'a, a kokwar nkèshèa, a ndohi to do, a ta rka skwia'a.
- ¹⁵Ta shkè a tsagi Yèsu, a ta rka ndo man a matsa madzagi a ga na, a n'nza'a, maslaka a va, a maya te gèḏ; a zlau a ndza ta.
- ¹⁶A tengahi man ta rka skwi man a ga na ndo madzagi sa, a ma wodalahai, ta ngreda ta ndohi ngiḏè man ta shkè.
- ¹⁷Te deba'a ta hüno a ta dzhoḏo, aman Yèsu a jcka ta kokwar ta.
- ¹⁸Aman a mdo a wurom, nenga'a man a matsa madzagi a ga na, a ndzhoḏo, a woya man a ta nzi a vna.
- ¹⁹A Yèsu a mva na civèḏ bai, aman a ngaḏa na: Do a gi ngaya, a sam gwoli ngaya, a ka gaḏa ta ma tèlèba, man Bi Zhiklè a ga ka, ara man ka su te va.
- ²⁰A ndo na, a hüno man a njè ta te kokwar Décapole skwi tèlè man Yèsu a ga na. Tèlèba ta rzl ta.



- 21A Yèsu a m'men na a deba a wud woyam ngidè a wurom. Te pa ndohi rèḍèḍè'a ta búcko va a tsagi nenga'a.
- 22Nenga'a a ma iyam. Na haha, bi ngidè staḍ te gi njèngè ma Zhiklè a mshkè, nzlembaḍ na Jairus. Aman a rka'a, a nkalahi a deb sak Yèsu,
- 23a ntsu ria'a a vata, a ngaḍa: Dem ga nkèshèa a woy m'metsai. Washkè, a ka fa na ri ngaya a gèḍ, aman a mbél na, a nzi a nshèffè.
- 24A nda Yèsu a to do a vna. A ndohi rèḍèḍè'a ta dzodzora, ta ndéḍècè'a.
- 25A ngwoz ngidè a zhè, hwaḍ a va, mvi 12.
- 26Ndohi madzaf ta ga na matakwan kumba, a n'ndeva skwi nenga'a tèleba, n'nga na dara bai, a nherdaha holhola'a.
- 27Aman a ntsena labar ma Yèsu, a mshkè te deba, a n'ndo a ndev ndohi rèḍèḍè'a, a nlama na maslaka nenga'a,
- 28aman a gaḍa: Ko man i da lama na maslaka na genè ba, i mbél ga.
- 29A nasa riasa sam man pombaz a hakaḍauda, a ngwor na, a nenga'a a sun te va na, m'mbela ma te matakwan nenga'a.
- 30Tsam tsam Yèsu a sun te ndav na, wuḍi kètè kala auda te va nenga'a. A n'ngwode va na a deba te ndev ndohi rèḍèḍè'a, a ngaḍa: Nlama na maslaka ga wa?
- 31Golahi nenga'a ta gaḍa na: Ka rka ndohi rèḍèḍè'a, man ta ndeḍats ka, a ka gaḍa: Nlamay wa?
- 32A Yèsu a nturḍo va, a wèrè'a, aman a nrka nenga'a man a gu arsa.
- 33A ngwoz a ngu zlau, a ngudzau, a sun skwi man a gu te va na. A mshkè, a nkalahi a deb sak nenga'a, a ngaḍa na ma zura'a tèleba.
- 34Aman Yèsu a ngaḍa na: Dem ga, ncè-a-ndav ngaya a m'mbel ka ma. Do a gumai! Ka mbela ma!
- 35Aman a gèḍe dai, ndohi te gi bi gi njèngè ma Zhiklè ta shkè ta gaḍa: Dem ngaya m'mets na ma. Ka gedka na matakwan a ndo njèngè ma èhèmè?
- 36Aman Y'èsu, ara man a tsena bai, a ngaḍa na bi gi njèngè ma Zhiklè: Ka gu zlau bai, co a ndav genè!
- 37A mva na civèḍ a ndo bai, sèi a Pierre a Jacques a Jean, kramam Jacques, man ta ḍè a vna. A ta ndika a gi bi gi njèngè ma Zhiklè.
- 38Te pa, Yèsu a nrka ndohi rèḍèḍè'a ta rubai, a ndohi ta kuḍai, a ta tsi lalau.
- 39A mdo a pa, a ngaḍa ta: Kin hèzlèwè ar haha èhèmè, kin kuḍ mè? Dema'a m'metsa bai, aman a nzhun genè.
- 40A ta ngwossaha. Te deba'a, aman a ndzarka ta tèleba auda ma, a nda bab a mam dema'a, a ndohi man ta shkè a nda nenga'a, to do a gai, man dema'a te pa.



⁴¹A ngso ria'a, a ngaḁa na: Talitha koumi! ara ngèḁè: Bidalai, i gaḁa ka, slambaḁa!

⁴²A nasa nasa dem sa a nslambaḁa, a nḁè. Mvi nenga'a 12. A ta rzl ta kurzla'a.

⁴³A Yèsu a mfa ta ma a gèḁ: Ndo da sun skwi haha bai! A ngaḁa ta, aman ta va na skwi n'ndai a dema'a.

Mark 5

¹A ta ndika a wud woyam mbia'a, a kokwar Gaḁara.

²Aman Yèsu a mshkè auda te wurom, a nasa nasa ta zlü gèḁ a ndo ngiḁè man mèzhèḁ ambabia'a a ga na.

³Nenga'a a mshkè auda a sam gi dzavihai. Ndo azbai, man a slaha a ndzawa'a, ko a teba züdo.

⁴A sam ngiḁè, ndzawa'a a teba züdo te sak; a nenga'a a ruhda teba züdo aussa, a ngesla teba züdo te sak, ndo azbai man a slaha a ngshè'a.

⁵Nenga'a a njèkeda sam gi dzavi bai, a vaḁ a pats a zhè te za, a tsi lalau, a kèlḁè va na a kwa.

⁶A nrka Yèsu dra, a nhakaḁai, a nkalahai a deḁ sak nenga'a,

⁷a ntsu lalau, a ngaḁa: Nga gakaḁa a ka mè, Yèsu! Ka, kra Zhiklè te gèḁè'a! I mbaḁa ka a nzlembaḁ Zhiklè, ka gay matakwan bai!

⁸Aman Yèsu a ngaḁa na: Mèzhèḁ ambabia'a, do auda te ndo haha!

⁹A ndzhoḁo: Nzlembaḁ ngay wa?

¹⁰A nenga'a a ngaḁa na: Nzlembaḁ ga rèḁèḁè'a, aman nga kumba. A ntsu ria'a a vata: Kam, kam, ka dzam nga auda a haha bai!

¹¹Aman a der za rèwè wodalahi a zhè a ta ndi mandai.

¹²A madzagihai sa tèleba ta gaḁa na: Pre nga a va wodalahi ahngata, a nga ḁè a va tenga'a.

¹³A Yèsu a mpre ta. Tsam tsam mèzhèḁhi ambabihia'a ta shkè auda, a to do a va wodalahai, a wodalahi ta wush ta a iyam mbia'a. Wodalahi a gi 2.000, tèle ta bazl ta a iyam mbia'a.

¹⁴Ndohi mber ta ta hu ta, a to do a kokwar, a ta ngreda ta ma'a. A ma'a a ntsena a ngwai te kokwar mbia'a, a kokwar nkèshèa, a ndohi to do, a ta rka skwia'a.

¹⁵Ta shkè a tsagi Yèsu, a ta rka ndo man a matsa madzagi a ga na, a n'nza'a, maslaka a va, a maya te gèḁ; a zlau a ndza ta.

¹⁶A tengahi man ta rka skwi man a ga na ndo madzagi sa, a ma wodalahai, ta ngreda ta ndohi ngiḁè man ta shkè.

¹⁷Te deḁa'a ta hüno a ta dzhoḁo, aman Yèsu a jcka ta kokwar ta.



- 18**Aman a mdo a wurom, nenga'a man a matsa madzagi a ga na, a ndzhoḏo, a woya man a ta nzi a vna.
- 19**A Yèsu a mva na civèḏ bai, aman a ngaḏa na: Do a gi ngaya, a sam gwoli ngaya, a ka gaḏa ta ma tèleba, man Bi Zhiklè a ga ka, ara man ka su te va.
- 20**A ndo na, a hüno man a njè ta te kokwar Décapole skwi tèle man Yèsu a ga na. Tèleba ta rzi ta.
- 21**A Yèsu a m'men na a deḑa a wud woyam ngidè a wurom. Te pa ndohi rèḑḑèḑḑè'a ta bücko va a tsagi nenga'a.
- 22**Nenga'a a ma iyam. Na haha, bi ngidè staḏ te gi njèngè ma Zhiklè a mshkè, nzlembaḏ na Jairus. Aman a rka'a, a nkalahi a deḑ sak Yèsu,
- 23**a ntsu ria'a a vata, a ngaḏa: Dem ga nkèshèa a woy m'metsai. Washkè, a ka fa na ri ngaya a gèḏ, aman a mbél na, a nzi a nshèffè.
- 24**A nda Yèsu a to do a vna. A ndohi rèḑḑèḑḑèa ta dzodzora, ta ndéḑḑècè'a.
- 25**A ngwoz ngidè a zhè, hwaḏ a va, mvi 12.
- 26**Ndohi madzaf ta ga na matakwan kumba, a n'ndeva skwi nenga'a tèleba, n'nga na dara bai, a nherdaha holhola'a.
- 27**Aman a ntsena labar ma Yèsu, a mshkè te deḑa, a n'ndo a ndev ndohi rèḑḑèḑḑè'a, a nlama na maslaka nenga'a,
- 28**aman a gaḏa: Ko man i da lama na maslaka na genè ba, i mbél ga.
- 29**A nasa riasa sam man pombaz a hakaḏaуда, a ngwor na, a nenga'a a sun te va na, m'mbela ma te matakwan nenga'a.
- 30**Tsam tsam Yèsu a sun te ndav na, wuḏi kètè kala auda te va nenga'a. A n'ngwode va na a deḑa te ndev ndohi rèḑḑèḑḑèa, a ngaḏa: Nlama na maslaka ga wa?
- 31**Golahi nenga'a ta gaḏa na: Ka rka ndohi rèḑḑèḑḑèa, man ta ndeḑats ka, a ka gaḏa: Nlamay wa?
- 32**A Yèsu a nturḏo va, a wère'a, aman a nrka nenga'a man a gu arsa.
- 33**A ngwoz a ngu zlau, a ngudzau, a sun skwi man a gu te va na. A mshkè, a nkalahi a deḑ sak nenga'a, a ngaḏa na ma zura'a tèleba.
- 34**Aman Yèsu a ngaḏa na: Dem ga, ncè-a-ndav ngaya a m'mbel ka ma. Do a gumai! Ka mbela ma!
- 35**Aman a gèḑe dai, ndohi te gi bi gi njèngè ma Zhiklè ta shkè ta gaḏa: Dem ngaya m'mets na ma. Ka gedka na matakwan a ndo njèngè ma èhèmè?
- 36**Aman Y'èsu, ara man a tsena bai, a ngaḏa na bi gi njèngè ma Zhiklè: Ka gu zlau bai, co a ndav genè!



³⁷A mva na civèḏ a ndo bai, sèi a Pierre a Jacques a Jean, kramam Jacques, man ta ḏè a vna. A ta ndika a gi bi gi njèngè ma Zhiklè.

³⁸Te pa, Yèsu a nrka ndohi rèḏḏḏèa ta rubai, a ndohi ta kuḏai, a ta tsi lalau.

³⁹A mdo a pa, a ngaḏa ta: Kin hèzlèwè ar haha èhèmè, kin kuḏ mè? Dema'a m'metsa bai, aman a nzhun genè.

⁴⁰A ta ngwossaha. Te deba'a, aman a ndzarka ta tèleba auda ma, a nda bab a mam dema'a, a ndohi man ta shkè a nda nenga'a, to do a gai, man dema'a te pa.

⁴¹A ngso ria'a, a ngaḏa na: Talitha koumi! ara ngèḏè: Bidalai, i gaḏa ka, slambaḏa!

⁴²A nasa nasa dem sa a nslambaḏa, a nḏè. Mvi nenga'a 12. A ta rzl ta kurzla'a.

⁴³A Yèsu a mfa ta ma a gèḏ: Ndo da sun skwi haha bai! A ngaḏa ta, aman ta va na skwi n'ndai a dema'a.

Mark 6

¹A Yèsu a mdo na auda te pa, a mdo a kokwar bab na. A golahi nenga'a ta dzodzora.

²A pats nshèk va, a mdo, a hüno a nsenda ta te gi njèngè ma Zhiklè. Ndohi kumba man ta tsena'a, ta rzl ta, a ta gaḏa: A n'ngotsko ma haha tema? Maya haha a n'ngotsko tema? A gi nrkedi ar haha èhèmè?

³Nenga'a ndo mbèzl wof, kra Marie, kramam Jacques a Joses a Jude a Simon ka bi ḏè? Demamhi nenga'a ta a sam nga ka bi ḏè? A skwi haha a nslafaḏama ta sak.

⁴A Yèsu a ngaḏa ta: Ta slébèrḏè ndo nhadka ma, aman te kokwar bab na ka bai. A sam gwoli na, te gi nenga'a tèleba, ta slébèrḏè'a azbai.

⁵A nga nrkedi bai te pa, sèi a mfa ta ri a gèḏ ndohi matakwan kètè, a m'mbel ta.

⁶A Yèsu a nrzl na, a gèḏ man ta ca a ndav bai. A ndo a kokwar, a kokwar, t'hwaḏ kokwar, t'hwaḏ kokwar, a nsenda ta ndohai.

⁷Te deba'a a mbaba ta golahi na 12, a hüno a nzlinde ta, cèw, cèw, a mva ta wuḏai á gèḏ mèzhèbhi ambabihia'a.

⁸A mfa ta ma a gèḏ, aman ta hil skwa a ri a nshèwèlè azbai, sèi gaḏa staḏ. Da ceda movar a ri bai, gozhèm ka bai, suli ka bai,

⁹maslaka cèw a va ka bai, aman vapeda kotokoroh a sak.

¹⁰A ngaḏa ta: Gi staḏ staḏ man kin ḏè a pa, vanza a pa, ha pats man kin ḏè kinè za'a.

¹¹Aman a sam ngidè ndohi ta ce kinè azbai, aman ta tsena ma kinè bai, vodo kinè, vatassa lokotor a sak kinè! Aman skwi haha a gi a skwi malwuḏai a sam tenga'a.

¹²A to do, a ta njè ta ma Zhiklè, aman ndohi ta ngwèḏè ndav ta.



- 13Ta dzor madzagihhi kumba, a ta faḏa ta mbar a gèḏ a ndohi matakwan kumba, a ta mbel ta.
- 14Bi Hérode a ntsena labar ma Yèsu aman nzlembaḏ henga'a kala a géḏè a gèḏ, a ngaḏa: Jean Baptiste a nslambaḏkaḏna te va ndohi m'metsa'a, a géḏ nenga'a a gi nrkedi arsa.
- 15Ndohi ngiḏè ta gaḏa: Nasa Elie. Ndohi ngiḏè ta gaḏa: Nasa ndo nhadka ma ngiḏè.
- 16Aman Hérode a ntsena'a, a ngaḏa: Nasa Jean, man i ngelama na gèḏ. Nasa nenga'a man a slambaḏkaḏauda.
- 17Aman Hérode, nenga'a man a ngso Jean, a ndzawa'a a mfèda a gi dangai, a géḏ Hérodias, ngwoz Philippe, kramam na, man Hérode a mco.
- 18Aman Jean a ngaḏa na: Ambabai, aman ka co ngwoz kramam ngaya.
- 19A Hérodias a ngu ndav a géḏ Jean, a woya man a nkeḏa'a. Aman a slaha bai.
- 20Hérode a gi zlau Jean, a suna, Jean ndo nzura'a, ndo nkezla'a. A Hérode a berè'a. Aman a ntsena ma nenga'a, a sun skwi man a gia bai, ma Jean ambaba a vata.
- 21A pats ngiḏè, aman Hérode a hur nyi nenga'a, a ngu skwi n'ndi ngolala a ndohi nenga'a mbibihia'a, a bihi ndohi var, a ndohi mbibihia'a te Galilée.
- 22A dem Hérodias a mdo na gai, a ngu wai, ambaba Hérode a ndohi ngolala nenga'a. A bai a ngaḏa na dam: Dzhoḏo te ri ga skwi tèleba man ka woya'a, a i da va ka!
- 23A ngoḏ a va'a a mbèḏè: Skwi tèleba man ka dzhoḏo, i da va ka, ko rèta kokwar-Bi ga.
- 24Mshkè na auda, dam a ngaḏa na mam na: I jhèḏè mè? Mamna a ngaḏa na: Gèḏ Jean Baptiste!
- 25A dema'a a nvosso va a gai a sam bai, a ndzhoḏo arsa: I woy a ka vay gèḏ Jean Baptiste a kèlèhèrantanta.
- 26A ndav bai m'mbeḏ na. Aman a géḏ ma m'mbèḏè nenga'a, a gèḏ ndohi ngolala, a slaha man a ngèḏè bai: I vi azbai.
- 27A nasa nasa a nzlündo soje nenga'a staḏ, aman da ckoḏi gèḏ Jean Baptiste.
- 28A nenga'a a mdo a n'ngulkoḏi gèḏ Jean te gi dangai, a mfokoḏa a kèlèhèr, a mva na dem matsa, a nenga'a a mva na mam na.
- 29A golahi Jean, aman ta tsena'a, ta shkè, a ta zúb nckondo nenga'a, a ta ra'a.
- 30A ndohi sak Yèsu, man ta bicko va a sam na, ta ngreda na ma tèleba, skwi man ta gau, a ma man ta njè ta ndohai.



- 31A Yèsu a ngaḏa ta: Vowashkè, ngodokoya, aman nga nzi a géḏ nga; vosok va kètè! Aman a haha ndohi ngiḏè ta shkè, ndohi ngiḏè ta shkè kumba, a ta ngatsa ri a n'ndi skwi bai.
- 32A to do ta a wurom, a ta woy a ta nzi a géḏ ta.
- 33Ndohi kumba a ta rka ta, aman ta ḏè ta, a ta sen ta. Te kokwar tèleba ta hakaḏi mènè, a ta ha ta a ma, a sam man ta woy a ta ḏè a pa.
- 34Aman Yèsu a mshkè auda te wurom, a nrka ndohi rèḏèḏè'a, ta sia te va, aman ta ara tambakihai, man ta ngatsa ndo mber ta bai. A hūno man a senda ta skwi kumba.
- 35Aman a pats dakwaḏ, golahi nenga'a ta do a sam na, a ta gaḏa na: A haha hèshèkèd, pats nkala.
- 36Zlinde ta a deba, aman ta ḏè a kokwar, a ta shum skwi n'ndai.
- 37Yèsu a m'mbeḏa ta a ma: Vava ta skwi n'ndi te ri kinè! Aman ta gaḏa na: Nga ḏè a nga shum movar a suli 2.000, a nga va ta skwi n'ndi ḏè?
- 38A nenga'a a ngaḏa ta: Movar te ri kinè ngama? Vodo a kin wora! A ta dzhoḏo, a ta menda na: Zlam, a klèf cèw.
- 39Te deba'a a ngaḏa ta, aman ta ḏaha va, a ta nzahi a kuza.
- 40A ta nzahai, ta ḏaha va, ngiḏè 100, ngiḏè 50.
- 41A Yèsu a nhul movar zlam a klèf cèw, a mpu di a Zhiklè, a mpshè na ma. Te deba'a a ntsaka movar, a mva ta golahi nenga'a, aman ta kezla ta tèleba. A nkezla ta klèf cèw a ndohi tèleba.
- 42Tèleba ta ndau, a ta ngeza'a.
- 43A ta hul njèkèḏi movar a njèkèḏi klèf, gaḏagar 12, n'ndha'a.
- 44Ndohi man ta ndau movar, ngurhi 5.000.
- 45Tsam tsam te deba, Yèsu a mvas ta golahi nenga'a a wurom, aman ta ḏè a ma nenga'a, a wud woyam, a civèḏ Bethsaida. A nenga'a a nzlinde ta ndohi rèḏèḏèa a deba.
- 46Aman a njèke ta, a mdo na za, aman a tsi rai.
- 47A dakwaḏ man pats nkala ma, wurom a zhè te ndev woyam mbia'a, a Yèsu te za a géḏ na.
- 48A nrka aman ta wurr iyam a wuḏai, a kozlar a erḏeka ta a deba. Te man a prèk vaḏ a mdo a sam tenga'a, a mdo a géḏ iyam, a woya a ngel ta a pa.
- 49Aman ta rka'a, a ḏè a gèḏ iyam, ta huro, ta rka mèzhèb skwi ngiḏè, a ta tsu lalau.



⁵⁰Ta tèleba ta rka'a, a ta gu zlau. Tsam tsam Yèsu a ngaḏa ta: Vamana ndav kinè, iyè, kin gu zlau bai!

⁵¹Te deḃa'a a ndo a sam ta a wurom, a kozlar a njèkeda. Ta rzi ta, a ta huro a vata,

⁵²aman ta sun nrkedi movar matsa bai, ndav ta ngwora.

⁵³Aman ta ndika a wud woyam mbia'a, ta shkè a kokwar Génésareth.

⁵⁴Aman ta jèkeda wurom ma, ndohi ta sun Yèsu langa,

⁵⁵A ta hakaḏai t'hwaḏ kokwar tèleba, a ta hüno a ta hulkoḏi ndohi matakwan a sam m'mènè ta, a sam tèleba man ta tsena'a, man na pa.

⁵⁶Ko ahngwa ahngwa, man na pa, te kokwar nkèshè'a, te kokwar mbia'a, te dak, ta hulkoḏi ndohi matakwan, a ta pe ta a luma, a ta tsu ria'a, aman a va ta civèḏ, a ta lama na ko ma maslaka na gen ba. A ko wawa man a lama na, a m'mbel na.

Mark 7

¹Ndohi pharisie a malamhai ngide ta shkè te Jérusalem, a ta bicko va a sam Yèsu.

²A ta rka golahi nenga'a cèwkata, man ta ndau skwi n'ndai a ri nlizhèa (a ri mpanbia'a).

³Aman ndohi pharisie a ndohi Juif tèleba, ta dzodzor babababhi ta: ta da ndi skwi, sèi ta pènè ri tenga'a mbelembela di kla.

⁴Aman ta shkè a luma, ta ndi skwi azbai, sèi ta pana ri mbèlembèla dai. A ta gi skwi tsaḏ tsaḏ a ndiv bai, ara man babababhi ta ta gaḏa: ara man ta pèn kokwai, a shiḏef, a tassa züdo.

⁵A ndohi pharisie a malamhai ta dzhoḏo: Golahi ngaya ta jèjèr ma bababhi ta azbi èhèmè? A ta ndi skwi n'ndi a ri mpanbia'a èhèmè?

⁶Yèsu a m'mbeḏa ta a ma: Kinè ndohi n'ngwèḏè ndo! Esaie a nhodko ma zura'a a géḏ kinè, ara man a windo te ḏèlèwèr Zhiklè: Ndohi haha ta slebardyè a ma; aman ndav tenga'a dra a sam ga.

⁷Ta slebardyè ambalai, aman ta senda ta ma ndo a ndohi ngiḏè.

⁸Kin jèkeda ma Zhiklè, a kin jèjèr ma babababhi kinè!

⁹A ngaḏa ta a va'a: Kin kwola ma nkwèr Zhiklè, a kin jèjèr ma bababhi kinè.

¹⁰Moise a gaḏa: Slubordo bab ngaya a mam ngaya! Ndo man a tsi demgasl a bab na mam na, a kèlè a kita m'metsai.

¹¹Aman kinè, kin gaḏa: Ndo man a gaḏa na bab na a mam na: Skwi man i gaḏa i takaha ka a vna, i va na Zhiklè,

¹²a takaha bab na a mam na te deḃa'a asabai.



- 13 Aranta kin fu ma kita Zhiklè a ma ambalai, a géɗ ma bababhi kinè. A kin gi skwi tsaɗ tsaɗ kumba ar haha.
- 14 Te deba'a, aman a mbaba ta ndohi rèḗḗḗ'è'a a sam na za'a, a ngaɗa ta: Vatsena ma ga, kin tèleba, a kin suna!
- 15 Skwi man a dala, man a beza a hwaɗ a ma ndo, a lizhè ndo azbai, ko staɗ ba. Skwi man a shkè auda te ndav ndo, nasa man a lizhè ndo.
- 16 (Ndo man zlembaɗ na a zhè, da tsena'a!)
- 17 Aman a ndo na gai, a njèkeda ndohi rèḗḗḗ'è'a, golahi nenga'a ta dzhoḗo a géɗ ngèlègèɗma sa.
- 18 A Yèsu a ngaɗa ta: Ko kinè ba, kin sun bi ḗè? Kin tsena bi ḗè? Skwi man a dala, man a beza a hwaɗ a ma nūo, a slaha man a lizhè'a azbai.
- 19 Aman nenga'a a ḗè a ndav azbai, a deda hwaɗ genè, te deba'a a ḗè auda a zai, klèng.
- 20 A ngaɗa ta a va'a: Skwi man a shkè auda te ma ndo, nasa a lizhè ndo.
- 21 Aman te nenga'a, te ndav ndohai, skwi ambabia'a man a hère'a, a shkè auda: ngwoz a ngura'a ta gi baki a dala, ta gi metsar, ta kéɗ ndo,
- 22 ta gi mphòmè, ta tétékè skwi ndo ngiḗè, ta gi shèwa, ta ngwèḗè ndo, ta bizhè zlawa, ta gi srak, ta tsi demgasl, ta fi va, ta rzla.
- 23 Skwihi ambabihia'a ar haha tèleba ta shkè auda te ndav ndo, a ta lizhè ndo.
- 24 Yèsu a njèkeda saïna'a, a mdo na a kokwar Tyr. A mdo a gi ngiḗè, a woya ndo asun bai. Aman a slaha a n'ngheɗe va na bai.
- 25 A nasa nasa ngwoz ngiḗè, man a ntsena labar ma Yèsu, a mshkè, a nkalahi a deḗ sak nenga'a. Mèzhèḗ ambabia'a a ga na dem nenga'a.
- 26 Ngwoza'a grècque na tsaɗ, te kokwar Syrophénicie. A mtsu ria'a, aman a jèr madzagi auda te dem nenga'a.
- 27 A Yèsu a ngaɗa na: Skwi n'ndi da ngeza ta wudahi nshèlèkura'a dai. Ambabai aman ndo a cè movar wudahai, a wusheda na kdadihai.
- 28 Halau a bai, ngwoz a m'mbèḗa na a ma: Aman kdadihai man t'hwad table ta ndi boborḗia'a man a wudahai.
- 29 Te deba'a Yèsu a ngaɗa na: A géɗ ma haha, do, madzagi kala auda te dem ngaya ma!
- 30 Aman nenga'a a mshkè a deba a ngwai, a n'ngots dema'a, m'mana t'hai a sam m'mènè. Madzagi a ga na asabai.
- 31 A Yèsu a njèkeda kokwar Tyr, a mdo a ma woyam mbia'a te Galilée, a mbeza a ndev Sidon, a mdo a kokwar Décapole.



³²A ta cko ndabazlam, man a slaha a ngèdè bai, sèi a wuḍi a va, a ta tsu ria'a, aman a nfa na ri a gèḍ.

³³A Yèsu a nckoḗda te ndev ndohi rèḗḗḗ, a nda'a daf kata, a mfa na ri a zlembaḗ, a ntor ri a nè'èn, a n'natsa na slèslèḗ na a pa.

³⁴A mpu di a zhiklè, a nsakat na, a ngaḗa: Ephphatha! Ara ngèdè: Winè'a!

³⁵Tsam tsam zlembaḗ nenga'a a mwin na, nè'èn nenga'a a mpre na, a ngoḗ ngèdè tsaraya'a.

³⁶A Yèsu a mfa ta ma a gèḗ, aman da ngreda na ndo bai. Aman ko a mfa ta ma a gèä, ta nju ma'a tèleba, holhola'a.

³⁷A ta rzi ta a vata, a ta gaḗa: Nenga'a a gi skwi tèle, tèle amba a vata. A gi aman ndabazlam ba a tsena'a, ndo bagga ba a gèdè.

Mark 7

¹Ndohi pharisie a malamhai ngide ta shkè te Jérusalem, a ta bicko va a sam Yèsu.

²A ta rka golahi nenga'a cèwkata, man ta ndau skwi n'ndai a ri nlizhèa (a ri mpanbia'a).

³Aman ndohi pharisie a ndohi Juif tèleba, ta dzodzor babababhi ta: ta da ndi skwi, sèi ta pènè ri tenga'a mbelembela di kla.

⁴Aman ta shkè a luma, ta ndi skwi azbai, sèi ta pana ri mbèlembèla dai. A ta gi skwi tsaḗ tsaḗ a ndiv bai, ara man babababhi ta ta gaḗa: ara man ta pèn kokwai, a shiḗef, a tassa züdo.

⁵A ndohi pharisie a malamhai ta dzhoḗo: Golahi ngaya ta jèjèr ma bababhi ta azbi èhèmè? A ta ndi skwi n'ndi a ri mpanbia'a èhèmè?

⁶Yèsu a m'mbeḗa ta a ma: Kinè ndohi n'ngwèḗè ndo! Esaie a nhodko ma zura'a a géḗ kinè, ara man a windo te ḗèlèwèr Zhiklè: Ndohi haha ta slebardyè a ma; aman ndav tenga'a dra a sam ga.

⁷Ta slebardyè ambalai, aman ta senda ta ma ndo a ndohi ngiḗè.

⁸Kin jèkeda ma Zhiklè, a kin jèjèr ma babababhi kinè!

⁹A ngaḗa ta a va'a: Kin kwola ma nkwèr Zhiklè, a kin jèjèr ma bababhi kinè.

¹⁰Moise a gaḗa: Slubordo bab ngaya a mam ngaya! Ndo man a tsi demgasl a bab na mam na, a kèlè a kita m'metsai.

¹¹Aman kinè, kin gaḗa: Ndo man a gaḗa na bab na a mam na: Skwi man i gaḗa i takaha ka a vna, i va na Zhiklè,

¹²a takaha bab na a mam na te deḗa'a asabai.



- 13 Aranta kin fu ma kita Zhiklè a ma ambalai, a géɗ ma bababhi kinè. A kin gi skwi tsaɗ tsaɗ kumba ar haha.
- 14 Te deba'a, aman a mbaba ta ndohi rèḏḏèḏè'a a sam na za'a, a ngaɗa ta: Vatsena ma ga, kin tèleba, a kin suna!
- 15 Skwi man a dala, man a beza a hwaɗ a ma ndo, a lizhè ndo azbai, ko staɗ ba. Skwi man a shkè auda te ndav ndo, nasa man a lizhè ndo.
- 16 (Ndo man zlembaɗ na a zhè, da tsena'a!)
- 17 Aman a ndo na gai, a njèkeda ndohi rèḏḏèḏè'a, golahi nenga'a ta dzhoḏo a géɗ ngèlègèɗma sa.
- 18 A Yèsu a ngaɗa ta: Ko kinè ba, kin sun bi ḏè? Kin tsena bi ḏè? Skwi man a dala, man a beza a hwaɗ a ma nūo, a slaha man a lizhè'a azbai.
- 19 Aman nenga'a a ḏè a ndav azbai, a deda hwaɗ genè, te deba'a a ḏè auda a zai, klèng.
- 20 A ngaɗa ta a va'a: Skwi man a shkè auda te ma ndo, nasa a lizhè ndo.
- 21 Aman te nenga'a, te ndav ndohai, skwi ambabia'a man a hère'a, a shkè auda: ngwoz a ngura'a ta gi baki a dala, ta gi metsar, ta kéɗ ndo,
- 22 ta gi mphòmè, ta tétékè skwi ndo ngiḏè, ta gi shèwa, ta ngwèḏè ndo, ta bizhè zlawa, ta gi srak, ta tsi demgasl, ta fi va, ta rzla.
- 23 Skwihi ambabihia'a ar haha tèleba ta shkè auda te ndav ndo, a ta lizhè ndo.
- 24 Yèsu a njèkeda saïna'a, a mdo na a kokwar Tyr. A mdo a gi ngiḏè, a woya ndo asun bai. Aman a slaha a n'ngheɗe va na bai.
- 25 A nasa nasa ngwoz ngiḏè, man a ntsena labar ma Yèsu, a mshkè, a nkalahi a deḥ sak nenga'a. Mèzhèḥ ambabia'a a ga na dem nenga'a.
- 26 Ngwoza'a grècque na tsaɗ, te kokwar Syrophénicie. A mtsu ria'a, aman a jèr madzagi auda te dem nenga'a.
- 27 A Yèsu a ngaɗa na: Skwi n'ndi da ngeza ta wudahi nshèlèkura'a dai. Ambabai aman ndo a cè movar wudahai, a wusheda na kdadihai.
- 28 Halau a bai, ngwoz a m'mbèḏa na a ma: Aman kdadihai man t'hwaɗ table ta ndi boborḏia'a man a wudahai.
- 29 Te deba'a Yèsu a ngaɗa na: A géɗ ma haha, do, madzagi kala auda te dem ngaya ma!
- 30 Aman nenga'a a mshkè a deba a ngwai, a n'ngots dema'a, m'mana t'hai a sam m'mènè. Madzagi a ga na asabai.
- 31 A Yèsu a njèkeda kokwar Tyr, a mdo a ma woyam mbia'a te Galilée, a mbeza a ndev Sidon, a mdo a kokwar Décapole.



³²A ta cko ndabazlam, man a slaha a ngèdè bai, sèi a wuḍi a va, a ta tsu ria'a, aman a nfa na ri a gèḍ.

³³A Yèsu a nckoḗda te ndev ndohi rèḗḗèa, a nda'a daf kata, a mfa na ri a zlembaḍ, a ntor ri a nè'èn, a n'natsa na slèslèḅ na a pa.

³⁴A mpu di a zhiklè, a nsakat na, a ngaḍa: Ephphatha! Ara ngèdè: Winè'a!

³⁵Tsam tsam zlembaḍ nenga'a a mwin na, nè'èn nenga'a a mpre na, a ngoḍ ngèdè tsaraya'a.

³⁶A Yèsu a mfa ta ma a gèḍ, aman da ngreda na ndo bai. Aman ko a mfa ta ma a gèä, ta nju ma'a tèleba, holhola'a.

³⁷A ta rzl ta a vata, a ta gaḍa: Nenga'a a gi skwi tèle, tèle amba a vata. A gi aman ndabazlam ba a tsena'a, ndo bagga ba a gèḗ.

Mark 8

¹A pats nasa ndohi rèḗḗè'a ta ḅica va za'a, a ta ngatsa skwi n'ndi bai. A Yèsu a mbaba ta golahi nenga'a, a ngaḍa ta:

²Ndohi rèḗḗèa haha ta siyè te va. Aman m'mèn makar ta zhè a sam ga, skwi n'ndi ta azbai.

³Aman i zlinde ta a ngwai, ta nda skwi bai, ta da tiḍ ta a mi a civèḍ, aman matrha'a ta shkè dra.

⁴A golahi nenga'a ta gaḍa na: Nga gi mè a nga ngècè movar t'hèshèkèḍ haha, aman ndohi ta ngizhè?

⁵A Yèsu a ndzhaḍ ta: Movar te ri kinè ngama? Tsaraḍ, ta gaḍa na.

⁶Te deba'a a ngaḍa ta ndohi rèḗḗèa, aman ta nzahai a herkeda. A mhul movar tsaraḍ, a nshüḍ gèḍ, a ntsaka'a, a mva ta golahi nenga'a, aman ta va ta a ndohai.

⁷A ta ngots wud klèfi cèwkata a va'a. A Yèsu a mpshè na ma, a ngaḍa ta golahi nenga'a, aman ta kezla ta a ndohai.

⁸Ta ndau, a ta ngeza'a, a ta hul njèkèḍia'a, gaḍagar tsaraḍ, n'ndha'a.

⁹Ndohi tèleba man ta ndau, 4.000. Te deba'a Yèsu a njèke ta.

¹⁰Tsam tsam Yèsu a to do a wurom a golahi nenga'a, a to do a ma kokwar Dalmanutha.

¹¹A ndohi pharisie ta shkè, a ta verslè a nda Yèsu; aman ta jkeda'a, a ta dzhoḍo, aman a ngreda ta skwi malwuḍi te zhiklè te gèḗ'a.

¹²Yèsu a nsakat na te ndav, a ngaḍa: Ndohi haha ta jhèḗè skwi malwuḍi èhèmè? I gaḍa kinè a vava, ta ngècè skwi malwuḍi azbai.

¹³Te deba'a a njèke ta, a ndo a deba a wurom, aman a ḗè a wud woyam.



14A mpca ta a gèḏ a golahi nenga'a, aman tacè movar a rai. Njèkèmovartenga'a te wurom staḏgenè.

15A Yèsu a mfa ta ma a gèḏ: Vagu maya a sam skwi nshégèrè ndohi pharisie, a Hérode ba.

16A golahi ta goḏ a va ta: Nasa a goḏ a géḏ man movar nga azbai. A Yèsu a suna, a ngaḏa ta:

17Kin gèḏè a va kinè a géḏ man kin ngatsa movar bi èhèmè? Kin sun di bi ḏè? Ndav kinè ngwora ḏè?

18Di kinè a zhè, kin rka bi ḏè? Zlembaḏ kinè a zhè, kin tsena bi ḏè? Kin hérè azbi ḏè?

19Aman i tsaka movar zlam a ndohi 5.000, kin hul njèkèḏia'a gaḏagar n'ndha'a, ngama?

12, ta gaḏa na.

20A movar tsaraḏ a ndohi 4.000, kin hul njèkèḏia'a, gaḏagar n'ndha'a, ngama?

7, ta gaḏa na.

21A nenga'a a ngaḏa ta: Kin tsena di bi èhèmè?

22A to do ta a Bethsaida; te pa ta ckoḏi ndo mandazlai a sam Yèsu, a ta dzhoḏo, aman a lama na.

23A Yèsu a ngso ri ndo mandazlai, a nda'a a der kokwar. Te deba'a a n'nga na slèslèb a dai, a mfa na ri a gèḏ, a ndzhoḏo: Ka rka skwi ḏè?

24A ndo mandazlai a mbirzh dai, a ngaḏa: I rka ndo zhèw zhèwa'a, ara wofhi man ta ḏè.

25A Yèsu a mfa na ri a di za'a. Aman ndo mandazlai a mpu dai, m'mbela, a nrka skwi tsaraya ma.

26Te deba'a Yèsu a nzlinda a ngwai, a ngaḏa na: Ko do kokwar bai!

27A Yèsu a to do ta a golahi nenga'a a kokwar Césarée a Philippe. A civèḏ a ndzhaḏ ta: Ndohi ta gaḏa, i wa?

28Ta mbeḏa na a ma: Jean Baptiste; ndohi ngiḏè Elie; ndohi ngiḏè, ndo nhadka ma ngiḏè.

29A ndzhaḏ ta: Kinè, kin gaḏa, i wa? A Pierre a m'mbeḏa na a ma: Ka, ka Kristi!

30A Yèsu a mfa ta ma a gèḏ, aman ta gèḏè ma haha a ndo ngiḏè azbai.

31Te deba'a a hüno man a senda ta, ara man Kra-ndo a da si matakwan a vata, ara man ndohi nhala'a a ndohi mvi skwi a Zhiklè mbibihia'a a malamhai ta da kwola'a, a ta da keḏa'a, aman te deb m'mèn makar a da slambaḏkaḏaуда za'a.

32A nwuzhko ma haha auda tèleba. A Pierre a ngskoḏa deba, a woya a ngra na maya.



33 Aman Yèsu a n'ngwoda ta ma a va, a mpa ta di a golahi nenga'a, a n'nga na ndzoan a Pierre, a ngaḁa: Do ngaya a deba a sam ga, Saḁan! Ka hera skwi Zhiklè bai, ka hér skwi ndohai.

34 Te deba'a a mbaba ta ndohi rèḁèḁè'a, a golahi nenga'a, a ngaḁa ta: Aman ndo a woya a ndzadzarkayè, da hur a géḁ nshèffè na bai, da zuḁ wof ngézlèl na, da dzadzarkayè!

35 Aman ndo man a woya a mbel nsheffè na a ri na, a da zeda nshèffè na. A ndo man a zeda nshèffè na a géḁ ga, a géḁ ma mbela'a, a da mbela'a.

36 Ndo man a ngots herkeda tèleba, aman nshèffè nenga'a a zi na, a n'ngots te pa mè?

37 Ndo a vi te di nshèffè nenga'a mè?

38 Aman ko wawa man a gi hori ga, a hori ma ga a sam ndohi mphömè a ndohi malihi haha, Kra-ndo ba a da gi hori nenga'a, a pats man a shkè te n'njèl Bab na, a nda golahi Bi Zhiklè nkezla'a.

Mark 9

1 A ngaḁa ta a va'a: A vava i gaḁa kinè: Ndohi man ta zlatza a haha, matrhia'a ta da metsi di azbai, sèi ta rka kokwar Bi Zhiklè man a da shkè dai a wuḁai.

2 Te deb m'mèn mokwa, Yèsu a to do a Pierre, Jacques a Jean. A Yèsu a nde ta a géḁ ta, a géḁ za mbia'a.

3 A n'ngwoda ta va a dai. Maslaka nenga'a n'nge na nslekaḁa kuḁkuḁè'a, a si dai, skwi nslekaḁa arsa azbai t'herkeda.

4 A nda Elie a Moise ta gudoko ta va a dai, a ta goḁa a Yèsu.

5 A Pierre a hüno a ngaḁa na Yèsu: Rabbi, amba aman nga zhè a haha. Ngogokoy gihi makar, staḁ a ngaya, staḁ a Moise, staḁ a Elie.

6 Aman nenga'a a sun skwi man a gèḁè bai, zlau a ndza ta a vata.

7 A vani staḁ a mshkè, a mva ta mèzhèḁ a géḁ. A ta tsena ngèḁè staḁ te va vanai: Nenga'a kra ga man i woya a ndav ga. Vatsun ma nenga'a!

8 A nasa nasa golahi Yèsu ta ngul dai. Aman ta rka ndo ngidè bai, sèi Yèsu staḁ a sam ta genè.

9 Aman ta shkèhi te za, Yèsu a mfa ta ma a gèḁ, aman ta ngreda na skwi man ta rka a ndo ngidè bai, sèi te deba'a, a pats man Kra-ndo a slambaḁkaḁauda te va ndohi m'metsa'a ma.

10 Ta hur ma haha, a ta dzhoḁo a va ta. Nslambaḁkaḁauda te va ndohi m'metsa ara mè?

11 A ta dzhoḁo Yèsu: Malamhai ta gaḁa, sèi Elie a shkè nshèlèkura'a dai, èhèmè?



- 12A Yèsu a m'mbeċa ta a ma: Elie a shkè nshèlèkura'a, a til skwi tèleba. Te ðèlèwèr Zhiklè ta windo a géċ Kra-ndo, ara man sèi a si matakwan, sèi ta rka ara ndo ambalai, èhèmè?
- 13Aman i gaċa kinè: Elie a mshkè ma, a ta gu a sam na, ara ndav tenga'a man a woya'a, ara man ta windo te ðèlèwèr Zhiklè a géċ nenga'a.
- 14Aman ta shkè a deba a sam golahi ngiċè, ta rka ndohi rèċèċèa a vata a sam ta. A malamhai ta versl ma a nda tenga'a.
- 15Aman ndohi rèċèċèa ta rka Yèsu, ta gu gurts kata, a ta hakaċai, aman ta ga na mbalai.
- 16Yèsu a ndzhaċ ta malamhai: Kin verslè mè a nda tenga'a?
- 17A ndo staċ te va ndohi rèċèċèa a ngaċa na: Ndo njèngè ma, i cko kra ga a sam ngaya. Mèzhèb ambabia'a a ga na, a nċèma na zlembaċ, a gèċè azbai.
- 18A sam tèleba man a gshè'a, a kaldahi a herkeda, maslokof te ma kra, a peċi zlè'èn, a sal na. I gaċa ta golahi ngaya, aman ta jèm mèzhèb ambabia'a auda, aman ta slaha bai.
- 19A Yèsu a m'mbeċa ta a ma: Kinè ndohi man kin cè a ndav kinè azbai; i da nzi a sam kinè gen ċè? I da takaha kinè gen ċè? Vackoċa a sam ga! A ta cko kra a sam nenga'a.
- 20A nasa nasa, aman kra a rka Yèsu, mèzhèb a n'nga na a vata, a kra a mberzl na, a nkalahi a herkeda, a ncéċè va a maslokof te ma.
- 21A Yèsu a ndzhod baba'a: N'nzi tèkè aman skwi a ga na ar haha?
- 22A ga na te kra, a ngaċa na. Pats ngiċè, pats ngiċè mèzhèb ambabia'a a kalda a vogwa, a kalda a iyam, a woya man a nkeċa'a. Takaha nga, man ka slaha! Nga da se ka te va!
- 23A Yèsu a ngaċa na: Aman ka slaha ...
- 24Ndo man a nco a ndav, a slaha tèleba. Tsam tsam bab kra a mboho: I co! Man i co a ndav bai, takahayè!
- 25A Yèsu aman a rka ta ndohi rèċèċèa ta hakaċai, a nguva mèzhèb ambabia'a, a ngaċa na: Mèzhèb ambabia'a, i gaċa ka a ma staċ, do auda te kra, a ka minè a deba a va nenga'a azbai!
- 26A mdo na auda, a ntsu lalau, kra a mberzl na. Kra ara man m'metsa. Aman tengahi ngiċè kumba ta gaċa: A m'metsa ma.
- 27Aman Yèsu a ngso ri nenga'a, a kra a nslambaċa, a nzlatsa.
- 28Aman Yèsu a ndo a gai, golahi nenga'a ta dzhoċo, ta a géċ ta: Nga slaha nga dzama nenga'a bi èhèmè?
- 29A Yèsu a ngaċa ta: Skwi haha a slaha man a ċè auda azbai, sèi a ntsi rai (a njèkè skwi n'ndai).



- 30A ta jèkeda sama'a, a ta beza a ndev Galilée. Yèsu a woya aman ndo ngiḍè a sun bai.
- 31A nsenda ta golahi nenga'a, a ngaḍa ta: A di ta gshè Kra-ndo, a ta da fí a ri a ndohai, a ta da keda'a. Man a m'mets na ma, te deb m'mèn makar, a da slambaḍkaḍauda.
- 32Aman golahi Yèsu ta tsena ma haha bai. Ta gu zlau aman ta jhèḍè'a.
- 33A ta ndikè Capemaum. Aman a zhè te gai, Yèsu a ndzhaḍ ta: Kin gaḍa a va kinè mè, a civèḍ?
- 34Aman ta nza tètè. Aman a civèḍ ta gu gèjau: Te va nga nfena ngiḍè wa?
- 35Te deba'a a n'nzahai, a mbaba ta 12, a ngaḍa ta: Ndo man a woya a gi a ndo nshèlèkura'a, nenga'a da ga a'n'ndikèma ndo, da gu bèl ndohi tèleba.
- 36A mco kra nkèshèa, a nzlatseda a va tenga'a, a nhumbètè'a, a ngaḍa ta:
- 37Ko wawa man a cè te va wudahi ar haha, a géḍ nzlembaḍ ga, a ciyè. Ko wawa man a ciyè, a ciyè ka bai, aman a cè nenga'a man a zlindekayè.
- 38Jean a ngaḍa na: Ndo njèngè ma, nga rka ndo ngiḍè, aman a jèr madzagihai a nzlembaḍ ngaya, aman a ḍè a verzi nga azbai. Nga gedassa skwi nenga'a, a géḍ man a dzadzar nga azbai.
- 39A Yèsu a ngaḍa ta: Kin gedassa na skwi nenga'a bai! Ndo azbai, man a gi nrkedi a nzlembaḍ ga, aman tsam tsam te deba a da gèḍè ma ambabia'a a géḍ ga.
- 40Ndo man ndo mayam nga ka bai, nenga'a mandal nga.
- 41Ko wawa man a bala kinè iyam a géḍ nzlembaḍ ga, a géḍ man kinè a Kristi, a vava i gaḍa kinè, skwi ntul nenga'a a zi azbai.
- 42Aman ko wawa man a slafaḍama na sak a kra nkèshèa ar haha, a géḍ man a nciyè a ndav, dara ta mana na vova a da'ai nenga'a, a ta kalda a drav iyam.
- 43Man ri ngaya a kalde ka a malai, ngeldaussa! Dara ka ḍè a sam nshèffè ara ndo vedal, a géḍ man ka zi ngaya a vogwa kita mbia'a a ri cèw
- 44[a sam man meturḍai tenga'a ta metsi azbai, a sam vogwa man a mbècè azbai a mèḍèp].
- 45Man sak ngaya a kalde ka a malai, ngeldaussa! Dara ka ḍè a sam nshèffè ara ndo vedal, a géḍ man ta kalde ka a vogwa kita mbia'a a sak cèw
- 46[a sam man meturḍai tenga'a ta metsi azbai, a sam vogwa man a mbècè azbai a mèḍèp].
- 47Man di ngaya a kalde ka a malai, veḍotkoḍauda. Dara ka ḍè a kokwar Bi Zhiklè a di staḍ, a géḍ man ta kalde ka a vogwa kita mbia'a a di cèw,



⁴⁸a sam man meturɗai tenga'a ta metsi azbai, a sam vogwa man a mbècè azbai a mèdèp.

⁴⁹Ndohi tèleba ta wèslè'a a vogwa.

⁵⁰Boma skwi mbela'a. Man boma a vrè azbai, kin vrè'a a mè?

⁵¹Sèi ndav kinè da jèn ara boma, a kin nzi a gumai, ngidè a ngidè, ngidè a ngidè.

Mark 9

¹A ngaɗa ta a va'a: A vava i gaɗa kinè: Ndohi man ta zlatza a haha, matrhia'a ta da metsi di azbai, sèi ta rka kokwar Bi Zhiklè man a da shkè dai a wuɗai.

²Te deb m'mèn mokwa, Yèsu a to do a Pierre, Jacques a Jean. A Yèsu a nde ta a géɗ ta, a géɗ za mbia'a.

³A n'ngwoda ta va a dai. Maslaka nenga'a n'ngè na nslekaɗa kuɗkuɗè'a, a si dai, skwi nslekaɗa arsa azbai t'herkeda.

⁴A nda Elie a Moise ta gudoko ta va a dai, a ta goɗa a Yèsu.

⁵A Pierre a hüno a ngaɗa na Yèsu: Rabbi, amba aman nga zhè a haha. Ngogokoy gihi makar, staɗ a गया, staɗ a Moise, staɗ a Elie.

⁶Aman nenga'a a sun skwi man a gèdè bai, zlau a ndza ta a vata.

⁷A vani staɗ a mshkè, a mva ta mèzhèb a géɗ. A ta tsena ngèdè staɗ te va vanai: Nenga'a kra ga man i woya a ndav ga. Vatsun ma nenga'a!

⁸A nasa nasa golahi Yèsu ta ngul dai. Aman ta rka ndo ngidè bai, sèi Yèsu staɗ a sam ta genè.

⁹Aman ta shkèhi te za, Yèsu a mfa ta ma a gèɗ, aman ta ngreda na skwi man ta rka a ndo ngidè bai, sèi te deba'a, a pats man Kra-ndo a slambaɗkaɗaуда te va ndohi m'metsa'a ma.

¹⁰Ta hur ma haha, a ta dzhoɗo a va ta. Nslambaɗkaɗaуда te va ndohi m'metsa ara mè?

¹¹A ta dzhoɗo Yèsu: Malamhai ta gaɗa, sèi Elie a shkè nshèlèkura'a dai, èhèmè?

¹²A Yèsu a m'mbeɗa ta a ma: Elie a shkè nshèlèkura'a, a til skwi tèleba. Te ðèlèwèr Zhiklè ta windo a géɗ Kra-ndo, ara man sèi a si matakwan, sèi ta rka ara ndo ambalai, èhèmè?

¹³Aman i gaɗa kinè: Elie a mshkè ma, a ta gu a sam na, ara ndav tenga'a man a woya'a, ara man ta windo te ðèlèwèr Zhiklè a géɗ nenga'a.

¹⁴Aman ta shkè a deba a sam golahi ngidè, ta rka ndohi rèdèdèa a vata a sam ta. A malamhai ta versl ma a nda tenga'a.



- 15 Aman ndohi rèḃèḃèa ta rka Yèsu, ta gu gurts kata, a ta hakaḃai, aman ta ga na mbalai.
- 16 Yèsu a ndzhaḃ ta malamhai: Kin verslè mè a nda tenga'a?
- 17 A ndo staḃ te va ndohi rèḃèḃèa a ngaḃa na: Ndo njèngè ma, i cko kra ga a sam ngaya. Mèzhèḃ ambabia'a a ga na, a nḃèma na zlembaḃ, a gèḃè azbai.
- 18 A sam tèleba man a gshè'a, a kaldahi a herkeda, maslokof te ma kra, a peḃi zlè'èn, a sal na. I gaḃa ta golahi ngaya, aman ta jèm mèzhèḃ ambabia'a auda, aman ta slaha bai.
- 19 A Yèsu a m'mbeḃa ta a ma: Kinè ndohi man kin cè a ndav kinè azbai; i da nzi a sam kinè gen ḃè? I da takaha kinè gen ḃè? Vackoḃa a sam ga! A ta cko kra a sam nenga'a.
- 20 A nasa nasa, aman kra a rka Yèsu, mèzhèḃ a n'nga na a vata, a kra a mberzl na, a nkalahi a herkeda, a ncéḃè va a maslokof te ma.
- 21 A Yèsu a ndzhod baba'a: N'nzi tèkè aman skwi a ga na ar haha?
- 22 A ga na te kra, a ngaḃa na. Pats ngiḃè, pats ngiḃè mèzhèḃ ambabia'a a kalda a vogwa, a kalda a iyam, a woya man a nkeḃa'a. Takaha nga, man ka slaha! Nga da se ka te va!
- 23 A Yèsu a ngaḃa na: Aman ka slaha ...
- 24 Ndo man a nco a ndav, a slaha tèleba. Tsam tsam bab kra a mboho: I co! Man i co a ndav bai, takahayè!
- 25 A Yèsu aman a rka ta ndohi rèḃèḃèa ta hakaḃai, a nguva mèzhèḃ ambabia'a, a ngaḃa na: Mèzhèḃ ambabia'a, i gaḃa ka a ma staḃ, do auda te kra, a ka minè a deba a va nenga'a azbai!
- 26 A mdo na auda, a ntsu lalau, kra a mberzl na. Kra ara man m'metsa. Aman tengahi ngiḃè kumba ta gaḃa: A m'metsa ma.
- 27 Aman Yèsu a ngso ri nenga'a, a kra a nslambaḃa, a nzlatsa.
- 28 Aman Yèsu a ndo a gai, golahi nenga'a ta dzhoḃo, ta a géḃ ta: Nga slaha nga dzama nenga'a bi èhèmè?
- 29 A Yèsu a ngaḃa ta: Skwi haha a slaha man a ḃè auda azbai, sèi a ntsi rai (a njèkè skwi n'ndai).
- 30 A ta jèkeda sama'a, a ta beza a ndev Galilée. Yèsu a woya aman ndo ngiḃè a sun bai.
- 31 A nsenda ta golahi nenga'a, a ngaḃa ta: A di ta gshè Kra-ndo, a ta da fí a ri a ndohai, a ta da keda'a. Man a m'mets na ma, te deb m'mèn makar, a da slambaḃkaḃauda.
- 32 Aman golahi Yèsu ta tsena ma haha bai. Ta gu zlau aman ta jhèḃè'a.



- 33A ta ndikè Capemaum. Aman a zhè te gai, Yèsu a ndzhaḏ ta: Kin gaḏa a va kinè mè, a civèḏ?
- 34Aman ta nza tètè. Aman a civèḏ ta gu gèjau: Te va nga nfena ngiḏè wa?
- 35Te deba'a a n'nzahai, a mbaba ta 12, a ngaḏa ta: Ndo man a woya a gi a ndo nshèlèkura'a, nenga'a da ga a'n'ndikèma ndo, da gu bèl ndohi tèleba.
- 36A mco kra nkèshèa, a nzlatseda a va tenga'a, a nhumbètè'a, a ngaḏa ta:
- 37Ko wawa man a cè te va wudahi ar haha, a géḏ nzlembaḏ ga, a ciyè. Ko wawa man a ciyè, a ciyè ka bai, aman a cè nenga'a man a zlindekayè.
- 38Jean a ngaḏa na: Ndo njèngè ma, nga rka ndo ngiḏè, aman a jèr madzagihai a nzlembaḏ ngaya, aman a ḏè a verzi nga azbai. Nga gedassa skwi nenga'a, a géḏ man a dzadzar nga azbai.
- 39A Yèsu a ngaḏa ta: Kin gedassa na skwi nenga'a bai! Ndo azbai, man a gi nrkedi a nzlembaḏ ga, aman tsam tsam te deba a da gèḏè ma ambabia'a a géḏ ga.
- 40Ndo man ndo mayam nga ka bai, nenga'a mandal nga.
- 41Ko wawa man a bala kinè iyam a géḏ nzlembaḏ ga, a géḏ man kinè a Kristi, a vava i gaḏa kinè, skwi ntul nenga'a a zi azbai.
- 42Aman ko wawa man a slafaḏama na sak a kra nkèshèa ar haha, a géḏ man a nciyè a ndav, dara ta mana na vova a da'ai nenga'a, a ta kalda a drav iyam.
- 43Man ri ngaya a kalde ka a malai, ngeldaussa! Dara ka ḏè a sam nshèffè ara ndo vedal, a géḏ man ka zi ngaya a vogwa kita mbia'a a ri cèw
- 44[a sam man meturḏai tenga'a ta metsi azbai, a sam vogwa man a mbècè azbai a mèḏèp].
- 45Man sak ngaya a kalde ka a malai, ngeldaussa! Dara ka ḏè a sam nshèffè ara ndo vedal, a géḏ man ta kalde ka a vogwa kita mbia'a a sak cèw
- 46[a sam man meturḏai tenga'a ta metsi azbai, a sam vogwa man a mbècè azbai a mèḏèp].
- 47Man di ngaya a kalde ka a malai, veḏotkoḏauda. Dara ka ḏè a kokwar Bi Zhiklè a di staḏ, a géḏ man ta kalde ka a vogwa kita mbia'a a di cèw,
- 48a sam man meturḏai tenga'a ta metsi azbai, a sam vogwa man a mbècè azbai a mèḏèp.
- 49Ndohi tèleba ta wèslè'a a vogwa.
- 50Boma skwi mbela'a. Man boma a vrè azbai, kin vrè'a a mè?
- 51Sèi ndav kinè da jèn ara boma, a kin nzi a gumai, ngiḏè a ngiḏè, ngiḏè a ngiḏè.

Mark 10



- ¹A Yèsu a nslambaḏa, a mdo a kokwar Judée, a wud woyam Jourdain. Ndohi rēḏēḏèa ta nzahi za'a a sam nenga'a. Ara man a gia pèc pècèk, a hūno man a senda ta.
- ²Ndohi pharisie ta shkè a sam na, ta dzhoḏo, a ta jkeda'a: Ndo a slaha a nkwola ngwoz na ḏè?
- ³A Yèsu a m'mbeḏa ta a ma: Moise a gaḏa kinè kè?
- ⁴Ta gaḏa: Moise a mva nga civèḏ, aman nga winḏè ḏèlèwèr njèkè ngwoz, a nga jekeda.
- ⁵Yèsu a m'mbeḏa ta a ma: Moise a mva kinè ma haha, a gèḏ man ndav kinè nsassaya.
- ⁶Te nhinkaḏ na, Zhiklè a ngu ngura'a a ngwoz.
- ⁷Gar haha ngura'a a di a jèkeda bab na a mam na,
- ⁸a ta nzi a ngwoz na, ta cèw ta gi ara ndo staḏ. Tenga'a ta az cèw bai, aman ta nstaḏ.
- ⁹Gar haha skwi man Zhiklè a humda, ndo da kezla bai!
- ¹⁰Aman ta te gai, golahi Yèsu ta dzhoḏo za'a a géḏè'a.
- ¹¹A Yèsu a ngaḏa ta: Ko wawa man a jèkeda ngwoz na, a cè ngwoz ngiḏè, a gi mphömè a sam ngwoz na nshèlèkura'a.
- ¹²Aman ngwoz ngiḏè a jèkeda baki na, a ḏè a gi baki ngiḏè, a gi mphömè.
- ¹³A ta hulkoḏi wudahi a sam na, aman a lama ta. Aman golahi Yèsu ta ga ta ndzoan a ndohi nhelka ta wudahi.
- ¹⁴Aman a rka'a, a ndza na a ndav a Yèsu, a ngaḏa ta: Vajèk tawudahi aman ta shkè a sam ga! Kin gedassa civèḏ tenga'a bai, aman kokwar Bi Zhiklè a ndohi ara tenga'a.
- ¹⁵A vava i gaḏa kinè: ko wawa man a cè kokwar Bi Zhiklè ara kra azbai, a ḏè a pa azbi fèt.
- ¹⁶Te deḑa'a a nhumbat ta, a mpshè ta ma, a mfa ta ri a gèḏ.
- ¹⁷Aman Yèsu a civèḏ ma, ndo ngiḏè a nhakaḏai, a ngurbahai a sam na, a ndzhoḏo: Ndo njèngè ma man amba: I da gi be kè, aman i ngècè nshèffè mbia'a man a ndev azbai a mèḏèp?
- ¹⁸Yésu a ngaḏa na: Ka babayè man amba èhèmè? Man amba, na staḏgenè, sèi Zhiklè.
- ¹⁹Ka sun ma Zhiklè: Ka kuḏ ndo bai, ka gu mphömè bai, ka gu metsar bai, ka gu malwuḏi ncèkèlma bai, ka ngwoda ri a ndo bai, slubordo bab ngaya a mam ngaya!
- ²⁰Nenga'a a ngaḏa na: Ndo njèngè ma, i goko skwia daga man i kra.



- 21**A Yèsu a mpa na dai, a woya'a a ndav na, a ngaḏa na: Njèkè skwi staḏ a sam ngaya: Do, preda skwi ngaya tèleba a ma, va ta ndohi ntawassa'a, a ka ngècè skwi mèshèlè te zhiklè te géḏè'a. A ka shkè, dzadzarkayè!
- 22**A ndav ndo matsa a m'mbeḏ na, a géḏ ma haha. A mdo na, a ndav man a kuḏai; aman skwi nenga'a a zhè a vata.
- 23**A Yèsu a mpu dai, a ngaḏa ta golahi nenga'a: Wuḏitpa a ndohi man skwi ta a zhè a vata, aman a ta ḏè a kokwar Bi Zhiklè.
- 24**Golahi Yèsu ta huro a vata a géḏ ma nenga'a. A Yèsu a hüno a ngaḏa ta: Wuḏahi ga, wuḏitpa a sam ndohai, aman a ta ḏè a kokwar Bi Zhiklè.
- 25**Dara zlugumai man a bizhè a vèvèḏ lèpèr, a géḏ ndo mèshèlè man a ḏè a kokwar Bi Zhiklè.
- 26**A golahi Yèsu ta rzl ta kurzla'a, a ta goḏ a va ta: Nslaha a mbel wa?
- 27**A Yèsu a mpa ta dai, a ngaḏa: Ndo a slaha bai, sèi Bi Zhiklè! Bi Zhiklè a slaha skwi tèleba.
- 28**A Pierre a hüno a ngaḏa na: Na haha, nga jèkeda skwi tèleba, a nga dzadzar ka.
- 29**A Yèsu a ngaḏa na: A vava i gaḏa kinè, ko wawa man a njèkeda gi na, man kramamhi na, man demamhi na, man mam na, man bab na, man wudahi na, man gi dauhi na, a géḏ ga, a géḏ ma mbela'a,
- 30**aman a ngècè a va'a azbai a gi 100,100, ko ta paraha, t'herkeda antanta: gihai, kramamhai, demamhai, mamhai, wudahai, gi dauhai; te deba'a te zhiklè te géḏè'a nshèffè mbia'a man a ndiv azbai a mèḏèp.
- 31**A ndohi kumba te va ndohi nshèlèkurhia'a ta da ndi a n'ndikèma ndohai. A n'ndikèma ndohai, ta da ndi a ndohi nshèlèkurhia'a.
- 32**Ta a civèḏ man ta ḏè Jérusalem, a Yèsu a mdo a ma tenga'a. A golahi Yèsu ta hur te ndav a vata, a ta dzodzora a zlau.
- 33**Yèsu a nhelka ta 12 za'a a sam na, a hüno man a ngreda ta skwi man sèi a di a shkè a géḏ nenga'a: Na haha, nga ḏè a kokwar Jérusalem; ta da vi Kra-ndo a ri a ndohi mvi skwi a Zhiklè mbibihia'a, a malamhai. Ta da ngela na kita m'metsai, a ta da va na a ri a ndohi herkeda.
- 34**Ta da ngwossaha kiḏèkiḏè'a, a ta njfa na slèslèb a dai, a ta nḏèha'a a mènèwèḏ, a ta da keḏa'a. Te deb mèn makar a da slambaḏkaḏauda.
- 35**Jacques a Jean, wudahi Zébédée cèw, to do a sam Yèsu, a ta gaḏa na: Ndo njèngè ma, nga woy a ka ga nga skwi mèmè man nga jhèḏè a sam ngaya.
- 36**A Yèsu a ngaḏa ta: Kin woy a i ga kinè mè?
- 37**Ta gaḏa na: Va nga, aman nga nzi a sam ngaya, staḏ a ri mandi ngaya, staḏ a ri gula ngaya, aman ka zhè a sam n'njèl ngaya.



38A Yèsu a ngaḏa ta: Kin sun skwi man kin jhèḏè bai. Kin slaha kin si a kokwi man i sia te pa ḏè? A kin slaha kin gi baptême man sèi ta gayè nḏèzl ḏè?

39Ta gaḏa na: Nga slaha. A Yèsu a ngaḏa ta: Kin si a kokwi man i sia te pa nḏèzl, a kin gi baptême man sèi ta gayè nḏèzl.

40Aman n'nzi te ri mandai, te ri gula ga, nasa ma ga ka bai. Sam n'nzi sa sèi a tenga'a, man Zhiklè a tila ta a tenga'a.

41Ta kula, aman ta tsena ma haha, ta hūno ngi ndav a géḏ Jacques a Jean.

42A Yèsu a mbaba ta, a ngaḏa ta: Kin suna, bihi herkeda ta kwor ta ndohi herkeda, a ndohi mbibihia'a ta ga ta wuḏai.

43Te ndev kinè az arsa bai! Aman ko wawa man a woya a ngi a mbia'a te ndev kinè, da gu a ndo ntakaha kinè;

44ko wawa man a woya a ngi a tsuvoma'a te ndev kinè, da gu a bèl ndohi tèleba.

45Aman Kra-ndo ba a shkè aman ndohi ta takaha ka bai; aman a shkè, aman a ntakaha ta ndohai, a vi nshèffè nenga'a a skwi mpil gèḏ a gèḏ ndohi kumba.

46A ta shkè a kokwar Jéricho. Mshkè Yèsu auda te kokwar, a nda golahi nenga'a, a nda ndohi kumba, Bartimée, kra Timée, mandazlai man a hèsh skwai, a n'nza a zolom civèḏ.

47Aman a ntsena'a, nasa Yèsu te Nazareth, a nhūno man a bèhè a wuḏai: Kra David, Yèsu, i da se ka te va!

48Tengahi ngiḏè ta ga na ndzoan, aman a nzi tètè. Aman nenga'a a mboho a wuḏi holhola'a: Kra David, i da se ka te va!

49A Yèsu a nzlatsahai, a ngaḏa: Vababa na! A ta baba na mandazlai, a ta gaḏa na: Mana ndav ngaya, ka gu zlau bai, slambaḏa, a baba ka!

50Ndo mandazlai a nkalda maslaka nenga'a, a nslambaḏa, a nzevai, a mshkè a sam Yèsu. Yèsu a ngaḏa na:

51Ka woya a i ga ka mè? Ndo mandazlai a m'mbeḏa na a ma: Rabbuni, i woya aman i rka dai!

52A Yèsu a ngaḏa na: Do, ncè-a-ndav ngaya a m'mbel ka ma!

53A nasa nasa a rka dai, a ndzodzor Yèsu.

Mark 11

1Aman ta ndikè ndul ndul a Jérusalem, Bethphagé a Béthanie, te man a za oliviers, Yèsu a nzlinde ta cèw te va golahi nenga'a, a ngaḏa ta:

2Vodo a kokwar a ma kinè. Aman kin da ḏè a pa, kin da rka gol kḏèh langa, m'mana'a, ndo a n'nza a deḓ nenga'a di bai. Vaprokoḏai, a kin ckoḏai!



- ³Man ndo ngiḍè a gaḍa kinè: Kin gia kè? Kin gaḍa na: Bai a woja'a. A nasa nasa a da jèka kinè langa.
- ⁴A golahi Yèsu to do, a ta ngots kḍèh, m'mana'a a dalmagai, a ma civèḍ, a ta prokoḍai.
- ⁵Tengahi ngiḍè, man ta zlatsa a pa, ta gaḍa ta: Kin prokoḍi gol kḍèh haha èhèmè?
- ⁶A ta menda ta ara ngèḍe Yèsu. A ta jèkeda, aman ta ḍè'a.
- ⁷A ta da gol kḍèh a sam Yèsu, a ta va na maslaka ta a deḍa, a Yèsu, a n'nza a pa.
- ⁸Ndohi kumba ta wuzheda maslaka tenga'a a civèḍ, a tengahi ngiḍè ta berziko vah, a ta wusheda a civèḍ.
- ⁹Matrhia'a to do a ma, matrhia'a ta dzodzor Yèsu, a ta boho a wuḍai: Vanzala'a! Nga slébèrḍè nenga'a man a shkè haha, a nzlembaḍ Bi Zhiklè!
- ¹⁰Nga slébèrḍè kokwarBai man a shkè, kokwar-Bi David, Bab nga! Vanzala'a te zhiklè te géḍè'a!
- ¹¹A Yèsu a mdo a kokwar Jérusalem, a gi Zhiklè. Aman a war skwi tèleba ma, dakwaḍ n'nga ma, a mdo Béthanie a nda tengahi 12.
- ¹²Te mangoslèma'a, aman ta jèkeda Béthanie, mi a nkeḍa Yèsu.
- ¹³Dra a nrka wof kslor a vaha a va, a ndo aman a wèr nyi nenga'a. Aman a herda na va, a nrka sèi vah genè; tiḍè nyi nenga'a di ka bai.
- ¹⁴A hūno a ngaḍa na: Ani haha, ndo da ndu nyi ngaya bai a mèḍèpl A golahi nenga'a ta tsena'a.
- ¹⁵A ta ndikè Jérusalem, a Yèsu a n'ndo a gi Zhiklè. A hūno a ndzam ta ndohi ganai, tenga'a man ta shum skwai, a tenga'a man ta pre skwai, te gi Zhiklè. A nzukda table ndohi nhumbèḍè sulai, a sam n'nzi ndohi man ta pre nkuḍhom,
- ¹⁶a mva na civèḍ a ndo bai, aman ta bizhè a ndev gi Zhiklè a skwi a géḍ.
- ¹⁷A Yèsu a nsenda ta, a ngaḍa ta: Ta windo te ḍèlèwèr Zhiklè bi ḍè, ta baba na gi ga, gi ntsi ri ndohi herkeda tèleba. Aman kinè, kin ndeda a gi ndohi metsar.
- ¹⁸A ndohi mvi skwi a Zhiklè mbibihia'a, a malamhai ta tsena'a, a ta woy maya, aman ta keḍa'a. Aman ta gu zlau nenga'a, te man ndohi rèḍèḍè'a ta rzi ta a géḍ njèma nenga'a.
- ¹⁹A pats dakwaḍ, Yèsu a golahi nenga'a ta jèkeda kokwara'a.
- ²⁰A prèk, aman ta beza a sam wof kslor, ta rka'a, ngwora, a zluzlora tèleba.
- ²¹A ngèḍe Yèsu man a goḍ aḍatsa, a nhaka na a géḍ a Pierre, a ngaḍa na Yèsu: Na haha, Rabbi, wof kslor man ka phomda, ngwor na ma!
- ²²A Yèsu a m'mbeḍa na a ma, a ngaḍa ta: Voco Bi Zhiklè a ndav kinè!



- ²³A vava i gaḏa kinè, aman ndo a gaḏa na za haha: Co va ngaya, a ka kalda a drav iyam, a pi gèḏ cèw azbai, aman a nco a ndav ara man a gaḏa, a rka, a da gi arsa.
- ²⁴Na sata man i gaḏa kinè, ko mèmè kin jhèḏè'a tèle a ntsi ri kinè, voco a ndav ara man kin ngotso, a da gi arsa, a sam kinè.
- ²⁵Aman kin zlatsahai, a kin tsi rai, a ma a zhè te ndev kinè a ndo ngiḏè, vavra na mali na, a Bab kinè ba, man a zhè te zhiklè te gèḏè'a, a prè mali kinè lèmèlèmè.
- ²⁶[Aman kin prè mali ndo ngiḏè azbai, Bab kinè ba, man a zhè te zhiklè te gèḏè'a, a da prè mali kinè azbai, lèmèlèmè arsal.]
- ²⁷A ta men ta a deba a kokwar Jérusalem. Aman Yèsu a mdo nshèwèlè a gi Zhiklè, ndohi mvi skwi a Zhiklè mbibihia'a, a malamhai, a ndohi nhala'a ta shkè a sam na, a ta gaḏa na:
- ²⁸Ka gi skwi haha a wuḏi ngè, a mva ka wuḏi wa, aman ka gi skwi ar haha?
- ²⁹A Yèsu a ngaḏa ta: I dzhaḏ kinè ma ngiḏè staḏ, vambeḏkay a pa! Te deba'a i da gaḏa kinè, a wuḏi ngè man i gi skwi haha.
- ³⁰Jean a ngu baptême a wuḏi ngè: a Zhiklè te gèḏè'a ḏè, ḏè a ndo ḏè? Vambeḏkay a pa!
- ³¹Aman ta goḏ te ndav ta: Aman nga gaḏa na: a Zhiklè, nenga'a a da gaḏa nga: Kin co a ndav kinè bai èhèmè?
- ³²Aman nga gaḏa na: a ndo ... ta gi zlau ndohi rèḏèḏèa, te man tèleba ta hur a vava, Jean ndo nhadka ma.
- ³³A ta mbeḏa na ma a Yèsu: Nga sun bai. A Yèsu a ngaḏa ta: Gar haha i ba, i ngreda kinè azbai, a wuḏi ngè man i gi skwi haha.

Mark 12

- ¹Te deba'a Yèsu a hüno man a senda ta a ngèlègèḏma: Ndo ngiḏè a ngu gi wof barassa, a n'ngalda a pa a zlazlar, a ntila sam nḏèc barassa. A nramda gi ngurèa a pa, a mva na gi wof barassa a ri a ndohi mizlinè nenga'a, a ndo na nshèwèlè.
- ²A pats man skwi n'ndha, a nzlündo bèl nenga'a staḏ a sam ndohi mizlinè, aman a da hulkona nyi wof.
- ³A ta gso, a ta tsau, a ta zlündeda deba, ta va na skwa a ri bai.
- ⁴A nzlündo bèl nenga'a ngiḏè za'a a sam ta, a ta tsau a gèḏ, a ta durḏo.
- ⁵A nzlündo ngiḏè, a ta keḏa'a. Te deba'a a nzlinde ta tengahia'a ngiḏè, matrhia'a ta tsah ta, matrhia'a ta bazl ta.
- ⁶Njèkè kra nenga'a staḏ, man a woya a ndav na. Te deba'a a nzlündo nenga'a a sam ta, a huro, a ngaḏa: Ta gi hori kra ga.



- ⁷Aman ndohi mizlinè ta goḏ a va ta: Na haha, kra n ndi gai. Vowashkè, ngokuḏokoya, a nga ndi gia'a!
- ⁸A ta gso, a ta keḏa'a, a ta kalda a dal gi wof barassa.
- ⁹Anai, bab gi wof barassa a gi mè? Nenga'a a shkè, a bazl ta ndohi mizlinè, a va ta gi wofbarassa a ndohi ngiḏè.
- ¹⁰Kin jongo te ḏèlèwèr Zhiklè bi ḏè? Kwa man ndohi ndizlè gai ta kaldaussa, n'nga'a a kwa nte verzia'a.
- ¹¹Bi Zhiklè a ngau arsa, a nga rzl nga a pa.
- ¹²A ta woya a ta gshè'a, aman ta gu zlau ndohi rèḏḏè'a. Ta suna, Yèsu a ngoḏ ngèlègèḏma a géḏ tenga'a. A ta jèkeda, a to do ta.
- ¹³A ta zlínde ta ndohi pharisie a golahi Hérode a sam na. Ta woy a ta gshè'a, a géḏ ma nem, a'a.
- ¹⁴A ta shkè, a ta gaḏa na: Ndo njèngè ma, nga suna, ka ndo nzura'a, ka gi zlau ndo azbai, ka ḏèl ndo te di ka bai, ka njè civèḏ Zhiklè zura'a. Amba aman ta pa na budu a bi ḏè? Séi nga pa na nḏèzl ḏè, ḏè nga pa na bi ḏè?
- ¹⁵Yèsu a suna, ta ndohi n'ngwèḏè ndo, a ngaḏa ta: Kin jkedyè èhèmè? Vacko suli budu, a i rka'a.
- ¹⁶A ta cko staḏ, a Yèsu a ndzhaḏ ta: Géḏ ngè man ta vèhèda pa? A bai, ta gaḏa na.
- ¹⁷Àni haha, vava na skwi bai a bai, a skwi Bi Zhiklè a Bi Zhiklè. A ta rzl ta a géḏ ma nenga'a.
- ¹⁸Ndohi sadducée ta gaḏa, nslambaḏkaḏaуда te m'metsi azbai. A ta shkè a sam Yèsu, a ta dzhoḏo:
- ¹⁹Ndo njèngè ma, Moise a winda nga: Aman kramam ndo ngiḏè a m'mets na, a njèkeda ngwoz na, wuda na azbai, kramam nenga'a da co a ngwoz nenga'a, aman a ya na kra a kramam na.
- ²⁰Kramamhi tsaraḏ ta zhè. Tsuvoma'a a nco ngwoz, a m'mets na, a n'ngatsa kra bai.
- ²¹Mbegéḏè'a a nco a ngwoz mazai, a m'mets na, a n'ngatsa kra bai.
- ²²Narsa genè a sam mamakara'a. Ko staḏ te va tsaraḏ, kra ta azbai. Te deb tenga'a tèleba, ngwoz ba a m'mets na.
- ²³A pats nslambaḏkaḏaуда te ndev ndohi m'metsa'a, nda gi a ngwoz te va ntsaraḏ haha wa? Aman ta tsaraḏ tèleba ta geda a va a ngwoz.
- ²⁴Yèsu a ngaḏa ta: Kin pèkèt kinè ka bi ḏè, te man kin sun ma Zhiklè bai, a kin sun wuḏi Zhiklè bai.



- 25**A pats nslambaḏkaḏauda te ndev ndohi m'metsa'a, ta cè ngwoz azbai, ta ḏè ngwoz azbai, aman ta ara golahi Zhiklè te zhiklè te gèḏè'a.
- 26**A géḏ nslambaḏkaḏauda te ndev ndohi m'metsa'a kin jongo bi ḏè, te ḏèlèwèr Moise, ara man Zhiklè a gaḏa na ma te wof ntustusa'a: Iyè i Zhiklè Abraham, Zhiklè Isaac, Zhiklè Jacob.
- 27**Nenga'a Zhiklè ndohi m'metsa'a ka bai, aman Zhiklè ndohi a nshèffè. Kin pèkèt kinè a vata.
- 28**Ndo malam ngiḏè a ntsena ngèḏè tenga'a, a suna, Yèsu a m'menda ta ma man amba a ndohi sadducée, a nherda na va, a ndzhoḏo: Te va ma Zhiklè man a kwor ta ndohi a vna, mbia nangwa?
- 29**A Yèsu a ngaḏa na: Na haha ma man a fena ngiḏè: Vatsena'a, ndohi Israel! Bi Zhiklè, Zhiklè nga, Bi staḏgenè.
- 30**Woy Bi Zhiklè ngaya a ndav ngaya tèleba, a nshèffè ngaya tèleba, a nhér gèḏ ngaya tèleba, a wuḏi ngaya tèleba. Na haha ma man a fena ngiḏè.
- 31**Na haha, macecèwa'a: Woy ndo, ara man ka woy nshèffè ngaya. Ma ngiḏè, man Zhiklè a kwèr ndo a vna, a nfena nta asabai.
- 32**Ndo malam a ngaḏa na: Ndo njèngè ma, amba! Ka goḏ zura'a, Zhiklè staḏgenè, ngiḏè azbai, sèi nenga'a. Aman nga woya'a a ndav nga tèleba,
- 33**a nhér gèḏ nga tèleba, a nshèffè nga tèleba, a wuḏi nga tèleba, a nga, woy ndo, ara man nga woy nshèffè nga, a fena skwi tèleba man nga ndara na Zhiklè, a nga zla na Zhiklè.
- 34**A Yèsu, aman a rka'a, nenga'a a m'menda na ma a maya, a ngaḏa na: Ka dra ka bai a kokwar Bi Zhiklè. A ta gu zlau, aman ta jhèḏè ma ngiḏè a va'a.
- 35**Yèsu a nsenda ta te gi Zhiklè a ma ma, a ngaḏa: Naha mè, aman malamhai ta gaḏa, Kristi kra David?
- 36**David a ri na a ngoḏo te Mèzhèb Zhiklè nkezla'a: Bai a ngaḏa na Bi ga, nzahai a civèḏ ri mandi ga, ha i pe ta ndohi mayamhi ngaya a hwaḏ sak ngaya.
- 37**Aman David a ri na a baba na Bai, kos verzi na èhèmè? A ndohi rèḏèḏèa ta tsena ma nenga'a a mwuffè.
- 38**A ngaḏa ta, aman a senda ta: Vagu maya a sam malamhai, aman ta woy a ta ḏè nshèwèlè a dawar, a ta woy a ndohi ta ga ta mbalai a luma.
- 39**Ta woy a ta nzi a ma te gi njèngè ma Zhiklè, a ta woy sam n'nzi mbela'a a sam ngolala,
- 40**a ta ndi gi ngwozi mazihai, a ta gi ara man ta tsi ri kumba. Kita tenga'a a gi mwuḏitpa holhola'a.



⁴¹A Yèsu a n'nza a ma koti sulai, man ta va na skwi a Zhiklè a pa. A nrka ara ndohi rèḗḗḗḗ ta fèda suli a pa. Ndohi mèshèlè tsaḗ tsaḗ ta feda a pa kumba.

⁴²Ngwoz mazi ngiḗḗ ntawassa'a a mshkè, a mpeda skwi cèw a pa, te di toro staḗ.

⁴³Te deba'a Yèsu a mbaba ta golahi nenga'a, a ngaḗa ta: A vava, i gaḗa kinè, ngwoz mazi ntawassa'a haha a mpau, a fena skwi man ndohi ngiḗḗ ta peda a koti sulai tèle.

⁴⁴Aman tèleba ta pe njèkèḗia'a te skwi man a ngeza ta ma. Aman nenga'a a mpau skwi tèle man a ngotso, a gèḗ skwi n'ndai.

Mark 13

¹Mshkè Yèsu auda te gi Zhiklè, gol nenga'a staḗ a ngaḗa na: Ndo njèngè ma, rka gihi haha, man ta gu a kwa mbibihia'a dai!

²A Yèsu a ngaḗa na: Ka rka gihi mbibihia'a haha cè? Ko kwa staḗ a da nzi a gèḗ ngiḗḗ azbai, ta da mbeḗ ta tèleba.

³A Yèsu a n'nzahai a gèḗ za oliviers, zura a gi Zhiklè. A Pierre, Jacques, Jean a André ta dzhoḗo, ta a gèḗ ta:

⁴Gaḗa nga, kos skwi haha a da gi a ngèmè? Nga da shinè te mè, aman a da gi ar haha tèleba?

⁵Yèsu a ngaḗa ta: Vagu maya, ndo da pètè kinè bai!

⁶Aman ta kumba ta da shkè a nzlembaḗ ga, a ta gaḗa: Iyè Kristi! A ta pètè ta ndohi kumba.

⁷Aman kin tsena ma var, nguzli var, kin gu zlau bai; skwi haha a da gi nḗzèl. Aman skwi haha n'ndikèma di ka bai.

⁸Ndohi herkeda ngiḗḗ ta da slambaḗa ta va a ndohi herkeda ngiḗḗ; kokwar-Bi ngiḗḗ a da slambaḗa na va a kokwar-Bi ngiḗḗ. Herkeda a da gudzi a sam tsaḗ tsaḗ, a mai a di a shkè. Nasa nhinè matakwan di genè.

⁹Vagu maya a gèḗ va kinè. Ta da de kinè a sam ncèmma, ta da ndah kinè te gi njèngè ma Zhiklè, ta da de kinè a sam bihi mbibihia'a, a sam bihi nkèshèa, a gèḗ ga, aman kin da gi a ndohi malwuḗihai a sam tenga'a.

¹⁰Séi ta njè ta ma mbela'a a ndohi herkeda tèleba nshèlèkura'a.

¹¹Aman ta de kinè a sam kita, kin hurgèḗ a gèḗ man kin da gèḗḗ bai; aman kin da gaḗa ta skwi man kin ngots te gèḗ kinè a sama'a. Kinè ngèḗḗ ka bai, aman Mèzhèḗ Zhiklè nkezla'a a ngèḗḗ.

¹²Kramama a da da kramam na a m'metsai. Bab kra a da vi kra na. Wudahi ta da slambaḗa ta gèḗ a bab ta a mam ta, a ta bazl ta.



- 13 Ndohi tèleba ta da ga kinè shèwa a géǎ nzlembaǎ ga. Aman nenga'a man a ðè a ma ma a slagama, ha skwi a ndev na, a mbél na.
- 14 Aman kin rka skwi ngedassa'a man a nǎrè a ndo a zhè a sam man ta woya a pa bai (ndo man a jèngè'a, da huro), ndohi te Judée sèi da hu ta a za.
- 15 Ndo man a nza a géǎ gai, da shkèhi do do a gi bai, aman a hil skwi te gai.
- 16 Ndo man a zhè te gi dau, da shkè a deba bai, a nda cè maslaka na.
- 17 Woba ngwozi man ta a hwad, a ngwozi man wuda a rai, a pats sa.
- 18 Vatsu rai, aman skwi arsa a da ga kinè a vi bai.
- 19 Te ndev nasa matakwan mbia'a a zhè, te nhinkaǎ man Zhiklè a ngu herkeda, ha patsna, aranta azbai.
- 20 Aman Zhiklè a ntakossa patshi sa bai, ar ndo a mbélè azbai. Aman agéǎ ndohi man Zhiklè a mpar ta, a ntakossa patshi sa.
- 21 Te deba'a man ndo ngiǎ a gaǎ kinè: Na haha, Kristi! Kristi ahngata! Kin co ma nenga'a bai!
- 22 Aman Kristihi ncèkèlma, a ndohi nhadka ncèkèlma ta da slèmbèdè, a ta da ngreda skwi malwuǎi a nrkedai, man ta pèkètèdè ndohi man Zhiklè a mpar ta, man ta slaha.
- 23 Aman kinè, vagu maya! Na haha, i gaǎ kinè skwi tèleba a hima.
- 24 Te ndev nasa, te deǎ matakwan, pats a ðè na a zhiklè, a kia a hél sam asabai,
- 25 a bantihai ta wush ta hai, a wuǎihi te zhiklè te gèdè'a ta wurǎko va.
- 26 Te deba'a ta da rka Kra-ndo man a shkè te va vanai, a wuǎi mbia'a, a n'njèl na.
- 27 Te deba'a a da zlinde ta golahi nenga'a, a ta bic ta ndohi man a mpar ta te tsagi herkeda faǎ, te verzi zhiklè, a nǎ a verzi zhiklè ngiǎ.
- 28 Vaǎöl te wof tèngètè! Aman ri wof nenga'a a gi kilbakilba'a, a vaha'a a gi rutsutsa'a a ðai, via ndul ndul ma.
- 29 Lèmèlèmè kinè ba, aman kin rka skwi haha a shkè, vasuna, Kra-ndo a zhè ndul ndul a ntamagi.
- 30 A vava i gaǎ kinè, ndohi man ta a géǎ herkeda antanta ta da ndivè azbai, sèi skwi haha a gi dai.
- 31 Gidfèk a herkeda ta da ndiv ta. Aman ma ga a da ndivè azbai.
- 32 Aman patsa'a, ndo a sun bai, ko golahi Zhiklè te zhiklè, ko kra Zhiklè, sèi Bab Zhiklè stadgenè.



³³Vagu maya, vanza a dai, vatsu rai, te man kin sun pats man skwi haha a shkè bai.

³⁴Ara ndo man a ðè nshèwèlè, a njèkeda gi na, a mva ta mizlinè a ri a bèlèlihi na, a n'ngreda ta mizlinè tenga'a staḏ staḏ tèleba. A ngaḏa na ndo mber ntamagai, aman a berè'a.

³⁵Vanza a dai, te man kin sun pats man babgi a shkè a deba bai. Gar a pats dakwad, gar a géḏ vaḏ, gar a prèk vaḏ, gar a prèk.

³⁶A da shkè a nasa nasa, a nda ngats kinè, kin nzhuna.

³⁷Skwi man i gaḏa kinè, i gaḏa kin tèleba: Vanza a daü

Mark 14

¹Njèkè m'mèn cèw, ga ngolala Pâque a movar man skwi nshégèrè a te di bai. A ndohi mvi skwi Zhiklè mbibihia'a, a malamhai ta woy maya, aman ta gshè Yèsu a maya ncèkèlma, aman ta keḏa'a.

²Aman ta gaḏa: Te ngolala ka bai, man bai ndohi ta da rubai.

³Yèsu a zhè te Béthanie, te gi Simon, ndo hutsoḏ. Aman a ndu skwai, ngwoz ngiḏè a mshkè a gai, a koloba burdi te rai, a burdi mbela'a, nshum nenga'a a vata. A mpaalama na ma a koloba, a mbaḏa na burdi a gèḏ Yèsu.

⁴Tengahi ngiḏè ta gu ndav, ta büco ma, a ta goḏ a va ta: Burdi haha ngedas na, amba ðè?

⁵Dara man ta preda ma a suli 300.000, a ta va ta ndohi ntawassa'a. A ta gu ndav a géḏ ngwoza'a.

⁶Aman Yèsu a ngaḏa ta: Vajèkeda ngwoz haha! Kin pra na zlau a va èhèmè? A ngu skwi man amba a sam ga.

⁷Ndohi ntawassa'a ta zhè a sam kinè pèc pècèk. Aman kin woy a kin ga ta skwi man amba, kin slaha. Aman iyè, i nzi a sam kinè pèc pècèk azbai.

⁸Nenga'a a vau skwi man a slaha a via'a. A mfaḏay mbar a va, ga i metsi ga.

⁹A vava i gaḏa kinè, t'herkeda tèleba man ta da njè ma mbela'a, ta da gèḏè skwi man ngwoz haha a gau, a ta da hérè'a.

¹⁰Judas Iscariot, staḏ te va 12, a ndo a sam ndohi mvi skwi Zhiklè mbibihia'a, aman a ga na ri a gèḏ a Yèsu.

¹¹Aman ta tsena'a, ndav ta langlanga'a, a ta gaḏa na: Nga da va ka sulai. A Judas a woy maya, aman a ga na ri a gèḏ a Yèsu.

¹²Pats man ta ndi movar man skwi nshégèrè a te di bai, nshèlèkura'a, aman ta zli tambak Pâque, golahi Yèsu ta gaḏa na: Ka woya aman nga tila ka skwi n'ndi Pâque a ka ndia'a tema?



- 13A nenga'a a nzlündo cèw te va golahi nenga'a, a ngaḏa ta: Vodo a kokwar mbia'a, a kin da zli gèḏ a ndo ngiḏè, a duzlak a gèḏ. Vadzodzora!
- 14A sam man a ḏè a pa, kin gaḏa na babgia'a: Ndo njèngè ma a gaḏa: Gi mbrok ga tema, aman nga ndi skwi n'ndi Pâque a nda golahi ga?
- 15A nenga'a a da ngreda kinè gi mbia'a a géḏè'a, kolongwi te pa, tèleba ntila amba. A sama'a i woya man kin tila nga skwi n'ndi Pâque.
- 16A golahi Yèsu to do, a ta ndikè a kokwar, a ta ngots skwi tèleba, ara man Yèsu a gaḏa ta. A ta tila skwi n'ndi Pâque.
- 17A dakwaḏ, Yèsu a mshkè a nda tengahia 12.
- 18Aman ta nzahai a ta ndi skwi n'ndai, Yèsu a ngaḏa: I gaḏa kinè a vava, staḏ te jidev kinè, man nga ndi skwi a vna, a da gay ri a gèḏ.
- 19A ta hüno a ta kuḏi te ndav, a ta gaḏa na staḏ staḏ: I ḏè?
- 20Yèsua ngaḏata: Staḏte ndev 12, nenga'a man nga tèr ri a gandaf a vna.
- 21Kra-ndo a ḏè na, ara man ta windo te ḏèlèwèr Zhiklè a géḏ nenga'a. Aman wobau a géḏ ndo man a ga na ri a gèḏ Kra-ndo. Dara'a man ta yoko bai.
- 22Aman ta ndi skwi n'ndai, Yèsu a nco movar, te deḅ man a mpshè na ma, a ntsaka'a, a mva ta, a ngaḏa:
- 23Voco, na haha va ga. Te deḅa'a a nco kokwai, te deḅ nshid gèḏ, a mva ta, a ta su tèleba te pa.
- 24A ngaḏa ta: Na haha pombaz ga, pombaz nderzlèma, man mbaḏahai a géḏ ndohi kumba.
- 25A vava i gaḏa kinè, anai i si barassa te deḅ anta asabai, ha pats man i da sia'a mbua'a a nda kinè te kokwar Bi Zhiklè.
- 26Te deḅa'a man ta sla dimèsh psaume ma, to do ta a za oliviers.
- 27Yèsu a ngaḏa ta: A vaḏ haha kin da jekyè a pa tèleba. Aman ta windo te ḏèlèwèr Zhiklè: I keḏa ndo mbér skwai, a tambakihi a ta ngezl ta.
- 28Aman i slambaḏkaḏauda te m'metsi ma, i ḏè a ma kinè a kokwar Galilée.
- 29A Pierre a ngaḏa na: Aman ta jèke ka a pa tèleba, iyè, i jèkè ka a pa azbai.
- 30A Yèsu a ngaḏa na: I gaḏa ka a vava, a patsna, a vaḏ haha, ga ngarah a tsi da'ai cèw, ka da cèkèlma a géḏ ga sak makar.
- 31Aman Pierre a tsi gèjau gené. Ko man i metsi ga a va ka, i cèkèlma a géḏ ngaya azbai. Tèleba ta goḏa arsa.
- 32Te deḅa'a to do a sam man ta baba na Gethsémané, a Yèsu a ngaḏa ta golahi nenga'a: Vanzahai, i da tsi rai.
- 33A nco Pierre, Jacques a Jean, a hüno man a gudzai, a hér zlau te gèḏ,



- 34a ngaḏa ta: Nlèyè a keḏyè a hi a vèvèḏ. Vanza haha, vanza a dai!
- 35Te deba'a a nco sak a ma kètè, a nkalda va na a hai, a ntsu rai. Aman a slaha, sam patsa'a do do auda a sam na.
- 36A ngaḏa: Abba, Bab ga, ka slaha skwi tèleba, co kokwi haha auda a sam ga; aman ara man i woja ka bai, aman ara man ka, ka woja'a.
- 37A Yèsu a mshkè a sam golahi nenga'a, a n'ngats ta, ta nzhuna, a ngaḏa' na Pierre: Simon, ka nzhuna!
- 38Ka slaha ka nzi a dai a nda iyè kèshkataazbi ḏè! Vanzaaḏai, vatsu rai, skwa da pe kinè a wi bai! Mèzhèb a woja a ngi amba, aman wuḏi ndo azbai.
- 39A mdo na za'a, a ntsu ri arsa genè.
- 40A mshkè a deba za'a, a n'ngats ta, ta nzhuna. Ta zhingètè, nzhunè a di tenga'a. A ta sun ma man ta menda na bai.
- 41A Yèsu a mshkè a deba mamakara'a, a ngaḏa ta: Antanta vanzhun ma! Vasok va! Dè'a! Tiḏè sama ma! Na haha, ta va na Kra-ndo a ri a ndohi malihai.
- 42Vaslambaḏa, ngodokoya, na haha nenga'a man a gay ri a gèḏ a herdeka nga va.
- 43A nasa nasa, aman a gèḏè dai, Judas a mshkè, staḏ te va 12, a ndohi rèḏèḏè'a a nda nenga'a, a tsakwal, a gèḏ gaḏa. Ndohi mvi skwi a Zhiklè mbibihia'a a malamhai a ndohi nhala'a a nzlindeka ta.
- 44Ndo n'nga na ri a gèḏ Yèsu a n'ngreda ta ar haha: Ndo man i kelawa na ri a da'ai, nenga'a! Vagsa mbelembela, a kin da'a!
- 45Mshkè na, a nherda na va a Yèsu, a ngaḏa: Rabbi, a nkelawa na ri a da'ai.
- 46Te deba'a ta faha ri a Yèsu, a ta gso.
- 47Staḏ te ndev tenga'a man ta zhè a sama'a, a mpho kafahi gwèsh, a ntsahama na zlembaḏ a bèl bi ndohi mvi skwi a Zhiklè.
- 48A Yèsu a ngaḏa ta: Kin shkè a sam ga, ara man kin shkè a sam ndo metsar, a tsakwal, a gèḏ gaḏa te rai, aman a kin gsyè ḏè?
- 49Pèc pècèk i nza a sam kinè, a i senda kinè tegi Zhiklè, aman kin gsiyè bai. Aman skwi a gi ara man ḏèlèwèr Zhiklè a gaḏa.
- 50Te deba'a tèleba ta jèkeda, a ta hu ta.
- 51Gola staḏ a ndzodzora, jampi a va genè. A ta gso.
- 52Aman nenga'a a mpra ta maslaka na a rai, a mhu na aḏai.
- 53A ta da Yèsu a sam bi ndohi mvi skwi a Zhiklè, a sam man ndohi mvi skwi a Zhiklè mbibihia'a tèleba ta biceda va a pa, a ndohi nhala'a a malamhai.



- ⁵⁴A Pierre a ndzodzor te deba dra, a n'nzahai a nda ndohi mizline te gala bi ndohi mvi skwi a Zhiklè, aman a dzi vogwa.
- ⁵⁵A ndohi mvi skwi a Zhiklè mbibihia'a, a ndohi kita tèleba, ta hèsh malwuḍi a gèḍ Yèsu, aman ta slaha ta keḍa'a. Aman ta ngatsa bai.
- ⁵⁶Aman ndohi tsaḍ tsaḍ ta goḍ ma malwuḍi ncèkèlma a gèḍ Yèsu, a malwuḍi tenga'a nhumda bai.
- ⁵⁷Tengahi ngidè ta slambaḍa, a ta tsokol ma a gèḍ nenga'a, a ta gaḍa:
- ⁵⁸Nga tsena ara man a gaḍa: I woya man i mbeḍda gi Zhiklè haha aussa, man ri ndo a ngau, a i da rèḿ ngidè te m'mèn makar, gi man ri ndo a ngu ka bai.
- ⁵⁹Ko ar haha malwuḍi tenga'a nhumda bai.
- ⁶⁰Te deba'a bi ndohi mvi skwi a Zhiklè a nslambaḍa te ndev nhèyèndo, a ndzhoḍo Yèsu: Ndohi haha ta gi ma a gèḍ ngaya, ka mbeḍi a pa azḍi ḍè?
- ⁶¹Aman Yèsu a nza tètè, a m'mbeḍa ta a ma bai. Bi ndohi mvi skwi a Zhiklè a ndzhoḍo za'a: Ka Kristi, kra Zhiklè man ta slébèrḍè'a ḍé?
- ⁶²A Yèsu a ngaḍa na: I nenga'a. A kin da rka Kra-ndo, n'nza te ri mandi Zhikle, a di a shkè te zhiklè te va vanai.
- ⁶³Te deba'a bi ndohi mvi skwi a Zhiklè a nkuratseda maslaka nenga'a aussa, a ngaḍa: Kos nga woy malwuḍi za ḍe?
- ⁶⁴Kin tsena'a, a dérdé Zhiklè. Kin hur kè? Tèleba ta phomda a kita m'metsai.
- ⁶⁵A tengahi ngidè ta njfa na slèslèb a dai, ta pizlèma na dai, a ta ḍutso, a ta gaḍa na: Ani haha, hodko ma! Nduts ka wa? A golahi ndohi mvi skwi a Zhiklè ta tsama na bazlazlam.
- ⁶⁶Aman Pierre a zhè te gi nte goḍok te gala, dem mizlinè bi ndohi mvi skwi a Zhiklè staḍ a mshkè.
- ⁶⁷Aman a rka Pierre, a dzi vogwa, a mpa na dai, a ngaḍa: Ka ba, kin nza a nda Yèsu te Nazareth!
- ⁶⁸Pierre a ntsokol ma, a ngaḍa: I sun bai, i sun skwi man ka woya a ka gaḍayè a haha bai. Te deba'a a mdo auda a dzaudzau.
- ⁶⁹A dem massa, man a rka'a, a nhüno za'a, a ngaḍa ta ndohi a di vogwa tèleba: Ndo haha staḍ te va golahi ndo sa!
- ⁷⁰A Pierre a ntsokol ma za'a. Te deḍ kètè tengahi man ta zhè, ta gaḍa na Pierre za'a: Halau, ka te va ndohia'a; da'ai ngaya ara ndo Galilée.
- ⁷¹A Pierre a hüno a ngèḍè, a m'mbaḍa: I sun ndo man kin gèḍè haha bai!
- ⁷²A nasa nasa ngarah a ntsu da'ai maccèwa'a. A ma Yèsu a nhaka na gèḍ a Pierre, man a ngaḍa na: Ga ngarah a tsi da'ai macecèwa'a, ka cèkèlma a gèḍ ga, sak makar a nhur a vata, a nkuḍau.

Mark 15



- ¹A prèk te gai, ta tsomma, a ndohi mvi skwi a Zhiklè mbibihia'a, a ndohi nhala'a, a malamhai, a ndohi kita tèleba.
- ²Aman ta dzawa Yèsu ma, ta da'a, a ta va na a ri a Pilate. Pilate a ndzhoḏo: Ka bi ndohi Juif ḏè? Yèsu a m'mbeḏa na a ma:
- ³Ara ngèḏè ngayi. A ndohi mvi skwi a Zhiklè mbibihia'a ta püno a ma tsaḏ tsaḏ.
- ⁴A Pilate a ndzhoḏo za'a: Ka mbeḏa nga a ma azbi ḏè?
- ⁵Tsena, man ta pin ka a ma tsaḏ tsaḏ. A Yèsu a m'mbeḏa ta a ma asabi fèt, a Pilate a nrzl na.
- ⁶A pats ngolala, a pats ngolala, Pilate a mpra ndo dangai staḏ, nenga'a man ndohi ta woya'a.
- ⁷Te gi dangai ndo ngiḏè a zhè, nzlembaḏ na Barabbas. Ta a golahi nenga'a ta keḏa ndo te va nrubai.
- ⁸Ndohi rèḏèḏè'a ta shkè, aman ta jhèḏè skwai, ara man Pilate a va ta pèc pècèk.
- ⁹Pilate a m'mbeḏa ta a ma: Kin woy a i pra kinè bi ndohi Juifḏè?
- ¹⁰Aman nenga'a a suna, ta gskoḏi Yèsu a srak genè.
- ¹¹Aman ndohi mvi skwi a Zhiklè mbibihia'a ta poko ta gèḏ auda a ndohi rèḏèḏè'a, dara Pilate a pra ta Barabbas.
- ¹²A Pilate m'mena na a gèḏ, a m'mbeḏa ta a ma za'a: I gi mè a nenga'a man kin baba na bi ndohi Juif?
- ¹³A ta boho: Gezlala'a!
- ¹⁴A Pilate a ngaḏa ta: A ge mali mè? A ta boho holola'a: Gezlala'a!
- ¹⁵A Pilate a woya aman a ga ta skwi man ambaba ta ndohi, rèḏèḏè'a, a mpra ta Barabbas. Te deba'a aman ta ndoho a mènèwèḏ ma, a mva ta Yèsu a rai, a ta gezlala'a.
- ¹⁶A sojèhi ta co Yèsu, a ta da'a a gala ngomna, a ta baba ta sojèhi tèleba.
- ¹⁷A ta va na maslaka vèvèzh a va, ta paḏa na gèḏ a vatak ntsaffa'a.
- ¹⁸Te deba'a ta hüno a ta ga na mbalai: Mbali bi ndohi Juif!
- ¹⁹A ta tsu géḏè'a a gaḏa, a ta njfa na slèslèb a va, a ta gurbahai a sam na, a ta ngwossaha, a ta kalahai a deḏ sak nenga'a.
- ²⁰Te deḏ man ta ngwossaha ma, ta cèma na maslaka vèvèzh auda a va, a ta va na maslaka na a va, a ta da'a, aman ta gezlala'a.
- ²¹A ta fa na a gèḏ a wuḏai a Simon te Cyrène, Bab Alexandre a Rufus, man a shkè te gi dau na, aman a zhüb wof ngézlèl Yèsu.
- ²²A ta da Yèsu a sam man ta baba na Golgotha, ara ngèḏè' Vatasl gèḏ'.



- 23A ta va na iyam man a zhkè mbertéktéka'a, aman a nsia'a. Aman nenga'a a nca bai.
- 24A ta gezlala, a ta kezla maslaka nenga'a, a ta gu jimèr, ta woy a ta sun skwi man ndo staḏ staḏ a ngècè'a.
- 25Man ta gezlala, gol pats.
- 26Mali man a metsa a géḏè'a, ta windeda a deb wof: Bi ndohi Juif.
- 27A ta gezlala a nda ndohi metsarhi cèw, staḏ te ri mandai, ngiḏè te ri gula.
- 28(A gau, ara man ta windo te ḏèlèwèr Zhiklè. Ta fèda a ndev ndohi malihai).
- 29Ndohi man ta beza a pa, ta durḏo, a ta giḏè gèḏ kwotakwota'a, a ta gaḏa: Dakwa, ka, ka gaḏa: i mbeḏda gi Zhiklè aussa, a i rèchè'a te m'mèn makar,
- 30mbela va ngaya a ri ngaya, sulomkaḏahai a wof ngèzlèlè!
- 31A ndohi mvi skwi a Zhiklè mbibihia'a ba, a malamhai ta goḏ a va ta: A m'mbel ta ndohi ngiḏè, va na a slaha a m'mbela bi ḏè?
- 32Aman nenga'a Kristi, bi Israel, da sulomkaḏahai a wof ngèzlèlè na haha antanta. A nga rka'a, nga da cè a ndav nga! Tengahi man ta gezlal ta a nda nenga'a ba, ta durḏo.
- 33A géḏ pats, ruva a ngau a géḏ herkeda tèlèba, ha pats tsafkata. A pats tsafkata Yèsu a mboho a wuḏai:
- 34Ejoi, Eloi, lama sabachthani? ara ngèḏè:
- 35Zhiklè ga, Zhiklè ga, ka jèkyè èhèmè? Tengahi ngiḏè man ta nza a pa, ta tsena'a, a ta gaḏa: Na haha, a baba na Elie.
- 36A ndo staḏ a nkalda maslaka a iyam mbertéktéka'a, a m'manda a gaḏa, a ntkwo na ma, a ngaḏa: Kazlaḏai, nga rka, aman Elie a shkè, a nckoḏahai!
- 37Aman Yèsu a mboho a wuḏai a vata, a m'mets na.
- 38Tegi Zhiklè, maslaka mbia'aa nkurats na te va, te géḏè'a a nshkèhi a goḏok.
- 39Bi sojè, man a zlatza zura'a a Yèsu, a rka'a, man a mets na ar haha, a ngaḏa: Ndo haha a vava kra Zhiklè.
- 40A ngwozi ba ta zhè, aman ta pi di dra. Te va tenga'a Marie Magdala, Marie mam Jacques nkèshèa a Joses, a Salomé,
- 41man ta dzodzora, a ta takaha, te va man a zhè te Galilée dai, a tengahi ngiḏè tsaḏ tsaḏ man ta shkè a Jérusalem a verzi nenga'a.
- 42A dakwad man pats nkala ma, nciḏ sama'a pats nshek va, aman ta til patsa'a ma,
- 43Joseph te Arimathée, ndo ncèmma mbia'a, a mshkè; nenga'a ba a zhèr kokwar Bi Zhiklè. Nenga'a a n'nga zlau bai, aman a ndo a sam Pilate, a njhèḏè va Yèsu.



⁴⁴Pilate a nhuro a vata, aman Yèsu a m'mets na tsam tsam aranta. A mbaba na bi sojè, a njunjoro, aman a mets na n'nzi a zhè.

⁴⁵Aman a ntsena zura'a a sam bi sojè, a mva na nckondo Yèsu a Joseph.

⁴⁶A Joseph a nsum maslaka, a mproko Yèsu a hai a wof ngèzlèl na, a mpaḍda maslaka, a mfeda a gi dzavi te za, a ta gudumbala na ngezlambar kwa mbia'a a ma gi dzavai.

⁴⁷A Marie Magdala, a Marie mam Joses ta rka sam man ta feda Yèsu a pa.

Mark 16

¹Te deḅ pats nshèk va, Marie Magdala, Marie mam Jacques, a Salomé ta sum mbar burdi, aman ta ḍè a ta fèḍè a va Yèsu.

²Pats nshèlèkura'a te luma, to do a ma gi dzavai, a prèk vaḍ, mshkè pats auda lèshè'a.

³A ta goḍ a va ta: Nda gudumbala nga ngezlanibar kwa auda a ma gi dzavi wa?

⁴A ta pi di a ma, a ta rka, ngezlambar kwa ngudumbala ma. Ngezlambar kwa mbia'a.

⁵To do a gi dzavai, a ta rka gola, n'nza te civèḍ ri mandai, maslaka nslekaḍa'a a va, a ta gu zlau.

⁶A nenga'a a ngaḍa ta: Kin gu zlau bai! Kin woya Yèsu te Nazareth, man ta gezlala'a. Nenga'a a nslamaḍkaḍa da ma, na az a haha bai. Na haha sam man ta feda a pa.

⁷Aman vodo, vagaḍa ta golahi nenga'a, a Pierre ba, a ḍè a ma kinè a Galilée. Te pa kin da rka'a, ara man a gaḍa kinè.

⁸A ta shkè auda te gi dzavai, a ta hu ta. Ta gudzai, zlau a ndzakabama ta gèḍ, a ta ngreda na a ndo ngiḍè azbai, te ri zlau.

⁹A Yèsu man a slambaḍkaḍa da, a prèk a pats nshèlèkura'a te luma, a ngudoko na va a dai a Marie Magdala nshèlèkura'a, te va nenga'a man a ndzor madzagihhi auda tsarad.

¹⁰Nenga'a a mdo a n'ngreda ta ma'a a ndohi man ta nza a Yèsu pèc pècèk.

¹¹A ndav tenga'a a mbedè, a ta kuḍai. Ko man ta tsena, Yèsu a zhè a nshèffè, Marie a nrka'a, ta ca a ndav bai.

¹²Te deba'a a ngudoko ta va a dai, a va nenga'a n'ngwoda, a ndohi cèw te ndev tenga'a, a civèḍ man a ḍè a kokwar ngiḍè.

¹³A to do a ta ngreda ta ndohi ngiḍè. Aman ta ca ma tenga'a a ndav bi genè.



14Te deba tèle a ngudoko ta va a dai a tengahia 11, aman ta ndi skwai. A n'nga ta ndzoan, a gèd man ta ca a ndav bai, a ndav tenga'a ngwora, a ta ca ma ndohi man ta rka'a, a nslambaḏkaḏauda ma, a ndav bai.

15Te deba'a a ngāda ta: Vodo a gèd herkeda tèleba, vanjè ta ma mbela'a a ndohi herkeda tèleba!

16Ko wawa man a cè a ndav, a gi baptême, a mbel na. Aman ko wawa man a cè a ndav azbai, a da ngècè kita a gèd.

17Na haha nrkedi man a gi a sam tenga'a, man ta co a ndav ta: Ta da jèr madzagihhi a nzlembaḏ ga, ta da gèdè ma a nè'èn mbua'a, ta da pèr zhüzhokihai, ta da si ðèrè, a da ga ta skwa azbai.

18Ta da fa ta ri a gèd a ndohi matakwan, a ndohi matakwan ta mbel ta.

19Bai Yèsu, man a njè ta ma haha ma, a mdo a zhiklè, a n'nzahai te ri mandi Zhiklè.

20A to do ta, a ta nju ma Zhiklè a sam tèleba. Bi Zhiklè a ngu mizlinè a nda tenga'a, a n'nzala ma nenga'a a nrkedihi.



Luke

Luke 1

- ¹Thèophile ga! Ndohi kumba ta windeda skwi man a gu a sam nga a hai;
- ²ara man tenga'a, man ta rka'a a di ta te nhinkaḁ na, a ta nda a ndohi njè ma Zhiklè, a ta ngra nga.
- ³Ko i ba, i hur amba, aman i winḁè ka skwia staḁ staḁ tèleba, ara man i junjor te nhinkaḁ na,
- ⁴a ka da suna, skwi man ta senda ka, a ngu arsa a vava.
- ⁵Te va man Hérode bi kokwar Judée, ndo mvi skwi a Zhiklè ngiḁè a zhè, nzlembaḁ na Zacharie, te verzi Abia. Ngwoz nenga'a nzlembaḁ na Elisabeth, nte va dalahi Aaron.
- ⁶Ta cèw ba, ta ndohi nzura'a a sam di Zhiklè, a ta dzodzor ma nkwèr Bi Zhiklè a ma kita nenga'a, ta tawaḁaha bai, ko staḁ.
- ⁷Ta yi kra azbai. Elisabeth delai. Ta cèw ba ta hala ma.
- ⁸A pats ngi mizlinè na, Zacharie a ngu mizlinè te gi Zhiklè. Ndohi mvi skwi a Zhiklè ta venu va a mizlinè tenga'a pèc pècèk.
- ⁹A nenga'a a mdo a gi Zhiklè, a mpeda burdi a vogwa, man vodzok a ḁüzhè, ara man ndohi Juif ta gia'a pèc pècèk.
- ¹⁰A pats nasa ndohi tèleba ta t'uda, a ta tsu rai.
- ¹¹A gol Bi Zhiklè staḁ a ngudoko na va a dai a Zacharie, a sam mvi skwi a Zhiklè, man vodzok a ḁüzhè a pa, te civèḁ ri mandai.
- ¹²Aman Zacharie a rka'a, a gudzai, zlau a dza na.
- ¹³Gol Zhiklè a ngaḁa na: Ka gu zlau bai, Zacharie; aman Zhiklè a ntsena ntsi ri ngayaya. Elisabeth, ngwoz ngayaya, a da ya ka kra ngura'a, a ka da va na nzlembaḁ na Jean.
- ¹⁴A gi a kra man ndav ngayaya a wuffè langlanga'a a géḁè'a. A ndohi kumba ta da wuffè a géḁ nyi nenga'a.
- ¹⁵Nenga'a a gi a ndo mbia'a a sam di Bi Zhiklè, a da si zom a skwi man a ḁè gèḁ azbai. Ko t'hwad mam na, Mèzhèb Zhiklè nkezla'a a n'ndha ndav na.
- ¹⁶A da ngwodko ndav wuda Israel kumba a sam Bi Zhiklè tenga'a.
- ¹⁷A nenga'a a ḁè a ma Bi Zhiklè te Mèzhèb a wuḁi Elie, a ngwodko ndav babgihai a sam wud ta, a gi aman ndohi mèḁègèḁ a ta hér ma ndohi nzura'a, a da til ndohi a sam Bi Zhiklè.



- 18**Zacharie a ngaḏa na gol Zhiklè: I da shinè skwi haha te mè? Aman iyè, i babgai, ngwoz ga ba, nhala ma.
- 19**A gol Zhiklè a m'mbeḏa na a ma: Iyè Gabriel, man i zlatza a sam di Zhiklè. Nenga'a a nzlindekayè man i gaḏa ka ma haha. A i ngreda ka ma mbela haha.
- 20**Ani haha ka gi a ndabazlam. Ka slaha ka gèḏè azbai, ha pats man skwi haha tèleba a ndev na, a géḏ man ka ca ma ga a ndav ngaya bai. Aman a da gi ara ma ga a vava.
- 21**A ndohi t'uda ta zhèr Zacharie, a ta hur a vata, aman a ngu ndudoh te gi Zhiklè.
- 22**Mshkè Zacharie auda ma, a slaha a ngèḏè bai. A ta suna, skwa a nrka na dai te gi Zhiklè. Nenga'a a geda ri mènè, n'nde na a ndabazlam ma.
- 23**Aman mizlinè nenga'a klèng ma, a ndo na ngwai.
- 24**Te deḑa'a Elisabeth, ngwoz na, a ngu a hwaḏ, a n'nggheda va na ki zlam, a ngaḏa:
- 25**Bi Zhiklè a vay pombai arsa, te man a héryè te ndav na, a cay hori auda a dai.
- 26**Te mamokwa kia, Bi Zhiklèa nzlündo Gabriel, gol nenga'a, a kokwar Nazareth, te Galilee,
- 27**a sam bidali ngiḏè, medemi Joseph, te verzi David. Nzlembaḏ dema'a, Marie.
- 28**A gol Zhiklè a mdo a gai a sam na, a ngaḏa na: Mwuffè a sam ngaya, ka man Zhiklè a mva ka pombai! Bi Zhiklè a zhè a nda ka!
- 29**Aman dema'a a ntsena ngèḏè haha, a gudzai, a nhuro: Mabali haha nkèkèkè?
- 30**A gol Zhiklè a ngaḏa na: Ka gu zlau bai, Marie! Ka ngots pombai a sam Zhiklè!
- 31**Na haha, ka da gi a hwaḏ, ka da yi kra ngura'a, a ka da baba na Yèsu.
- 32**Nenga'a a da gi a mbia'a, a ta da baba na kra Zhiklè te géḏè'a. Bi Zhiklè a da va na sam n'nzi bi David, bab na.
- 33**A nenga'a a da gi bai a géḏ gi Jacob a mèḏèp, a kokwar-Bi nenga'a a ndivè azbai.
- 34**A Marie a ngaḏa na gol Zhiklè: Skwi haha a da gi a nkèkèkè? I sun baki bai.
- 35**A gol Zhiklè a m'mbeḏa na a ma: Mèzhèḑ Zhiklè nkezla'a a di a shkè a géḏ ngaya, a wuḏi Zhiklè te géḏè'a a da nzi a géḏ ngaya. Gar haha kra man ka da yia'a, nkezla'a, ta da baba na kra Zhiklè.
- 36**Na haha, ko Elisabeth, dem bab ngaya, man ta baba na delai, kra t'hwad ma, ko nhala ma. Ki nenga'a mokwa antanta.
- 37**Skwi man Zhiklè a slaha bi ba, azbai.
- 38**A Marie a ngaḏa: Na haha, i bèl Bi Zhiklè. Da gu a sam ga, ara man Zhiklè a gaḏa. A gol Zhiklè a mdo na.
- 39**A pats nasa Marie a nslambaḏa, a mdo tsam tsam va a za ngiḏè te kokwar Judée.



- 40A ndo a gi Zacharie, a n'nga na mbalai a Elisabeth.
- 41Aman Elisabeth a ntsena mbali Marie, kra t'hwaḏ a giḏè va, a Mèzhèb nkezla'a a n'ndha ndav Elisabeth.
- 42A Elisabeth a mboho a wuḏai: Te ndev ngwozai, Zhiklè a mpshè ka ma, kinè a kra nt'hwaḏ ngaya!
- 43I wa, a mam Bi ga a shkè a sam ga?
- 44Na haha, man i tsena mbali ngaya te zlembaḏ ga, ambaha kra nt'hwaḏ ga, a wuffè, a giḏè va.
- 45Mwuffè a sam ngaya, man ka co a ndav; a gi ara man Bi Zhiklè a gaḏa ka!
- 46A Marie a ngaḏa: Ndav ga a slébèrḏè Bi Zhiklè!
- 47Mèzhèb ga a wuffè te Bi Zhiklè, Bi m'mbelyè!
- 48Nenga'a a nrkayè, i bèl nenga'a nkèshè'a. Na haha, anai verzi ndohi tèleba ta da gaḏayè: Mwuffè a sam ngaya!
- 49Aman Zhiklè wuḏi tèleba a ngu skwi mbia'a a sam ga. Nzlembaḏ nenga'a nkezla.
- 50A verzi, verzi ndohi man ta gi zlaua'a, ta sia te va.
- 51Ri nenga'a a ngu skwi mbia'a. A nksar ta ndohi nfi va aussa.
- 52A nhelka ta ndohi mbibihia'a auda a sam n'nzi bi ta, a nslambaḏda ta gèḏ a ndohi man ta manda gèḏ ta a hai.
- 53Ndohi man mi a keḏ ta, a n'ngéz ta a skwi man amba a vata; aman ndohi mèshèlè a menda ta a deba, skwa a te ri bai.
- 54Nenga'a a ntakaha Israel, bèl na.
- 55Abraham a wud na ta sia te va a mèḏèp, ara man a gaḏa ta bababhi nga.
- 56A Marie a n'nza a sam nenga'a, ki makar. Te deba'a a ndo na a deba a ngwai.
- 57A pats nyi kra Elisabeth, a myu kra ngura'a.
- 58A nslamagihi na, a gwoli na ta tsena, a msau Bi Zhiklè te va, a ta wuffè a nda nenga'a.
- 59M'mèn matsamakaḏa'a a ta shkè, aman ta ngél ngwon kra, a ta woy a ta va na nzlembaḏ bab na, Zacharie.
- 60A mam nenga'a a ngaḏa ta: Azbai, sèi ta baba na Jean!
- 61A ta gaḏa na: Te va gwoli ngaya ndo man a ngots nzlembaḏ ar haha, ngiḏè a zhi ḏè?
- 62A ta kutèka na ri a bab na, a woy a ta baba na kra wa?



- ⁶³A nenga'a a ndzhoŋo wof, a mwindeda pa: Nzlembaŋ na Jean. Ta tèleba ta rzi ta.
- ⁶⁴A nasa nasa ma nenga'a a mwin na, a nè'èn nenga'a a mpre na, a ngèdè, a nslubordo Zhiklè.
- ⁶⁵A zlau a ndza ta nslamagihi ta. Te za Judée tèleba ta goŋ ma haha.
- ⁶⁶A ndohi tèleba man ta tsena'a, ta hérè'a a ta gaŋa: Kra haha a da gi a kra mè? Aman Bi Zhiklè a zhè a nda nenga'a.
- ⁶⁷A Mèzhèb Zhiklè nkezla'a a n'ndha ndav Zacharie, bab kra. A Zacharie a nhodko ma, a ngaŋa:
- ⁶⁸Vaslubordo Bai, Zhiklè Israel, aman nenga'a a mshkè a sam ndohi na, a mpreka ta auda.
- ⁶⁹A mva nga ndo m'mbel ndo man wuŋi na zhè, te verzi David, bèl na,
- ⁷⁰ara man a hodko ma te ma ndohi nhadka ma nkezlaha'a hala'a,
- ⁷¹ara man a gaŋa, a mbel nga te ri ndohi mayamhi nga, te ri ndohi shèwa nga tèleba.
- ⁷²Bababhi nga ta sia te va, a hér nderzlèma nenga'a nkezla'a,
- ⁷³a m'mbèdè man a mbaŋa na Abraham, bab nga.
- ⁷⁴Aman te deba'a, aman nga mbel nga te ri ndohi mayamhi nga ma, a gi aman nga gi mizlinè nenga'a a zlau ka bai,
- ⁷⁵zura'a, a ndav nkezla'a, a sam di nenga'a, a pats nshèffè nga tèleba.
- ⁷⁶Ka ba, kra ga, ta da baba ka ndo nhadka ma Bi Zhiklè te gédè'a, a ka dè a ma ma a sam di Bi Zhiklè, aman ka tila na civèd,
- ⁷⁷a ka winè ta dai a ndohi na, aman ta rka skwi m'mbel tenga'a, a mali tenga'a mpra'a;
- ⁷⁸a géd man nga si Zhiklè te va. Te nenga'a skwi man a vangka te gédè'a a mshkè a sam nga,
- ⁷⁹aman a hela ta sam a ndohai, man ta te ruva, man ta te mèzhèb m'metsai, a da pa nga sak a civèd gumai.
- ⁸⁰A kra a grè a grè, a n'ngots wuŋai te Mèzhèb Zhiklè, a n'nza te ndev hèshèkèd, ha pats man a ngreda ta va na auda a sam ndohi Israel.

Luke 2

- ¹A pats nasa Bi Auguste a mbaba ta ndohi tèleba, aman a nger ta.
- ²N'ngér ndo nshèlèlura'a sa, ta gu te va man Quirinius ngomna te kokwar Syrie.
- ³A gi a gai tèleba to do, aman ta nger ta, ngidè a kokwar na, ngidè a kokwar na.



- 4**A Joseph ba te Galilée, te kokwar Nazareth, a mdo Judée, a kokwar David, man ta baba na Bethléhem, te man nenga'a te verzi David,
- 5**aman ta da nger ta a Marie, medemi na, kra t'hwaɗ.
- 6**Aman ta shkè a sama'a, ki na ma, a nyu kra nenga'a.
- 7**A nyu tsuvom nenga'a, kra ngura'a, a mpaɗda a bomtèrè, a mfèda a torok, te man sam m'mènè ngiɗè azbai te gi mbrokihai.
- 8**A ndohi mber skwai ta zhè te pa te dak. Ta mana a sam skwi ta.
- 9**A na haha, gol Bi Zhiklè a mshkè a sam tenga'a, a n'njèl Zhiklè a nhela sam cerh-cerha'a. A ta gu zlau a vata.
- 10**A gol Zhiklè a ngaɗa ta: Kin gu zlau bai! Na haha, i njè kinè ma mbela'a a mwuffè mbia'a, man a ɗè wuffèɗè ndohi tèleba.
- 11**Aman a patsna ta ya kinè te kokwar David ndo m'mbel ndo, nenga'a Kristi, Bai.
- 12**Va-suna te skwi malwuɗi haha: Kin ngècè kra, mpaɗa'a a bomtèrè, m'mana t'hai te torok.
- 13**A nasa nasa golahi Zhiklè rèɗèɗèa ta zhè a sam gol Zhiklè. Ta slébèrɗè Zhiklè, a ta gaɗa:
- 14**N'njèlè a sam Zhiklè te gèdè'a, gumai a herkeda, a sam ndohai man Zhiklè a va ta pombai!
- 15**Aman golahi Zhiklè ta men ta a deɓa a zhiklè, ndohi mber skwai ta goɗ a va ta: Ngo-dokona a kokwar Bethléhem, a nga da rka skwi man a gau, man Bi Zhiklè a ngra nga a haha.
- 16**A to do tsam tsam, a ta ngots, Marie a Joseph, a kra m'mana te torok.
- 17**Mrke na, a ta zlèzlemè ma kra a ma ma.
- 18**A ndohi tèleba man ta tsena'a, ta hur ma ndohi mber skwai, a ta rzl ta.
- 19**A Marie a n'ngheda ma tèleba a ndav na, a nhéré'a.
- 20**A ndohi mber skwai ta men ta a deɓa, a ta shid gèɗ, a ta slébèrɗè Zhiklè, a géɗ skwi tèleba man ta tsena'a, a ta rka'a, ara golahi Zhiklè ta ngreda ta.
- 21**Te deɓ m'mèn tsamakaɗ, aman ta ngela ngwon nenga'a, ta va na nzlembaɗ na Yèsu, ara man gol Zhiklè a va na, man a t'hwaɗ di bai.
- 22**Man maudza n'nga ma, ara man Moise a gaɗa, ta da kra a kokwar Jérusalem, aman ta va na a ri Bi Zhiklè
- 23**(ara man ta windo te ɗèlèwèr Zhiklè: Wudahi ngurhi tèleba, tsuvomhi tsumvomhi tèleba, man ta yia'a, wuda nkezla'a a sam Bi Zhiklè).



- 24**A ta vi skwi a Bi Zhiklè, a ta pil gèḏè'a, ara man ma kita Zhiklè a gaḏa: nkuḏhomhi cèw, man bai wud ngudokwarhi cèw.
- 25**A na haha, te kokwar Jérusalem, ndo ngiḏè a zhè, nzlembaḏ na Siméon. Nenga'a ndo nzura'a, a woy Zhiklè, a zhèr skwi mbid Israel, a Mèzhèḅ Zhiklè nkezla'a a zhè a géḏ nenga'a.
- 26**Mèzhèḅ Zhiklè nkezla'a a ngaḏa na: Ka da rka Kristi, Bi dai, ga ka metsi ngaya.
- 27**A Mèzhèḅ Zhiklè a nda'a a gi Zhiklè. Aman Marie a Joseph ta cko kra ta, Yèsu, aman ta gia ara man ma Zhiklè a gaḏa,
- 28**nenga ba a nhumbatda a rai, a nslubordo Zhiklè, a ngaḏa:
- 29**Bai, anai ka da jèkeda bèl ngaya, aman a ḏè vèḅèḅ a gumai, ara ma ngaya a gaḏa.
- 30**Aman i rka skwi m'mbel ndo ngaya a di ga ma,
- 31**skwi m'mbel ndo man ka tila a sam di ndohi herkeda tèleba;
- 32**skwi nhél sam man a ngreda ta civèḅ a ndohi herkeda tèleba; n'njèlè asam Israel, ndohi ngaya.
- 33**Nda bab na a mam na ta rzi ta a gèḏ ma man a goḏ a géḏè'a.
- 34**A Siméon a mpshè ta ma, a ngaḏa na Marie, mam na: Na haha, ta vau, aman ndohi kumba te Israel — ngiḏè a kèlèhai, ngiḏè a slèmbèḏè. Ta vau a skwi malwuḏai, man ta nḏèḅèḅ ma a géḏè'a.
- 35**Skwi a tezama ka ndav, ara kafahi gwèsh, a skwi man ndohi kumba ta gshè te ndav, a ngrèḏè auda.
- 36**Ngwoz nhadka ma ngiḏè a zhè, nzlembaḏ na Anne, dem Phanuel, te verzi Aser. Nhala ma. Te dalai ta nza a baki na, mvi tsaraḏ.
- 37**A n'nde na a ngwoz mazai, ani mvi na 84 ma. A njèka gi Zhiklè bai, ko a pats, ko a vaḏ, a ngu mizlinè Zhiklè a njèkeda skwi n'ndai, a ntsi rai.
- 38**A pats nasa a mshkè, a nshid gèḏ a Zhiklè, a ngoḏ ma a géḏ nenga'a a sam ndohi tèleba, man ta zhor skwi m'mbel Jérusalem.
- 39**Aman ta ndeva skwi tèleba ma, ara ma Bi Zhiklè a gaḏa, to do a deba a kokwar Galilée, a Nazareth, kokwar ta.
- 40**A kra a grè, a grè, a n'ngots wuḏai, a gèḏ nenga'a n'ndha a maya, a pombi Zhiklè a zhè a géḏ nenga'a.
- 41**A mvi a mvai bab a mam Yèsu ta ḏè a ngolala Pâque a kokwar Jérusalem.
- 42**Aman mvi Yèsu 12, to do Jérusalem, ara man ndohi Juif ta gia'a pèc pècèk.
- 43**Aman ngolala klèng ma, to do ta a ngwai. Yèsu a n'nza na a deba, a bab na a mam na ta senaha bai.



⁴⁴Ta huro, ta a nda mandalahi tenga'a. Aman to do m'mèn staḏ, ta woya'a te va mandalahi ta, te va gwoli ta.

⁴⁵Aman ta ngatsa bai, to do a deba a kokwar Jérusalem, a ta woya'a.

⁴⁶Te deb m'mèn makar ta ngotso te gi Zhiklè, n'nza te ndev ndohi njèngè ma Zhiklè, a nfi zlembaḏ a ma ta, a ndzhaḏ ta.

⁴⁷A ndohi tèleba man ta tsena'a, ta rzl ta a géḏ ma nenga'a, a maya nenga'a.

⁴⁸Aman bab a mam Yèsu ta rka'a, ta hur a vata. A mam na a ngaḏa na: Kra ga, ka ge nga ar haha èhèmè? Na haha, nga a bab ngaya nga has ka, a ndav nga m'mbeḏ na.

⁴⁹A Yèsu a ngaḏa ta: Kin woyè èhèmè? Kin sun bi ḏè, aman i gi sèi skwi Bab ga?

⁵⁰Ta tsena ma nenga'a bai.

⁵¹A Yèsu a mdo a nda tenga'a, a kokwar Nazareth, a nfu gèḏ a ma ta. A mam na a n'nggheda ma haha tèleba a ndav na.

⁵²A Yèsu a ngrè a ma ma, a maya, a mvi a mvai, a pombai, a sam Zhiklè, a sam ndohai.

Luke 3

¹Aman Tibère, bi mbia'a, a ngu bi mvi 15 ma, Ponce Pilate, ngomna te kokwar Judée, Hérode bi te kokwar Galilée, a Philippe, kramam na, bi te kokwar Iturée t'herkeda Trachonite, a Lysanias bi te kokwar Abilène.

²Te ndev nasa Anne a Caiphe, ndohi mvi skwi a Zhiklè mbibihia'a. A Zhiklè a ngaḏa na Jean, kra Zacharie, t'hèshèkèḏ.

³A Jean a mdo a sam tèleba a ma woyam Jourdain, a nju ma baptême, aman ndohi ta ngwèḏè ndav ta, a mali tenga'a a mprè,

⁴ara man ta windo te ḏèlèwèr ma Esaie, ndo nhadka ma, man a gaḏa: Ngèḏè ndo ngiḏè man a bèhè t'hèshèkèḏ: Vasila civèḏ Bi Zhiklè, vaga civèḏ nenga'a sara'a!

⁵Nkulgoḏokihai tèleba ta da ḏaḏal ta, za a ngègèḏhi tèleba ta da mbedkaḏ ta a hai, a skwi ndzara'a a gi a civèḏ sara'a, a kurzlazli kwahai ta da ndedahai,

⁶a ndohi tèleba ta da rka skwi m'mbel ndo Zhiklè.

⁷A nenga'a a ngaḏa ta ndohi rèḏèḏèa, man ta ḏè a sam na, aman a ga ta baptême: Kin wud tsebarhai! N'ngreda kinè wa, aman kin slaha a kin hi kinè a ndav Zhiklè man a di a shkè?

⁸Vangreda auda zura'a, ara man kin ngwoda ndav kinè. Kin hur bai a kin gaḏa, Abraham bab nga. Aman i gaḏa kinè, Zhiklè a slaha a nyoko na wudahi a Abraham te kwahi haha.



- ⁹Antahta, dzana a n'nza te verzi wof. Wof staḏ staḏ tèleba man a yi wuda zura'a azbai, ta ngélè'a, a ta kalda a vogwa.
- ¹⁰A ndohi rèḏḏèḏèa ta dzhoḏo, a ta gaḏa na: Nga da gi mè kè?
- ¹¹A nenga'a a m'mbeḏa ta a ma: Ndo man a ngots maslaka cèw, da va na ndo man maslaka na azbai. Ndo man a ngots skwi n'ndai, da gu lèmlèmlè arsa.
- ¹²A ndohi ncèkèlè skwai ta shkè, aman a nga ta baptême.
- ¹³A ta gaḏa na: Ndo njèngè ma, nga gi kè? A nenga'a a ngaḏa ta: Kin dzhoḏo skwi ngiḏè a va'a bai, sèi skwi man ma kita a gaḏa kinè.
- ¹⁴A sojèhi ba ta shkè, a ta jhèḏḏè'a: Nga, nga gi kè? A nenga'a a ngaḏa ta: Kin pra na zlau a va a ndo bai, kin ngwoda ta ma a gèḏ a ndohi bai, suli mizlinè kinè da ḏè'a kinè!
- ¹⁵Aman ndohi ta zhoru, a ta hur a géḏ Jean: Wa ngiḏè ba Kristi ḏè?
- ¹⁶A Jean a m'mbeḏa ta a ma a ndohi tèleba: Iyè, i ga kinè baptême a iyam. Aman ndo ngiḏè a di a shkè, man a fena wuḏi ga, nenga'a a da ga kinè baptême a Mèzhèb Zhiklè nkezla'a, a vogwa. I gi huyokoko'a, i slaha a i gshè kotokoroh nenga'a a ri bai.
- ¹⁷Kokwi te ri na, aman a pèvè dau a hedak nenga'a tèleba. Dau a da bicè a wov nenga'a, topok dau, a fa na vogwa man a mbècè azbai.
- ¹⁸Aman Jean a mfa ta ma tsaḏ tsaḏ a gèḏ, a njè ta ma mbela'a a ndohai.
- ¹⁹A n'ngra na mali a Hérode, bai, a géḏ Hérodias, ngwoz kramam na. A sam skwi ambabia'a tèleba man Hérode a gau,
- ²⁰a ngu mali a va'a, aman a mfedu Jean a gi dangai.
- ²¹Te deba'a n'nga ar haha: Aman Jean a ga ta baptême a ndohi tèleba, a n'nga na baptême a Yèsu. Aman Yèsu a ntsu rai, a giḏfèk a mwin na.
- ²²Mèzhèb Zhiklè nkezla'a a mshkèhai a géḏ nenga'a, ara nkuḏhom. A ta tsena ngèḏè staḏ te zhiklè te géḏè'a, man a gaḏa: Ka kra ga man i woy ka a ndav ga. Ndav ga a wuffè kumba a géḏ ngaya.
- ²³Mvi Yèsu 30, man a hin mizlinè nenga'a. A sam di ndohai, kra Joseph, kra Héli,
- ²⁴nenga'a a Matthat, a Lévi, a Melchi, a Jannai, a Joseph,
- ²⁵nenga'a a Mattathias, a Amos, a Nahum, a Esli, a Naggai,
- ²⁶nenga'a a Maath, a Mattathias, a Sémei, a Josech, a Joda,
- ²⁷nenga'a a Joanan, a Rhésa, a Zorobabel, a Salathiel, a Néri,
- ²⁸nenga'a a Melchi, a Addi, a Kosam, a Elmaḏam, a Er,
- ²⁹nenga'a a Jésus, a Eliézer, a Jorim, a Matthat, a Lévi,



- ³⁰nenga'a a Siméon, a Juda, a Joseph, a Jonam, a Eliakim,
³¹nenga'a a Méléa, a Menna, a Mattatha, a Nathan, a David,
³²nenga'a a Isaie, a Jobed, a Booz, a Salmon, a Naason,
³³nenga'a a Aminaḏab, a Admin, a Ami, a Esrom, a Pharès, a Juda,
³⁴nenga'a a Jacob, a Isaac, a Abraham, a Thara, a Nachor,
³⁵nenga'a a Seruch, a Ragau, a Phalek, a Eber, a Sala,
³⁶nenga'a a Kainam, a Arphaxad, a Sem, a Noe, a Lamech,
³⁷nenga'a a Mathusala, a Enoch, a Jared, a Maléléel, a Kainan,
³⁸nenga'a a Enos, a Seth, a Adam, nenga'a man Zhiklè a ngau.

Luke 4

- ¹A Yèsu, n'ndha a Mèzhèb Zhiklè nkezla'a, a mshkè a deba te woyam Jourdain. A Mèzhèb Zhiklè a nda'a a hèshèkèḏ, m'mèn 40, a bi madzagai a mpeda a wai.
- ²Te ndev nasaa n'nda skwa bai. Te deba'a, a mi a nkeḏa'a.
- ³A bi madzagai a ngaḏa na: Aman ka, ka kra Zhiklè, gaḏa na kwa haha a ngwode va na a movar!
- ⁴A Yèsu a m'mbeḏa na a ma: Ta windo te ḏèlèwèr Zhiklè: Ndo a nzi a nshèffè a géḏ movar genè ka bai.
- ⁵A bi madzagai a nda'a a géḏè'a, a n'ngra na kokwar bihi herkeda tèleba, njiḏè mpcokdai.
- ⁶A bi madzagai a ngaḏa na: Wuḏibi haha tèleba, a n'njèl nenga'a, i da va ka. Ta te ri ga, a i va na a ndo man i woya'a.
- ⁷Aman ka kèlèhi a deḅ sak ga, a ka tsi ri a iyè, nenga'a tèleba a ngaya.
- ⁸A Yèsu a m'mbeḏa na a ma: Ta windo te ḏèlèwèr Zhiklè: Sèi ka kèlèhi a deḅ sak Bi Zhiklè ngaya genè, a ka gi mizlinè nenga'a genè.
- ⁹A bi madzagai a n'nda Yèsu a kokwar Jérusalem, a nda'a a géḏ gi Zhiklè, a ngaḏa na: Aman ka, ka kra Zhiklè, kalde va ngaya a hai a géḏè'a haha.
- ¹⁰Aman ta windo te ḏèlèwèr Zhiklè: Zhiklè a da gaḏa ta golahi nenga'a, aman ta ber ka,
- ¹¹a ta ndaw ka, aman kwa a da tsama ka sak azbai.
- ¹²A Yèsu a m'mbeḏa na a ma: Ḑèlèwèr Zhiklè a gaḏa: Ka jkeda Bi Zhiklè ngaya bai!
- ¹³Aman bi madzagai a mpeda Yèsu a wi klèng ma, a njèkaha kètè.



- 14A Yèsu a m'men na a deba a kokwar Galilée, a wuđi Mèzhèb Zhiklè nkezla'a. A labar ma nenga'a a mdo a ma ma a kokwar kokwar tèleba.
- 15A Yèsu a nsenda ta te gi njèngè ma Zhiklè, tèleba ta slébèrḏè'a.
- 16A Yèsu a mshkè a kokwar Nazareth, a sam man a gra a pa, a ndo a gi njèngè ma Zhiklè a pats nshèk va, ara man a gia pèc pècèk, a nslambaḏa, aman a jèngè ma Zhiklè.
- 17A ta va na ḏèlèwèr Esaie. Mwin ḏèlèwèr, a n'ngots sama'a man ta windo:
- 18Mèzhèb Bai a géḏ ga; nenga'a a faḏayè mbar a gèḏ, man i njè ta ma mbela'a a ndohi ntawassa'a. A nzlindekayè (man i bid ta ndohi man ndav ta a kuḏai,) a i njè ta ndohi dangai, ta pra ma,
- 19a ndohi mandazlai, aman a ta rka dai, a ndohi man ta lèyè, matakwan tenga'a klèng ma, a i njè mvi-Bi man amba.
- 20Aman a mpizlè ḏèlèwèr ma, a mva na a deba a ri ndo mizlinè, a n'nzahai. A ndohi tèleba te gi njèngè ma Zhiklè ta pa na dai.
- 21A Yèsu a hüno man a ngaḏa ta: Ma man kin tsena a zlembaḏ kinè, a patsna nruḏa tèleba ma.
- 22A ndohi tèleba ta goḏ ngèḏè a nda nenga'a, a ta rzl ta a géḏ ma man amba man a shkè auda te ma nenga'a. A ta gaḏa: Nengà'a kra Joseph ka bi ḏè?
- 23A nenga'a a ngaḏa ta: Kin da gaḏayè a ngèlègèḏma haha: Ndo madzaf, mbela va ngayaya a ri ngayaya! A kin da gaḏaye: Skwi tèleba man nga tsena, ka gu te kokwar Capemaum, gu a haha ba, te kokwar bab ngayal
- 24Aman nenga'a a ngaḏa ta: A vava, i gaḏa kinè, ndo nhadka ma ambaba ta te kokwar bab na bai.
- 25A vava, i gaḏa kinè: Te va man Elie a zhè, ngwozi mazihi kumba ta zhè te kokwar Israel, te va man giḏfèk a mpizl na mvi makar a ki mokwa, a mi mbia'a a ngu a géḏ herkeda tèleba.
- 26A Zhiklè a nzlündo Elie a sam ngiḏè bai, sèi a sam ngwoz mazai te Sarepta, te Sidon.
- 27Ndohi hutsoḏ ba kumba ta zhè te kokwar Israel, te va man Elisée a zhè. A ndo ngiḏè a nsuḏ na bai, sèi Naaman, ndo Syrie.
- 28A ndohi tèleba te gi njèngè ma Zhiklè, man ta tsena ma haha, ta gu ndav a vata.
- 29A ta slambaḏa, a ta dzardauda te kokwar, a ta da'a a géḏ za, man ta ramda kokwar a géḏèa, a ta woy a ta zukdahai.
- 30Aman nenga'a a mbeza a ndev tenga'a tèleba, a mdo na.
- 31A Yèsu a nsulomahai a Capemaum, kokwar ngiḏè te Galilée, a nsenda ta ndohi a pats nshèk va.



- 32**A ta rzl ta a vata a géǎ njèma nenga'a. Aman ma nenga'a a h'ngots wuǎibai.
- 33**Ndo ngiǎè a zhè te gi njèngè ma Zhiklè, madzagi a ga na. Nenga'a a ntsu lalau, a ngaǎa:
- 34**Nga gakaǎa a ka mè, Yèsu te Nazareth? Ka shkè a ngedas nga ǎè? I sun ngakaǎ ngaya: Ka ndo man Zhiklè a nkezla'a!
- 35**A Yèsu a nguva, a ngaǎa: Nze tètè, do auda te ndo sa! Aman madzagai a nkalde ndo matsa a ndev ndohai, a ndo auda te va nenga'a; na te va ǎai.
- 36**A ndohi tèleba ta rzl ta, a ta goǎ a va ta: Ma haha ma mè? A fa ta ma a gèǎ a mèzhèbhi ambabihia'a a wuǎai, a ta ǎè auda te va ndohai.
- 37**A labar ma nenga'a a ndo a ma ma a kokwar a kokwar a tsagi Capemaum tèleba.
- 38**A Yèsu a nslambaǎa te gi njèngè ma Zhiklè, a ndo a gi Simon. Skwar Simon mbelakabai, vogwa kumba a va. A ta baba na Yèsu a géǎ nenga'a.
- 39**A Yèsu a ngubda deǎ a hai a géǎ nenga'a, a nguva vogwa man a va, a vogwa a ndal na. Tsam tsam ngwoz a nslambaǎa, a ntakaha ta.
- 40**A dakwaǎ, ta hulkoǎi ndohi matakwan a ndohi man skwa a dza ta tèleba a sam na. A nenga'a a mfa ta ri a gèǎ, a m'mbel ta.
- 41**Madzagihhi ngiǎè íö do auda te ndev ndohai, a ta tsu lalau, a ta gaǎa: Ka kra Zhiklè! A nenga'a a nguv ta, a mva ta civèǎ aman ta gèǎè ǎai. Aman ta suna, nenga'a Kristi.
- 42**Aman sam nciǎa ta ma, a ndo a sam ngiǎè a géǎ na. A ndohi rèǎèǎèa ta woya'a, a ta shkè a sam na, a ta zlatska na ma, a ta woya man a njèke ta ǎai.
- 43**Aman Yèsu a ngaǎa ta: Sèi i ǎè a kokwar mbia'a ngiǎè ǎa, aman i njè ta ma mbela'a man a kökwar Bi Zhiklè. Aman Zhiklè a nzlindakayè a géǎ nenga'a.
- 44**A Yèsu a njè ta ma te gi njèngè ma Zhiklè te Judée.

Luke 5

- 1**Te deǎ nasa n'ngu ar haha: ndohi rèǎèǎèa ta nǎèǎècè Yèsu, ta woy a ta tsena ma Zhiklè. Yèsu a nzlatsa a ma woyam Génésareth.
- 2**A nrka wuromhi cèw ta zhè a ma woyam, a ndohi mpèr klèf ta shkè ta auda ma, a ta til latahai.
- 3**A Yèsu a mdo a wurom Simon, a ndzhoǎo man a nda'a a ndev iyam kètè. A Yèsu a n'nzahai, a wurom, a nsenda ta ndohi rèǎèǎèa.
- 4**Aman njèma nenga'a klèng ma, a ngaǎa na Simon: Herde wurom a ndev iyam! Vawusheda latahi kinè, a kin por klèf!



- ⁵Simon a m'mbeɗa na a ma: Bai, nga gu mizlinè daga man a vaɗ tèleba, nga ngatsa skwa bai. Aman a géɗ man ka goɗo, i wusheda lata mènè.
- ⁶Aman ta gu arsa, ta por klèf a vata, ha lata a woy a kurècè.
- ⁷A ta kutèka ta ri a mandalahi tenga'a man ta te wurom ngiɗè, aman ta shkè, a ta takaha ta. A ta shkè, a ta ndheda wuromhi cèw, a wuromhi ta woya a ta ðè a hwaɗ iyam.
- ⁸Aman Simon Pierre a rka'a, a nkalahi a deɓ sak Yèsu, a ngaɗa: Bi ga, do auda a sam ga, aman i ndo malai!
- ⁹Pierre a nrzl na, a ndohi tèleba man ta zhè a sam na, a géɗ klèf man ta poro.
- ¹⁰Lèmèlèmè Jacques a Jean, wudahi Zébédée, mandalahi Simon. A Yèsu a ngaɗa na Simon: Ka gu zlau bai, anai ka da pèr ndo.
- ¹¹Aman ta da wurom a dzah, ta jèkeda skwi ta tèleba, a ta dzodzor Yèsu.
- ¹²Te deɓ nasa n'ngu ar haha: Aman Yèsu a zhè te kokwar mbia'a ngiɗè, na haha ndo ngiɗè a zhè, hutsoɗ a va, zlapzlapa'a. Aman a rka Yèsu, a nkalahi a deɓ sak nenga'a, a ntsu ria'a, a ngaɗa na: Bai, man ka woya'a, ka slaha a ka sudyè.
- ¹³A Yèsu a ngeda rai, a nlama na, a ngaɗa na: I woya'a, suɗ ngaya! A nasa nasa hutsoɗ a ndal na.
- ¹⁴A Yèsu a mfa na ma a gèɗ, a ngaɗa na: Ka da gaɗa na ndo ngiɗè bai! Aman do, ngreda na va ngaya a ndo mvi skwi a Zhiklè, a ka va na skwi a Zhiklè, ara man Moise a goɗa, a géɗ man ka suɗ ngaya ma. A skwi haha a gi a skwi malwuɗai a sam tenga'a.
- ¹⁵Aman labar ma nenga'a a zlèzlèmè a ma ma, a ndohi rèɗèɗè'a ta bicko va, aman ta cinè'a, a ta mbèl ta te matakwan tenga'a.
- ¹⁶Aman Yèsu a m'menda va na a deɓa a sam man ndo az a pa bai, a ntsi rai.
- ¹⁷Te deɓ nasa n'ngu ar haha: Pats ngiɗè, Yèsu a nsenda ta ndohai. A ndohi pharisie a malamhai man ta shkè te kokwar tèleba te Galilée, te Judée, te Jérusalem, ta nza a pa. A Zhiklè a mva na wuɗi a Yèsu, man a mbel ta ndohi matakwan.
- ¹⁸Na haha ndohi ngiɗè ta zuɓkoɗi ndo vedal, a sam m'mènè na, a ta woy a ta mènè a hai a sam sak Yèsu.
- ¹⁹Aman ta slaha ta ndikè a sam nenga'a bai; ndo kumba. A to do a géɗ gai, a ta bezda pa a géɗ gai, a sam m'mènè na, a va ndohai, a sam Yèsu.
- ²⁰Aman Yèsu a rka, ara man ta co a ndav ta, a ngaɗa na: Masli ga, malihi ngaya ta pra ma!
- ²¹A malamhai a ndohi pharisie ta hūno a ta héréa. Nenga'a wa, man a derɗe Zhiklè ar haha? Nslaha a mprè mali wa, sèi Zhiklè staɗgenè ka bi ðè!



- 22**Aman Yèsu a sun skwi man ta huro, a m'mbeḁa ta a ma. Kin hér mè?
- 23**Mwuḁi a te pa bi nangwa, ngèḁè: mali ngaya mpra ma ḁè, ḁè, slambaḁa, a ko do ḁè.
- 24**A géḁ man kin shinè'a, wuḁi kra ndo a zhè, aman a prè malai a géḁ herkeda ... a ngaḁa na ndo vedal: I gaḁa ka, slambaḁa, co sam m'mènè ngaya, a ko do ngwai!
- 25**A nasa nasa a nslambaḁa a sam di ta, a nco skwi man a mana a pa, a ndo na ngwai, a nslubordo Zhiklè.
- 26**A ta tèlèba ta rzl ta, a ta slubordo Zhiklè. Zlau a ndza ta, a ta gaḁa: A patsna nga rka nrkedai!
- 27**Te deba'a Yèsu a njèkeda kokwar, a nrka ndo duak, nzlembaḁ na Lévi, a n'nza a ma gi duak, a ngaḁa na: Dzadzarkayè!
- 28**A Lévi a njèkeda skwi tèlèba, a nslambaḁa, a ndzodzora.
- 29**A Lévi a ngu skwi n'ndi mbia'a te gi na. A ndohi ncèkèlè skwai kumba, a ndohi ngiḁè ta zhè, man ta nza a nda tenga'a.
- 30**A ndohi pharisie a malamhai ta gu ma a ta gaḁa ta golahi Yèsu: Kin ndi skwi n'ndai, kin si skwai, a nda ndohi ncèkèlè skwai, a ndohi malihai èhèmè?
- 31**A Yèsu a m'mbèḁa ta a ma: Ndohi man skwa a dza ta azbai, ta ḁè a sam ndo madzaf azbai, aman ndohi matakwan.
- 32**I shkè aman i bèhè ndohi nzura'a ka bai; i shkè, a i bèhè ndohi malihai, aman ta ngwèḁè ndav ta.
- 33**A ta gaḁa na: Golahi Jean ta jèkeda skwi n'ndai pats ngiḁè pats ngiḁè, a ta tsi ri a vata, lèmèlèmè ara ndohi pharisie. Aman golahi ngaya ta ndi skwai, a ta si skwai, èhèmè?
- 34**A Yèsu a ngaḁa ta: A pats man ntsima a zhè a sam ta, kin slaha kin gaḁa ta mandalahi ntsima, aman ta jèkeda skwi n'ndi ḁè?
- 35**Pats ngiḁè a di a shkè, man ta da oeda ntsim ta a ma. A pats nasa ta da jèkeda skwi n'ndai.
- 36**A ngaḁa ta a ngèlègèḁma: Ndo azbai, man a kurècè maslaka mbua'a, a ntsi maslaka m'mova'a a vna. Maslaka mbua'a ba a kuratsa'a. Maslaka mbua'a a maslaka nvmova, a ta humḁè azbai.
- 37**Ndo a béjè zom mbeslbia, a a duzlakhi man hwaḁa n'nda'a, azbai; man bai zom mbeslbia, a a tuw ta duzlakhai, a zom a mbèḁèhai, a duzlakhi ta bazl ta.
- 38**Aman ta bejè zom beslbia, a a duzlakhi man hwaḁa'a n'nde bai.
- 39**Ndo azbai, man a nsau mèpè barassa, az a woy barassa man mèpè ka bai. Aman a gaḁa: Mèpè barassa a fena'a.



Luke 6

- ¹Te deb nasa n'ngu ar haha: A pats nshèk va, Yèsu a mbeza a ndev gi dau, a golahi nenga'a ta hūno a ta pèsl dau a ta shürtè'a, a ta peḍia'a.
- ²A ndohi pharisie ngiḍè ta gaḍa ta: Kin gi skwi ambabia'a a pats nshèk va èhèmè?
- ³A Yèsu a m'mbeḍa ta a ma: Kin jènga bi ḍè, skwi man David a ngau, aman mi a nkeda'a, a tengahi man ta zhè a sam na?
- ⁴A ndo a gi Zhiklè, a n'ndau movar nkezla'a, a mva ta tenga'a ba man ta zhè a sam na, movar man sèi ndohi mvi skwi a Zhiklè ta ndia'a genè?
- ⁵A ngaḍa ta: Kra-ndo, bai, a géḍ pats nshèk va ba.
- ⁶Te deb nasa, a pats nshèk va ngiḍè, Yèsu a mdo a gi njèngè ma Zhiklè, a nsenda ta ndohai. Ndo staḍ a zhè te pa, ri mandi nenga'a ngwora.
- ⁷A malamhai, a ndohi pharisie, ta kotè Yèsu, aman ta rka'a: A da mbela, a a pats nshèk va ḍè? Ta woya aman ta ngècè skwai a ta pinè'a.
- ⁸Aman Yèsu a sun skwi man ta héréa, a ngaḍa na ndo man ri nenga'a ngwora: Slambaḍa, zlatsa a ndev ndohai! A nenga'a a nslambaḍa, a nzlatsa a pa.
- ⁹A Yèsu a ngaḍa ta: I woya man i dzhaḍ kinè: M'mbela nangwa; aman ta gi skwi man amba a pats nshèk va ḍè, ḍè skwi man ambaḍi ḍè? Aman ta mbél nshèffè ḍè, ḍè aman ta géḍèshè ḍè?
- ¹⁰Aman a pi di a ndohi tèleba, a ngaḍa na ndo matsa: Pelaha ri ngaya! A nenga'a a ngu arsa, a ri nenga'a ntila ma.
- ¹¹A ndohi ta gu ndav, a ta goḍ a va ta: Nga da ga na Yèsu kè?
- ¹²Te deb nasa a mdo a géḍ za, aman a tsi rai.
- ¹³A vaḍ tèleba a n'nza, a ntsi ri a Zhiklè hzlatsagai. Aman sam nciḍa ma, a mbaba ta golahi nenga'a, a mpar ta 12, man a gaḍa, ta ndohi sak ga.
- ¹⁴Simon, man a baba na Pierre; a An dré, kramam na; a Jacques a Jean, a Philippe a Barthélemy,
- ¹⁵a Matthieu, a Thomas, a Jacques, kra Alphée; Simon man ta baba na zélote:
- ¹⁶a Jude, kra Jacques; a Judas Iscariot, nenga'a man a nga na ri a géḍ Yèsu.
- ¹⁷Aman ta shkèhi te za ma, a n'nza a nda tenga'a a dala. Golahi nenga'a kumba, a ndohi rèḍèḍèa te kokwar Judée tèleba, te Jérusalem, te woyam Tyr a Sidon, a ta shkè, aman ta cinè ma nenga'a, a ta mbél ta te ri matakwan tenga'a.
- ¹⁸A ndohi man mèzhèbhi ambaḍihia'a a ga ta, ta mbel ta tèleba.
- ¹⁹A ndohi rèḍèḍè'a tèleba ta woy civèḍ, aman ta lama na. A wuḍi a mdo auda te va na, a m'mbel ta tèleba.



- 20**A Yèsu a mpu di a golahi nenga'a, a ngaḏa: Mwuffè a sam kinè, ndohi nta-wassa'a; aman kokwar Bi Zhiklè a kinè!
- 21**Mwuffè a sam kinè, man mi a keḏ kinè antanta; aman a di kin da ngézhè. Mwuffè a sam kinè, man kin kuḏi antanta; aman a di kin da ngwèshè.
- 22**Mwuffè a sam kinè, aman ndohi ta ga kinè shèwa, a ta kwol kinè, a ta phomde kinè, a ta derḏe nzlembaḏ kinè, a géḏ Kra-ndo.
- 23**A pats nasa vawuffa, vanzevau, aman skwi ntul kinè a gi a mbia'a te zhiklè. Aman lè-mèlè-mè babhi tenga'a ta gu a sam ndohi nhadka ma.
- 24**Aman woba kinè, ndohi mèshèlè; aman kin ngots skwi ntul kinè klèng ma.
- 25**Woba kinè, aman kin wèl va antanta; aman a di mi a da ked kinè. Woba kinè, aman kin ngwèshè antanta; aman a di ndav kinè a mbeḏ na, a kin kuḏai.
- 26**Wobau, aman ndohi tèlèba ta géḏ ma man amba a géḏ kinè; aman lè-mèlè-mè babhi tenga'a ta gau a sam ndohi nhadka ma ncèkèlma.
- 27**Aman kinè, man kin tsena ma ga, i gaḏa kinè: Vawoy ndohi mayamhi kinè a ndav kinè!
- 28**Vaga ta skwi man amba a ndohi man ta ga kinè shèwa! Ndohi man ta phomde kinè, vapshè ta ma! Vatsu rai a géḏ ndohi man ta derḏe kinè.
- 29**Man ndo a tsama ka bazlazlam, ngwoda na civèḏ ngiḏè! Ndo man a cèma ka dawar ngaya, va na nt'hwaḏa'a a va'aî
- 30**Ndo man a jhèḏè skwi a sam ngaya, va na! Ndo man a ngezlama ka skwi ngaya, jèka na!
- 31**A skwi man kin woya ndohi ta ga kinè, vaga ta tenga'a lè-mèlè-mè.
- 32**Aman kin woy ndohi man ta woy kinè genè, kin fèn ta ndohi ngiḏè a mè? Ko ndohi malihai ta woy tengahia'a man ta woy ta.
- 33**Aman kin menda ta skwi man amba a deba a ndohi man ta ga kinè skwi man amba, kin fèn ta ndohi ngiḏè a mè? Ko ndohi malihai ta gia arsa.
- 34**Aman kin va ta skwai a nslembelom a ndohi man kin hur kin da ngècè skwi kinè a deba, kin fèn ta ndohi ngiḏè a mè? Ko ndohi malihai ta vi skwai a nslembelom a ndohi malihai, a ta woy a ta ngècè skwi ta a deba.
- 35**Aman vawoy ndohi mayamhi kinè, vagu skwi man amba, vava ta skwi a nslembelom a ndohi man kin hur bai, nga ngècè mbia'a a deba. A skwi ntul kinè a gi a mbia'a te zhiklè, a ta da baba kinè wudahi Zhiklè te géḏè'a. Ndohi man ta shid géḏ azbai, a ndohi amba-bihia'a ta si Zhiklè te va genè.
- 36**Anai, ndo da se kinè te va, lè-mèlè-mè ara ndohi ta si Zhiklè, Bab kinè, te va.



³⁷Kin bazla na mali a gèḍ a ndo ngiḍè bai, a Zhiklè a da bazla kinè mali a jgèḍ kinè azbai. Kin pa na mali a gèḍ ndo ngiḍè bai, aman Zhiklè a da pa kinè mali a gèḍ azbai. Vapra ta mali a ndohai, a ta da pre kinè.

³⁸Vavau skwai, a ta da va kinè skwai. A ta liva kinè amba, a ta erda'a, a ta giḍè'a, aman a zhüvahi a ri kinè. Aman a skwi man kin livè a vna, ta da livè a kinè ba.

³⁹A ngaḍa ta a nglèlègèḍma: Ndo mandazlai a slaha a nfiḍè ma mandazli ngiḍè ḍè? Cèw ba ta wush ta hi a vèvèḍ azbi ḍè?

⁴⁰Ndo man a slebi skwai, a fena ndo nsleba na azbai. Aman ndo staḍ staḍ tèleba, man nslebau ma, a ndi lèmlèmè ara ndo nsleba na.

⁴¹Ka rka kuza te di kramam ngaye, a ka rka goḍozlom wof te di ngaye azbi èhèmè?

⁴²Ehèmè ka woy a ka gaḍa na kramam ngaye: Kramam ga, kazlaḍai, i woya man i cko ka kuza auda te di ngaye! Aman na haha ka rka goḍozlom wof te di ngaye bai! Ka ndo n'ngwèḍè ndo, sèi ka cko goḍozlom wof auda te di ngaye nshèlèkura'a. Te deba'a ka rka tsaraya'a, aman ka cko kuza auda te di kramam ngaye.

⁴³Wof man amba a yi wuda nenga'a ambabia'a azbai. A wof man ambabai a yi wud man amba azbai.

⁴⁴Aman ta sun wof staḍ staḍ tèleba te nyi na. Ta ngècè vatak te wof kslor azbai, a ta ndi kslor te wandar azbai.

⁴⁵Ndo man amba a cko skwi man amba auda te ndav nenga'a man amba. A ndo man ambabai a cko skwi man ambabai auda te ndav nenga'a man ambabai. Skwi man a n'ndha te ndav, a gaḍkaḍauda te ma.

⁴⁶Kin babayè Bai, Bai èhèmè, a kin gi skwi man i gaḍa kinè, azbai?

⁴⁷Ndo staḍ staḍ tèleba man a shkè a sam ga, a tsena ma ga, a gia'a, i war i ngreda kinè a skwi man i lèḿḍè a vna.

⁴⁸Nenga'a lèmlèmè ara ndo man a rèm gai, a ri vèvèḍ, a pi verzi gi nenga'a a géḍ pra. A iyam mbia'a a hai, a tsi gai, a slaha man a mbèḍè azbai, te man verzi nenga'a nra amba.

⁴⁹Aman ndo man a tsena'a, a gi arsa azbai, nenga'a lèmlèmè ara ndo man a ramda gi nenga'a a géḍ wyak, verzia azbai. A iyam mbia'a a hai, a tsi gai, tsam tsam m'mbèḍa, ngedas sa tèle.

Luke 7

¹Aman a ndeva ma nenga'a tèleba a sam ndohi ma, a mdo a kokwar Capemaum.

²Bèl bi sojè ngiḍè, man ambaba bi nenga'a, mbelakabai, a woya m'metsai.



- ³Aman a ntsena labar ma Yèsu, bi nenga'a a nzlinde ta ndohi nhala'a te va ndohi Juif a sam na, a ntsu ria'a, aman a nḏè, a nda mbela bèl nenga'a.
- ⁴Aman tenga'a ta shkè a sam Yèsu, ta tsa na ri a vata, a ta gaḏa: Amba aman ka takaha arsa.
- ⁵Nenga'a a woy ndohi nga, a nrama nga gi njèngè ma Zhiklè nga.
- ⁶A Yèsu a ndo a nda tenga'a. Aman a zhè ndul a ntamagai, bi sojè a nzlinde ta mandalahi nenga'a a sam na, a ngaḏa na: Bai, da gaka ka matakwan bai, i gi huyokoko'a, i ndo man a ka shkè a gi ga ka bai.
- ⁷I ndo nḏè a tsagi ngaya ka bai. Sèi goḏ ma ngaya staḏ, a gol ga a mbél na.
- ⁸Aman iyè ba, wuḏibi ngiḏè a zhè a géḏ ga, a sojèhi ga ta zhè, man i kwor ta. Aman i gaḏa na staḏ te va tenga'a: Do! A ḏè. Aman i gaḏa na ngiḏè: Washkè! A shkè. A sam bèl ga: Gu arsa! A gia'a.
- ⁹Aman Yèsu a ntsena ma haha, a rzl na a géḏ nenga'a a ngaḏa ta ndohi rèḏèḏèa, man ta dzodzora: I gaḏa kinè, ko te kokwar Israel i ngatsa ncè-a-ndav mbia'a ar haha bai.
- ¹⁰Aman ndohi man a zlinde ta, to do a deḃa a gai, ta ngots bèlè, m' mbela ma.
- ¹¹Te deḃ nasa, Yèsu a mdo a kokwar mbia'a ngiḏè, zlembaḏ na Nain. A golahi nenga'a kumba, a ndohi rèḏèḏè'a to do a nda nenga'a.
- ¹²Aman ndulndul a ma kokwar, na haha ta zubkoḏi nckondo auda te kokwar. Nenga'a kra nstaḏa'a, man mam na a myau. Mam na, ngwoz mazai. Ndohi kokwar kumba ta zhè a sam na.
- ¹³A Bai Yèsu a nrka'a, a nsau te va, a ngaḏa na: Ka kuḏ bai!
- ¹⁴A mdo, a nlama na telai, man ta manda a pa. A ndohi man ta zubkoḏai, ta zlatsahai. A Yèsu a ngaḏa: Masli ga, i gaḏa ka, slambaḏa!
- ¹⁵A ndo m'metsa'a a nslambaḏa, a n'nza a verzai, a hūno ngèḏè. A Yèsu a nco, a mva na a deḃa a mam na.
- ¹⁶Tèlèba ta rzl ta, a ta slubordo Zhiklè, a ta gaḏa: Ndo nhadka ma mbia'a a nslambaḏa te ndev nga. A Zhiklè a mshkè a sam ndohi na.
- ¹⁷A ma haha, man ta goḏ a géḏ nenga'a, a ndasseda kokwar Judée tèlèba, a tsagi kokwar tèlèba.
- ¹⁸A golahi Jean ta menda na ma haha tèlèba a Jean.
- ¹⁹A Jean a nzlinde ta golahi nenga'a cèw a sam Yèsu, aman ta gaḏa na: Ka nenga'a man ndohi ta gaḏa a da shkè ḏè, ḏè nga zhér ndo ngiḏè di ḏè?
- ²⁰Aman ndohi ta shkè a sam Yèsu, ta gaḏa na: Jean Baptiste a nzlindeka nga a sam ngaya, a ngaḏa: Ka nenga'a man ndohi ta gaḏa a da shkè ḏè, ḏè nga zhér ndo ngiḏè di ḏè?



- 21A pats nasa Yèsu a m'mbel ta ndohi kumba te ri matakwan, a skwi ndzi tsaḍ tsaḍ, a mèzhèbhi ambabihia'a, a ngu aman mandazlihi ta rka dai.
- 22A Yèsu a m'mbeḍa ta a ma: Vodo, a kin gaḍa na Jean skwi man kin rka'a, a kin tsena'a: Mandazlihai ta rka dai; ndohi vedal ta ḍè a sak ta; ndohi hutsoḍ ta suḍ ta; ndabazlamhai ta tsena zlembaḍ; ndohi m'metsa'a ta slambaḍ ta, a ndohi ta njè ta ma mbela' a ndohi ntawassa'a.
- 23Mwuffè a sam ndo man sak nenga'a a slèfèḍè azbai a géḍ ga.
- 24Aman ndohi sak Jean to do ta ma, Yèsu a hüno man a ngaḍa ta ndohi rèḍèḍèa a gèḍ Jean: Kin do a hèshèkèḍ, a kin da war mè? Pandar man kozlar a giḍè ḍè?
- 25Kin do, a kin da war mè? Ndo man maslaka mbela'a a va ḍè? Na haha, ndohi man ta fèda maslaka mbela'a a va, ta ndi skwi mbelmbela'a ntèngèlè ntèngèlè, ta te gi bihai.
- 26A kin do, a kin da war mè? Ndo nhadka ma ḍè? I gaḍa kinè, nenga'a a fena ndo nhadka ma.
- 27Aman nenga'a ndo man ta windeda ḍèlèwèr Zhiklè: Na haha, i zlinḍè gol ga a ma ngaya, a ntil civèḍ a ma ngaya.
- 28I gaḍa kinè, te va ndohi man ngwozi ta yau, ndo man a fena Jean azbai. Aman ndo man ta sla na ndo nkèshèa te kokwar Bi Zhiklè, mba nenga'a a Jean.
- 29A ndohi tèlèba man ta tsena'a, a ndohi ncèkèlè skwai, ta gaḍa Zhiklè zura'a, a ta gau baptême Jean.
- 30A ndohi pharisie a ndohi njèngè ma kita ta kwola skwi man Zhiklè a woya a va ta ndohai, a ta ga baptême bai.
- 31Yèsu a goḍ za'a: I lèmḍè ndohi a géḍ herkeda haha a mè? Ta lèmèlèmè ara me?
- 32Ta lèmèlèmè ara wudahai, man ta mbehwali a luma, a ta baba ta mandalahi tenga'a, a ta gaḍa: Nga voḍ shingelèk, a kin gatsa bai. Nga tsu nguzlah, a kin ga wobau bai.
- 33Aman Jean a mshkè, a n'nda movar bai, a nsa zom bai, a kin gaḍa: Madzagi a ga na.
- 34A Kra-ndo a mshkè, a ndi skwai, a si skwai, a kin gaḍa: Na haha, ndo n'ndi skwi hamhama'a, ndo zom, mandal ndohi ncèkèlè skwai, a ndohi malihai.
- 35Aman maya Zhiklè n'ngreda auda zura'a a sam wudahi na.
- 36Ndo pharisie ngiḍè a ndzhoḍo, aman a ḍè, a ndi skwi te gi nenga'a. A Yèsu a ndo a gi ndo pharisie, aman a ndi skwai.
- 37Na haha, ngwoz ngiḍè a zhè te kokwar, fali ngwoz. Aman nenga'a a ntsena'a, Yèsu a ndi skwi n'ndai te gi ndo pharisie, a ncko koloba burdi.



³⁸A nzlatsa na a deba, a sam sak na, a kuḏai, a hüno mpèn sak Yèsu a kuḏa, a ntokwolama na sak a gwots gèḏ nenga'a, a nsemḏama na sak, a nfaḏa na burdi a pa.

³⁹Aman ndo pharisie a nrka'a, nenga'a man a baba na Yèsu a gi na, a nhuro, a ngaḏa: Man agassa ndo haha ndo nhadka ma, ar a sun ngwoz man a lama na haha. Nenga'a fali ngwoz.

⁴⁰A Yèsu a m'mbeḏa na a ma: Simon, i woya man i gaḏa ka ma ga kètè. A nenga'a a ngaḏa na: Ndo njèngè ma, goḏ genè!

⁴¹Bab skwi ngiḏè a n'ngots ndohi goḏèrè cèw, staḏ goḏèrè nenga'a suli 5.000, ngiḏe 500.

⁴²A ta ngatsa suli bai, aman ta pil goḏèrè, a nenga'a a njèka ta goḏèrè cèw ba. Te ndev ndohi haha, man a woya bab skwi holhola'a wa?

⁴³Simon a m'mbeḏa na a ma: I huro, nenga'a man a jèka na goḏèrè mbia'a. A Yèsu a ngaḏa na: Ka ḏölko zura'a.

⁴⁴Te deba'a a n'ngwoda na ma a ngwoz, a n'ngreda na Simon: Ka rka ngwoz haha ḏè? I shkè a gi ngaya, ka vay iyam man i pènè sak ga a vna bai, aman nenga'a a panay sak ga a kuḏa nenga'a, a ntokwolay sak a gwots gèḏ nenga'a.

⁴⁵Ka kelaway ri a da'ai bai, aman nenga'a daga man i shkè a gi ngaya, ha antanta, a njèkeda bai, a nsemdamay sak genè.

⁴⁶Ka faḏay mbar a gèḏga bai, aman nenga'a a faḏda burdi a sak ga.

⁴⁷Gar haha i gaḏa ka: Mali nenga'a mbia sa, mpra'a. Aman nenga'a a woy iyè a ndav a vata. Aman a ndo man ta pra na kete, nenga'a a woya a ndav kètè.

⁴⁸A Yèsu a ngaḏa na ngwoz: Malihi ngaya ta pra ma!

⁴⁹A tengahi man ta nza a sam skwi n'ndi a vna, ta hüno, a ta gèḏè te ndav ta. Nenga'a wa, man a prè malihi ba?

⁵⁰A Yèsu a ngaḏa na ngwoz: Ncè-a-ndav ngaya a m'mbel ka ma. Do ngaya a gumai!

Luke 8

¹Te deḅ nasa Yèsu a nsawala te kokwar mbia'a, te kokwar nkèshèa tèleba, a një ta ma Zhiklè, a ma mbela'a man a kokwar Bi Zhiklè, a tengahi 12 a nda nenga'a.

²A ngwozi ngiḏè, man a mbel ta te ri mezhebhi ambabihia'a, te ri matakwan: Marie Magdala, te va nenga'a madzagihis tsaraḏ to do auda;

³a Jeanne, ngwoz Chuza, bigol Hérode, a Suzanne, a ngwozi ngiḏè kumba, ta takaha ta a skwi ta.

⁴Aman ndohi rèḏèḏèa ta bica va, a ta shkè te kokwar mbia'a a sam na, nenga'a a hüno man a ngaḏa ta a ngèlègèḏma:



- ⁵Ndo nwush tser skwai a mdo auda, aman a wushè tser skwi na. Aman a wusheda pa, faḍkata a nwusha a civèḍ, a ta mbatsaha a sak, a ḍiakihi t'hwaḍ giḍfèk ta ndeda ma.
- ⁶Ngìḍè faḍkata a nwusha a verzi pra, nftsa, a ngwor na, te man iyam az a pa bai.
- ⁷Ngìḍè faḍkata a nwusha a ndev vatakihai, a vatakihai, ta grè a vna, a ta pizlèda pa.
- ⁸Ngìḍè faḍkata a nwusha a sam mbela'a, nftsa, a nyu wuda, a gi 100, 100. Aman a ngoḍ ma haha, a mboho: Ndo man zlembaḍ na zhè, da tsena'a!
- ⁹A golahi nenga'a ta dzhoḍo: Ngèlègèḍma haha, verzi na mè?
- ¹⁰A Yèsu a ngaḍa: Skwi n'nggheda'a te kokwar Bi Zhiklè kin ngotso, aman kin suna. Aman tengahi ngìḍè ta ngots a ngèlègèḍma, aman ta wèrè'a, ta rka bai; ta tsena'a, ta sun bai.
- ¹¹Ngèlègèḍma haha aranta: Tser skwai, ma Zhikle.
- ¹²Ndohi a civèḍ, tengahi man ta tsena'a, te deba'a bi madzagai a shkè, a cèma ta ma te ndav ta, aman da co a ndav bai, da mbel ta bai.
- ¹³Aman tengahi a verzi pra, tenga'a man ta tse na'a, a ta cè ma a mwuffè, aman ta tsa zluzlor bai. Ta co a ndav n'nzi kètè. A pats man ta pe ta a wai, ta minè a deba.
- ¹⁴Aman nenga'a man a nwusha a ndev vatakihai, tenga'a man ta tsena'a, ta ḍè ta, a ta hér skwi mèshèlè a nwèl va t'herkeda, a mpizlè na ma a pa, a grè, aman a yi wuda azbai.
- ¹⁵Aman nenga'a a sam mbela'a, tenga'a man ta ber ma man ta tsena'a, a ndav amba a nzura'a, ta yi wuda, a ta nzi dai.
- ¹⁶Ndo man a nfèda vogwa a pitirla ma, a tuzloma na kokwi a gèḍ azbai, a fí a hwaḍ sam m'mènè azbai, aman a fí a géḍ sam nfí pitirla. Aman ndohi ta shkè a gai, ta rka vogwa pitirla.
- ¹⁷Aman skwi n'nggheda'a azbai, man a di a shinè auda azbai. Skwi man ta pizlèa azbai, man a ḍè giḍè auda azbai.
- ¹⁸Vagu maya maya ara man kin tsena'a! Aman a ndo man a ngots skwai, ta da va na a va'a. A ndo man a ngatsa skwa bai, ta da cèma na skwi ba man a huro, a n'ngotso.
- ¹⁹A mam nenga'a, a kramamhi nenga'a, ta shkè a sam na. A géḍ ndohi rèḍèḍèa ta slaha ta ndikè a sam na bai.
- ²⁰A ta menda na Yèsu, a ta gaḍa na: Mam ngaya, a kramamhi ngaya, ta zlatza t'uda, a ta woy a ta rka ka.
- ²¹A nenga'a a m'mbeḍa ta a ma: Mam ga, a kramamhi ga, tengahai, man ta tsena ma Zhiklè, a ta gia'a.



- 22**A pats ngiḍè, Yèsu a mdo a wurom a nda golahi nenga'a, a ngaḍa ta: Ngodokoya a wud woyam ahngata! A to do.
- 23**Aman to do a géḍ iyam, Yèsu a nzhun na. A kozlar mbia'a a nslambaḍa, a iyam a woya a ndhè wurom, a woya a zede ta.
- 24**Aman ta herda na va a Yèsu, a ta piḍèkwuda, a ta gaḍa: Bi nga, Bi nga, nga zi nga! Aman nenga'a a nslambaḍa, a nguva kozlar a iyam man a gu tsuvoḍohtsuvoḍoha'a, a ta jèkeda, a ta nza gébitè'a. A nenga'a a ngaḍa ta: Ncèa ndav kinè tema?
- 25**A ta rzl ta, a ta huro, a ta goḍ a va ta: Nenga'a wa, aman ko kozlar, ko iyam mbia'a ta fi géḍ a ma nenga'a?
- 26**A ta ndikè a herkeda Gérasa, zura'a a kokwar Galilée.
- 27**Aman a mshkè auda te wurom, ndo ngiḍè te kokwar a mshkè, aman ta zli géḍ a vna. N'nzi a zhè madzagi a ga na. A fi maslaka a va azbai, a nzi a ngwi azbai, sèi a gi dzavihai.
- 28**Aman a rka Yèsu, a ntsu lalau, a nkalahi a deḍ sak nenga'a, a ngoḍ ngèḍè a wuḍai: Nga gakaḍa a ka mè, Yèsu, ka kra Zhiklè te géḍè'a? I tsi ri a ka, ka gay matakwan bai!
- 29**Aman Yèsu a ngaḍa na mèzhèb ambabia'a, aman a ḍè auda te ndo sa. Aman pèc pècèk a gshè'a, a ta dzawa'a, a ta mana'a a teba züdo, a züdo te sak, a ta berè'a. A ngeslda teba züdo aussa, a madzagai a ndzarda a hèshèkèḍ.
- 30**A Yèsu a ndzhoḍo: Nzlembaḍ ngay wa? A nenga'a a ngaḍa: Nzlembaḍga `rèḍèḍèa'; aman madzagihì kumba te va ndo sa.
- 31**A ta tsu ria'a: Ka da gaḍa nga, aman nga ḍè a vèḍèḍ pèltemtema'a bai!
- 32**Aman rèwè wodalahi ta zhè, ta ndi mandai a der za. A ta tsu ria'a, aman a pre ta a va wodalahi sa. A Yèsu a mpre ta.
- 33**A madzagihai to do auda te ndo sa, a to do a va wodalahai, a rèwè wodalahai ta wush ta a woyam, a ta bazl ta te woyam.
- 34**Aman ndohi mber ta, ta rka skwi man a gau, ta hu ta, a ta zlèzlèmè ma haha, ta zlèzlèmè ma haha te kokwar mbia'a, te kokwar nkèshèa tèlèba.
- 35**A ndohi to do, a ta rka skwi man a gau. A ta shkè a sam Yèsu, a ta rka ndo man madzagi a ga na aḍatsuta, n'nza'a, a sam sak Yèsu, a maslaka a va, a maya te géḍ, a zlau a ndza ta.
- 36**A ndohi man ta zhè a pa nshèlèkura'a, a ta rka skwi tèlè, ta ngreda ta tengahia ngiḍè, ara ndo man madzagi a ga na aḍatsuta m'mbela.
- 37**A ndohi tèlèba ta tsu ria'a, aman a jèkeda kokwar Gérasa, zlau a ndza ta a vata. A Yèsu a mdo a wurom, a m'men na a deḍa.



- 38**A ndo man madzagai a ga na aḏatsuta, a ntsu ria'a, a woya man ta nzi a vna. A Yèsu a nzlündo a deba, a ngaḏa:
- 39**Do a deba a ngwi ngaya, a ka gaḏa ta skwi man Zhiklè a ngu a sam ngaya! A nenga'aa ndo na, a n'ngreda ta ndohi kokwar tèleba, skwi man Yèsu a gu a sam na.
- 40**Te deb nasa, aman Yèsu a mshkè a deba, ndohi man ta zhoru, ta haka na ma.
- 41**Na haha, ndo ngidè, nzlembaḏ na Jairus (bi ngidè te gi njèngè ma Zhiklè) a mshkè, a nkalahi a deb sak Yèsu, a ntsu ria'a, aman a ḏè a gi nenga'a.
- 42**Dem nenga'a staḏgenè, mvi na 12, a woy m'metsai. Aman a ndo, ndohi rèḏèḏèa ta ndéḏècè'a.
- 43**A ngwoz ngidè, hwaḏ a va, a gi mvi 12, a n'ndeva skwi nenga'a tèleba ma a sam ndohi madzaf tsaḏ tsaḏ; aman n'nga dara bai.
- 44**A nenga'a a mshkè te deba, a nlama na ma maslaka nenga'a. A nasa nasa pombaz a nshe na.
- 45**A Yèsu a ngaḏa: Nlamay wa? Aman tèleba ta gaḏa: A'ai, i ka bai! A Pierre a ngaḏa: Bai, ndohi rèḏèḏèa ta ndedats ka, a ka gaḏa: Nlamay wa?
- 46**A Yèsu a ngaḏa: Ndo ngidè nlamayè, i suna, wuḏi kètè kala auda te va ga.
- 47**Aman ngwoz a rka, a slaha a n'nghe de va na bai, a mshkè, a gudzai, a nkalahai a deb sak nenga'a, a n'ngreda a sam di ndohi tèleba, skwi man a lama na a gèḏè'a, ara man m'mbela langa.
- 48**A Yèsu a ngaḏa na: Dem ga, ncè-a-ndav ngaya a m'mbel ka ma. Do a gumai!
- 49**Njiḏè ngèḏ te ma, ndo staḏ te gi bi gi njèngè ma Zhiklè a mshkè, a ngaḏa na: Dem ngaya a m'mets na ma. Ka gadka na matakwan a ndo njèngè ma ambali bai!
- 50**Aman Yèsu a ntsena'a, a ngaḏa na: Ka gu zlau bai, co a ndav ngaya genè! Dem ngaya a di a mbél na.
- 51**Aman a mshkè a gai, a mva na civèḏ a ndo man ta ḏè a vna bai, sèi a Pierre, a Jean, a Jacques, a bab a mam dem matsa.
- 52**Tèleba ta kuḏia'a. A Yèsu a ngaḏa: Kin kuḏ bai, nenga'a m'metsa bai, aman a nzhunè.
- 53**A ta ngwossaha, aman ta suna, m'metsa ma.
- 54**Aman a dzar ta tèleba auda ma, a ngso ri nenga'a, a mboho, a ngaḏa na: Dam, slambaḏa!
- 55**A mèzhèb nenga'a a mshkè a deba, a nasa nasa a nslambaḏa. A Yèsu a ngaḏa ta, aman ta va na skwi n'ndai.



⁵⁶A bab a mam dema'a ta rzl ta holhola'a. A Yèsu a mfa ta ma a gèḏ, aman ta ngréḏè skwi man a gau a ndo azbai.

Luke 9

¹Aman Yèsu a bic ta tengahi 12 ma, a mva ta wuḏai, a wuḏibai a géḏ madzagihai, a géḏ matakwan, aman ta slaha ta mbel ta.

²A nzlinde ta, aman ta njè ma kokwar Bi Zhiklè, a ta mbel ta ndohi matakwan.

³A ngaḏa ta: Kin helda skwa a ri a nshèwèlè bai: gaḏa ka bai, gozhèm ka bai, movar ka bai, suli ka bai, maslaka cèw ka bai.

⁴Te gi man kin ḏè a pa, vanza a pa, ha pats man kin ḏè a ma ma za'a.

⁵A sam man ndohi ta ce kinè azbai, vajèka ta kokwar ta, vatassa lokotor a sak kinè. A skwi haha a gi a skwi malwuḏai a sam tenga'a.

⁶A to do, a ta sawala te kokwar tèleba, a ta njè ta ma mbela'a a sam tèleba, a ta mbel ta ndohi matakwan.

⁷A Hérode, bai, a ntsena ma tèleba man a gau, a nhur a vata. Aman ndohi ngiḏè ta gaḏa: Jean a nslambaḏa te ndev ndohi m'metsa'a.

⁸Ndohi ngiḏè ta gaḏa: Elie a ngudoko nga va a dai. Ndohi ngiḏè ta gaḏa: Staḏ te va ndohi nhadka ma nhala'a a nslambaḏkaḏa.

⁹A Hérode a ngaḏa: Iyè, i ngelama na gèḏ a Jean. Aman nenga'a wa, man i tsena ma haha? A woya a nrka Yèsu a di na.

¹⁰Aman ndohi sak ta shkè a deba, ta ngreda na Yèsu skwi tèleba man ta gau. A nenga'a a nhel ta a nda nenga'a, a m'menda va na a deba a kokwar ngiḏè, nzlembaḏ na Béthsaida.

¹¹Aman ndohi rèḏèḏea ta tsena'a, ta dzodzora. A Yèsu a ngaḏa ta: Vowashkè! A njè ta ma kokwar Bi Zhiklè, a m'mbel ta ndohi man skwa a dza ta.

¹²A pats buwè'a, ta 12 to do a sam Yèsu, a ta gaḏa na: Jèke ta ndohi rèḏèḏèa haha, aman ta ḏè a kokwar, kokwar, aman a ta ngècè gi ndo, a ta ndi skwai. Aman na haha hèshèkèḏ.

¹³A Yèsu a ngaḏa ta: Vava ta skwi n'ndi ar kinè! A ta gaḏa na: Nga ngatsa skwi ngiḏè bai, sèi movar zlam a klèfi cèw. Man nga ḏè a nga shum skwi n'ndi ndohi rèḏèḏè'a haha ma kla!

¹⁴Aman, ta gi 5.000. A Yèsu a ngaḏa ta golahi nenga'a: Vanger ta 50, 50, aman ta nzi a hai.

¹⁵A ta gu arsa, a ta nzahai.

¹⁶A Yèsu a nco movar zlam, a klèfi cèw, a mpu di a zhiklè, a mpshè na ma, a ntsaka'a, a mva ta golahi nenga'a, aman ta va ta ndohi rèḏèḏè'a.

¹⁷A ta ndau, a ta ngeza, a ta bica njèkèḏi movar, gaḏagar 12, n'ndha'a.



- 18Te deɓ nasa, aman Yèsu a ntsu rai, na a gèḍ na, golahi nenga'a ta zhè a sam na. A Yèsu a ndzhaḍ ta: Ndohi rèḍèḍèa ta gaḍa, i wa?
- 19A ta mbeḍa na a ma: Jean Baptiste. Ndohi ngiḍè, Elie. Ndohi ngiḍè, staḍ te va ndohi nhadka ma nhala'a a nslambaḍkaḍna.
- 20A nenga'a a m'mbeḍa ta a ma: Kinè, kin gaḍa, i wa? A Pierre a ngaḍa na: Ka Kristi, Zhiklè.
- 21A Yèsu a mfa ta ma a gèḍ zura'a, aman ta ngrèḍè ma haha a ndo ngiḍè azbai.
- 22A ngaḍa: Sèi skwa a dza na Kra-ndo a vata, a ndohi nhala'a, a ndohi mvi skwi a Zhiklè mbibihia'a a malamhai ta da kwola'a, a ta da keḍa'a, a pats mamakara'a a da slambaḍkauḍa.
- 23A ngaḍa ta ndohi tèleba: Ndo man a woya a ndzadzarkayè, da hur a géḍ nshèffè na bai, da co wof ngézlèl na pèc pècèk, da dzadzarkayè.
- 24Aman ndo man a woya a mbél nshèffè na a ri na, a da zede nshèffè na. A ndo man a zede nshèffè na a géḍ ga, nenga'a a da mbela'a.
- 25Ndo man a ngots herkeda tèleba, aman nshèffè nenga'a a zi na, a ngedassa'a, a n'ngats te pa mè?
- 26Aman ndo man a gi hori ga, a hori ma ga, ko Kra-ndo a da gi hori nenga'a, aman a shkè a n'njèl na, a n'njèl Bab na, a n'njèl golahi Zhiklè nkezlaha'a.
- 27A vava i gaḍa kinè: Ndo hi ngiḍè man ta zhè haha, ta tèr m'metsi di azbai, sèi ta rka kokwar Bi Zhiklè dai.
- 28Te deɓ nasa n'ngu ar haha: M'mèn tsamakaḍ te deɓ man a ngoḍ ma haha, Pierre a Jean a Jacques to do a nda Yèsu a géḍ za, aman ta tsi rai.
- 29Aman Yèsu a tsi rai, n'nga ar haha: Va nenga'a a n'ngwode na, a maslaka nenga'a a nslekaḍ na nkuḍèkuḍè'a, a si dai.
- 30Na haha, ndohi cèw ta gèḍè a vna. Tenga'a, nda Moise a Elie.
- 31A ta gudoko ta va a dai a n'njèlè, a ta goḍ ma a gèḍ n'ndikèma civèḍ nenga'a, man Yèsu a da ndikèḍè'a te kokwar Jérusalem.
- 32A Pierre a ndohi man ta zhè a sam na, ta zhingétè, a ta nzhunè. Aman ta piḍèkwe ta ma, ta rka n'njèl nenga'a. A ndohi cèw man ta zlatsa a sam na.
- 33Te deba'a, aman tenga'a ta jèkeda Yèsu, Pierre a ngaḍa na: Bai, amba aman nga zhè a haha. Ngogokoy gihi makar, staḍ a ngaya, staḍ a Moise, staḍ a Elie. Aman nenga'a a sun skwi man a gèḍè bai.
- 34Aman a ngoḍ ma haha, vani staḍ a mshkè, a mva ta mèzhèb a gèḍ.
- 35A zlau a ndza ta te va vanai. A ta tsena ngèḍè staḍ te va vanai, man a gaḍa: Nenga'a kra ga man i ngotskoḍa. Vatsun ma na!



- 36 Aman ta tsena ngèdè haha ma, Yèsu a zhè a géd na. A ta nza tètè. A pats nasa ta ngreda na skwi man ta rka'a a ndo ngiḍè bai.
- 37 Te deḅ nasa, te mangoslèma'a, man ta shkèhi te za ma, ndohi rèḍèḍèa ta shkè a sam ta.
- 38 Na haha, ndo ngiḍè te va ndohi rèḍèḍèa a mboho a wuḍai, a ngaḍa: Ndo njengè ma, i tsi ri a ka, rka kra ga dai, nenga'a kra man i yau staḍgenè.
- 39 Na haha, mèzhèḅ ambabia'a a gshè'a, a nasa nasa a ntsu lalau, a nkaldahai, a ngudzeda, a kra a mberzl na, maslokof te ma. A njèkeda kra sèi a wuḍai, a woya a nkeḍa'a.
- 40 I tsi ri a golahi ngaya, aman ta jèr mèzhèḅ ambabia'a auda. Aman ta slaha bai.
- 41 A Yèsu a m'mbeḍa ta a ma: Kinè ndohi man ambabai, man kin ca a ndav kinè bai!
- 42 N'nzi ga a sam kinè tèkè? A i takaha kinè n'nzi tèkè? Cko kra ngaya a sam ga! Aman a herda na va, madzagi a n'nga na kra, a ngudzeda, a mberzl na mèzhèḅ ambabia'a. A Yèsu a nguva, a m'mbela kra ngura'a, a mva na a deḅa a bab na.
- 43 Tèlèba ta hur te ndav ta a vata, a géd wuḍi Zhiklé mbia'a. Aman tèlèba ta rzl ta a géd skwi man Yèsu a gau, Yèsu a ngaḍa ta golahi nenga'a:
- 44 Vatsena ma haha a zlembaḍ kinè! Ta da gshè Kra-ndo, a ta da va na a ri a ndohai.
- 45 Aman tenga'a ta tsena ma haha bai. Ma haha n'nggheda a sam ta, aman ta slaha a ta cinè di bai. A ta gu zlau, aman ta jhèḍè a géḍè'a.
- 46 Aman ta hüno, ta gu gèjau a va ta: Ndo man a fena ngiḍè te ndev nga, wa?
- 47 Aman Yèsu a sun skwi man ta huro, a nco kra nkèshèa, a mfeda a tsagi nenga'a, a ngaḍa ta:
- 48 Ko wawa man a cè kra nkèshèa aranta, a géd nzlembaḍ ga, a ciyè. Ko wawa man a ciyè, a cè nenga'a man a zlindekayè. Aman ntabawa'a te ndev kinè, nenga'a ndo mbia'a.
- 49 Jean a m'mbeḍa na a ma: Bai, nga rka ndo ngiḍè, a jèr madzagihai auda a nzlembaḍ ngaya. A nga gedassa skwi na, te man a te va nga bai.
- 50 A Yèsu a ngaḍa na: Kin gedassa skwi nenga'a bai! Ndo man ndo mayam kinè ka bai, nenga'a mandal kinè.
- 51 Te deḅ nasa: Ndul ndul ma, man ta gshè Yèsu, a m'mana ndav na, a nḍè a kokwar Jérusalem.
- 52 A nzlinde ta golahi a ma, a to do, a ta shkè a kokwar ngiḍè te Samarie, aman ta tila na sam m'mènè.



53A ta ca Yèsu bai, te man a woya a nḁè a Jèrusalem.

54Aman Jacques a Jean, golahi nenga'a, ta rka'a, ta gaḁa: Bai, ka woy a nga tsi rai, aman vogwa a shkèhai te zhiklè, a n'nde ta tèleba a ma, lèmèlèmè ara Elie a ngau ḁè?

55A Yèsu a n'ngwoda ta ma, a n'nga ta ndzoan.

56A to do a kokwar ngiḁè.

57Aman to do a civèḁ, ndo ngiḁè a ngaḁa na Yèsu: I woya man i jèjèr ka a sam tèleba man ka ḁè a pa.

58A Yèsu a ngaḁa na: Barkdadihai ta ngots vèvèḁ ta, ḁiakihai t'hwaḁ giḁfèk ta ngots gi ta. Aman Kra-ndo a n'ngatsa sam na bai, aman a fí gèḁ a pa.

59A ngaḁa na ndo ngiḁè: Dzadzarkayè! A nenga'a a ngaḁa na: Bai, jèkyè, aman i ḁè a i da ra bab ga dai!

60A Yèsu a ngaḁa na: Sèi ndohi m'metsa'a ta ri ndohi tenga'a m'metsa'a. Aman ka, do, a ka njè ma kokwar Bi Zhiklè.

61A ndo ngiḁè a ngaḁa: I woya man i jèjèr ka, Bi ga. Aman jèkyè, aman i gaka ta mbalai a ndohi gi ga dai!

62A Yèsu a ngaḁa na: Ndo man devar te rai a mpizhè a vna, a pi di a deḁa, a slaha a ngi mizlinè kokwar Bi Zhiklè azbai.

Luke 10

1Te deḁ nasa, Bai Yèsu a mbaba ta ndohi 70 ngiḁè, a nzlinde ta cèw, cèw, a ma na, a sam tèleba man a woya a nḁè a pa.

2A ngaḁa ta: Skwi nsla'a a zhè a vata, aman ndohi mizlinè ta az a vata bai. Vatsu ri a bi skwi nsla'a, aman a zlinde ta ndohi mizlinè, a ta bicè skwi na.

3Vodo! Na haha, i zlinde kinè ara tambakihai a ndev kdadidakhai.

4Kin helda gozhèm sulai, a gozhèm nhèsh skwai, a kotokoroh a ri bai, a kin zlatsahi a civèḁ man kin gi mbali a ndo bai!

5A gi ko nangwa nangwa man kin ḁè a pa, vagaḁa ta nshèlèkura'a: Gumi da zhè tegi haha!

6Man ndo gumi a zhè te pa, gumi kinè a da nzi a sam na. Man bai, gumi kinè a shkè a deḁa a sam kinè.

7Te gi sa, vanza a pa, kin ndi skwai, a kin si skwai, man ta va kinè. Aman ndo mizlinè sèi a ngècè skwi ntul na. A kin do auda te pa tsam tsam bai.

8A kokwar ko nangwa nangwa man kin ḁè a pa, a ta woy kinè, vanza a pa, vandau skwai, man ta va kinè,

9vambel ta ndohi matakwan te pa, vagaḁa ta: Kokwar Bi Zhiklè a zhè ndul ndul a sam kinè ma.



- 10**Kokwar ko nangwa nangwa man kin ðè a pa, a ta ce kinè azbai, vodo auda a dala, a kin gaḍa:
- 11**Ko lokotor kokwar kinè man a ga nga a sak, nga tassa'a, a gi a skwi malwuḍi a géḍ kinè. Sèi kin sun skwi haha: Kokwar Bi Zhiklè a zhè ndul ndul a sam kinè ma.
- 12**I gaḍa kinè: a pats kita, kita kokwar haha a da fena kita Soḍome.
- 13**Woba ka, kokwar Chorazin! Woba ka, kokwar Béthsaida! Aman agassa nrkedi kumba ar haha ta gu te kokwar Tyr a Sidon, ar ndohi te pa ta ngwoda ndav ta te mèrwèc n'nzi a zhè ma.
- 14**Aman Tyr a Sidon, dara tenga'a a kinè a pats kita.
- 15**Ka, Capemaum, ka da grè ta zhiklè ðè? Ta da kalde ka a vogwa kita.
- 16**Ndo man a tsena ma kinè, a tsena ma ga. Ndo man a kwol kinè, a kwolyè. A ndo man a kwolyè, a kwol nenga'a man a zlindekayè.
- 17**Ta 70 ta shkè a deba a mwuffè, a ta gaḍa: Bai, ko madzagihai ta tsena ma nga, a nzlembaḍ ngaya.
- 18**A nenga'a a ngaḍa ta: I rka Saḍan man a kalkaḍahai te zhiklè ara ntsi iyam.
- 19**Na haha, i va kinè wuḍibai, aman kin bècè a géḍ zhuzhokihai, a varadzhai, a i va kinè wuḍai a géḍ ndo mayam kinè, a faha kinè matakwan azbai.
- 20**Aman kin wuffa bai, a géḍ man mèzhèbhi ambabihia'a ta tsena ma kinè; aman wawuffa, a géḍ man nzlembaḍ kinè mwinḍè'a te zhiklè.
- 21**A pats nasa Yèsu a wuffè te Mèzhèb nenga'a nkezla'a, a ngaḍa: I shida ka gèḍ, Bab ga, Bi zhiklè a Bi herkeda, aman ka nghede skwi haha a sam ndohi maya, a ndohi man ta sun skwi te gèḍ, a ka ngredkodauda a sam ndohi man ta gre di bai. Halau, Bab ga, aman arsa ambaba ka.
- 22**A ngaḍa ta golahi nenga'a; Skwi tèleba Bab ga a mvay a rai. Ndo ngiḍè a sun kra bai sèi bab na a suna a vava. A ndo ngiḍè a sun Bab kra bai, sèi kra na a suna a vava, a ndo man kra a ngreda na.
- 23**A ngaḍa ta golahi nenga'a, ta a géḍ ta: Mwuffè mbia'a a sam dihai, man ta rka skwi man kin rka'a.
- 24**Aman i gaḍa kinè: Ndohi nhadka ma, a bihi kumba, ta woy a ta rka skwi man kin rka'a, aman ta rka bai; a ta woy a ta tsena ma man kin tsena'a, aman ta tsena bai.
- 25**Na haha, ndo njèngè ma kita ngiḍè staḍ a nslambaḍa, a mpeda Yèsu a wai, a ngaḍa: Ndo njèngè ma, i gi be kè, aman i ngècè nshèffè a mèḍèp?
- 26**A Yèsu a ngaḍa na: Ta windo mè te ma kita Zhiklè? Ka jèngè mè?



27A nenga'a a m'mbeḏa na a ma: Woy Bi Zhiklè ngaya, a ndav ngaya tèleba, a nshèffè ngaya tèleba, a wuḏi ngaya tèleba, a nhér gèḏ ngaya tèleba, woy ndo ngaya, ara man ka woy nshèffè ngaya.

28A Yèsu a ngaḏa na: Ka mendayè zura'a. Gu ar haha, a ka nzi a nshèffè.

29A ndo njèngè ma a nzevi na auda, a ngaḏa na Yèsu: Ndo ga wa? A Yèsu a ngaḏa na:

30Ndo ngiḏè a njèkeda kokwar Jérusalem, a mdo Jéricho, a nkala a ndev metsarhai. Ta suḏama na maslaka auda a va, ta keḏa'a, a ta jèkeda pa, te ndav te ndav.

31A ndo mvi skwi a Zhiklè a mbeza a civèḏ matsa. Aman a rka'a, a mdo na.

32Lèmèlèmè ndo Léivate, man a shkè a sama'a, a nrka'a, a mdo na.

33Te deḏa'a ndo Samarie a mbeza a civèḏè'a. Aman a rka'a, a sia te va,

34a mdo a sam na, a m'mana na mblè nenga'a a mbar a barassa, a zuḅkoḏa a deḅ kḏèh nenga'a, a nda'a a barki, a nwara na dai.

35Te mangoslèma'a, a nco gozhèm, a mva na bab barki, a ngaḏa na: I va ka suli haha, wara na di mbelebela. Aman ka va na skwi a va'a, i da pela ka a pats man i shkè a deḅa.

36Ka hur kè? Te va tengahi makar, ndo ndo man a kala a ndev metsarhi, na wa?

37A nenga'a a ngaḏa: Nenga'a man ndo a sia te va. A Yèsu a ngaḏa na: Ani haha do, a ka gu arsa!

38Te deḏa'a to do a ma a civèḏ, a ta shkè a kokwar ngiḏè. Ngwoz ngiḏè a zhè, nzlembaḏ na Marthe, man a nceda a gi na.

39Demam ngwoza'a a zhè, nzlembaḏ na Marie. Nenga'a a n'nzahai a sam Bi Yèsu, a ntsena ma nenga'a.

40A Marthe, mizlinè tsaḏ tsaḏ a ngsedahai. A nherda na va a Yèsu, a ngaḏa: Bai, ka rka bi ḏè, aman demam ga a jèkay mizlinè a gèḏ tèleba? Anai sèi ka gaḏa na, aman a takahayè.

41A Bai a m'mbeḏa na a ma: Marthe, Marthe! Ka ngeza a skwi kumba, a mizlinè a ngso ndav ngaya.

42Gso va a skwi staḏgenèi Marie a nco skwi man amba, a ta cè nenga'a te ri na azbai.

Luke 11

1Pats ngiḏè, Yèsu a ntsu ri a sam ngiḏè. Aman a ndeva ntsi rai, staḏ te va golahi nenga'a a ngaḏa na: Bai, slebda nga ntsi rai, ara man Jean a slebda ta golahi nenga'a!



- ²A nenga'a a ngaḏa ta: Aman kin tsi rai, vagaḏa: Baba, a woy ta kezla nzlembaḏ ngaya. Kokwar-Bi ngaya da shkè.
- ³Vaka nga skwi n'ndi nga te di mpatsna ba.
- ⁴Pra nga mali nga, a nga ba, nga pra mali ndo staḏ staḏ tèleba, man ta gu mali a sam nga. Ka da nga a sam man a pe nga a wi bai!
- ⁵A ngaḏa ta: Te ndev kinè wa, man mandal na a zhè, a ḏè a sam na a géḏ vaḏ, a ngaḏa na: Pay movar makar, ka payè a va ga ka bai.
- ⁶Mandal ga a mshkè te nshèwèlè, a i ngatsa skwi n'ndi man i va na bai.
- ⁷A nenga'a te gai a mbeḏka na a ma: Ka geday matakwan bai, ntamagi mbara ma, a wudahi ta nzhuna a sam ga. I slaha a i slèmbèḏè a i pa ka azbai.
- ⁸I gaḏa kinè, aman a slèmbèḏè azbai, a pa na, a géḏ man mandal na, aman a slèmbèḏè, a géḏ man a rzla na va a gèḏ, a da va na skwi man a woya'a.
- ⁹Aman i gaḏa kinè: Vodzhoḏo, a ta va kinè. Vawoya, a kin ngècè'a. Voboho a ntamagai, a ta winè a kinè.
- ¹⁰Ko wawa man a jhèḏè'a, ta va na. Ko wawa man a woya'a, a ngècè'a. Ko wawa man a bèhè a ntamagai, ta wina na.
- ¹¹Bab kra te ndev kinè wa, man kra nenga'a a jhèḏè klèf, a nva na züzhok te dia'a;
- ¹²aman a jhèḏè slaslai, a nva na varadza te dia'a.
- ¹³Ani haha kinè, ndohi ambabihia'a, kin sun nvi skwi man amba a wudahi kinè. Bab kinè te zhiklè a fena'a, aman a va ta Mèzhèb Zhiklè nkezla'a a tenga'a man ta jhèḏè'a.
- ¹⁴A Yèsu a ndzor mèzhèb ambabia'a ngiḏè auda, man a ndeda ndo ngiḏè a ndabazlam. Aman a ndzor madzagi auda ma, ndabazlam a ngèḏè, a ndohi rèḏèḏè'a ta rzi ta.
- ¹⁵Matrhia'a te ndev tenga'a ta gaḏa: A jèr madzagihhi auda a Béelzébul, bi madzagihai.
- ¹⁶A ndohi ngiḏè tajkudo, ta dzhoḏo, aman a ngreda ta skwi malwuḏi te zhiklè.
- ¹⁷Aman nenga'a a sun skwi man ta huro, a ngaḏa ta: Kokwar-Bi staḏ staḏ tèleba man nkezla te va, a géḏèsh na. A gi man nkezla te va, gèḏ ndohi nenga'a nkezla'a, a nzi azbai.
- ¹⁸Aman Saḏan a ngi gèḏ a va na, kokwar-Bi nenga'a a slaha man a nzi ḏè? Aman kin gaḏa, ijèr madzagihhi auda a Béelzébul.
- ¹⁹Aman iyè, ijèr madzagihhi auda a Béelzébul, ndohi kinè ta dzar ta auda a mè? Gar haha tenga'a ta gi a ndohi kita kinè.



- 20** Aman i jèr madzagihhi auda a wuḍi Zhiklè. Gar haha kokwar Bi Zhiklè a mshkè a sam kinè ma.
- 21** Aman ndo wuḍai, a skwi var a va, a ber gi na, skwi nenga'a a nza a gumai.
- 22** Aman ndo ngiḍè a shkè, wuḍi nenga'a a fena wuḍi ndo var sa, a gi a ngula'a, a ngèzlè skwi var nenga'a tèleba a ma, man ndo matsa a fu gèḍ a vna, a kezla skwi man a hul a metsar a ndohi ngiḍè.
- 23** Ndo man nga a vna ka bai, ndo mayam ga. A ndo man nga bicè skwi a vna ka bai, a ksarda skwi aussa.
- 24** Aman mèzhèb ambabia'a a mdo auda te ndo, a ḍè nshèwèlè a bala, a woya sam nshèk va. Aman a da ngècè azbai, a gaḍa: I woya a i ḍè a deba a gi ga, man i slambaḍka te pa.
- 25** Aman a shkè, a ngècè gai, mpatsa, ntila.
- 26** Te deba'a a ḍè, a hil mèzhèbhi ambabihia'a tsaraḍ a nda nenga'a, ta ambabai ta fena nenga'a, a ta ḍè a pa, a ta nzi a pa. Te deba'a ndo haha wuḍitpa holhola'a, a fena matsa.
- 27** Aman a ngoḍ ma haha, ngwoz ngiḍè te va ndohi rèḍèḍèa a hüno ngèḍè, a ngaḍa na: Mwuffè a sam ngwoz man ka yaka t'hwaḍ na, man ka tseḍka wa na!
- 28** A nenga'a a ngaḍa: Mwuffè mbia'a holhola'a a vava a sam ndohi man ta tsena ma Zhiklè, a ta berè te ndav ta.
- 29** Aman ndohi rèḍèḍèa ta haya a vata, a hüno a ngaḍa ta: Ndohi man a géḍ herkeda antanta, ndohi ambabihia'a, tajhèḍè skwi malwuḍai. A ta ngècè skwi malwuḍi azbai, sèi skwi malwuḍi Jonas.
- 30** Lèmèlèmè ara Jonas skwi malwuḍi a sam ndohi Ninive, lèmèlèmè Kra-ndo a sam ndohi herkeda haha.
- 31** Bai man ngwoza'a te tsagai, a da slèmbèḍè a sam kita, a nda ndohi haha, a da fa ta mali a gèḍ. Aman nenga'a a mshkè te verzi herkeda, aman a cinè ma maya Salomon.
- 32** A na haha, ndo a zhè, man a fena Salomon. A ndohi te Ninive ta da slèmbèḍè a sam kita a nda ndohi haha, a ta da fa ta mali a gèḍ. Aman ta ngwoda ndav ta a géḍ njèma Zhiklè man Jonas a njè ta. Na haha, ndo a zhè, man a fena Jonas.
- 33** Ndo man a fèda vogwa a pitirla, a nghéḍè azbai, a tuzloma na kokwi a gèḍ azbai; aman a fèda a géḍ sam nfí pitirla, a ndohi man ta shkè a gai, ta rka vogwa pitirla.
- 34** Di ngayà, ara pitirla va ngayà. Aman di ngayà amba, va ngayà tèleba nhela. Aman di ngayà di n'ngwèḍè ndo, va ngayà tèleba nara ruva.
- 35** Gu maya, a woy skwi nhél sam nte va ngayà, ruva ka bai!



- 36 Aman va ngaya tèleba nhela, sam ruva az a pa bai, nhela tèleba, lèmèlèmè ara pitirla, man a hél va ngaya a vogwa nenga'a.
- 37 Aman a ngoḏ ma haha, ndo pharisie ngiḏè staḏ a ndzhoḏo, áman a ḏè a ndi skwi n'ndai a sam na. A Yèsu a mdo, a ndau skwi a vna.
- 38 Aman ndo pharisie a rka'a, a nhur a vata, a géḏ man a mpana ri bai, ga a ndi skwi n'ndai.
- 39 A Bai a ngaḏa na: Anai, kinè ndohi pharisie, kin pènè deḓ kokwi a gandaf; aman ndav kinè n'ndha a skwi metsar a malai.
- 40 Ndohi nrzla'a! Ndo n'nga deḓ skwai, a gu ga deba'a a hwaḏa'a ka bi ḏè?
- 41 Nshèlèkura'a vava na skwi a Zhiklè, te skwi man kin ngotso. A na haha, skwi tèleba a nga'a a skwi mpana'a a sam kinè.
- 42 Aman woba kinè, ndohi pharisie! Kin vi skwi staḏ te va kula, te skwi nkèshèa; aman kin fa na gèḏ a ma kita a mwoy-ndo Zhiklè bai. Aman ar agassa sèi kin gr skwi haha, a kin jèkaha ngiḏè azbai.
- 43 Woba kinè, ndohi pharisie! Aman kin woya sam n'nzi a ma te gi njèngè ma Zhiklè, a kin woy a ta ga kinè mbalai a luma.
- 44 Woba kinè! Aman kinè lèmèlèmè ara gi dzavihai, a ndohi man ta beza a pa, ta sun a ta gaḏa: Gi dzavi bai.
- 45 A ndo njèngè ma kita staḏ a m'mbeḏa na a ma: Ndo njèngè ma, aman ka gèḏ ma haha, ka derḏe nga ba.
- 46 A Yèsu a ngaḏa: Woba kinè ba, ndohi njèngè ma kita! Aman kin va ta skwi mwuḏitpa a gèḏ a ndohai, man ta zhübè'a, aman kin takaha ta azbai, ko kèshkata.
- 47 Woba kinè! Aman kin rèm gi dzavi ndohi nhadka ma, man bababhi kinè ta bazl ta.
- 48 Gar haha kin ngreda skwi babhi kinè, a kin mba a mizlinè a nda babhi kinè. Tenga'a ta mbozlo, a kin wuffè a géḏè'a, a kinè nrèm gi dzavi tenga'a.
- 49 Gar haha Zhiklè a ngoḏ te maya na: I da zlinde ta ndohi nhadka ma a ndohi sak. A matrhia'a te va tenga'a ta da bazl ta, a ta da paraha ta.
- 50 Aman pombaz ndohi nhadka ma tèleba, man ta bazl ta, te nhinkad herkeda,
- 51 ta jhèḏè'a te ri ndohi herkeda haha, a hūno a sam pombaz Abel, ha nḏè a pombaz Zacharie, man ta keḏa a sam mvi skwi a Zhiklè, a ma gi Zhiklè. A vava, i gaḏa kinè, ta jhèḏè'a, te ri ndohi haha.
- 52 Woba kinè, ndohi njèngè ma kita! Aman skwi mwinè maya, kin ceda ma; aman kinè ba kin ḏè a pa azbai, a kin gedassa civèḏ ndohi man ta woy a ta ḏè a pa.



⁵³Aman a ndo auda te gai, malamhai a ndohi pharisieta hüno a ta jénjèrè'a, a ta jhèdè skwi kumba.

⁵⁴A ta pa na di a ma, ta woy a ta pinè a gédè'a.

Luke 12

¹Aman ndohi a gi gozhèm go zhèm kumba ta bica va, sam mbècè sak azbai, a hüno a ngaḍa ta golahi nenga'a nshèlèkura'a: Vagu maya a sam skwi ndohi pharisie man a shégèrè; aman nenga'a skwi n'ngwèdè ndo.

²Aman skwi man mpizlèa pa, azbai, man a di a giḍè va auda azbai. A skwi man ta gu a metsar azbai, man ndo a di a shinè azbai.

³Gar haha ma man kin goḍo te i uva, a cinè a sam nhela'a. A skwi man kin gaḍa na a ndo ngiḍè a metsar te gai; kala auda a géḍ gai.

⁴I gaḍa kinè, mandalahi ga: Kin gu zlau tenga'a bai, man ta keda va kinè, te deba'a ta slaha ta ga kinè skwi ngiḍè bai.

⁵Aman i woya man i ngra kinè nenga'a man sèi kin gi zlaua'a: vagu zlau nenga'a, man te deb man a keḍe kinè, a slaha man a kalda kinè a vogwa kita. Halau, i gaḍa kinè, vagu zlau nenga'a!

⁶Ta prè shishihi zlam a suli cèw ka bi ḍè? Ko'staḍ a mpca na a gèḍ a Bi Zhiklè bai.

⁷Ko gwots gèḍ kinè n'ngra'a tèleba. Kin gu zlau bai, kin fena shishihi kumba.

⁸Aman i gaḍa kinè: Ko wawa man a ngredyè auda a sam ndohai, Kra-ndo ba a ngréḍè'a a sam golahi Zhiklè.

⁹Aman ko wawa man a gi ara man a senyè bai a sam ndohai, Kra-ndo a da gi ara man a sun nenga'a bai a sam golahi Zhiklè.

¹⁰Ko wawa man a gèḍè ma ambabia'a staḍ a géḍ Kra-ndo, mali nenga'a a prè. Aman nenga'a man a derḍa Mèzhèb Zhiklè nkezla'a, mali nenga'a a prè azbai.

¹¹Aman ta de kinè a sam ndohi njèngè ma Zhiklè, a sam bihai, a sam kita, kin gu zlau bai a géḍ ma man kin woy a kin gaḍa ta, ara man kin tsoko gèḍ kinè auda.

¹²Aman Mèzhèb Zhiklè nkezla'a a da ngra kinè skwi man kin gèḍè'a a pats nasa.

¹³Ndo ngiḍè te va ndohi rèḍèḍèa a ngaḍa na: Ndo njèngè ma, gaḍa na kramam ga, aman nga kezla skwi n'ndi gi bab nga.

¹⁴A Yèsu a ngaḍa na: Masli ga, a mfiyè a ndo kita, a ndo nkezli skwi a sam kinè wa?

¹⁵A ngaḍa ta ndohi tèleba: Varka'a, vagu maya a ntétékè skwai. Ndo a nzi a nshèffè azbai, a géḍ skwi man a ngotso kumba.

¹⁶A ngaḍa ta ngèlègèḍma: Ndo mèshèlè ngiḍè a mbüco skwi kumba te gi dau na.

¹⁷A nhuro: I gi kè? I ngatsa sama man i bica a pa bai. A ngaḍa: I woy a i gi ar haha:



- 18I ngèzleda wov ga a hai, a i rèm ngidè, mbia'a. I woya man i bicè skwi ga tèleba a pa, a i woya man i gèdè te ndav ga:
- 19Ka ngots skwi kumba, te di mvi a vata ba. Sok va, ndau skwai, sau skwai, wuffa!
- 20Aman Zhiklè a ngaḏa na: Ka rzla! A vaḏ haha Zhiklè a da jhèḏè nshèffè te ri ngaya, a skwi man ka bica haha, a nda ndia'a wa?
- 21Gar haha ndo man a bicè skwai a va na, a n'ngatsa skwi mèshèlè a sam Zhiklè bai.
- 22A ngaḏa ta golahi nenga'a: Gar haha i gaḏa kinè: Kin hur gèḏ a gèḏ nshèffè kinè bai, a gèḏ skwi man kin ndia'a, a gèḏ va kinè, a gèḏ skwi man kin fí a va.
- 23Nshèffè a fena skwi n'ndai, va a fena maslaka.
- 24Varka ḏiakihai, ta zleki azbai, ta bicè skwi azbai, ta ngatsa gi a wov bai, a Zhiklè a mva ta skwi n'ndi genè. A kin fèn ta ḏiakihai a vata ba!
- 25Te ndev kinè wa, man a slaha a nḏerḏa na va a ngurè nenga'a, ntsi ri staḏ?
- 26Aman kin slaha a kin ga ko skwi nkèshèa bai, kin hér gèḏ zlau a gèḏ skwi ngidè èhèmè?
- 27Varka nwurzhè mbèbèzh. Ta min gogumi azbai, tagi mizlinè azbai. Aman i gaḏa kinè, ko Salomon a n'njèl nenga'a tèleba n'nga ara staḏ te va tenga'a bai.
- 28Aman Zhiklè a va na va a kuza arsa, nenga'a man a patsna a zhè, angoslèm ta wusheda vogwa, a sam kinè a gi arsa holhola'a azbi ḏè? Kinè ndohi man kin ca a ndav kumba bai!
- 29Gar haha kin dzhoḏ bai, a kin gaḏa: Nga da ndi mè, nga da si mè, kin gu zlau bai! Aman ndohi herkeda ta hér gèḏ arsa.
- 30Bab kinè a sun skwi man kin tèkwènè'a.
- 31Aman vahur kokwar Bi Zhiklè, a kin ngècè skwi haha tèleba a deba'a.
- 32Kin gu zlau bai, kinè rèwè nkèshèa; aman Zhiklè a woya a va kinè kokwar Bi nenga'a.
- 33Vapreda skwi kinè a ma, vava ta skwi a ndohai, vadoho gozhèm, man ta hèle azbai, a kin büco skwi mèshèlè man a zi azbai te zhiklè, a sam man ndo metsar a ḏè a pa azbai, a pombok a ndia'a azbai.
- 34A sam man skwi mèshèlè kinè a pa, ndav kinè ba a pa.
- 35Vatka hwad kinè; pitirla kinè da zhè a vogwa te pa!
- 36Vagu lèmèlèmè ara ndohi man ta zhèr bi tenga'a. Aman a slèmbèḏè a sam ngolala nfí ngwoz a gai, a shkè, a bèhè a ntamagai, ta winè na tsam tsam.



- 37Mwuffè a sam bèlèlihai, aman bi tenga'a a shkè, a n'ngats ta, ta nzhun bai. A vava i gaḏa kinè: A da tke hwaḏ, a pe ta a table, a va ta skwi n'ndai.
- 38Gar a shkè a vaḏ, gar a shkè a prèk vaḏ, a n'ngats ta arsa mwuffè a sam bèlèlihi sa.
- 39Aman skwi haha vasuna! Aman babgi a suna, sam tèkè ndo metsar a shkè, ar a nzhun azbai, a va na civèḏ azbai, aman a zlinè gi nenga'a.
- 40Kinè ba, vanza, ntila, aman Kra-ndo a shkè a pats man kin hur bai.
- 41A Pierre a ngaḏa na: Bai, ka gèḏè ngèlègèḏma haha a sam nga genè ḏè, ḏè a sam ndohi tèlèba ḏè?
- 42A Bai a ngaḏa: 'Bèl nlèbès'lèa, man a sun maya, wa, man bi a mvau a ndo mber ndohi mizlinè nenga'a, aman a va ta skwi n'ndi ta tiḏè sama zura'a?
- 43Mwuffè a sam bèl sa, aman bi nenga'a a shkè, a ngècè'a, a gi arsa.
- 44A vava i gaḏa kinè, a da fí a bai a géḏ skwi nenga'a tèlèba.
- 45Aman bèl sa a hérè'a te ndav na: Bi ga a gi ndudoh, a shkè azbai, a hinè a tsi ndohi a ngwozi mizlinè, a ndi skwai, a si zom, ha zom a keḏa'a,
- 46bi bèl matsa a shkè a pats man nenga'a a nhéra bai, a pats man a sun bai, a kéḏè'a, a va na skwi na ara man a va ta ndohi n'ngwèḏè ndo.
- 47Aman bèlè man a sun skwi man bi na a woya'a, a ntila nshèffè na bai, a ngu skwi ara bi nenga'a a ngaḏa bai, ta da nḏèha'a a vata.
- 48Aman ndo man a sun skwi man bi a woya bai, ta nḏèhè kètè genè. Te ri ndo staḏ staḏ tèlèba, man ta va na skwi kumba, ta jhèḏè skwi kumba. Te ri ndo, man ta va na a ri skwi kumba, aman a berè'a, ta jhèḏè holhola'a.
- 49I shke, aman i vècè vogwa a géḏ herkeda; i woya aman nvatsa ma!
- 50Aman baptême ga a zhè, man ta gayè. Ha n'nga ma, a hérdyè.
- 51Kin hur te ndav kine, i shkè aman i ckoḏi gumi a herkeda ḏè? Azbai! I gaḏa kinè, i shkè aman i kezla ta gèḏ ndohai.
- 52Anai te gi staḏ, ndohi zlam ta zhè, ta ngi gèḏ a va; ndohi makar ta ngi gèḏ a va ndohi ncèwa'a, ndohi cèw ta ngi gèḏ a va ndohi m'makara'a.
- 53Bab kra a kra na, a kra a bab na; mam dam a dem na, a dema'a a mam na; mam bakai a ngwoz kra na, a ngwoz kra a mam baki na.
- 54A ngaäa ta ndohi rèḏèḏèa: Aman kin rka vanai a gi te verzi gai, kin gèḏè tsam-tsam: Iyam a shkè a gi arsa.
- 55Aman kin rka kozlar a gi te man a nkèl pats, kin gaḏa: Vazaza a shkè a gi arsa.



⁵⁶Ndohi n'ngwèḏè ndo! Skwi herkeda agiḏfèk kin sun nḏèlè'a; kin ḏèl skwi man a gi a haha azbi èhèmè?

⁵⁷Kin ḏèl skwi nzura'a te ndav kinè a ri kinè azbi èhèmè?

⁵⁸Aman kin ḏè a ndo shèwa ngaya a sam bai, gu maya, man kinè a civèḏ dai, aman a mpre ka a gumai, man bai a da va ka a ri a ndo kita, a ndo kita a da va ka a ri a sojè, a sojè a da kalde ka a dangai.

⁵⁹I gaḏa ka: Ka shkè auda te pa ambali azbai, sèi ka pau suli skwi tèleba, ko sissi a pcè a deba azbai.

Luke 13

¹A pats nasa ndohi ngiḏè ta zhè, a ta menda na Yèsu: Pilate a nhumda pombaz ndohi Galilée a pombaz skwi man ta va na Zhiklè.

²A Yèsu a m'mbeḏa ta a ma: Kin huro, mba mali ndohi Galilée haha a ndohi Galilée ngiḏè ḏè? A géḏ man ta su matakwan aranta.

³I gaḏa kiné: A'ai! Aman kin ngwéḏè ndav kinè azbai, kin da zi kinè lèmèlèmè.

⁴Aman ndohi ngiḏè 18, man gi ngurè'a te Siloé a m'mbeḏa ta a gèḏ, kin huro, mba mali ta a gèḏ ndohi ngiḏè te kokwar Jérusalem ḏè?

⁵A'ai; aman kin ngwèḏè ndav kinè azbai, kin da zi kinè lèmèlèmè.

⁶A ngaḏa ta a ngèlègèḏma: Ndo ngiḏè a n'ngots wof kslor te ndev gi wof barassa na. A mshkè, a woya nyi wof te pa, a n'ngatsa bai.

⁷A ngaḏa na ndo mber gi wof barassa: Na haha, mvi makar man i shkè, a i woya nyi kslor haha, à i ngatsa bai. Ngela'a! A baray gi wof barassa ga èhèmè?

⁸A nenga'a a m'mbeḏa na a ma: Bai, jèkedaavi naḏai, ai pizhègerziaḏai, a i nḏèrh ndaderḏa a verzia dai.

⁹Aman te deba'a a yi wuda, amba; man bai ka da ngeldaussa.

¹⁰A pats nshèk va Yèsu a nsenda ta te gi njèngè ma Zhiklè.

¹¹Na haha, ngwoz ngiḏè a zhè, mèzhèb ambabia'a a ga na, mvi 18, nhurva'a, a slaha a nzlècèḏè va bai.

¹²Aman Yèsu a rka'a, a mbaba na, a ngaḏa na: Ngwoz, ka mbela te ri matakwan ma!

¹³A mfa na ri a gèḏ, a nasa nasa nzlatsa sara'a, a nslubordo Zhiklè.

¹⁴Aman ndo mber gi njèngè ma Zhiklè a ngu ndav, a géḏ man Yèsu a mbela'a a pats nshèk va. A hüno a ngaḏa ta ndohi rèḏèḏèa: M'mèn mokwa ta gi mizlinè. Vowashkè, da mbel kinè te matakwan t'hwaḏ m'mèn mokwa, a pats nshèk va ka bai!



- 15A Bai Yèsu a ngaḏa na: Ndohi n'ngwèḏè ndo! Kin prè zlè a kḏèh auda te kuḏom, a kin de ta a ma iyam a pats nshèk va azḑi ḏè?
- 16Aman ngwoz haha, dem Abraham, man Saḏan a ndzawa'a mvi 18, da pra teba nenga'a á pats nshèk va bi ḏè?
- 17Aman a ngoḏ ma haha, ndohi tèleba man ta sassaya ndav ta a sam na, ta gu horai. A ndohi rèḏèḏè'a ta wuffè a géḏ skwi mbia'a tèleba man Yèsu a gau.
- 18A ngaḏa: I lèḡḏè kokwar Bi Zhiklè a mè?
- 19Nenga'a ara tser gevda, man a nwushahai a gi dau ndo ngiḏè. A grè, a grè, a gi a wof, man ḑiakihì t'hwaḏ giḏfèk ta gi gi ta a hwaḏa'a.
- 20A ngoḏ za'a: I lèḡḏè kokwar Bi Zhiklè a mè?
- 21Lèḡḡḡḡ ara skwi nshégèr skwai, man ngwoz a nco, a nhumda na va a gufa, a gi agoḏa 30, ha tèleba nsegara'a.
- 22A Yèsu a nsawala te kokwar mbia'a, te kokwar nkèshèa tèleba, a nsenda ta. A ndo a kokwar Jérusalem.
- 23A ndo ngiḏè a ngaḏa na: Bai, ndohi kètè genè, man ta mbél ta ḏè? A Yèsu a ngaḏa ta:
- 24Vagu wuḑai, a kin bizhè a ntamagi nliuha'a. I gaḏa kinè, ndohi kumba ta woy a ta ḏè a pa, aman ta slaha bai.
- 25Te deba'a, aman babgia'a a nslambaḑa, a mpizla ntamagi ma, a kin zlatsa t'uda, a kin bèhè a ntamagai, a kin gaḏa: Bai, wina nga! A nenga'a a da mbeḑa kinè a ma: I sun sam man kin shkè te pa bai!
- 26Te deba'a kin hinè a kin gaḏa: Nga ndau skwi a nda ka, nga sau skwi a nda ka, a ka senda nga a gaba nga.
- 27A nenga'a a da gaḏa ta: I gaḏa kinè, i sun sam man kin shkè te pa bai. Vakazlay auda a tsagai, kinè ndohi mphömè!
- 28Te deba'a kin kuḑai, a kin peḑi zlè'èn. A kin da rka Abraham, a Isaac, a Jacob, a ndohi nhadka ma te kokwar Bi Zhiklè. A kinè, ta dzam kinè auda.
- 29A di ndohi ta shkè te man a verzi gai, te géḏè'a, te tsagi te tsagai, a ta ndi skwi te kokwar Bi Zhiklè.
- 30A na haha, ndohi ngiḏè te va n'ndikèma ndohai, ta da ndi a ndohi nshèlekurhia'a. A ndohi nshèlèkurhia'a ta da ndi a n'ndikèma ndohai.
- 31A pats nasa ndohi pharisie ngiḏè ta shkè, a ta gaḏa na: Do ngaya, jèkeda sam haha, aman Hérode a woya a keḑ ka. A nenga'a a ngaḏa ta:
- 32Vodo, a kin gaḏa na zhüzhok ndo'a: Na haha i jèr madzagihai, i mbél ndohi matakwan, a patsna, angoslèm dai. Te pats mamakara'a i da ndeva mizlinè ga ma.



³³Aman sèi i shèwèlè a patsna, angoslèm, anvakastaḏ dai. Ambabai, aman ndo nhadka ma a metsi na dra a kokwar Jérusalem.

³⁴Jérusalem, Jérusalem, man ka bazl ta ndohi nhadka ma, a ka kal ta ndohi man Zhiklè a zlinde ta a sam ngaya, a kwa! Sak ngama, man i woy a i bic ta wudani ngaya a sam ga, ara wotsak man a bic ta wudahi na a hwaḏ kelpasl na. A kin woya bai.

³⁵Na haha, ta da jèkeda gi kinè a dikai. Aman i gaḏa kinè: Anai kin da rkayè asabai, ha pats man kin da gaḏa: Nga slébèrḏè nenga'a man a shkè a nzlembaḏ Bi Zhiklè.

Luke 14

¹Te deb nasa, a pats nshèk va, a ndo a gi bi ndohi pharisie ngiḏè, aman a ndi skwi te pa. A ta pu dia'a.

²A ndo ngiḏè a zhè a sam na, goḏa t'hwaḏ.

³A Yèsu a hüno man a ngaḏa ta ndohi njèngè ma kita a ndohi pharisie: Amba, aman nga mbél ndo a pats nshèk va ḏè, ambabi ḏè?

⁴A ta nza tètè. A Yèsu a ngso ria'a, a m'mbela'a, a mpra'a.

⁵A ngaḏa ta: Te ndev kinè, man kra na, man zlè na, nkala a thal iyam, ko a pats nshèk va a ckoḏauda tsam tsam azbi wa?

⁶A ta slaha ta mbeḏa na a ma bai.

⁷A ngaḏa ta ndohi man ta baba ta a sam skwi n'ndai, a ngèlègèḏma (te man a rka, ta woya sam n'nzi mbela'a), a ngaḏa ta:

⁸Aman ta baba ka a sam ngolala nfi ngwoz a gai, ko do a ka nza a sam mbela'a bai.

⁹Aman ndo mbia'a, man a baba kin cèw a sam ngolala, a gaḏa ka: Vana sam n'nzi a ndo sa! ka ḏè a sam n'nzi te deba'a a hori a dai.

¹⁰Aman ta baba ka a sam ngolala, ka ḏè, a ka nzi a sam n'nzi te deba. Aman a shkè, a baba ka, a gaḏa ka: Mandal ga, washkè, a ka nza a ma! Ka ngots n'njèlè a sam di ndohi tèlèba, man kinè a sam skwi n'ndi a nda tenga'a.

¹¹Aman ko wawa man a grè gèḏ na a ri na, ta manda na gèḏ a hai. Ko wawa man a manda gèḏ na a hi a ri na, ta da slambaḏda na gèḏ na.

¹²A ngaḏa na ndo man a baba na a skwi n'ndai: Aman ka ti skwi n'ndai a geḏ pats, a skwi n'ndi dakwad, ka baba ta mandalahi ngaya bai, kramamhi ngaya bai, gwoli ngaya bai, ndohi mèshèlè a ntamagi ngaya bai. Te man tenga'a ta baba ka za'a, a ta pela ka skwi ngaya a vna sa.

¹³Aman ka ti skwi n'ndai, baba ta ndohi ntawassa'a, ndohi vedal, ndohi man wuḏi ta azbai, ndohi mandazlai.



- 14A mwuffè a zhè a sam ngaya, aman ta ngatsa skwi man ta pela ka a vna bai. Zhiklè a da pela ka, a pats man ndohi nzura'a ta slambaḍkaḍaуда te m'metsai.
- 15Aman ndo ngiḍè man ta nza a sam skwi n'ndi a vna, a ntsena ma haha, a ngaḍa na: Mwuffè a sam ndo man a ndi movar te kokwar Bi Zhiklè!
- 16Aman Yèsu a ngaḍa na: Ndo ngiḍè a zhè, a ntu skwi n'ndi ngolala nenga'a mbia'a, a mbaba ta ndohi kumba.
- 17Aman nta ma, anzlindetaḍèlèlihi nenga'a, aman ta gaḍa ta ndohi man a baba ta: Vowashkè, skwi tèlè ntila ma!
- 18A ta hüno a ta ngreda ta, staḍ staḍ tèlèba: Nshèlèkura'a a ngaḍa: I sum gi dau, anai sèi i da zebia'a. Ria azbai!
- 19Ngiḍè a ngaḍa: I sum zlèhi kula, sèi i ḍè wèrè'a. Ria azbai.
- 20Mamakara'a a ngaḍa: I co ngwoz, i slaha i ḍè azbai.
- 21A bèl ndo matsa a mshkè, a m'menda na tèlèba a bi nenga'a. A bi a ngu ndav, a ngaḍa na bèl nenga'a: Do a civèḍ tsam tsam, do a gaba kokwar, a ka helka ta ndohi ntawassa'a, ndohi vedal, a ndohi man wuḍi ta azbai, a ndohi mandazlai.
- 22A bèl nenga'a a ngaḍa: Bai, nga gu arsa, aman sam n'nzi a zhè genè.
- 23A bai a ngaḍa na bèl nenga'a: Vodo a civèḍ, a dal kokwar, vatétika ta, aman ta shkè, a gi ga a ndhè.
- 24Aman i gaḍa kinè, tc va ndohi man i baba ta nshèlèkura'?, ko staḍ a tèr skwi n'ndi ga azbai.
- 25A ndohi rèḍèḍè'a ta dzodzora, a nenga'a a n'ngwoda ta ma, a ngaḍa ta:
- 26Ndo man a shkè a sam ga, a ngwoda na deba a bab na, a mam na, a ngwoz na, a wudahi na, a kramamhi na, a demamhi na, a nshèffè nenga'a tèlèba, azbai, a slaha man a ngi a gol ga bai.
- 27A ndo man a zhüb wof ngézlèl na azbai, a dzadzarkayè, a slaha a ngi a gol ga bai.
- 28Te ndev kinè, ndo man a woya a nrèm gi mbia'a: a n'nzi a hi nshèlèkura'a azbi wa, a hér gania'a a skwi tèlèba man a gi gi a vna.
- 29Man bai a hinè verzia'a, a slaha a nrufagi bai, tèlèba man ta rka'a, ta da ngwossaha, a ta gaḍa:
- 30Ndo haha a hüno nrèm gai, a slaha man a nrufa bai.
- 31Te ndev bihi man a gi var a bi ngiḍè: a nzi a hi nshèlèkura'a azbi wa, a nhéré'a: nga ndohi 10.000, nga slaha nga gi var a ndohi 20.000 ḍè?
- 32Aman a rka, a slaha bai, a zlinde ta ndohi sak na, aman ta mènḍè gumi a hai.



³³Gar haha kinè lèmèlèmè: ndo man a kwèl skwi nenga'a tèleba azbai, a slaha a ngi a gol ga bai.

³⁴Boma skwi man amba. Aman boma a jèn bai wurzkwurzka'a, ta da vrè a mè?

³⁵Ko ta pa na a va herkeda ba, ko ta pa na a va ndaderda ba, ambabi genè, a ta wushedaussa. Ndo man zlembaḏ na a zhè, da tsena'a!

Luke 15

¹Ndohi ncèkèlè skwai, a ndohi malihai tèleba ta herda na va, aman ta tsena ma nenga'a.

²A ndohi pharisie, a malamhai, ta gu ndav, a ta gaḏa: Nenga'a a ndi skwi n'ndai a nda ndohi malihai.

³A Yèsu a ngaḏa ta a ngèlègèḏma haha:

⁴Te ndev kinè, ndo man a ngots tambakhi tèmèrè, staḏ te va'a a nze na; a njèke ta 99 ngiḏè t'hèshèkèḏ, a woy tambak man a ze na, ha a n'ngotso, bi wa?

⁵Aman a ngotso, a feda a da'ai, a wuffè.

⁶Aman a shkè ngwai, a baba ta mandalahi nenga'a, a nslamagihi nenga'a, a gaḏa ta: Ngo-wuffokoya, i ngots tambak ga man a ze na, a deba.

⁷I gaḏa kinè. Lèmèlèmè ta wuffè te zhiklè te géde'a, a geḏ ndo mali staḏ, man a ngwèḏè ndav na, a fena ndohi 99, man ta gaḏa, nga ndohi nzura'a, a ta woya a ta ngwèḏè ndav, ta bai.

⁸Ngwoz ngiḏè, man a ngots suli nenga'a 10, staḏ a nze na, a tiv vogwa azbi ḏè, a pècè gai, a woya'a, ha a n'ngotso.

⁹Man a ngotso, a baba ta ngwoḏahi na, a nslamagihi na, a ngaḏa ta: Ngo-wuffokoya, i ngots suli ga, man a ze na, a deba!

¹⁰I gaḏa kinè: Lèmèlèmè golahi Zhiklè ta wuffè a géḏ ndo mali staḏ, man a ngwèḏè ndav na.

¹¹Ndo ngiḏè a n'ngots wud ngurhi cèw.

¹²Ntabawa'a a ngaḏa na bab na: Bab ga, kezla nga skwi n'ndi gi nga! A bab ta a nkezla ta skwi ta.

¹³Te deba kètè ntabawa'a a mbica skwi na tèleba, a mdo a kokwar ngiḏè dra, a ngu falai, a n'ndeva skwi na tèleba.

¹⁴Aman a n'ndeda skwi nenga'a a ma, mi a ngu a kokwar matsa, a mi a n'nga na nenga'a ba.

¹⁵A ndzodzor ndo ngiḏè te kokwar, a nenga'a a nzlinda a dak, aman a bir wodalahai.



- ¹⁶A woya a ndhè hwaḏ na a skwi n'ndi wodalahai. Aman ndohi ta va na bai.
- ¹⁷Te deba'a a nhuro, a ngaḏa: Bab ga a n'ngots ndohi mizlinè, tèleba a ta ngots skwi n'ndi davdava'a, aman iyè i tiḏ ga a mai.
- ¹⁸I woya man i slèmbèḏè, a i ḏè a sam bab ga, a i gaḏa na: Bab ga, i gu malai a sam Zhiklè, a sam ngaya.
- ¹⁹Anai ka babayè kra ngaya bai! Giyè a ndo mizlinè ngaya!
- ²⁰A nslambaḏa, a mdo a sam bab na. Aman dra dai, bab nenga'a a nrka'a, a nsu te va, a nha na ma, a nkelawa na ri a da'ai, a mbiḏè'a.
- ²¹A kra nenga'a a ngaḏa na: Bab ga, i gu malai a sam Zhiklè, a sam ngaya. Ani haha ka babayè kra ngaya bai!
- ²²Aman bab nenga'a a ngaḏa ta bèlèlihi nenga'a: Vockoḏi maslaka mbela'a, vava na a va. Vava na tèsiri a rai, a kin pa na kotokoroh a sak!
- ²³Vackoḏi krazlè ngra'a, vakeḏa'a, ngondokoya, ngo-wuffokoya!
- ²⁴Kra ga haha, ara man a mets na ma, a n'ngots nshèffè a deba. A nze na ma, a i ngotso. A ta hūno a ta wuffè.
- ²⁵Aman tsuvoma'a nte dak. Ndul ndul a ndikkaḏa ngwai, a ntsena nhèzlèwè ngolala.
- ²⁶A mbaba na staḏ te va bèlèlihi na, a ndzhoḏo: Ta gi haha mè?
- ²⁷A nenga'a a ngaḏa na: Kramam ngaya a mshkè ngwai. A bab ngaya a nkeḏa krazlè ngra'a, te man a ngotso a deba, skwa a dza na azbai.
- ²⁸A kramam nenga'a a ngu ndav, a woya a nḏè a sama bai. A bab nenga'a a ndo a sam na, a ntsa na rai.
- ²⁹A nenga'a a m'mbeḏa na a ma bab na: Na haha, mvi kumba i gu mizlinè ngaya, i fu gèḏ a ma ngaya pèc pècèk, a ka vay bok bai, ko staḏ ba, aman i wuffè a nda mandalahi ga.
- ³⁰Aman antanta kra ngaya a mshkè a deba, a n'ndeva skwi na tèleba a falai, ka keḏa na krazlè ngra'a.
- ³¹Aman bab na a ngaḏa na: Kra ga, ka zhè a sam ga pèc pècèk. Skwi ga, skwi ngaya.
- ³²Sèi nga wuffè, a nga gi langlanga'a, aman kramam ngaya haha ara man a mets na ma, a n'ngots nshèffè a deba. A nze na ma, a ta ngots a deba.

Luke 16

- ¹A ngaḏa ta golahi nenga'a: Ndo mèshèlè ngiḏè a n'ngots ndo mbera na skwi na. A ndo ngiḏè a mpūno: a ngedassa ka skwi ngaya, ar na.



- ²A mbaha na, a ngaḏa na: I tsena ma mè a géḏ ngaya? Ngray ḏèlèwèr man ka windeda mizlinè ngaya a pa! Ka slaha ka ber skwi ga bai! A ndo mber skwai a nhuro.
- ³I da gi ma kè? Bi ga a cèmay mizlinè ga. I slaha a i pizhè bai. I gi hori a i hèsh skwai.
- ⁴I sun maya man i da gia'a, aman a pats man ta cèmay mizlinè ga, ndohi ngiḏè ta da fiyè a gi ta.
- ⁵A mbaba ta ndohi goḏèrè bi nenga'a, a ngaḏa na nshèlèkura'a: Goḏèrè bi ga a sam ngaya ngama?
- ⁶A nenga'a a ngaḏa: Mbar gongong 100. A ngaḏa na: Co ḏèlèwèr goḏèrè ngaya, a ka windeda pa 50, tsam tsam.
- ⁷A ngaḏa na ngiḏè: Ka, goḏèrè a géḏ ngaya ngama? A nenga'a a ngaḏa: Dau, bho 500. A nenga'a a ngaḏa na: Co ḏèlèwèr goḏèrè ngaya, a ka windeda pa 400.
- ⁸A bai a nslubordo ndo mber skwi nenga'a man nzura'a ka bai, a géḏ maya man a gau. Aman ndohi herkeda haha ta fena ndohi skwi nhél sam a maya, man ta gia'a, ngiḏè a sam ngiḏè.
- ⁹Vagu aman kin ngècè mandalahai, a nda skwi mèshèlè herkeda man zura ka bai. A pats man suli klèng, ta fè kinè a gi te zhiklè te géḏè'a.
- ¹⁰Ndo man a lèbèslè te skwi nkèshèa, a lèbèslè te skwi mbia'a ba. Ndo man a gi zura'a azbai te skwi nkèshèa, a gi zura'a azbai te skwi mbia'a ba.
- ¹¹Aman kin lèbèslè bai te skwi mè shèlè man zura ka bai, nda va kinè skwi nzura'a a ri wa?
- ¹²Aman kin da lèbèslè bai te skwi ndo ngiḏè, nda va kinè skwi kinè a ri wa?
- ¹³Bèl azbai, man a slaha a ngi mizlinè babgihi na cèw. Gar a gi shèwa a staḏ, a woy ngiḏè a ndav na, gar a gshè va a staḏ, a kwola ngiḏè. Kin slaha kin gi bèl Zhiklè, a bèl skwi mèshèlè cèw bai.
- ¹⁴Ma haha, ko ndohi pharisie man ta woy suli kumba, ta tsena'a, a ta beslè di a pa.
- ¹⁵A ngaḏa ta: Kinè ndohi man kin tsoko gèḏ kinè auda a ri kinè, a kin gaḏa: nga ndohi nzura'a. Aman Zhiklè a sun ndav kinè. Skwi man ndohi ta fu a skwi mbia'a, a ndara na Zhiklè.
- ¹⁶Ma kita Zhiklè, a ma ndohi nhadka ma a ndo a ma ma, ha ndika na ma Jean. Te deba'a ta njè ma mbela'a te kokwar Bi Zhiklè; staḏ staḏ tèleba a ḏè a pa a wuḏi a va.
- ¹⁷Dara giḏfèk a herkeda ta ndiv ta, a géḏ skwi nkèshè'a te ḏèlèwèr Zhiklè a zi na.



¹⁸Ko wawa man a kwola ngwoz, a cè ngiḍè, a gi mphömè. Ko wawa man a cè ngwoz, man ndo ngiḍè a nkwola'a, a gi mphömè.

¹⁹Ndo mèshèlè ngiḍè a fa maslaka mbela'a a va, man a shum azbai, a n'nza, a n'ngots skwi tèleba, a wuffè, a wèl va pèc pècèk.

²⁰Ndo ntawassa'a ngiḍè, nzlembaḍ na Lazare, a m'mana a ntamagi nenga'a, mblè kumba a va,

²¹a woya a ndi boborḍia'a, man a nwushahai a sam skwi n'ndi ndo mèshèlè. A kdadihi ta shkè, a ta nèkèḍè mble nenga'a.

²²Te deba'a ndo ntawassa'a a m'mets na, a golahi Zhiklè ta zùbda a sam Abraham. A ndo mèshèlè ba a m'mets na, a ta rda a vèvèḍ.

²³Skwa a ndza na a vata a sam m'metsai. A mpu di a Zhiklè, a nrka Abraham dra, ta nza a Lazare.

²⁴A mbaba na, a ngaḍa: Abraham, Bab ga, i da se ka te va, zlündo Lazare, a nècko iyam a kra ri nenga'a, a nècèy a nè'èn ga, a ntaslayè! I si mata kwan a vata te ndev vogwa haha.

²⁵Abraham a ngaḍa na: Huro, a kra ga, te va man ka zhè a geḍ herkeda, ka ngots skwi ngaya man amba, a Lazare a n'ngots skwi man ambabai. Antanta ta biḍè" a haha, a skwi mwuḍitpa a ga ka.

²⁶Te ndev nga a kinè, slrats mbia'a. Aman ndohi haha ta woya a ta ḍè ahngata, ta slaha bai. A ndohi ahngata ta slaha ta shkè a haha bai. Ndo mèshèlè a ngaḍa na:

²⁷I tsa ka rai, a bab ga, aman ka zlinḍè Lazare a gi bab ga.

²⁸Kramamhi ga zlam ngiḍè ta zhè, da ngreda ta skwi haha, aman ta da shkè a sam matakwan mbia'a haha bai.

²⁹Abraham a ngaḍa na: Ta ngots ma Moise, a ma ndohi nhadka ma. Sèi ta cinè nenga'a.

³⁰A nenga'a a ngaḍa: A'ai, Abraham, Bab ga, sèi ndo man a shkè auda te m'metsai, a ndo a sam ta, a ta ngwèḍè ndav ta.

³¹A nenga'a a ngaḍa na: Aman ta tsena ma Moise a ma ndohi nhadka ma bai, ta cè ma ndo man a shkè auda te m'metsi azbai, lèmèlèmè.

Luke 17

¹A Yèsu a ngaḍa ta golahi nenga'a: Skwi man a slafaḍama ta sak a ndohi a zhè genè! Aman woba a nenga'a, man a slafaḍama ta sak a ndohai!

²Dara ta mana na vova a da'ai, a ta kalda a drav iyam, a gèḍ man a slafaḍama na sak a kra nkèshè'a staḍ haha. Vagu maya a gèḍ va kinè.



- ³Aman kramam ngaya a gi malai, ngatsa na maya! Aman a hère mali na, pra na malai.
- ⁴Aman a gi mali a sam ngaya, a gi tsaraḏ, pats staḏ, a m'menkaḏa deba sak tsaraḏ, a gaḏa: I hère mali ga, sèi ka pra na mali nenga'a.
- ⁵A ndohi sak ta gaḏa na Bai: Zledaha ncè-a-ndav nga!
- ⁶A Bai a ngaḏa: Aman kin cè a ndav kèshkata, ara tser gevda, nkütèkütè'a, ar kin da gaḏa na wof kslor haha: Ca na va ngaya auda, a ka kala a woyam mbia'a, a nenga'a a fi gèḏ a ma kinè.
- ⁷Te ndev kinè wa, man bèl na a zhè, a pizhè, a wèr skwai, te deba'a man a shkè ngwai te gi dau, a ngaḏa na: Washkè a ka ndau skwi tsam tsam? Sèi a gaḏa na:
- ⁸Tila skwi n'ndi ga, mana maslaka ngaya a ka takahayè! Aman i nda skwi ma, i sa skwi ma, te deba'a ka ba ka ndi skwai, a ka si skwai.
- ⁹A shida na gèḏ a bèl ḏè, aman a gi skwi ara man a gaḏa na? Arsa ka bai.
- ¹⁰Lèmèlèmè kinè, aman kin gu skwi tèleba, man ta gaḏa kinè, sèi kin gaḏa: Nga bèlèlihi ambalai, nga ga skwi man ta gaḏa nga genè.
- ¹¹Te deba'a, aman a ndo a kokwar Jérusalem, a mbeza a ndev kokwar Samarie a Galilée.
- ¹²Aman a mdo a kokwar ngiḏè staḏ, ta zlü gèḏ a ndohi hutsoḏ kula, man ta zlatsa dra.
- ¹³A ta hüno a ta boho a wuḏai, a ta gaḏa: Yèsu, Bai, nga da se ka te va!
- ¹⁴Aman a rka ta, a ngaḏa ta: Vodo, a kin ngra ta va kinè a ndohi mvi skwi a Zhiklè! A tenga'a, man to do, ta suḏ ta.
- ¹⁵Ḑstaḏ te va tenga'a, aman a rka'a, a nsuḏ na ma, a m'menkaḏa deba, a hèzlewè a vata, a nslubordo Zhiklè.
- ¹⁶A nkalahi a deb sak Yèsu, a nshida na gèḏ. Nenga'a ndo Samarie.
- ¹⁷A Yèsu a m'mbeḏa na a ma: Ta kula, man ta suḏ ta ka bi ḏe? Tengahia cüḏ, ta tema?
- ¹⁸Ndohi ngiḏè ta shkè a deba aman ta slébèrḏè Zhiklè azbi ḏè, sèi ndo man verzi na tsad haha ḏè?
- ¹⁹A nenga'a a ngaḏa na: Slambaḏa, a ko do, ncè-a-ndav ngaya a m'mbel ka ma!
- ²⁰Aman ndohi pharisie ta dzhoḏo: Kokwar Bi Zhiklè a shkè a ngèmè? Yèsu a m'mbeḏa ta a ma, a ngaḏa: Kokwar Bi Zhiklè a shkè azbai, aman ndohi ta slaha ta rka'a.
- ²¹A ta gèḏè azbai: Na haha, na ahngata! Aman na haha, kokwar Bi Zhiklè a zhè te ndev kinè.



- 22**A ngaḏa ta golahi nenga'a: Aman a pats ngiḏè kin woy a kin rka pats Kra-ndo; aman kin da rka azbai.
- 23**A ta gaḏa kinè: Na ahngata, na haha! Kin do bai, kin dzodzor ma tenga'a bai!
- 24**Lèmèlèmè ara ntsi iyam a hél sam tèleba t'hwaḏ giḏfèk, lèmèlèmè Kra-ndo a da gi arsa a pats nenga'a.
- 25**Aman sèi skwa a dza na a vata nshèlèkura'a dai, a ndohi a géḏ herkeda haha ta da kwola'a.
- 26**Lèmèlèmè ara man ta gu a pats Noé, lèmèlèmè ta da gia a pats Kra-ndo.
- 27**Ta ndau, ta sau, ta co ngwoz, to do ngwoz, ha pats man Noé a ndo a wurom, a iyam mbia'a a mshkè, a mbazl ta tèleba.
- 28**Lèmèlèmè a pats Lot: Ta ndau, ta sau, ta sum skwai, ta pro skwai, ta zlekau, ta rom gai,
- 29**aman a pats man Lot a njèkeda Soḏome, vogwa a mshkèhai te zhiklè, a skwi nvècè vogwa, ara iyam, a mbazl ta tèleba.
- 30**Lèmèlèmè a da gia a pats nasa, aman Kra-ndo a gudko va a dai.
- 31**A pats nasa ndo man a zhè a géḏ gai, a skwi nenga'a a zhè te gai, da shkèhi bai, aman a ḏè hilè'a. A ndo man a zhè te gi dau, da mena a deba a ngwi bai.
- 32**Vahur ma ngwoz Lot!
- 33**Ndo man a woya a mbél nshèffè na a ri na, a da zede nshèffè na. Ndo man a da zede nshèffè na, a da ngècè a deba.
- 34**I gaḏa kinè: cèw ta mana a sam staḏ, staḏ ta cè'a, ngiḏè ta jèkeda.
- 35**Ngwozi cèw ta shiḏè, staḏ ta cè'a, ngiḏè ta jèkeda.
- 36**Te va ndohi cèw te gi dau, staḏ ta cè'a, ngiḏè ta jèkeda.
- 37**A ta gaḏa na: Bai, tema? A nenga'a a m'mbeḏa ta a ma: A sam skwi m'metsa'a, mohodokihi ta haya a pa.

Luke 18

- 1**A ngaḏa ta a ngèlègèḏma: Amba aman kin tsi ri pèc pècèk, a kin ngez bai!
- 2**A ngaḏa: Ndo kita ngiḏè a zhè te kokwar ngiḏè, man a fi gèḏ a Zhiklè azbai, man a fi gèḏ a ndo azbai.
- 3**Ngwoz mazi staḏ a zhè te kokwar matsa, a mshkè a sam na, a ngaḏa: Takahayè a sam mayamhi ga!
- 4**Pèc pècèk a woya bai. Aman te deba'a a huro: Aman i gi zlau Zhiklè azbai, ko i gi hori ndo azbai,



- 5**i woya man i takaha ngwoz mazi nana, da ngezyè pèc pècèk asabai!
- 6**A Bai Yèsu a ngaḏa: Vatsena ma man ndo kita nzura'a ka bi haha a ngoḏo.
- 7**A Zhiklè a takaha ta ndohi man a parka ta, azbi ðè, man ta tsi ria'a a pats a vaḏ? A gi ndawali a ntakaha ta ðè?
- 8**I gaḏa kinè, a takaha ta tsam tsam. Aman Kra-ndo a shkè, a da ngècè ncè-a-ndav t'herkeda ðè?
- 9**A ngaḏa ta ndohi ngiḏè, man ta hur te ndav: nga ndohi nzura'a, a ta rka ta ndohi ngiḏè ara ndohi ambalai, ngèlègèḏma haha:
- 10**Ndohi ngiḏè cèw to do a gi Zhiklè, aman ta tsi rai. Staḏ ndo pharisie, ngiḏè ndo ncèkèlè skwai.
- 11**Ndo pharisie a nzlatsa, a ntsu ri arsa: Zhiklè, i shida ka gèḏ, a gèḏ man iyè ara ndohi ngiḏè ka bai, ara ndohi nkeḏ ndo ka bai, ndohi man ta gi zura'a azbi ka bai, ndohi mphömè ka bai, ara ndo ncèkèlè skwai haha ka bai.
- 12**I jèkeda skwi n'ndai t'hwaḏ luma cèw cèw; te va skwi tèleba man i ngotso, i cè auda staḏ te va kula, a i va na Zhiklè.
- 13**A ndo ncèkèlè skwai a nzlatsa dra, a woya a nce gèḏ a zhiklè bai, a mpeda ri a ndav, a ngaḏa: Zhiklè, i da se ka te va, i ndo malai!
- 14**I gaḏa kinè: Nenga'a a n'ndo ngwai a ndo nzura'a, nara ngiḏè ka bai. Ndo man a grè gèḏ naari na, ta manda na gèḏ a hai. Ndo man a manda gèḏ na a hai a ri na, ta da slambaḏda na gèḏ.
- 15**A ta hulkoḏi wudahi a sam na, aman a lama ta. Aman golahi Yèsu ta rka'a, a ta ga ta ndzoan a ndohi nhelka ta wudahi.
- 16**Aman Yèsu a mbaba ta, a ngaḏa: Vajèk ta wudahi, aman ta shkè a sam ga. Kin gedassa civèḏ tenga'a bai! Aman kokwar Bi Zhiklè a ndohi ara tenga'a.
- 17**A vava, i gaḏa kinè: Ko wawa man a cè kokwar Bi Zhiklè ara kra azbai, a ðè a pa azbai.
- 18**A ndo mbia ngiḏè a ndzhoḏo, a ngaḏa: Ndo njèngè ma man amba, i gi be kè, aman i ngècè nshèffè a mèḏèp?
- 19**Yèsu a ngaḏa na: Ka babayè man amba èhèmè? Ndo man amba azbai, sèi Zhiklè staḏgenè.
- 20**Ka sun ma nkwèr Zhiklè: Kagu mphömèbai, kakuḏndobai, kagu metsar bai, ka gu malwuḏi ncèkèlma bai, slubordo bab ngaya a mam ngaya!
- 21**A nenga'a a ngaḏa na: I goko skwi haha tèleba daga kra.
- 22**A Yèsu a ntsena ma nenga'a, a ngaḏa na: Njèka'a a sam ngaya skwi staḏ: Preda skwi ngaya tèleba a ma, kezla ta ndohi ntawassa'a, a ka ngècè skwi mèshèlè te zhiklè te gèḏè'a; a ka shkè, dzadzarkayè!



- ²³Aman a ntsena ma haha, a ndza na a ndav kumba, aman skwi nenga'a a a zhè a vata.
- ²⁴Aman Yèsu a rka'a, ndav nenga'a a kuḏai, a ngaḏa: Wuḏitpa a ndohi man skwi nenga'a a zhè a vata, man ta ḏè a kokwar Bi Zhiklè.
- ²⁵Dara zlugumai a bizhè a vèvèḏ lèpèr, a gèḏ ndo mèshèlè man a ḏè a kokwar Bi Zhiklè.
- ²⁶A ndohi man ta tsena'a, ta gaḏa: Nslaha man a mbèl wa?
- ²⁷A nenga'a a ngaḏa ta: Skwi man ndohi ta slaha bai, Zhiklè a slaha.
- ²⁸A Pierre a ngaḏa: Na haha, nga jèkeda skwi nga tèleba, a nga dzadzaz ka.
- ²⁹Yèsu a ngaḏa ta: A vava, i gaḏa kinè, ndo azbai, man a njèkeda gi na, a bab na, a mam na, a kramamhi na, a ngwoz na, a wudahi na, a gèḏ kokwar Bi Zhiklè,
- ³⁰man a ngècè skwi kumba a deba azbai, t'herkeda antanta, te deba'a a pats man a di a shkè, nshèffè a mèḏèp.
- ³¹Te deba'a a nhel ta 12 a sam na, a ngaḏa ta: Na haha, nga ḏè a kokwar Jèrusalem, a skwi tèleba man ndohi nhadka ma ta windo a géḏ Kra-ndo, a da gai.
- ³²Aman ta da va na a ri a ndohi herkeda, ta da ngwossaha kiḏèkiḏè'a, a ta dirḏè'a, a ta jfa na slèslèb a dai;
- ³³ta nḏèha'a a mènèwèd, te deba'a ta da keda'a. Aman a pats mamakara'a a da slambaḏkaḏauda te m'metsai.
- ³⁴A golahi nenga'a ta tsena na haha bai. Ma haha n'nggheda a sam ta, a ta tsena ngèḏè nenga'a bai.
- ³⁵Te deb nasa, Yèsu a mdo a kokwar Jèricho. A ndo mandazlai ngiḏè a n'nza a civèḏ, aman a jhèḏè skwai.
- ³⁶Aman a tsena ndohi rèḏèḏèa, man ta beza a pa, a ndzhoḏo: Mbeza a haha wa?
- ³⁷A ta gaḏa na: Yèsu, ndo Nazareth a bizhè a pa.
- ³⁸A nenga'a a ngaḏa: Yèsu, kra David, i da se ka te va!
- ³⁹A ndohi ngiḏè ta ga na ndzoan, aman a nzi tètè. Aman nenga'a a mboho a wuḏi holhola'a: Kra David, i da se ka te va!
- ⁴⁰A Yèsu a nzlatsa a pa, a ngoḏa, aman ta ckoḏa a sam na. Aman a herda na va,
- ⁴¹a ndzhoḏo: Ka woya man a i ga ka mè? Bai, i woya man i ngècè di ga, a i rka'a.
- ⁴²A Yèsu a ngaḏa na: Di ngaya da rka! Aman ncè-a-ndav ngaya a mbel ka ma!
- ⁴³A nasa nasa a n'ngots di na, a rka dai, a ndzodzoz Yèsu, a nslubordo Zhiklè. A ndohi tèleba man ta rka'a, ta shida na gèḏ a Zhiklè.

Luke 19

- ¹A nenga'a a mdo, a mbeza a kokwar Jéricho.



- ²Na haha, ndo ngiḏè a zhè, nzlembaḏ na Zachée, bi ndohi ncèkèlè skwai, ndo mèshèlè.
- ³A woya man a rka Yèsu a dai, a slaha bai, ndohi rèḏèḏè'a; nenga'a kwolèlè.
- ⁴A nenga'a a mhau, a nteva wof kslor, aman ta gaḏa Yèsu a di a bizhè a pa, a woya a rka'a.
- ⁵Aman a shkè a sama'a, Yèsu a nrka'a, a ngaḏa na: Zachée, sulomkaḏahai tsam tsam, aman a patsna i ḏè a gi ngaya.
- ⁶A nenga'a a mshkèhi tsam tsam, a nco Yèsu a mwuffè.
- ⁷Aman ndohi ngiḏè ta rka'a, a ta gu ndav, a ta gaḏa: A ndo a gi ndo mali ngiḏè, aman a nzi a pa.
- ⁸Aman Zachée nzlatsa, a ngaḏa na Bai: Na haha, Bai, rèta skwi ga, i da va ta ndohi ntawassa'a. Man i co skwi ndo ngiḏè a wuḏai, i menda na a deba, a gi faḏ ba.
- ⁹A Yèsu a ngaḏa na: A patsna skwi m'mbel ndo a shkè a gi haha, aman nenga'a ba, verzi Abraham.
- ¹⁰Kra-ndo a mshkè, a woya'a, a mbela skwi man a ze na.
- ¹¹Aman ta tsena ma haha, a ngaḏa ta ngèlègèḏma ngiḏè, te man nenga'a ndul ndul a ma kokwar Jérusalem, a ta huro, kokwar Bi Zhiklè a shkè a nasa nasa.
- ¹²A ngaḏa: Ndo ngiḏè, ndo mbia'a, a ndo nshèwèlè a kokwar ngiḏè dra, a nḏè, a woya bai. Te deba'a a nhur a shkè a deba a ngwai.
- ¹³A mbaba ta bèlèlihi nenga'a kula, a mva ta gozhèm kula, a ngaḏa ta: Vagu mizlinè, ha i shkè.
- ¹⁴Aman ndohi kokwar sa, ta gu shèwa a vna. Ta zlinde ta ndohi sak tenga'a a verzi na, a ta gaḏa: Nga woya nenga'a a bi nga bai!
- ¹⁵A ta fèda a bai, a nenga'a a nshkè na ngwai. A mbaba ta bèlèlihi na, man a mva ta suli a rai, a woya a nsun skwi man staḏ staḏ a gau, a ta ngotso a vna.
- ¹⁶Ndo nshèlèkura'a a mshkè, a ngaḏa: Bai, a suli ngaya, i ngóts gozhèm kula a va'a.
- ¹⁷A nenga'a a ngaḏa na: Ka gu amba, ka bèl nlèbès'lèa! Te man ka lèbès'lè a géḏ skwi nkèshèa; i va ka wuḏi bai a géḏ kokwarhi kula.
- ¹⁸A ndo ngiḏè a mshkè, a ngaḏa: Bai, a suli ngaya i ngots gozhèm zlam a va'a.
- ¹⁹A nenga'a a ngaḏa na: A ka, i va ka wuḏai a géḏ kokwarhi zlam.
- ²⁰A ndo ngiḏè a mshkè, a ngaḏa: Bai, na haha suli ngaya man i bür te mpèḏè gèḏ.
- ²¹I gu zlau, ka ndo mwuḏitpa, ka cè skwi a sam man ka fa a pa bai, ka bicè skwi a sam man ka zleka a pa bai.



- 22**A nenga'a a ngaḏa na: I gi kita ngaya, a géḏ ma ngaya, ka bèl ambabia'a! Ka suna, i ndo man wuḏitpa, man i cè skwi a sam man i fa a pa bai, i bicè skwai a sam man i zleka a pa bai.
- 23**Ka va ta suli a ri a ndohi nhumbèḏè suli bi èhèmè? Te deba'a, man i shkè, i jhèḏè a deba, a i ngècè mpataka a va'a.
- 24**A nenga'a a ngaḏa ta ndohi man ta zlatza a pa. Voco suli te ri nenga'a, a kin va na ava'aa ndo man a ngots gozhèm kula.
- 25**A ta gaḏa na: Bai, nenga'a a ngots gozhèm kula ma!
- 26**I gaḏa kinè: A ndo staḏ staḏ tèleba, man a ngots skwai, ta va na a va'a. Aman a sam ndo man a ngatsa skwa bai, ta cèma na, ko skwi man a ngotso ba.
- 27**Aman ndohi mayamhi ga, man ta woy iyè a bi tenga'a bai, vahelka ta, vazlama ta da'ai a sam di ga!
- 28**Aman a ngoḏ ma haha a mdo a ma tenga'a a kokwar Jérusalem.
- 29**Aman ndul ndul a kokwar Bethphagé a Béthanie, a der za man ta baba na oliviers, a nzlinde ta golahi nenga'a cèw, a ngaḏa:
- 30**Vodo a kokwar a ma kinè. Aman kin ḏè a pa, kin ngècè gol kḏèh, m'mana'a, ndo a n'nza a deb nenga'a di bai. Vaprokoḏai, a kin ckoyèi
- 31**Aman ndo ngiḏè a dzhaḏ kinè: Kin prokoḏi èhèmè? Kin gaḏa na: Bai a woya'a.
- 32**A golahi man a zlinde ta, to do, a ta ngotso, ara man a gaḏa ta.
- 33**Aman ta prokoḏi gol kḏèh, babhi kḏèh ta gaḏa ta: Kin prokoḏi gol kḏèh èhèmè?
- 34**A ta gaḏa: Bai a woya'a.
- 35**A ta ckoḏa a sam Yèsu. A ta va na maslaka ta a deb kḏèh, a Yèsu a n'nza a pa.
- 36**Aman a ndo a civèḏ, ndohi ta wuzheda maslaka tenga'a a civèḏ.
- 37**Aman a zhè ndul ndul a der za oliviers, golahi nenga'a rèḏèḏèa tèleba ta hūno a ta wuffè, a ta slébèrḏè Zhiklè a géḏ nrkedi tèleba, man ta rka'a, a ta gaḏa:
- 38**Nga slébèrḏè nenga'a man a shkè haha a nzlembaḏ Bi Zhiklè! Gumai a n'njèlè te zhiklè te géḏè'a!
- 39**A ndohi pharisie ngiḏè te ndev ndohi rèḏèḏè'a ta gaḏa na: Ndo njèngè ma, ga ta ndzoan a golahi ngaya!
- 40**A nenga'a a m'mbeḏa ta a ma: A vava, i gaḏa kinè, man agassa tengahi ta nze tètè, ar kwahi ta hèzlèwè, a ta gèḏè a wuḏai.
- 41**Aman a zhè ndul ndul a ma kokwar, a mpu di a kokwar, a kuḏai a gèḏ nenga'a,
- 42**a ngaḏa: A woy ka ba, ka sun skwi man a va ka gumai! Ko a patsna! Aman antanta n'ngheda a sam di ngaya.



⁴³Aman pats a di a shkè, aman mayamhi ngaya ta tèuda ka a pa, ta ðaka a gèḍ, a ta ndeḍats ka,

⁴⁴a ta bازل kinè a nda wudahi ngaya, ko kwa staḍ a nzi a gèḍ ngiḍè azbai; te man a pats man Zhiklè a ndo a sam ngaya, ka sun bai.

⁴⁵Aman a mdo a gi Zhiklè, a hüno a ndzar ta ndohi mprè skwai auda,

⁴⁶a ngaḍa ta: Ta windo te ðèlèwèr Zhiklè: gi ga, gi ntsi rai. Aman kinè, kin ndeda a gi ndohi metsar.

⁴⁷A Yèsu a njè ta te gi Zhiklè pèc pècèk, a ndohi mvi skwi a Zhiklè mbibihia'a, a malamhai, a tsuvom ndohai, ta woy a ta keḍa'a.

⁴⁸Aman ta ngatsa maya bai. Ndohi tèlèba ta dzodzora, aman ta tsun ma nenga'a.

Luke 20

¹Te deḅ nasa, aman a senda ta ndohi te gi Zhiklè, a njè ta ma mbela'a, ndohi mvi skwi a Zhiklè mbibihia'a, a malamhai, a tsuvom ndohai, ta shkè, a ta gaḍa na:

²Ngra nga, ka gi skwi haha a wuḍi ngè? A mva ka wuḍi haha wa?

³A nenga'a a m'mbeḍa ta a ma: Ko i ba, i woya man i dzhaḍ kinè: Vamendayè!

⁴Baptème Jean a shkè te zhiklè te gèḍè'a ḍè, ḍè te ndo ḍè?

⁵Aman tenga'a ta goḍ a va ta: Aman nga gaḍa: te zhiklè, nenga'a a da gaḍa nga: Kin co ma nenga'a a ndav kinè bi èhèmè?

⁶Aman nga gaḍa: te ndo — ndohi tèlèba ta da kal nga a kwa, aman tèlèba ta huro, Jean ndo nhadka ma.

⁷A ta mbeḍa na a ma: Nga sun bai.

⁸A Yèsu a ngaḍa ta: I ba i ngreda kinè azöai, a wuḍi ngè man i gi skwi haha.

⁹Te deba'a a nhüno man a ngaḍa ta ndohi a ngèlègèḍma haha: Ndo ngiḍè a ngu gi wof barassa, a mva na a ri a ndohi mizlinè nenga'a, a njèkeda kokwar; a ndo nshèwèlè n'nzi kètè.

¹⁰A pats man skwi n'ndha, a nzlündo bèl nenga'a staä a sam ndohi mizlinè, aman ta porko na nyi wof. Aman ndohi mizlinè ta tsau, a ta zlündo a deba aḍai.

¹¹A nenga'a a nzlinda bèl nenga'a ngiḍè; a ta tsau, a ta durḍo, a ta zlinda a deba aḍai.

¹²A nenga'a a nzlündo mamakara'a; aman ta ga na mblè a va nenga'a ba, a ta koldkoḍauda.

¹³A bi gi wof barassa a ngaḍa: I da gi ma kè? I woya man i zlinḍè kra ga man i woya a ndav ga. Man ta rka nenga'a, wa ngiḍè ba, ta gi horai.



- 14 Aman ndohi mizlinè ta rka'a, tagoḏavata: Nenga'ando n'ndi gai. Vowashkè, ngokuḏokoya, a nga ndi gi nenga'a!
- 15 A ta dzardauda a dal gi wof barassa, a ta keḏa'a. Gar haha bi gi wof barassa a da ga ta mè?
- 16 Nenga'a a shkè, a bazl ta ndohi mizlinè haha, a vi gi wof barassa nenga'a a ri a ndohi ngiḏè. Aman ta tsena'a, ta gaḏa: Skwi haha da gu arsa bai.
- 17 A nenga'a a mpa ta dai, a ngaḏa: Na haha, ma mè, man ta windo: Kwa man ndohi nrèm gai ta kwola'a, n'nga'a a kwa nte verzia'a?
- 18 A ndo man a kèlèhi a géḏ kwa haha, va nenga'a a mpaḥ na. A ndo man kwa a nkala na a géḏ, a hasleda a pa.
- 19 A malamhai a ndohi mvi skwi a Zhiklè mbibihia'a ta hosso a pats nasa, aman ta fi ri a Yèsu. Aman ta gu zlau ndohai. Ta suna, Yèsu a ngoḏ ngèlègèḏma haha a géḏ tenga'a.
- 20 A ta wèrè'a, a ta zlinde ta ndohi nkotè'a; ta ngwoda va ta a ndohi nzura'a, a ta zebia'a: a gi mali te ma na ḏè? A ta woy a ta pinè'a a sam ndohi mbibihia'a a kita ngomna.
- 21 A ta dzhoḏo; Ndo njèngè ma, nga suna, ka gèḏè ma a ka senda nga zura'a. Ka gi zlau ndo azbai, sèi ka njè civèḏ Zhiklè zura'a.
- 22 Amba aman nga pi budu a bi ḏè, ḏè ambabi ḏè?
- 23 Aman Yèsu a sun maya shèwa tenga'a, a ngaḏa:
- 24 Vangray suli staḏ! Gèḏ ngè, man ta vèhda a pa? A ta gaḏa na: A bai. A nenga'a a ngaḏa ta:
- 25 Gar haha, vava na skwi bai a bai, a skwi Bi Zhiklè a Bi Zhiklè!
- 26 A ta slaha ta gshè'a a géḏ ma nenga'a bai, a ta rzl ta a géḏ ma nenga'a, a ta nza tètè.
- 27 Te deḥa'a ndohi sadducée ngiḏè ta shkè. Tenga'a ta gaḏa, nslambaḏkaḏauda te m'metsi azbai.
- 28 A ta dzhoḏo, a ta gaḏa: Ndo njèngè ma, Moise a winda nga: Man kramam ndo ngiḏè a m'mets na, ngwoz na a zhè, aman wuda na azbai, kramam na da co a ngwoz mazai, aman a ya na kra a kramam na.
- 29 A kramamhi tsarad ta zhè. Tsuvoma'a a nco ngwoz, a m'mets na, wuda na azbai.
- 30 Mbegéḏè'a a nco a ngwoz, a m'mets na, wuda na azbai.
- 31 Mamakara'a a nco, lèmèlèmè ta tsaraḏ tèleba, wuda ta azbai, a ta bazl ta.
- 32 Te deḥ tenga'a tèleba, ngwoz ba a m'mets na.



- 33**A sam nslambaɗkaɗauda, a ngi a ngwoz te va 7 haha wa? Aman ta 7 tèleba ta co a ngwoz.
- 34**A Yèsu a ngaɗa ta: Wudahi herkeda haha ta cè ngwoz, a ta ðè ngwoz.
- 35**Aman tengahi man ta slaha ta ngècè nshèffè te zhiklè, a ta slambaɗkaɗauda te m'metsai, ta cè ngwoz azbai, a ta ðè ngwoz azbai.
- 36**Ta slaha a ta metsi te deba'a azbai, aman ta gi lèmèlèmè ara golahi Zhiklè. Ta wudahi Zhiklè, a géɗ man ta wudahi nslambaɗkaɗauda te m'metsai.
- 37**Aman ko Moise a ngreda nga, ndohi m'metsa'a ta slèmbèðè. A sam vatak wondar, a mbaba na Bai, Zhiklè Abraham, Zhiklè Isaac, a Zhiklè Jacobf
- 38**Nenga'a Zhiklè ndohi m'metsa'a ka bai, aman Zhiklè ndohi a nshèffè; a géɗ man te nenga'a tèleba ta nzi a nshèffè.
- 39**A malamhi ngiðè ta mbeɗa na a ma: Ndo njèngè ma, ka goɗ amba.
- 40**A ta gu zlau, aman ta jhèðè ma ngiðè a va'a.
- 41**A nenga'a a ngaɗa ta: Na haha mè, aman ta gaɗa: Kristi kra David.
- 42**A David a ri na, a ngoɗ te ðèlèwèr Psaume: Bai a ngaɗa na bi ga:
- 43**Nzahai a civèð ri mandi ga, ha i pe ta mayamhi ngaya a hwaɗ sak ngaya.
- 44**Aman David a ri na a baba na Bai, kos verzi na èhèmè?
- 45**Aman ndohi tèleba ta tsena'a, a ngaɗa ta golahi nenga'a:
- 46**Vagu maya a sam malamhai! Ta woy a ta shèwèlè a dawar a va, a ta woya ndohi ngiðè ta ga ta mbalai a luma, a ta woy sam n'nzi a ma te gi njèngè ma Zhiklè, a sam n'nzi mbela'a a ma, te ngolala.
- 47**A ta ndi gi ngwozi mazihai, a ta gi ara man ta tsi ri kumba, a sam di ndohai. Kita tenga'a a gi wuɗitpa holhola'a.

Luke 21

- 1**A Yèsu a mpu dai, a nrka ta ndo hi mèshèlè, ta pi skwi man ta va na Zhiklè a koti sulai.
- 2**A nrka ngwoz mazai ntawassa ngiðè, a mpeda sissi cèw a pa.
- 3**A Yèsu a ngaɗa: A vava, i gaɗa kinè, ngwoz mazi ntawassa'a haha a mpau, a fena ndohi ngiðè tèleba.
- 4**Aman ndohi ngiðè tèleba ta va na Zhiklè njèkèɗia'a te skwi man a ngeza ta ma; aman nenga'a a mpau skwi tèleba man a ngotso a gèð skwi n'ndai.
- 5**Aman ndohi ngiðè te gi Zhiklè ta gaɗa: Gi Zhiklè ndertsatsa amba, ntila a kwa mbela'a. A Yèsu a ngaɗa:



⁶Skwi man kin rka haha pats a di a shkè, aman ko kwa staḏ a nzi a géḏ ngiḏè azbai, a da mbeḏ na tèleba.

⁷A ta dzhoḏo; Ndo njèngè ma, skwi haha a da gi a ngèmè? Gaḏa nga, nga da shinè ie mè, amari a da gi ar haha?

⁸A nenga'a a ngaḏa: Vagu maya, ndo da pèkètèd kinè bai! Aman ta kumba ta da shkè a nzlembaḏ ga, a ta gaḏa: I nenga'a, a patsa a zhè ndul ndul. Kin dzodzor ma tenga'a bai!

⁹Aman kin tsena ma var, a nrubi var, kin gu zlau bai! Skwi ar haha sèi a gi nshèlèkura'a dai. Aman n'ndikèma skwi a shkè tsam tsam di azbai.

¹⁰Te deba'a a ngaḏa ta: Ndohi herkeda ngiḏè ta da slèmbèḏè a ta gi var a ndohi herkeda ngiḏè; kokwar-Bi ngiḏè a da síambaḏa na va a kokwar-Bi ngiḏè;

¹¹herkeda a da gudzi a sam tsaḏ tsaḏ, a mi a gi a herkeda, a matakwan ambaḏia'a tsaḏ tsaḏ. Zlau mbia'a, a skwihi n'ngreda skwi mbia'a ta shkè te zhiklè.

¹²Aman nshèlèkura'a ta da fi ri a kinè. Ta da paraha kinè, ta de kinè a gi njèngè ma Zhiklè, a gi dangai, ta de kinè a sam bihai, a sam ngomna, a géḏ nzlembaḏ ga.

¹³A skwi haha a gi a skwi malwuḏi kinè.

¹⁴Kin hur bai, ara man kin woy a kin tsoko gèḏ kinè auda.

¹⁵Aman i da va kinè ma a maya, aman ndohi mayamhi kinè ta slaha ta mbeḏa kinè a ma bai, a ta shèl va a sam kinè azbai.

¹⁶Aman ko bab a mam kinè, a kramamhi kinè, a gwoli kinè, a mandalahi kinè, ta da gs kinè, a matrha'a te ndev kinè ta da bazl ta.

¹⁷Tèleba ta da gi shèwa a kinè, a géḏ nzlembaḏ ga.

¹⁸Aman ko gwots gèḏ kinè staḏ a zi azbai.

¹⁹Aman kin manandav kinè a kin ḏè a ma ma, kin da mbél nshèffè kinè.

²⁰Aman kin rka Jérusalem, man ndohi var ta tèuda a pa, vahuro, skwi ngedassa'a a zhè ndul ndul.

²¹Te deba'a ndohi man ta zhè te Judée, da hu a za, a ndohi te ndev kokwar Jérusalem, da wuc ta, a ndohi te dak do do a kokwar bai.

²²Aman nasa pats ndzoan Zhiklè, skwi tèleba a di a gia'a, ara man ta wjndo te ḏèlèwèr Zhiklè.

²³A pats nasa woba ngwozi man ta a hwaḏ, a ngwozi man a wuda a rai. Matakwan mbia'a a da zhè te kokwar, a ndzoan Zhiklè mbia'a a géḏ ndohai.

²⁴A ta bazl ta a tsakwal, a ta hel ta, ndzawa'a, a ndev ndohi herkeda tèleba, a ndohi nte deba ta da gatseda Jérusalem a pa a sak, ha n'ndikèma wuḏi ndohi nte deba.



- ²⁵Te va pats, a kia, a bantihai, skwi ngiḏè a rkè, a ndohi a géḏ herkeda ta da gi zlau, a ta sun man ta gia bai. Woyam mbia'a a da hubètè, a gi tskuḏuftskuḏufa'a,
- ²⁶a ndohi ta gi sawa'a a zlau, a ta zhèr skwi man a di a shkè a géḏ herkeda; a wuḏihi nte zhiklè te gèḏé'a ta wurḏko va.
- ²⁷Te deba'a ta rka Kra-ndo man a shkè te va vanai, a wuḏai a n'njèlè mbia'a.
- ²⁸Aman skwihi haha ta hinè a ta gia'a, vazlatseda va, vaceda gèḏ a zhiklè, aman skwi m'mbel kinè a herdeka kinè va.
- ²⁹A ngaāa ta a ngèlègèḏma: Varka wof tèngetè, a wofhi tèleba.
- ³⁰Man kin rka vah tenga'a ta ḏai, vi ndul ndul ma.
- ³¹Lèmèlèmè kinè ba, aman kin rka skwi haha a shkè, vasuna, kokwar Bi Zhiklè a zhè ndul ndul.
- ³²I gaḏa kinè a vava, ndohi man a géḏ herkeda antanta, ta da metsi azbai, sèi skwi haha a gi dai.
- ³³Giḏfèk a herkeda ta ndiv ta. Aman ma ga a ndivè azbai.
- ³⁴Aman kinè, vagu maya a géḏ va kinè, ndav kinè da ndha bai a ntétékè skwi n'ndai, a zom, a zlau a géḏ nshèffè kinè t'herkeda, a pats nasa a shkè a géḏ kinè tsam tsam,
- ³⁵n'nga'a a sam ndohi herkeda tèleba ara balai.
- ³⁶Anai vanza a dai, vatsu ri pèc pècèk, aman kin zli va kinè auda a sam skwi haha tèleba man a di a shkè, a kin slaha a kin zlècè a sam Kra-ndo.
- ³⁷A pats, Yèsu a nsenda ta te gi Zhiklè. A vaḏ a mdo auda, a m'mana a géḏ za oliviers.
- ³⁸A prèk, ndohi tèleba ta shkè a gi Zhiklè, aman ta tsena ma nenga'a.

Luke 21

- ¹A Yèsu a mpu dai, a nrka ta ndo hi mèshèlè, ta pi skwi man ta va na Zhiklè a koti sulai.
- ²A nrka ngwoz mazai ntawassa ngiḏè, a mpeda sissi cèw a pa.
- ³A Yèsu a ngaḏa: A vava, i gaḏa kinè, ngwoz mazi ntawassa'a haha a mpau, a fena ndohi ngiḏè tèleba.
- ⁴Aman ndohi ngiḏè tèleba ta va na Zhiklè njèkèḏia'a te skwi man a ngeza ta ma; aman nenga'a a mpau skwi tèleba man a gotso a gèḏ skwi n'ndai.
- ⁵Aman ndohi ngiḏè te gi Zhiklè ta gaḏa: Gi Zhiklè ndertsatsa amba, ntila a kwa mbela'a. A Yèsu a ngaḏa:



- ⁶Skwi man kin rka haha pats a di a shkè, aman ko kwa staḏ a nzi a géḏ ngiḏè azbai, a da mbeḏ na tèleba.
- ⁷A ta dzhoḏo; Ndo njèngè ma, skwi haha a da gi a ngèmè? Gaḏa nga, nga da shinè ie mè, amari a da gi ar haha?
- ⁸A nenga'a a ngaḏa: Vagu maya, ndo da pèkètèd kinè bai! Aman ta kumba ta da shkè a nzlembaḏ ga, a ta gaḏa: I nenga'a, a patsa a zhè ndul ndul. Kin dzodzor ma tenga'a bai!
- ⁹Aman kin tsena ma var, a nrubi var, kin gu zlau bai! Skwi ar haha sèi a gi nshèlèkura'a dai. Aman n'ndikèma skwi a shkè tsam tsam di azbai.
- ¹⁰Te deba'a a ngaḏa ta: Ndohi herkeda ngiḏè ta da slèmbèḏè a ta gi var a ndohi herkeda ngiḏè; kokwar-Bi ngiḏè a da síambaḏa na va a kokwar-Bi ngiḏè;
- ¹¹herkeda a da gudzi a sam tsaḏ tsaḏ, a mi a gi a herkeda, a matakwan ambaḏia'a tsaḏ tsaḏ. Zlau mbia'a, a skwihi n'ngreda skwi mbia'a ta shkè te zhiklè.
- ¹²Aman nshèlèkura'a ta da fi ri a kinè. Ta da paraha kinè, ta de kinè a gi njèngè ma Zhiklè, a gi dangai, ta de kinè a sam bihai, a sam ngomna, a géḏ nzlembaḏ ga.
- ¹³A skwi haha a gi a skwi malwuḏi kinè.
- ¹⁴Kin hur bai, ara man kin woy a kin tsoko gèḏ kinè auda.
- ¹⁵Aman i da va kinè ma a maya, aman ndohi mayamhi kinè ta slaha ta mbeḏa kinè a ma bai, a ta shèl va a sam kinè azbai.
- ¹⁶Aman ko bab a mam kinè, a kramamhi kinè, a gwoli kinè, a mandalahi kinè, ta da gs kinè, a matrha'a te ndev kinè ta da bazl ta.
- ¹⁷Tèleba ta da gi shèwa a kinè, a géḏ nzlembaḏ ga.
- ¹⁸Aman ko gwots gèḏ kinè staḏ a zi azbai.
- ¹⁹Aman kin manandav kinè a kin ḏè a ma ma, kin da mbél nshèffè kinè.
- ²⁰Aman kin rka Jérusalem, man ndohi var ta tèuda a pa, vahuro, skwi ngedassa'a a zhè ndul ndul.
- ²¹Te deba'a ndohi man ta zhè te Judée, da hu a za, a ndohi te ndev kokwar Jérusalem, da wuc ta, a ndohi te dak do do a kokwar bai.
- ²²Aman nasa pats ndzoan Zhiklè, skwi tèleba a di a gia'a, ara man ta wjndo te ḏèlèwèr Zhiklè.
- ²³A pats nasa woba ngwozi man ta a hwaḏ, a ngwozi man a wuda a rai. Matakwan mbia'a a da zhè te kokwar, a ndzoan Zhiklè mbia'a a géḏ ndohai.
- ²⁴A ta bazl ta a tsakwal, a ta hel ta, ndzawa'a, a ndev ndohi herkeda tèleba, a ndohi nte deba ta da gatseda Jérusalem a pa a sak, ha n'ndikèma wuḏi ndohi nte deba.



- ²⁵Te va pats, a kia, a bantihai, skwi ngiḏè a rkè, a ndohi a géḏ herkeda ta da gi zlau, a ta sun man ta gia bai. Woyam mbia'a a da hubètè, a gi tskuḏuftskuḏufa'a,
- ²⁶a ndohi ta gi sawa'a a zlau, a ta zhèr skwi man a di a shkè a géḏ herkeda; a wuḏihi nte zhiklè te gèḏé'a ta wurḏko va.
- ²⁷Te deba'a ta rka Kra-ndo man a shkè te va vanai, a wuḏai a n'njèlè mbia'a.
- ²⁸Aman skwihi haha ta hinè a ta gia'a, vazlatseda va, vaceda gèḏ a zhiklè, aman skwi m'mbel kinè a herdeka kinè va.
- ²⁹A ngaäa ta a ngèlègèḏma: Varka wof tèngetè, a wofhi tèleba.
- ³⁰Man kin rka vah tenga'a ta ḏai, vi ndul ndul ma.
- ³¹Lèmèlèmè kinè ba, aman kin rka skwi haha a shkè, vasuna, kokwar Bi Zhiklè a zhè ndul ndul.
- ³²I gaḏa kinè a vava, ndohi man a géḏ herkeda antanta, ta da metsi azbai, sèi skwi haha a gi dai.
- ³³Giḏfèk a herkeda ta ndiv ta. Aman ma ga a ndivè azbai.
- ³⁴Aman kinè, vagu maya a géḏ va kinè, ndav kinè da ndha bai a ntétékè skwi n'ndai, a zom, a zlau a géḏ nshèffè kinè t'herkeda, a pats nasa a shkè a géḏ kinè tsam tsam,
- ³⁵n'nga'a a sam ndohi herkeda tèleba ara balai.
- ³⁶Anai vanza a dai, vatsu ri pèc pècèk, aman kin zli va kinè auda a sam skwi haha tèleba man a di a shkè, a kin slaha a kin zlècè a sam Kra-ndo.
- ³⁷A pats, Yèsu a nsenda ta te gi Zhiklè. A vaḏ a mdo auda, a m'mana a géḏ za oliviers.
- ³⁸A prèk, ndohi tèleba ta shkè a gi Zhiklè, aman ta tsena ma nenga'a.

Luke 22

- ¹Ngolala movar man skwi nshégèrè a te di bai, man ta baba na Pâque, ndul ndul.
- ²A ndohi mvi skwi a Zhiklè mbibihia'a, a malamhai, ta woy maya nkeḏè'a; aman ta gu zlau ndohai.
- ³A Saḏan a ndo a ndav Judas, man ta baba na Iscariot. Nenga'a staḏ te va 12.
- ⁴A nenga'a a mdo, a ta goḏ a nda ndohi mvi skwi a Zhiklè mbibihia'a, a bi sojèhai, ara man a vi Yèsu a ri a tenga'a.
- ⁵A ta wuffè, a ta derzla ma ta, a ta va na sulai.
- ⁶A nenga'a a nco. Aman a ngaḏda ma a hi aranta ma, a woy maya man a vi a ri a tenga'a, aman ndohi ta hèzlèwè a ta rubi azbai.



- ⁷A pats movar man skwi nshégèrè a te di bai, ta zli tambak Pâque.
- ⁸Yèsu a nzlinde ta nda Pierre a Jean, a ngaḏa: Vodo, vatila nga skwi n'ndi Pâque, aman nga ndia'a.
- ⁹A ta gaḏa na: Ka woya man nga tilè'a tema?
- ¹⁰A nenga'a a ngaḏa ta: Na haha, man kin ḏè a kokwar mbia'a, kin da zli gèḏ a ndo ngiḏè, duzlak a gèḏ. Vadzodzora, a gi man a ḏè a pa.
- ¹¹A kin gaḏa na a babgia'a: Ndo njèngè ma a ngaḏa ka: Gi mbrok ga tema, aman nga ndi skwi n'ndi Pâque a golahi ga?
- ¹²A nenga'a a di a ngreda kinè gi mbia'a te géḏè'a, kolongwi te pa. Vatül skwi n'ndi Pâque te pa!
- ¹³Aman to do, ta ngots skwi tèleba, ara man nenga'a a ngreḏa ta, a ta tül skwi n'ndi Pâque.
- ¹⁴Aman tiḏè sama ma, ta nzahai a sam skwi n'ndai, a nda ndohi sak.
- ¹⁵A nenga'a a ngaḏa ta: Mpataka n'ndi skwi n'ndi Pâque a nda kinè a keḏyè, ga skwa a dzayè.
- ¹⁶Aman i gaḏa kinè, anai i ndi skwi n'ndi Pâque te deb anta asabai, ha a di n'nga ma te kokwar Bi Zhiklè.
- ¹⁷A nco kokwai, a nshüd gèḏ, a ngaḏa: Voco nenga'a, vakezla'a a va kinè'.
- ¹⁸Aman i gaḏa kinè, anai i si barassa asabai, ha kokwar Bi Zhiklè a mshkè ma.
- ¹⁹A nco movar, a nshüd gèḏ, a ntsaka'a, a mva ta, a ngaḏa: Na haha, va ga, man i via'a a géḏ kinè. Skwi haha vagau, a kin héryè.
- ²⁰Lèmèlèmè kokwai, te deb skwi n'ndai, a ngaḏa: Kokwi haha, skwi nderzle nga mbua'a te pombaz ga, man a mbaḏa a géḏ kinè.
- ²¹Aman na haha ndo man a gayè ri a gèḏ, a zhè! Nga ndi skwi a vna.
- ²²Kra-ndo a di a ḏè na, ara man Zhiklè a woya'a. Aman wobau a géḏ ndo man a ga na ri a gèḏ.
- ²³A ta hüno, a ta dzhoḏo a va ta: Ndo nda gi arsa, wa?
- ²⁴Te deba'a ta tsu gèjau: Te va nga, nfena ngiḏè wa?
- ²⁵A nenga'a a ngaḏa ta: Bihi ndohi herkeda ta gi bi ta. A ndohi ta baba ta ndohi man ta kwor ta 'ndohi ngi skwi man amba'.
- ²⁶Aman kinè, az arsa bai! Aman ndo man a fena ngiḏè te va kinè, da nda a ntabawa'a.
- ²⁷A ndo ncè ma ndohai, da gu a ndo ntakaha ta ndohai. Nfena wa? Ndo man a nzi a table ḏè, ḏè ndo man a gi mizlinè nenga'a ḏè? Ndo man a nzi a table ka bi ḏè? Aman iyò, i shkè a sam kinè ara ndo ntakaha kinè.



- 28 Aman kinè, kin ðüşho a nda iyè te skwi man a jkedyè.
- 29 A i gaḏa kinè: Lèmèlèmè ara man nga derzla ma a Bab ga a vay kokwar bai,
- 30 lèmèlèmè i derzla ma a nda kinè, a kin ndi skwai, a kin si skwai a sam table ga te kokwar bi ga. A kin nzi agéḏ sam n'nzi bihai, a kin gi kita verzi ndohi Israel 12.
- 31 A Yèsu a ngaḏa: Simon, Simon! Na haha, Saḏan a woy kinè, a woya mpèvè kinè ara dau.
- 32 Aman iyè, i tsi ri a géḏ ngaya, aman ncè-a-ndav ngaya a ndivè azbai. A ka, aman pats ngiḏè ka menkaḏa deba, ka va ta wuḏi a kramamhi ngaya.
- 33 A nenga'a a ngaḏa na: Bai, ko man nga ḏè dangai a ka, ko man i da metsi ga a va ka, nga a ka genè!
- 34 A nenga'a a ngaḏa: Pierre, i gaḏa ka, a patsna ka cèkèlma a géḏ ga, sak makar, ga ngarah a tsi da'ai, a ka da gaḏa: I sun nenga'a bai.
- 35 A nenga'a a ngaḏa ta: Aman i zlinde kinè a gozhèm suli ka bai, a gozhèm nhèsh skwi ka bai, a kotokoroh ka bai, skwi man kin ngatsa bai, a zhi ḏè? A ta gaḏa: Azbai.
- 36 A nenga'a a ngaḏa ta: Aman antanta, ndo man a ngots gozhèm sulai, da co, lèmèlèmè gozhèm nhèsh skwai. A ndo man a ngatsa bai, da preda suḏkova na a ma, da sum kafahi gwèsh.
- 37 Aman i gaḏa kinè, skwi haha man ta windo te ḏèlèwèr Zhiklè a gèḏ ga, sèi a gai: Ta ngra na nenga'a a va ndohi malihai. A skwi man ta goḏ a gèḏ ga, a da gai.
- 38 A ta gaḏa: Bai, na haha kafahi gwèsh cèw. A nenga'a a ngaḏa ta: Dè'a!
- 39 A to do auda, a nenga'a a mdo, ara man a gia pèc pècèk, a za oliviers. A golahi nenga'a ta dzodzora.
- 40 Aman a shkè a sama'a, a ngaḏa ta: Vatsu rai, skwa da pe kinè a wi bai
- 41 A nenga'aam'mendavanaadebaasam ta, dra ara nkèl kwa a ndikè a pa, a ngurbahai, a ntsu rai,
- 42 a ngaḏa: Bab ga, aman ka woya'a, co kokwi haha auda a sam ga; aman ara man i woya ka bai, ara man ka, ka mwoya'a.
- 43 A gol Zhiklè a ngudoko na va a dai, aman a mva na wuḏai.
- 44 Zlau a nkeḏda hi a vèvèḏ, a ntsu ri holhola'a, a vazaza nenga'a a ntkwè a hi a herkeda, ara pombaz.
- 45 A nslambaḏa te ntsi ri nenga'a, a mshkè a sam golahi nenga'a, a n'ngats ta, ndav tenga'a a mbedè ta nza zumbuta'a.
- 46 A nenga'a a ngaḏa ta: Kin nzhunè èhèmè? Vaslambaḏa, vatsu rai, skwaḏa pe kinè a wi bai!



- 47 Aman a gèdè dai, na haha, ndohi rèdèdèa ta shkè, a staḏ te va 12, nenga'a man ta baba na Judas, a mshkè a ma tenga'a, a nherda na va a Yèsu, a nkelawa na ri a da'ai.
- 48 A Yèsu a ngaḏa na: Judas, ka gi ri a géḏ Kra-ndo a nkèlèwè ri a da'ai dè?
- 49 Aman ndohi man a tsagi nenga'a, ta rka skwi man a ga, ta gaḏa na: Bai, nga gu var a kafahi gwèsh cè?
- 50 Staḏ te va tenga'a a ntsahama na zlembaḏ civèḏ ri mandai a bèl bi ndohi mvi skwi a Zhiklè ngiḏè.
- 51 A Yèsu a m'mbeḏa ta a ma: Vajèkeda! A n'nuba na zlembaḏ a pa, a ntila'a.
- 52 A Yèsu a ngaḏa ta ndohi mvi skwi a Zhiklè mbibihia'a, a ndohi mbibihia'a te gi Zhiklè, a ndohi nhala'a, man ta shkè a ta gshè'a: Kin shkè a kafahi gwèsh, a gèḏgaḏa, i ndo metsar dè?
- 53 Pèc pècèk, i nza a sam kinè te gi Zhiklè, a kin fahay ri bai. Aman a patsna, pats kinè, pats wuḏibi ruva.
- 54 A ta gso, a ta da'a, a ta ckoḏa a gi bi ndohi mvi skwi a Zhiklè; a Pierre a ndzodzora te deḏa dra.
- 55 Aman ta vatsa vogwa te ndev gala, a ta bica va a pa, Pierre a n'nza te ndev tenga'a.
- 56 A ngwoz mizlinè ngiḏè a nrka'a, a di vogwa, a mpa na di nḏèzle'a, a ngaḏa: Ko nenga'a ba a n'nza a sam na!
- 57 A Pierre a ntsokol ma, a ngaḏa: Ngwoz, i sun nenga'a bai!
- 58 Te deḏa kètè, ndo ngiḏè a nrka'a, a ngaḏa: Ka ba, staḏ te va tenga'a! A Pierre a m'mbeḏa na a ma: Masli ga, i ka bai!
- 59 Te deḏ nasa, ndo ngiḏè a ngaḏa: A vava, ko nenga'a a n'nza a sam na. Nenga'a ndo Galilée.
- 60 A Pierre a ngaḏa: Masli ga, i sun skwi man ka gèdè bai! A nasa nasa, aman a ngoḏo ma, ngarah a ntsu da'ai.
- 61 A Bai Yèsu a n'ngwoda va, a mpa na di a Pierre. A ma Bi Yèsu a nhaka na a gèḏ a Pierre, ara man a gaḏa na: Ga ngarah a tsi da'ai, ka cèkèlma a gèḏ ga, sak makar.
- 62 A Pierre a mdo auda, a nkuḏau a vata.
- 63 A ndohi man ta ber Yèsu, ta ngwossaha, a ta tsau.
- 64 Ta pizlèma na dai, ta dzhoḏo, a ta gaḏa:
- 65 Ngra nga, ntse ka wa? A skwi ngiḏè tsaḏ tsaḏ ta gaḏa na, a ta durḏo a vna.
- 66 Aman sam nciḏa ta ma, ndohi nhala'a ta bica va, ko ndohi mvi skwi a Zhiklè mbibihia'a, a malamhai, a ta da'a a sam ncèmma tenga'a, a ta gaḏa:



⁶⁷Aman ka Kristi, ngra nga! A nenga'a a ngaḁa ta: Ko man i gaḁa kinè, kin cè a ndav azbi genè.

⁶⁸I dzhaḁ kinè, kin mbeḁay a ma azbai, kin priyè azbi genè.

⁶⁹Aman anai, Kra-ndo a da nzi a civèḁ ri mandi Zhíklè Bi wuḁai.

⁷⁰Tèlèba ta gaḁa: Gar haha, ka kra Zhiklè ḁè? A nenga'a a ngaḁa ta: Ara ngèḁè kinè, i nenga'a.

⁷¹A ta gaḁa: Sèi nga ngècè skwi malwuḁi ngiḁè za ḁè? Nga, a ri nga, nga tsena'a te ma nenga'a.

Luke 23

¹A nhèyè ndo tèlèba ta slambaḁa, a ta da'a a sam Pilate.

²A ta hūno, a ta pinè'a, a ta gaḁa: Nga ngotso, aman a pe ta ndohi nga a wai, a ngaḁa ta: Kin pa na budu a bi bai. A goḁo a ri na: I Kristi, Bai.

³A Pilate a ndzhoḁo: Kabi ndohi Juif ḁè? A nenga'a a m'mbeḁa na a ma: Ara ngèḁè ngaya.

⁴A Pilate a ngaḁa ta ndohi mvi skwi a Zhiklè mbibihia'a, a ndohi rèḁèḁèa: I ngatsa mali m'metsai a sam ndo haha bai. Aman tenga'a ta gèḁè genè:

⁵A poko ta gèḁ auda a ndohi tèlèba, a senda ta te kokwar Judée tèlèba, a hinè te Galilée, ha mshkè haha.

⁶Aman Pilate a ntsena ma Galilée, a ndzhoḁo: Kos ka ndo Galilée ḁè?

⁷Aman a ntsena, nenga'a a shkè te kokwar bi Hérode, a nzlūndo a sam Hérode. Hérode a zhè te kokwar Jérusalem a pats nasa.

⁸Aman Hérode a rka Yèsu, a wuffè a vata, aman n'nzi a zhè a woya a nrka'a. A ntsena ma tsaḁ tsaḁ a gèḁ nenga'a; a nhur te ndav na, i da rka nrkedi ngiḁè man a gia'a.

⁹A ndzhoḁo ma kumba. Aman nenga'a a m'mbeḁa na a ma bai.

¹⁰A ndohi mvi skwi a Zhiklè mbibihia'a, a malamhai, ta zlatza a pa, a ta pinè'a holhola'a.

¹¹Aman Hérode a sojèhi nenga'a ta durḁo, a ta ngwossaha a ta va na maslaka mbela'a a va, a ta zlūndo a deḁa a sam Pilate.

¹²A Pilate a Hérode ta hūno ngi mandala a pats nasa. Pats ngiḁè ta mba a va bai.

¹³Aman Pilate a mbaba ta ndohi mvi skwi a Zhiklè mbibihia'a, a ndohi mbibihia'a, a ndohi tèlèba, a ngaḁa ta:

¹⁴Kin cko ndo haha a sam ga, ara man a pe ta ndohi a wai. Na haha, i dzhoḁo, a i ngatsa mali m'metsi a sam ndo haha bai, a gèḁ skwi man kin pinè'a.



- 15 Ko Hérode lèmèlèmè, a m'mendkoḁa deba, a n'ngatsa mali m'metsi bai.
- 16 I woya man i nḁèha'a, te deba'a i pra'a.
- 17 Aman pèc pècèk a sam ngolala ta dzhoḁo, aman a pra ta ndo staḁ.
- 18 A ndohi rèḁèḁèa tèlèba ta boho a sam staḁ, a ta gaḁa: Co a ka keḁa'a! Pra nga Barabbas!
- 19 Nenga'a te dangai a géḁ man a nkeḁa ndo a sam rubai te kokwar mbia'a.
- 20 A Pilate a mbaba ta za'a, ara man a woya a mpra Yèsu.
- 21 Aman ta boho a wuḁai, a ta gaḁa: Gezlala'a, gezlala'a!
- 22 A nenga'a a ngaḁa ta mamakara'a: A ge mali mè? I ngatsa mali m'metsi a sam na bai. I woya man i nḁèhè'a, te deba'a i pra'a.
- 23 Aman ta jèjèrè'a a nhèzlèwè mbia'a, a ta dzhoḁo, aman a gezlala'a.
- 24 A Pilate a n'ngela kita: da gu ara man ta dzhoḁo.
- 25 A mpra ta nenga'a man ta feda a gi dangai a géḁ nrubai, a géḁ nkeḁe ndo, nenga'a man ta dzhoḁo. A mva na Yèsu a ri a ndohai, a ta gi a vna, ara ndav tenga'a man a woya'a.
- 26 Aman ta ḁè, ta gso ndo ngiḁè, Simon te Cyrène, man a shkè te gi dau, a ta va na wof ngèzlèl Yèsu a gèḁ, aman a nzuba na.
- 27 A ndohi rèḁèḁè'a kumba ta dzodzora, a ngwozai, man ta gu wobau, a ta kuḁau.
- 28 A Yèsu a n'ngwoda ta ma, a ngaḁa ta: Dalahi Jérusalem, kin kuḁau a géḁ ga bai, aman vakuḁau a géḁ kinè, a géḁ wudahi kinè!
- 29 Na haha, pats a di a shkè, aman ta gaḁa: Mwuffè a sam deli ngwozai, a sam ngwoz man kra az a ri bai, a sam ngwoz man ta tseda wa bai.
- 30 Te deba'a ta da gaḁa ta zahai: Vawurzlka nga a gèḁ! A ta da gaḁa ta ngègèḁhai: Vambeḁka nga a gèḁ!
- 31 Aman ta gi skwi haha a sam wof mbaya'a, ta da gi a sam wof ngwora'a mè?
- 32 A ta da ndohi cèw ngiḁè a nda nenga'a, ndohi nkèḁ ndo. Ta woy a ta bazl ta a nda nenga'a.
- 33 Aman ta shkè a sam man ta baba na 'sam vatasl gèḁ' ta gezlala a pa. A ndohi nkèḁ ndo, staḁ te ri mandai, ngiḁè te ri gula nenga'a.
- 34 A Yèsu a ngaḁa: Bab ga, pra ta mali ta, aman ta sun skwi man ta gia bai. A tenga'a ta kezla maslaka nenga'a, a ta gu jimèr a gèḁè'a.
- 35 A ndohi ta zlatza a pa, a ta rka'a. A ndohi mbibihia'a ta ngwossaha, a ta gaḁa: A m`mbe! ta ndohi ngiḁè. Aman nenga'a Kristi, ndo man Zhiklè a ngotskodauda, da mbela va na a ri na!



- 36A sojèhi ba ta ngwossaha, a ta shkè, a ta cko iyam mbertèktèka" a, a ta gaḏa:
- 37Aman ka bi ndohi Juif, mbela va ngaya a ri ngaya!
- 38A ta windo ma a gèḏ nenga" a: Nenga` a bi ndohi Juif
- 39Stad te va ndohi nkeḏ ndo, man ta gezlal ta, a ḏèrḏè" a, a ngaḏa: Ka Kristi ka bi ḏè? Mbela va ngaya a ri ngaya, a ka mbel nga ba!
- 40A ngiḏè a n" nga na ndzoan, a m' mbeḏa na a ma: Ka ba, ka gi zlau Zhiklè azbi ḏè? Ka ngots kita lèmlèmè.
- 41Nga, ta ga nga kita zura" a a gèḏ skwi man nga gau. Aman nenga' a a n' nga mali bai.
- 42A ngaḏa na Yèsu: Heryè, Bai, aman ka ḏè a kokwar Bi ngaya!
- 43A Yèsu a ngaḏa na: A vava, i gaḏa ka, a patsna ka da zhè a sam mbela' a a nda iyè.
- 44A gèḏ pats, ruva a gai a gèḏ herkeda tèleba, ha pats tsaf kata.
- 45A pats a nde na a zhiklè, a maslaka te gi Zhiklè a nkurats na te va.
- 46A Yèsu a mboho a wuḏai: Bab ga, i vi mèzhèb ga a ri ngaya! Aman a ngoḏ arsa, a m' mets na.
- 47Aman bi sojè a rka skwi man a ga, a nslubordo Zhiklè, a ngaḏa: A vava, ndo haha ndo nzura' a.
- 48A ndohi rèḏèḏè' a tèleba man ta shkè a sama' a, a mpi dia' a, ta pi ri a gèḏ, a ta men ta a deba a ngwai.
- 49A mandalahi Yèsu, a ngwozi man ta dzodzora te Galilèe, ta zlatza dra, a ta pu dai.
- 50Na haha, ndo ngiḏè, nzlembaḏ na Joseph, ndo ncemma, ndo man amba a nzura' a, a zhè a sam ncèmma tenga' a; a skwi man ta gau, ambaba nenga' a bai.
- 51Nenga' a te Arimathèe, kokwar ndohi Juif ngiḏè. Nenga' a ba a zhèr kokwar Bi Zhiklè.
- 52A ndo a sam Pilate, aman a njhèḏè va Yèsu.
- 53Aman a ckodahi ma, a mpaḏa' a, a bata mbela' a, a mfeḏa a gi dzavi te za, a sam man ta fa ndo a pa di bai.
- 54A pats ntil Pâques, ncid sama' a pats nshèk va.
- 55A ngwozi ngiḏè, man ta shkè te kokwar Galilèe a nda Yèsu, ta dzodzor Joseph, a ta rka gi dzavai, man ta feda va Yèsu a pa.
- 56Aman ta shkè a deba, ta tül burdi a mbar; a pats nshèk va ta sok va, ara man ma nkwèr Zhiklè a gaḏa.



Luke 24

- ¹A pats nshèlèkura'a te pats luma, a prèk te gai, ta shkè a gi dzavai, a ta cko burdi man ta tildahai.
- ²A ta ngots ngezlambar kwa, ngudumbala auda te ma gi dzavi ma.
- ³Aman to do a pa, ta ngatsa va Bi Yèsu te pa bai.
- ⁴Aman ta hur ma haha a vata, ngurhi cèw, a maslaka a va, man a si dai, ta zlatsa a ma ta.
- ⁵A zlau a ndza ta a vata, a ta peda di ta a hai. Aman ngurhi ta gaḏa ta: Kin woya ndo man a zhè a nshèffè te va ndohi m'metsa'a èhèmè?
- ⁶Nenga'a az a haha bai, nenga'a a nslambaḏ na ma. Vahuro, ara man a gaḏa kinè, man a zhè te kokwar Galilée dai, man a ngaḏa:
- ⁷Sèi ta va na Kra-ndo a ri a ndohi malihai, a ta gezlala'a, te deḑ m'mèn makar a da slambaḏkaḏauda.
- ⁸A ma nenga'a a nhaka ta a gèḏ.
- ⁹A ta men ta a deḑa, a ta gaḏa ta ma haha a tengahi 11, a ndohi ngiḏè tèlèba.
- ¹⁰Tenga'a man ta ngreda ta skwi haha a ndohi sak: Marie Magdala, a Jeanne, a Marie, mam Jacques, a ngwozi ngiḏè man ta zhè a sam ta.
- ¹¹A ta tsena ma haha ara tsaval ambalai, a ta ca a ndav bai.
- ¹²Aman Pierre a nslambaḏa, a nhu a gi dzavai, a nguḑda deḑa a hai, a nrka maslaka nsuda te pa. A n"ndo na ngwai, a nrzl na a géḏ skwi man a rka"a.
- ¹³Na haha, a pats nasa, ndohi Yèsu cèw to do a kokwar ngiḏè, nzlembaḏ na Emmaus, dra daf kata te kokwar Jérusalem.
- ¹⁴A ta tsutsaval a géḏ skwi tèlèba man a ga.
- ¹⁵Te deḑa'a ngu ar haha: Aman ta gèḏè, Yèsu a ri na a nherda ta va, a ḏè a nda tenga'a.
- ¹⁶Aman ta sun bai, nenga'a a nyakeda ta va a dai.
- ¹⁷A nenga'a a ngaḏa ta: Ma mè, man kin gèḏè a civèḏ? A ta zlatsa a pa, a ta lèyè.
- ¹⁸Staḏ te va tenga'a, nzlembaḏ na Cléopas, a m'mbeḑa na a ma: Ka staḑgenè te kokwar Jérusalem, man ka sun skwi man a gu te pa tok tok sata bi ḏè?
- ¹⁹A nenga'a a ngaḏa ta: Mè? A ta gaḏa na: Ma Yèsu, ndo Nazareth, ndo nhadka ma, man a ngu mizlinè njèma a wuḑai a sam di Zhiklè, a sam ndohi tèlèba.
- ²⁰Ara ndohi mvi skwi a Zhiklè mbibihia'a, a bihi ta gso, ta ga na kita a gèḏ, a ta gezlala'a.



- 21** Nga, nga huro, nenga'a ndo m'mbel Israel. M'mèn mamakar antanta, man skwi haha a gau.
- 22** Aman ngwozi nga ngiḍè ta dzakabama nga gèḍ, a to do a prèk a gi dzavai.
- 23** A ta ngatsa va nenga'a bai. A ta shkè, a ta gaḍa, ta rka golahi Zhiklè, man ta gaḍa ta, na zhè a nshèffè.
- 24** A ndohi ngiḍè te va nga to do a gi dzavai, a ta ngotso, ara ngwozi ta menda nga; aman ta rka nenga'a bai.
- 25** A nenga'a a ngaḍa ta: Kinè ndohi man maya kinè azbai, kin wosl bai, aman kin cè ma ndohi nhadka ma a ndav.
- 26** Sèi skwa a dza na Kristi di ka bi ḍè, ga a ḍè a sam n'njèl nenga'a?
- 27** Te deba'a a hinè a sam Moise, a sam ma ndohi nhadka ma tèleba, a nsenda ta ma tèleba te ḍèlèwèr Zhiklè a géḍ Yèsu.
- 28** A ta ndulndul a kokwar man ta woy a ta ḍè a pa. A nenga'a a ngu ara man a woya a nḍè a ma ma.
- 29** A ta tsu ria'a, a ta gaḍa na: Nza a sam nga, ani dakwad ma, pats a woya a nkèlè ma. A nenga'a a mdo, a ta nzi a nda tenga'a.
- 30** Te deba'a, aman ta nza a sam skwi n'ndai, a nco movar, a nshüd gèḍ, a ntsaka'a, a mva ta.
- 31** A di tenga'a a mwin na, a ta sun nenga'a. A nasa nasa cerk n'az a sam ta bai.
- 32** A ta goḍ a va ta: A m'mbeḍama nga ndav bi ḍè, aman a nsenda nga ma a civeḍ, a n'ngreda nga ma Zhiklè?
- 33** A nasa nasa ta slambaḍa, a ta men ta a deba a kokwar Jérusalem. A ta ngats ta 11, aman ta bica va.
- 34** A ta gaḍa: Bai a nslambaḍkaḍauda a vava, a ngudoko na va a di a Simon.
- 35** A ta ngra ta skwi tèleba man a gau a civeḍ, ara man ta sun nenga'a, man a tsaka ta movar.
- 36** Aman ta gèḍè te rai, nenga'a a nzlatsa te va tenga'a, a ngaḍa ta: gumi a nda kinè!
- 37** Aman tagudzai, a ta gu zlau, a ta huro, ta rka mèzhèb skwi ngiḍè.
- 38** A nenga'a a ngaḍa ta: Kin gudzi èhèmè, a kin hér gèḍ zlau èhèmè?
- 39** Varka'a ri ga a sak ga, i nenga'a. Vatarahayè, varka; aman mèzhèb a n'ngots zluèd va a vatasl bai, ara man kin rka man i ngotso.
- 40** [Aman a ngaḍa ta ma haha, a n'ngra ta ri nenga'a a sak nenga'a.]



- 41 Aman ta ca a ndav di bai, a géɗ man ta wuffè, a ta rzi ta, a ngaɗa ta: Kin ngots skwi n'ndi a haha ðè?
- 42 A ta va na klèf msula kètè.
- 43 A nenga'a a mco, a n'ndau a sam di ta.
- 44 Te deɓa'a a ngaɗa ta: Ma haha man i gaɗa kinè, man i zhè a sam kinè dai: Aman skwi tèleba man ta windo a géɗ ga te ðèlèwèr Moise, a ndohi nhadka ma, a Psaumes, sèi a gai.
- 45 Te deɓa'a a winè maya ta, aman ta sun ma Zhiklè, a ngaɗa ta:
- 46 Gar haha ta windo te ðèlèwèr Zhiklè, sèi skwa a dza na Kristi. Te deɓ m'mèn makar a da slambaɗkaɗ na te m'metsai.
- 47 A ta da njè ma n'ngwèɗè ndav, a ma mprè malai a nzlembaɗ na a ndohi herkeda tèleba, a hinè te kokwar Jérusalem.
- 48 Aman kinè, kin gi a ndohi malwuɗihi te skwi sa.
- 49 Anai i zinda kinè skwi man bab ga a mpsla kinè rai. Aman kinè, vanza a kokwar, ha pats man kin ngots wuɗi te zhiklè.
- 50 A Yèsu a nde ta auda a kokwar Béthanie, a mpeda ri a zhiklè, a mpshè ta ma.
- 51 Te deɓa'a n'nga ar haha: Man a mpshè ta ma, a mdo na auda a sam di ta, a mdo na zhiklè.
- 52 A ta tsi ria'a, a ta men ta a deɓa a kokwar Jérusalem a mwuffè mbia'a.
- 53 A ta nza a gi Zhiklè pèc pècèk, a ta slubordo Zhiklè.



John

John 1

- ¹Te nhinkaɗ na, ma Zhiklè a zhè. Ma'a a zhè a sam Zhiklè. Zhiklè, nenga'a ma'a.
- ²Nenga'a a zhè a sam Zhiklè te nhinkaɗ na.
- ³Skwi tèlèba n'nga a nenga'a; ko skwi staɗ azbai, man n'nga'a a vna bai.
- ⁴Te nenga'a nshèffè a zhè, nshèffè skwi nhél sam nɗohai.
- ⁵Skwi nhél sam a hél ruva, aman ruva a nca bai.
- ⁶Ndo ngiɗè a zhè, nzlembaɗ na Jean, man Zhiklè a zlundokoɗai.
- ⁷Nenga'a a mshkè, aman a gi malwuɗai, a ngréɗè skwi nhél sam, aman ndohi tèlèba tacè'a a ndav a géɗ nenga'a.
- ⁸Jean, skwi nhél sam ka bai; aman nenga'a ndo malwuɗi skwi nhél sam.
- ⁹Skwi nhél sam, skwi nhél sam nzura'a, man a shkè a herkeda, a hela ta sam a ndohi tèlèba.
- ¹⁰Na zhè t'herkeda. A herkeda n'nga a nenga'a, aman herkeda a sun nenga'a bai.
- ¹¹Nenga'a a mshkè a sam skwi na, aman ndohi nenga'a ta ca bai.
- ¹²Aman ko wawa man a nco, a mva ta wuɗai, aman ta ndi a wudahi Zhiklè. Tenga'a man ta co nzlembaɗ na a ndav ta,
- ¹³ara man Zhiklè a yeka ta, ara ndo ka bai.
- ¹⁴A ma Zhiklè a n'nde na a ndo, a n'nza a sam nga, a nga rka n'njèl nenga'a. N'njèlè Bab Zhiklè, man a mva na kra nenga'a staɗgenè, n'ndha a pombai a ma nzura'a.
- ¹⁵Jean a ngu malwuɗi nenga'a, a mboho: Nenga'a ndo, man i gaɗa kinè: Ndo ngiɗè a shkè te deɓ ga, man zlèzlèa a zhè, daga man i az di bai.
- ¹⁶Te skwi nenga'a man ndev bai, nga tèlèba nga ngots pombai, a va, a va'a.
- ¹⁷Zhiklè a mbezdekona ma kita a ri a Moise. Aman ma pombai, a ma nzura'a, a mbezdekona a ri a Yèsu Kristi.
- ¹⁸Ko ndo staɗ a nrka Zhiklè di bai. Kra nenga'a staɗgenè, man a nzi a sam Bab na, nenga'a n'ngreɗa nga.
- ¹⁹Na haha, ma malwuɗi Jean, man ndohi Juif ta zlinde ta ndohi mvi skwi a Zhiklè a ndohi Lévi a sam na, aman ta jhèɗè'a: Kawa?
- ²⁰A nenga'a a n'ngreda, a ngaɗa ta tsaraya'a: lyè, i Kristi ka bai.
- ²¹A ta dzhoɗo: Ka wa, ka Elie ɗè? A ngaɗa ta: I Elie ka bai. Ka ndo nhadka ma ɗè? A ngaɗa ta: I nenga ka bai.



- 22A ta gaḏa na: Ka wa? Aman a nga menda ta ma a deḃa a ndohi man ta zlindeka nga. Ka gaḏa, i wa?
- 23A ngaḏa: I ndo man a bèhè t'hèshèkèḏ: Vaga civèḏ Bi Zhiklè sara'a, ara man Esaie, ndo nhadka ma, a gaḏa.
- 24Ndohi man to do a sam Jean, ta te va ndohi pharisie.
- 25A ta gaḏa na: Aman ka Kristi ka bai, ka Elie ka bai, ka ndo nhadka ma ka bai, ka gi baptême èhèmè?
- 26Jean a m'mbeḏa ta a ma: I gi baptême te iyam. Aman ndo man kin sun nenga bai, ani na zhè te ndev kinè ma!
- 27Nenga'a ndo man a shkè te deḃ ga. I gi huyokoko'a, i slaha a i gshè kotokoroh nenga'a a ri bai.
- 28Skwi haha a gu te kokwar Béthanie, te wud woyam Jourdain, a sam man Jean a gu baptême.
- 29Te mangoslèma'a Jean a rka, Yèsu a shkè a sam na, a ngaḏa: Na haha, kra tambak Zhiklè, man a cè mali herkeda!
- 30Nenga'a ndo man i gaḏa kinè: Ndo ngiḏè a shkè te deḃ ga, man zlèzlèa a zhè, daga man i az di bai.
- 31Te va nasa i sun nenga'a bai. Aman i shkè, a i gi baptême te iyam, aman ndohi Israel a ta shinè'a.
- 32A Jean a n'ngreda, a ngaḏa: I rka Mè zhèḃ a shkèhai te zhiklè ara nkuḏhom, a n'nza a géḏ nenga'a.
- 33Te va nasa i sun nenga'a bai. Aman nenga'a man a zlindekayè a ngi baptême te iyam, a ngaḏayè: Ndo man ka rka Mèzhèḃ a shkèhai te zhiklè, a nzi a géḏ nenga'a, nenga'a ndo man a gi baptême te Mèzhèḃ Zhiklè nkezla'a.
- 34A i rka'a, a i gi malwuḏai, nenga'a kra Zhiklè.
- 35Te mangoslèma'a, Jean a golahi nenga'a cèw, ta zhè za'a.
- 36Aman a rka Yèsu man a shèwèlè, a ngaḏa: Na haha, kra tambak Zhiklè!
- 37A golahi nenga'a cèw ta tsena ngèḏè nenga'a, a ta dzodzor Yèsu.
- 38A Yèsu a mpu di a deḃa, a nrka ara man ta jèjèrè'a, a ngaḏa ta: Kin war mè? Aman ta gaḏa na: Rabbi, (ara ngèḏè: Ndo njèngè ma), gi ngaya tema?
- 39A nenga'a a ngaḏa ta: Vowashkè, a kin da rka'a! A to do, a ta rka'a. A ta nza a sam na a pats nasa, pats dakwaḏ.
- 40Staḏ te va tengahi cèw, aman ta tsena ma Jean, a ta dzodzor Yèsu, nenga'a André, kramam Simon Pierre.



- ⁴¹Nenga'a a n'ngots Simon, kramam na, nshèlèkura'a, a ngaḍa na: Nga ngots Messie
(ara ngèḍè, ndo man ta baḍa na mbar a gèḍ).
- ⁴²A nda'a a sam Yèsu. Aman Yèsu a rka'a, a ngaḍa na: Ka Simon, kra Jonas; sèi ta baba ka Céphas
(ara ngèḍè, kwa).
- ⁴³Te mangoslèma'a Yèsu a woya man a ḍè a kokwar Galilée, a n'ngots Philippe, a ngaḍa na: Dzadzarkayè!
- ⁴⁴Philippe, ndo Bethsaida, te kokwar André a Pierre.
- ⁴⁵A Philippe a n'ngots Nathanael, a ngaḍa na: Nga ngots ndo, nenga'a man Moise a ndohi nhadka ma ta windo te ḍèlèwèr Zhiklè: Yèsu, kra Joseph, te Nazareth!
- ⁴⁶Nathanael a ngaḍa na: Skwi mbela'a a shkè te kokwar Nazareth ḍè? A Philippe a ngaḍa na: Washkè, ka da rka'a!
- ⁴⁷A Yèsu a nrka Nathanael a shkè a sam na, a ngoḍ a géḍ nenga'a: Na haha, ndo Israel tas!
- ⁴⁸Nathanael a ngaḍa na: Ka senkay tema? A Yèsu a m'mbeḍa na a ma: Ga Philippe a baba ka, aman ka nza te verzi wof kslor, i rka ka.
- ⁴⁹Nathanael a m'mbeḍa na a ma: Rabbi, ka kra Zhiklè, ka Bi Israel!
- ⁵⁰A Yèsu a m'mbeḍa na a ma: A géḍ man i gaḍa ka: i rka ka te verzi wof kslor, ka co a ndav ngaya ḍè? Ka da rka skwi mbia'a, man a fena'a.
- ⁵¹A ngaḍa na: A vava, a vava, i gaḍa kinè: Kin da rka giḍfèk mwinèa, a golahi Zhiklè ta ḍè a pa, a ta shkèhai a géḍ a Kra-ndo.

John 2

- ¹Te m'mèn mamakara'a ta gu ngolala nfi ngwoz a gai te kokwar Cana, te Galilée.
- ²A mam Yèsu a zhè a pa. A ta baba na Yèsu a golahi nenga'a ba a ngolala.
- ³A barassa a ndeva ta gèḍ, a mam Yèsu a ngaḍa na Yèsu:
- ⁴Barassa a n'ndev na. A Yèsu a ngaḍa na: Ma ngaya ḍè, ngwoz! Pats man a ga a mshkè di bai.
- ⁵A mam na a ngaḍa ta ndohi mizlinè: Skwi mèmè man a da gaḍa kinè, vagau!
- ⁶Kreblomhi 6 a pa. Ta peda a pa, a ndohi Juif ta pèn va a vna. Kreblom staḍ, duzlakhi te pa 5.
- ⁷A Yèsu a ngaḍa ta: Vandha kreblomhi a iyam! A ta ndheda.
- ⁸Yèsu a ngaḍa ta: Vangela'a, vada a sam bi skwi n'ndai! A ta da'a.
- ⁹Aman bi skwi n'ndai a ntor barassa man a matsa iyam (a sun sam man a shkè te pa bai, sèi ndohi mizlinè man ta bol iyam, ta suna), bi skwi n'ndai a mbaba na baki ngwoz sa, a ngaḍa na:



- ¹⁰Ndohi tèleba ta vi barassa man a jèn nshèlèkura'a; te deba'a man a keḏ ta ndohi ma, ta sa na njénbia'a a gèḏ. Aman ka ngheda barassa njéna'a, a ka ckoḏ a deba.
- ¹¹Nasa nrkedi nshèlèkura'a, man Yèsu a gau, te kokwar Cana, te Galilée, a n'ngreda n'njèl nenga'a auda. A golahi nenga'a ta co a ndav.
- ¹²Te deb skwi haha, Yèsu a mam na, a kramamhi na, a golahi na, to do a kokwar Capemaum, aman ta nza A pa a vata bai.
- ¹³Ndul ndul ar ngolala Pâque ndohi Juif. A Yèsu a mdo a kokwar Jérusalem.
- ¹⁴A n'ngots ndohi mpre zlè, ndohi mpre tambakhai, ndohi mpre nkudhomhai, a ndohi nhumbèḏè sulai te gi Zhiklè, man ta nza te pa.
- ¹⁵A Yèsu a ntsaffa mènèwèḏ teba, a ndzar ta tèleba auda te gi Zhiklè, a tambakihi ba, a zlèhi ba. A wusheda suli ndohi nhumbèḏè suli aussa, a nzukda table aussa, a ngaḏa ta ndohi mpre nkuḏhomhai:
- ¹⁶Vahelda skwi kinè auda, kin ngwoda gi Bab ga a gi luma bai!
- ¹⁷A golahi nenga'a ta hur ma haha, ara man a windo te ḏèlèwèr Zhiklè: Srak a keḏyè a hai a géḏ gi ngaya.
- ¹⁸A ndohi Juif ta mbeda na a ma: Ka nga skwi ga nga nrkedi mè aman a ka gi a haha?
- ¹⁹Yèsu a m'mbeḏa ta a ma: Vambeḏa gi Zhiklè nkezla'a haha aussa, te m'mèn makar i ḏizlè'a.
- ²⁰A ndohi Juif ta gaḏa: Ta rom gi Zhiklè nkezla'a haha mvi 46. Ka, ka woy a ka ḏizlè'a te m'mèn makar genè ḏè?
- ²¹Aman Yèsu a ngaḏa ta a gèḏ gi Zhiklè nkezla'a, a géḏ va na.
- ²²Aman a nslambaḏkaḏauda te ndev ndohi m'metsa'a ma, golahi nenga'a ta hur ma haha, ara man a gaḏa ta. A ta co ma ḏèlèwèr Zhiklè a ndav ta, a ma man Yèsu a gaḏa ta.
- ²³Aman Yèsu a zhè te kokwar Jérusalem, te ngolala Pâque, ndohi kumba ta rka nrkedi man a gau, a ta co nzlembaḏ na a ndav.
- ²⁴Aman Yèsu, nenga'a a nfa gèḏ a tenga" a bai. Aman nenga'a a sen ta tèleba.
- ²⁵Ko ndo ngiḏè a n'ngra na bai, a sun skwi man a zhè te ndav ndo.

John 3

- ¹Ndo ngiḏè a zhè, te va ndohi pharisie, nzlembaḏ na Nicoḏème, ndo mbia'a a sam ndohi Juif.
- ²Nenga'a a mshkè a sam Yèsu a vaḏ, a ngaḏa na: Rabbi, nga suna, ka ndo man Bi Zhiklè a zlindka ka aman ka jèngè nga. Nrkedi man ka gia'a, ndo ngiḏè a slaha bai, sèi man Zhiklè a zhè a sam na kla.



- ³Yèsu a m'mbeɗa na a ma: A vava, a vava i gaɗa ka: Aman ndo a yákaɗi mbua'a te Zhiklè ka bai, a slaha man a nrka kokwar-Bi-Zhiklè bai.
- ⁴A Nicoɗème a ngaɗa na: Ndo man nhala ma, a nyakaɗi mbua'a ɗè? A slaha a m'minè a deba a hwad mam na, a yi macecèwa'a za äe?
- ⁵A Yèsu a ngaɗa na: A vava, a vava i gaɗa ka: Sèi ndo a yakadi a iyam a Mèzhèb Zhiklè, man bai aslahaa nɗèa kokwar-Bi-Zhiklè azbai.
- ⁶Skwi man a yaka te va ndo, ndo. Skwi man a yaka te Mézhèb Zhiklè, Mèzhèb.
- ⁷Gar haha ka hur gèɗ bai, aman i gaɗa ka, sèi kin yakaɗi mbua'a te Zhiklè te géɗè'a.
- ⁸Kozlar a gi a sam man a woya'a. Ka tsena kuɗ nenga'a. Aman sam man a shkè te pa, ka sun bai, sam man a ɗè a pa, ka sun bai. Lèmèlèmè ndo man a ya te Mèzhèb Zhiklè.
- ⁹A Nicoɗème a m'mbeɗa na a ma: Skwi haha a gi a nkèkèkè?
- ¹⁰A Yèsu a m'mbeɗa na a ma: Ka ndo njèngè ma te kokwar Israel, a ka sun bi ɗè?
- ¹¹A vava, a vava i gaɗa ka, nga gèɗè skwi man nga suna, a nga ngrèɗè skwi man nga rka"a, a kin cè malwuɗi nga azbai.
- ¹²Kin cè a ndav azbai, aman i ngreda kinè skwi nte herkeda haha, te deba'a aman i senda kinè skwi nte zhiklè, kin slaha kin cè a ndav ɗè?
- ¹³Ndo ngiɗè a ɗè zhiklè azbai, sèi ndo man a shkè te zhiklè, nenga'a Kra-ndo man a zhè te zhiklè.
- ¹⁴Ara Moise a nzlatseda zhüzhok t'hèshèked, ta da zlècèɗè Kra-ndo.
- ¹⁵Ko wawa man a cè nenga'a a ndav na, a ngècè nshèffè a mèɗèp.
- ¹⁶Gar haha Zhiklè a woy herkeda a ndav na, a mva ta kra nenga'a, kra nenga'a staɗgenè, aman ko wawa man a nco nenga'a a ndav na, a zi azbai, a n'ngotso nshèffè a mèɗèp.
- ¹⁷Zhiklè a nzlündko kra nenga'a a herkeda, a ngi kita herkeda ka bai. A nzlündo, aman herkeda a mbèl na a gèɗ nenga'a.
- ¹⁸Ko wawa man a nco a ndav na, ta ga na kita a gèɗ azbai. Aman ko wawa man a nca a ndav bai, kita a zhè a gèɗ nenga'a ma, te man a nca nzlembaɗ kra Zhiklè, kra Zhiklè staɗgenè, a ndav na bai.
- ¹⁹Na haha kita: skwi nhél. Sam a mshkè a herkeda, a ndohi ta woya ruva a fena skwi nhél sam, te man skwi man ta gau, amabai.
- ²⁰Ndo man a gi skwi man amabai, a woy skwi nhél sam bai, a ɗè a sam nhela'a azbai; man bai skwi man a gia'a a ngréɗè auda.



- ²¹Aman ndo man a gi skwi nzura'a, nenga'a a ðè a sam nhela'a, a skwi man a gia'a, a shinè auda, te man a gau ara man Zhiklè a woya'a.
- ²²Te deḅ nasa Yèsu a golahi nenga'a to do a kokwar Juḁèe, a ta nza a pa, a nenga'a a ngu baptême.
- ²³Jean ba a ngu baptême te kokwar Enon, ndul ndul a kokwar Salim, aman te pa iyam kumba. A to ḁo a pa, a Jean a n'nga ta baptême.
- ²⁴Ta gsa Jean a ḁangi di bai.
- ²⁵Te va golahi Jean ngiḁè ta hüno a ta verslè a ndo Juif ngiḁè, a géḁ mpèn va.
- ²⁶A to do a sam Jean, a ta gaḁa na: Rabbi, ndo man a n'nza a sam ngaya te wud woyam Jourdain, nenga'a man ka ngra nga, anai a gi baptême, a ndohi tèleba ta ðè a sam na.
- ²⁷Jean a m'mbeḁa ta a ma: Ndo a slaha a ngècè skwi azbai, man Zhiklè a nva na bai.
- ²⁸Kinè a ri kinè ndohi malwuḁihi ga, aman i gaḁa kinè, i Kristi ka bai, ta zlindekayè a ma nenga'a genè.
- ²⁹Ndo man a ngots medemai, nenga'a ntsim na. Mandal ntsima a wuffè a vata, aman a tsena da'ai ntsima. Mwuffè ga aranta a zhè ma.
- ³⁰Sèi nenga'a da gra a gi a mbia'a a ma ma, iyè sèi i minèhi a hai a i gi a nkèshèa.
- ³¹Nenga'a man a shkè te géḁè'a, a fena tèleba. Ndo man a shkè t'herkeda, ndo herkeda, a gèḁè skwi nt'herkeda. Nenga'a man a shkè te zhiklè, a zhè a géḁ skwi tèleba.
- ³²A ngreda skwi man a rka'a, a tsena'a; aman ndohi ta cè skwi malwuḁi nenga'a azbai.
- ³³Aman ndo man a nco, a gi malwuḁai, Zhiklè nzura'a a vava.
- ³⁴Ndo man Zhiklè a zlündo, a gèḁè ma Zhiklè. Zhiklè a vi Mèzhèḅ na a livè azbai.
- ³⁵Bab kra a woy kra na a ndav na, a mva na skwi tèleba a ri nenga'a.
- ³⁶Ndo man a nco kra Zhiklè a ndav na, a n'ngotso nshèffè a mèḁèp. Ndo man a fí gèḁ a kra Zhiklè azbai, a rkè nshèffè a di azbai, aman Zhiklè a gi ndav a gèḁ nenga'a.

John 4

- ¹Aman Bai Yèsu a suna, ndohi pharisie ta gaḁa, golahi Yèsu ta zhè a vata, a n'nga ta baptême, a fena man a Jean.
- ²Yèsu a ri na a n'nga baptême a ndo bai, sèi golahi nenga'a.
- ³A Yèsu a njèkeda kokwar Judée, a m'men na a deba a kokwar Galilée.



- ⁴Civèḏè'a a mbezda a ndev kokwar Samarie.
- ⁵A mshkè a kokwar ngiḏè, nzlembaḏ na Sychar, te Samarie, ndul ndul a sam gi dau, man Jacob a va na Joseph, kra na.
- ⁶Thal iyam Jacob a zhè. A Yèsu a n'ngeza a nshèwèlè, a n'nza a ma thal iyam, a géḏ pats.
- ⁷A ngwoz ngiḏè a mshkè te kokwar Samarie, a mbèl iyam. A Yèsu a ngaḏa na: Bedzay iyam, a i sia'a!
- ⁸Golahi nenga'a ta kal ta a kokwar, a ta da shum skwi n'ndai.
- ⁹A ngwoz Samarie a ngaḏa na: Ka dzhoḏo iyam te ri ga èhèmè? Ka ndo Juif, iyè, i ngwoz Samarie?
(ndohi Juif ta humḏè a ndohi Samarie azbai).
- ¹⁰A Yèsu a m'mbeḏa na a ma: Aman agassa ka sun skwi man Zhiklè a vi a ndohai, a ka sun nenga'a man a gaḏa ka: Bedzay iyam a i sia'a, ar ka jhèḏè nenga'a, a nenga'a a nva ka iyam nshèffè.
- ¹¹A ngwoz a ngaḏa na: Bai, skwi man a ka kèl iyam a vna, azbai; thal iyam nra a vata. Ka ngècè iyam nshèffè tema?
- ¹²Ka fena Jacob, bab nga, man a va nga thal iyam haha ḏè? Nenga'a a wudahi nenga'a, a skwi nenga'a, ta sau te pa.
- ¹³A Yèsu a m'mbeḏa na a ma: Ndo man a si iyam haha, iyam a da dza na te deba'a za'a.
- ¹⁴Aman ndo man a si iyam man i va na, iyam a da dza na te deba'a asabai a mèḏèp. Aman iyam man i via'a, a da gi te ndav nenga'a ara nlèlè iyam nshèffè man ahi a mèḏèp.
- ¹⁵A ngwoz a ngaḏa na: Bai, vay iyama'a, aman iyam a da dzayè te deba'a asabai, a i shkè a deba asabai, aman i da béj iyam.
- ¹⁶A Yesu a ngaḏa na: Do, baba na baki ngaya, a kin shkè!
- ¹⁷A ngwoz a m'mbeḏa na a ma: Baki ga azbai! A Yèsu a ngaḏa na: Ka goḏ zura'a, baki ngaya azbai.
- ¹⁸Ko do a gi bakihi zlam, a nenga'a man ka te pa antanta, baki ngaya ka bai. Narsa, a vava.
- ¹⁹A ngwoz a ngaḏa na: Bai, i rka, ka, ka ndo nhadka ma.
- ²⁰Babhi nga ta tsu ri a Zhiklè a géḏ za haha, a kinè, kin gaḏa sam ntsi ri Zhiklè a zhè te kokwar Jérusalem.
- ²¹Yèsu a ngaḏa na: Ngwoz, co ma ga! Patsa'a a di a shkè, aman kin da tsi ri a Bab Zhiklè a géḏ za ka bai, te kokwar Jérusalem ka bai.



- 22**Kin tsi ri a skwi man kin sun bai. Aman nga, nga tsi ri a skwi man nga suna: skwi m'mbel ndo a shkè te ndohi Juif.
- 23**Aman patsa'a a shkè, ani a zhè ma, aman ndohi man ta tsi ri Zhiklè zura'a, ta tsi ri a Bab Zhiklè te Mèzhèb Zhiklè, a nzura'a. Aman Bab ga a woya a ta tsi ri arsa.
- 24**Zhiklè, Mèzhèb, a ndohi man ta woya a ta tsi ria'a, sèi ta tsi ria'a te Mèzhèb, a nzura'a.
- 25**Ngwoz a ngaḏa na: I suna, Messie a di a shkè, ta baba na Kristi. Aman nenga'a a da shkè ma, a da senda nga skwi tèleba.
- 26**Yèsu a ngaḏa na: Nenga'a iyè, man nga gèḏè a ka, haha.
- 27**Teva man tagèḏè, golahi nenga'a ta shkè, a ta rzl ta: ta gaḏa ma mè a ngwoz haha? Aman ko staḏ a ndzhaḏa bai: ka njè na ma mè?
- 28**A ngwoz a njèkeda duhlak nenga'a, a ndo a kokwar, a ngaḏa ta ndohai:
- 29**Vowashkè, varka ndo ngiḏè man a gaḏayè skwi tèleba man i gau. Nenga'a Kristi ka bi ḏè?
- 30**A to do a sam na.
- 31**A golahi nenga'a ta tètika na skwi n'ndi a gèḏ a Yèsu, a ta tsa na rai: Rabbi, ndau!
- 32**Aman Yèsu a ngaḏa ta: I ngots skwi n'ndi man kin sun bai.
- 33**A golahi Yèsu ta goḏ a va ta: Ndo ngiḏè a ncko na skwi n'ndi ḏè?
- 34**A Yèsu a ngaḏa ta: Na haha, skwi n'ndi ga, aman i gi skwi man ndo nzlindekayè a woya i gia'a, a i ndivè mizlinè nenga'a.
- 35**Kin gèḏè azbi ḏè? Na haha, njèkè ki faḏ, a ta da bicè skwai. Na haha, i gaḏa kinè: Vangul dai, a kin rka gi dau. Skwi n'nga ma, aman ta bicè'a antanta.
- 36**A ndo man a tsi dau, a ngècè skwi ntul na, a bicè skwi a nshèffè a mèḏèp. A ndo nzlekai, a ndo ntsi dau, ta wuffè a géḏè'a cèw ta ba.
- 37**Na haha ma nzura'a: Ndo ngiḏè a zlekia'a, ndo ngiḏè a bicè'a.
- 38**I zlinde kinè aman kin bicè skwai a sam man kin ga mizlinè a pa bai; ndohi ngiḏè ta gu mizlinè, a kin kèlè a géḏè'a.
- 39**A ndohi Samarie kumba te kokwar ta co Yèsu a ndav, a géḏ ma man ngwoz a gaḏa ta, man a n'ngreda ta: A ngaḏayè skwi tèleba man i gau.
- 40**Aman ndohi Samarie ta shkè, ta tsu ria'a, aman a nzi a sam ta. A Yèsu a n'nza a sam ta m'mèn cèw.
- 41**A ndohi kumba ta co a ndav, a géḏ njèma nenga'a, a ta gaḏa na ngwoz:
- 42**Anai nga co Yèsu a ndav a géḏ ma ngaya genè ka bai. Aman nga ba, nga tsena, a nga suna a ri nga, nenga'a ndo m'mbel herkeda a vava.



- ⁴³Te deɓ m'mèn cèw a njèkeda kokwar, a ndo a kokwar Galilée.
- ⁴⁴Aman Yèsu a n'ngreda a ri na, a ngaɗa: Ta cè ma ndo nhadka ma te kokwar bab na azbai.
- ⁴⁵Aman a mdo a kokwar Galilée, ndohi Galilée ta feda Yèsu a gai, aman ta rka skwi tèleba man a gu te kokwar Jérusalem te ngolala. Tenga'a ba to do ngolala.
- ⁴⁶A Yèsu a mshkè a deɓa a kokwar Cana te Galilée, a sam man a ngwoda iyam a barassa.
- ⁴⁷Bigol bi ngiɗè a zhè, kra nenga'a mbelakabai te kokwar Capemaum. Nenga'a a ntsena'a, Yèsu a mshkè te kokwar Judée, a nɗè a kokwar Galilée, a ndo a sam na, a ntsu ria'a, aman a shkè, a ntakaha kra na. Skwa a ndza na a vata, a woy m'metsai.
- ⁴⁸A Yèsu a ngaɗa na: Aman kin rka skwi malwuɗi a nrkedi bai, kin cè a ndav azbai!
- ⁴⁹A bigol bai a ngaɗa na: Bai, washkè, ga kra ga a metsai!
- ⁵⁰A Yèsu a ngaɗa na: Do, kra ngaya a zhè a nshèffè. A ndo matsa a nco ma Yèsu a ndav, a ndo.
- ⁵¹Aman a ndo, a ta zli gèɗ a bèlèlihi nenga'a, a ta ngra na: Kra ngaya a zhè a nshèffè!
- ⁵²A nenga'a a ndzhoɗo: N'nga na dara a sam tèkè? A ta gaɗa na: Adatsa a géɗ pats, vogwa a va a ndal na.
- ⁵³A bab kra a suna, nasa sam man Yèsu a ngaɗa na: Kra ngaya a nzi a nshèffè. A nenga'a, a gi nenga'a tèleba, ta co Yèsu a ndav.
- ⁵⁴Nasa nrkedi macecèwa'a, man Yèsu a gau, aman a shkè te kokwar Judée, a ndo a kokwar Galilée.

John 5

- ¹Te deɓa'a ndohi Juif ta gu ngolala. A Yèsu a ndo Jérusalem.
- ²A ntamagi kokwar Jérusalem, man ta baba na ntamagi tambakhai, nhèyèva iyam a zhè a pa. Ta baba na a ma Hébreu, Béthesda. Ntamagi zlam a pa,
- ³a ndohi matakwan kumba, ndohi mandazlai, ndohi vedal, ndohi man ta gwora [ta zhèr aman iyam a giɗè va.
- ⁴A pats ngiɗè, pats ngiɗè, gol Bi Zhiklè a shkèhai a sam nhèyèva iyam, a ngeda iyam. Aman iyam a giɗè va, ndo man a ɗè a pa nshèlèkura'a, a mbél na, ko matakwan mèmè a n'nga na.]
- ⁵Ndo ngiɗè a zhè a pa, m'mana t'hai a matakwan, mvi 38.
- ⁶Aman Yesu a nrka'a, a ntsena'a, a m'mana t'hai n'nzi a zhè, a ngaɗa na: Ka woy a ka mbél ngaya te matakwan ɗè?



⁷Ndo matakwan a ngaḏa na: Bai, i ngatsa ndo man a ndyè a iyam bai. Aman iyam a ḏè giḏè va, a i shkè, ndo ngiḏè n'ngelamay ma.

⁸A Yèsu a ngaḏa na: Slambaḏa, co sam m'mènè ngaya, a ko do!

⁹A nasa nasa ndo matsa m'mbela, a nco sam m'mènè na, a ndo. A pats nasa, pats nshèk va.

¹⁰A ndohi Juif ta gaḏa na ndo man a mbel na: A patsna pats nshèk va, ambabai aman ka zhüb sam m'mènè ngaya.

¹¹A ndo matsa a ngaḏa ta: Nenga'a man a mbelyè, a ngaḏayè: Co sam m'mènè ngaya, a ko do!

¹²A ta dzhoḏo: Ngaḏa ka wa, ngaḏa ka, co sam m'mènè ngaya, a ko do, wa?

¹³Aman ndo man m'mbela a sun ndo m'mbulo bai. A n'ngatsa Yèsu bai, a géḏ man ndohi kumba a sama'a.

¹⁴Te deba'a Yèsu a n'ngots ndo matsa te gi Zhiklè, a ngaḏa na: Na haha, ka mbela ma, anai ka gu mali asabai! Man ka da gau, skwi mwuḏitpa holhola'a a da ga ka.

¹⁵A ndo matsa a mdo, a n'ngreda ta ndohi Juif: Ndo man a mbelyè sa, nenga'a Yèsu.

¹⁶A ndohi Juif ta pi va a Yèsu, a géḏ man a gu skwi ar haha a pats nshèk va.

¹⁷A Yèsu a ngaḏa ta: Bab ga a gi mizlinè ani haha ba, a i ba i gi mizlinè.

¹⁸A ndohi Juif ta woy maya aman ta keḏa'a holhola'a, a géḏ man a ngu mizlinè a pats nshèk va genè ka bai, aman a géḏ man a baba na Zhiklè Bab ga, a lèḡḡè va na a Zhiklè.

¹⁹A Yèsu a m'mbeḏa ta a ma: A vava, a vava, i gaḏa kinè: Kra a slaha man a gi skwi a ri na azbai, ko staḏ. Sèi skwi man a rka, Bab na a gia'a. A skwi man nenga'a a gia'a, kra nenga'a ba, a gia'a.

²⁰A bab kra a woy kra nenga'a, a n'ngra na skwi tèleba man a gia'a. A di a ngra na skwi mbia'a holhola'a, a kin da rzl kinè a pa.

²¹Ara man Zhiklè a slèmbèḏḏè ndohi m'metsa'a, a va ta nshèffè, lèḡḡè kra nenga'a, a vi nshèffè a ndo man a woya'a.

²²Zhiklè a gi kita a ndo azbai. Aman kita tèleba a fèda a ri kra,

²³aman ndohi tèleba ta da slébèḏḏè kra, ara man ta slébèḏḏè Bab na. Ndo man a slébèḏḏè kra azbai, a slébèḏḏè Bab na man a zlinkoḏa azbai lèḡḡè arsa.

²⁴A vava, a vava, i gaḏa kinè: Ndo man a tsena ma ga, a nco ma nenga'a man a zlindekayè a ndav na, a n'ngotso nshèffè a mèḏḏèp, a ngècè kita a géḏ na azbai, aman a ntsoko géḏ na auda te m'mets'ai, a n'ndo a nshèffè.

²⁵A vava, a vava, i gaḏa kinè: Patsa a di a shkè, ani a zhè ma, aman ndohi m'metsa'a ta tsena da'ai kra Zhiklè. A tengahi man ta tsena'a, ta da nzi a nshèffè.



- 26 Ara man nshèffè a zhè te ri Baba'a, lèmèlèmè a mva na kra nenga'a, a nshèffè a zhè te ri na.
- 27 A mva na wuḏibai, aman a slaha a ngi kita, te man nenga'a Kra-ndo.
- 28 Kin hur gèḏ bai! Pats ngiḏè ndohi dzavihai tèleba ta da tsena da'ai nenga'a.
- 29 A ta da shkè auda. Ndohi man ta gu skwi man amba, ta slambaḏkaḏauda a nshèffè. A ndohi man ta gu skwi man ambabai, ta slèmbèḏè a kita.
- 30 I slaha a i gi skwi a géḏ ga bai; i bèzlè kita, ara man i tsena'a. Kita ga nzura'a. I woy skwi ara man iyè i woya ka bai, aman skwi man nenga'a man a zlindekayè a woya'a.
- 31 Aman i goḏ a géḏ va ga, ar skwi man i ngreda kinè, skwi nzura ka bai.
- 32 Aman ndo ngiḏè a hodko kinè malwuḏi ga, a i suna, skwi man a ngreda kinè a géḏ ga, zura'a.
- 33 Kin zḷundo ndo a sam Jean, a nenga'a a n'ngreda kinè ma zura'a.
- 34 I ngreda kinè ma ndo ka bai, aman i gaḏa kinè ma haha, a kin mbél kinè.
- 35 Nenga'a skwi nhél sam ndayndaya'a. A kin woy a kin wuffè n'nzi kètè a sam man a hela'a.
- 36 Aman ma malwuḏi ga a fena ma malwuḏi Jean. A mizlinè man Bab ga a mvayè man i gia'a, aman i ndeva'a, mizlinè sa a ngredyè a sam kinè, ara man Bab ga a nzlindekayè.
- 37 A Bab ga man a zlindekayè, a ngredyè a sam kinè. Kin tsena da'ai nenga'a bai, kin rka va nenga'a bai.
- 38 A ma nenga'a a nzi te ndav kinè azbai, te man kin cè nenga'a man a zḷundo, a ndav kinè bai.
- 39 Vawar te ḏèlèwèr Zhiklè! Kin hur, kin ngècè nshèffè a mèḏèp te nenga'a. Nenga'a a ngredyè a sam kinè.
- 40 Kin woy a kin shkè a sam ga a kin ngècè nshèffè bai.
- 41 I woy aman ndohi ta slebardyè bai.
- 42 Aman i sen kinè, mwoy-ndo Zhiklè a te ndav kinè bai.
- 43 I shkè a nzlembaḏ Bab ga, a kin cyè bai. Aman ndo ngiḏè a shkè a nzlembaḏ na, kin da cè nenga'a.
- 44 Aman kin woy aman ndohi ta sle barde kinè, kin woya man a Zhiklè ka bai, ncè-a-ndav kinè mè?
- 45 Kin hur bai, i da pin kinè a sam Bab ga. Ndo ngiḏè a pin kinè, nenga'a Moise, man ndav kinè a zhèr skwi te ri nenga'a.



⁴⁶Aman kin co ma Moise a ndav kinè, ar agassa kin cyè ba; aman nenga'a a windo a géḍ ga.

⁴⁷Aman kin ca ḍèlèwèr nenga'a a ndav bai, kin cè ma ga a ndav kinè ḍè?

John 6

¹Te deba`a Yèsu a mdo a wud woyam mbia"a Tibériade, te Galilée.

²A ndohi rèḍèḍèa ta dzodzora, te man ta rka nrkedai man a gu a sam ndohi matakwan.

³Aman Yèsu a golahi nenga"a to do a géḍ za, a ta nzahi a pa.

⁴Ndul ndul Pâque, ngolala ndohi Juif.

⁵A Yèsu a n"ngul dai, a nrka ndohi ta haya a sam na, a ngaḍa na Philippe: Nga da shum skwi n"ndi ndohi haha tema?

⁶Ma haha a goḍa, a woya a njkéḍè"a. Yèsu a sun skwi man a woya a ngia"a.

⁷A Philippe a ngaḍa na: Ko skwi te di gozhèm cèw a ga ta ma azbai.

⁸Staḍ te va golahi nenga"a, nzlembaḍ na André, kramam Simon Pierre, a ngaḍa na:

⁹Kra ngiḍèazhèahaha, movar zlam aklèfcèw te rai. Aman a sam ndohi kumba, kala mè?

¹⁰A Yèsu a ngaḍa ta: Vagaḍa ta ndohi aman ta nzahai! Kuza kumba a sama"a. A ndohi 5.000 ta nzahai.

¹¹Yèsu a nco movar, a nshüd gèḍ, a nkezla ta ndohi man ta nza t"hai. Lèmèlèmè klèf ba, a ta ndau a ta ngeza.

¹²Aman a ngeza ía ma, Yèsu a ngaḍa ta golahi nenga'a: Vabica njèkèḍia'a, da ksar na bai!

¹³A ta bica'a njèkèḍi movar zlam, man ta ndaha, gaḍagar 12.

¹⁴Aman ndohi ta rka nrkedi haha, man Yèsu a gau, ta gaḍa: Nenga'a ndo nhadka ma, man ta gaḍa, a di a shkè a herkeda, a vava.

¹⁵Aman Yèsu a rka, ta woy a ta shkè a ta gshè'a, a ta woy a ta fi a bai, a ndo na a deba a za za'a. Nenga'a a gèḍ na.

¹⁶Adakwad golahi Yèsu to do a ma woyam, a to do ta a wurom, a ta shkè a wud woyam mbia'a a kokwar Capemaum.

¹⁷Vaḍ ma; Yèsu a mshkè a sam ta di bai.

¹⁸A kozlar a ngai, a nslambaḍda iyam te woyam mbia'a.



- 19**A ta wurr wurom, a gi km 5, a ta rka Yesu, man a shkè a gèḏ iyam, ndul ndul a ma wurom, a ta gu zlau.
- 20**A Yèsu a ngaḏa ta: I zhè! Kin gu zlau bai!
- 21**A ta woy a ta cè a wurom, a nasa nasa wurom a ndikè a dzah.
- 22**Te mangoslèma`a, ndohi nhaya'a te wud woyam, a dzah, ta rka wurom ngiḏè bai, sèi man a golahi Yèsu, man ta shkè a vna. Ta suna, a ta gaḏa. Yèsu to do te pa a golahi nenga'a bai. Sèi golahi nenga'a man to do a vna.
- 23**Te deḃa'a wuromhi ngiḏè ta shkè te kokwar Tibèriade, ndul ndul a sam man ta ndau movar, te deḃ nshid gèḏ Bai Yèsu.
- 24**Aman ndohi ta rka'a, Yèsu azbai, a golahi nenga'a t'azbai, tenga'a ba to do a wuromhai, a ta shkè a kokwar Capemaum, a ta hèsh Yèsu.
- 25**Aman ta ngotso t'wud woyam mbia"a, tagaḏa na: Rabbi, ka shkè haha a ngèmè?
- 26**A Yèsu a m"mbeḏa ta a ma: A vava a vava i gaḏa kinè, kin woy iyè a gèḏ man kin rka nrkedi ka bai, aman a géḏ man kin ndau movar man a ngeza kinè.
- 27**Kin gu mizlinè a gèḏ skwi n"ndi man a di a géḏèsh na bai, aman a gèḏ skwi man a va kinè nshèffè a mèḏèp, nenga'a man Kra-ndo a di a va kinè, Kra-ndo man Zhiklè, Bab na, a tsoko na va,
- 28**A ta gaḏa na: Nga da gi be kè, aman nga gi mizlinè Zhiklè?
- 29**A Yèsu a m'mbeḏa ta a ma: Na haha mizlinè Zhiklè, aman kin cè nenga'a man Zhiklè a zlündkoda, a ndav kinè.
- 30**A ta gaḏa na: Ka ngra nga nrkedi mè, a nga ce ka a ndav? Ka gi mè?
- 31**Bababhi nga ta ndau manna t'hèshèkèḏ, ara man ta windo te ḏèlèwèr Zhiklè: A mva ta movar te zhiklè.
- 32**Yèsu a ngaḏa ta: A vava, a vava, i gaḏa kinè, Moise a mva kinè movar te zhiklè ka bai. Aman Bab ga a va kinè skwi n'ndi zura'a te zhiklè.
- 33**Nasa movar Zhiklè, man a shkèhi te zhiklè, a va ta nshèffè a ndohi herkeda.
- 34**Ta gaḏa na: Bai, vanga movar haha pèc pècèk!
- 35**Yèsu a ngaḏa ta: Iyè movar nshèffè. Ko wawa man a shkè a sam ga, mi a da keḏa'a te deḃa'a azbai; ko wawa man a cyè a ndav na, iyam a da dza na te deḃa'a azbai.
- 36**Aman i gaḏa kinè, kin rkayè, aman kin cyè a ndav bai.
- 37**Ndohi tèleba man Bab ga a payè, ta shkè a sam ga. Ko wawa man a shkè a sam ga, i ckoḏaуда azbai.
- 38**I shkè te zhiklè, a i gi skwi ara ndav ga man a woya ka bai. I shkè, aman i gi skwi man nenga'a man a zlindekayè a woya'a.



- 39 Nasa skwi man nenga'a man a zlindekayè a woja'a: aman te va ndohi tèleba man a payè, ko staḏ i zhiḏè azbai, aman i slambaḏde ta a pats n'ndikèma skwai.
- 40 Aman nasa skwi man nenga'a man a zlindekayè a woja'a. Aman ko wawa man a rka kra na, a cè nenga'a a ndav na, a ngècè nshèffè a mèḏèp, a i slambaḏda a pats n'ndikèma skwai.
- 41 A ndohi Juif ta gu ma a géḏ ma nenga'a, man a gaḏa: Iyè movar man a shkèhai te zhiklè. A ta gaḏa:
- 42 Nenga'a Yèsu, kra Joseph, man nga sun bab na, a mam na, ka bi ḏè? A gaḏ haha mè, man a gaḏa: I shkèhai te zhiklè?
- 43 A Yèsu a m'mbeḏa ta a ma: Kin gu ma a va kinè bai!
- 44 Ndo ngiḏè a slaha a nshkè a sam ga azbai, sèi man Bab ga man a zlindekayè a vütkoḏa, a i slèmbèḏè nenga'a a pats n'ndikèma skwai.
- 45 Ta windo te ḏèlèwèr ndohi nhadka ma: Zhiklè a slebda ta tèleba. Ndo man a tsena ma Zhiklè, a shinḏè ma nenga'a, nenga'a a shkè a sam ga.
- 46 A géḏ man ndo a rka Bab ga a di bai. Sèi nenga'a man a shkè te Bi Zhiklè, nenga'a a rka Bab na a di na.
- 47 A vava, a vava, i gaḏa kinè: Ko wawa man a co a ndav na, a n'ngotso nshèffè a mèḏèp.
- 48 Iyè movar nshèffè.
- 49 Bababhi kinè ta ndau manna t'hèshèkèd, a ta bazl ta.
- 50 Na haha movar man a shkèhai te zhiklè. Ndo man a ndia'a, a metsi azbai.
- 51 Iyè movar a nshèffè te pa, man a shkèhai te zhiklè. Ndo man a ndi movar haha, a nzi a nshèffè a mèḏèp. A movar man i va na, zluèḏ va ga, man i vi a géḏ nshèffè ndohi herkeda.
- 52 A ndohi Juif ta gu ndzoan a va ta, a ta gaḏa: Nenga'a a slaha a va nga zluèḏ va na, aman nga ndia'a ḏè?
- 53 A Yèsu a ngaḏa ta: A vava, a vava, i gaḏa kinè: Aman kin ndi zluèḏ va Kra-ndo azbai, kin si pombaz va nenga'a azbai, kin ngècè nshèffè te ndav kinè azbai.
- 54 Ndo man a ndi zluèḏ va ga, a si pombaz va ga, a n'ngotso nshèffè a mèḏèp, a i da slambaḏdeko nenga'a auda a pats n'ndikè ma skwai.
- 55 Zluèḏ va ga, skwi n'ndi nzura'a; pombaz va ga, skwi nsi nzura'a.
- 56 Ndo man a ndi zluèḏ va ga, a si pombaz va ga, a nzi te iyè, a iyè i nzi te nenga'a.
- 57 Ara man Bab ga, man a zhè a nshèffè, a zlindekayè, a i nzi a nshèffè man a Bab ga, lèmèlèmè ko wawa man a ndi zluèḏ va ga, a nzi a nshèffè a géḏ ga.



- ⁵⁸Na haha movar man a shkèhai te zhiklè. Ara man a bababhi kinè ka bai, man ta ndau, a ta bazl ta. Ndo man a ndi movar haha, a nzi a nshèffè a mèdèp.
- ⁵⁹Ma haha a njè ta te gi njèngè ma Zhiklè te kokwar Capemaum.
- ⁶⁰Golahi nenga'a kumba, man ta tsena'a, ta gaḏa: Na haha ma mwuḏitpa, nslaha man a ncinè'a wa?
- ⁶¹Aman Yèsu a sun te ndav na, golahi nenga'a ta gu ma a géd ma haha, a ngaḏa ta: Ma haha a slafaḏama kinè sak ḏè?
- ⁶²Aman te deba'a kin da rka Kra-ndo, man a ḏè deba a sam man a shkè te pa, kè?
- ⁶³Sèi Mèzhèb Zhiklè a vi nshèffè. Zluèd-va-ndo, skwi ambalai. Ma man i gèḏè'a, nenga'a Mèzhèb Zhiklè a nshèffè.
- ⁶⁴Aman ndohi tsaḏ tsaḏ ta zhè te ndev kinè, ta cè a ndav azbai. Te nhinkaḏ na Yèsu a sen ta ndohi man ta da cè a ndav azbai, a ndo man a da ga na ri a gèḏ.
- ⁶⁵A ngaḏa ta: Gar haha i gaḏa kinè: Ndo ngiḏè a slaha a nshkè a sam ga azbai, sèi Bab ga a va na civèḏ.
- ⁶⁶Te deb nasa golahi nenga'a kumba ta men ta a deba, a ta dzadzara te deba asabai.
- ⁶⁷A Yèsu a ngaḏa ta 12: Kinè ba, kin woy a kin min kinè a deba ḏè?
- ⁶⁸A Simon Pierre a ngaḏa na: Bai, nga ḏè a sam ngè? Ka ngots ma nshèffè a mèdèp.
- ⁶⁹A nga co a ndav nga, a nga suna, ka, ka ndo nkezla'a man a shkè te Bi Zhiklè.
- ⁷⁰Yèsu a ngaḏa ta: I par kinè 12 ka bi ḏè? Staḏ te va kinè, nenga'a ndo madzagai.
- ⁷¹A ngoḏ ma a géd Judas Iscariot, kra Simon, nenga'a man te deba a n'nga na ri a gèḏ. Nenga'a staḏ te va 12.

John 7

- ¹Te deba'a Yèsu a nsawala, a nsawala te kokwar Galilée, a woya a nshèwèlè te kokwar Judée bai. A géd man ndohi Juif ta woy a ta keḏa'a.
- ²Ndul ndul ar ngolala ndohi Juif, ngolala man ta gia te goḏzovok.
- ³A kramamhi nenga'a ta gaḏa na: Slambaḏa, a ko do a kokwar Judée, a golahi ngaya ba ta rka mizlinè man ka gia'a.
- ⁴Ndo a nghéḏè skwi na azbai man a woy ndohi ta shinè'a. Aman ka gu ar haha, ngreda va ngaya auda a sam ndohi herkeda!
- ⁵Aman kramamhi nenga'a ba, ta ca a ndav bai.
- ⁶A Yèsu a ngaḏa ta: Tiḏè sam man a ga di ka bai; aman a kinè tiḏè sama ma.



- ⁷Herkada a slaha a ngi shèwa a kinè bai, aman nenga'a a gi shèwa a iyè, te man i ngreda mizlinè nenga'a man amba'bai, auda.
- ⁸Vodo ngolala sa ar kinè! Iyè, i woy a i ðè bai; tiðè sam man a ga di ka bai.
- ⁹Aman a ngaḍa ta ma haha, a n'nze na a deba a kokwar Galilée.
- ¹⁰Aman kramamni nenga'a to do a pa ma, nenga'a ba a mdo. Aman a sam di ndohi ka bai, a mdo a metsar.
- ¹¹A ndohi Juif ta woya'a a sam ngolala, a ta gaḍa: Na tema?
- ¹²A ta goḍ ma a metsar rubrubru'ba'a te ndev nhèyè ndo. Matrha'a ta gaḍa: Nenga'a ndo man amba; ndohi ngiḍe ta gaḍa: Azbai, nenga'a ndo nzlèkèḍè ndo.
- ¹³Aman ko staḍ a ngadka ma a géḍ nenga'a auda zura bai. Ta gu zlau ndohi Juif.
- ¹⁴Te ndev ngolala, Yèsu a mdo a gi Zhiklè, a nsenda ta.
- ¹⁵A ndohi Juif ta rzl ta, a ta gaḍa: Nenga'a a sunko ðèlèwèr Zhiklè tema? Ta jènga na bai.
- ¹⁶A Yèsu a m'mbeḍa ta a ma: Njèma haha, a ga ka bai, aman a nenga'a man a zlindekayè.
- ¹⁷Ndo man a woya a ngi skwi ara man nenga'a a woya'a, a slaha a nḍèlè'a: Njèma haha a shkè te Zhiklè ḍè, ḍè i goḍ te ma ga ḍè?
- ¹⁸Ndo man a gèḍ ma a gèḍ va na, a woya a njégèr va na. Aman ndo man a woya n'njèl nenga'a man a zlindekayè, nenga'a ndo nzura'a, ncèkèlma a te nenga'a bai.
- ¹⁹Moise a mva kinè ma kita Zhiklè bi ḍè? Aman ko staḍ te ndev kinè a gi ara man ma kita Zhiklè a goḍo bai. Kin woy a kin keḍyè èhèmè?
- ²⁰A ndohi ta gaḍa: Madzagi a ga ka. A woya a nkeḍ ka wa?
- ²¹A Yèsu a m'mbeḍa ta a ma: I gu nrkedi staḍ, a kin rzl kinè a gèḍé'a tèlèba.
- ²²Gar haha Moise a mva kinè ma n'ngèl ngwon. Ma n'ngél ngwon a shkè te Moise ka bai, aman te bababhai. A kin ngel ngwon ndo a pats nshèk va.
- ²³Aman ndo a cè n'ngél ngwon a pats nshèk va, a gi a géḍ man a jèjèr ma kita Moise—kin gi ndav a géḍ ga, aman i mbela ndo dzafdzafa'a a pats nshèk va èhèmè?
- ²⁴Vagu kita, a nḍèl ndo te di ka bai; aman vagu kita zura'a!
- ²⁵Ndohi tsaḍ tsaḍ te kokwar Jérusalem ta gaḍa: Ndo haha ndo man ta woy a ta keḍa'a ka bi ḍè?
- ²⁶Na haha, a njè ma a sam di ndohai, a ta gaḍa na bai. Ndohi nga mbibihia'a ta sun antanta a vava, nenga'a Kristi ḍè?
- ²⁷Aman nga sun sam man nenga'a a shkè te pa. Aman Kristi a shkè, ndo a sun sam man a shkè te pa bai.



- 28**A Yèsu a mboho a wuḏai te gi Zhiklè, a njè ta, a ngaḏa: A vava, kin senyè, a kin sun sam man i shkè te pa. I shkè a ri ga ka bai. Nenga'a man a zlindekayè, nenga'a nzura'a; aman kin sun nenga'a bai.
- 29**Aman iyè, i sun nenga'a, te man i shkè te nenga'a. Nenga'a a nzlindekayè.
- 30**A ta woy a ta gshè'a. Aman ndo a nlama na bai. Tiḏè sam man a nenga'a di ka bai.
- 31**Aman ndohi te va nhèyè ndo kumba ta co a ndav, a ta gaḏa: Aman Kristi a shkè, a slaha a ngi skwi malwuḏihi a fena na haha ḏè?
- 32**A ndohi pharisie ta tsena'a, aman ndohi ta goḏ rubrubru'a a géḏ nenga'a. A ndohi pharisie a ndohi mvi skwi a Zhiklè mbibihia'a ta zlinde ta golahi tenga'a, aman ta gshè' a.
- 33**A Yèsu a ngaḏa ta: I nzi a sam kine kètè dai; te deba'a i ḏè a sam nenga'a man a zlindekayè.
- 34**Kin da woyè, aman kin da ngatsyè azbai. A sam man iyè, i zhè a pa, kin slaha kin ḏè a pa bai.
- 35**A ndohi Juif ta goḏ a va ta: Nenga'a a da ḏè ma, a nga ngècè azbai? A woya man a ḏè a sam ndohi man ta venda géḏ ta, a sam ndohi Grec, a njè ta ndohi Grec ḏè?
- 36**Naha ma mè, aman a gaḏa: Kin da woyè, a kin da ngatsyè azbai, a sam man iyè, i zhè a pa, kinè, kin slaha kin ḏè a pa bai?
- 37**A pats ndiv ngolala n'nḏuzo'a, Yèsu a nzlatsa, a mboho, a ngaḏa: Ko wawa man iyam a dza na, da shkè a sam ga, a nsia'a!
- 38**Ko wawa man a cyè a ndav na, ara ḏèlèwèr Zhiklè a gaḏa, te va nenga'a woyamhi a iyam nshèffè a ta hai.
- 39**Ma haha a goḏ a géḏ Mèzhèb Zhiklè, man ndohi man ta co a ndav, a di ta ngècè'a. Aman Mèzhèb Zhiklè nkezla'a a nshkè di bai, te man n'njèl Yèsu n'ngreda audc, di bai.
- 40**Ta kumba te ndev ndohai, aman ta tsena ma haha, ta gaḏa: Nenga'a ndo nhadka ma a vava.
- 41**Ndohi ngiḏè ta gaḏa: Nenga'a Kristi. Ndohi ngiḏè ta gaḏa: Kristi a shkè te kokwar Galilée ḏè?
- 42**ḏèlèwèr Zhiklè a ngaḏa bi ḏè, Kristi a shkè te tser David, te Bethléhem, kokwar man David a nza a pa?
- 43**Gar haha ndohi ta kezla'a, a géḏ nenga'a.
- 44**Aman ndohi tsaḏ tsaḏ ta woy a ta gshè'a. Aman ndo a nlama na bai.



⁴⁵A golahi ndohi mvi skwi a Zhiklè mbibihia'a a ndohi pharisie ta shkè, a tenga'a ta gaḏa ta: Kin ckoḏa azbi èhèmè?

⁴⁶A golahi ta gaḏa: Ndo ngiḏè a ngoḏ ma ara nenga'a bai, ko hala'a.

⁴⁷A ndohi pharisie ta gaḏa ta: Kinè ba kin zlak kinè ḏè?

⁴⁸Ndo mbia'a te va ndohi pharisie, man a nco a ndav, ngiḏè a zhi ḏè?

⁴⁹Sèi ndohi man ta sun ma kita Zhiklè bai, ta phoma.

⁵⁰A Nicoḏème, man a shkè a sam Yèsu a vaḏ, staḏ te va tenga'a, a ngaḏa ta:

⁵¹Ma kita nga a ga na kita a gèḏ ndo ḏè, man ta tsena ma nenga'a, a ta rka mizlinè nenga'a bai.

⁵²A ta mbeḏa na a ma: Ka ba, ka ndo Galilée ḏè? Ndo nhadka ma a mshkè auda te kokwar Galilée bai, ko staḏ.

⁵³Te deba'a ndo staḏ staḏ a ndo na ngwai.

John 8

¹A Yèsu a mdo a za oliviers.

²A prèk te gai a mshkè a deba a gi Zhiklè, a ndohi tèleba ta shkè a sam na. A Yèsu a n'nzahai, a nsenda ta.

³A ndohi malamhai, a ndohi pharisie, ta cko ngwoz ngiḏè a sam na, man ta gso a gèḏ mphömè, a ta fèda a ndev nhèyè ndo,

⁴a ta gaḏa na Yèsu: Ngwoz haha, nga gskoḏai a gèḏ mphömè antanta.

⁵Moise a ngaḏa nga te ma kita Zhiklè, ndo man a gu aranta, nga keḏa'a a kwa. Ka gaḏ ar ka kè?

⁶Ma haha ta gaḏa na, aman ta jkeda'a. Ta woy maya aman ta pinè'a. A Yèsu a ngubda deba a hai, a mwinḏè t'herkeda a rai.

⁷Aman ndohi ta jhèḏè genè, ta jèka bai. A nenga'a a nslambaḏda deba, a ngaḏa ta: Ndo man a zhè te ndev kinè, man mali na azbai, da co kwa, da kolo nshèlèkura'a.

⁸A Yèsu a ngubda deba a hi za'a, a mwinḏè t'herkeda.

⁹A ndohi man ta tsena ma nenga'a, to do ta, ngiḏè a jèjèr ngiḏè te deba, ngiḏè a jèjèr ngiḏè te deba, a hūno te ndohi nhala'a. A ta jèkeda Yèsu a ngwoz matsa a pa a gèḏ ta.

¹⁰A Yèsu a nslambaḏda deba, aman a rka ndo ngiḏè bai, a ngaḏa na ngwoz: Ngwoz, ta tema? Ko ndo staḏ a ga ka kita a gèḏ azbi ḏè?

¹¹A ngwoz a ngaḏa na: Bai, ko staḏ ba. A Yèsu a ngaḏa na: Anai ko iyè, i ga ka kita a gèḏ azbai. Do ngaya! Aman te deb nta ka da gu mali asabai!



- 12**A Yèsu a ngaḏa ta za'a: Iyè, skwi nhél sam herkeda. Ko wawa man a dzadzarkayè, a ḏè te ruva azbai, aman a ngècè skwi nhèl sam nshèffè.
- 13**A ndohi pharisie ta gaḏa na: Ka ngreda va ngaya auda a ri ngaya. Malwuḏi ngaya haha nzura ka bai.
- 14**A Yèsu a m'mbeḏa ta a ma: Aman i ngreda va ga auda a ri ga, malwuḏi ga nzura'a. Aman i sun sam man i shkè te pa, a i sun sam man i ḏè a pa. Kinè, kin sun sam man i shkè te pa a sam man i ḏè a pa bai.
- 15**Kin gi kita ara ndohi herkeda; iyè i gi kita a ndo azbai.
- 16**Aman agassa i gi kita, kita ga nzura'a. Aman iyè a géḏ ga ka bai. Aman nga a Bab ga, man a zlindekayè.
- 17**Te ma kita kinè, ta windo. Aman malwuḏi ndohi cèw, malwuḏr nzura'a.
- 18**Iyè, i gi malwuḏi va ga a ri ga, a Bab ga man a zlindekayè a gi malwuḏi ba.
- 19**A ta gaḏa na: Bab ngaya tema? A Yèsu a ngaḏa ta: Kin senyè bai, kin sun Bab ga bai. Aman agassa kin senyè, ar kin sun Bab ga ba.
- 20**Ma haha Yèsu a ngaḏa ta a sam koti sulai, man ta cèkèlè suli a Zhiklè. A njè ta ma te gi Zhiklè, aman ta gsa bai, ko staḏ, te man tiḏè sam man a nenga'a di ka bai.
- 21**A Yèsu a ngaḏa ta za'a: A di i ḏè ga, a kin hassyè te deba'a, a kin metsi kinè te mali kinè. A sam man i ḏè a pa, kin slaha kin ḏè a pa bai.
- 22**A ndohi Juif ta gaḏa: A woya a nkeḏa va na a ri na ḏè? Aman a gaḏa: A sam man i ḏè a pa, kin slaha kin ḏè a pa bai.
- 23**A Yèsu a ngaḏa ta: Kinè, kin shkè te goḏok; aman iyé, i shkè te géḏè'a. Kin shkè t'herkeda haha; iyè, i shkè t'herkeda haha ka bai.
- 24**Gar haha i gaḏa kinè, kin da metsi kinè te mali kinè. Aman kin cè a ndav kinè bai, i nenga'a, kin da metsi kinè te mali kinè.
- 25**A ta gaḏa na: Ka wa? A Yèsu a ngaḏa ta: I nenga'a man i gaḏa kinè ma.
- 26**Ma ga a zhè kumba, man i gèḏè a gèḏ kinè, a kita a zhè man i bazla kinè a gèḏ. Aman nenga'a man a zlindekayè, nenga'a nzura'a, a skwi man i tsena te nenga'a, i gaḏa ta ndohi herkeda.
- 27**Aman nenga'a a njè ta ma Bab na, ta sun bai.
- 28**A Yèsu a ngaḏa ta: Aman kin da zlatseda Kra-ndo ma, kin da senyè; a kin da suna, i gi skwi a ri ga azbai, sèi i gèḏè'a ara man Bab ga a sendayè.
- 29**A nenga'a man a zlindekayè a zhè a sam ga. A jèkyè a pa a géḏ ga azbai, te man i gi skwi man ambaba pèc pècèk.
- 30**Aman a goḏ ma haha, ndohi kumba ta co a ndav.



- 31A Yèsu a ngaḏa ta ndohi Juif, man ta co a ndav: Aman kin nzi te ma ga, kinè golahi ga a vava.
- 32A di kin da shin ma nzura'a, a ma nzura'a a da pra kinè auda.
- 33A ta gaḏa na: Nga verzi Abraham, nga bèl ndo ka bai, ko hala'a. Ka gaḏ kè, a da pre kinè auda?
- 34A Yèsu a ngaḏa ta: A vava, a vava, i gaḏa kinè. Ndo man a gi malai, nenga'a bèl malai.
- 35Bèlè a nzi te gi a mèḏèp azbai. Kra ngwai a nzi a mèḏèp.
- 36Aman kra Zhiklè a pre kinè auda, kin pra'a a vava.
- 37Í suna, kinè verzi Abraham. Aman kin woy maya a kin kedyè, a gèḏ man ma ga ambaba kinè bai.
- 38I gèḏè ara man i rka skwi a sam Bab ga. Lèmèlèmè kinè gi skwi ara man kin tsena te ma bab kinè.
- 39Ta mbeda na a ma: Abraham bab nga. A Yèsu a m'mbeḏa ta a ma: Aman kinè wudahi Abraham, kin gi mizlinè Abraham ba.
- 40Aman antanta kin woy a kin kedyè, i ndo njè kinè ma nzura'a, ma nzura'a man i tsena a sam Zhiklè. Abraham a n'nga ar haha bai.
- 41Kin gi mizlinè bab kinè. A ta gaḏa na: Nga wud ndo a dala ambali ka bai. Bab nga staḏgenè, Zhiklè.
- 42A Yesu a ngaḏa ta: Aman agassa Zhiklè Bab kinè, ar kin woy iyè a ndav kinè. I shkè te Bab Zhiklè, i shkè a ri ga ka bai. Aman nenga'a a nzlindekayè.
- 43Kin tsena ngèḏè ga bi èhèmè? Aman kin slaha kin tsena ma ga bai.
- 44Kinè wudahi bi madzagai, bab kinè, a kin jèjèr ntètèkè nenga'a. Nenga'a ndo nkede ndo te nhinkaḏ na, a nzi te ma nzura'a azbai, a ma nzura'a a te ndav na bai. Aman a cèkèlma, di man a na. Nenga'a ndo ncèkelma, bab ncèkelma.
- 45Aman iyè, aman i gaḏa kinè ma nzura'a, kin cè ma ga azbai.
- 46Ndo wa te ndev kinè, man a slaha a ngray mali ga? Aman i gaḏa kinè ma nzura'a, kin ciyè a ndav kinè azbai èhèmè?
- 47Ndo man ndo Zhiklè, a tsena ma Zhiklè. Gar haha kin tsena bai, te man kinè ndohi Zhiklè ka bai.
- 48A ndohi Juif ta mbeḏa na a ma: Nga goḏ a vava ka bi ḏè, ka ndo Samarie, madzagi a ga ka!
- 49A Yèsu a ngaḏa ta: Madzagi a gay azbai; aman i slébèrḏè Bab ga, a kin derḏyè.
- 50I woya n'njèl ga ka bai. Aman ngiḏè a zhè man a woya'a, a nenga'a a gi kita.



- 51**A vava, a vava, i gaḏa kinè: Ndo man a fi gèḏ a ma ga, a rkè m'metsi a di azbai a mèḏèp.
- 52**A ndohi Juif ta gaḏa na: Antanta nga suna, madzagi a ga ka. Abraham a m'mets na, ndohi nhadka ma ta bazl ta; a ka gaḏa: Ndo man a fí gèḏ a ma ga, a di a tèr m'metsi azbai a mèḏèp.
- 53**Ka fena Abraham, bab nga, man a mets na ḏè? A ndohi nhadka ma ba ta bazl ta. Ka fu va ngaya a wa?
- 54**A Yèsu a ngaḏa ta: Aman i nzala va ga a ri ga, n'njèl ga skwi ambalai. Aman Bab ga a nzalyè, nenga'a man kin baba na Zhiklè kinè.
- 55**Kin sun nenga'a bai. Aman iyè, i sun nenga'a. Aman i gaḏa: I sun nenga'a bai, i ndo ncèkèlma, lèmèlèmè ara kinè. Aman i sun nenga'a, a i fí gèḏ a ma nenga'a.
- 56**Abraham bab kinè a wuffè a vata, a géḏ man a di a rka pats ga. A nenga'a a nrka ma, a wuffè ma.
- 57**A ndohi Juif ta gaḏa na: Mvi ngaya az 50 di bai, a ka rka Abraham ma ḏè?
- 58**A Yèsu a ngaḏa ta: A vava, a vava, i gaḏa kinè: Aman Abraham az di bai, i zhè ar iyè ma.
- 59**A ta por kwa, a ta kèlè'a. Aman Yèsu a ngheda va na, a mdo auda te gi Zhiklè.

John 9

- 1**Aman Yèsu a ḏè a civèḏ, a rka ndo mandazlai, daga nyakaḏ na.
- 2**A golahi nenga'a ta dzhoḏo, a ta gaḏa: Rabbi, ngu mali haha wa, aman ta yu nenga'a mandazlai: Nenga'a ḏè, bab na ḏè, mam na ḏè?
- 3**A Yèsu a ngaḏa: Ko nenga'a, ko mam na, ko bab na, ta ga mali bai. Nenga'a mandazlai, a skwi man Zhiklè a gia'a, a ngréḏè auda a sam na.
- 4**Sèi nga gi mizlinè nenga'a man a zlindekayè, aman pats ani a zhè dai. Vaḏ a shkè, aman ko ndo staḏ a slaha a ngi mizlinè bai.
- 5**Aman i zhè t'herkeda, i skwi nhél sam herkeda.
- 6**Aman a goḏ ma haha, a njfeda slèslèḅ a herkeda, a mbsoma'a, a míaḏa na a di mandazlai ara madzaf,
- 7**a ngaḏa na: Do a sam nhèyè va iyam Siloé (ara ngèḏè: ta zlündo) a ka pana di ngaya! A nenga'a a mdo, a mpana di na, a mshkè a deba, a rka di ma.
- 8**A nslamagihi nenga'a, a ndohi man ta rka'a hala'a ndo njhèḏè skwai, ta gaḏa: Na haha ndo man hala'a a nza t'hai, a jhèḏ skwi ka bi ḏè?
- 9**Ndohi ngidè ta gaḏa: Nenga'a. Ndohi ngidè: A'ai, ngal ta va. Aman nenga'a a ri na a ngaḏa: I nenga'a.



- 10**A ta gaḏa na: Di ngaya a mwin na nkèkè?
- 11**A nenga'a a ngaḏa: Ndo ngiḏè, nzlembaḏ na Yèsu, a mbsoma herkeda, a mfaḏay a di ga, a ngaḏa: Do a sam nhèyè va iyam Siloé, a ka pana di ngaya!
- 12**A i do, a i pana di ga, a i rka di ma. A ta gaḏa na: Nenga'a tema? A ngaḏa: I sun bai.
- 13**A ta da ndo man a matsa mandazlai, a sam ndohi pharisie.
- 14**A pats man Yèsu a mbsoma herkeda, man a winè di ndo mandazlai, pats nshèk va.
- 15**A ndohi pharisie ta dzhoḏo za'a: Di ngaya mwin na nkèkè? A nenga'a a ngaḏa ta: A mbsoma herkeda, a mfaḏay a di ga, a i pana di ga, a i rka di ma.
- 16**A ndohi pharisie tsaḏ tsaḏ ta gaḏa: Ndo sa a shkè te Zhiklè ka bai, aman a hèr pats nshèk va azbai. Tenga'á ngiḏè ta gaḏa: Ndo malai a slaha a ngi nrkedi arsa ḏè? A ta kezla'a.
- 17**A ta gaḏa na ndo mandazlai: Ka gaḏ kè, a gèḏ ndo mwinè di ngaya? A nenga'a a ngaḏa: Nenga'a ndo nhadka ma.
- 18**A ndohi Juif ta ca bai, a ta gaḏa: Nenga'a man antanta a rka dai, hala'a ndo mandazlai ka bai. A ta baba na mam na a bab na.
- 19**A ta dzhoḏo, a ta gaḏa: Na haha kra kinè, man kin gaḏa ndo mandazlai te nyakaḏ na ḏè? A gu kè aman a rka dai?
- 20**A bab na a mam na ta mbèḏa ta a ma: Nga suna, nenga'a kra nga, te nyakaḏ na mandazlai.
- 21**A gèḏ man a rka di antanta a haha, a ndo man a wina na di haha, nga sun bai. Aman nenga'a ngra ma, vodzhoḏo a sam na! Sèi nenga'a da ngra kinè!
- 22**Bab a mam na ta goḏ arsa, a gèḏ man ta gi zlau ndohi Juif. Aman ndohi Juif ta tsomma, ko wawa man a gaḏa: nenga'a Kristi, ta dzomkodauda te gi njèngè ma Zhiklè tenga'a.
- 23**A gèḏ nasa bab na a mam na ta gaḏa: Nenga'a ngra ma, vodzhoḏo a sam na!
- 24**A ta baba na ndo man a matsa mandazlai za'a, a ta gaḏa na: Goḏ skwi zura'a a sam di Zhiklè! Nga suna, ndo sa ndo malai.
- 25**A nenga'a a m'mbeḏa ta a ma, a ngaḏa: Gar nenga'a ndo malai, i sun bai. Skwi staḏ i sun a vava: Adatsuta i mandazlai, anai i rka di ma.
- 26**A ta gaḏa na za'a: A ga ka mè? A mwina ka di ngaya kè?
- 27**A nenga'a a ngaḏa: I gaḏa kinè antanta ma, kin tsena bi ḏè? Kin woy a kin cinè za'a èhèmè? Kinè ba, kin woy a kin ndi a golahi nenga'a ḏè?
- 28**A ta ga na ndzoan a vata, a ta gaḏa na: Ka gol nenga'a! Aman nga, nga golahi Moise.
- 29**Nga suna, Zhiklè a ngaḏa na Moise. Aman sam man ndo haha a shkè te pa, nga sun bai.



- ³⁰A ndo mandazli a matsa a m'mbeḏa ta a ma: Nenga'a a mwinay di ga. N'nga kinè mè, aman kin sun sam man a shkè te pa bai?
- ³¹Aman nga suna, Zhiklè a tsena ndohi malihi azbai, aman a tsena ndo man a pi ndav a Zhiklè, a gi skwi man nenga'a a woaya'a.
- ³²Daga zlèzlèa ba, nga tsena ma ndo man a winè di ndo man mandazlai daga nyakad na bai.
- ³³Aman nenga'a a shkè te Zhiklè ka bai, a slaha a ngi ar haha bai.
- ³⁴A ta gaḏa na: Ta yeka ka t'hwaḏ malai, a ka senda nga ḏè? A ta dzardauda.
- ³⁵A Yèsu a ntsena'a, ta dzardauda ma. Aman a ngotso, a ngaḏa na: Ka co Kra-ndo a ndav ngaya ḏè?
- ³⁶A nenga'a a m'mbeḏa na a ma: Bai, nenga'a wa, man i cè'a a ndav ga.
- ³⁷A Yèsu a ngaḏa na: Ka rka nenga'a. Nenga'a man kin gèḏè a vna.
- ³⁸A nenga'a a ngaḏa: Bai, i co a ndav ga. A nkalahai a deḓ sak nenga'a.
- ³⁹A Yèsu a ngaḏa: I shkè a herkeda haha, aman i gi kita, a tenga'a man ta rka di bai, ta rka dai; a ndohi man ta rka dai, ta ndi a ndohi mandazlai.
- ⁴⁰Ma haha, ndohi pharisie tsaḏ tsaḏ man ta zhè a sam na, ta tsena'a, a ta gaḏa na: Nga ba, nga ndohi mandazli ḏè?
- ⁴¹Yèsu a ngaḏa ta: Aman agassa kinè ndohi mandazlai, ar mali kinè azbai. Aman anai kin gaḏa: Nga rka dai, mali kinè a nzi dai.

John 10

- ¹A vava, a vava, i gaḏa kinè: Ndo man a bizhè a pa a ntamagi kuḏom tambakihi azbai, aman a bizhè a pa a sam ngiḏè, nenga'a ndo metsar, ndo nzlinè gai.
- ²Aman ndo man a bizhè a pa a ntamagai, nenga'a ndo mber tambakihai.
- ³Ndo mber ntamagai a winè na, a tambakihi ta tsena da'ai nenga'a. A nenga'a a baba ta tambakihi a nzlembaḏ ta staḏ staḏ, a lè ta auda.
- ⁴Aman a lè tambakihi nenga'a tèleba auda ma, a nḏè a ma, a tambakihi ta jèjèrè'a, te man ta sun da'ai nenga'a.
- ⁵Aman ndo mbrok ngiḏè ta jèjèrè'a azbai, a ta hi ta a pa, a gèḏ man ta sun da'ai ndo mbrok bai.
- ⁶Yèsu a ngaḏa ta ngèlègèḏ ma haha. Aman ta tsena skwi man a gaḏa ta bai.
- ⁷A Yèsu a ngaḏa ta za'a: A vava, a vava, i gaḏa kinè: Iyè ntamagi tambakihai.
- ⁸Ndohi tèleba man ta shkè ga iyè, metsarhai, ndohi nzlinè gai, tambakihi ta tsena da'ai tenga'a bai.
- ⁹Iyè ntamagai. Aman ndo a bizhè a iyè, a mbel na, a ḏè auda, a shkè a deḓa, a ngècè skwi n'ndi na.



- 10**Ndo metsar a shkè sèi man a gi metsar, a gshè'a, a kèdè'a. Iyè i shkè aman tambakihai ta ngècè nshèffè, a ta tèkwènè skwi azbai.
- 11**I ndo mber skwi man amba. Ndo mber skwi man amba a vi nshèffè na a géḏ tambakhi na.
- 12**Aman ndo man ta fèda a tambakhai, bab skwi ka bai, tambakhi nenga'a ka bai. Aman a rka kokoya a shkè, a hi na, a jèka ta tambakhi a pa, a kokoya a kala ta a va, a tambakhi ta ngezl ta.
- 13**Ndo man ta fèda a tambakhai, a hi na, a géḏ man nenga'a ndo mizlinè; a hér tambakhi ara bab tambakhi ka bai, a ngaḏa: A ga ga a pa mè?
- 14**Iyè ndo mber skwi man amba, i sun skwi ga, a skwi ga ta senyè,
- 15**ara Bab ga a senyè, a i sun Bab ga. A i vi nshèffè ga a géḏ tambakhai.
- 16**A i ngots tambakhi ngiḏè, ta t'hwaḏ zlazlar haha di bai. Tenga'a sèi i lèka ta a haha, a ta tsena da'ai ga, a ta gi a rèwè staḏ, a ndo mber ta staḏgenè.
- 17**Gar haha Bab ga a woy iyè a ndav na, a géḏ man i vi nshèffè ga. Aman i cè'a te deba'a za'a.
- 18**Ndo ngiḏè a cè nshèffè ga azbai; aman i via a ri ga. Wuḏi ga a zhè, aman i jèkeda; wuḏi ga a zhè, aman i cè a deba. Ma nkwèr haha i ngotso a sam Bab ga.
- 19**A ndohi Juif ta kezla te va a géḏ ma nenga'a.
- 20**Ta kumba te va tenga'a ta gaḏa: Madzagi a ga na, a n'nde na a ndo madzagi ma; kin cinè ma nenga'a èhèmè?
- 21**Ndohi ngiḏè ta gaḏa: Ma haha, ma ndo madzagi ka bai. Madzagi a slaha a mwìnè di ndo mandazli ḏè?
- 22**Ta gu ngolala te kokwar Jérusalem a ngwar.
- 23**A Yèsu a nsawala te gi Zhiklè, te gi Salomon.
- 24**A ndohi Juif ta tèuda Yèsu a pa, a ta gaḏa na: Ka pa nga géḏ cèw tè ngèmè? Man ka Kristi, ngreda nga!
- 25**A Yèsu a ngaḏa ta: I gaḏa kinè, a kin cè a ndav azbi genè. Mizlinè man i gi a nzlembaḏ Bab ga a gi malwuḏi ga a sam kinè.
- 26**Aman kin ca a ndav bai, te man kinè te va tambakhi ga bai, ara man i gaḏa kinè.
- 27**Tambakhi ga ta tsena da'ai ga, a i sen ta, a ta dzadzarkayè,
- 28**a i va ta nshèffè a mèḏèp, ta zi azbai a mèḏèp, ndo azbai man a ngezl ta te ri ga.
- 29**Bab ga man a mpe ta a ri a iyè, a fena skwi ngiḏè tèlèba. Ndo a slaha man a ngezl ta te ri Bab ga azbai.
- 30**Nga a Bab ga, nga staḏgenè.



- ³¹A ndohi Juif ta porko kwa za'a, aman ta kèlè'a.
- ³²A Yèsu a ngaḏa ta: I ngreda kinè skwi man Bab ga a gia kumba. Kin kalyè a kwa a géḏ mè?
- ³³A ndohi Juif ta gaḏa na: Nga kal ka a géḏ skwi man amba man ka gia ka bai, aman a géḏ man ka derḏe Zhiklè. A géḏ man ka, ndo ambalai, ka fi va ngaya a Zhiklè.
- ³⁴A Yèsu a ngaḏa ta: Te ma kita kinè, ta windo bi ḏè: I gaḏa kinè, kinè zhiklèhai.
- ³⁵Tenga'a man a baba ta zhiklèhai, a géḏ man ma Zhiklè a ngoḏa. Ma ḏèlèwèr Zhiklè a cèkèlma azbai.
- ³⁶A kin gaḏa na ndo man Zhiklè a nkezla'a, man a zlündkoḏa a herkeda: Ka derḏe Zhiklè! A géḏ man i gaḏa: I kra Zhiklè.
- ³⁷Aman i gi mizlinè Bab ga azbai, kin ciyè a ndav bai!
- ³⁸Aman i gi mizlinè Bab ga, a kin woy a kin ciyè a ndav bai, voco mizlinè a ndav mènè, a kin da suna, a kin cè a ndav kinè, Bab ga a zhè te iyè, a iyè, i zhè te Bab ga.
- ³⁹A ta woy maya za'a, aman ta gshè'a. Aman nenga'a a mbèl na te ri ta.
- ⁴⁰A ndo a deḏa a wud woyam Jourdain, a sam man Jean a gu baptême hala'a, a n'nza a pa.
- ⁴¹Ndohi kumba ta shkè a sam na, a ta gaḏa: Jean a n'nga nrkedi ar haha bai. Aman ma tèlèba man Jean a goḏ a géḏ ndo haha, a ngoḏ zura'a a vava.
- ⁴²A ndohi kumba te pa ta co a ndav ta.

John 11

- ¹Ndo ngiḏè, nzlembaḏ na Lazare, te kokwar Béthanie, m'mana t'hai, mbelakaḏai, a sam Marie a Marthe, demamhi na.
- ²Marie, nenga'a man a mfaḏa na mbar a va Bai, a ntokwola na sak a gwots gèḏ na. Lazare, kramam na, mbelakaḏai.
- ³A ta zlündo ndo a sam Yèsu, a ta gaḏa na: Bai, na haha, ndo man ka woya'a, nenga'a mbelakaḏai.
- ⁴Aman Yèsu a ntsena'a, a ngaḏa: Matakwan nenga'a a géḏ a m'metsi ka bai. A gu aman ta shin n'njèl Zhiklè, a ta slébèrḏè kra Zhiklè.
- ⁵Yèsu a woy Marthe a demam na, a Lazare, a ndav na.
- ⁶Aman a ntsena'a, Lazare mbelakaḏai, a n'nza te deḏa m'mèn cèw.
- ⁷Te deḏa'a a ngaḏa ta golahi nenga'a: Ngodokoya a deḏa a kokwar-Bi Judée!
- ⁸A golahi nenga'a ta gaḏa na: Rabbi, aḏatsuta ndohi Juifta woy a ta kal ka a kwa, a ka woy a ka minè a deḏa a sama'a ḏè?



- 9**A Yèsu a ngaḏa: Te pats staḏ, l'heure 12 ka bi ḏè? Ndo man a shèwèlè a pats, kwa a tsama na sak azbai, te man a rka skwi nhél sam herkeda.
- 10**Ndo man a ḏè a vaḏ, kwa a tsama na sak, te man skwi nhèl sam az a sam na bai.
- 11**A ngaḏa ta ma haha. Te deba'a a ngaḏa ta: Lazare, mandal nga, a nzhuna. Aman i ḏè a i da piḏèkwuda.
- 12**A golahi nenga'a ta gaḏa: Bai, aman a nzhuna, dara'a.
- 13**Aman Yèsu a goḏ a géḏ m'metsi nenga'a. A tenga'a ta huro, a goḏ a gèḏ nzhunè ambalai.
- 14**A Yèsu a ngreda ta tsaraya'a. Lazare a m'mets na ma!
- 15**I wuffè a géḏ kinè, te man iyè az a pa bai, a i do tsam tsam bai, aman kin ḏè cè a ndav kinè. Aman ngoḏokoya a sam nenga'a!
- 16**A Thomas, man ta baba na tsakalai, a ngaḏa ta golahi Yèsu: Ngodokoya, a nga da metsi a va nenga'a!
- 17**A Yèsu a mshkè, a n'ngots Lazare, m'mèn faḏ te vèvèḏ.
- 18**Kokwar Béthanie ndul ndul a ma kokwar Jérusalem, a gi km 3.
- 19**A ndohi Juifkumba kumba ta shkè a sam Marthe a Marie, aman ta ga ta cèka a géḏ kramam ta.
- 20**Aman Marthe a ntsena'a, Yèsu a mshkè, a mdo man ta zli gèḏ a vna. Aman Marie a n'nza te ngwai.
- 21**Marthe a ngaḏa na Yèsu: Bai, aman a matsa ka zhè, ar kramam ga m'metsa bai.
- 22**Aman antanta ba i suna, skwi ko mèmè ka jheḏè te ri Zhiklè, Zhiklè a da va ka.
- 23**Yèsu a ngaḏa na: Kramam ngaya a di a slambaḏkaäuda.
- 24**A Marthe a ngaḏa na: I suna, a da slambaḏkaḏauda a sam nslambaḏkaḏ ndohi auda te m'metsai, a pats n'ndikèma skwai.
- 25**A Yèsu a ngaḏa na: lyè, nslambaḏkaḏ ndo, a nshèffè. Ko wawa man a ciyè a ndav na, a nzi a nshèffè, ko a m'mets na.
- 26**Ko wawa man a nzi a nshèffè, a ciyè a ndav na, a da metsi azbai a mèḏèp. Ka co a ndav ngaya arsa ḏè?
- 27**A nenga'a a ngaḏa na: Halau, a Bai, i co a ndav ga, ka Kristi, kra Zhiklè, man a shkè a herkeda.
- 28**Aman a ngoḏ ma haha, a mdo, a mbaha na Marie, demam na, a metsar, a ngaḏa: Ndo njèngè a zhè, a baba ka.
- 29**A nenga'a man a ntsena'a, a nslambaḏa tsam tsam, a ndo a sam na.
- 30**Aman Yèsu a mshkè a kokwar di bai, aman a zhè a sam man ta zlü gèḏ a Marthe.



31Ndohi Juif te gi nenga'a, aman ta shkè a ta ga na cèka, ta rka ara man a slambaḍa tsam tsam, a n'ndo auda, a ta dzodzor te deba, a ta gaḍa: Marie a ḍè a gi dzavai, man a da kuḍi a pa.

32Aman Marie a ndikè a sam Yèsu, a nrka'a, a nkalahai a deb sak nenga'a, a ngaḍa na: Bai, aman a matsa ka zhè, ar kramam ga m'metsa bai.

33A Yèsu, a nrka'a ara man a kuḍai, a ndohi Juif man ta shkè a verzi nenga'a ta kuḍai, a kuḍa a nckoḍai,

34a ngaḍa: Kin rda a ma? A ta gaḍa na: Bai, washkè a ka da rka'a.

35A Yesu a nkudau, kuḍa a dai.

36A ndohi Juif ta gaḍa: Na haha, a woya'a kumba!

37Matrhia'a te ndev ta, ta gaḍa: Nenga'a man a va na di a ndo mandazlai, wuḍi na azḍi ḍe, aman Lazare a m'metsi bai?

38A Yèsu a kuḍi te ndav, a shke a ma gi dzavai a vèvèd te za, a ngezlambar mbia'a mpizlè te ma gi dzavai.

39A Yèsu a ngaḍa: Vaca na ngezlambar auda! A Marthe, demam ndo m'metsa'a, a ngaḍa na: Bai, nckondo a zhkè ani ma! M'mèn faḍ te pa!

40A Yèsu a ngaḍa na: I gaḍa ka bi ḍè, aman ka co a ndav, a di ka rka n'njèl Zhiklè?

41A ta cama na ngezlam bar auda te ma gi dzavai. A Yèsu a mpu di a zhiklè, a ngaḍa: Bab ga, i shida ka gèḍ, aman ka co ma ga.

42Aman i suna, ka cè ma ga pèc pècèk. Aman a géḍ ndohi man ta zlatsa haha, i gèḍè ma ar haha; aman ta cè a ndav ta, ka, ka nzlindekayè.

43Aman a ngoḍ ma ar haha, a mboho a wuḍai: Lazare, washkè auda!

44A ndo m'metsa'a a mshkè auda, mbè te maslaka ara nckondo, a mberzledai. Yèsu a ngaḍa ta: Vapra na maslaka auda a va, aman a ḍè.

45Ndohi Juif kumba man to do a sam Marie, ta rka skwi man Yèsu a gau, a ta co a ndav ta.

46Aman matrhia'a ngiḍè to do a sam ndohi pharisie, a ta ngreda ta skwi teleba man Yèsu a gau.

47A ndohi mvi skwi a Zhiklè mbibihia'a a ndohi pharisie ta bica va, a ta cèmma, a ta gaḍa: Nga da gi ma kè? Ndo haha a gi nrkedi kumba.

48Aman nga jèkeda arsa, ndohi tèleba ta da cè a ndav, a ngomnahi te Rome ta da shkè, a ta дума sam nga nkezla'a, a ndohi tèleba.

49Aman staḍ te va tenga'a, Caiphe, man a vi sa bi ndohi mvi skwi a Zhiklè, a ngaḍa ta: Kin sun skwa bai!

50Dara a sam kinè, aman ndo staḍ a metsi na, te di man a ndohai, dara nenga'a a géḍ ndohi tèleba man ta géḍèsh ta.



⁵¹Ma haha a goḏ te gèḏ na ka bai. Aman a hodko ma haha, te man nenga'a bi ndohi mvi skwi a Zhiklè a vi sa, ara man Yèsu sèi a metsi nḏèzl a géḏ ndohi Juif,

⁵²a géḏ ndohi Juif genè ka bai; aman a da bic ta ndohi Zhiklè tèleba man ta venda gèḏ ta.

⁵³A ta hūno a pats nasa, a ta woy maya ara man ta kéḏe'a.

⁵⁴A Yèsu a shèwèlè ambali a sam di ndohi Juif azbai. A ndo a ma, a kokwar ngidè, a ma hèshèkèḏ, nzlembaḏ na Ephraim, a n'nza a pa, a nda golahi nenga'a.

⁵⁵Ngolala Pâque ndohi Juif ndul ndul, a ndohi kumba a sama'a ta slambatla, a to do Jérusalem, aman ta til ndav ta nga ngolala Pâque.

⁵⁶Ta zhè, a ta woy Yèsu te pa, a ta goḏ a va ta te gi Zhiklè: Kin hur ké: a da shkè a sam ngolala azbi ḏè?

⁵⁷A ndohi mvi skwi a Zhiklè mhibihia'a a ndohi pharisie ta fa ta ma a gèḏ a ndohi kokwar: Aman ndo ngidè a sun sam man a nzi a pa, da ngreda, aman nga gshè'a.

John 12

¹M'mèn mokwa, ga ngolala Pâque, Yèsu a mshkè a kokwar Béthanie, man Lazare te pa, ndo man Yèsu a nslambaḏdekaḏaуда te va ndohi m'metsa'a.

²Te pa ta tila skwi n'ndai. Marthe a ntakaha ta. Lazare te va tenga'a, man ta ndau skwi a vna.

³A Marie a nco burdi, gani nenga'a kumba, a gi nḏèlèk staḏ, a nfaḏa na a sak a Yèsu, a ntokwolama na sak a gwots gèḏ nenga'a. A gi n'ndhe na a nzhkè burdi.

⁴A Judas Iscariot, kra Simon, staḏ te va golahi Yèsu, nenga'a man te deba'a a n'nga na ri a gèḏ Yèsu, a ngaḏa:

⁵Ta preda burdi haha a ma a suli 3.000, a ta va ta ndohi ntawassa'a bi èhèmè?

⁶Ma haha a goḏ a géḏ man a woya a ntakaha ta ndohi ntawassa'a ka bai, aman a géḏ man nenga'a ndo metsar, gozhèm suli te ri na, a ber skwi man ta ngotso.

⁷A Yèsu a ngaḏa na: Jèkeda! Skwi arsa a gu, aman a hér pats man ta da riyè a vèvèḏ.

⁸Ndohi ntawassa'a ta zhè a sam kinè pèc pècèk; aman iyè, i nzi a sam kinè pèc pècèk azbai.

⁹Ndohi kumba te ndev ndohi Juif ta tsena'a, a zhè te pa. A ta shkè a sam Yèsu genè ka bai. Aman ta woy a ta rka Lazare ba, ndo man Yèsu a nslambaḏdekaḏaуда te ndev ndohi m'metsa'a.

¹⁰Aman ndohi mvi skwi a Zhiklè mbibihia'a ta woy maya, a ta woy a ta kéḏè Lazare ba.



- 11A géd Lazare ndohi Juifs kumba ta jèke ta, ta co Yèsu a ndav ta.
- 12Te mangoslèma'a, aman ndohi kumba ta ðè ngolala, ta tsena'a, Yèsu a ðè Jérusalem.
- 13A ta burzl vah gangar, a to do aman ta zli géd a vna, a ta gođ a wuđai: Vanzala'a! Nga slèbèrðè nenga'a man a shkè a nzlembađ Bi Zhiklè, bi Israel!
- 14A Yèsu a n'ngots gol kđèh, a n'nza a deba'a, ara man ta windo:
- 15Ka gu zlau bai, kokwar Sion! Na haha, bi ngaya a shkè a deb gol kđèh.
- 16Nshèlèkura'a, golahi Yèsu ta tsena verzi ma haha di bai. Aman a pats man Yèsu a ngots n'njèlè ma, ta huro, ma haha a windo a géd nenga'a, a ta ga na ar naha.
- 17Aman ndohi man ta zhè a sam man a baba na Lazare auda te dzavi na, a nslambađdekađauda te ndev ndohi m'metsa'a, ta gu malwuđai.
- 18Gar haha ndohi kumba to do, aman ta zli géd a vna, te man ta tsena skwi malwuđi man a gau.
- 19A ndohi pharisie ta gođ a va ta: Kin rka'a, kin slaha nenga'a bai! Ndohi tèleba ta ðè a verzi nenga'a.
- 20Te va ndohi man to do ngolala, aman ta tsi rai, ndohi Grec kètè ta zhè.
- 21A ta shkè a sam Philippe, te kokwar Béthsaida te Galilée, a ta gađa na: Bi ga, nga woy a nga rka Yèsu.
- 22A Philippe a mshkè, a ngađa na Andrè, a nda Philippe a Andrè ta menda na a Yèsu.
- 23Aman Yèsu a m'mbeđa ta a ma: Tiđè sama ma, aman Kra-ndo a ngècè n'njèl na.
- 24A vava, a vava, i gađa kinè: Sèi tser dau a kèlèhi a herkeda, a verzi na a nhysl na, man bai a nzi a géd na. Aman a husl na, a yi wuda kumba.
- 25Ndo man a woy nshèffè na, nshèffè nenga'a a zi na. Ndo man a woya nshèffè na man a gèđ herkeda haha bai, a ber nshèffè man a nzi a mèđèp.
- 26Ndo man a woya a ntakahayè, sèi a dzadzarkayè. A sam man iyè a pa, ndo ntakahayè ba a pa. Ndo man a takahayè, Bab ga a slèbèrðè'a.
- 27Antanta ndav ga a kudai, a i gèđè ma kè? Bab ga, mbelkay auda te sam nta! Aman i shkè a sam nta a géd nenga'a.
- 28Bab ga, nzala nzlembaö ngaya! A ngèđè stađ a ntsenkađi te zhiklè: I nzala'a ma, a i woya man a i nzala'a a va'a.
- 29A ndohi man ta zlatsa a pa, ta tsena'a, a ta gađa: Ntsiiyam! Ndohi ngiđè ta gađa: Ta gođ a gol Bi Zhiklè!
- 30A Yèsu a 'mbeđa ta a ma: Ngèđè haha a gu a géd ga ka bai, aman a géd kinè.



- 31 Aman antanta kita a gi a géḍ herkeda haha. Antanta ta da jèr bi herkeda haha.
- 32 A iyè, man ta zlatsedyè a géḍ herkeda, i woy man i vitka ta ndohi tèleba a sam ga.
- 33 Ma haha a goḍo, a ngréḍè m'metsi nenga'a, ara man a da metsi na.
- 34 A ndohi ta gaḍa na: Nga tsena te ma kita Zhiklè, Kristi a nzi a mèḍèp. Ka, ka gad kè: Sèi ta zlècèḍè Kra-ndo. Kra-ndo haha wa?
- 35 A Yèsu a ngaḍa ta: Skwi nhél sam a zhè a sam kinè kètèdai. Vodo, manskwi nhél samazhè a sam kinè dai, ruva da ga kinè a gèḍ bai! Ndo man a ḍè te ndev ruva, a sun sam mah a ḍè a pa bai.
- 36 Voco skwi nhél sam a ndav kinè, a pats man ani a zhè a sam kinè, a kin ndi a wudahi skwi nhél sam! A Yèsu a ngoḍ ma ar haha, a mdo na, a n'nggheda va na a sam di ta.
- 37 Ko a ngu nrkedi arsa kumba, a sam di ta, taca a ndav ta bai.
- 38 A ngu ara man Esaie, ndo nhadka ma, a gaḍa: Bai, nco ma man nga njè'a, wa? Wuḍi Ndo nzi pèc pècèk a ngudoko na va a di a wa?
- 39 Gar haha ta slaha a ta ca a ndav bai, aman a sam ngiḍè Esaie a gaḍa:
- 40 Nenga'a a nḍèma ta dai, a nsassaya ndav ta, a ta rka di bai, a ta da menkaḍa deba asabai, aman i mbel ta azbai.
- 41 Ma haha Esaie a goḍ a géä man a rka n'njèl nenga'a, a ngoḍ a gèḍè'a.
- 42 Ko ndohi mbibihia'a kumba ta co a ndav ta. Aman a géḍ ndohi pharisie ta ngreda auda bai, ta gu zlau, ta da dzar ta auda te gi njèngè ma Zhiklè.
- 43 Ta woy n'njèlè a sam ndohai, a fena man a Zhiklè.
- 44 A Yèsu a mboho, a ngaḍa: Ndo man a ciyè a ndav na, a ciyè ka bai, aman nenga'a man a zlindekayè.
- 45 A ndo man a rkayè, a rka nenga'a man a zlindekayè.
- 46 I shkè a herkeda, i skwi nhél sam. Aman ko wawa man a ciyè a ndav na, a nzi te ruva azbai.
- 47 Ndo man a tsena ma ga, aman a cè azbai, iyè a ngi kita nenga'a ka bai. I shkè bai, aman i gi kita herkeda; aman i shkè, aman i mbel herkeda.
- 48 Ndo man a kwolyè, a ce ma ga azbai, kita nenga'a a zhè ma. Ma man i gèḍè'a, nenga'a a gi a kita na, a pats n'ndikèma skwai.
- 49 I goḍ ma te gèḍ ga ka bai. Aman Bab ga man a zlindekayè, nenga'a a mwayè ma nkwèrè man i gèḍè'a.
- 50 A i suna, ma nkwèrè nenga'a, nshèffè a mèḍèp. Anai, skwi man i gèḍè, i gèḍè'a ara man Bab ga a ngrayè.



John 13

- ¹Ga ngolala Pâque, Yèsu a suna, tiḏè sam man a nenga'a a mshkè ma, a da jèkeda herkeda haha, a nḏè a sam Bab na. A woy ndohi na, man ta zhè t'herkeda, a ndav na, a woy ta, ha a ndeva skwi tèlèba.
- ²A sam skwi n'ndi dakwaḏ, bi madzagai a nfa na a ma Judas Iscariot, kra Simon, aman a ga na ri a gèḏ a Yèsu.
- ³Yèsu a suna, Bab na a mva na skwi tèlèba a rai, a suna, a shkè te Zhiklè, a nḏè a sam Zhiklè,
- ⁴a nslambaḏa a sam skwi n'ndai, a nsuḏa na dawar auda a va, a m'manda maslaka mizlinè a ma,
- ⁵a mbedza iyam a kokwai, a hūno man a penè sak golahi nenga'a, a ntokwola ta a maslaka mizlinè man a manda a ma.
- ⁶A Yèsu a mshkè a sam Simon Pierre, a Pierre a ngaḏa na: Bai, ka mpènè sak ga de?
- ⁷A Yèsu a m'mbeḏa na a ma: Skwi man i gia, ka sun di bai. Ka da shinè te deḑa'a.
- ⁸A Pierre a ngaḏa na: Ka panay sak ga bi fèt! Yèsu a ngaḏa na: Aman i pana ka azbai, nga humḏè va a kaazbai.
- ⁹A Simon Pierre a ngaḏa na: Bai, anai ka panay sak genè bai, aman ri ga a gèḏ ga tèlèba!
- ¹⁰A Yèsu a ngaḏa na: Ndo man mpana va na ma, sèi a penè sak mènè. Kinè, kin pana, aman kin tèle ka bai.
- ¹¹Yèsu a sun ndo n'nga na ri a gèḏ. Gar haha a ngaḏa: Kinè, kin pana, aman tèle ka bai.
- ¹²Aman a mpana sak ta ma, a mfèda maslaka na a va, a n'nzahai a tsagi tenga'a za, a, a ngaḏa ta: Kin sun skwi man i ga kinè ḏè?
- ¹³Kin babayè 'ndo njèngè ma', a 'Bai', a kin goḏ amba. I nenga'a.
- ¹⁴Aman iyè, bi kinè a ndo njèngè ma kinè, i pana sak kinè, sèi kin gi lèmèlèmè te ndev kinè, ngiḏè a penè sak a ngiḏè, ngiḏè a ngiḏè.
- ¹⁵Skwi man i ngreda kinè, i va kinè, aman kin gia lèmèlèmè ara man i gu a sam kinè.
- ¹⁶A vava, a vava, i gaḏa kinè: 'Bèlè a fena bab na azbai. Ndo sak a fena ndo nzlinḏè'a azbai.
- ¹⁷Aman kin sun ar haha, mwuffè a sam kinè, aman kin gia'a!
- ¹⁸I goḏ a gèḏ kinè tèlèba ka bai. I sun tengahi man i par ta. Aman a gi ara ma te ḏèlèwèr Zhiklè man a gaḏa: Ndo man a ndi movar ga, a da ngwodyè.



- 19**I gaḏa kinè ma haha antanta, aman n'nga di bai. Aman a da gai, kin cè a ndav kinè, i zhè.
- 20**A vava, a vava, i gaḏa kinè: Ndo man a cè ndo man i zlündo, a ciyè. A ndo man a ciyè, a cè nenga'a man a zlindekayè.
- 21**Aman Yèsu a goḏ ma haha, ndav nenga'a a m'mbèḏè, a n'ngreda, a ngaḏa: A vava, a vava: Staḏ te ndev kinè a da gay ri a gèḏ.
- 22**A golahi nenga'a ta pu di a va ta, a ta gu zlau: Yèsu a goḏ ma haha a géḏ ngè?
- 23**Aman staḏ te va golahi a zhè a sam skwi n'ndai, a dingèḏè va a Yèsu, nenga'a man Yèsu a woya'a a ndav na.
- 24**A Simon Pierre a ngaḏa na: Dzhoḏo! A goḏ a geḏ ngè?
- 25**A nenga'a man a dungoḏ va a Yèsu a ngaḏa na: Bai, nenga'a wa?
- 26**A Yèsu a ngaḏa na: Nenga'a man i gaha lak a movar, a i va na. A ngaha lak a movar, a mva na Judas, kra Simon Iscariot.
- 27**Nenga, a a mco, a Saḏan a ndo a ndav na. A Yèsu a ngaḏa na: Skwi man ka gia, a, gu tsam tsam!
- 28**Ndohi man a sam skwi n'ndai, ta sun bai, aman a ngaḏa na ar haha.
- 29**Ngiḏèhi ta huro: gozhèm te ri Judas, Yesu a woya man a shum skwi ngolala tenga'a, a va ta skwi a ndohi ntawassà'a.
- 30**Aman Judas a nco movar, tsam tsam a nde na. Vaḏ ma.
- 31**Aman a n'ndo auda ma, Yèsu a ngaḏa: Antanta Kra-ndo n'nzala'a, a n'njèlè Zhiklè a gudoko na va a di te nenga'a.
- 32**Aman Zhiklè n'nzala te nenga'a, Zhiklè ba a da njèl Yèsu a ri na ndul ndul.
- 33**Wudahì ga! I nzi a sam kinè kètè dai. Te deba'a kin da hassyè, aman ara man i gaḏa ta ndohi Juif, i gaḏa kinè lèmèlèmè. A sam man i ḏè a pa, kin slaha kin ḏè a pa azbai.
- 34**I va kinè ma nkwèr mbua'a: Vawoy va kinè, ngiḏè da woy ngiḏè, lèmelemè ara man i woy kinè a ndav ga. Aman kinè ba, vawoy va kinè, ngiḏè da woy ngiḏè, ngiḏè da woy ngiḏè a ndav na.
- 35**Aman kin gi ar haha, ndohi tèlèba ta suna, kinè golahi ga, te man ngiḏè a woy ngiḏè, ngiḏè a woy ngiḏè.
- 36**Simon Pierre a ngaḏa na: Bai, ka ḏè ma? A Yèsu a m'mbeḏa na a ma: A sam man i ḏè a pa, ka slaha ka dzadzarkayè antanta azbai. Aman te deba'a ka da dzadzarkayè.
- 37**A Pierre a ngaḏa na: Bai, i slaha a i dzadzarka antanta azbai èhèmè? Ar i vi nshèffè ga a géḏ ngaya!



³⁸A Yèsu a m'mbeḏa na a ma: Ka vi nshèffè ngaya a géḏ ga ḏè? A vava, a vava, i gaḏa ka: Ga ngarah a tsi da'ai, ka cèkèlma a géḏ ga sak makar.

John 14

¹Kin gu zlau te ndav kinè bai'. Voco Zhiklè a ndav kinè, vaciyè a ndav kinè ba!

²Te gi Bab ga, sam a zhè kumba. Man az arsa bai, ar i gaḏa kinè. I woy a i ḏè a i tila kinè sam a hai.

³Aman i da tila kinè sam a hai, a di i shkè a deba, a i hil kinè a sam ga. Aman a sam man iyè a pa, kinè ba a pa.

⁴Kin sun sam man i ḏè a pa, a kin sun civèḏ.

⁵Thomas a ngaḏa na: Bai, nga sun sam man ka ḏè a pa bai, a nga slaha nga shin civèḏ ḏè?

⁶A Yèsu a ngaḏa na: Iyè civèḏ, a ma nzura'a, a nshèffè; ndo ngiḏè a shkè a sam Bab ga azbai, sèi a bezkaḏ a iyè.

⁷Aman kin senyè, kin sun Bab ga ba. A hinè antanta kin sun nenga'a, a kin rka nenga'a ma.

⁸Philippe a ngaḏa na: Bai, ngra nga Bab-Zhiklè, te deba'a ḏè'a.

⁹Yèsu a ngaḏa na: N'nzi ga a sam kinè kumba, a ka senyè bi ḏè, Philippe? Ndo man a rkayè, a rka Bab ga ma, a ka gaḏ kè: Ngra nga Bab nga?

¹⁰Ka co a ndav ngaya bi ḏè? I te Bab ga, Bab ga te iyè? Ma man i gaḏa kinè, i goḏ te gèḏ ga ka bai. Skwi man i gau, Bab ga man a zhè te ndav ga, a ngau.

¹¹Voco ma ga, man i gaḏa: Iyè te Bab ga, Bab ga te iyè. Man bai, voco ma ga a géḏ skwi man i gau.

¹²A vava, a vava, i gaḏa kinè: Ndo man a ciyè a ndav na, a gi skwi lèmlèmè ara ga, a fena ba. Aman iyè, i ḏè a sam Bab ga.

¹³A skwi ko mèmè kin jhèḏè a nzlembaḏ ga, i gia'a, a ta slebèrḏè Bab ga te kra na.

¹⁴Aman kin jhèḏè skwi te ri ga a nzlembaḏ ga, i woya man i gia'a.

¹⁵Aman kin woy iyè a ndav kinè, vafu gèḏ a ma nkwèr ga,

¹⁶A i woy a i tsi ri a Bab ga, a va kinè ndo n'nzaka kinè a deba, man a nzi a sam kinè a mèḏèp,

¹⁷Mèzhèḅ nzura'a, man herkeda a slaha a ncè bai, te man a rka bai, a sun bai. Aman kinè, kin sun nenga'a, te man nenga'a a nzi a sam kinè, a zhè te ndav kinè.

¹⁸I jèkè kinè ara wud diki ka bai. I da shkè a sam kinè.

¹⁹Te deba kètè, herkeda a di a rkayè azbai. Aman kinè, kin da rkayè. A géḏ man i nzi a nshèffè, kinè ba kin nzi a nshèffè.



- ²⁰A pats nasa kin da suna, i te Bab ga, a kinè te iyè, a iyè te kinè.
- ²¹Ndo man a ngots a ma nkwèr ga a fi gèdè'a, nenga'a ndo man a woy iyè a ndav na. Ndo man a woy iyè a ndav na, Bab ga ba a woy nenga'a a ndav na, a i woya'a a ndav ga, a i da ngreda na va ga.
- ²²A Judas, Judas Iscariot ka bai, a ngaḏa na: Bai, aman ka woy a ka ngreda nga va ngaya, a ka ngreda ta ndohi herkeda azbai, èhèmè?
- ²³A Yèsu a m'mbeḏa na a ma: Ndo man a woy iyè a ndav na, a fi gèḏ a ma ga. Bab ga a da woya'a a ndav na. A nga da shkè a sam na, a nga da nzi a sam na.
- ²⁴Ndo man a woy iyè a ndav na bai, a fi gèḏ a ma ga azbai. Ma man kin tsena'a, ma ga ka bai, aman ma Bab ga man a zlindekayè.
- ²⁵Ma haha i gaḏa kinè, man i zhè a sam kinè dai.
- ²⁶Ndo n'nza kinè a deḑa, Mèzhèḑ Zhiklè nkezla'a, man Bab ga a da zlündkodai a nzlembaḏ ga, nenga'a a da senda kinè skwi tèleba. Ma man i gaḏa kinè, a da hodko kinè tèleba a gèḏ.
- ²⁷I jèka kinè gumi ga. Gumi ga i va kinè. I va kinè, ara man herkeda a va kinè ka bai. Kin gu zlau te ndav kinè bai, kin gudzu bai!
- ²⁸Kin tsena'a, ara man i gaḏa kinè: I ḏè; aman i shkè a deḑa a sam kinè. Aman kin woy iyè a ndav kinè, kin wuffè, aman i ḏè a sam Bab ga, te man Bab ga a fènyè.
- ²⁹A i gaḏa kinè te ma haha antanta ma, aman n'nga di bai, aman a da gai, kin da cè a ndav.
- ³⁰Anai i gèḏè ma kumba a sam kinè azbai. Bi herkeda a da shkè, a ngècè skwi a sam ga azbai.
- ³¹Aman ndohi herkeda da suna, i woy Bab ga a ndav ga, a i gi ara ma nkwèr Bab ga. Vaslambaḏa, ngodokoya!

John 15

- ¹Iyè, wof barassa nzura'a. Bab ga, ndo mber wof barassa.
- ²Ri wof ga staḏ staḏ tèleba man a yi wuda azbai, a ngeldausa. Staḏ staḏ tèleba man a yi wuda, a sliḏè'a, aman a yi wuda holhola'a.
- ³Antanta kin tila ma, a gèḏ ma ga man i njè kinè. Vanza te iyè, a i nzi te kinè.
- ⁴Lèmèlèmè ara ri wof a slaha a nyi wuda a ri na azbai, sèi man na goḏozlom wof, lèmèlèmè kinè ba, sèi kin nzi te iyè.
- ⁵Iyè, wof barassa, kinè ri wof ga. Ndo man a nzi íe iyè, a i te nenga'a, ara wof man a yi wuda kumba. Aman kinè dra a sam ga, kin slaha a kin gi skwi bai.



- ⁶Aman ndo a nzi te iyè ka bai, ta kaldaussa ara ri wof, a gwèr na, a ta biceda vogwa, a vogwa a n'ndeda ma.
- ⁷Aman kin nzi te iyè, a ma ga a nzi a sam kinè, skwi ko mèmè kin jhèḏè'a, a gi a sam kinè.
- ⁸Gar haha n'njèl Bab ga, aman nyi nshèffè kinè a zhè kumba, a kin ndi a golahi ga.
- ⁹Lèmèlèmè ara Bab ga a woy iyè a ndav na, i ba i woy kinè a ndav ga. Vanza te mwoy-ndoga!
- ¹⁰Aman kin fi gèḏa ma nkwèr ga, kin nzi te mwoy-ndo ga, lèmèlèmè ara man i fi gèḏ a ma nkwèr Bab ga, a i nzi te mwoy-ndo nenga'a.
- ¹¹Ma haha i gaḏa kinè, aman mwuffè ga a zhè a sam kinè, a mwuffè kinè a gi jèlèlè'a.
- ¹²Na haha ma nkwèr man i va kinè: Vawoy va kinè, ngiḏè da woy ngiḏè, ngiḏè da woy ngiḏè a ndav na, lèmèlèmè ara man i woy kinè a ndav ga.
- ¹³Sèi ndo man a vi nshèffè na a gèḏ mandalahi na, ndo ngiḏè a fena mwoy-ndo nenga'a azbai.
- ¹⁴Kinè mandalahi ga, aman kin gi skwi tèleba man i gaḏa kinè.
- ¹⁵Anai i baba kinè bèlèlihi ka bai. Aman bèlè a sun skwi man bab nenga'a a gia bai. Aman i baba kinè mandalahi ga, aman skwi tèleba man i tsena te ma Bab ga, i ngreda kinè.
- ¹⁶Kinè n'ngatskayè auda ka bai. Aman i par kinè, a i ge kinè, aman nyi nshèffè kinè da zhè, a nyi nshèffè kinè a nzi dai, a skwi ko mèmè kin jhèḏè te ri Bab ga a nzlembaḏ ga, a da va kinè.
- ¹⁷Ma nkwèr haha i va kinè: vawoy va kinè, ngiḏè da woy ngiḏè, ngiḏè da woy ngiḏè a ndav na.
- ¹⁸Aman ndohi herkeda ta gi shèwa a kinè, vasuna, ta gu shèwa a iyè, ga ta gi shèwa a kinè.
- ¹⁹Man kinè a herkeda, ar ndohi herkeda ta woy skwi ta. Aman kinè a herkeda ka bai. I par kinè auda te va ndohi herkeda. Gar haha ndohi herkeda ta gi shèwa a kinè.
- ²⁰Vahur ma man i gaḏa kinè: Bèlè a fena babgi na azbai. Aman ta parahayè, ta da paraha kinè lèmèlèmè. Aman ta cè ma ga, ta da cè ma kinè lèmèlèmè.
- ²¹Aman skwi haha tèleba, ta da ga kinè a gèḏ nzlembaḏ ga, a gèḏ man ta sun nenga'a man a zlindekayè bai.
- ²²Man a matsa i shkè bai, a i gaḏa ta ma ga bai, ar mali ta azbai. Aman antanta ta slaha ta nghèḏè mali ta azbai.



- ²³Ndo man a gi shèwa a iyè, a gi shèwa a Bab ga lè mèlè mè.
- ²⁴I ga skwi a sam ta, man ndo ngiḍè a slaha a ngia bai. Man a matsa i da gu bai, ar mali ta azbai; aman antanta ta rka'a, ta gi shèwa a iyè, a Bab ga lè mèlè mè.
- ²⁵Aman skwi haha a gi ara man ta windo te ma kita Zhiklè: Ta gu shèwa a iyè ambalai.
- ²⁶Aman nenga'a man a nzaka kinè a deba a shkè ma, nenga'a man i woy a i zlinda kinè te Bab ga, Mèzhèb nzura'a, man a shkè te Bab ga, a da gi malwuḍi a sam kinè a géḍ ga.
- ²⁷Aman kinè ba, kin ndi a ndohi malwuḍihai, a géḍ man kin nza a sam ga te nhinkad na.

John 16

- ¹Ma haha i gaḍa kinè, skwa da slafaḍama kinè sak bai!
- ²Ta da dzar kinè auda te gihi njèngè ma Zhiklè tenga'a. Patsa'a a di a shkè, aman ndo staḍ staḍ tèleba man a kede kinè, a hère te ndav na, a ngu skwi man ambaba Zhiklè.
- ³Skwi ar haha ta da gia'a, te man ta sun Bab ga bai, a ta senyè bai, cèw ba.
- ⁴Aman ma haha i gaḍa kinè; te deba'a man a da gai, a haka kinè a géḍ, a gu ara man i gaḍa kinè. I gaḍa kinè ma haha te va nasa bai, te man nga nza a nda kinè.
- ⁵Aman antanta i ḍè a sam nenga'a man a zlindekayè, ko ndo staḍ te ndev kinè a dzhadyè azbai: Ka ḍè ma?
- ⁶Ndav kinè a kudai, a géḍ man i gaḍa kinè ma haha.
- ⁷Aman i gaḍa kinè skwi nzura'a a vava: Dara man i ḍè ga! Man i ḍè ga azbai, ar nenga'a man a nzaka kinè a deba a shkè a sam kinè azbai. Aman i ḍè, i da zlinkoḍi a sam kinè.
- ⁸A nenga'a a shkè, a ngreda ta mali ta a ndohi herkeda, a ngizura'a, a kita.
- ⁹Mali ta sa, aman ta da ciyè a ndav bai.
- ¹⁰Ngizura'a sa, aman i ḍè a sam Bab ga, a kin rkayè azbai,
- ¹¹Kita sa, aman ta ga na kita a géḍ a madzagai.
- ¹²Njèkèdi ma ga man i woy a i gaḍa kinè a zhè a vata. Aman antanta kin slaha kin cè di bai.
- ¹³Aman nenga'a, Mèzhèb nzura'a nda shkè ma, a ngreda kinè ma nzura'a tèleba. Aman nenga'a a gèḍè ma te gèḍ na azbai. Aman ma man a tsena'a, a gèḍè'a; a ngreda kinè skwi man a di a shkè.
- ¹⁴Nenga'a a da nzalyè, a skwi tèleba a da cè a sam ga, a da ngreda kinè.



- 15**Skwi tèleba man Bab ga a ngotso, skwi ga. Gar Haha i gaḏa, a cè te skwi ga, a da ngreda kinè.
- 16**A n'nzi kètè, kin da rkayè azbai; te deba kètè kin da rkayè.
- 17**Te va golahi nenga'a ngiḏè ta goḏ a va ta: Ma mè, man a gaḏa nga: A n'nzi kètè, kin da rkayè azbai. Te deba kètè, kin da rkayè, a i ḏè a sam Bab ga?
- 18**A ta gaḏa: Naha mè, man a gaḏa: A n'nzi kètè? Nga sun ma man a gèḏè bai.
- 19**Yèsu a suna, ta woy a ta jhèḏè'a, a ngaḏa ta: Kin verslè a gèḏ man i gaḏa kinè: A n'nzi kètè, kin da rkayè azbai. Te deba kètè, kin da rkayè, ḏè?
- 20**A vava, a vava, i gaḏa kinè, kin da kuḏai, kin da gi wobau. Aman ndohi herkeda ta da wuffè. Kin da lèyè; aman nlèyè kinè a da ngwèḏè na a mwuffè.
- 21**Ngwoz man a yi kra, a si matakwan a gèḏè'a, te man pats nyi kra na ma. Aman te deba'a man a ye kra ma, a hér matakwan na asabai, aman a wuffè a gèḏ kra man a yokoḏai.
- 22**Kinè ba, antanta kin lèyè te ndav kinè. Aman nga da ngècè va za'a, a ndav kinè a da wuffè, ndo ngiḏè a da cè mwuffè auda te ndav kinè azbai.
- 23**A pats nasa kin da jhèḏè ma ngiḏè a sam ga azbai. A vava, a vava, i gaḏa kinè: Skwi ko mèmè kin jhèḏè te ri Bab ga, a da va kinè a nzlembaḏ ga.
- 24**Ha nshkè na ma a mpatsna, kin dzhaḏa skwi a nzlembaḏ ga bai. Vodzhodo, a kin ngècè'a, a mwuffè kinè agijèlèlè'a.
- 25**Ma haha i gaḏa kinè ara ngèlègèḏma. Patsa a di a shkè, aman i gaḏa kinè a ngèlègèḏma azbai, aman i ngrèḏè ma a gèḏ Bab ga auda tsaraya tèleba.
- 26**A pats nasa kin tsi ri a Zhiklè a nzlembaḏ ga, a i da gaḏa kinè: i tsi ri a Bab ga a gèḏ kinè — asakabai.
- 27**Aman Bab ga a ri na a woy kinè, a gèḏ man kin woy iyè, a kin co a ndav kinè, i shkè te Bi Zhiklè.
- 28**I shkè a sam Bab ga, a i shkèhi a herkeda. Anai i jèkeda herkeda za'a, a i ḏè a sam Bab ga.
- 29**A golahi Yèsu ta gaḏa na: Na haha, antanta ka pa a ma asabai, ka goḏ a ngèlègèḏma asabai.
- 30**Antanta nga suna, ka sun skwi tèleba, ko ndo ngiḏè a ndzhaḏ ka bai. Gar haha nga co a ndav nga, ka shkè te Bi Zhiklè.
- 31**Yèsu a ngaḏa ta: Antanta kin co a ndav kinè ḏè?
- 32**Na haha patsa a di a shkè, ani a zhè ma, aman ta venda kinè gèḏ staḏ staḏ tèleba, a kin jèkyè a gèḏ ga. Aman iyè a gèḏ ga ka bai. Nga a Bab ga.



³³Na haha i gaḏa kinè. A kin gumi te iye. T'herkeda matakwan a ga kinè. Aman vagsa ndav kinè, i ngul herkeda.

John 17

¹Aman Yèsu a n'ndeva ma haha, a mpu di a zhiklè, a ngaḏa: Bab ga, tiḏè sama ma! Nzala kra ngaya, aman kra ngaya ba da nzal ka!

²Ka va na wuḏibai a géḏ ndohi tèleba, a skwi tèle man ka va na, a va ta ndohi ba, a nshèffè a mèḏèp ba.

³Na haha nshèffè a mèḏèp, aman ta sen ka, ka Zhiklè nzura'a staḏgenè, a nenga'a man ka zlündo, Yèsu Kristi.

⁴I nzal ka a géḏ herkeda, a i ndeva mizlinè ngaya, man ka vayè a i gia'a.

⁵Antanta nzalyè, Bab ga, a n'njèlè man i ngotso, man herkeda n'nga di bai.

⁶I ngreda ta nzlembaḏ ngaya a ndohi man ka vayè t'herkeda. Tenga'a a ngaya, a ka pay a iyè, a ta fu gèḏ a ma ngaya.

⁷Antanta ta suna, skwi tèleba man ka vayè, a shkè te ka.

⁸Aman ma man ka vayè, i va ta ma, a ta co. Ta sun a vava, i shkè te ka, a ta co a ndav, ka, ka nzlindekayè.

⁹I tsi ri a géḏ tenga'a. I tsi ri a géḏ ndohi herkeda ka bai, aman a géḏ tenga'a man ka payè, tenga'a a ngaya.

¹⁰Aman skwi ga tèleba, skwi ngaya. Skwi ngaya, a ga ga, a n'njèl ga n'ngreda auda a sam tenga'a.

¹¹Anai iyè az t'herkeda bai; aman tenga'a ta zhè t'herkeda. Iyè, i ḏè a sam ngaya. Bab ga nkezla'a, ber ta ndohi man ka payè, a nzlembaḏ ngaya, a ta gi a nstaḏ, lèmèlèmè ara nga.

¹²Aman i nza a sam tenga'a, i ber ta ndohi man ka payè, a nzlembaḏ ngaya. A i war ta, ko staḏ te va tenga'a a nze bai, sèi man a nzi ba, ngedassa ma, nenga'a a nze na, ara ḏèlèwèr Zhiklè a gaḏa.

¹³Aman antanta i ḏè a sam ngaya; aman ma haha i gèḏè t'herkeda, a ndav tenga'a da ndha a mwuffè ga.

¹⁴A i va ta ma ngaya; a ndohi herkeda ta ga ta shèwa, te man tenga'a ta a herkeda ka bai, lèmèlèmè ara iyè a herkeda ka bai.

¹⁵I tsi ri azbai, aman ka helka ta auda t'herkeda. Aman i tsi rai, aman ka ber ta te ri nenga'a man ambabai.

¹⁶Tenga'a ta a herkeda ka bai, lèmèlèmè ara iyè man iyè a herkeda ka bai.

¹⁷Kezla ndav ta a ma nzura'a. Ma ngaya, ma nzura'a.



- ¹⁸Lèmèlèmè ara man ka zlindekayè a herkeda, i zlinde ta a herkeda ba.
- ¹⁹I kezla ndav ga a ri ga a gèḏ tenga'a, aman ndav tenga'a ba, nkezla te ma nzura'a.
- ²⁰Aman i tsi rai a gèḏ tenga'a genè ka bai, aman a gèḏ tenga'a ba, man ta ciyè a ndav ta, a gèḏ malwuḏi tenga'a.
- ²¹Aman ta tèleba ta gi a nstaḏ, lèmèlèmè ara nga, ka Bab ga, te iyè, a iyè te ka, a tenga'a ba, ta te nga; a herkeda da co a ndav na, ka nzlindekayè.
- ²²A n'njèlè man ka vokoyè, i va ta tenga'a, aman ta gi a nstaḏ, lèmèlèmè ara nga, nga gi a nstaḏ.
- ²³Iyè te tenga'a, ka te iyè, aman ta gi a nstaḏ, jèlèlè'a; a herkeda da suna, ka nzlindekayè, ka woy ta a ndav ngaya, lèmèlèmè ara man ka woy iyè a ndav ngaya.
- ²⁴Bab ga, i woya aman tenga'a man ka pokoyè, ta zhè a sam ga, a ta rka n'njèl ga man ka vokoyè, a gèḏ man ka woy iyè a ndav ngaya, aman herkeda n'nga di bai.
- ²⁵Bab nzura'a! Herkeda a sen ka bai; aman iyè i sen ka, a tenga'a ba ta suna, ka nzlindekayè.
- ²⁶A i ngreda ta nzlembaḏ ngaya; a i ngréḏè'a dai. Aman mwoy-ndo ngaya man ka woy iyè a vna, da zhè a sam ta, a iyè te tenga'a.

John 18

- ¹Aman Yèsu a n'ndeva ma haha, to do a golahi nenga'a a wud woyam Cédron. Gi lak te pa. A to do a pa a golahi nenga'a.
- ²Aman Judas ba, man a nga na ri a gèḏ Yèsu, a sun sama'a, te man pats ngiḏè pats ngiḏè Yèsu a nda golahi nenga'a ta bicaḏa va a pa.
- ³Aman Judas a mbaba ta golahi bihi ndohi mvi skwi a Zhiklè, a ndohi pharisie, a ta shkè a pa, a pitirla, a skwi ntiv vogwa, a skwi var.
- ⁴Yesu a sun skwi tèleba, man a da ga na, a nda ta ma, a ngaḏa ta: Kin woy wa?
- ⁵A ta gaḏa na: Yèsu, ndo Nazareth. Yèsu a ngaḏa ta: Na iyè! A Judas ba, man a nga na ri a gèḏ, a nzlatsa a sam tenga'a.
- ⁶Aman Yèsu a ngaḏa ta: Na iyè! to do a deba a deba a ta wush ta hai.
- ⁷A Yèsu a ndzhaḏ ta za'a: Kin woy wa? A ta gaḏa na: Yèsu, ndo Nazareth.
- ⁸A Yèsu a m'mbeḏa ta a ma: I gaḏa kinè, iyè, i nenga'a! Aman kin woy iyè, vajèke ta ndohi haha!
- ⁹Aman a gi ara ma nenga'a man a gaḏa: te va ndohi man ka payè, ko staḏ i zede bai.



10 Simon Pierre, kafahi gwèsh na a zhè, a mphekoḏaуда, a ntsahama na zlembaḏ civèḏ ri mandai a bèl bi ndohi mvi skwi a Zhiklè. Nzlembaḏ bèl matsa Malchus.

11 A Yèsu a ngaḏa na Pierre: Cibda kafahi gwèsh a gi na! Kokwi man Bab ga a vayè, a i sia'a, i sia'a azbi ḏè?

12 Nhèyè ndo a bi sojè a golahi ndohi Juif ta gso Yèsu, a ta dzawa'a,

13 a ta da'a nshèlèkura'a a sam Anne. Caiphe, baki dem na, a vi sa, bi ndohi mvi skwi a Zhiklè.

14 Nenga'a ndo man a ngaḏa ta ndohi Juif: Dara ndo staḏ a metsi na te di man a ndohi tèleba.

15 A Simon Pierre a ndzodzor Yèsu, ta a gol ngiḏè. A bi ndohi mvi skwi a Zhiklè a sun gol ngiḏè, a nenga'a a ndo a gala bi ndohi mvi skwi a Zhiklè a nda Yèsu.

16 A Pierre a nzlatsa a dalmagai. A gol ngiḏè, man bi ndohi mvi skwi a Zhiklè a suna, a n'ndo auda, a ta goḏa a ngwoz mber ntamagai, te deba'a a n'nda Pierre a gai.

17 A ngwoz mber ntamagai, a ngaḏa na Pierre: Ka ba ka te va golahi ndo haha ka bi ḏè? A Pierre a ngaḏa: I a te va bai.

18 A sojè a bèlèlihi ta vatsa vogwa a vovar, mtasl a gai, a ta dzi vogwa. A Pierre ba nzlatsa a nda tenga'a, a dzi vogwa.

19 A bi ndohi mvi skwi a Zhiklè a ndzhoḏo Yèsu a géḏ golahi nenga'a, a géḏ njèma nenga'a.

20 A Yèsu a ngaḏa na: I goḏ ma'a a sam di ndohi tèleba, pec pècèk. I senda ta te gi njèngè ma Zhiklè, te gi Zhiklè, a sam man ndohi Juiftèleba ta bica va, i goḏ a metsar ka bai. Ka dzhaḏyè èhèmè?

21 Dzhaḏ ta, man ta tsena ma man i gaḏa ta. Na haha, tenga'a ta sun skwi man i njè ta.

22 Aman a ngoḏ ma arsa, bigol ngiḏè man nzlatsa a pa, a ntsama na bazlazlam, a ngaḏa na Yèsu: Ta mbeḏa na a ma a bi ndohi mvi skwi a Zhiklè ar haha ḏè?

23 A Yèsu a m'mbeḏa na a ma: Aman i goḏ ambabai, ngreday skwi ambabia man i goḏ mènè! Aman i goḏ zura'a, ka tsyè èhèmè?

24 Anne, nenga'a man a dzawa'a, a nzlinda a sam Caiphe, bi ndohi mvi skwi a Zhiklè.

25 A Simon Pierre nzlatsa, a dzi vogwa. A ta gaḏa na: Ka ba ka staḏ te va golahi nenga'a ka bi ḏè? A Pierre a ntsokol ma, a ngaḏa: I ka bai.

26 Staḏ te va bèlèlihi bi ndohi mvi skwi a Zhiklè, gwoli ndo man Pierre a ntsahama na zlembaḏ, a ngaḏa: I rka ka a sam gi lak a tsagi nenga'a ka bi ḏè?

27 A Pierre a ntsokol ma za'a. A nasa nasa ngarah a ntsu da'ai.



28A ta da Yèsu te gi Caiphe, a gi ngomna, a sam prèk. To do a gi kita bai. Ta woy a ta lizhè ndav ta bai, a gèḍ man ta da ndi ngolala Pâque.

29A Pilate a ndo auda a sam ta, a ngaḍa ta:

30Kin pün ndo haha a gèḍ mè? A ta mbeḍa na a ma: Aman ndo haha ndo ambabia ka bai, ar nga gskodi a kita ḍè?

31A Pilate a ngaḍa ta: Voco ar kinè, vagu kita nenga'a ara ḍèlèwèr ma kita kinè a ngreda kinè! A ndohi Juif ta gaḍa na: Nga síaha a nga keḍe ndo bai.

32A ngu ara ma Yèsu man a gaḍa; a ngreda m'metsi nenga'a man a da metsi a gèḍè'a.

33A Pilate a mdo a deḅa a gala na, a mbaba na Yèsu, a ngaḍa na: Ka bi ndohi Juif ḍè?

34A Yèsu a m'mbeḍa na a ma: Ka goḍ ma haha te gèḍ ngaya ḍè, ḍè ndohi ngiḍè a ngaḍa ka a gèḍ ga ḍè?

35A Pilate a ngaḍa na: I ndo Juif ḍè? Ndohi ngaya a ndohi mvi skwi a Zhiklè mbibihia" a ta ncka ka a kita a sam ga. Ka ga mè?

36A Yèsu a ngaḍa na: Kokwar-Bi ga az t"herkeda haha bai. Aman agassa kokwar-Bi ga t"herkeda haha, ar golahi ga ta gi var, aman ta viyè a kita ndohi Juif azbai. Aman antanta kokwar-Bi ga az t"herkeda bai.

37A Pilate a ngaḍa na: Kos man ar haha, ka bi ḍè? A Yèsu a ngaḍa na: Ara ngèḍè ngaya; i bai. I shkè a herkeda, aman i gi a ndo malwuḍi ma nzura" a. Ndo staḍ staḍ tèleba, man ndo nzura" a, a tsena da" ai ga.

38A Pilate a ngaḍa na: Ma nzura' a, na mè? Aman a goḍ ma haha, a ndo auda za' a a sam ndohi Juif, a ngaḍa ta: I ngatsa mali m"metsi a sam na bai.

39Aman ara man kin gia pèc pècèk a sam ngolala Pâque, i pra kinè ndo staḍ. Kin woy a i pra kinè bi Juif ḍè?

40A ndohi tèleba ta boho a wuḍai: Nenga" a ka bai, sèi Barabbas! Aman Barabbas ndo nked ndo.

John 19

1Te deḅa' a Pilate a nco Yèsu, a ta ndoho a mènèwèd.

2A sojèhi la tsaffa vatak, a ta paḍa na gèḍ, a ta va na maslaka vèvèzh a va, a ta shkè a sam na, a ta gaḍa na:

3Mbalai, bi ndohi Juif! A ta tsu a bazlazlam.

4A Pilate a ndo auda za" a, a ngaḍa ta: Na haha, i da" a a sam kinè; aman kin suna, i ngatsa mali m"metsi a sam na bai.

5A Yèsu a mdo auda, gèḍ mpaḍa a vatak, a maslaka vèvèzh a va. A Pilate a ngaḍa ta: Ndo' a, a naha!



- 6**Aman bihi ndohi mvi skwi a Zhiklè, a bigolahi tenga'a, ta rka'a, ta boho a wuḍai: Gezlala'a, gezlala'a! A Pilate a ngaḍa ta: Voco ar kinè, a kin gezlala'a! Aman iyè, i ngatsa mali m'metsi a sam na bai.
- 7**A ndohi Juif ta mbeda na ma: Nga ngots ma kita. Ma kita nga a gaḍa, sèi a metsi na, te man a fu va na a kra Zhiklè.
- 8**Aman Pilate a ntsena ma haha, a ngu zlau holhola'a.
- 9**A ndo a deba a gala na, a ngaḍa na Yèsu: Ka shkè tema? A Yèsu a m'mbeḍa na a ma bai.
- 10**A Pilate a ngaḍa na: Ka mbeday a ma azbi ḍè? Ka sun bi ḍè, wuḍi ga a zhè, man i pre ka auda, wuḍi ga a zhè, man i gezlal ka?
- 11**A Yèsu a ngaḍa na: Wuḍi ngaya a shkè te gèḍè'a, man bai ar wuḍi ngaya azbai. Gar haha, mali ndo mviyè a ri ngaya, mbia'a holhola'a.
- 12**Te deba'a Pilate a woya man a pra'a. Aman ndohi Juif ta boho: Aman ka da pra nenga'a, ka mandal bi Cèsar ka bai! Ko wawa man a fi va na a bai, nenga'a ndo mayam Cèsar.
- 13**Aman Pilate a ntsena ma haha, a nda Yèsu auda, a n'nzahai agèḍsam n'nzi kita, asam man ta baba na a gèḍ pra, a ma Hèbreu Gabbatha.
- 14**A pats nasa pats ntil ngolala Paque, gèḍ pats. A ngaḍa ta ndohi Juif: Na haha bi kinè!
- 15**Aman tenga'a ta goḍ a wuḍai: Gezlala'a! A Pilate a ngaḍa ta: I gézlèlè bi kinè ḍè? Bihi ndohi mvi skwi a Zhiklè ta gaḍa na: Bi nga ngiḍè azbai, sèi Cèsar.
- 16**Te deba'a a mva ta a rai, aman ta gezlala'a. A tenga'a ta co Yèsu, a ta da'a.
- 17**A Yèsu a nzuḅ wof ngèzlèlè na a ri na, a n'ndo auda a sam man ta baba na vatasl gèḍ', a ma Hèbreu Golgotha. A pa, ta gezlala'a, a ndohi cèw a nda nenga'a,
- 18**ngiḍè te ri mandai, ngiḍè te ri guà nenga'a, Yèsu te ndeva'a.
- 19**A Pilate a mwindo a gèḍ wof ngèzlèlè: Yèsu, ndo Nazareth, bi ndohi Juif.
- 20**Ma haha ndohi Juif kumba ta jongo, te man sam man ta gezlala Yèsu apaa zhè ndul ndul a ma kokwar mbia'a. A ma haha ta windo a ma hébreu, a ma latin, a ma grèc.
- 21**A bihi ndohi mvi skwi a Zhiklè, a ndohi Juif, ta gaḍa na Pilate: Ka windo 'Bi ndohi Juif bai; aman windo: 'I bi ndohi Juif, ara ngèḍè nenga'a.
- 22**Aman Pilate a ngaḍa ta: Skwi man i windo, i mwinḍè'a klèng ma.
- 23**Aman ta gezlala Yèsu ma, sojèhi ta co maslaka neiiga'a, a ta kezla te va faḍ, a ngiḍè staḍ, a ngiḍè staḍ, a suḍkova, dia'a azbai.
- 24**A ta goḍ a va ta: Nga woy a nga kuratsa nenga'a bai, sèi ngogokoy jimèr, a nga rka ndo man a da ngècè'a. A ngu ara man ḍèlèwèr Zhiklè a gaḍa: Ta kezla maslaka ga a va ta, a ta gu jimèr a gèḍ suḍkova ga. A sojèhi ta gu arsa.



- 25**A mam na, a demam mam na, Ma rie, ngwoz Cléophas, a Marie Magdala, ta zlatsa a sam wof ngézlèl Yèsu.
- 26**Aman Yèsu a rka mam na, a gol nenga'a man a woya a ndav na, a tsagi na, a ngaḍa na mam na: Ngwoz, na haha, kra ngaya!
- 27**Te deba'a a ngaḍa na gol nenga'a: Na haha, mam ngaya! A pats nasa gol matsa a nceda a tsagai.
- 28**Te deba'a, aman Yèsu a suna, skwi tèleba n'ndeva ma, a ngaḍa, ara man àlèwèr Zhiklè a gaḍa: Iyam a dzayè!
- 29**Duzlak staḍ a zhè a pa, a iyam mbertéktéka'a. A ta co maslaka, a ta fèda a gaḍa, a ta tsulobda a iyam matsa, a ta va na.
- 30**Aman Yèsu a tor iyam, a ngaḍa: Nrufa ma! A nkalda gèḍ na hai, a m'mets na.
- 31**A ndohi Juif, a gèḍ man pats ntil ngolala Pâques, ta dzhoḍ Pilate, ta woya nckondohi ta nzi a wof ngézlèl ta azbai a pats nshèk va (pats nshèk va sa mbia'a). Ta woya ta paslama ta sak, a ta helka ta hai a deb wof.
- 32**A sojèhi ta shkè, a ta paslama na sak a ndo nshèlèkura'a, a sak a ndo ngiḍè, man ta gezlala a nda Yèsu.
- 33**Aman ta shkè a sam Yèsu, ta rka, m'metsa ma, ta paslama na sak bai;
- 34**aman sojè staḍ a ntuzo zlazlar nenga'a a tsakwal. A nasa nasa pombaz a iyam ta hakaḍaуда te pa.
- 35**A ndo man a rka'a, a ngreda, ma malwuḍi nenga'a nzura'a. Nenga'a a suna, skwi man a gaḍa, zura'a, aman kinè ba kin cè a ndav kinè.
- 36**Skwi haha a gu ara man ta windo te ḍèlèwèr Zhiklè. Ta paslama na ko vatasl staḍ bai.
- 37**A sam ngiḍè ḍèlèwèr Zhiklè a gaḍa: Ta da pi di a nenga'a man ta tuzo.
- 38**Te deb nenga'a, Joseph te Arimathée, gol Yèsu ngiḍè man a gi zlau ndohi Juif, a ngu a gol nenga'a a metsar, a ndzhoḍo Pilate, a woya a ckoḍi va Yèsu a hai a wof A Pilate a mva na civèḍ. A nenga'a a mshkè, a nco ckondo Yèsu.
- 39**A Nicoḍème ba a mshkè, ndo man a shkè a sam Yèsu a vaḍ, a nco mbar burdi kilo 30.
- 40**A ta co ckondo Yèsu, ta paḍa'a a maslaka gogumai a ta geda burdi a pa, ara tsuf ndohi Juif, aman ta til ndohi man ta pe ta a gi dzavai.
- 41**Aman a sam man ta gezlala'a, sam mbela'a a zhè, gi dzavi mbua'a, man ta fa ndo a pa di bai.
- 42**A gèḍ man pats ntil ngolala Pâque ndohi Juif, a gèḍ man gi dzavi sa ndul ndul, a ta feda Yèsu a pa.



John 20

- ¹A pats nshèlèkura'a te pats luma, Marie Magdala a mdo, a prèk vaḏ, a sam gi dzavai, a nrka ngezlambar kwa ngudumbela auda a ma gi dzavi ma.
- ²A nenga'a a mhu a sam Simon Pierre, ta a gol ngiḏè, man Yèsu a woya'a, a ngaḏa ta: Ta ceda Bi nga auda te gi dzavai, a nga sun sam man ta fèda a pa bai.
- ³A Pierre a mdo, ta a gol ngiḏè, a to do a sam gi dzavai.
- ⁴Ta cèw man ta hu a vna; a ngiḏè n'ngelda Pierre a pa, a n'ndika a sam gi dzavi nshèlèkura'a,
- ⁵a mpu di a pa, a nrka maslaka gogumi t'hi te pa.
- ⁶Aman a nda a pa bai. A Simon Pierre a mshkè, a ndzodzora, a mdo a gi dzavai,
- ⁷a nrka mberzlèdai az a sam maslaka gogumi bai, mpaḏa'a a géḏ na, a sam tsad.
- ⁸Te deba'a gol matsa a mdo a pa, nenga'a man a ndika a sam gi dzavi nshèlèkura'a. Nrke na, a nco a ndav na.
- ⁹Aman ta sun ḏèlèwèr Zhiklè di bai, ara man a gaḏa: Sèi a slèmbèḏè te ndev ndohi m'metsa'a.
- ¹⁰A golahi to do ta a ngwai.
- ¹¹Aman Marie nzlatsa a sam gi dzavai, t'uda, a kuḏai. Aman a kuḏai, a nzerḏda di a gi dzavai.
- ¹²A nrka golahi Zhiklè cèw, a maslaka nslekaḏa'a, ta nza a ma gi dzavai man va Yèsu te pa, staḏ te géḏè'a, staḏ a sam sak na.
- ¹³Tenga'a ta gaḏa na: Ngwoz, ka kuḏ mè? A nenga'a a ngaḏa ta: Ta ceda Bi ga a ma, a i sun sam man ta feda a pa bai.
- ¹⁴Aman a ngoḏ ma haha, a mpu di a deba, a nrka Yèsu, nzlatsa a pa, aman nenga'a a sun a ngaḏa Yèsu bai. A Yèsu a ngaḏa na:
- ¹⁵Ngwoz, ka kuḏ mè? Ka woy wa? A nenga'a a nhuro, ndo mber gi lak, a ngaḏa: Bai, aman ka zùbda a sam ngiḏè, ngredayè sam man ka feda a pa, aman i da ckoḏa deba.
- ¹⁶A Yèsu a ngaḏa na: Marie! A nenga'a a n'ngwoda ma a deba, a ngaḏa na a ma hèbreu: Rabbuni! Ara ngèḏè: Ndo njèngè ma!
- ¹⁷A Yèsu a ngaḏa na: Ka gsiyè a ri bai, aman i da a deba a sam Bab ga di bai! Aman do a sam kramamhi ga, a ka gaḏa ta: Na haha, i ḏè a sam Bab ga, a sam Bab kinè, a sam Zhiklè ga, a sam Zhiklè kinè.
- ¹⁸A Marie Magdala a ndo, a njè ta ma haha a golahi Yèsu: I rka Bai, a nenga'a a ngaḏay kata kata!



- ¹⁹A pats nasa, dakwad ma, pats nshèlèkura'a te pats luma; gi man golahi Yèsu te pa, mpizlè'a. Ta gu zlau ndohi Juif. A Yèsu a mshkè, nzlatsa a ndev tenga'a, a ngaḏa ta: Gumi a nda kinè!
- ²⁰Aman a ngoḏ ma haha, a n'ngreda ta ri na, a zlazlar na. A golahi nenga'a ta wuffè a vata, aman ta rka Bi ta.
- ²¹A Yèsu a ngaḏa ta za'a: Gumi a nda kinè! Lèmèlèmè ara man Bab ga a nzlindekayè, i ba i zlinde kinè.
- ²²Aman a ngaḏa ta ma haha, a nfte ta, a ngaḏa ta: Voco., Mèzhèb Zhiklè nkezla'a!
- ²³Ndohi man kin pra ta malai, mali tenga'a mpra'a. Ndohi man kin pra ta mali azbai, mali tenga'a ta nza.
- ²⁴Thomas, staḏ te va I 2, man ta baba na tsakalai, az a sam ta bai, a pats man Yèsu a mshkè.
- ²⁵A golahi ngiḏè ta gaḏa na: Nga rka Bai! Aman nenga'a a ngaḏa ta: Sèi i rka vovi züdo a ri nenga'a, a i taraha vovi züdo a ri ga, a i lama na zlazlar na a ri ga, man bai i cè a ndav azbai.
- ²⁶Te deḅ m'mèn tsamakad, golahi nenga'a ta zhè te gi za'a; Thomas a nda tenga'a. Gi mpizlè'a. A Yèsu a mshkè, nzlatsa a ndev tenga'a, a ngaḏa: Gumi a nda kinè!
- ²⁷Te deba'a a ngaḏa na Thomas: Cko krari ngaya! Taraha rihi ga! Torko ri ngaya, a ka lama na zlazlar ga! Ambabai aman ka ca a ndav bai. Co a ndav!
- ²⁸A Thomas a m'mbeḏa na a ma: Bi ga, Zhiklè ga!
- ²⁹A Yèsu a ngaḏa na: Ka co a ndav ngaya, a géḏ man ka rkayè ma. Mwuffè a sam ndohi man ta co a ndav ta, ko ta rka'a a di bai.
- ³⁰Yèsu a ngu skwi malwuḏi tsaḏ tsaḏ a sam di golahi nenga'a, aman ta windeda ðèlèwèr haha bai.
- ³¹Aman skwi malwuḏihi haha ta windo, aman kin cè a ndav, Yèsu, nenga'a Kristi, kra Zhiklè. A géḏ ncè-a-ndav kinè kin da ngècè nshèffè a nzlembaḏ na.

John 21

- ¹Te deḅ nenga'a, Yèsu a n'ngreda ta va na a golahi nenga'a a ma woyam Tibériade, a n'ngreda ta va na arsa:
- ²Simon Pierre, a Thomas, man ta baba na tsakalai, a Nathanael, man a shkè te kokwar Cana te Galilée, a wudahi Zébédée, a golahi nenga'a ngiḏè cèw, ta nza a vna.
- ³A Simon Pierre a ngaḏa ta: I ḏè pèr klèf di mènè! A ta gaḏa na: Nga ba, nga ḏè a verzi ngaya. A to do, a to do a wurom. A vaḏ pats nasa ta ngatsa skwa bai.
- ⁴A prèk te gai, Yèsu nzlatsa a ma woyam. A golahi nenga'a ta suna, ta gaḏa nenga'a Yèsu bai.



- 5**A Yèsu a ngaḁa ta: Wujdahai, kin ngatsa skwa bi ḁè? A ta gaḁa na: A'ai!
- 6**A nenga'a a ngaḁa ta: Vawusheda lata te wurom, a civèḁ ri mandai, a kin ngècè'a. A ta wusheda lata, a ta slaha ta ngozlkoda deba bai, n'ndha a klèf.
- 7**A gol matsa, man Yèsu a woya'a a ndav na, a ngaḁa na Pierre: Nenga'a Bai! A Simon Pierre, man a ntsena'a, nenga'a Bai, a mfedā maslaka a va, aman nenga'a aḁai, a nkalda va na a iyam.
- 8**A golahi ngiḁè ta shkè a wurom (ta dra a ma dzah ka bai a tsi ri 200), a ta ngozlkodi lata a klèfte pa.
- 9**Aman ta shkè auda a dzah, ta rka ndazli vogwa, a klèfa movar a géḁè'a.
- 10**A Yèsu a ngaḁa ta: Vahelka te va klèf man kin porkoḁi antanta!
- 11**A Simon Pierre a mdo, a ngozlkodi lata man n'ndha a klèfmbia'a, 153, a herkeda. Ko klèfkumba te pa, lata nkuratsa bai.
- 12**A Yèsu a ngaḁa ta: Vowashkè, vandau skwi n'ndai! A golahi ta gu zlau aman ta jhèḁè'a: Ka wa? Aman ta suna, nenga'a Bi Yèsu.
- 13**A Yèsu a mshkè, a nco movar, a mva ta. Lèmèlèmè klèf.
- 14**Arsa Yèsu a ngudoko ta va a di a golahi nenga'a mamakara'a, te deb man a slambaḁkaḁauda te m'metsi ma.
- 15**Aman ta ndau skwi n'ndi ma, Yèsu a ngaḁa na Simon Pierre: Simon, kra Jonas, ka woy iyè a ndav ngaya, a fena ndohi haha ḁè? A nenga'aa ngaḁa na: Halau, Bai, ka suna, i woy ka.
- 16**A Yèsu a ngaḁa na: War wud tambakihi ga! A ngaḁa na macecèwa'a: Simon, kra Jonas, ka woy iyè a ndav ngaya ḁè? A nenga'a a ngaḁa na: Halau, Bai, ka suna, i woy ka. A ngaḁa na: War tambakihi ga!
- 17**A ngaḁa na mamakara'a: Simon, kra Jonas, ka woy iyè ḁè? A Pierre a kuḁi te ndav na, a géḁ man a ndzhoḁo mamakara'a: Ka woy iyè ḁè? A ngaḁa na: Bai, ka sun skwi tèlèba, ka suna, i woy ka. A Yèsu a ngaḁa na: War tambakihi ga!
- 18**A vava, a vava, i gaḁa ka: Te va man ka gola dai, ka mana skwi deb ngaya a ri ngaya, a ko do a sam man ndav ngaya a woya a nḁè a pa. Aman ka hala ma, ka da pelaha ri ngaya, a ndo ngiḁè a da mana ka skwi deb ngaya, a de ka a sam man ka woya a ka ḁè a pa bai.
- 19**Ma haha a ngaḁa na, aman a ngreda na m'metsi na, man a di a slébèrḁè Zhiklè a vna. Te deb nenga'a a ngaḁa na: Dzadzarkayè!
- 20**A Pierre a mpu di a deba, a nrka gol ngiḁè, man a dzodzora, gol man Yèsu a woya a ndav na, man ta ndi skwi dakwad a ndüngoḁo va a va Yèsu, man a ngaḁa na: Bai, nda ga ka ri a gèḁ wa?
- 21**Aman Pierre a nrka nenga'a, a ngaḁa na Yèsu: Bai, aman nenga'a kè?



22A Yèsu a ngaḏa: Aman i woya a n'nzai, ha pats man i shkè a deba, ma ngaya ḏè? Sèi ka dzadzarkayè!

23A kramamhi ta zlèzlèmè ma haha: Gol matsa a da metsi azbai. Yèsu a ngaḏa na, a da metsi azbi, bai. Aman a ngaḏa: Aman i woya a n'nzai, ha pats man i shkè a deba, ma ngaya ḏè?

24Nenga'a gol Yèsu, man a ngreda skwi haha tèlèha, nenga'a man a windo ma haha. A nga suna, malwuḏi nenga'a nzura'a.

25Aman skwi ngiḏè tsaḏ tsaḏ a zhè, man Yèsu a gau. Aman ta woy a ta winḏè staḏ staḏ tèlèba, i huro, a gi kumba; herkeda sata tèlèba a slra man a ta mpi ḏèlèwèra'a a pa bai.



Acts

Acts 1

- ¹Théophile ga, te ðèlèwèr nshèlèkura'a i windo skwi tèleba man Yèsu a gau, man a njo,
- ²man a hün mizlinè na, ha pats man Zhiklè a nceda a zhiklè. Ga a ðè na zhiklè, a mva ta ma nenga'a te Mèzhèb Zhiklè nkezla'a a ri a ndohi sak, man Zhiklè a mpar ta.
- ³Te deb man a m'mets na, a ngudoko ta va a dai m'mèn 40, a ngreda ta na zhè a nshèffè, te skwi tsaḍ tsaḍ, a nje ta ma kokwar-Bi-Zhiklè.
- ⁴Pats ngiḍè, man ta a sam skwi n'ndai, a ngaḍa ta: Kin jèkeda kokwar Jérusalem bai, aman vozorskwi Zhiklè, Bab kinè, man a mpasla kinè rai, ara man kin tsena te ma ga.
- ⁵Aman Jean a ngau baptême a iyam; aman te deb m'men kètè kin da ngècè baptême te Mèzhèb Zhiklè nkezla'a.
- ⁶A ndohi man ta a sam na, ta dzhoḍo, a ta gaḍa: Bai, a pats nasa ka da tilè kokwar-Bi-Israel a pa za ðè?
- ⁷Aman nenga'a a ngaḍa ta: Ma kinè ka bai, aman kin shin patsa'a a sama'a, man Bi-Zhiklè a gia'a, a wuḍiBi nenga'a staḍgenè.
- ⁸Aman Mèzhèb Zhiklè nkezla'a a shkèhai a géḍ kinè, kin da ngècè wuḍai, a kin ndi a ndohi malwuḍihi ga te kokwar Jérusalem, te kokwar Judée tèleba, te kokwar Samarie, ha nḍè a verzi herkeda.
- ⁹Aman a ngoḍ ma haha, ta rka man a ðè na, vani staḍ a ndzova a sam di ta.
- ¹⁰Aman ta pi di a verzi nenga'a, man a ðè na zhiklè, na haha ndohi cèw a maslaka nslekaḍa'a a va, ta zhè a sam tenga'a, a ta gaḍa:
- ¹¹Kinè, ndohi Galilee, kin zlatsa, a kin pi di a zhiklè èhèmè? Yèsu haha, man a do na zhiklè a sam di kinè, a da shkè a deba, lèmèlèmè ara man kin rka, man a ðè na zhiklè.
- ¹²Te deba'a ta jèkeda za Oliviers, man a zhè ndul ndul a ma kokwar Jérusalem, a gi km l, a ta men ta a deba a kokwar Jérusalem.
- ¹³Aman ta ndika a pa, to do a gi man a géḍè'a, a ta nza a pa: Pierre, Jean, Jacques, André, Philippe a Thomas, Barthélemy, Matthieu, Jacques, kra Alphée, Simon ndo srak, a Jude, kra Jacques.
- ¹⁴Tengahi tèleba ta humda te nher gèḍ staḍ te ntsi ri pèc pècèk a nda ngwozai, a Marie, mam Yèsu, a kramamhi Yèsu.



- ¹⁵A pats nasa, Pierre a nslambaɗa te ndev kramamhi na, a ngaɗa: (ndohi mbica'a a gi 120).
- ¹⁶Dalahimam ga, sèi a gi ara man ðèlèwèr Zhiklè a gaɗa, man David a hodko te Mèzhèb Zhiklè nkezla'a te va nasa a géɗ Judas,
- ¹⁷ndo nfeda ta ma a ndohi man ta gso Yésu. Nenga'a staɗ te va nga, a n'ngots mizlinè Zhiklè haha a nda nga.
- ¹⁸A nenga'a a nsum dak a skwi malai, a ntüshko gèɗ a hai, hwaɗa'a a ntuw na, a vayats a mshkè auda.
- ¹⁹A ndohi te Jérusalem tèleba ta tsena'a, a ta baba na dak sa a ma tcnga'a: Hakeldama (ara ngèɗè dak pombaz).
- ²⁰Aman te ðèlèwèr Psaumes ta windo: Gi nenga'a sèi a gi a dikai, ndo da nza a pa bai! A ta goɗ a va'a: Sèi ndo ngiɗè da co mizline nenga'a!
- ²¹Ani haha a woy ndo staɗ te ndev ndohi haha, man ta nza a sam nga pèc pècèk, te va man Bi Yésu a zhè a sam nga, a sawala a sam nga,
- ²²daga pats man Jean a ngu baptême, ha pats man Bi Zhiklè a nceda Yésu a zhiklè, da ga a ndo malwuɗi a nda nga a géɗ nslambaɗkaɗauda te m'metsi nenga'a.
- ²³A ta zlatsede ndohi cèw, Joseph man ta baba na Barsabbas, a nshibèn na Justus, a Matthias.
- ²⁴A ta tsu rai: Bi Zhiklè, ka sun ndav ndohi tèleba; ngreda nga ndo te ndev ndohi ncèwa haha,
- ²⁵man ka woya a ncè mizlinè Zhiklè, a mizlinè ndo sak, man Judas a njèkeda, man a nzeda nshèffè na.
- ²⁶A ta gu jimèr a géɗ tenga'a. A jimèr a nkala na a gèɗ a Matthias, a ta humda na va a ndohi sak 11 ngiɗè.

Acts 2

- ¹Aman pats Pentecôte a mshké ma, ta zhé télèba a sam staɗ.
- ²Tsam tsam skwi ngiɗé a mshké te zhiklé, a nkuɗau ara kozlar mbia'a, a n'ndha gi télèba man ta nza te pa.
- ³A né'énhai, ara né'én vogwa, a ta rkè, ta kezla gèɗ, a ta nza a gèɗ ndo staɗ staɗ.
- ⁴A ndav tenga'a tèleba n'ndha a Mèzhèb Zhiklè nkezla'a, a ta hüno ngèɗè a da'ai tsaɗ tsaɗ, staɗ staɗ da'ai ngiɗè, ara Mèzhèb Zhiklè a va na.
- ⁵Te kokwar Jérusalem ndohi Juif ta zhé, man ta gi zlau Zhiklè, man ta shkè te verzi ndohi herkeda tsaɗ tsaɗ.



- 6**Aman ta tsena ma haha, ta haya va kumba, géḏ ta ndzakaba, aman ta tsena staḏ staḏ a géḏé a da'ai kokwar ta.
- 7**A ta rzl ta, a ta hur a vata, a ta gaḏa: na, haha mé? Ndohi man ta géḏé a haha, ndohi Galilée ka bi ḏé?
- 8**A nga tsena ma tenga'a a da'ai kokwar nga éhémé?
- 9**Parthes, Médes, Elamites, ndohi kokwar Mésopotamie, Judée, Cappadoce, Pont, Asie,
- 10**Phrygie, Pamphylie, Egypte, Eibye ndul ndul a ma Cyrène, a ndohi man ta shkè te kokwar Rome, ndohi Juif a gwoli Juif,
- 11**a ndohi Crête a Arabes, nga tsena ara man ta gèḏè a gèḏ nrkedi Zhiklè mbia'a a da'ai nga èhèmè?
- 12**Ta tèleba ta rzl ta, gèḏ tenga'a ndzakaba, a ta goḏ a va ta: Skwi haha a da ndikè ta ahngwa?
- 13**Aman ndohi ngiḏè ta ngwoshè a pa, a ta gaḏa: Ndohi haha, ndohi zom.
- 14**A Pierre a nslambaḏa a nda tengahia 11, a nhüno man a gaḏa ta: Kinè, ndohi Juif a ndohi kokwar Jérusalem tèleba! I woy a i ngreda kinè skwi haha, vafa na zlembaḏ a ma ga!
- 15**Zom a keḏ ta ndohi haha azbai, ara man kin huro; prèk di genè ma!
- 16**Aman nenga'a skwi man Joel, ndo nhadka ma, a ngaḏa:
- 17**Zhiklè a gaḏa: A pats ndikèma skwai i woya man a i bèḏè Mèzhèb ga a géḏ ndohi tèleba, a wudahi kinè a dalahi kinè ta da hèḏè ma Zhiklè; golahi kinè ta da rka skwi man a ma, a ndohi kinè nhala'a ta ngècè nshunè.
- 18**A pats nasa i woy a i bèḏè Mèzhèb ga a géḏ bèlèlihi ga, ko ngura'a ko ngwoz, a ta hèḏè ma Zhiklè.
- 19**I woya man a i ngréḏè nrkedi te zhiklè te géḏè'a, a i ngréḏè skwi t'hai t'herkeda, pombaz a vogwa, a vodzok.
- 20**Pats a da ngwèḏè va na a ruva, a kia a da ngwèḏè va na a pombaz; te deba'a pats kita Bi Zhiklè a shkè, pats mbia'a a n'njèlè.
- 21**Te deba'a ko wawa man a tsi rai a nzlembaḏ Bi Zhiklè, a mbél na.
- 22**Kinè, ndohi Israel, vatsena ma ga! Yèsu ndo Nazareth, nasa ndo man Zhiklè a nfau a mizlinè a nrkedai a skwi man Zhiklè a gau a nenga'a a sam kinè (ara man kinè ba kin suna).
- 23**Te deba'a, aman ta fèda a kita ma, ara Zhiklè a nhur zlèzlèa a woya a ngia'a, kin gezlala'a, a kin va ta a ri a ndohi malihai a ta keḏa'a.



- 24** Zhiklè a nslambaɗkoɗaуда, a mprokoɗaуда te matakwan m'metsai. M'metsi a slaha man a ngsa bai.
- 25** Aman David a goɗ a géɗ nenga'a: Bi Zhiklè a zhè a sam di ga pèc pècèk, na zhè a tsagi ga, aman i giɗè va azbai.
- 26** Gar haha ndav ga langlanga'a, a i gèɗè ma mwuffè, a gèɗ man ko va ga a n'nza, a i zhèrè te ndav.
- 27** Aman ka jèkeda ndav ga a ri a kokwar-Bim'metsi azbai, a ka gi aman ndo ngaya nkezla'a a huslè azbai.
- 28** Ka ngray civèɗ nshèffè, a ka da ndha ndav ga a mwuffè a sam di ngaya.
- 29** Kinè, dalahimam ga, i woya aman i njè kinè ma auda tèle, a géɗ David, babab nga hala'a.
- 30** Nenga'a ba a m'mets na, a ta ra'a. Gi dzavi nenga'a a zhè a sam nga, ha patsna. Nenga'a ndo nhadka ma, a suna Zhiklè a ngaɗa na a mbèɗè, a woya a ngi aman verzi nenga'a a nzi a géɗ sam n'nzi bi nenga'a.
- 31** A hod ma a géɗ nslambaɗkaɗa Kristi, man a gaɗa: Zhiklè a njèkeda a sam m'metsi bai, a zluèɗ va nenga'a a nhusla bai.
- 32** Yèsu haha, Zhiklè a nslambaɗda. Nga tèleba ndohi malwuɗihi a géɗ skwi sa.
- 33** Antanta ri mandi Zhiklè a nzala'a, a n'ngots Mèzhèb Zhiklè nkezla'a, man Bab Zhiklè a mpasla na rai, a foko nga skwi haha man kin rka'a, a kin tsena'a.
- 34** David a nda a zhiklè bai. Nenga'a a ngaɗa: Bai a ngaɗa na Bi ga: nzahai a civèɗ ri mandi ga,
- 35** ha pats man i ge ta ndohi mayamhi ngaya a skwi nfi sak ngaya.
- 36** Gar haha ndohi Israel tèleba sèi da suna a vava, Zhiklè a n'nga Yèsu haha, man kin gezlala`a, a Bai a Kristi.
- 37** Aman ta tsena ma haha, a m'mbeɗama ta ndav, a ta gaɗa na Pierre a ndohi sak ngiɗè: Dalahimam nga, nga da gi ma kè?
- 38** A Pierre a ngaɗa ta: Vangwoda ndav kinè, vagu baptême staɗ staɗ tèleba a nzlembaɗ Yèsu Kristi a mpra mali kinè, a kin ngècè Mèzhèb Zhiklè nkezla'a.
- 39** Skwi man Zhiklè a mpasla kinè rai, skwi kinè, a wudahi kinè, a ndohi tèleba man ta dra, tèleba man Bai, Zhiklè nga, a woy a mbaba ta.
- 40** Ma haha, a ma ngiɗè tsaɗ tsaɗ a n'ngreda ta, a mbid ta, a ngaɗa ta: Vagu aman kin mbél kinè te ndev ndohi ambabihia'a haha a géɗ herkeda!
- 41** A ndohi man ta co ma nenga'a, ta gu baptême. A ta snkè na va va. A pats nasa ndohi ngu baptêmegozhèm makar.



⁴²A ta slebau ma ndohi sak, a to do a ma ma te pa, a ta humda va, a ta tsaka movar, a ta tsu rai.

⁴³A zlau a ndza ta ndohi tèleba, a ta rka nrkedi kumba, a skwi man ndohi sak ta ngreda ta tsaḏ tsaḏ.

⁴⁴Aman ndohi tèleba man ta co a ndav, ta nza a sam staḏ, a ta humda skwi ta tèleba.

⁴⁵Skwi tenga'a, a kolongwi tenga'a, ta preda ma, a ta kezla ta ndohi man ta ngatsa skwa bai.

⁴⁶A nciḏ sam a nciḏ sam ta biceda va a gi Zhiklè, ta mba ma ta, ta ndau skwi n'ndai a mwuffè te gi ngiḏè te gi ngiḏè,

⁴⁷a ta slubordo Bi Zhiklè, a ta ngots pombai a sam ndohi tèleba. Aman a nciḏ sam a nciḏ sam Zhiklè a mpe ta ndohi man a mbel ta a va mpi ndohi Zhiklè.

Acts 3

¹A pats ngiḏè, a dakwaḏ, Pierre a Jean to do a gi Zhiklè, aman ta tsi rai.

²Ndo ngiḏè a zhè, ndo vedal te nyakaḏ na, man ndohi ta zuba pèc pècèk, a ta nzedahai a ntamagi gi Zhiklè, man ta baba na ntamagi mbela'a, aman a jhèḏè skwi te ri ndohi man ta ḏè a gi Zhiklè.

³Aman a rka nda Pierre a Jean, ta woy a ta ḏè agi Zhiklè, a ndzhoḏo skv i te ri tenga'a.

⁴Aman Pierre a mpa na dai, ta a Jean, a ngaḏa: Paka nga dai!

⁵A nenga'a a mpa taḏai, a nzhor skwi man a ngècè te ri tenga'a.

⁶Aman Pierre a ngaḏa: Verzhègenè a guro i ngatsa bai. Aman skwi man i ngotso, i va ka: A nzlembaḏ Yèsu Kristi te Nazareth, do!

⁷A ngso ri mandi nenga'a, a nslambaḏda.

⁸A nasa nasa sak nenga'a a vatasl nenga'a nshfa'a nzevau, a nḏè. A mdo a gi Zhiklè a nda tenga'a, a mhau, a nslubordo Zhiklè.

⁹Nhèyè ndohi tèleba ta rka'a, ara man a ḏè a sak na, a slébèrḏè Zhiklè.

¹⁰Ta sun ndo man a nza a ntamagi mbela'a, a ma gi Zhiklè, a ndzhoḏo skwai, a ta gu zlau, a ta rzl ta a géḏ skwi man a gau a sam na.

¹¹Aman ndo vedal matsa, man mbela ma, a ndzodzor Pierre a Jean, ndohi tèleba ta hau a verzi tenga'a, a mozoḏo gai man ta baba na man a Salomon, a ta rzl ta.

¹²Aman Pierre a rka'a, a ngaḏa ta ndohai: Kinè, ndohi Israel, kin rzl kinè èhèmè, a géḏ skwi haha, a kin paka nga dai èhèmè? Nga takaha ndo haha man a ḏè a wuḏi nga a maya nga ka bai.



- ¹³Zhiklè Abraham a Isaac a Jacob, Zhiklè babhi nga a n'nzala Yèsu, ndo mizlinè nenga'a, man kin da a sam kita, a kin tsokol ma a géḏ nenga'a a sam Pilate, man a woya a mpra'a.
- ¹⁴Aman kin tsokol ma a géḏ ndo man Zhiklè a nkezla'a, ndo nzura'a, a kin dzhoḏo, aman ta va kinè ndo nkeḏ ndo.
- ¹⁵Aman Bi nshèffe, kin keḏa'a. Nenga'a, Zhiklè a nslambaḏda te ndev ndohi m'metsa'a. Nga ndohi malwuḏihi te skwi haha.
- ¹⁶Ndo haha, man kin rka'a, a kin suna, a nco nzlembaḏ nenga'a a ndav; a ncè-a-ndav nenga'a a mva na wuḏai. A géḏ ncè-a-ndav nenga'a a m'mbela dzafdzafa'a a sam di kinè.
- ¹⁷Anai dalahimam ga, i suna, ko kinè, ko tsuvomhi kinè, kin gu skwi haha te man kin sun bai.
- ¹⁸Aman Zhiklè a nrufa'a, ara man a ngra nga nshèlèkura'a, te ma ndohi nhadka ma, ara man Kristi nenga'a a da si matakwan.
- ¹⁹Anai vangwoda ndav kinè, a kin menkaḏa deḏa a sam Bi Zhiklè, aman mali kinè mpana.
- ²⁰Patsa a di a shkè, aman Bi Zhiklè a ga nga langlanga'a, aman a da zlinda kinè Yèsu Kristi, man a ngatsa kinè nshèlèkura'a.
- ²¹Na te zhiklè dai, ha pats man skwi t'herkeda tèlèba ntila, ara man Zhiklè a goḏ te ma ndohi nhadka ma nenga'a nkezla'a t'hinkaḏ herkeda.
- ²²Aman Moise a ngaḏa: Bai, Zhiklè kinè, a di a slambaḏda kinè ndo nhadka ma te ndev kramamhi kinè, ara iyè. Sèi kin cinè skwi tèlèba man a da gaḏa kinè.
- ²³A gi ar haha: aman ko wawa man a tsena ma ndo nhadka ma haha bai, ta da gedassedaussa te ndev ndohai.
- ²⁴A ndohi nhadka ma tèlèba, a hün te Samuel, a nḏè a ma ma, ta tèlèba ta hodko ma a géḏ pats nasa.
- ²⁵Kinè wudahi ndohi nhadka ma. Nderzlema, man Zhiklè a derzla a babhi kinè, man a ngaḏa na Abraham, a kinè ba:
- ²⁶Te tser ngaya, gwoli ndohi herkeda tèlèba ta da ngècè mpshè ma. Aman Zhiklè a nslambaḏda Yèsu, ndo mizlinè nenga'a, a nzlündo a sam kinè, aman a pshè kinè ma, a gi aman ndo staḏ staḏ a menkaḏa deḏa te mali na.

Acts 4

- ¹Aman ta gèḏè a ndohai, ndohi mvi skwi a Zhiklè, a tsuvom ndohi mber gi Zhiklè, a ndohi sadducée, ta shkè a sam ta.



- ²Ta gu ndav, aman ta rka'a, ta senda ta ndohai, a ta njè ta nslambaḏkaḏa Yèsu auda te ndev ndohi m'metsa'a.
- ³A ta gs ta; aman pats nkala, ta pe ta a gi dangai, ha angoslèm.
- ⁴Aman ndohi kumba, man ta tsena ma'a, ta co a ndav. Ndohi nco a ndav, a gi gozhèm zlam.
- ⁵A prèk, bihi Juif a ndohi nhala'a, a malamhai, ta biceda va a kokwar Jérusalem.
- ⁶Anne, bi mvi skwi a Zhiklè, a Caiphe, a Jean, a Alexandre, a tengahi tèleba man ta te verzi ndohi mvi skwi a Zhiklè,
- ⁷ta zlatsede ta a sam kita, a ta dzhaḏ ta: Kin gu skwi haha a wuḏi ngè, a nzlembaḏ ngè?
- ⁸A Pierre, n'ndha a Mèzhèb Zhiklè nkezla'a, a m'mbeḏa ta a ma: Kinè, ndohi mbibihia'a, te ndev ndohai, kinè, ndohi nhala'a!
- ⁹Aman ta ga nga kita a patsna, a géḏ man nga takaha ndo vedal, a géḏ man nga takaha arsa, vasuna, kinè a ndohi Israel tèleba!
- ¹⁰Ndo vedal a nzlatsa, a m'mbela a sam di kinè, a nzlembaḏ Yèsu Kristi ndo Nazareth, man kin gezlala'a, man Zhiklè a nslambaḏda te ndev ndohi m'metsa'a.
- ¹¹Nenga'a kwa man kinè, ndohi ndizlè gai, kin kwola'a; n'nga'a a kwa te verzia'a.
- ¹²Skwi m'mbel ndo te ndo ngiḏè azbai, t'hwaḏ giḏfèk nzlembaḏ ngiḏè azbai, man ta vi a ndohai, aman nga mbel nga.
- ¹³Aman ta rka ara Pierre a Jean ta goḏ a zlau ka bai, ta rzl ta, aman ta suna, ta ndohi man ta sun ḏèlèwèr bai. Ta sen ta tenga'a, aman pèc pècèk ta nza a nda Yèsu pats ngiḏè.
- ¹⁴Aman ta rka ndo vedal man m'mbela, nzlatsa a tsagi ta, ta sun skwi man ta gèḏè bai.
- ¹⁵A ta hel ta auda a sam kita, a ta cèmma,
- ¹⁶a ta gaḏa: Nga da ga ta ndohi haha kè? Aman ndohi te kokwar Jérusalem tèleba ta sun nrkedi man ta gau, a nga slaha a nga gèḏè, n'nga ar haha bi bai.
- ¹⁷Aman sèi nga guv ta a vata, da da ngreda na nzlembaḏ haha a ndo ngiḏè asabai, man bai a zlèzlèmè a ma ma.
- ¹⁸A ta baba ta, a ta fa ta ma a gèḏ, da nju ma a nzlembaḏ Yèsu asabai.
- ¹⁹A Pierre a Jean ta gaḏa ta: Vaḏöl a ri kinè: M'mbela na ngwa: aman nga cè ma kinè ḏè, ḏè aman nga jejèr ma Zhiklè ḏè?
- ²⁰Nga slaha a nga jèkè ngèḏè azbai a géḏ skwi man nga rka'a, a nga tsena'a.



- 21**A ta guv ta za'a, a ta pre ta. Ta ngatsa skwi man ta ga ta kita a gédè'a bai, aman ta gu zlau ndohai. Aman ndohi ta slubordo Zhiklè a gèd skwi tèleba man a gau.
- 22**Mvi ndo vedal man m'mbela a nrkedi haha, a fena 40.
- 23**Aman ta pre ta ma, ta shkè a sam ndohi ta, a ta ngreda ta ma tèle, man ndohi mvi skwi a Zhiklè mbibihia'a, a ndohi nhala'a, ta gaða ta.
- 24**Aman ta tsena'a, ta hüno a ta tsu rai, ara ndo stað: Bi Zhiklè nga, ka gu giðfèk a herkeda, a iyam mbia'a, a skwi tèleba man a zhè te pa.
- 25**Ka goð te ma David, bèl ngaya: Ndohi herkeda ta gi ndav, a ndohi ta hère skwi ambalai èhèmè?
- 26**Bihi herkeda, a wudahi bai ta bicko va, aman ta slambaða na va a Bi Zhiklè a Kristi nenga'a.
- 27**A vava, Hérode a Ponce Pilate, a ndohi herkeda tsað tsað, a ndohi Israel, ta vhè ma, a ta gu ndav a géd Yèsu, kra ngaya nkezla'a, man ka baða na mbar a gèð,
- 28**a ta gu skwi man ri ngaya a woya a ngia'a a ka herda hai.
- 29**Antanta, Bi Zhiklè, sèi ka rka ngüvè tenga'a a ka takaha ta bèlèlihi ngaya, aman ta njè ma ngaya a zlau ka bai.
- 30**Ged ri ngaya, aman ndohi ta mbel ta, a ta rka nrkedi a skwi man n'ngreda auda a nzlembað Yèsu, ndo mizlinè ngaya nkezla'a.
- 31**Aman ta tsu ri arsa ma, sama'a man ta biceda va a pa, a gudzai, a ndav tenga'a tèleba n'ndha a Mèzhèb Zhiklè nkezla'a, a ta nju ma Zhiklè a zlau ka bai.
- 32**Ndohi kumba, man ta co Yèsu a ndav, ta zhè a nhér gèð ta stað, ta mba ma ta; ndo ngiðè azbai, man a goð te skwi nenga'a: skwi haha a ga, skwi haha a ga,
- 33**aman skwi tèleba a tenga'a tèleba. A ndohi sak tagu malwuði awuði mbia'ate nslambaðkaða Bi Yèsu auda te m'metsai. Pombi mbia'a a zhè a sam ta tèleba.
- 34**Ndo azbai te ndev tenga'a man a ngatsa skwa bai. Aman ta tèleba man ta ngots gi dau, man bai gihai, ta preda ma, a ta cko suli skwi man ta preda ma,
- 35**a ta pa ta ndohi sak, a tenga'a ta kezla na ndo stað stað a ta ðèl te skwi man ta tèkwènè'a.
- 36**Joseph, ndohi sak ta baba na a nshibèn na Bamabas (ara ngèðè kra mbid ndo), te verzi Lévi, te kokwar Chypre,
- 37**man a ngots dak, a mpreda ma, a ncko sulai, a mpa ta ndohi sak.

Acts 5

- 1**Ndo ngiðè a zhè, nzlembað na Ananias, ngwoz na Saphira. Ta preda gi dau taa ma.



- ²Te skwi tenga'a man ta preda ma, ta nghedaha suli kètè. Ngwoz nenga'a ba a suna. Njèkèdi sulai, Ananias a nhulkoḏai, a mpa ta ndohi sak.
- ³A Pierre a ngaḏa: Ananias, Saḏan a n'ndha ndav ngaya èhèmè, aman ka cèkèlma a sam Mèzhèb Zhiklè nkezla'a, a ka nghedaha suli gi dau ngaya kètè?
- ⁴Man ka da preda ma bai, skwi ngaya ka bi ḏè? Aman ka preda ma, skwi wuḏi ngaya ka bi ḏè? Ka hur te ndav ngaya ar haha èhèmè? Ka tsokol ma a sam ndohi ka bai, ka tsokol ma a sam Bi Zhiklè.
- ⁵Aman Ananias a ntsena ma haha, a nkalahai, a m'mets na. A zlau mbia'a a ndza ta ndohi tèleba man ta tsena'a.
- ⁶A golahi ta co nckondo, a ta da auda, a ta ra'a.
- ⁷Te deba kètè ngwoz nenga'a a mshkè, a sun skwi man a gu bai.
- ⁸A Pierre a ngaḏa na: Ngrayè, kin preda gi dau kinè a ma, a suli tar naha genè ḏè?
- ⁹A nenga'a a ngaḏa: Halau! A Pierre a ngaḏa na ngwoz: Kin humda ma kinè, aman kin jkeḏè Mèzhèb Bi Zhiklè èhèmè? Na haha sam sak ndohi man ta ri baki ngaya, a cinè a ntamagai. A ta da zuḏ ka lèmèlèmè.
- ¹⁰A nasa nasa a nkalahai, a m'mets na. Aman golahi ta shkè a gai, ta ngotso, m'metsa ma. A ta zuḏdauda, a ta ra'a a tsagi baki na.
- ¹¹A mpi ndohi Zhiklè tèleba ta gu zlau a vata.
- ¹²A ndohi sak ta gu nrkedi kumba a sam ndohai, a ta ngreda skwi kumba auda. Ta tèleba ta zhè te mozoḏo Salomon te gi Zhiklè, nhér gèḏ ta staḏ.
- ¹³Te ndev ndohi nte deba ko staḏ a ndzadzaz ta bai; ta gu zlau.
- ¹⁴Aman ndohi tèleba ta nzal ta. Ndohi ngiḏè tsaḏ tsaḏ, ngurhi a ngwozi kumba ta humda ta va a va, a ta co Bi Zhiklè a ndav ta.
- ¹⁵A ta hulko ndohi matakwan a civèḏ a sam m'mènè, a telai, a sam Pierre; ko man ta bezde ta a mèzhèb nenga'a genè ba.
- ¹⁶A ndohi rèḏèḏèa ta shkè te kokwar, man a ma kokwar Jérusalem, a ta hulkoḏi ndohi matakwan a ndohi man mèzhèbhi ambabihia'a a ga ta, a ta mbel ta a matakwan tèleba.
- ¹⁷A bi mvi skwi a Zhiklè, a ndohi sadducée tèleba ta slambaḏa, a ta gu srak.
- ¹⁸A ta par ta ndohi sak, a ta pe ta a gi dangai.
- ¹⁹Aman a vaḏ, gol Zhiklè a mwina ntamagi dangai, a nde ta auda, a ngaḏa:
- ²⁰Vodo, vazlatsa a gi Zhiklè, vagaḏa ta ndohi ma nshèffè haha tèleba!
- ²¹Aman ta tsena ma haha, to do a gi Zhiklè a prèk te gai, a ta senda ta ndohai. A bi mvi skwi a Zhiklè a mshkè, a ndohi man ta zhè a sam na, a ta baba ta ndohi



ncèmma, a ndohi nhala'a te Israel tèlèba, a ta zlündo ndo a gi dangai, aman a helka ta.

²²Aman sojèhi tenga'a a ta shkè, ta ngats ta te gi dangi bai, a to do a deba, a ta ngreda a ndohi mbibihia'a, a ta gaḏa:

²³Nga ngots ntamagi dangai, mbara zura'a, a ndohi mber ntamagi ta zlatsa a ntamagai. Aman nga wina ntamagai, ndo a te pa bai.

²⁴Aman ndohi mvi skwi a Zhiklè mbibihia'a, a tsuvom ndohi mber gi Zhiklè, ta tsena'a, ta huro:

²⁵Skwi haha a gu nkèkèkè? A ndo ngiḏè a mshkè, a ngaḏa ta: Na haha, ndohi man kin pe ta a gi dangai, ta zlatsa te gi Zhiklè, ta senda ta ndohai.

²⁶A tsuvom ndohi mber gi Zhiklè, a sojèhi nenga'a to do, a ta helka ta, a wuḏi ka bai, aman ta gu zlau ndohai; ta gaḏa, ta da kal nga a kwa.

²⁷Aman ta helka ta, a ta zlatsede ta a sam ndohi ncèmma, a bi ndohi mvi skwi a Zhiklè a ndzhaḏ ta:

²⁸Nga fa kinè ma a gèḏ, aman kin senda ta ndohi a nzlembaḏ haha bai, na haha kin ndha kokwar Jérusalem tèlèba a njèma kinè, a kin woy a kin gi aman ta jhèḏè pombaz ndo haha te ri nga.

²⁹A Pierre a ndohi sak ta mbeḏa ta a ma: Ndo da fu gèḏ a ma Zhiklè, a fena ma ndohai.

³⁰Zhiklè babhi nga a nslambaḏda Yèsu te m'metsai, nenga'a man kin keḏa'a, a kin gezlala'a.

³¹Nenga'a, Zhiklè a nzala'a a ri mandi nenga'a, aman a gi a ndo ncè ta ma ndohai, a ndo m'mbel ndo, aman kokwar Israel a ngwèḏè ndav na, a ngècè mprè malai.

³²Nga ndohi malwuḏihi te skwi sa; nga a Mèzhèḅ Zhiklè nkezla'a, man Zhiklè a va ta tenga'a man ta fí gèḏ a ma nenga'a.

³³Aman ta tsena ma haha, ta gu ndav a vata, a ta huro ta woy a ta bazl ta.

³⁴Aman ndo ngiḏè te ndev ndohi ncèmma a nslambaḏa, ndo pharisie, nzlembaḏ nenga'a Gamaliel, ndo malam man ndohi tèlèba ta slébèrḏè'a, a ngaḏa ta aman ta de ta ndohi sak auda kètè.

³⁵A ngaḏa: Kinè, ndohi Israel, vagu maya a skwi man kin ga ta ndohi haha.

³⁶N'nzi a zhè kètè, Theudas a nslambaḏa, a ndzugor va, a ndohi ngiḏè tèmèrè faḏ ta dzodzora. Aman ndo ngiḏè a nkeḏa'a, a ndohi tèlèba man ta fa gèḏ a ma nenga'a, a ta venda gèḏ ta.



³⁷Te deba'a Jude, ndo Galilée, a nslambaḏa, a pats man ta nger ta ndohai; a ta gu aman ndohi kumba ta dzodzora. Aman nenga'a ba a m'mets na, a ndohi man ta fu gèḏ a ma nenga'a, ta venda gèḏ ta.

³⁸Anai i gaḏa kinè: Vajèke ta ndohi haha, a kin pre ta! Aman skwi man ta hérè'a a ta gia'a a shkè te ndo, a di a géḏèsh na.

³⁹Aman a shkè te Bi Zhiklè, a vava, kin slaha a kin zede ta bai. Da da ngats kinè bai ara ndohi man ta gi var a Bi Zhiklè!

⁴⁰A ta co ma nenga'a. A ta baba ta ndohi sak, ta ndah ta, a ta fa ta ma a gèḏ, aman da goḏ ma a nzlembaḏ Yèsu asabai, a ta pre ta.

⁴¹A ndohi sak to do auda a sam ncèmma a mwuffè, a géḏ man ta slaha a ta si matakwan a nzlembaḏ Yèsu.

⁴²Pèc pècèk ta senda ta ndohai, a ta njè ta ma Yèsu, nenga'a Kristi, te gi Zhiklè, te gi tsaḏ tsaḏ, ta jèka bai.

Acts 6

¹Te ndev nasa golahi Yèsu ta mana a vata, a ndohi Grec ta gu ndav a géḏ ndohi Hébreu. Ndohi Grec ta gaḏa, ngwozi mazihai ta pca ta a gèḏ a sam man ta kezli skwai pèc pècèk.

²A tengahi 12 ta baba ta golahi Yèsu tèleba, a ta gaḏa: Ambabai aman nga slaha nga gi mizlinè ma Zhiklè zura bai, a géḏ man nga gi mizlinè skwi n'ndai.

³Kramamhi nga, vawoy ndohi tsaraḏ te ndev kinè, man labar ma tenga'a amba, a ndav tenga'a n'ndha a Mèzhèb Zhiklè nkezla'a, a maya, aman ta gi mizlinè sa.

⁴A nga, nga gi mizlinè njè ma Zhiklè a ma ma, a nga tsi rai.

⁵Ma tenga'a ambaba ta ndohi man ta haya va, a ta co Etienne, ndo man a nco Zhiklè a ndav na a vata, a Mèzhèb Zhiklè a n'ndha ndav nenga'a, a nda Philippe, Prochore, Nicanor, Timon, Parménas, a Nicolas, te kokwar Antioche, man hala'a a ndzodzor civèḏ ndohi Juif.

⁶A ta zlatsede ta a ma ndohi sak, a ta tsu ri a géḏ tenga'a, a ta fa ta ri a gèḏ.

⁷A ma Zhiklè a zlèzlèmè, a golahi Yèsu ta shkè na va a vata te kokwar Jérusalem. A ndohi mvi skwi a Zhiklè kumba ta fu gèḏ a ma Zhiklè, a ta co a ndav.

⁸A ndav Etienne n'ndha a pombai, a wuḏai, a ngu nrkedi kumba, a n'ngreda skwi mbia'a a sam ndohai.

⁹A ndohi ngiḏè tsaḏ tsaḏ te gi njèngè ndohi man hala'a bèlèlihai, a Cyrénée, a Alexandrie, a ndohi Cilicie a Asie, ta shkè, a ta gu gèjau a nda Etienne.

¹⁰Aman ta slaha ta fa na a gèḏ bai, a géḏ maya man Mèzhèb Zhiklè a va na.



11A ta poko ta gèḏ auda a ndohi tsaḏ kètè, a ta gaḏa: Nga tsena ara man a derḏè Moise a Bi Zhiklè.

12A ta gu aman ndohai, a ndohi nhala'a, a malamhai ta shkè, a ta ngozlkodai, a ta da'a a sam ndohi ncèmma.

13A ta zlatseda ndohi malwuḏihai, aman ta tsokol ma, a ta gaḏa: Ndo haha a jèkè azbai, man a gèḏè ma ambabia'a a géḏ sam nkezla'a haha, a géḏ ma kita.

14Nga tsena ara man a gaḏa: Yèsu ndo Nazareth a di a gedassa sam haha, a ngwèḏè tsuf haha man Moise a va nga.

15A ndohi ncèmma tèleba ta pa na dai, a ta rka di nenga'a ara di gol Zhiklè.

Acts 7

1A bi ndohi mvi skwi a Zhiklè a ndzhoḏo: Narsa ḏè?

2A nenga'a a ngaḏa: Dalahimam ga, babhi ga haha, vatsena'a! Bi Zhiklè, Bab n'njèlè, a ngudoko na va a dai a Abraham, bab nga, te va man a zhè te kokwar Mèsopotamie dai, a n'nza a Charran di bai,

3a ngaḏa na: Jèkeda kokwar ngaya, a gwoli ngaya, a ko do a kokwar ngiḏè, man i da ngra ka.

4A nenga'a a njèkeda kokwar Chaldée, a n'nza a Charran. Aman bab nenga'a a m'mets na ma, Zhiklè a nckoḏa a kokwar haha, man kin nza te pa antanta.

5A mva na skwi n'ndi gi te pa bai, ko sam man a pi sak a pa. A n'ngra na, a woya a mva ta ndohi te verzi nenga'a, ko a mya kra di bai.

6Aman Bi Zhiklè a goḏ ar haha: Ndohi te verzi ngaya ta da gi a ndohi mbrokihai te kokwar ngiḏè, man kokwar tenga'a ka bai, a ta da ga ta bèlè, a ta da ga ta matakwan mvi tèmèrè faḏ.

7Bi Zhiklè a ngaḏa: I woya man i gi kita ndohi man ta ga ta bèlè. Te deḏa'a ta da ḏè auda a sama'a, a ta tsi ri a iye a haha.

8A mva na nderzlèma te n'ngél ngwon. Abraham a myu Isaac, a n'ngela na ngwon te pats matsamakada'a. A Isaac a myu Jacob, a Jacob a myu babhi zlèzlèa kula a géḏè'a cèw.

9A babhi zlèzlèa ta gu srak a géḏ Joseph, a ta preda ma a kokwar Egypte.

10Aman Zhiklè a zhè a sam nenga'a, a m'mbela'a te ri matakwan, a mva na pombai a maya a sam di Pharaon, bi Egypte. Nenga'a a n'nga'a a ngomna te kokwar Egypte, a géḏ gi nenga'a tèleba.

11Aman mi mbia'a mwuḏitpa a ngu te kokwar Egypte a Canaan tèleba, a babhi nga ta ngatsaskwi n'ndi bai.



- 12**Aman Jacob a ntsena'a, dau a zhè te kokwar Egypte, a nzlinde ta babhi nga sak staḏ.
- 13**Macecèwa'a, Joseph a n'ngreda ta va nenga'a a kramamhi na, a ta ngreda na verzi Joseph a Pharaon.
- 14**A Joseph a nzlundo ndo, a mbaba na Jacob, bab na, a gwoli nenga'a tèleba, a sam na, ndohi 75.
- 15**A Jacob a ndo a kokwar Egypte, a m'mets na, a va babhi nga ba.
- 16**A ta da'a a kokwar Sichem, a ta rda a gi dzavai a sam man Abraham a suma a suli na ma, te ri ndohi Hémor te kokwar Sichem.
- 17**Aman ndul ndul pats n'ndev mpèsl ri man Zhiklè a ngaḏa na Abraham, ndohi ta zlèzlèmè a ma ma te kokwar Egypte.
- 18**A bi ngidè a nshkè, man a sun Joseph bai.
- 19**Nenga'a a n'ngwode ta gwoli nga, a n'nga ta matakwan a babhi nga, aman ta jèkeda wudahi nkèshèa a dala, a ta bazl ta.
- 20**Te ndev nasa ta yu Moise, nenga'a kra man amba a sam di Zhiklè, a ntsuḏo wa mam na te gi bab na ki makar.
- 21**Aman ta jèkeda a dala, dem Pharaon a mco, a n'ngra'a, ara kra na.
- 22**A ta senda na Moise maya ndohi Egypte tèleba, a nenga'a a ngu a ndo n'nzala'a te mizlinè, te ma.
- 23**Aman mvi nenga'a 40 ma, a nhur a nḏè, aman a rka kramamhi na, ndohi Israel.
- 24**A nrka'a, ta ga na matakwan a ndo ngidè ambalai, a nzlatsa, a mpela na di man a na, a nkeḏa ndo Egypte.
- 25**A nhuro kramamhi nenga'a ta suna, Zhiklè a woya a mbel ta a ri nenga'a. Aman ta sun bai.
- 26**Te mangoslèma'a a mshkè a sam ta, aman ta bozl va, a ngaḏa ta, aman ta tsi gumai: Dalahimam ga, kinè a kramama! Ngidè a ga na skwi ambabia'a a ngidè èhèmè?
- 27**Aman ndo mwoy ma a nzukda Moise a deba, a ngaḏa:
- 28**N'nge ka a ndo mbia'a, a ndo kita te ndev nga wa? Ka woy a ka keḏyè lèmèlèmè ara man ka keḏa ndo Egypte maḏatsa ḏè?
- 29**Aman Moise a ntsena ma haha, a nhu na, a n'nza a mbrok te kokwar Madian. Te pa a myu wudahi cèw.
- 30**Te deb mvi kulkul faḏ gol Zhiklè a ngudoko na va a dai t'hèshèkèḏ te nè'èn vogwa te va vatak nthososa'a, te verzi za Sinai.



- 31A Moise man a rka'a, a nrzl na a géḏ skwi man a rka'a. Aman a herda na va, a mpi dia'a, a ntsena ngèḏè Bi Zhiklè:
- 32Iyè Bi Zhiklè bababhi ngaya, Bi Zhiklè Abraham, Bi Zhiklè Isaac, Bi Zhiklè Jacob. A Moise a ngudzi a ngu zlau man a pi dia'a.
- 33A Bi Zhiklè a ngaḏa na: Suḏko kotoKoroh auda te sak ngaya! Aman sam man ka zlatsa a pa, sam nkezla'a.
- 34I pu dai, a i rka matakwan ndohi ga te kokwar Egypte, i tsena kuḏ tenga'a, a i shkè a hai, aman i mbel ta. Antanta sèi ka shkè, i woya man i zlinde ka a kokwar Egypte.
- 35Moise haha, man ta kwola'a, a ta gaḏa: N'ngè ka a ndo mbia'a a ndo kita te ndev nga wa? Nenga'a Zhiklè a nzlündo a ndo mbia'a, a ndo m'mbel ndo, man gol Zhiklè a ngudoko na va a dai te ndev vatak.
- 36Nenga'a a nde ta auda, a ngu nrkedai, a n'ngreda ta skwi tsaḏ tsaḏ te kokwar Egypte, te woyam mbia'a nduzoa'a, t'hèshèkèḏ, mvi kulkul faḏ.
- 37Nenga'a Moise man a gaḏa ta ndohi Israel: Bi Zhiklè kinè a di a slambaḏda kinè ndo nhadka ma te ndev kramamhi kinè, ara va ga.
- 38Nenga'a man a zhè a sam mbicè ndo t'hèshèkèḏ, a nda gol Zhiklè, man a gaḏa na a géḏ za Sinai, a nda bababhi nga.
- 39Nenga'a a n'ngots ma nshèffè, man a da va nga. Aman bababhi nga ta woy a ta fa na gèḏ bai, aman ta kwola'a, a ta woy a ta min ta a deba a kokwar Egypte.
- 40Ta gaḏa na Aaron: Rama nga zhiklèhai, man ta ḏè a ma nga! Nga sun skwi man a ga na Moise bai, man a helka nga auda te kokwar Egypte.
- 41A ta rom kra zlè a pats nasa, a ta zla na skwi a skwi mbèh skwi haha, a ta wuffè a géḏ skwi man ta roma a ri ta.
- 42Aman Zhiklè a m'menda va na a deba, a njèke ta, aman ta tsi ri a mèzhèbhi t'hwaḏ giḏfèk, ara man ta windo te ḏèlèwèr ndohi nhadka ma: Kinè ndohi Israel! Mvi kinè kulkul faḏ te hèshèkèḏ, kin zlau skwai a kin vayè a iyè ḏè?
- 43Kin co gi Moloch a bantihi Remphan, zhiklè kinè, man kin roma, a kin tsu ri a sam ta. I woya man i de kinè a deb Babylone.
- 44Bababhi nga ta ngots gi malwuḏi Zhiklè t'hèshèkèḏ, ara Zhiklè a ngaḏa na Moise, a n'ngra na aman a gia'a, a lèmdè a skwi man a rka'a.
- 45A bababhi nga te deba'a ta co, a ta da'a a verzi Josuè a kokwar ndohi nte deba, ndohi man Zhiklè a ndzar ta auda a ma bababhi nga, ha nḏè a ma David.
- 46David a n'ngots pombai a sam di Zhiklè, a ntsu rai, aman a ngatsa na gi a Zhiklè Jacob.



- 47 Aman Salomon, nenga'a a nrama na gai.
- 48 Aman Zhiklè te gédè'a a géḍ skwi tèleba, a nzi te gi man ri ndo a ngau, azbai, ara man ndo nhadka ma a gaḍa:
- 49 Giḍfèk sam n'nzi ga, a herkeda skwi nfi sak ga. Kin woy a kin ramay gi mè? Bi Zhiklè a gaḍa. Sam man i shèk va a pa tema?
- 50 Ri ga a ngu skwi haha tèle ka bi ḍè?
- 51 Kinè ndohi mèḍègèḍ, ndav kinè a zlembaḍ kinè ntil bai, kin sala na va a gèḍ a Mèzhèḍ Zhiklè nkezla'a pèc pècèk, lèmèlèmè ara babhi kinè.
- 52 Ndo nhadka ma tema, man babhi kinè ta dzara bai? A ta bazl ta ndohi man daga zlèzlèa ta ngreda nshkè ndo nzura'a. Aman kinè, ndohi man kin ga na ri a gèḍ, a kin keḍa'a.
- 53 Kin ngots ma kita Zhiklè te ri golahi Zhiklè, kin dzadzara bai.
- 54 Aman ta tsena ma haha, a ndza ta a ndav, a ta peḍi zlé'èn a géḍ nenga'a.
- 55 Aman Mèzhèḍ Zhiklè nkezla'a a n'ndha ndav Etienne, a mpu di a zhiklè, a nrka n'njèl Zhiklè, a Yèsu nzlatsa te civèḍ ri mandi Zhiklè, a ngaḍa:
- 56 Na haha i rka giḍfèk mwinèa, kra-ndo nzlatsa te civèḍ ri mandi Zhiklè.
- 57 A ta hèzlèwè a ta pizlè zlembaḍ ta, a ta humda na va a gèḍ,
- 58 a ta ngazleda auda te kokwar, a ta kola a kwa a ta keḍa'a. A ndohi malwuḍihai ta pa na maslaka tenga'a a ri a gol ngiḍè, nzlembaḍ nenga'a Saul.
- 59 A ta kol Etienne a kwa. Aman nenga'a a mboho: Bai Yèsu, co mèzhèḍ ga!
- 60 A nkalahi a gurbèzh, a ngoḍ a wuḍai: Bi Zhiklè, ka da jèka ta mali tenga'a haha a gèḍ bai! Aman a goḍ ma haha, a m'mets na. Nkéḍ na ambaba Saul.

Acts 8

- 1 A pats nasa ta hūno a ta dzar ta mpi ndohi Zhiklè te kokwar Jérusalem, a ta venda gèḍ ta a kokwar Judée a Samarie tèleba. Sèi ndohi sak ta ksar ta bai.
- 2 A ndohi Zhiklè ta ra Etienne, a ta kuḍu a vata.
- 3 A Saul a ndzakaba mpi ndohi Zhiklè, a mdo a gi a gi a gai, a ngska ta ngurhi a ngwozi, a mpe ta a gi dangai.
- 4 A ndohi man ta venda gèḍ ta, to do, a ta nju ma Zhiklè.
- 5 A Philippe a mdo a kokwar ngiḍè te Samarie, a njè ta ma Kristi.
- 6 A ndohi ta fa na zlembaḍ a vata, a ta rka nrkedi man a gau.
- 7 Aman mèzhèḍhi ambabihia'a ta shkè auda te ndohi man a ga ta, a ta tsu lalau a vata; a ndohi man ta tètè, a ndohi vedal kumba ta mbel ta.



- ⁸A mwuffè mbia'a a zhè te kokwar sa.
- ⁹Ndo ngiḏè a zhè te kokwar, nzlembaḏ na Simon, man a mbèh skwi hala'a, a ndzugor va, a ndohi Samarie tèleba ta rzi ta a pa,
- ¹⁰a ta pi dia'a, ko ndo nkèshè'a, ko ndo mbia'a tèleba, a ta gaḏa: Wuḏi Zhiklè mbia'a.
- ¹¹Ta pu dia'a, te man ndo haha a mboh skwi a sam ta n'nzi a zhè.
- ¹²Aman ta co ma kokwar-Bi-Zhiklè, a nzlembaḏ Yèsu Kristi, a ndav, man Philippe a njè ta, a ngurhi a ngwozi ta gu baptême.
- ¹³Simon baa ncoandav, angu baptême, a ngso va a Philippe. Aman a rka nrkedi a skwi man a gau, a nrzi na.
- ¹⁴Aman ndohi sak te kokwar Jérusalem ta tsena'a, kokwar Samarie a nco ma Zhiklè, ta zliḏo Pierre a Jean,
- ¹⁵aman ta dò, a ta tsi rai a gèḏ tenga'a, a ta da ngècè Mèzhèb Zhiklè nkezla'a.
- ¹⁶Aman Mèzhèb Zhiklè nkezla'a a mshkè a gèḏ tenga'a te kokwar Samarie di bai, ko staḏ, te man ta gu baptême sèi a nzlembaḏ Bi Yèsu.
- ¹⁷A Pierre a Jean ta fa ta ri a gèḏ, a ndohi Samarie ta ngots Mèzhèb Zhiklè nkezla'a.
- ¹⁸Aman Simon a rka'a, Mèzhèb Zhiklè nkezla'a a mshkè, aman ndohi sak ta fu ri a gèḏ ndo, a ngaḏa:
- ¹⁹Vavay wuḏi ba, aman i fi ri a gèḏ ndo; a nenga'a a woya a mpa ta sulai, a ngècè Mèzhèb Zhiklè.
- ²⁰A Pierre a ngaḏa na: kinè a suli ngaya sèi da gedas na, a gèḏ man ka huro, skwi man Zhiklé a via'a, ndo a ngècè a sulai.
- ²¹Ka ngècè skwi haha azbai, te man ndav ngaya nzura ka bai a sam Bi Zhiklè.
- ²²Gar haha sèi ka menkaḏa deba te mali ngaya, a ka tsi ri a Bi Zhiklè, gar a pra ka mali man ka hur arsa.
- ²³Aman i rka'a, ka ndha a mèḏètèr nduzlekzleka'a, mali a ndzaw ka.
- ²⁴A Simon a m'mbeḏa na a ma: Sèi kin tsi ri a Bi Zhiklè a gèḏ ga a ri kinè, a skwi man ka goḏ haha, ko staḏ da shkè a gèḏ ga bai.
- ²⁵A tenga'a man ta gu malwuḏai ma Bi Zhiklè, ta menkaḏa deba a kokwar Jérusalem, a ta njè ma mbela'a te kokwar Samarie tsaḏ tsaḏ.
- ²⁶A gol Bi Zhiklè a ngaḏa na Philippe: Slambaḏa, a ko do man a dukwaḏ, a civèḏ man a shkè te Jérusalem, a nḏè Gaza, civèḏ hèshèkèḏ.



- 27**A nenga'a a nslambaḁa, a mdo. A nrka ndo ngidè te Ethiopie, ntokotaslbai, ndo mber gi bai Candace ngwoza'a, te Ethiopie, ndo mber gi mèshèlè nenga'a ba, man a shkè a kokwar Jérusalem, aman a ntsi ri a Bi Zhiklè.
- 28**A minè a deba a ngwai, a n'nza a kiki nenga'a, a njongo ma ndo nhadka ma Esaie.
- 29**A Mèzhèḁ Zhiklè a ngaḁa na Philippe: Do a tsagi kiki sa!
- 30**A Philippe a mhau, a ntsena ara man a jongo ma ndo nhadka ma Esaie, a ngaḁa: Ka tsena skwi man ka jèngè ḁè?
- 31**A nenga'a a ngaḁa: I sun ko tema, man ndo a ngray bai? A mbaba na Philippe a kikai, a nzi a tsagi nenga'a.
- 32**Ma ḁèlèwèr Zhiklè, man a jongo, na nta: Ta da nenga'a ara tambak man ta ḁè a sam man ta zli daia'a a pa, ara tambak man ta zli mamlia'a.
- 33**A m'manda gèḁ na a hai, a Zhiklè a nco kita nenga'a, a nco nshèffè nenga'a auda t'herkeda. Nslaha a ngréḁè tser nenga'a wa?
- 34**A ntokotaslbai a ngaḁa na Philippe: Sèi ka gaḁayè, ndo nhadka ma a goḁ ma haha a géḁ ngè? A goḁ a géḁ va nenga'a ḁè, ḁè a géḁ ndo ngidè ḁè?
- 35**A Philippe a hūno a sam ḁèlèwèr Zhiklè haha, a n'ngreda na ma mbela'a a géḁ Yèsu.
- 36**Aman ta ḁè a civèḁ, ta shkè a ma woyam; a ndo mber gi bai a ngaḁa: Na haha, iyam a zhè; ka gay baptême azḁi èhèmè?
- 37**A Philippe a ngaḁa: Aman ka co a ndav ngaya tèleba, ka slaha a ka gi baptême. A nenga'a a m'mbeḁa na a ma: I co a ndav ga: Yèsu Kristi, nenga'a kra Zhiklè.
- 38**A nzlatseda kiki a hai, a ta suloma a iyam, cèw ba, Philippe a nda ntokotaslbai. A Philippe a n'nga na baptême.
- 39**Aman ta shkè auda te iyam, Mèzhèḁ Bi Zhiklè a nco Philippe auda a sam di na, a ndo mber gi bai a nrka'a te deba'a asaḁai. Aman nenga'a a ndo a ma a civèḁ na a mwuffè.
- 40**A Philippe a mshkè a kokwar Azot, aman a shèwèlḁè ma mbela'a te pa, te kokwarhi tèleba, ha a ndikè a kokwar Césarée.

Acts 9

- 1**Saul, nenga'a a vèḁ htsan a golahi Bi Yèsu, a mdo a sam bi ndohi mvi skwi a Zhiklè,
- 2**a ndzhoḁo ḁèlèwèr, man a woya a nḁè'a a gi njèngè ma Zhiklè te kokwar Damas, man a va na civèḁ, aman a ndzaw ta ngurhi a ngwozi man ta jèjèr njèma mbua'a, a nde ta a kokwar Jérusalem.



- ³Aman a mdo, ndul ndul a ndikè a kokwar Damas, a nasa nasa skwi nhél sam a mshkè te zhiklè.
- ⁴A Saul a nkalahai, a ntsena ngèḍè ngiḍè man a gaḍa na: Saul, Saul, ka parahayè èhèmè?
- ⁵A nenga'a a ngaḍa: Bai, ka wa? A ngèḍè a m'mbeḍka na a pa: I Yèsu, nenga'a man ka parahayè.
- ⁶Slambaḍa, a ko do a kokwar! Te pa ta da gaḍa ka skwi man ka da gia'a.
- ⁷Ndohi man to do tèle, ta zlatza a pa, a ta rzi ta; aman ta tsena ngèḍè, aman ta rka ndo bai.
- ⁸A Saul a nslambaḍa t'hai, aman a winè di na, a rka di bai. A ta gso te rai, a ta da'a a kokwar Damas.
- ⁹Te pa m'mèn makar a rka di bai, a n'nda skwa bai, a nsa skwa bai.
- ¹⁰Gol Yèsu ngiḍè a zhè te kokwar Damas, nzlembaḍ na Ananias. Bi Zhiklè a ngaḍa na:
- ¹¹Slambaḍa, a ko do a civèḍ, man ta baba na civèḍ njèra'a, a ka dzhoḍo gi Jude. Ndo ngiḍè te pa, nzlembaḍ na Saul te kokwar Tarse. Na haha, nenga'a a tsi rai.
- ¹²Te nshun nenga'a a nrka ndo ngiḍè, nzlembaḍ nenga'a Ananias, man a shkè a sam na, a mfa na ri a gèḍ, aman a nrkaḍai.
- ¹³Ananiasam'mbeḍa naama, a ngaḍa: Bai, i tsena labar ma ndo haha te ma ndohi kumba, ara man a gu skwi ambaḍia'a kumba a sam ndohi Zhiklè te kokwar Jérusalem.
- ¹⁴Te kokwar haha a n'ngotsko wuḍi bai, man ndohi mvi skwi a Zhiklè mbibihia'a ta va na, aman a ndzaw ta ndohi tèleba, man ta tsi ri a nzlembaḍ ngaya.
- ¹⁵Bi Zhiklè a ngaḍa na: Do, aman nenga'a ndo mizlinè ga man i ngotskoḍaуда, aman a ḍè nzlembaḍ ga a sam ndohi herkeda, a sam bihai, a sam ndohi Israel.
- ¹⁶I woya man i ngra na matakwan tèleba man a da sia'a a géḍ nzlembaḍ ga.
- ¹⁷A Ananias a mdo, a mshkè a gi matsa, a mfa na ri a gèḍ, a ngaḍa: Saul, kramam ga, Bai Yèsu a nzlindakayè a sam ngaya, nenga'a man a ngudko ka va a dai a civèḍ, aman ka shkè a haha: a woya aman ka rka di za'a, a ndav ngaya a ndhè a Mèzhèḍ Zhiklè nkezla'a.
- ¹⁸A nasa nasa di nenga'a a mwin na, a nrka di ma, a nslambaḍa, a n'ngots baptême,
- ¹⁹a n'ndau skwi n'ndai, a n'ngots wuḍai. Saul a n'nza a sam golahi Yèsu te kokwar Damas kètè.
- ²⁰A njè ma Yèsu te gi njengè ma Zhiklè langa, a ngaḍa: Yèsu, nenga'a kra Zhiklè.



- 21 Tèlèba man ta tsena'a, ta rzi ta, a ta gaḏa: Nenga'a ndo man a gedas ta ndohi tèlèba man ta tsu ri a nzlembaḏ haha te kokwar Jérusalem ka bi ḏè? A mshkè haha, man a dzaw ta, a de ta a sam ndohi mvi skwi a Zhiklè mbibihia'a ka bi ḏè?
- 22 Aman wuḏi Saul a grè a ma ma, a ndzakabama ta gèḏ a ndohi Juif te kokwar Damas, a géḏ man a ngreda Yèsu, nenga'a Kristi.
- 23 Te deḑ m'mèn kumba, ndohi Juif ta hur maya, aman ta keḏa'a.
- 24 Aman ndohi ngiḏè ta ngra na skwi man ta huro, a Saul. A ndohi kokwar ta ber ntamagi pèc pècèk, aman ta keḏa'a.
- 25 A golahi Yèsu ta co a vaḏ, a ta da auda a zlazlar kokwar, a ta sulomdekoḏahai te gwa.
- 26 Aman Saul a mshkè a kokwar Jérusalem, a woya man a nhumḏè va a va golahi Yèsu, ta gu zlaua'a, ta fa na gèàa ta gaḏa nenga'a gol Yèsu bai.
- 27 A Bamabas a nco, a nda'a a sam ndohi sak, a ngreda. Ta ara man Saul a rka Bi Yèsu a civèḏ, a ntsena ma na, ara man te kokwar Damas a njoko ma a nzlembaḏ Yèsu auda a zlau ka bai.
- 28 A nenga'a a n'nza a sam ta, a shèwèlè te kokwar Jérusalem, a njoko ma a nzlembaḏ Bi Yèsu auda a mwuffè.
- 29 A ngaḏa ta ma a ndohi Juif man ta tsena da'ai grec, a ngu gèjau a nda tenga'a. Aman tenga'a ta woy a ta keḏa'a.
- 30 Aman kramamhi na ta tsena'a, ta da'a a kokwar Césarée, a ta zlündo a kokwar Tarse.
- 31 A mpi ndohi Zhiklè te kokwar Judée, te kokwar Galilée, te kokwar Samarie tèlèba, ta nza a gumai, a ta ngots wuḏai, a to do a ma ma te zlau Bi Zhiklè, ta ndha a Mèzhèḑ Zhiklè nkezla'a man a bid ta. A ndohi ta zlèzlèmè a ma ma.
- 32 A Pierre a nsawala a sam tèlèba, a mshke a sam ndohi Zhiklè te kokwar Lydde ba.
- 33 Te pa a n'ngots ndo ngiḏè, nzlembaḏ na Enée, m'mana t'hai mvi tsamakaḏ, ndo vedal.
- 34 A Pierre a ngaḏa na: Enée, Yèsu Kristi a mbel ka! Slambaḏa, tila sam m'mènè ngaya a ri ngaya! A nasa nasa a nslambaḏa.
- 35 A ndohi tèlèba man ta nza te kokwar Lydde a Saron, ta rka'a, a ta ngwode ndav ta a sam Bi Zhiklè.
- 36 Te Joppé, dem Yèsu ngiḏè a zhè, nzlembaḏ na Tabitha (a da'ai grec Dorcas, ara ngèḏè 'mènèḏ'). Nenga'a a ngu skwi man amba kumba, a mva ta skwi a ndohai.
- 37 A pats nasa mbelakabai, a m'mets na. A ta pana'a, a ta fèda a gi te géḏè'a.



³⁸Lydde a zhè ndul ndul a ma Joppé, a golahi Yèsu ta tsena, Pierre a zhè te pa, a ta zlündo ngurhi cèw a sam na, a ta biḏè'a, da ndawalka va bai, da shkè a sam ta tsam tsam.

³⁹A Pierre a nslambaḏa, a ndo a sam ta. Aman a mshkè, ta da a gi man a géḏè'a, a ngwozi mazihi tèleba ta tèuda a pa, a ta kuḏai, a ta ngra na maslaka nshüdkè nshüdkè man Dorcas a ḏoho, te va man a nza a nshèffè dai.

⁴⁰Aman Pierre a ndzar ta tèleba auda ma, a nkalahi a deb sak nenga'a, a ntsu rai, a n'ngwoda na ma a dem m'metsa'a, a ngaḏa: Tabitha, slambaḏa! A nenga'a a mwina dai, a nrka Pierre, a n'nza a verzai.

⁴¹A Pierre a ngeda na ri nenga'a, a nslambaḏda, a mbaba ta ndohi Zhiklè, a ngwozi mazihai, a nzlatseda dem matsa a sam di ta a nshèffè.

⁴²A ta tsena te kokwar Joppè tèleba, a ta kumba ta co Bi Yèsu a ndav.

⁴³A Pierre a n'nza a gi Simon, ndo ngürv bkwai, n'nzi kètè.

Acts 10

¹Ndo ngiḏè a zhè te kokwar Césarée, nzlembaḏ nenga'a Comeille, bi sojè ndohi var Italie,

²a woy Zhiklè, a gi zlau Zhiklè, a ndohi gi nenga'a tèleba. A vi skwi a ndohi kumba, a tsi ri a Zhiklè pèc pècèk.

³A pats ngiḏè, pats nlabasla, gol Zhiklè a nrka na dai, a ngaḏa na: Comeille!

⁴A nenga'a a mpu dia'a, a ngu zlau, a ngaḏa: Bi Zhiklè, mè? A nenga'a a ngaḏa na: Zhiklè a nco ntsi ri ngaya, a skwi man ka va ta ndohai ambaba.

⁵Anai zlündo ndohi a kokwar Joppé, a ka baba na ndo ngiḏè, nzlembaḏ na Simon, nshibèn na Pierre, ndo mbrok te gi ndo ngürv bkwai.

⁶Simon ngiḏè, gi nenga'a a ma iyam mbia'a.

⁷Aman gol Zhiklè man a gaḏa na Corneille, kal na ma, Comeille a mbaba ta ndohi mizlinè gi nenga'a cèw, a sojè staḏ, man a gi zlau Zhiklè, te ndev sojèhi nenga'a,

⁸a n'ngreda ta ma tèleba, a nzlinde ta a kokwar Joppé.

⁹Te mangoslèma'a, aman ta zhè a civèḏ ndul ndul a ma kokwar, Pierre a nteva a géḏ gai, géḏ pats, aman a tsi rai.

¹⁰A mi a nkeḏa'a, a woya a n'ndi skwai. Aman ta tila na skwi n'ndi nenga'a dai, skwi ngiḏè a nrka naḏai.

¹¹A nrka giḏfèk mwinè'a, a skwi mbia'a ngiḏè ara jampai man ta gso te tsagi faḏ, a mshkèhai, a ta ckoḏa herkeda.



- 12Te pa skwi a sak faḏ tsaḏ tsaḏ man a zhè t'herkeda, a meturḏihai, a ḏiakihi t'hwaḏ giḏfèk.
- 13A ntsena ngèḏè staḏ, man a gaḏa na: Pierre, slambaḏa, keḏa'ai a ka ndau!
- 14A Pierre a ngaḏa: A'ai, Bi Zhiklè, i tara skwi ambalai a skwi nlizhèa di bai.
- 15A ngèḏè a ngaḏa na macecèwa'a: Skwi man Zhiklè a sla na nlizhèbai, ka da gaḏa skwi nlizhèa bai!
- 16A ngu arsa sak makar, a ta ceda a deba a zhiklè.
- 17Aman Pierre a sun verzia bai, a nhur te ndav na; Skwi man a rkay a di haha mè? A ndohi man Comeille a zlinde ta, ta dzhoḏo gi Simon, a ta zlatza a ntamagai,
- 18a ta dzhoḏo: Simon, man nshibèn na Pierre, na haha ḏè?
- 19Aman Pierre a hérè skwi man a rka na dai te ndav na genè, Mèzhèb Zhiklè a ngaḏa na: Na haha, ndohi makar ta woy ka.
- 20Slambaḏa, sulomahai, a ko do a nda tenga'a, ka pu gèḏ cèw bai! Iyè nzlinde ta.
- 21A Pierre a mshkèhai a sam ndohai, a ngaḏa: I ndo man kin woya'a. Kin war mè!
- 22Ta gaḏa: Comeille, bi sojè, ndo nzura'a, man a gi zlau Zhiklè, ndo man ma nenga'a ambaba ta ndohi Juif tèlèba, gol Zhiklè nkezla'a a ngaḏa na, da baba ka a gi nenga'a, da tsena ma ngaya.
- 23A Pierre a nhel ta a gai. Te mangoslèma'a, Pierre a mdo a nda tenga'a, a kramamhi ngiḏè kètè te kokwar Joppé to do a verzi tenga'a.
- 24Te mangoslèma'a ngiḏè, ta shkè a kokwar Césarée. Comeille a zhèr ta, a mbic ta gwoli nenga'a, a mandalahi nenga'a ma.
- 25Aman Pierre a mshkè, Corneille a nhaka na ma, a nkalahi a deb sak nenga'a.
- 26Aman Pierre a nslambaḏda, a ngaḏa: Slambaḏa, ko i ba i ndo.
- 27Aman ta goḏ a vna, a mdo a pa, a n'ngats ta ndohi kumba, aman ta bica va.
- 28A nenga'a a ngaḏa ta: Kin suna, ambabai a sam ndo Juif man a ḏè a gi ndohi man verzi ta tsaḏ, aman a nzi a va tenga'a. Aman Zhiklè a ngrayè: Ka sla na ndo ambabai, a nlizhèa bai, ko staḏ!
- 29Gar haha aman ta babkayè, i gaḏa i ḏè azbi bai. Anai i dzhaḏ kinè, kin babay èhèmè?
- 30A Comeille a ngaḏa: M'mèn faḏ i nda skwa bai, ha pats nlaḏasla, i tsu ri te gi ga. Na haha, ndo ngiḏè a nzlatza a sam ga, a maslaka nslekaḏa'a,
- 31a ngaḏa: Corneille, Zhiklè a nco ntsi ri ngaya, a nhur skwi man ka vata ndohai.
- 32Zlündo ndo a kokwar Joppé, a ka da baba na Simon, nshibèn na Pierre, ndo mbrok te gi Simon, ndo ngürv bkwai, a ma iyam mbia'a.



33A nasa nasa a i zlındo ndo a sam ngaya, a ka gu amba aman ka shkè. Ani haha nga tèleba nga bica va a sam di Bi Zhiklè, aman nga tsena ma tèleba man Bi Zhiklè a ngaḁa ka, a ka menda nga.

34A Pierre a hüno ngèḁè: Anai i rka a vava, Zhiklè a pèr ndo mpèrè azbai;

35aman te ndev ndohi tèleba, nenga'a man a gi zlaua'a, a gi zura'a, ambaba.

36Kin sun ma Zhiklè man a zlında ta ndohi Israel, a njè ta ma mbela'a, ma gumai te Yèsu Kristi (nenga'a Bai a géḁ ndohi tèleba);

37a kin suna, ara man a do a kokwar Judée tèleba, a hüno te kokwar Galilée, te deb baptême man Jean a njo;

38kin suna, ara man Zhiklè a va na wuḁai a Yèsu ndo Nazareth haha, te Mèzhèb Zhiklè nkezla'a. A nenga'a a nsawala, a ngu man amba, a m'mbel ta ndohi tèleba man bi madzagi a ga ta, te man Bi Zhiklè a zhè a nda nenga'a.

39Nga, ndohi malwuḁihi te skwi tèleba man a gau te kokwar Judée, te kokwar Jérusalem. Nenga'a ta keḁa'a, ta gezlala'a.

40A Bi Zhiklè a nslambaḁdeko nenga'a auda te pats mamakara'a, a ngu aman a gudko va a di a ndohi tèle ka bai, aman a nga, ndohi malwuḁihi man Zhiklè a mpar nga nshèlèkura'a,

41aman nga ndau a nga sau skwai a nda nenga'a, te deba'a man a slambaḁkaḁauda te m'metsi ma.

42A Yèsu a mfa nga ma a gèḁ, aman nga njè'a a ndohi tèleba, aman nga ngréḁè'a, Zhiklè a n'nga Yèsu a ndo kita a géḁ ndohi a nshèffè a ndohi m'metsa'a ba.

43Ndohi nhadka ma tèleba ta gu malwuḁi a géḁ nenga'a: te nzlembaḁ na mali ndohi tèleba man ta co a ndav, mpra'a.

44Te ngèḁè Pierre, Mèzhèb Zhiklè nkezla'a a nkalkaḁahai a géḁ ndohi tèleba man ta tsena'a.

45A ndohi Juif man ta co a ndav, man ta shkè a nda Pierre, ta rzl ta, aman ko ndohi man verzi ta tsaḁ ba ta ngots Mèzhèb Zhiklè nkezla'a.

46Aman ta tsena ara man ta goḁ nè'èn tsaḁ tsaḁ, a ta slubordo Zhiklè.

47A ta menda na Pierre: Nga slaha nga gedassa civeḁ ndohi haha a ta gi baptême ḁè? Ta ngots Mèzhèb Zhiklè lèmèlèmè ara nga!

48A Pierre a ngaḁa, aman ta ga tabaptême a nzlembaḁ Bi Yèsu Kristi. A ta tsu ri a Pierre, aman a nzi a sam ta m'mèn kètè.

Acts 11

1A ndohi sak a kramamhi a civeḁ Zhiklè te kokwar Judée ta tsena labar ma'a, aman ko ndohi man verzi ta tsaḁ ta co ma Zhiklè.



- ²Aman Pierre a shkè a kokwar Jérusalem, ndohi Juif ta gu ma a nenga'a, a ta gaḏa:
- ³Ko do a gi ndohi man ngwon ta n'ngel bai, a ka ndau skwai a nda tenga'a.
- ⁴A Pierre a hüno a ngreda ta skwi staḏ staḏ tèleba, a ngaḏa:
- ⁵I zhè te kokwar Joppé; i tsurai, askwi ngiḏè a nrkay a dai: Skwi ngiḏè ara jampai mbia'a, man ta gso te tsagi faḏ, a nshkèhai, ta ckoḏahai te zhiklè a sam ga.
- ⁶Te pa i rka skwi a sak faḏ man a zhè t'herkeda, a skwi dak a meturḏihai a ḏiakihai t'hwaḏ giḏfèk.
- ⁷I tsena ngèḏè staḏ man a gaḏayè: Pierre, slambaḏa, keḏa'ai a ka ndau!
- ⁸A i gaḏa: A'ai, Bi Zhiklè, i tara skwi ambalai a skwi nlizhèa di bai! Aman ngèḏè te zhiklè a ngaḏkayè macecèwa'a:
- ⁹Skwi man Zhiklè a sla na nlizhèbai, ka da gaḏa skwi nlizhèa bai!
- ¹⁰Skwi haha a gu sak makar, a ta ceda skwi tèleba a deba a zhiklè.
- ¹¹Na haha, ndohi makar ta zlatza a ma gi man iyè te pa, man ta zlündo te kokwar Césarée, a sam ga.
- ¹²A Mèzhèb Zhiklè a ngaḏayè, aman i ḏè a nda tenga'a, aman i pi gèḏ cèw azbai.
- ¹³A kramamhi haha mokwa ta shkè a verzi ga, a ngo do a nda tenga'a a gi ndo'a. A nenga'a a n'ngra nga, ara man a rka gol Zhiklè te gi nenga'a, man a gaḏa na:
- ¹⁴Zlündo ndo a kokwar Joppé, a ka baba na Simon, man nshibèn na Pierre, nenga'a a da gaḏa ka, ara man ka a gi ngaya tèleba ta da mbél ta.
- ¹⁵Aman i hüno ngèḏè, Mèzhèb Zhiklè a nkalkaḏahai a géḏ tenga'a, lèmèlèmè ara man a sam nga te nhinkaḏ na.
- ¹⁶A i hur ma Bi Yèsu man a gaḏa: Jean a ngu baptême a iyam, aman sèi ta da ga kinè baptême a Mèzhèb Zhiklè nkezla'a.
- ¹⁷Aman Bi Zhiklè a mva ta skwi lèmèlèmè ara man a nga, aman nga co Bai Yèsu Kristi a ndav. Kos i wa, man i gedassa skwi man Zhiklè a gia'a!
- ¹⁸Aman ta tsena'a, ta nza tètè, a ta slubordo Zhiklè, a ta gaḏa: Gar haha Zhiklè a gi aman ndohi te verzi ta tsaḏ tsaḏ ta ngwèḏè ndav ta, a ta ngècè nshèffè.
- ¹⁹Aman tengahi man ta venda gèḏ ta a géḏ skwi mwuḏitpa, man a shkè a géḏ Etienne, to do a kokwar Phénicie, Chypre, a Antioche, a ta njè ta ma mbela'a a ndohi ngiḏè azbai, sèi a ndohi Juif.
- ²⁰Ndohi ngiḏè kètè ta zhè a sam tenga'a, ndohi Chypre a Cyrene, a ta shkè a kokwar Antioche, a ta gaḏa ta ma haha a ndohi Grec ba, a ta njè ta ma mbela'a te Bai Yèsu.



²¹A wuḏi Bi Zhiklè azhè a nda tenga'a, a ndohi kumba ta co a ndav, a ta menkaḏa deḃa a sam Bi Zhiklè.

²²A mpi ndohi Zhiklè te kokwar Jérusalem ta tsena labar ma haha, a ta zlündo Bamabas a kokwar Antioche.

²³Nenga'a, aman a mshke, a nrka pombi Zhiklè, a wuffè, a bid ta tèleba, aman ta nzi tara'a a sam Bai Yèsu.

²⁴Aman Bamabas ndo man amba, n'ndha a Mèzhèḃ Zhiklè nkezla'a, a nco a ndav a vata.

²⁵Ndohi kumba ta co Bai Yèsu a ndav. Aman Bamabas a mdo a kokwar Tarse, a woy Saul te pa.

²⁶Aman a ngotso, a nda'a a kokwar Antioche. Mvi staḏ ta ḃica ndohi Zhiklè te pa, a ta senda ta ndohi kumba. Te Antioche ta hūno a mbèhè golahi Yèsu ndohi Kristi (chrétien).

²⁷Te ndev nasa ndohi nhadka ma ta shkè te Jérusalem a to do a kokwar Antioche.

²⁸Staḏ te ndev tenga'a, nzlembaḏ na Agabus, a nslambaḏa, a nhodko te Mèzhèḃ Zhiklè, mi mbia'a man a di a shkè a géḏ herkeda tèleba. Te deḃa'a a ngu arsa te va man Claude bai.

²⁹Te ndev golahi Yèsu, ta vau skwi a géḏ kramamhi ta te kokwar Judée, staḏ staḏ ara man a slaha, aman ta takaha ta a vna.

³⁰A ta zlündo skwi man ta ḃüco, a sam ndohi mḃer ndohi Zhiklè, a ri a Bamabas a Saul.**Acts 12**

¹Te ndev nasa bi Hérode a mpar ta ndohi ngiḏè kète te ndev mpi ndohi Zhiklè, aman a ga ta matakwan.

²A nkeḏa Jacques, kramam Jean, a kafahi gwèsh.

³Aman a rka, ambaba ta ndohi Juif, a n'ndo a ma ma, a ngso Pierre ba, a pats ngolala skwi n'ndi man skwi nshégèrè a te di bai.

⁴Aman a ngso, a mfeda a gi dangai, a mva ta a ri sojèhi, sojèhi faḏ a faḏ man ta ḃerè'a pèc pècèk. A nhuro, a woya a nzlatseda a sam ndohi te deḃ ngolala Pâque.

⁵A ta ḃür Pierre te gi dangai. Aman mpi ndohi Zhiklè ta tsu ri a Zhiklè pèc pècèk a géḏ nenga'a.

⁶Aman Hérode a woya a nzlatseda a sam ndohai, a vaâ sa, Pierre a nzhuna te ndev sojèhi cèw, ndzawa a cèlèlèu cèw, a ndohi mḃer ntamagai ta ḃüro, ta a ntamagi dangai.



⁷Na haha gol Bi Zhiklè a mshkè, a nhela sam te gi dangai, a ntsu zlazlar Pierre, a mpiḍèkwuda, a ngaḍa: Slambaḍa! A cèlèlèu a nwush na hai te ri nenga'a tsam tsam.

⁸A gol Zhiklè a ngaḍa na: Mana hutèḍ ngayà, peda kotokoroh ngayà a sak! A nenga'a a ngu arsa. A ngaḍa na: Kalda maslaka ngayà a va, a ka dzadzarkayè!

⁹A nenga'a a ndo auda, a ndzodzora, a sun skwi man a gia bai, a nhuro, a nrka gol Zhiklè te nshunè.

¹⁰A ta beza a tsagi sojèhi faḍ nshèlèkurhia'a, a tsagi ngiḍè te deba'a za'a, a ta shkè a sam ntagi züdo, man a ma kokwar, a ntagi sa a mwin na a ri na. A to do auda, a ta kala na ma a civèḍ, a nasa nasa gol Bi Zhiklè a njèkeda a pa.

¹¹Aman maya Pierre a m'menkaḍ a pa ma, a ngaḍa: Antanta i sun a vava, Bi Zhiklè a nzlündkoḍi gol nenga'a, aman a mbelyè te ri Hérode, te skwi tèleba man ndohi Juif ta woy a ta gia'a.

¹²Aman Pierre a hur arsa, a mshkè a ntagi Marie, mam Jean, nshibèn na Marc. Aman ndohi kumba ta bica va, a ta tsu rai.

¹³Aman Pierre a ntsu a ntagai, dem mizlinè a mshkè, a fi zlembaḍa'a; nzlembaḍ na Rhode.

¹⁴Aman a tsena da'ai Pierre, a mwina ntagi bai agéḍ mwuffè te ndav, a nhu a gai, a n'ngra ta ndohi te pa tèleba: Pierre nzlatsa a ntagai!

¹⁵Ta gaḍa na: Ka rzla ḍè? 'Aman dema'a a ngaḍa: A vava, nenga'a!

¹⁶Ta gaḍa: Gol Zhiklè na! A Pierre a ntsau ntagi za'a.

¹⁷Aman ta winè'a, ta rka'a, a ta rzl ta. A nenga'a a ngeda ta rai, aman ta nzi tètè, a ngreda ta, ara man Bi Zhiklè a nda'a auda te gi dangai, a ngaḍa: Vada ngra na Jacques a kramamhi ga ngiḍè!

¹⁸A ndo a sam ngiḍè. Aman sam nciḍa ta, ndav sojèhi a m'mbeḍ na a géḍ skwi man a gu a Pierre.

¹⁹Hérode a ndzhoḍo, a n'ngatsa bai, a mbaba ta ndohi mber ntagai a kita, aman a mbazl ta. Te deba'a Hérode a njèkeda kokwar Judée, a n'nza a kokwar Césarée n'nzi kètè.

²⁰A nhuro a woy ngi var a ndohi Tyr a Sidon. Aman ndohi ta shkè a sam na a ndav staḍ, a ta bidkoḍi Blastus, ndo m'menda na bai, a ta dzhoḍ gumai. Aman kokwar ta a ngots skwi n'ndi a ri bai.

²¹Aman a pats ngiḍè, bi Hérode a fèda maslaka bai a va, a n'nza a géḍ sam n'nzi bi nenga'a, a njè ta ma bi nenga'a.

²²A ndohi tèleba ta boho: Ngèḍè ndo ka bai, ngèḍè Zhiklè!

²³A nasa nasa gol Bi Zhiklè a ntsau, a géḍ mart a mva na n'njèlè a Zhiklè bai. Mazlahai ta ndedama, a m'mets na.



²⁴A ma Zhiklè a zlèzlèmè a ma ma.

²⁵A Bamabas a Saul, aman ta va ta skwi ntakeha ta a kramamhi ma, ta shkè a deɓa te kokwar Jérusalem. A ta cko Jean, nshibèn na Marc, a rai.

Acts 13

¹Te va mpi ndohi Zhiklè te kokwar Antioche, ndohi nhadka ma, a ndohi njèngè ta zhè: Bamabas a Simon, man ta baba na Niger, Lucius te Cyrène, a Manahen, man ta gra a nda bi Hérode a Saul.

²Aman ta ndzaraha mizlinè tenga'a a sam Bi Zhiklè, a ta jèkeda skwi n'ndai, Mèzhèb Zhiklè a ngaɗa ta: Vahelka ta nda Bamabas a Saul auda, a ta gi mizlinè man i baba ta a pa!

³A ta jèkeda skwi n'ndai, a ta tsu rai, a ta fa ta ri a gèɗ, a ta va ta civèɗ aman a ta ðè.

⁴Tenga'a ta shkè a kokwar Séleucie, ara man Mèzhèb Zhiklè a zlinde ta. Te pa to do a wurom a Chypre.

⁵Aman ta shkè a kokwar Salamine, ta nju ma Zhiklè te gi njèngè ndohi Juif, a JeanMarc a ntakeha ta.

⁶Aman ta sawala t'herkeda te ndev iyam, ha a ndikè a kokwar Paphos, ta ngots ndo m'mbèh skwai, ndo nhadka ncèkèlma, ndo Juif, nzlembaɗ na Bar Jésus.

⁷Nenga'a a zhè a sam Sergius Paulus, ngomna, ndo maya. A mbaba ta nda Bamabas a Saul a sam na, a woya man a tsena ma Zhiklè.

⁸A Elymas, nzlembaɗ nenga'a a da'ai kokwar na, ndo m'mbèh skwai, a woya a ngedassa civèɗ Sergius ngomna, aman a cè a ndav.

⁹Aman Saul, a nzlembaɗ na Paul, n'ndha a Mèzhèb Zhiklè nkezla'a, a mpu dia'a,

¹⁰a ngaɗa: Ka tser madzagai, ndav ngaya n'ndha a ma n'ngwèdè ndo tèleba, a skwi ambaɓi tèleba; ka ndo mayam skwi nzura'a. Ka jèkè azɓai aman ka gedassa civèɗ Bi Zhiklè ðè?

¹¹Na haha ri Bi Zhiklè a zhè a géɗ ngaya; ka ndi a mandazlai, n'nzi kètè ka da rka pats azɓai.

¹²A nasa nasa a n'nde na mandazlai, a tètèmè va, a woy ndo ncè na ma. Aman Sergius ngomna a rka skwi haha, a nco a ndav, a nrzl na a géɗ ma Bi Zhiklè.

¹³Aman Paul a ndohi man ta zhè a sam na, to do a wurom te kokwar Paphos, a ta shkè a kokwar Perge, te Pamphylie. A Jean a m'men na a deɓa a kokwar Jérusalem.

¹⁴Tenga'a te kokwar Perge to do a ma ma, a ta shkè a kokwar Antioche te Pisidie, a to do a gi njèngè a pats nshèk va, a ta nza a va ndohai.



- 15**A ndohi njè ma ta jongo ma Zhiklè, man Moise a va ta, a ma ndohi nhadka ma klèng ma, ndohi mbibihia'a te gi njèngè ta baba ta golahi Yèsu, a ta dzhad ta: Dalahimam ga, aman kin ngots ma mbid ta ndohai, vagaḏa ta antanta ma!
- 16**A Paul a nslambaḏa, a ngeda ta rai, a ngaḏa: Kinè ndohi Israel, a kinè man kin gi zlau Bi Zhiklè, vatsena'a!
- 17**Bi Zhiklè ndohi Israel, a mpar ta bababi nga, a n'nzal ta ndohi man ta nza te mbrok te kokwar Egypte, a nde ta auda te kokwar sa a wuḏi na.
- 18**Mvi kulkul faḏ, Bi Zhiklè a n'nzede ta a pa, a géḏ skwi man ta gu t'hèshèkèḏ.
- 19**A ngedassa ndohi kokwar-Bi tsaraḏ te kokwar Canaan, a nkezla ta kokwar, a mva ta a ri ta.
- 20**Te deba'a a mva ta ndohi kita, a gi ara mvi 450, ha pats man Samuel, ndo nhadka ma, a mshkè.
- 21**Te deb nasa ta dzhoḏo bai; a Zhiklè a mva ta Saul, kra Kis, ndo te verzi Benjamin. A nenga'a a ngu bai mvi kulkul faḏ.
- 22**Aman a nkoldko nenga'a auda ma, a mfèda David a bi ta, te nenga'a a gi malwuḏai, a gaḏa: I ngots David, kra Jesse, ndo ara man ndav ga a woia'a, nenga'a a da gi skwi tèleba man i woia'a.
- 23**Te verzi nenga'a Zhiklè a nslambaḏa Yèsu, ara man a mpasla nga ri zlèzlèa, ndo mbél ndohi Israel.
- 24**Jean a ntül mshkè nenga'a, a njè ta ndohi Israel tèleba ma n'ngwèḏè ndav a ma baptême.
- 25**Aman Jean a ndeva mizlinè nenga'a ma, a ngaḏa: I nenga'a ka bai, man kin huro, i nenga'a. Aman na haha, nenga'a a shkè te deb ga, nenga'a man i gi huyokoko'a, i slaha man i prè teba kotokoroh nenga'a bai.
- 26**Kinè, dalahimam ga, kinè te verzi Abraham, a kinè, man kin gi zlau Zhiklè, ma m'mbel ndo haha ta zlündo a sam nga.
- 27**Aman ndohi te kokwar Jérusalem a ndohi mbibihia'a ta sun ndo haha bai. Ta sun ngèḏè ndohi nhadka ma, man ta jongo a pats nshèk va pèc pècèk, bai. Aman ta gu ara ma man ndohi nhadka ma ta gaḏa, a ta ga na kita a gèḏ.
- 28**Ko ta sun skwi man ta keḏa'a a géḏè'a bai, ta tsu ri a Pilate, aman a nkeḏa'a.
- 29**Aman ta ndeva skwi tèleba ma, man ḏèlèwèr Zhiklè a mwindo a geḏ nenga'a, ta ckoḏahi a wof, a ta feda a gi dzavai.
- 30**Aman Zhiklè a nslambaḏdekoḏauda te ndev ndohi m'metsa'a.
- 31**A nenga'a a ngudoko ta va a dai a ndohi man to do te kokwar Galilée a kokwar Jérusalem a vna. Antanta ta ndohi malwuḏihi nenga'a a sam ndohai.



- 32**A nga njè kinè ma mbela'a, man Zhiklè a mpasla ta ri a bababhi nga.
- 33**Zhiklè a nrufa mpèsl ri nenga'a a sam di nga, wudahi tenga'a, aman a nslambaɗda Yèsu te ndev ndohi m'metsa'a, ara man ta windo te Psaume 2: Ka kra ga, a patsna i fè ka.
- 34**Aman a slambaɗkaɗdauda te m'metsai, a da huslè azbai, a goɗar haha: I woy a i va kinè skwi nkezla'a a vava, ara man i pasla na ri a David, ndo nlèbèslà.
- 35**Gar haha a goɗ a sam ngiɗè: Ndo ngaya nkezla'a ka jèkè azbai, aman a nda huslɔa.
- 36**David man a gu skwi man Zhiklè a woya'a te nshèffè nenga'a, a m'mets na, kala a va babhi na, a nhusl na ma.
- 37**Aman nenga'a, man Zhiklè a slambaɗdekoɗdauda te m'metsai, nenga a a nhusl bai.
- 38**Gar haha, dalahimam ga, sèi vasuna, te nenga'a man ta njè kinè ma mprè malai, te ncè nenga'a a ndav kin ngots ngizura'a.
- 39**Ma kita Zhiklè, man Moise a va kinè, a slaha a mva kinè ngizura'a azbai.
- 40**Vagu maya, aman skwi man ndo nhadka ma a goɗo, da shkè a gèɗ kinè bai.
- 41**Vapu dai, kinè ndohi nkwola ma Zhiklè, varzl kinè, a kin gedas kinè! Aman i da gi skwi a pats man a kinè, skwi man ko ndo ngiɗè a ngreda kinè, kin ca a ndav kinè bi genè.
- 42**Aman ndohi Juif ta jèkeda gi njèngè, ndohi ngiɗè ta dzhoɗo, aman a pats nshèk va man a ma, ta shkè a ta njè ta ma za'a.
- 43**Aman ta kezla gèɗ ta te gi njèngè, ndohi Juif kumba ta dzodzor Paul a Barnabas a gwoli Juif man ta gu zlau Zhiklè. A Paul a Bamabas ta fa ta ma a gèɗ, a ta gaɗa ta, aman ta gshè va a pombi Zhiklè azbai.
- 44**A pats nshèk va man a ma, ndohi kokwar tèle ta ɓicko va, aman ta tsena ma Zhiklè; njèkè ndohi kètè genè man ta da a sam mbica va bai.
- 45**Aman ndohi Juif ta rka ta ndohai, ta gu srak, a ta tseda na ma Paul a pa, a ta durɗo a vata.
- 46**A Paul a Bamabas ta goɗ a zlau ka bai: Ar agassa amba, man ta gaɗa kinè ma Zhiklè nshèlèkura'a; aman antanta kin kwola'a, a kin ngreda auda, ara man nshèffè a mèɗèp ambaba kinè bai. Na haha, nga ngwèɗè gèɗ nga a deba a sam verzi ndohi herkeda ngiɗè.
- 47**Aman Bi Zhiklè a gaɗa nga arsa: I ge ka a skwi nhél sam ndohi herkeda, a ka gi a skwi mbél ndo, ha verzi herkeda.



⁴⁸Aman ndohi nte deba ta tsena ma haha, ta wuffè holhola'a, a ta slubordo ma Zhiklè, a ta co a ndav, tenga'a tèleba, man Zhiklè a mpe ta hi a nshèffè a mèḍèp.

⁴⁹A ma Bi Zhiklè a zlézlèmè a sam tèleba.

⁵⁰A ndohi Juif ta poko ta gèḍ auda a ngwozi man ta woy Zhiklè, a ndohi mbibihia'a te kokwar. Ta gau, aman ta dzama Paul a Bamabas, a ta dzar ta aussa a ma kuma tenga'a.

⁵¹A tenga'a ta tassa lokotor a sak tenga'a, a géḍ ndohi Juif sa, a to do a kokwar Icone.

⁵²Ndav ndohi Yèsu n'ndha a mwuffè a Mèzhèb Zhiklè nkezla'a.

Acts 14

¹Te kokwar Icone, ta bica va lèmlèmè, a ta nju ma Zhiklè te gi njèngè ndohi Juif. A ndohi Juif a ndohi man Juif ka bai kumba ta co Yèsu a ndav.

²Aman ndohi Juif man ta ca a ndav bai, ta poko ta gèḍ auda a ndohi nte deba, ha ta gu ndav a géḍ kramamhi ta man ta a civèḍ Zhiklè.

³A ta nza a pa n'nzi a zhè, a ta nju ma Bi Yèsu a mwuffè, a Bi Zhiklè a ngu malwuḍi a ma pombi nenga'a, a ngu nrkedai a skwi tsaḍ tsaḍ a tenga'a.

⁴A nhèy ndo te kokwar, nkezla te va. Matrha'a ta humda a ndohi Juif, matrha'a a ndohi sak.

⁵Aman ndohi Juif a ndohi nte deba, a ndohi mbibihia'a tenga'a ta bozl va, ta derḍ ta, ta woy a ta kal ta ndohi sak a kwa.

⁶Aman Paul a Barnabas ta tsena'a, ta hu ta a kokwar Lycaonie, Lystre a Derbe.

⁷A sam tèleba ta nju ma mbela'a.

⁸Ndo vedal ngiḍè a zhè te kokwar Lystre, man a nza a verzai, te nyakaḍ na a n'nda a sak bai.

⁹A ntsena ngèḍè Paul. Aman nenga'a a mpa na dai, a nrka ncè-a-ndav nenga'a, a slaha a ntakaha, a goḍ ngèḍè a wuḍai:

¹⁰Slambaḍa, zlatza a sak ngay! A nenga'a a nzevau, a nḍè.

¹¹Aman ndohi ta rka skwi man Paul a gau, ta hüno a ta gaḍa a ma Lycaonie: Zhiklèhai ta shkèhai a sam nga ndohai.

¹²A ta baba na Bamabas Jupiter, a Paul Hermes, aman nenga'a ndo ncèmma.

¹³Aman ndo mvi skwi a Zhiklè Jupiter te gi Jupiter, a ma kokwar ta, a ncko zlèhai, a skwi ngolala, a ta woy a ta zla ta skwi a nda ndohi tèleba.

¹⁴Aman Bamabas a Paul, ndohi sak, ta tsena'a, ta kuratseda maslaka tenga'a aussa, a ta hu te ndev ndohai, a ta goḍ a wuḍai:



¹⁵Kinè ndonai, kin gi mè? Nga ba, nga ndoni lèmèlèmè ara kinè, a nga njè kinè ma mbela'a, aman kin ngwèḍè ndav, a kin menkaḍa deḍa te m'mbèh skwi ambalai a sam Zhiklè a nshèffè, nenga'a man a gu giḍfèk a herkeda, a iyam mbia'a a skwi tèleba te pa.

¹⁶Aman zlèzlèa a njèke ta ndohi herkeda tèleba, te man ta dzodzor civèḍ ara ndav tenga'a man a woya'a.

¹⁷Aman a mva ta skwi malwuḍi a skwi man amba kumba man a gia'a: iyam te zhiklè a via, a ta bicè skwai, a ngu aman ndav ta latsatsa'a a skwi n'ndai, a ta wuffè.

¹⁸Aman ta goḍ ma haha, ta slaha ta mbatseda ndav ndohi man ta zla ta skwi a hi bai (ara man ta va na a Zhiklè).

¹⁹Aman ndohi Juif te kokwar Antioche a Icone ta shkè a pa, a ta poko ta gèḍ auda a ndohai, a ta kol Paul a kwa, a ta ngazldauda te kokwar, a ta huro, m'metsa ma.

²⁰Aman ndohi Yèsu ta teuda a pa, a nenga'a a nslambaḍa, a mdo a kokwar. Te mangoslèma'a to do a ma a Bamabas a kokwar Derbe.

²¹A ta nju ma mbela'a te kokwar, a ta ga ta ndohi kumba a golahi Yèsu, a to do a deḍa a kokwar Lystre a Icone a Antioche,

²²a ta va ta wuḍi a golahi Yèsu, a ta bid ta, aman ta nzi tara'a te ncè-a-ndav tenga'a. Ta gaḍa, sèi nga bizhè a ndev skwi man wuḍitpa kumba, ga nga ḍè a kokwar Bi Zhiklè.

²³A ta pau ndohi mbemdohai asam mpi ndohi Zhiklè tèleba, a ta tsu rai, a ta jèkeda skwi n'ndai, a ta pe ta a ri Bi Yèsu, nenga'a man ta co a ndav.

²⁴A ta bozl ndev kokwar Pisidie, a ta shkè a kokwar Pamphylie,

²⁵a ta nju ma Zhiklè te kokwar Perge, a to do a nai a kokwar Attalie.

²⁶Te pa to do a deḍa a kokwar Antioche a wurom, man pombi Zhiklè a nzlinde ta te pa, a sam mizlinè man a woya a ta gia'a.

²⁷Aman ta shkè a pa, ta bic ta ndohi Zhiklè, a ta ngreda ta skwi tèleba man Zhiklè a gau a nda tenga'a, ara man a winè ntamagi a sam ndohi herkeda ngiḍè, aman ta cè a ndav.

²⁸A ta nza a pa n'nzi a zhè a sam ndohi Yèsu.

Acts 15

¹Ndohi ngiḍè ta shkè te kokwar Judée, a ta slebda ta kramamhai: Aman kin ngél ngwon azbai, ara man Moise a gaḍa, kin slaha a kin mbél kinè azbai.



- ²Aman ta gu ma a Paul, a Bamabas, a ta vursl ma kumba a nda tenga'a. A ta basla gèḏ ta, aman Paul a Bamabas a ndohi ngiḏè te kokwar Antioche ta ḏè a kokwar Jérusalem a sam ndohi sak a ndohi nhala'a, a ta geḏè, a ta jhèḏ ma haha.
- ³A mpi ndohi Zhiklè ta fèda ta ma a civèḏ, a ta bozl ndev kokwar Phénicie a Samarie, a ta ngreda, ara man ndohi nte deḓa ta ngwodko ndav ta a sam Bi Zhiklè. A ndohi Zhiklè te pa tèleba ta wuffè a géḏ ma haha.
- ⁴Aman ta shkè a kokwar Jérusalem, mpi ndohi Zhiklè a ndohi sak a ndohi mber ndohi Zhiklè ta ce ta. A ta ngreda skwi tèleba man Zhiklè a gau a nda tenga'a.
- ⁵A ndohi ngiḏè te va ndohi pharisie, man ta co Yèsu a ndav ta, ta slambaḏa, a ta gaḏa: Sèi ta ngél ngwon, a ta gi skwi tèleba, ara ma kita Zhiklè man Moise a va nga, a gaḏa.
- ⁶A ndohi sak a ndohi nhala'a ta bica va, a ta tsomma a géḏ ma haha.
- ⁷Aman ta tsama ma kumba ma, Pierre a nslambaḏa, a ngaḏa ta: Dalahimam ga, kin suna, n'nzi a zhè Zhiklè a nco ndo auda te ndev kinè, a woya ndohi nte deḓa ta tsena ma mbela'a te ma ga, a ta cè a ndav.
- ⁸A Zhiklè man a sun ndav ndohai, a ngu malwuḏai a sam tenga'a, a mva ta Mèzhèb Zhiklè lèmèlèmè ara man a nga,
- ⁹a pèr ndo mpèrè ka bai, a mpana ndav tenga'a man ta co a ndav lèmèlèmè ara man a nga.
- ¹⁰Kin jkeda Zhiklè èhèmè; kin woy a kin kelawa ta wof a da'ai a ndohi Yèsu, man ko bababhi nga, ko kinè, ta slaha ta zhüba bai.
- ¹¹Aman nga co a ndav, nga mbel nga a géḏ pombi Bi Yèsu Kristi, tenga ba lèmèlèmè.
- ¹²Nhèy ndo tèleba ta nza tètè, a ta tsena ma Paul a Bamabas, ara man ta ngreda nrkedihai a skwi kumba man Zhiklè a ngau a nda tenga'a a sam ndohi nte deḓa.
- ¹³Te deḓa'a man ta gaḏa ma klèng ma, Jacques a ngaḏa:
- ¹⁴Dalahimam ga, vatsena'a! Simon a n'ngra nga, ara man Zhiklè a baba ta ndohi nenga'a te va ndohi nte deḓa, aman ta cè nzlembaḏ na.
- ¹⁵Gar haha ma ndohi nhadka ma, ma nzura'a, ara man ta windo te ḏèlèwèr Zhiklè:
- ¹⁶I woy a i shkè deḓa, a i rèm gi David za'a, man m'mbeḏ na hai. A i woya man i til njèkèḏia'a, a i zlatseda a pa za'a,
- ¹⁷a ta jhèḏè ma Bi Zhiklè njèkèḏi ndohi herkeda tèleba, a ndohi nte deḓa man i woy ta a ndohi ga.



- 18**Bi Zhiklè a goḏ ar haha, nenga'a man a gi skwi haha tèleba, a ngreda auda n'nzi a zhè.
- 19**Gar haha i gaḏa: Da dzakabama ta gèḏ a ndohi nte deba, man ta ngwoda ndav ta, bai!
- 20**Aman sèi da winda ta ðèlèwèr, aman ta jèkeda mbèh skwai, a mphömè, a skwi m'mets m'metsai, a ta si pombaz azbai.
- 21**Daga zlèzlèa, ndohi Moise ta nju ma Moise te kokwar tèleba, a ta jèngè'a te gi njèngè ma Zhiklè a pats nshèk va pèc pècèk.
- 22**A ndohi sak a ndohi nhala'a a mpi ndohi Zhiklè tèleba ta hur amba, a ta por ndohi te va tenga'a, a ta zlinde ta a kokwar Antioche a verzi nda Paul a Bamabas: Jude, man nshibèn na Barsabas; a Silas, nsalsalhia'a te va kramamhi ta.
- 23**A ta va ta ðèlèwèr a rai, aman mwinḏèa te pa: Ndohi sak a ndohi nhala'a, a sam kramamhi nga a civèḏ Zhiklè, te va ndohi nte deba te kokwar Antioche a Syrie a Cilicie: Vombali kinè!
- 24**Aman nga tsena'a, ndohi ngiḏè te ndev nga, man nga nzlinde ta ka bai, to do, a ta dzakabama kinè gèḏ, a njèma tenga'a,
- 25**nga basla gèḏ nga, tèleba a ndav staḏ, a nga por ndohi man nga zlinde ta a sam kinè a verzi nda Bamabas a Paul, man nga woy ta,
- 26**ndohi man ta pi ndav a mizlinè Bi Yèsu Kristi.
- 27**A nga zlündo Jude a Silas, aman ta da menda kinè ma ðèlèwèr haha a ma ba.
- 28**Ma Mèzhèḅ Zhiklè, a ma nga ba, aman nga fa kinè skwi mwuḏitpa ngiḏè a gèḏ azbai, sèi skwi haha, man sèi kin gia'a nḏèzl:
- 29**Vajèkeda n'ndi vrai, kin sau pombaz bai, kin ndau skwi m'mets m'metsi bai, a kin gu mphömè bai! Aman kin bir va kinè te skwi haha, kin gi amba. Vambali di mènè!
- 30**Aman ta zlinde ta ma, to do a kokwar Antioche, a ta bic ta ndohi Zhiklè tèleba, a ta va ta ðèlèwèr.
- 31**Aman ta jongo, ta wuffè a géḏ ma man ta bid ta a vna.
- 32**A Juda a Silas, tengahia ba ndohi nhadka ma, ta bid ta kramamhi ta a ma kumba, a ta va ta wuḏai.
- 33**Aman ta nza a pa n'nzi kètè, kramamhi ta ta fèdoko ta ma a civèḏ, a ta men ta a deba a sam ndohi nzlinde ta.
- 34**[Aman Silas, nenga'a a nhur amba man a nzi a pa, a kokwar Antioche.]
- 35**A Paul a Bamabas ta nza a kokwar Antioche, ta senda ta, a ta njè ta ma Bi Zhiklè a nda ndohi ngiḏè kumba.



³⁶Te deƆa kètè Paul a ngaĎa na Bamabas: Ngodokoy a deƆa a kokwar tètèba, man nga nju ma Bi Zhiklè te pa, a nga da rka kramamhi nga, ta gu kè?

³⁷Barnabas a woy a ta cè Jean, nshibèn na Marc, a nda tenga'a.

³⁸Aman Paul a woya Ɔai, a nhur ndo man a wuckaĎ na te kokwar Pamphylie, a n'nga mizlinè a ma ma a nda tenga'a Ɔai, amba aman ta cè a a nda tenga'a Ɔai.

³⁹A ta vursl ma a géĎè'a kumba, a ta kezla géĎ ta, a Bamabas a nco Marc, a mdo a Chypre a wurom.

⁴⁰A Paul a nco Silas, a to do a vna, a kramamhi ta, ta pe ta a ri pombi Zhiklè.

⁴¹A nenga'a a mbozl ndev kokwar Syrie a Cilicie, a mva ta wuĎai a mpi ndohi Zhiklè.

Acts 16

¹A Paul a mshkè a kokwar Derbe a Lystre. Na haha gol Yèsu ngiĎè a zhè, nzlembaĎ na Timothèe, kra ngwoz Juif man a nco Yèsu a ndav na. Bab nenga'a ndo Grec.

²Labar ma nenga'a amba a sam kramamhi te Lystre, a Icone.

³Paul a woya, aman nenga'a a Ďè a vna, a nco, a n'ngela na ngwon, a géĎ ndohi Juif man ta zhè a sama'a, aman tètèba ta suna, bab nenga'a ndo Grec.

⁴Aman to do a kokwar, kokwar, ta fa ta ma a géĎ a ndohai, aman ta jèjèr ma man ndohi sak a ndohi nhala'a te kokwar Jérusalem ta va ta.

⁵A mpi ndohi Zhiklè tètèba ta ngots wuĎai te ncè-a-ndav, a ndohi ta shkè na va, a va, a nciĎ sam a nciĎ sam.

⁶A ta bozl ndev Phrygie, a Galatie. Aman Mèzhèb Zhiklè a mva ta civèĎ Ɔai, aman ta nju ma Zhiklè te Asie.

⁷Aman ta shkè a Mysie, ta woy a ta bèzlè ndev Bithynie; aman Mèzhèb Yèsu a mva ta civèĎ Ɔai.

⁸Gar haha to do auda a tsagi Mysie, a ta shkèhai a kokwar Troas.

⁹A nshunè a nkeĎa Paul a vaĎ, a nrka ndo Macédoine ngiĎè, nzlatsa, a ntsi rai, a gaĎa: Washkè auna a Macédoine, a ka takaha nga!

¹⁰Mrke nshunè ma, nga slambaĎa, a ngo do Macédoine tsam tsam, aman nga suna, a vava, Zhiklè a baba nga, aman nga Ďè a nga njè ma mbela'a te pa.

¹¹A nga jèkeda kokwar Troas, a ngo do acivèĎ ndul ndula'a a kokwar Samothrace. Te mangoslèma'a a kokwar Néapolis,

¹²te pa a kokwar Philippes, mbia nenga'a te Macédoine tètèba, kokwar sojè.



- 13**A nga nza a kokwar sa m'mèn kètè. A pats nshèk va, ngo do auda a ma kokwar, a ma iyam mbia'a, aman nga hur sam nîsi rai, a nga nzahai. A nga gaḏa ta ngwozai, man ta bica a pa ma.
- 14**A ngwoz ngiḏè man a gi zlau Bi Zhiklè, nzlembaḏ na Lvdie, ngwoz mprè maslaka, ie kokwar Thyáíre, a ntsena"a. A Bi Zhikle a mwina ndav na, aman a fa na zlembaḏ a ma Paul.
- 15**A nenga'a, a gi nenga'a tèleba ta gu baptême, a ntsa nga rai, a ngaḏa: Aman kin rkayè ara ngwoz man a nco Bi Yèsu a ndav, sèi kin shkè a gi ga, a kin nzi a pa. A ngu mbuh mbuh.
- 16**Aman ngo do a sam ntsi rai, nga zlü gèḏ a ngwoz, bèl ngiḏè, mèzhèb ambabia'a man a hodko ma, a ga na. A nhelka ta suli gani a babgihi na kumba, a géḏ nhèḏè ma nenga'a.
- 17**A sam tèleba a ndzadzarka nga, nga a nda Paul, a ngoḏ a wuḏai: Ndohi haha bèlelihi Zhiklè te géḏè'a, man ta njè kinè civèḏ m'mbel ndo!
- 18**A ngu arsa m'mèn kumba. A skwi haha a ndza na a ndav a Paul, a n'ngwoda ma a deba, a ngaḏa na mèzhèb ambabia sa: I gaḏa ka a ma staḏ, a nzlembaḏ Yèsu Kristi: Do auda te nenga'a! A nasa nasa mezheb a njèkeda.
- 19**Aman babgihi nenga'a ta rka, suli gani tenga'a a nze na, ta co Paul a Silas, a ta ngazl ta a sam ncèmma, a sam ndohi mbibihia'a.
- 20**A to do a sam bihi sojè, a ta gaḏa: Ndohi haha ta dzakaba kokwar nga, tenga ndohi Juif,
- 21**a ta njè maya nshèffè, man nga, ndohi Rome, nga slaha a nga cè'a a nga gia bai.
- 22**A ndohi ta gu ndav a géḏ tenga'a, a bihi sojè ta kuratsa maslaka tenga'a a ta gaḏa, aman ta ndah ta a mènèwèd.
- 23**Aman ta ndah ta ma, ta pe ta a gi dangai, a ta gaḏa na ndo mber dangai, aman a ber ta mbelembela.
- 24**A ndo mber dangai a mpe ta a gi dangai nt'hwada'a, a mpa ta shèla a sak.
- 25**A géḏ vaḏ, Paul a Silas ta tsu rai, a ta slu dimèsh nslébèrḏè Zhiklè. A ndohi dangai tèleba ta tsena'a.
- 26**A nasa nasa herkeda a gudzai, a verzi gi dangai a gudzai, a ntamagihai ta win ta, a cèlèlèu ndohi dangi ta wush ta hai.
- 27**Aman ndo mber dangai a mpiḏèkwe na, a nrka ntamagi dangai mwinèa, a mpho gwèsh, a woya a nzli da'ai na, a nhur ndohi dangai tèleba ta hu ta.
- 28**Aman Paul a mbaha na a wuḏai, a ngaḏa: Ka lama na va ngayai bai, nga tèleba nga zhè!



- ²⁹A ndo mber dangai a ndzhoḏo vogwa, a mhu a pa, a ngudzai, a nkalahi a deb sak Paul a Silas,
- ³⁰a nde ta auda, a ngaḏa: Bihi ga, i gi be kè, aman i mbél ga?
- ³¹Ta gaḏa: Co Bi Yèsu Kristi a ndav ngaya, a ka, a gi ngaya kin mbel kinè.
- ³²A ta ngra na ma Zhiklè, a nenga'a, a ndohi tèleba man ta zhè te gi na.
- ³³A vaḏ sa, a nasa nasa a nhel ta a sam na, a mpana ta sam man ta ndah ta a pa murmura'a, a ngau bapteme a ndohi nenga'a tèleba.
- ³⁴A nde ta a gi nenga'a, a mva ta skwi n'ndai, a ta wuffè a ndohi gi nenga'a tèleba, a géḏ man a nco Zhiklè a ndav na.
- ³⁵Aman sam nciḏa ta, bihi sojè ta zlinde ta sojèhai, a ta gaḏa:
- ³⁶Vapre ta ndohi sa! A ndo mber dangai a n'ngra na ma haha a Paul: Bihi sojè ta zlündo ndo, aman kin pra'a. Anai vodo a gumai!
- ³⁷Aman Paul a ngaḏa ta: Ta ndah nga a mènèwèḏ ambalai a sam di ndohi tèleba, ta ga kita bai, nga ndohi Rome, a ta pe nga a gi dangai, a ta woy a ta pre nga a metsar ḏè? Az arsa bai! Sèi ta shkè a ta de nga auda a ri ta.
- ³⁸A sojèhi ta ngra ta ma haha a bihi sojè. A ta gu zlau, aman ta tsena'a, ta ndohi Rome.
- ³⁹A ta shkè, a ta bid ta, a ta de ta auda, a ta tsu rai, aman ta jèkeda kokwar.
- ⁴⁰A to do auda te gi dangai, a to do a gi Lydie. Aman ta rka kramamhi ta, a ta bid ta ma, to do ta.

Acts 17

- ¹Aman ta bozl ndev kokwar Amphipolis a Apollonie, ta do a kokwar Thessalonique man gi njèngè ndohi Juif te pa.
- ²Ara man Paul a gia pèc pècèk, a mdo a sam ta a gai, a nslebda ta ḏèlèwèr Zhiklè a pats nshèk va, pats nshèk va, sak makar,
- ³a nsenda ta, a ngreda ta, ara man sèi skwa a dza na Kristi, ara man a nslambaḏkaḏauda te m'metsai nḏèzl, a ngaḏa: Yèsu haha, man i njè kinè, nenga'ii Kristi.
- ⁴Matrhia'a te ndev tenga'a ta basla gèḏ, a ta humda a Paul a Silas; ndohi Grec ba kumba, man ta gu zlau Zhiklè, a ngwozi ndohi mbibihia'a ba kumba kètè.
- ⁵Aman ndohi Juif ta gu srak, a ta hul fali ndohi ngidè, a ta bic ta, a ta rubu te kokwar, a ta shkè a ma gi Jason, a ta woy a ta de ta Paul a Silas a sam ndohi kokwar.



- ⁶Aman ta ngats ta bai, ta ngazlda Jason a kramamhi ngidè kètè a sam ndohi mbibihia'a te kokwar, a ta god a wudai: Ndohi man ta dzulvađa herkeda telèba; ta a haha!
- ⁷A Jason a nhel ta a gai, ta telèba ta gi skwi man ambaba bi Cèsar azbai, a ta gađa: bi ngidè azbai, sèi Yèsu!
- ⁸A fali ndohi sa ta poko ta geđ auda a ndohai, a ndohi mbibihia'a te kokwar, aman ta fu zlembađ a ma haha.
- ⁹A Jason a ndohi ngidè ta pul gèđ a ndohi mbibihia'a, a ta pre ta.
- ¹⁰Nkézhèw sam langa, kramamhi ta fèda ta ma a nda Paul a Silas tsam tsam a kokwar Bérée. Aman to do a pa, to do a gi njèngè ndohi Juif.
- ¹¹Aman nlèbèslè ndohi Bérée a fena man a ndohi te kokwar Thessalonique. Ta woy a ta tsena ma Zhiklè, a ta war te delèwèr Zhiklè a nciđ sam a ncid sam, aman ta rka'a: arsa a vava đè?
- ¹²Ta kumba te ndev tenga'a, ndohi Grec kumba, ngurhi a ngwozihi ndohi mbibihia'a, ta co a ndav.
- ¹³Aman ndohi Juif te kokwar Thessalonique ta tsena'a, Paul a njè ta ma Zhiklè te kokwar Bérée ba, ta shkè, a ta poko ta gèđ auda. A ndohi te pa.
- ¹⁴A kramamhi ta feda na ma Paul tsam tsam a ma iyam mbia'a. A Silas a Timothée ta nza te pa.
- ¹⁵A ndohi man ta feda na ma Paul, a ta da'a a kokwar Athène; a ta shkè a deba, aman ta menda ta ma Paul a nda Silas a Timothèe, ara man a gađa ta: vowashkè a sam ga tsam tsam!
- ¹⁶Aman Paul a zhèr ta te kokwar Athène, ndav nenga'a a hubètè, aman a rka kokwar Athène telèba, n'ndha a vrai a skwi mbèh skwai.
- ¹⁷A njè ta ndohi Juif a ndohi man verzi ta tsađ, man ta tsu ri te gi njèngè ma Zhiklè, a ndohi kumba, a ncid sam a nciđ sam.
- ¹⁸A ndohi épicurie a ndohi stoirie, ta gu ma a nenga'a, a ta gađa: Ndo tsaval ambali haha a war mè? Matrhia'a ta gađa: Ara man a woya a senda nga, a til ma zhiklè mbua'a a hai
(aman a njè ta ma Yèsu, a ma nslambađkađauda te m'metsai).
- ¹⁹A ta co, a ta da'a a sam kita, a ta gađa: Ka woy a ka ngra nga ma ngay a mbua'a man ka njè haha đè?
- ²⁰Ka hadka nga ma mbua'a a zlembađ nga, a nga woya a nga sun verzia'a.
- ²¹Ndohi Athène telèba, a ndohi man ta zhè te kokwar Athène a mbrok ta nza'a, ta woy a ta tsena ma mbua'a a ta gèđè ma mbua'a genè.



²²A Paul a nzlatsa te ndev sam kita, a ngaḏa: Kinè ndohi Athène, i rka, aman kin hér Zhiklè kumba.

²³I beza a civèḏ, a i rka gi njèngè ma Zhiklè te kokwar kinè, a i ngots sam man kin va na skwi a Zhiklè man ta windeda pa: A Zhiklè man nga sun bai. Anai i njè kinè nenga'a, man kin tsi ri a nenga'a, man kin sun bai.

²⁴Bi Zhiklè man a gu herkeda a skwi tèleba te pa, nenga'a Bi giḏfèk a herkeda, a nzi te gi m'mbèh skwi azbai, man ri ndo a ngau.

²⁵Ri ndo a wara na di azbai, ko skwi mèmè; aman nenga'a a vi nshèffè a mèzhèb a ndo tèle, a skwi tèle.

²⁶A nenga'a a ngu aman te goḏozlom staḏ, verzi ndohi tèleba ta zlèzlèmè a géḏ herkeda, a pa ta kuma a sam n'nzi tenga'a.

²⁷Ta zhè aman ta woy Zhiklè, a ta slaha ta shin nenga'a, a ta slaha ta ngècè'a. Na haha, nenga'a az dra a sam ndo staḏ staḏ te ndev nga bai.

²⁸Aman te nenga'a nga zhè, nga giḏè va, a nga nzi a nshèffè, lèmèlèmè ara ndohi mwinḏè dimèsh kinè kètè man ta gaḏa: Nga verzi nenga'a.

²⁹Aman nga verzi Zhiklè, sèi nga hurokona bai, Zhiklè lèmèlèmè ara skwi man ta gu a guro a verzhègenè a kwa, man ndohi ta roma a maya ta.

³⁰Zhiklè a hér pats man kin sun nenga'a bai, ani asabai. Aman antanta a ngaḏa ta ndohi tèleba, a sam herkeda tèleba, aman ta ngwèḏè ndav ta, a ta tsi rai.

³¹A vava, pats ngiḏè man a woya'a, a da gi kita ndohi herkeda tèleba zura'a. Ndo staḏ man a fedahai a ngia'a. Aman a slambaḏdekaḏauda te ndev ndohi m'metsa'a, a ngreda nga, a da gi arsa a vava.

³²Aman ta tsena ma nslambaḏkaḏauda te ndev ndohi m'metsa'a, ndohi ngiḏè ta ngwossaha, ndohi ngiḏè ta gaḏa: Nga woy a nga cinè ma ngaya haha a va'a.

³³A Paul a njèke ta arsa,

³⁴A ndohi ngiḏè ta dzodzora, ta co Zhiklè a ndav. Te va tenga'a Denys, staḏ te ndev ndohi kita, a ngwoz ngiḏè, nzlembaḏ na Damaris, a ndohi ngiḏè a nda tenga'a. **Acts 18**

¹Te deḃa'a Paul a njèkeda kokwar Athène, a mdo a kokwarCorinthe,

²a n'ngots ndo Juif ngiḏè, nzlembaḏ na Aquilas, ta yau te kokwar Pont. Nenga'a a mshkè te Italie tok tok, ta a Priscille, ngwoz na (aman bi Claude a ngaḏa ta ndohi Juif tèleba, aman ta jèkeda Rome).

³A mdo a sam tenga'a, te man mizlinè nenga'a lèmèlèmè ara mizlinè ta (ndohi ngi gi maslaka), a n'nza a sam ta, a ngu mizlinè a sam ta.



- ⁴A pats nshèk va tèleba, Paul a njè ta ma te gi njèngè ma Zhiklè, a ndohi Juif ba, a ndohi Grec ba ta zhè, man ta fu gèḏ a ma nenga'a.
- ⁵Aman Silas a Timothée ta shkè te kokwar Macédoine, Paul a nfu gèḏ a njè ma Zhiklè genè, a ngreda ta ndohi Juif: Yèsu, nenga'a Kristi.
- ⁶Aman ta sala va ta, a ta durḏo Paul, Paul a ngégérḏè maslaka na, a ngaḏa ta: Aman kita a nda gs kinè, mali kinè! Antanta i ḏè a ndav mpana, a sam ndohi nte deba.
- ⁷A mdo, a mshkè a gi ndo ngiḏè, nzlembaḏ na Justus, man a gi zlau Zhiklè. Gi nenga'a ndul ndul a ma gi njèngè ma Zhiklè.
- ⁸Crispe, bi gi njèngè ma Zhiklè, a nco Bi Zhiklè a ndav na, a gi nenga'a tèleba, a ndohi Corinthe kumba, aman ta tsena'a, ta co a ndav, a ta gu baptême.
- ⁹Bi Zhiklè a ngaḏa na Paul te nshunè a vaḏ: Ka gu zlau bai, sèi ka geḏè, ka nza tètè bai!
- ¹⁰Aman i zhè a nda ka, a ndo ngiḏè a slaha a nga ka matakwan azbai. Aman ndohi ga kumba te kokwar haha.
- ¹¹A nenga'a a n'nza a pa mvi staḏ a ki mokwa, a nsenda ta ma Zhiklè.
- ¹²Aman Gallion ngomna te kokwar Achaie, ndohi Juif tèleba ta slambaḏa na va a Paul, a ta da'a a sam kita.
- ¹³A ta gaḏa: Ndo haha a fa ta ma a gèḏ a ndohai, aman ta jejèr ma Zhiklè, a ta jèkeda ma kita Zhiklè, man Moise a va nga.
- ¹⁴Aman Paul a woy a nhinè ngèḏè, Gallion a ngaḏa ta ndohi Juif: Aman ma metsar, man ma ncèkèlma, a ndohi Juif ga, i woya man i tsena ma kinè mènè.
- ¹⁵Aman ma haha gèjau a géḏ njèma, a géḏ nzlembaḏhai, a géḏ ma kita ndohi Juif, vaḏöl skwi kinè! I woy a i gi kita nenga'a azbai.
- ¹⁶A ndzar ta auda a sam kita.
- ¹⁷Ta tèleba ta gso Sosthène, bi gi njèngè ma Zhiklè, a ta tsu a sam kita, a Gallion a n'nga kita a géḏè'a bai.
- ¹⁸A Paul a n'nza a pa n'nzi a zhè. Te deba'a a n'nga ta mbalai a kramamhi na, a woya a nḏè a Syrie a wurom, a Priscille a Aquilas a nda nenga'a. A nenga'a a nsha gèḏ te kokwar Cenchrès, a géḏ man a ngaḏa ma ngiḏè a hai.
- ¹⁹A mshkè na a kokwar Ephèse, a njèke ta a pa. A nenga'a a mdo a gi njèngè ma Zhiklè, a njè ta ma a ndohi Juif.
- ²⁰A ta tsu ria'a, aman a nzi a pa n'nzi kètè.



²¹Aman nenga'a nca bai, a n'nga ta mbalai, a ngaḏa: Sèi i ḏè a i da gi ngolala a kokwar Jérusalem; aman Zhiklè a woya'a, i da shkè a deba a sam kinè. A njèkeda kokwar Ephèse,

²²a mdo a kokwar Césarée a wurom, a mdo a kokwar Jérusalem, a n'nga ta mbalai a mpi ndohi Zhiklè, a mdo a kokwar Antioche.

²³A ngu ndudoh kètè, te deba'a a mdo amaa nshèwèlè te Galaties, te deba'a a Phrygie, a mva ta wuḏai a ndohi Yèsu.

²⁴Ndo Juif ngiḏè, nzlembaḏ nenga'a Apollos, a mshkè a kokwar Ephese, ta yau te kokwar Alexandrie, ndo man a sun ngèḏè ma amba, a sun ḏèlèwèr Zhiklè a vata.

²⁵A sun civèḏ Zhiklè, a njè ma Yèsu pèc pècèk, a mpi vogwa a ndo a ma. Aman nenga'a a sun sèi baptême Jean.

²⁶Nenga'a a hūno man a wuzhko ma auda tètè te ndav a mwuffè te gi njèngè ma Zhiklè. Aman Aquilas a Priscille ta tsena'a, ta co a gi ta, a ta ngra na civèḏ Zhiklè a va'a.

²⁷Aman a woya a nḏè a kokwar Achaie, kramamhi nenga'a ta da na va. A ta zlūndo ḏèlèwèr, a ta tsa ta ri a ndohi Yèsu, aman ta cè'a. Aman a ndika a pa, a ntakeha ta ndohi kumba, man ta co Yèsu a ndav, a pombi Zhiklè.

²⁸Aman nenga'a a ntseda ta ma a pa a ndohi Juif, a n'ngreda ta, a sam di ndohi tètè, a ḏèlèwèr Zhiklè: Yèsu, nenga'a Kristi.

Acts 19

¹Te deba'a aman Apollos a zhè te kokwar Corinthe, Paul a shèwèlè te kokwarhi te géḏè'a, a mshkè a ma kokwar Ephèse, a n'ngats ta golahi Yèsu kètè,

²a ngaḏa ta: Kin ngots Mèzhèb Zhiklè ḏè, aman kin co Yèsu a ndav? Ta gaḏa na: Nga tsena ma va na haha bai, aman Mèzhèb Zhiklè a zhè.

³A ngaḏa ta: Kin bu baptême a nzlembaḏ ngè? Ta gaḏa: Baptême Jean.

⁴Paul a ngaḏa: Jean a ngu baptême a géḏ n'ngwèḏè ndav, a ngaḏa ta ndohi man ta cè nenga'a a ndav, man a di a shkè te deb nenga'a: Nenga'a Yèsu.

⁵A géḏ ma haha, ta gau baptême a nzlembaḏ Bi Yèsu.

⁶Aman Paul a nfa ta ri a géḏ, Mèzhèb Zhiklè a mshkè a géḏ tenga'a, a ta goḏ ma a né'èn tsaḏ tsaḏ, a ta hodko ma.

⁷A ndohi tètèba ta gi 12.

⁸A Paul a mdo a gi njèngè ma Zhiklè, a njè ma Zhiklè, a njè ta ma auda tètè, ki makar, a nsenda ta, a n'ngreda ta ma kokwar Bi Zhiklè.



- ⁹Aman ndav ndohi ngiḏè ngwora, ta ca a ndav bai, a ta durḏo civèḏ Zhiklè a sam di mpi ndohi Zhiklè tèleba; te deḃa'a Paul a njèke ta a pa, a nhelka ta golahi Yèsu a tsagi nenga'a, a njènga ta pèc pècèk te gi njèngè Tyrannus.
- ¹⁰Skwi haha a ngu mvi cèw, aman ndohi tèleba te kokwar Asie ta tsena ma Bi Yèsu, ndohi Juif ba a ndohi man Juif ka bi ba.
- ¹¹A Zhiklè a ngu nrkedi mbia'a a Paul.
- ¹²Aman ta co maslaka nkèpa'a, a di maslaka a va nenga'a, a ta fa ta a gèḏ ndohi matakwan, matakwan tenga'a a ndal na, a mèzhèbhi ambaḃhia'a ta jèke ta.
- ¹³A ndohi Juif ngiḏè matskata man ta sawala a pa, ndohi m'mbèh skwai man ta mboh skwi a gèḏ mèzhèbhi amhaḃhia'a a nzlembaḏ Bi Yèsu, a ta gaḏa: Nga dзам kinè a nzlembaḏ Yèsu, man Paul a njè'a!
- ¹⁴Tenga wud ndo Juif, Scèva, ndo mvi skwi a Zhiklè, tsaraḏ, man ta gu arsa.
- ¹⁵Aman mèzhèb ambaḃai a m'mbeḏa ta a ma: Yèsu, i sun amba; Paul, i sun amba; aman kinè, kin wa?
- ¹⁶A ndo man Mèzhèbambaḃai a ga na, a nkala ta a va, a ngu a ngul ta, a ta hu ta aḏai, te gi matsa, a mblè a va.
- ¹⁷A skwi haha, ndohi tèleba man ta nza te kokwar Ephèse, ta tsena'a, ndohi Juif a ndohi man Juif ka bai; a zlau a ndza ta tèleba, a ta slubordo nzlembaḏ Bi Yèsu a vata.
- ¹⁸A ndohi kumba te ndev ndohi man ta co Yèsu a ndav, a ta shkè, a ta ngreda malai a skwi man ta gau, auda.
- ¹⁹Ndohi kumba man ta mboh skwai, ta hulko ḏèlèwèrhai, a ta fa ta vogwa, a sam di ndohai, a ta ngra gani ḏèlèwèr, a gi suli 50.000.
- ²⁰Ma Bi Yèsu a zlèzlemè a ma ma arsa a wuḏai.
- ²¹Aman skwi haha klèng ma, Paul a nhuro, a woya a mbizhè a ndev Macédoine a Achaie, aman a ḏè a kokwar Jérusalem, a ngaḏa: Te deḃa'a man i do a pa, sèi i ḏè aman i rka kokwar Rome ba.
- ²²A nzlinde ta ndohi cèw, Timothée a Erastus, a kokwar Macédoine, aman ta takaha. A nenga'a a n'nza a kokwar Asie kètè.
- ²³Te ndev nasa, ndav ndohi kètè a hubètè a gèḏ ma civèḏ Bi Yèsu.
- ²⁴Aman ndo ngiḏè, nzlembaḏ na Démetrius, ngwozla nviḏ verzhègenè, a nvüḏo skwi ngiḏè ara Diane, a verzhègenè, a ndohi mizlinè nenga'a ta ngots suli a vna kumba.



- 25**A mbic ta tengahia'a, a ndohi ntakaha ta te mizlinè matsa, a ngaḏa: Ndohi ga, kin suna, nga ngots suli kumba te mizlinè haha, a kin rka'a, a kin tsena'a, aman te kokwar Ephèse genè ka bai, aman ko te Asie tèleba,
- 26**Paul matsa a fi ma a hai, a gi aman ndohi kumba ta jèke nga, a mfa ta ma a gèḏ, a gaḏa: Zhiklèhai, man ri ndo a ngau, ta zhiklèhi ka bi fèt.
- 27**Aman mizlinè gani nga genè ka bai, man a di a ndi a skwi ambalai; aman ko gi Diane, man Asie a herkeda tèleba ta tsi ri a nenga'a, ngwoz man ta sla na zhiklè mbia'a, ta da rka ara skwi ambalai, a n'njèl nenga'a a di a ndiv na.
- 28**Aman ta tsena'a, ta gu ndav a vata, a ta goḏ a wuḏai: Diane ndohi Ephèse, mbia'a!
- 29**A kokwar tèleba a rubai, a ta tèleba ta hu ara ndo staḏ a sam nrubai, a ta gso Gajus a Aristarque, te kokwar Macédoine, golahi Paul.
- 30**Aman Paul a woya a nḏè a ndev ndohai, golahi Yèsu ta va na civèḏ bai.
- 31**A ndohi mbibihia'a kètè te Asie, mandalahi Paul, ta zlündo ndo a sam na lèmèlèmè, a ta biḏè'a, aman a ḏè a dal nrubi azbai.
- 32**Matrhia'a ngiḏè ta hèzlwèwè a wuḏi arsa, ngiḏè ar haha, a ndohi mbica'a ta dzakaba, a ta sun bai, èhèmè ta haya va.
- 33**A ndohi ngiḏè ta ngozlo Alexandre, man ndohi Juif ta zukda a ma. A Alexandre a ngeda ta rai, a woya a ntsoko gèḏ na auda a sam ndohai.
- 34**Aman ta rka, nenga'a ndo Juif, ta hüno a ta goḏ a ma staḏ, a ta hèzlwèwè n'nzi a zhè (ara l'heure cèw): Diane ndohi Ephèse, mbia'a!
- 35**Aman ndo kita a mbatsedaha gèḏ ndohi a hai, a ngaḏa: Kinè ndohi Ephèse: kokwar Ephèse a wara na di a Diane ngwoza'a, man ta sla na zhiklè mbia'a, a nkalka te zhiklè te gèḏè'a, nsun bi wa?
- 36**Aman tèle ta sun skwi haha, sèi kin nzi tètè, a kin vassa skwi bai!
- 37**Kin helka ta ndohi haha, man ta ga metsar a gi Zhiklè bai, a ta derḏa ngwoz man kin sla na zhiklè kinè òai.
- 38**Aman ma Démetrius a ndohi mizlinè nenga'a a zhè a géḏ ndo sa, sèi ta ḏè kita. Ngomna a zhè, man ta gi mizlinè sa. Sèi ndohi ta ḏè a ta pin va.
- 39**Aman kin woy a kin cèmma ngiḏè, sèi ta til ma te va ndohi kita mbica'a.
- 40**Man bai ta da pin nga a géḏ nrubai a patsna. Aman skwi man nga rubi a géḏè'a azbai, a nga slaha a nga ngreda verzi nrubi bai.
- 41**Aman a goḏ arsa, a mpre ta ndohai.

Acts 20



- ¹Aman nrubi klèng ma, Paul a mbaba ta ndohi Yèsu a sam na, a mbid ta, te deba'a a mdo, aman a ðè a kokwar Macédoine.
- ²Aman a nsawala te kokwarhi haha tèlèba ma, a mbid ta ndohi Zhiklè kumba. A nenga'a a mdo a kokwar Grèc, a n'nza a pa ki makar.
- ³Aman a woya a nḏè a kokwar Syrie a wurom, ndohi Juif ta vhè ma a gèḏ nenga'a. A Paul a nhuro, a nḏè a deba, a mbizhè a ndev kokwar Macédoine.
- ⁴Ndohi man to do a vna, ha ndikè a kokwar Asie: Sopater, kra Pyrrhus, te kokwar Bérée; Aristarque a Second te kokwar Thessalonique; Gaius te kokwar Derbe, a Timothée, Tychique a Trophime te kokwar Asie.
- ⁵Tenga'a to do a ma, a ta zhèr nga te kokwar Troas.
- ⁶A ngo do a wurom te kokwar Philippes, te deb ngolala movar man skwi nshégèrè a te di bai; te deb m'mèn zlam nga shkè a sam ta te kokwar Troas, a nga nza a pa luma staḏ.
- ⁷A pats nshèlèkura'a te luma, aman nga bücko va, a ncèkè movar, Paul a njè ta, a woya man a nḏè a ma a nshèwèlè te mangoslèma'a, a ngaḏa ta ma a ma ma, ha géḏ vaḏ.
- ⁸Pitirla kumba ta zhè a géḏ gai, a sam man nga bica va.
- ⁹A gol ngiḏè a n'nza a nvakavar, nzlembaḏ na Eutychus, nzhun a ngsama na dai, te man Paul a nju ma n'nzi a zhè, mberzla a nzhunè, a nkalahai a géḏ gi mamakara'a, a ta co, m'metsa.
- ¹⁰A Paul a nshkèhai, a ntuzloma na a gèḏ, a nhumbatda a ndav, a ngaḏa ta: Kin hazlawa bai, aman nshèffè te pa dai!
- ¹¹A mdo a géḏ gai, a ntsaka movar, a n'ndau, a ngaḏa ta ma kumba, ha sam nciḏa ta, a njèke ta.
- ¹²A ta cko gola a nshèffè, a ndav ta a wuffè.
- ¹³A ngo do a ma a wurom a kokwar Assos, a nga woy a nga cè Paul te pa a nda nga. Nenga'a a ntül ma a hi arsa, a woya a nḏè a sak.
- ¹⁴Aman nga zlü gèḏ a vna te kokwar Assos, nga co a nda nga, a nga shkè a ma kokwar Mytilène.
- ¹⁵Te pa ngo do a wurom, te mangoslèma'a, a nga shke a ma kokwar Milet.
- ¹⁶Paul a nhuro, man a ðè a kokwar Ephèse bai, a woya a ngi ndudoh te kokwar Asie bai, aman a woya a nvèsh va, aman a slaha a ndikè a kokwar Jérusalem a pats ngolala Pentecôte.
- ¹⁷Te Milet a nzlündo ndo a kokwar Ephèse, a mbaba ta ndohi nhala'a te va mpi ndohi Zhiklè. Aman ta shkè a sam na, a ngaḏa ta:



- 18**Kin suna, te pats nshèlèkura'a, aman i shkè a kokwar Asie, ara man i zhè a sam kinè pèc pècèk, a i gu mizlinè Bi Zhiklè;
- 19**i manda gèḏ ga a hai a kuḏa a di kumba, a matakwan a va, a géḏ ndohi Juif man ta vhèy ma a gèḏ.
- 20**Aman i ngheda skwi man a takaha kinè bai, a i njè kinè, a i senda kinè a sam di ndohai, te gi staḏ staḏ,
- 21**a i gu malwuḏai a sam ndohi Juif a ndohi man Juif ka bai cèw ba, aman ta ngwodko ndav a sam Zhiklè, a ncè Bi Yèsu Kristi a ndav.
- 22**Na haha, i mana ndav ga te Mèzhèb Zhiklè, a i ḏè a kokwar Jérusalem; i sun skwi man i ḏè zli gèḏ a vna te pa bai,
- 23**sèi Mèzhèb Zhiklè nkezla'a a gi malwuḏai, aman te kokwarhi tèleba cèlèlèu a skwi mwuḏitpa ta zhèryè.
- 24**Aman i hera bai, i rka nshèffè ga ara skwi mèshèlè ka bai, i woya man i ndeva nhi ga genè a mwuffè, a mizlinè man i ngots te ri Bi Yèsu, a i gi malwuḏi ma mbela'a a pombi Zhiklè.
- 25**Na haha, i suna, kin da rka di ga asabai, kin tèleba man i beza a sam kinè, a i njè kinè ma kokwar Bi Zhiklè.
- 26**Gar haha i ngreda kinè a patsna: aman kin da zi kinè, mali ga ka bai. I nghedaha kinè skwa bai,
- 27**a i njè kinè ma tèleba man Zhiklè a huro a gia'a.
- 28**Anai sèi kin gi maya a géḏ va kinè, a géḏ rèwè tèleba, te ndev tenga'a Mèzhèf Zhiklè nkezla'a a n'ngè kinè a ndohi nwar ta, aman kin wèr mpi ndohi Zhiklè, man a sumkaḏa deba a pombaz va nenga'a.
- 29**Aman i sun a vava, te deb man i da jèke kinè a pa ma, kdadihi dak ta da shkè a ndev kinè, a ta jèkeda rèwè azbai.
- 30**Te ndev kiriè ba, ndohi ta da slèmbèḏè, aman ta ngwèḏè ma njèma, a ta woy a ta ngazl ta ndohi Yèsu a verzi ta.
- 31**Gar haha sèi vanza a dai, a kin hur ara man i jèka bai, mvi makar, a pats a vaḏ, a i bḓd ndo staḏ staḏ a kuḏa a dai.
- 32**Anai, i pe kinè a ri Zhiklè, a ma pombi nenga'a. Nenga'a a n'ngots wuḏai, man a nzal kinè a ma ma, a mva ta skwi man ta da ngècè te ri Zhiklè a ndohi tèleba man ndav ta nkezla a nenga'a.
- 33**I tètéka verzhègenè a guro a maslaka kinè bai,
- 34**a kin sun a ri kinè, ara man i gu mizlinè a ri ga, a i ngots skwi ga, a skwi ndohi mizlinè ga.



³⁵I ngreda kinè skwi tèleba, aman sèi nga gi mizlinè arsa, a nga takaha ta ndohi man wuḍi ta azbai, a nga hère ma Bi Yèsu, man a gaḍa: man ka vi skwai, a wuffeḍè ndav ngaya a fena man ka ngècè skwai.

³⁶Aman a goḍ ma ar haha, a ngurbahai, a ntsu ri a nda tenga'a.

³⁷Ta tèleba ta kuḍai, ta kelawa na ri a da'ai a Paul, a ta ga na mbali a ri cèw.

³⁸Ndav tenga'a m'mbeḍ na, holhola'a a géḍ man a gaḍa ta: Kin da rka di ga asabai. A ta feda na ma a wurom.

Acts 21

¹Aman nga jèke ta ma, ngo do a wurom, a nga shkè a civèḍ ndul ndul a ma Cos; te mangoslèma'a Rhode; te pa a Patara.

²Aman nga ngots wurom, man a ḍè a kokwar Phénicie, ngo do a pa, a ngo do a géḍ iyam.

³Aman nga rka Chypre dra, nga jèkeda a civèḍ ri gula, a ngo do a wurom man a ḍè a Syrie, a nga ndika a kokwar Tyre, aman te pa wurom a woya a mpeda kolongwi a hai.

⁴Aman nga ngots ndohi Yèsu, nga nza a pa m'mèn tsarad. Ta gaḍa na Paul te Mèzhèb Zhiklè, aman a ḍè a kokwar Jérusalem azbai.

⁵Aman nga ndeva m'mèn te pa, ngo do a ma. A ta fèda nga a ma kokwar, tèleba a ngurhi a ngwozi a wudahi ba. A nga gurbahai a dzah woyam, a nga tsu rai.

⁶Aman ngiḍè a n'nga na mbalai a ngiḍè, ngiḍè a ngiḍè, a ngo do a wurom, a tenga'a ta men ta a deba a sam ndohi ta.

⁷A ngo do a ma a wurom te kokwar Tyre, a nga shkè a kokwar Ptolemis, a nga ga ta mbalai a kramamhi nga, a nga nza a pa m'mèn staḍ.

⁸Te mangoslèma'a ngo do, a nga shkè a kokwar Césarée, a ngo do a gi Philippe, ndo mizlinè Zhiklè staḍ te va tsaraḍ, a nga nza a sam na.

⁹Dalahi nenga'a faḍ, bidalihai, a ta hodko ma.

¹⁰Aman nga nza a pa m'mèn kumba, ndo nhadka ma ngiḍè a mshkè te kokwar Judée, nzlembaḍ na Agabus, a mshkè a sam nga.

¹¹A nco hutèḍ Paul, a ndzawa ri nenga'a a sak nenga'a, a ngaḍa: Mèzhèb Zhiklè nkezla'a a goḍ ar haha: Ndo man hutèḍ a nenga'a, ndohi Juif ta da dzawa'a te kokwar Jérusalem, a ta feda a ri ndohi nte deba.

¹²Aman nga tsena ma haha, nga a ndohi a sama'a, nga tsa na rai a Paul, aman a ḍè a kokwar Jérusalem azbai.



- 13**A Paul a m'mbeɗa ta a ma: Kin kuɗai, a kin mbeɗamay nɗav èhèmè? Te ndav ga amba genè, ko ta dzawyè, ko i metsi ga te kokwar Jérusalem, a géɗ nzlembaɗ Bai Yèsu.
- 14**Aman ta slaha ta biɗè a hi bai, ta nza tètè, a ta gaɗa: Sèi ara man Bi Zhiklè a woya'a.
- 15**Te deɓ pats nasa nga hul kolongwi nga, a ngo do a kokwar Jérusalem.
- 16**Ndohi Yèsu te kokwar Césarée ngiɗè kètè ta shkè a nda nga, a ta de nga a sam ndo ngiɗè te kokwar Chypre, nzlembaɗ na Mnason, man a nco Yèsu a ndav hala'a, a nga nza a mbrok a sam na.
- 17**Aman nga ndika a kokwar Jérusaiem, kramamhi nga ta ce nga a mwuffè.
- 18**Te mangoslèma'a, Paul a mdo a nda nga a sam Jacques, a ndohi nhala'a tèlèba ta shkè a pa.
- 19**Aman a n'nga ta mbalai, a n'ngreda ta skwi staɗ staɗ tèlèba, man Zhiklè a gau te mizlinè nenga'a te ndev ndohi nte deba.
- 20**Aman ta tsena'a, ta slubordo Zhikle, a ta gaɗa na: Kramam nga, ka rka ndohi Juif man ta gi gozhèm gozhèm, a haha, man ta co Yèsu a ndav, a ta gi srak a ma kita Zhiklè tèlèba.
- 21**Ndohi ngiɗè ta gaɗa ta te deɓ ngaya, ara man ka nje ta ma a ndohi Juif tèlèba, man ta zhè a sam ndohi nte deba, aman ta jèjèr ma Moise azbai, a ka gaɗa, aman ta ngél ngwon wudahi tenga'a azbai, a ta jejèr tsuf ta asabai.
- 22**Ani kè? Ta da tsena a vava, ka shkè.
- 23**Sèi ka gi ara man nga ngra ka: nga ngots ndohi faɗ, ta gso va a ma man ta gaɗda hai.
- 24**Sèi ka cè tenga'a a sam ngaya, a ka til ndav ngaya, ara man ndohi Juif ta gia'a, a nda tenga'a, a ka va ta sulai, aman ta shi gèɗ ta. A ndohi tèlèba ta da suna, ta tsakal ma, ka ba ka jèjèr ma kita Zhiklè.
- 25**Aman a sam ndohi te ndev ndohi nte deba, man ta co Yèsu a ndav, nga basla gèɗ nga, a nga zlündo ðèlèwèr a sam ta, aman ta gia arsa azbai, sèi aman ta bir va ta te ri vrai, te ri pombaz, te ri skwi m'mets m'metsai, te ri mphömè.
- 26**A Paul a nhul ngurhi a sam na, a ntila ndav na, a nda tenga'a; te mangoslèma'a, a mdo agi Zhiklè a sam di ndo, a ngra ta ara man a zhèr pats man ta tila zura ma, ha ta vi skwi a Zhiklè agéɗ staɗ staɗ tèlèba te va tenga'a.
- 27**Aman m'mèn tsaraɗ haha ndul ndul klèng ma, ndohi Juif te kokwar Asie ta rka Paul te gi Zhiklè, a ta poko ta gèɗ auda a ndohi nhaya'a tèlèba, aman ta gshè'a, a ta boho a wuɗai:



²⁸Kinè ndohi Israel, vatakaha nga! Nenga'a ndo man a njè ta ndohi tèleba, a poko ta gèḏ auda a ndohi nga, aman ta gi skwi ngiḏè, man ambaba ma kita Zhiklè haha bai; te deḃa'a a nde ta ndohi Grec ba a gi Zhiklè, a lizhè sam haha, man Zhiklè a kezla'a.

²⁹Aman ta rka Trophime, ndo Ephèse, te kokwar a nda nenga'a. A ta huro, Paul a nda'a a gi Zhiklè.

³⁰Te kokwar tèleba ta hakaḃai, a ta hèzlèwè. A ta gso Paul, a ta ngazldauda te gi Zhiklè, a ta pizla ntamagi tsam tsam.

³¹Aman ta woy a ta keḃa'a, bi sojè a ntsena nhèzlèwè, ara man ndohi kokwar Jérusalem tèleba ta rubai.

³²A nasa nasa a nhul sojèhai, a bi sojè a nhu a ndev ta. Aman ta rka bi sojè a sojèhai, ta jèkeda ntsi Paul.

³³Aman bi sojè a herda na va, a nco a sam na, a ngaḃa aman ta dzawa'a a celèlèu cèw, a ndzhoḃo: Nenga'a wa, a ge mè?

³⁴A ngiḏè a gèḏè ngiḏe, a ngiḏè a gèḏè ngiḏè te ndev ndohai, a slaha a ntsena skwi nzura bai a gèḏ nrubai, a ngaḃa aman ta da'a a gi bai.

³⁵Aman a mshkè a sam skwi ntiv ntivè, sojè sèi ta zubda auda te va ndohai man ta ga na wuḃai.

³⁶Aman ndohi tèleba ta dzodzora, a ta goḃ a wuḃai: Sèi kin keḃa'a!

³⁷Aman ta da Paul a gi bai, a ngaḃa na bi sojè: I slaha a i gaḃa ka ma ga ḃè? A nenga'a a ngaḃa: Ka sun ma Grec ḃè?

³⁸Ka ndo Egypte ka bi ḃè, man m'mèn a zhè kètè, a rubai, a nde ta ndohi nkeḃ ndo gozhèm faḃ auda a hèshèkèḃ?

³⁹A Paul a ngaḃa: I ndo Juif te kokwar Tarse, ndo Cilicie, kokwar mbia'a. I tsi ri a ka, ka vay civèḃ, aman i gèḃ ma a sam ndohai.

⁴⁰Aman a mva na civèḃ, Paul a nzlatsa a sam skwi ntiv ntivè, a ngeda ta ri a ndohai. Aman ta nza tètè, a ngaḃa ta a ma aramée:

Acts 22

¹Kinè dalahimam ga, a bababhi ga, vatsena ma ga a sam kinè, man i tsoko gèḏ ga auda a vna.

²Aman ta tsena'a, a ngaḃa ta a ma aramée, ta nza tètè holhola'a. A nenga'a a ngaḃa:

³I ndo Juif, ta yiyè te kokwar Tarse te Cilicie, i gra a kokwar sa, a sam Gamaliel, a ta njèy te ma kita bababhi nga zura'a. I gu mizlinè a vata a gèḃ Zhiklè, lèmèlèmè ara kinè a patsna.



- ⁴I paraha civèḏ Zhiklè haha, ha i woy a zeda i. I dzaw ta, ngurhi a ngwozi i pe ta a gi dangai;
- ⁵bi ndohi mvi skwi a Zhiklè, a ndohi nhala'a tèleba ta ndohi malwuḏihi te skwi sa. I co ḏèlèwèr te ri tenga'a, aman ta windo a sam kramamhai, a i do a civèḏ Damas. I woya a i dzaw ta te pa, a i de ta a kokwar Jérusalem, aman ta gi kita tenga'a.
- ⁶Aman i do, a i zhè ndul ndul a Damas, a géḏ pats, a nasa nasa skwi nhél sam mbia'a a mshkè te zhiklè.
- ⁷A i kalahai, a i tsena ngèḏè staḏ man a gaḏayè: Saul, Saul, ka parahayè èhèmè?
- ⁸A i gaḏa: Bi Zhiklè, ka wa? A nenga'a a ngaḏayè: I Yèsu ndo Nazareth, nenga'a man ka parahayè.
- ⁹Ndohi man ta zhè a sam ga, ta rka skwi nhèl sam; aman ngèḏè nenga'a man a gaḏayè, ta tsena bai.
- ¹⁰A i gaḏa: Bi Zhiklè, i gi mè? A Bi Zhiklè a ngaḏayè: Slambaḏa, a ko do a kokwar Damas, te pa ta da gaḏa ka skwi tèleba man ka da gia'a.
- ¹¹A géḏ skwi nhél sam i rka di bai. Ndohi man ta zhè a sam ga, ta gsyè te rai, a i ndikè a kokwar Damas.
- ¹²Ndo ngiḏè a zhè te pa, man a gi zlau Zhiklè, ara ma kita Zhiklè a ngra nga, nzlembaḏ na Ananias; labar ma nenga'a amba a sam ndohi Juif tèleba man ta nza te pa.
- ¹³Nenga'a a mshkè a sam ga, a ngaḏayè: Saul, kramam ga, pakay dai! A i pa na dai, a nasa nasa i rka dai.
- ¹⁴A nenga'a a ngaḏa: Zhiklè babhi nga a fè ka a hai, aman ka shin skwi man nenga'a a woya'a, a ka rka Zhiklè zura'a, a ka tsena ngèḏè te ma na, aman
- ¹⁵ka gi a ndo malwuḏi na a sam ndohi tèleba, te skwi man karka'a a katsena'a.
- ¹⁶Anai kzhèrmè? Slambaḏa, a ka gu baptême, gu aman malihi ngaya ta pana, a ka tsu ri a nzlembaḏ Yèsu.
- ¹⁷Te deba'a man i shkè a deba a kokwar Jérusalem, a i tsu ri te gi Zhiklè, a Zhiklè a nrkay a dai.
- ¹⁸A nenga'a a ngaḏayè: Vassa va, jèkeda kokwar Jérusalem tsam tsam, aman ta cè malwuḏi ngaya man ka gèḏè'a a géḏ ga azbai.
- ¹⁹Aman i gaḏa: Bai, ta sun a ri ta, aman i pe ta ndohi tèleba man ta co a ndav, a gi dangai, a i ndah ta a mènèwèḏ te gi njèngè ma Zhiklè a sam tsaḏ tsaḏ.
- ²⁰Aman ta keḏa Etienne, i zlatsa a pa, m'metsi nenga'a ambabayè.
- ²¹Iyè a mbüro maslaka ndohi man ta keḏa'a. A nenga'a a ngaḏayè: Do, aman i woy a i zlinde ka dra, a sam ndohi nte deba.



- 22**A ta fu zlembaɗ, ha a ngoɗ ma haha, a ta hüno ngèɗè: Sèi ta keɗa ndo arsa, ambabai man a nzi a nshèffè!
- 23**Aman ta hèzlèwè, ta wusheda maslaka tenga'a, a ta tsu lokotor,
- 24**Bi sojè a ngaɗa, aman ta da'a a gi bai aman ta nɗèha'a a mènèwèɗ a ta jkeɗè'a, aman a shinè'a, a géɗ mè man ta hèzlèwè arsa.
- 25**Aman ta dzawa a teba, Paul a ngaɗa na a slaslam bi sojè: Ta slaha a ta nɗèhè ndo Rome a mènèwèɗ, ambalai, man ta ga kita nenga'a di bi ɗè?
- 26**Aman slaslam bi sojè a ntsena'a, a mdo a sam bi sojè, a n'ngra na: Ka war a ka gi mè? Ndo haha ndo Rome!
- 27**A bi sojè a mshkè a sam na, a ngaɗa na: Sèi ka gaɗayè: ka ndo Rome ɗè? A nenga' a a ngaɗa: Halau.
- 28**A bi sojè a m'mbeɗa na a ma: I pu suli kumba, aman i ndeda va ga a ndo Rome. A Paul a ngaɗa: Aman iyè, i ndo Rome tas.
- 29**A nasa nasa ndohi man ta gaɗa ta, aman ta jhèɗè'a, ta jèkeda. A bi sojè a ngu zlau, aman a ntsena'a, a ndzawa ndo Rome.
- 30**Te mangoslèma'a a woya a njhèɗè a va'a, a géɗ mè man ndohi Juif ta pinè'a. A mpra cèlèlèu nenga'a, a ngaɗa ta bihi a ndohi ncèmma ta, aman ta shkè, a ta bicko va. Te deba'a a nco Paul, a nzlatseda a ndev tenga'a.

Acts 23

- 1**A Paul a mpa la dai a ndohi ncemman, a ngaäa: Kinè, dalahimam ga, mèzhèb ndav ga amba a sam di Zhiklè, ha mshkè na mpatsna.
- 2**A Ananias, bi ndohi mvi skwi a Zhiklè, a ngaɗa ta ndohi man ta zlatsa a pa, aman ta tsama na ma.
- 3**A Paul a ngaɗa na: Zniklè a da tse ka, ka ndo ngwèɗè ndo! Ka nzi a haha, aman ka gi kita ga ara man ma kita Zhiklè a gaɗa; aman ka gaɗa ta, aman ta tsiyè, ara man ma kita Zhiklè a ngreda bai.
- 4**A ndohi man ta zlatsa a pa, ta gaɗa: Ka dérɗè bi ndohi mvi skwi a Zhiklè ɗè?
- 5**A Paul a ngaɗa: Dalahimam ga, i sun a i gaɗa nenga'a bi ndohi mvi skwi a Zhiklè bai. Aman ɗèlèwèr Zhiklè a gaɗa: Ka durɗo bi ndohi ngaya bai!
- 6**Aman Paul a suna, matrha'a ndohi sadducée, matrha'a ndohi pharisie, a ngaɗa ta ndohi ncèmman: Kinè ndohai, dalahimam ga, i ndo pharisie, kra ndo pharisie, a ía pinyè a géɗ nslambaɗkaɗa da te m'metsai man nga zhèrè'a.
- 7**Aman a goɗ ma haha, ndohi pharisie a ndohi sadducée ta rubai, a nhèyè ndo nkezl na.
- 8**Aman ndohi sadducée ta gaɗa: nslambaɗkaɗa da, ko golahi Zhiklè, ko mèzhèb n'azbai. A ndohi pharisie ta gaɗa: tèle a zhè.



- ⁹A ta hèzlèwè kumba, a malamhai a ndohi pharisie matskata ta slambaḁa, ta bozl va, a ta gaḁa: Nga ngatsa skwi ambabia'a te ndo haha bai. Gar mèzhèḁ, gar gol Zhiklè a ngaḁa na.
- ¹⁰Aman ta rubi kumba, bi sojè mbia'a a ngu zlau, ta da pho'a Paul, a ngaḁa ta sojèhi man ta ḁè a pa, a ta ngézlè te ri ta, a ta da'a a gi bai.
- ¹¹Te mangoslèma'a, a vaḁ, Bi Zhiklè a nzlatsa a sam na, a ngaḁa: Paul, mana ndav ngaya kanga'a; lèmlèmlè ara man ka gu malwuḁi ga te kokwar Jérusalem, ka da gi malwuḁi te kokwar Rome ba.
- ¹²Aman sam ncida ta, ndohi Juif ngiḁè kète ta humda ma ta, a ta goḁ a m'mbèḁè a va ta, aman ta ndi skwi azbai, a ta si skwi azbai, sèi man ta keḁa Paul.
- ¹³Aman tengahi man ta vhe ma a gèḁ Paul a m'mbèḁè arsa, a fena kulkul faḁ.
- ¹⁴A to do a sam ndohi mvi skwi a Zhiklè mbibihia'a, a sam ndohi nhala'a, a ta gaḁa: Nga goḁ a m'mbèḁè a va nga, aman nga ndi skwi azbai, sei nga keḁa Paul.
- ¹⁵Anai sèi kin ngreda na bi sojè, a ndohi ncèmma, aman angoslèm ta da'a a sam kinè, ara man kin woy a kin cinè ma nenga'a mbelambela. Aman nga zhè, nga kéḁè'a, ga a ndikè a sam kinè.
- ¹⁶A kra demam Paul a ntsena ma m'mbèḁè tenga'a, a mdo, a mshkè a gi bai, a n'ngreda na Paul.
- ¹⁷A Paul a mbaha na ndo bi sojè, a ngaḁa na: Ka da ndo haha a sam bi sojè mbia'a, aman a gaḁa na ma na.
- ¹⁸A nenga'a a mco, a nda'a a sam bi sojè mbia'a, a ngaḁa: Paul, ndo dangai, a mbabayè a sam na, a ntsu rai, aman i da ndo haha a sam ngaya, aman a gaḁa ka ma na.
- ¹⁹A bi sojè mbia'a a ngso te rai, a to do ta a sam ngiḁè a géḁ ta, a ndzhoḁo: Ma mè, man ka woy a ka gaḁayè?
- ²⁰A nenga'a a ngaḁa: Ndohi Juifta humda ma ta, aman ta tsa ka rai, aman angoslèm ka da Paul a sam ncèmma, ara man ta woy a ta cinè ma nenga'a mbelambela.
- ²¹Aman sèi ka pi gèḁ cèw, aman ndohi a fena kulkul faḁ ta pi va'a, aman ta goḁ ma a m'mbèḁè, ta ndi skwi azbai, ta si skwi azbai, sèi man ta keda Paul, ta zhè, a ta zhèr ma ngaya.
- ²²A bi sojè mbia'a a mpra'a, a mfa na ma a gèḁ a ndo sa, aman a ngreda na ndo ngiḁè bai, aman a menda na ma haha.
- ²³A mbaba ta sojèhi cèw, a ngaḁa: Vatül sojèhi tèmlèrè cèw, aman a ta ḁè a kokwar Césarée, a ndohi plèsh kulkul tsaraḁ, a ndohi gwondari tèmlèrè cèw.
- ²⁴A prèk vaḁ, vamana plèsh, aman ta nzeda Paul a pa, a ta da'a a sam Fèlix, ngomna, a ta birè'a a civèḁ.



- 25**A mwindo ðèlèwèr arsa:
- 26**Claude Lysias a sam Fèlix, ngomna nlèbèslèa, Mbalai!
- 27**Ndo haha ndohi Juif ta gso, a ta woy a ta keḏa'a. A nga shkè a sam ta a ndohi sojè, a nga nguzlo te ri ta, a i tsena'a, nenga'a ndo Rome.
- 28**Aman i woy a i jhèḏè'a, a géḏ mè man ta pinè'a, a i da'a a sam ncèmma tenga'a.
- 29**A i tsena'a, ta pinè' a a géḏ ma tsaḏ tsaḏ te ma kita Zhiklè tenga'a. Aman ta ngatsa ma ngidè bai, aman ta kèḏè'a, aman ta dzawa'a.
- 30**Aman ta mendayè, aman ndohi Juif ngidè kètè ta pi va'a, i zlündo a sam ngaya tsam tsam, a i gaḏa ta ndohi mpinè'a ba, aman ta gaḏa ka ma man a zhè te ndav ta a géḏ nenga'a. Mbali ngaya di mènè!
- 31**A sojèhi ta co Paul, a ta da'a a vaḏ a ma kokwar Antipatris, ara man ta gaḏa ta.
- 32**Te mangoslèma'a ta zlinde ndohi plèsh, man ta ḏè a ma ma a vna, a ndohi sak ta menkaḏa deba a gi bai.
- 33**Aman ta shkè a ma kokwar Césarée, a ta va na ðèlèwèr a ngomna, a ta zlatseda Paul a sam na.
- 34**Aman gomna a njongo ðèlèwèr, a ndzhoḏo kokwar man a shkè te pa. Aman a ntsena'a, nenga'a a shkè te kokwar Cilicie, a ngaḏa:
- 35**I woy a i gi kita ngaya, aman sèi ndohi mpin ka ba ta zhè. A ngaḏa, aman ta birè'a te gi Hérode.

Acts 24

- 1**Te deb m'mèn zlam, Ananias, bi ndohi mvi skwi a Zhiklè, a ndohi nhala'a, a Tertulle, ndo ngèḏ ma, ta shkèhai, a ta zlatsa a sam ngomna, aman ta pin Paul.
- 2**Aman ta baba na Paul, Tertulle a hūno man a pin Paul, a ngaḏa: Félix man amba! Nga nza a gumai a sam ngaya, a géḏ man ka gu skwi man amba kumba a sam ndohi kokwar haha,
- 3**a ka tila kokwar haha a mizlinè ngaya, a nga shid gèḏ a vna pèc pècèk.
- 4**Nga vakeda ka a hi azbai, a nga tsi ri a ka, aman ka tsena ma nga kètè.
- 5**Nga ngots ndo haha, a gedassa kokwar, a gi nrubai te ndev ndohi Juif, a gèḏ herkeda tèleba; ndo ncè ta ma ndohi te gi njèngè Nazarée,
- 6**a woya a nlizhè gi Zhiklè ba, a nga gso.
- 8**Ka slaha ka shinḏè skwi haha tèleba a sam nen ga'a, a géḏ mè nga pinè'a, aman ka woya'a.
- 9**A ndohi Juif ba ta da na va, a ta gaḏa: Narsa gokwèn!



- 10**Aman ngomna a ngeda na ri a Paul, man a gèdè, a Paul a m'mbeḏa na a ma: I suna, ka ndo kita ndohi haha mvi kumba, a i woy man i tsoko gèḏ ga auda a mwuffè.
- 11**Ka slaha ka shinè'a a ri ngaya. A fena m'mèn 12 azbai, a i do a kokwar Jérusalem, aman i tsi rai.
- 12**Ta ngatsyè te gi Zhiklè bai, a i tsa tsaval a ndo bai, i ruba te ndev ndohi bai, ko te gi njèngè ma Zhiklè, ko te kokwar.
- 13**A ta slaha ta ngreda ma tenga'a man ta pinyè a géḏè'a, a malwuḏi bai.
- 14**Aman i ngreda a sam ngaya, i gi mizlinè Zhiklè babhi nga arsa a civèḏ Zhiklè mbua'a haha (man ta baba na njèngè Zhiklè tsaḏ), a i co ma tèleba a ndav ga, man ta windo te ḏèlèwèr ma kita Zhiklè a ndohi nhadka ma,
- 15**a i zhèr skwi te ndav te ri Zhiklè, lèmèlèmè ara tenga'a; aman ndohi m'metsa'a a di ta slambaḏkaḏauda, ndohi nzura'a a ndohi malihi cèw ba.
- 16**Te deba'a i ba i shinḏè aman mèzhèb ndav ga amba pèc pècèk a sam Zhiklè, a sam ndohai.
- 17**Aman te deb mvi kumba i shkè, a i cèkè skwi a ndohi ga, a i va na skwi a Zhiklè.
- 18**A ta ngatsyè a pa, aman i til ndav ga te gi Zhiklè, a nhèzlwèwè ka bai, a nrubi ka bai.
- 19**Ndohi Juif ngidè kètè ta zhè te kokwar Asie, a woy tenga'a ta zhè a sam ngaya haha, a ta pinyè, aman ta ngots ma a géḏ ga.
- 20**Aman anai ta azbai, sèi ka jhèḏè a sam tenga'a haha, aman ta ngots skwi man ambabai a sam ga.
- 21**Wa ngidè ba ta diyè a sam ncèmma sèi a géḏ man i gaḏa ta: nslambaḏkaḏauda te m'metsi a zhè.
- 22**Aman Felix a ntsena ma haha, a njèkeda kita a pats nasa, te man a sun civèḏ Zhiklè haha amba, a ngaḏa: Aman Lysias, bi sojè, a shkè, i woy a i tsena ma kinè.
- 23**A ngaḏa na bi sojè, aman a bir Paul, da nza a gumai, da gedassa civèḏ ndohi nenga'a bai, aman ta takaha a ta shkè a sam na.
- 24**Te deb m'mèn kètè Félix a mshkè a Drusille, ngwoz na, dem Juif, a ndzhoḏo Paul, a woya man a tsena ma ncè Kristi a ndav.
- 25**Aman Paul a goḏ a gèḏ ngizura'a, a gèḏ ngshè va, a gèḏ kita man adi ashkè, Félix angu zlau, a ngaḏa: Ka slaha ka de ngaya antanta; aman i da ngots ria'a, i da baba ka a sam ga.
- 26**A nhuro, ar Paul a va na sulai, aman a mpra'a; gar haha a mbaba na pats ngidè pats ngidè kumba, a ta goḏ a vna.



²⁷Te deɓ mvi cèw, ta menda Porcius Festus a sam n'nzi bi Fèlix. A Fèlix a woya man a gi skwi man ambaba ta ndohi Juif, a njèkeda Paul a dangai.

Acts 25

¹Aman Festus a mshke a kokwar, te deɓ m'mèn makar a njèkeda kokwar Cèsarée, aman a ðè Jèrusalem.

²Te pa, ndohi mvi skwi a Zhiklè, a ndohi Juif mbibihia'a, ta shkè a sam na a gèɗ Paul,

³a ta jhèḏè'a, aman a cko Paul a kokwar Jèrusalem, a ta woy a tajènjèrè'a te pa, aman ta kèḏè'a a civèḏ.

⁴A Festus a m'mbeḏa ta a ma: I ber Paul te kokwar Cèsarée.

⁵I da minè a deɓa a pa te deɓ kètè: ndohi te ndev kinè man ta slaha, ta ðè a nda iyè, a ta pinè'a, man ma a zhè a gèḏ nenga'a.

⁶Aman a nza a sam tenga'a, a gi m'mèn kula genè, a ndo a deɓa a kokwar Cèsarée. Te mangoslèma'a a n'nza a sam n'nzi kita, a ngoḏo aman ta cko Paul.

⁷Aman Paul a mshkè ma, ndohi Juif man tashkè te kokwar Jèrusalem, ta tèuda a pa, a ta hūno a ta pinè'a a ma kumba mwuḏitpa, aman ta slaha ta ngrèḏè'a a malwuḏi bai.

⁸A Paul a ntsoko gèḏ na auda: I ga mali a sam ma kita Juif bai, i ga malai a sam gi Zhiklè, a bi Cèsar bai.

⁹A Festus a woya a ngi skwi man ambaba ta ndohi Juif, a m'mbeḏa na ma a Paul: Ka woy a ka ðè a kokwar Jèrusalem, aman i ga ka kita ngaya te pa ðè?

¹⁰Paul a ngaḏa: I zlatsa a sam kita Cèsar haha, sèi ta gay kita a haha; i ga ta matakwan a ndohi Juifbai, ara man kaba, ka suna.

¹¹Aman i gu malai aman a ta kèdyè a gèḏè'a, i da mets ga mènè. Aman skwi man ta pinyè a géḏè'a azbai, ko ndo staḏ a slaha a nfiyè a ri tenga'a bai. Sèi i bèhè bi Cèsar.

¹²A Festus a goḏ ma a nda ndohi kita, a m'mbeḏa na a ma: Ka bèhè bi Cèsar, sèi ka ðè a sam Cèsar mènè!

¹³Te deɓ m'mèn kètè, bi Agrippe a Bernice ta shkè a kokwar Cèsarée, aman ta ga na mbalai a Festus.

¹⁴Aman m'mèn kumba ta nza a pa, Festus a n'ngreda na ma Paul a bai, a ngaḏa:

¹⁵Fèlix a njèkeda ndo ngiḏè a dangai, a géḏ nenga'a ndohi mvi skwi a Zhiklé a ndohi nhala'a te ndev ndohi Juif ta shkè a sam ga, te va man i zhè te kokwar Jérusalem, a ta tsay rai, aman i ga na kita.



- ¹⁶A i gaḏa ta: ndohi Rome ta gi arsa azbai; ta gshè ndo a ta kèḏè'a azbai, sèi man ndohi mpinè'a ta zhè, man a nju ma na auda dai.
- ¹⁷Aman ta shkè, i ga ndudoh bai, a i gu kita te mangoslèma"a, a i baba na ndo"a.
- ¹⁸Aman ndohi mpinè'a ta zlatsa, a i rka ara man ta slaha ta ngrèḏè ma tenga'a a malwuḏi bai.
- ¹⁹Aman ta ngots ma ngiḏè kètè a gèḏ nenga'a, a gèḏ civèḏ ma Zhiklè tenga'a, a gèḏ Yèsu ngiḏè man a mets na, te nenga'a Paul a gaḏa, a vava a zhè a nshèffè.
- ²⁰Aman i sun ma haha bai, i dzhoḏo man a woya a nḏè a kokwar Jérusalem, a ta gi kita nenga'a te pa.
- ²¹Aman Paul a gaḏa, aman ta birè'a, ha Cèsar a ga na kita. A i gaḏa, aman ta birè'a, ha pats man i zlinḏè'a a sam César.
- ²²Agrippe a ngaḏa na Festus: I woya man i tsena ma ndo haha. A nenga'a a ngaḏa: Angoslèm ka cla cinè'a.
- ²³Te mangoslèma'a, aman Agrippe a Bemice ta shkè, a golahi a verzia kumba, ara te ngolala, to do a gi kita a bihi sojè, a ndohi mbibihia'a te kokwar, a Festus a ngaḏa, aman ta cko Paul.
- ²⁴A Festus a ngaḏa: Bi Agrippe ga, a ndohi tèleba, man kin bica va a haha, kin rka ndo haha, a gèḏ nenga'a nhèyè ndohi Juif ta tsay rai te kokwar Jérusalem ba, te kokwar haha ba, a ta goḏ a wuḏai, da nza a nshèffè bai.
- ²⁵Aman iyè, aman i tsena'a, n'nga skwa bai, aman ta slaha ta kèḏè'a a gèḏè'a, a nenga'a a bèhè bi Cèsar, i huro, i zlinḏè'a.
- ²⁶Aman i ngots ma man i winḏè a ḏèlèwèr a bi Cèsar a gèḏ nenga'a zura bai. Anai i ckoda a sam di kinè, nshèlèkura'a a sam di ngaya, bi Agrippe, aman te deba'a aman nga dzhoḏo, i ngots ma man i winḏè'a.
- ²⁷Aman i hur ambabai, aman i zlinḏè ndo dangai, a i ngatsa ma a gèḏ nenga'a bai.

Acts 26

- ¹Agrippe a ngaḏa na Paul: I va ka civeḏ, aman ka njè ma ngaya. A Paul a mpelaha rai, a nju ma na:
- ²Ambabayè kumba, bi Agrippe, aman a patsna i slaha a i tsoko gèḏ ga auda a sam ngaya, a gèḏ skwi tèleba man ndohi Juif ta pinyè.
- ³Ambabayè holhola'a, a gèḏ man ka sun maya nshèffè ndohi Juif tèleba. Gar haha i tsa ka rai, fu zlembaḏ a skwi man i gèḏè'a!
- ⁴Nshèffè ga, daga nyakaḏ ga, te gol ga, te va ndohi ga, te kokwar Jérusalem ba, ndohi Juif tèleba ta suna. Tenga'a ta senyè n'nzi a zhè, aman ta woy a ta ngrèḏè'a.



- ⁵Aman hala'a i ndo pharisie, njèngè mwuḍitpa holhola'a te va gi njèngè ma Zhiklè nga tèleba.
- ⁶Anai i zlatsa, a ta pinyè a géḍ skwi man Zhiklè a pasla ta ri a bababhi nga a géḍè'a, man ta zhèrè'a,
- ⁷nenga'a man verzihi nga 12 ta zhèrè'a, a ta tsi ri a Zhiklè a maya maya pèc pècèk, a pats a vaḍ. A géḍ skwi man nga zhèrè haha, ndohi Juif ta pinyè, bi Agrippe.
- ⁸Nslambaḍkaḍauda te m'metsai, kin hur ma ncèkèlma, èhèmè?
- ⁹I ba i huro, sèi i gi mayam a nzlembaḍ Yèsu ndo Nazareth;
- ¹⁰a i gau arsa te kokwar Jérusalem. Te pa i gs ta ndohi Zhiklè kumba, a i pe ta a dangai. Ndohi mvi skwi a Zhiklè mbibihia'a ta vay wuḍibi arsa a rai. Aman ta ngela ta kita m'metsi a géḍ, i takaha ta a ngi kita ta.
- ¹¹Te gi njèngè ma Zhiklè tèleba, i ga ta matakwan kumba. I fa ta géḍ a wuḍai, i woya man ta dérḍè Zhiklè, a i dzar ta, a i gu shèwa holholea, a ta hu a kokwar ngidè, man ta sun bai.
- ¹²A géḍ nenga'a i do a kokwar Damas, a ma a wuḍibai te rai, man ndohi mvi skwi a Zhiklè mbibihia'a ta vayè.
- ¹³A i rka skwi nhél sam a civèḍ, a géḍ pats, bi ga, man a su dai, a fena pats, a nhela nga sam a iyè a ndohi man to do a nda iyè.
- ¹⁴Aman nga tèleba nga kalahai, a i tsena ngèḍè staḍ a sam ga, man a gaḍa a ma aramée: Saul, Saul, ka parahayè èhèmè? A gi wuḍitpa aman ka tsa na ma skwi ntez ka a deba.
- ¹⁵A i mbeda na a ma: Bi Zhiklè, ka wa? A nenga'a a ngaḍa: Iyè, nenga'a man ka parahayè. Aman slambaḍa, zlatsa!
- ¹⁶Aman i gudko ka va a dai, aman i ge ka a ndo mizlinè ga, a ndo malwuḍi skwi tèle man ka rka'a, skwi man i da ngra ka.
- ¹⁷A i woya man i ber ka te ri ndohi haha, te ri ndohi nte deba, a sam tenga'a man i da zlinde ka.
- ¹⁸A ka winè di tenga'a, aman ta menkaḍa deba te ruva a sam skwi nhél sam, te wuḍibi madzagai a sam Bi Zhiklè, aman ta ngècè mprè mali tenga'a, a skwi n'ndi gai a nda tengahi tèleba, man Zhiklè a kezla ta te ncè Zhiklè a ndav.
- ¹⁹Anai, bi Agrippe, i sala va bai a sam skwi man a gudkoy va a dai te zhiklè.
- ²⁰A i ngreda nshèlèkura'a te kokwar Damas, te kokwar Jérusalem, te Judée tèleba, a sam ndohi nte deba, aman ta ngwèḍè ndav, a ta menkaḍa deba a sam Zhiklè, a ta ngréḍè'a auda ara man ta ngwoda ndav ta, a skwi man ta gia'a zura'a.
- ²¹A géḍ nenga'a ndohi Juif ta gsyè te gi Zhiklè, a ta woy a ta kedyè.



²²Aman Zhiklè a ntakahayè, a i slaha a i zlècè, ha ndika na ma a mpatsna, a i gi malwuḍai a sam ndohi nkèshèa, a sam ndohi mbibihia'a cèw ba, a i gèḍè ma ngiḍè azbai, sèi ma ndohi nhadka ma a ma Moise:

²³ara man sèi skwa a dza na Kristi, a nenga'a a gi a ndo nshèlèkura'a te ndev ndohi m'metsa'a man ta slambaḍkaḍauda te m'metsai, a ngreda ta skwi nhél sam a ndohi nte deba.

²⁴Aman a tsoko gèḍ na auda arsa, Festus a ngaḍa na a wuḍai: Paul, gèḍ ngaya nza! Skwi kumba man ka suna, a nzedama ka maya!

²⁵A nenga'a a ngaḍa: Festus ga man amba, gèḍ ga nze bai, aman i goḍ ma nzura'a, a ma maya.

²⁶Bai a sun skwi haha amba. A nenga'a i gaḍa na ma haha a mwuffè. I huro, ka sun skwi haha tèleba, te man skwi haha a gu a sam n'gheda'a ka bai.

²⁷Bi Agrippe, ka co ma ndohi nhadka ma a ndav ngaya ḍè? I suna, ka co a ndav ngaya.

²⁸Bi Agrippe a ngaḍa na Paul: Njèkè kètè, ma ngaya a ḍè a ndav ga, a i gi a ndo Kristi.

²⁹A Paul a ngaḍa: I woya a sam Bi Zhiklè, ko njèkè kètè, ko njèkè a vata, aman ka staḍgenè ka bai, aman ndohi tèleba man ta tsena ma ga a patsna, ta ndi a ndo ara ga, sèi a woy cèlèlèu a te ri bi genè.

³⁰Aman a goḍ ma haha, bai a nslambaḍa, a ngomna, a Bemice, a ndohi man ta nza a nda tenga'a, a to do auda, a ta tsu mbrok, a ta gaḍa:

³¹Ndo haha n'nga skwä bai, aman ta kéḍè'a a géḍè'a, a ta dzawa'a.

³²Agrippe a ngaḍa na Festus: Ndo haha ar ta pra ma, aman agassa da boho César bai.

Acts 27

¹A ta tsomma, aman nga ḍè a Italie a wurom, ta feda Paul a ndohi dangai ngiḍè kètè a ri bi sojè, nzlembaḍ na Julius, te ndev sojèhi mbibihia'a.

²Aman ngo do a wurom Adramytte, nga beza a tsagi Asie a gèḍ iyam, a nga jèkeda dzah. A Aristarque te Macédoine te Thessalonique a zhè a nda nga.

³Te mangoslèma'a nga ndika a kokwar Sidon, a Julius a ngau amba a sam Paul, a mpra'a, aman a ḍè a sam mandalahi nenga'a, aman ta wara naḍai.

⁴Te pa nga jèkeda dzah, a nga beza a tsagi kokwar Chypre, a géḍ iyam.

⁵Aman kozlar a erḍe nga a deba, nga beza a tsagi kokwar Cilicie a Pamphylie, ngo do a géḍ iyam mbi'a'a, a nga shkè a ma kokwar Myra te Lycie.



- ⁶Te pa bi sojè a n'ngots wurom te kokwar Alexandrie, man a ðè a Italie a géḍ iyam, a ngo do a pa.
- ⁷Aman nga wurr zhèhèḍ zhèhèḍè'a, te deḅ m'mèn kumba, nga ndika a kokwar Cnide, aman a wuḍai (kozlar a erḍka nga a deḅa),
- ⁸a nga beza a tsagi Crête a sam Salmoné, a nga beza a tsagia'a a wuḍi a va, a nga ndika a sam ngidè, man ta baba na sam nhèyè wurom mbela'a, ndul ndul a ma kokwar Lasée.
- ⁹Aman nga gu ndudoh a vata, nḍè a wurom ba wuḍitpa, apats njèkeda skwi n'ndi klèng ma, Paul a mbid ta, a ngaḍa ta:
- ¹⁰Dalahimam ga, i rka, aman nga ðè a wurom antanta a matakwan, a skwi a da zi kumba, kolongwi genè ka bai, aman ko wurom a nshèffè nga.
- ¹¹Aman bi sojè a nco ma ndo nhèḍè wurom, a bi wurom, a nkwola ma Paul.
- ¹²Aman sam nhèyè wurom ambabai aman ta nzi a pa a via, matrhia'a kumba ta woya a ta ðè a ma, aman ta woya a ta ndikè a kokwar Phénix, a ta nzi a pa a via. Phénix sam nhèyè wurom Crête te civèḍ dukwaḍ, te civèḍ nkèl pats.
- ¹³A kozlar a ngu te civèḍ dukwaḍ, a ta hur skwi man ta`woy a ta gia'a, a gi amba, a ta slambaḍa, a ta herda na va a Crete.
- ¹⁴Aman te deḅ kètè ndombozlor a nslambaḍa te civèḍ Euraquillon, man a ngedassa skwi man nga woya a nga gia'a.
- ¹⁵A ngso wurom, a nga slaha nga zlècè a sam kozlar bai, a nga jèkeda, a ngau gaganggagang kata.
- ¹⁶A nga shkè a sam herkeda te ndev iyam, man ta baba na Claude, te pa nga slaha nga gshè wurom nkèshèa sèi a wuḍai.
- ¹⁷Nga co nenga'a, a nga mana wurom a züdo, te man nga gu zlau, a da kèl na hai, a nga preda maslaka wurom a hai, a ngo do a géḍ iyam arsa.
- ¹⁸Aman ndombozlor a ngu a vata, te mangoslèma'a nga wusheda skwi a va iyam.
- ¹⁹Tem'mèn mamakara'a nga wusheda kolongwi wurom a va iyam.
- ²⁰Aman m'mèn kumba ko pats ko bantai a rkè azbai, a ndombozlor mbia'a a erḍe nga, ha nga hur a nga gaḍa nga da nzi a nshèffè bai.
- ²¹Aman n'nzi a zhè ta nda skwi bai, Paul a nzlatsa te ndev tenga'a, a ngaḍa: Dalahimam ga, a matsa m'mbela man ta dzodzor ma ga, a ta jèkeda Crete bai, matakwan a skwi ngedassa nga haha ar n'nga nga bai.
- ²²Anai i bid kinè, aman kin mana ndav kinè, ko nshèffè staḍ te ndev nga a da zi azbai, sèi wurom genè.



- 23** Aman a vaḏ haha gol Zhiklè, man iyè a rienga'a, a i gi mizlinè nenga'a, nzlatsa a tsagi ga,
- 24**a ngaḏa: Paul, ka gu zlau bai, sèi ta da zlatsede ka a sam César. Na haha, Zhiklè a mva ka ndohi tèleba man ta zhè te wurom a nda ka, a ri a ka.
- 25**Gar haha, dalahimam ga, kin gu zlau bai. Aman i co ma Zhiklè a ndav, aman a gi tèleba, ara man a gaḏayè.
- 26**Aman sèi nga ḏè a herkeda te ndev iyam.
- 27**Aman te m'mèn 14, nga zhè a géḏ iyam mbia'a Adria, a géḏ vaḏ, ndohi wurom ta huro ta ndikè a ma herkeda.
- 28**A ta wusheda ndeval a iyam, a gi drav te pa, zur pandar 20. Te deb kètè ta wusheda a pa za'a, a ta ngots zur pandar 15.
- 29**A ta gu zlau, gèḏ wurom a kèlè a sam nsassaya'a, a ta wusheda jir wurom faḏ te verzi wurom, a ta huro, m'mbela sam da ciḏa nga dai.
- 30**Aman ndohi wurom ta woy a ta hi ta auda te wurom, a ta da wurom nkèshèa a va iyam, a ta gaḏa ta woy a ta wusheda jir wurom a ma wurom,
- 31**Paul a ngaḏa ta bi sojè a sojèhai: Aman ndohi haha ta nzi a wurom azbai, kin slaha a kin nzi a nshèffè azbai.
- 32**A sojèhi ta ratsa teba te wurom, a ta pra'a.
- 33**Aman pats guduzluzla'a, Paul a ngaḏa ta tèleba, aman ta ndi skwi n'ndai, a ngaḏa: A patsna m'mèn 14, aman kin zhèrè'a, a kin nda skwa bai.
- 34**Anai i bid kinè mua, aman kin ndi skwi n'ndai, a wuḏai kinè; aman ko gwots gèḏ kinè staḏ a da kèlè azbai.
- 35**Aman a goḏ ma haha, a nco movar, a nshüḏ gèḏ a Zhiklè, a sam di tengahi tèleba, a ntsaka'a, a hüno a ndia'a.
- 36**A ta tèleba ta mana ndav ta, a ta gu langlanga'a, a ta ndau skwi n'ndai.
- 37**Nga tèleba man nga zhè te wurom, ndohi 276.
- 38**Aman ta ngeza ma, ta co skwi man a njèl te wurom auda, a ta wusheda dau a va iyam mbia'a.
- 39**Aman sam nciḏa ta ma, ta sun herkeda bai, aman ta rka sam nhèyè wurom a dzah, ta woy a ta wurr wurom a pa.
- 40**A ta hulkoḏi jir wurom, a ta jèkeda te va iyam mbia'a, ta pra teba skwi nwurr wurom, a ta ngwode maslaka wurom aman a civèḏ kozlar, a ta woy a ta Ḑè a dzah.



⁴¹Aman nga zhè a sam man iyam mbia'a a hi a civèḏ cèw cèw, wurom a nkol gèḏ a vna, a verzi wurom a ngedas na a wuḏi iyam.

⁴²A sojèhi ta woy a ta bazl ta ndohi dangai, aman ta slaha a ta tsi maḏandav a ta wuc ta bai.

⁴³Aman bi sojè a woya a mbir Paul, a ngedassa skwi man ta woy a ta gia'a, a ngaḏa ta ndohi man ta sun ntsi maḏandav nshèlèkura'a, aman ta ḏè a va iyam, a ta ḏè a dzah.

⁴⁴A ndohi ngiḏè, matrhia'a a géḏ kaf, matrhia'a a géḏ njèkèḏi wurom. A gu arsa, aman ta tèlèba ta ndikè auda a herkeda, a ta mbel ta.

Acts 28

¹Aman nga mbel nga ma, nga tsena'a, herkeda nte ndev iyam matsa, nzlembaḏ na Malte.

²A ndohi ta ce nga amba a vata. Ta vatsa vogwa, a géḏ man iyam a gai, a mtasl a keḏ nga.

³Aman Paul a mpor shègwa, a mpeda a vogwa, ntümsho a mshkè auda, aman vogwa a dza na, a mpaḏa na va a ri a Paul.

⁴Aman ndohi ta rka zhüzhok a zhutera a ri Paul, ta goḏ a va ta: Ndo haha ndo nkeḏ ndo, ko a mbèl na te va iyam mbia'a, Zhiklè a da jèka na nshèffè azbai.

⁵Aman Paul a nktsabda zhüzhok a va vogwa, a skwi ambaḏia'a a n'nga na bai.

⁶A tengahi ta zhorro, aman ri nenga'a a da hézl na, a kèlèhai, a metsi na. Aman ta zhorro n'nzi a zhè, ta rka skwi ambaḏia'a a ga na azbai, ta hur tsaḏ, a ta gaḏa: Nenga'a a zhiklè.

⁷A sama'a ndo mbia'a, nzlembaḏ na Publius, na a gi mbia'a, a mpe nga a gi a mbrok, a ndav amba, m'mèn makar.

⁸A bab Publius m'mana t'hai, vogwa a va, hwaḏ a haḏa. A Paul a mdo a sam na, a ntsu rai, a mfa na ri a gèḏ, a mbela'a.

⁹Aman a gu arsa, ko ndohi ngiḏè a sama'a te ndev iyam, man skwa a dza ta, ta shkè, a ta mbel ta te matakwan.

¹⁰A ta nzal nga a vata. Aman ngo do a ma, ta va nga skwi tèlèba man nga tèkwènè'a.

¹¹Te deḏ ki makar, nga jèkeda sama'a te wurom Alexandrie, man a nza a sam nte ndev iyam a via, nzlembaḏ na Tsakalai.

¹²Aman nga ndika a kokwar Syracuse, nga nza a pa m'mèn makar.

¹³Aman nga tèuda a wurom, nga ndika a ma Reggio. Te deḏ m'mèn staḏ, aman kozlar te dukwaḏ a nslambaḏa, nga ndika a Pouzzoles, te mangoslèma'a.



- 14Te pa nga ngots kramamhai, a ta tsa nga rai, aman nga nzi a sam ta m'mèn tsaraḏ.
- 15Arsa nga ndika a kokwar Rome. Te pa, aman kramamhi ta tsena labar ma nga, ta shkè, aman ta zli gèḏ a nga, te kokwar Appius, a TroisTavemes. Aman Paul a rka ta, a nshüd gèḏ a Zhiklè, a m'mana ndav na.
- 16Aman nga ndika a kokwar Rome ma, Paul a n'ngots civèḏ, aman a nzi a gèḏ na, ta a sojè man a birè'a.
- 17Tedeḅ m'mèn makar, Paul a mbaba ta ndohi mbibihia" a te ndev ndohi Juif tèleba. Aman ta bica va, a ngaḏa ta: Kinè ndohai, kramamhi ga, ko i ga ta skwi a ndohi nga bai, a i gedassa skwi man bababhi nga ta gia bai, i shkè te kokwar Jérusalem, ndzawa'a, a ta viyè a ri a ndohi Rome.
- 18Tengahi man ta tsena ma ga, ta woy a ta priyè, te man ta ngatsa ma a sam ga bai, a gèḏ nenga'a man i da metsi ga.
- 19Aman ndohi Juif ta woya bai, sèi i boho bi César. I baba bai, a gèḏ man i pin ta ndohi kokwar ga.
- 20A gèḏ nenga'a i tsu rai, aman i rka kinè, a i gaḏa kinè. I zhè te cèlèlèu haha a gèḏ skwi man Israel a zhèrè'a.
- 21A tenga'a ta gaḏa na: Nga ngots ḏèlèwèr te kokwar Judée a gèḏ ngaya bai, a kramam nga ngiḏè a mshkè bai, aman a ngreda nga skwi man ambabai a gèḏ ngaya.
- 22Aman nga woy a nga tsena ma man ka suna; nga sun skwi ngiḏè a gèḏ civèḏ haha bai, sèi ara man ta gèḏe skwi ambabia'a a gèḏè'a.
- 23Aman ta pasla ri a gèḏ pats staḏ, a ndohi kumba ta shkè a sam na, a gi man nte pa, nenga'a a njè ta, a n'ngreda ta kokwar Bi Zhiklè, a nsenda ta ma Yèsu, a hüno te ma kita Zhiklè, a nda na ma a ndohi nhadka ma; a hüno a prèk te gai, ha nḏè a ma vaḏ.
- 24Matrhia'a ta co ma nenga'a, matrhia'a ta ca bai.
- 25Aman ndav tenga`a ndzakaba, ta venda gèḏ, aman Paul a goḏ ma staḏ: Mèzhèḅ Zhiklè a ngaḏa ta bababhi kinè amba te ma Esaie, ndo nhadka ma, man a gaḏa:
- 26Do a sam ndohi haha, a ka gaḏa ta: Kin fi zlembaḏ, aman kin tsena bai, a kin pi dai, aman kin rka bai.
- 27Aman ndav ndohi haha nsassaya, a ta nḏè zlembaḏ dislè'a, a ta pizlè di ticè'a, a gèḏ man pats ngiḏè ta rka di asabai, a ta tsena zlembaḏ asabai, a ndav tenga'a a sun asabai, a ta menkaḏa deḅa bai aman i mbél ta.
- 28Anai i ngreda kinè, aman skwi m'mbel ndo Zhiklè haha, ta zlündo a sam ndohi nte deḅa; a tenga'a ta da cinè'a.



30A Paul a n'nza a pa mvi cèw, a nce ta ndohi tèleba man ta shkè a sam na.

31A njè ta ma kokwar Bi Zhiklè tèleba, a m'menda ta ma Bi Yèsu Kristi a mwuffè, ndo a ngedassa civèd nenga'a bai.



Romans

Romans 1

- ¹Paul, bɛl Yèsu Kristi, man Bi Zhiklè a babayè a ndo sak na, a nciyè auda man i njè ma mbela'a;
- ²ma mbela'a man a mpasla nga ri nshèlèkura'a te ma ndohi nhadka ma nenga'a te ðèlèwèr Zhiklè nkezla'a.
- ³Ma mbela'a sa a géɗ kra nenga'a (man ta yu ara ndo, te verzi David;
- ⁴nenga'a kra Zhiklè man Mèzhèb Zhiklè nkezla'a a mva na wuɗai, a nslambaɗkaɗ na te ndev ndohi m'metsa'a).
- ⁵A géɗ Yèsu Kristi, Bi nga, nga ngots pombai, nga ngots mizlinè ndo sak, aman a nzlembaɗ nenga'a ndohi herkeda tèleba ta cè a ndav, a ta fi gèɗè'a.
- ⁶Kinè te Rome ba, te va tenga'a. Yèsu Kristi a baba kinè,
- ⁷Zhiklè a woy kinè tèleba, a baba kinè a ndohi nenga'a nkezla'a: Pombai a nda kinè, a gumi te Zhiklè, Bab nga, a Bi Yèsu Kristi.
- ⁸Nshèlèkura'a i gi susai a Zhiklè ga te Yèsu Kristi a géɗ kin tèleba; aman herkeda tèleba a ntsena labar ma ncè-a-ndav kinè.
- ⁹Zhiklè, nenga'a man i gi mizlinè nenga'a a ndav ga tèleba, a i njè ma mbela'a a géɗ kra nenga'a, a suna, a gi malwuɗi a géɗ ga: i hér kinè pèc pècèk,
- ¹⁰a i tsi ri a géɗ kinè, a i jhèɗè aman i ngècè civèɗ ndè a sam kinè, man Zhiklè a woya'a.
- ¹¹Mpataka kinè a keɗyè, a i woy a i ðè a i va kinè skwi man Mèzhèb Zhiklè a mvayè, a kin ngècè wuɗai'.
- ¹²A woy i zhè a sam kinè, aman nga bidè va nga te ncè-a-ndav nga.
- ¹³I woya aman kin suna, dalahimam ga: pats ngiɗè i huro i gaɗa i ðè a sam kinè, aman i ngècè skwi ntul mizlinè ga a sam kinè ba, lèmèlèmè ara man a sam ndohi herkeda ngiɗè; aman i ngatsa ria di bai.
- ¹⁴Mizlinè ga, aman i njè ta ndohi Grec, a ndohi man ta Grec ka bai; a ndohi maya, a ndohi man maya ta azbai.
- ¹⁵Gar haha, man i slaha, i woy a i njè kinè ma mbela'a te kokwar Rome ba.
- ¹⁶Aman i gi hori ma mbela'a azbai. Nenga'a wuɗi Zhiklè, man a mbel ta ndohi tèleba, man ta cè a ndav; nshèlèkura'a ndohi Juif, te deba'a ndohi man Juif ka bai.
- ¹⁷Aman te ma mbela'a skwi nzura'a a Zhiklè a ngredè auda, skwi nzura'a man kin ngècè te ncè-a-ndav, aman kin ðè a ma ma te ncè-a-ndav, ara man ta windo: Ndo man a ngots ngizura'a, te ncè-a-ndav a da nzi a nshèffè.



¹⁸Ndzoan Bi Zhiklè a ngredè auda te zhiklè a géḍ ndohai, a géḍ skwi ambabia'a, a skwi nzura ka bi tenga'a tèleba. A skwi tenga'a man zura ka bai, ta gse da ma nzura'a a hai.

¹⁹Skwi man ndohi ta slaha ta shinè te Bi Zhiklè, ar ta suna; Bi Zhiklè a n'ngreda ta ma.

²⁰Skwi Zhiklè, man ndo a slaha a nrka a di bai, ara wuḍi nenga'a a mèdèp, ara ngi nenga'a, ndo a shinè daga ngakaḍ herkeda, te skwi man Zhiklè a ngau. Gar haha Bi Zhiklè a jèke ta azbai.

²¹Ta suna, Bi Zhiklè a zhè, aman ta slébèrdè nenga'a ara Zhiklè azbai, ta ga na susi azbai. Gar haha te skwi man ta hérè'a ta zlak ta, a ndav tenga'a, man a sun maya bai, n'ndha a ruva.

²²Ta fí va, ta hérè'a, nga ndohi maya, a ta ndeda va ta a ndohi nrzla'a,

²³a ta ngwoda n'njèl Bi Zhiklè man a ngwèdè azbai, a skwi man lè mèlè mè ara ndo man a gèḍèsh na, ara òiakihai, a skwi ndzhamhai, a skwi nda a hwaḍhai.

²⁴Gar haha, Zhiklè a njèke ta a ri nté tékè ndav ta, a skwi nlizhèa, a ta gedassa va ta a ri ta,

²⁵a géḍ man ta ngwoda ma Zhiklè nzura'a a ncèkèlma, a ta kalahai a deb sak skwi n'nga'a, a ta gu bèl nenga'a. Ta jèkeda Zhiklè, man a gu skwai, man n'njèlè nenga'a a zhè a mèdèp. Amen.

²⁶Gar haha Zhiklè a njèke ta a ri ntètèkè man hori a gèḍè'a. Ngwozi tenga'a ta jèkeda civèḍ nyakaḍ ta, a ngwozi ta mènè a va ta,

²⁷a ngurhi ta mènè a va ta. A ntètèkè a vècè te ndav ta ara vogwa, a ta gi skwi hori a va ta, a ta ngècè kita ta arsa, a géḍ man ta beza zlaw.

²⁸Arsa, a géḍ man ta huro nshin Zhiklè, skwi ambalai, Zhiklè a njèke ta a ri a maya tenga'a ambabia'a, a ta gi skwi horai.

²⁹Ndav ta n'ndha a skwi nzura ka bi tsaḍ tsaḍ tèle, skwi ambabia'a, ngi keda, shèwa, ngi srak, nkéḍ ndo, ndzoan, ngi rai, n'ngwèdè ndo;

³⁰ta ngrè ndo, ta tsi demgasl, ta derḍ Zhiklè, ndohi man ta gaḍa: nga bi wa? Ta fí va, ta tsi wai, ta hér skwi man ambabi tsaḍ tsaḍ, ta gi mèdègèḍ a sam bab ta a mam ta,

³¹ta hér skwa azbai, ta lébèsl bai, ta woy ndo bai, ndo a se ta te va azbai.

³²Ta sun ma nkwèr Zhiklè, a ta suna, ndohi man ta gi skwi ambabia arsa, sèi ta ngecè kita m'metsi ta; aman ta gia'a genè. Ta gia genè ka bai, aman ta nzala tengahia ba, a géḍ man ta gia'a.

Romans 2



- ¹Gar haha ka ndo, ko wawa man ka bèzlè mali a gèḍ ndohi ngiḍè, ka slaha ka tsoko gèḍ ngaya auda a sam kita azbai. Aman te skwi man ka bazla na mali a gèḍ ndo ngiḍè, ka phomde va ngaya a ri ngaya, te man ka ba, ka gia lèmlèmè ara man ka ga na ma a gèḍ.
- ²Aman nga suna, kita Zhiklè nzura'a a vava a géḍ tenga'a man ta gi mali arsa.
- ³Ka ndo, man ka bèzlè mali a gèḍ ndo ngiḍè, a ka gi lèmlèmè ara nenga'a: ka hur ka da mbèl ngaya a sam kita Zhiklè ḍè?
- ⁴Pombi nenga'a mbia'a, nzhèr skwi nenga'a dai, a ndav nenga'a man a slèmbèḍè tsam tsam azbai, ka kwola ka bi ḍè? Ka sun bi ḍè, pombi Zhiklè a zhèr ka, aman ka da ngwèḍè ndav.
- ⁵Aman ka sassaya ndav ngaya, a ka ngwèḍè ndav ngaya azbai, ka hèy ndzoan a géḍ ngaya, ha pats ndzoan, aman kita nzura'a man a Zhiklè a da gudko va a dai,
- ⁶aman a da va na ndo staḍ staḍ ara skwi nenga'a man a gau:
- ⁷Nshèffè a mèdèp a sam ndohi man ta nza tara'a te mizlinè man amba, a ta zhèr nslèbèrdè, a n'njèlè, a skwi man a géḍèshè azbai.
- ⁸Aman ndohi man ta sala na va a gèḍ, man ta fa na gèḍ a ma nzura'a azbai, aman ta jèjèr ma man az zura bai, a phomde ta, a ga ta ndzoan.
- ⁹Matakwan a zlau a sam ndohi tèleba, man ta gi skwi man ambaḥai: nshèlèkura'a a sam ndohi Juif, te deḥa'a a sam ndohi man Juif ka bi ba.
- ¹⁰Nslèbèrdè a n'njèlè a gumai a sam ndohi man ta gi skwi man amba: nshèlèkura'a a sam ndohi Juif, te deḥa'a a sam ndohi man Juif ka bi ba.
- ¹¹Aman Zhiklè a pèr ndo mpèrè azbai.
- ¹²Ndohi man ma kita Zhiklè az a sam ta bai, a ta gu malai, ta gedas ta genè, a ta ngècè kita, ko ma kita Zhikfè az a sam ta bai. A ndohi man ma kita Zhiklè a zhè a sam ta, a ta gu malai, ta ngècè kita a ma kita Zhiklè.
- ¹³Ndohi ta ndi a ndohi nzura'a a sam di Zhiklè, a géḍ man ta cinè ma kita Zhiklè ka bai, aman a géḍ man ta fi gèḍè'a.
- ¹⁴Aman ndohi herkeda, man ta ngatsa ma kita Zhiklè bai, a ta dzodzor ma kita Zhiklè, ara man ndav tenga'a a ngra ta, ko ta ngatsa ma kita Zhiklè bai, ndav tenga'a kala ma kita tenga'a;
- ¹⁵ta ngreda mizlinè ma kita auda, man mwindèa te ndav ta. Ndav tenga'a, a nhèr gèḍ tenga'a, a ngreda ta arsa; a sam ngiḍè a pin ta, a sam ngiḍè a jèke ta,
- ¹⁶a pats man Zhiklè a gi kita te Yèsu Kristi, a géḍ skwi n'ngheḍa'a te ndav ndohai, ara ma mbela'a man i njè'a.
- ¹⁷Aman ka, ka ndo Juif, a ka gshè va a ma kita Zhiklè, a ka jégèr va a géḍ Bi Zhiklè.



¹⁸Ka sun skwi man a woya'a, te man ta slebda ka ma kita Zhiklè, a ka slaha ka òl skwi tèleba, a ka wèr skwi man amba a skwi man amba'bai.

¹⁹Ka fi va, a ka gaḏa, i ndo ncè ta ma ndohi mandazlai, skwi nhél sam ndohi nte ruva,

²⁰ka ndo nslebda ta ndohi man ta sun skwi di bai, ka ndo njènga ta ndohi man ta sun maya di bai, a géḏ man te ma kita ka rka skwi man a shindè maya a ma nzura'a.

²¹Anai ka slebda ta a ndohi ngiḏè, a ka slebi ar ka azbi òè? Ka njè ta ndohi ngiḏè: kin gu metsar bai! — a ka gia ar ka òè?

²²Ka gaḏa: kin gu mphömè bai, a ka gi mphömè ar ka òè? Vrai a ndara ka, a ka gi vri a metsar genè òè?

²³Ka jégèr va a géḏ ma kita Zhiklè, ka tawaḏaha ma kita, a ka derḏe Bi Zhiklè.

²⁴Ara man òlèwèr Zhiklè a gaḏa: Ndohi ngiḏè te va ndohi herkeda ta derḏe nzlembaḏ Zhiklè a géḏ kinè.

²⁵N'ngél ngwon amba, aman ka jèjèr ma kita Zhiklè. Aman ka jèjèr ma kita Zhiklè azbai, ka ndo man ngwon n'ngela, ka lèmlèmè ara ndo man ngwon n'ngel bi ma.

²⁶Ndo man ngwon n'ngel bai, a jèjèr ma kita Zhiklè, a sam di Zhiklè lèmlèmè ara ndo man ngwon n'ngela ka bi òè?

²⁷A nenga'a man daga nyakaḏ na ngwon n'ngel bai, aman a jèjèr ma kita Zhiklè tèleba, a ndi a ndo mbèzèlè kita a géḏ ngaya, ka man ka ngots ma kita a ma n'ngél ngwon, a ka gi malai ara ma kita Zhiklè a gaḏa.

²⁸Nenga'a ndo Juif man ta rka a deba'a genè ka bai. Nenga'a n'ngél ngwon man ndohi ta ngu genè ka bai.

²⁹Aman nenga'a ndo Juif nzura'a, man ndo Juif te ndav. Nenga'a n'ngél ngwon nzura'a, man ndav ntila, man ndo a ngoḏ ka bai, aman Mèzhèḅ Zhiklè a ngau. Ndo arsa a ngècè n'njèlè a sam ndohi ka bai, aman a sam Zhiklè.

Romans 3

¹Kos ndo Juif a fena ndo ngiḏè a mè? N'ngél ngwon kala mè?

²Amba te skwi tsaḏ tsaḏ. Nshèlèkura'a: Zhiklè a mva ta ma nenga'a a ri a ndohi Juif.

³Kos man ndohi ngiḏè ta ca a ndav bai, ta slaha ta gedassa nlèbèsèlè Zhiklè òè?

⁴Arsa ka bai: Aman Zhiklè nzura'a, a ndohi tèleba ndohi ncèkèlma, ara òlèwèr Zhiklè a gaḏa: A géḏ man ta ngècè ngizura'a te ma ngaya; a ka gi a ngula'a, aman ta versl ma a ka.



⁵Aman skwi man nga ga zura'a bai, a ngredè ngizura'a Bi Zhiklè auda, kos nga da gèdè kè? Aman Bi Zhiklè a gi ndav a géḍ nga, kos Bi Zhiklè zura ka bi dè? I géḍ ma sata ara ndohai.

⁶A'ai! Man Zhiklè nzura ka bai, a slaha man a gi kita herkeda dè?

⁷Aman ncèkèlma ga a ngredè ma Zhiklè nzura'a auda holhola'a, a n'njèl na, ar ta gay kita ara man i ndo mali èhèmè?

⁸Ar ta gèdè'a: ngogokoy skwi man amabai, aman skwi mbela'a a shinè te pa! — ara ndohi ngidè man ta tsa nga demgasl. Aman Zhiklè a phomde ta ndohi arsa, amba a vava.

⁹Kos kè? Nga ndohi Juif, nga fen ta dè? Azbi fèt! A matsa nga ngrede ma, ara man ndohi Juif a ndohi Grec cèw ba ta t'hwaḍ malai,

¹⁰ara man te dèlèwèr Zhiklè mwindè'a: Ndo nzura'a azbai, ko staḍ ba.

¹¹Ndo azbai, man maya na a zhè, ndo azbai, man a jhèdè civèḍ Zhiklè.

¹²Ta zlak ta tèleba, ta gedas ta tèleba, ndo man a gi skwi man amba azbai, ko staḍ ba.

¹³Vèvèḍ da'ai tenga'a nara gi dzavi mwina fuwanga'a. Ne'en tenga'a, nè'èn ncèkèlma.

¹⁴Ma tenga'a, nara dèrè zhūzhok. Ma tenga'a ma ndérḍè ndo.

¹⁵Ta wosla te sak aman ta dè a ta keḍ ndo.

¹⁶A civèḍ tenga'a, sèi skwi ngedassa'a, a nlèyè.

¹⁷Ta sun civèḍ gumi bai.

¹⁸Zlau Zhiklè az a sam ta bai.

¹⁹Aman nga suna: Ma kita Zhiklè a ngaḍa ta ma a ndohi man ta t'hwaḍ ma kita, aman a pizlèma ta ma a ndohi tèle. A herkeda tèleba nt'hwaḍ kita Zhiklè.

²⁰Gar haha a njejèr ma kita Zhiklè, ndo a slaha a ndi a ndo nzura'a a sam di Zhiklè azbai. Te ma kita Zhiklè, ndo a sun mali genè.

²¹Anai, ko ma kita Zhiklè azbi ba, ngizura'a Zhiklè n'ngurdkoḍauda ma a malwuḍi te ma Zhiklè, te ndohi nhadka ma.

²²I gèdè a géḍ ngizura'a a sam di Zhiklè, man a shkè te ncè Yèsu Kristi a ndav, a sam ko wawa man a cè a ndav.

²³A sata tsaḍ tsaḍ azbai: ta tèleba ndohi malihai, n'njèl Zhiklè, ara man Zhiklè a woya'a, az a sam ta bai,

²⁴a ta ngots ngizura'a te pombi nenga'a, a géḍ Yèsu Kristi, man skwi mpil gèḍ; a géḍ mizlinè ndohi ka bai.



- ²⁵Nenga'a Zhiklè a fu a skwi mpil gèḏ te pombaz nenga'a, man nga ngècè te ncè-a-ndav. Zhiklè a woya a ngredè ngizura'a nenga'a auda a vna. Te nzhèr skwi nenga'a dai, a nzuḅ malihi nhala'a.
- ²⁶Aman a patsna a ngreda ngizura'a nenga'a, ara man nenga'a nzura'a; ko wawa man a cè Yèsu a ndav na, n'nga a ndo nzura'a.
- ²⁷Anai njégèr va ndohi a gèḏ mè? Sama asabai. A gèḏ skwi mè? A ged njèjèr ma kita ḏè? Azbai! Aman a gèḏ ncè-a-ndav.
- ²⁸Arsa nga suna, ndo a ngècè ngizura'a sèi te ncè-a-ndav staḏgenè, a gèḏ man a jèjer ma kita Zhiklè ka bai.
- ²⁹Bi Zhiklè, sèi Zhiklè ndohi Juif ḏè? Zhiklè ndohi herkeda nte deba ba ka bi ḏè? Halau, Zhiklè ndohi herkeda nte deba ba.
- ³⁰Aman Zhiklè staḏgenè, man a ge ta ndohi Juif a ndohi nzura'a te ncè-a-ndav, a ndohi nte deba ba arsa.
- ³¹Kè? A ma ncè-a-ndav, nga gedassa ma kita Zhiklè auda ḏè? Azbai! Aman nga nzala ma kita Zhiklè.

Romans 4

- ¹Nga gèḏè kè a gèḏ skwi man Abraham, bab nga, te verzi babab nga, a ngotso.
- ²Nga gèḏè aranta: Aman agassa Abraham n'nga a ndo nzura'a a sam di Zhiklè a gèḏ skwi man a gau, ar a slaha a njégèr va. Aman a sam di Zhiklè a slaha bai.
- ³Dèlèwèr Zhiklè a gaḏ kè? Abraham a nco Zhiklè a ndav na; a gèḏ ncè-a-ndav nenga'a Zhiklè a nfu a ndo nzura'a.
- ⁴Aman ndo ngiḏè a gi mizlinè, sèi ta va na skwi ntul na, ta va na ambali ka bai.
- ⁵Aman ndo man a gi skwi ngiḏè azbai, sèi a cè nenga'a a ndav man a ge ta ndohi nderḏe Zhiklè a ndohi nzura'a, Zhiklè a fi a ndo nzura'a, a gèḏ ncè-a-ndav nerga'a.
- ⁶Lèmèlèmè ara David a gaḏa: mwuffè a sam ndohi tèleba, man Zhiklè a ge ta a ndohi nzura'a, a gèḏ skwi ngiḏè ka bai, a gaḏa:
- ⁷Mwuffè a sam ndo man mali nenga'a mpra'a, man mphömè nenga'a mpizlèda pa.
- ⁸Mwuffè a sam ndo man Bi Zhiklè a ngér mali nenga'a asabai.
- ⁹Mwuffè haha a ndohi man ngwon n'ngela genè äè, ḏè a ndohi man ngwon n'ngel bi ba ḏè? Nga gaḏa: A sam Abraham, Zhiklè a nfu ncè-a-ndav nenga'a a ngizura'a nenga'a.
- ¹⁰Ara mè? A gèḏ man a ngela ngwon ḏè, ḏè a gèḏ man a ngela ngwon bi ḏè? A vava: a gèḏ man a ngela ngwon ka bai, te man a n'ngela ngwon di bai.



- 11**Skwi malwuḍi te n'ngél ngwon nenga'a a n'ngotso sèi te deba, man Zhiklè a n'nga'a a ndo nzura'a man a nco a ndav ma, a n'ngotso man a ngela ngwon di bai. Arsa n'nga'a a bab ndohi tèleba man ta cè a ndav, man ta ngél ngwon ka bai. Aman ncè-a-ndav tenga'a a nge ta a ndohi nzura'a.
- 12**Lèmèlèmè n'nga'a a bab ndohi man ngwon n'ngela, ndohi man ta hér n'ngél ngwon genè ka bai, aman ta jèjèr ncè-a-ndav man a zhè hala'a te Abraham, bab nga, aman a ngela ngwon di bai.
- 13**Abraham a ndohi te verzi nenga'a ta ngots mpèsl rai, aman ta ndi a ndohi n'ndi herkeda. Ta ngatsa te ma kita bai. Aman ta ngotso a géḍ ncè-a-ndav man a ge ta a ndohi nzura'a.
- 14**Aman ndohi ngshè va a ma kita ta ngèce skwi Zhiklè, ar ncè-a-ndav skwi ambalai, ma mpèsl ri ba skwi ambalai.
- 15**Aman ma kita Zhiklè a cka sèi ndzoan. Aman a sam man ma kita azbai, ntèwèḍè ma kita ba, azbai.
- 16**Gar haha ngizura'a a shkè sèi a géḍ ncè-a-ndav. Arsa skwi man ta ngèce te pombai, a ma mpèsl ri da nza a sam ndohi nte verzi Abraham tèleba, a sam ndohi nt'hwaḍ ma kita genè ka bai, aman a sam tenga'a ba, man ta co a ndav ara Abraham. Nenga'a bab nga tèleba, ara man ta windo te ḍèlèwèr Zhiklè:
- 17**I ge ka a bab ndohi herkeda kumba, a sam di Bi Zhiklè, nenga'a man ka co a ndav, man a va ta nshèffè a ndohi m'metsa'a, a mbaba na skwi man azbai, a zhè.
- 18**A sam man skwi man a zhèrè te ndav azbai, Abraham a nzhor te ndav genè. Ncè-a-ndav nenga'a arsa, a n'nga'a a bab ndohi herkeda kumba, ara man ta goḍ a sam na: Ndohi nte verzi ngaya ta arsa.
- 19**Wuḍi ncè-a-ndav nenga'a a zhè genè, ko a mpu di a va nenga'a man nhala ma (a slaha a nyi kra asabai, mvi nenga'a ndul ndul a gi 100; ko Sara ba nhala ma).
- 20**A mpa gèḍ cèw bai, a nco ma mpèsl ri Zhiklè a ndav, a n'ngots wuḍai te ncè-a-ndav, a nslubordo Zhiklè,
- 21**a suna zura'a a vava: skwi man Zhiklè a posl ri a gèḍè'a, a slaha a ngia'a.
- 22**Gar haha ncè-a-ndav nenga'a, Zhiklè a nfu a ngizura'a nenga'a.
- 23**Ma haha ta windo a géḍ nenga'a genè ka baî, aman a géḍ nga ba.
- 24**Zhiklè a da rka nga arsa, aman nga co a ndav, a nslambaḍdekoḍa Yèsu, Bi nga, auda te ndev ndohi m'metsa'a.
- 25**Nenga'a man Zhiklè a njèka na a ri a m'metsai a gèḍ malihi nga, a nslambaḍdekoḍauda, aman nga ndi a ndohi nzura'a a sam di Zhiklè.

Romans 5



- ¹Arhan anai nga ga'a a ndohi nzura'a te ncè-a-ndav, nga ngots gumi Zhiklè, te Bi nga Yèsu Kristi.
- ²Te Yèsu, a ncè-a-ndav, nga ngots civèd pombi haha. Ngawuffokoya, a nga zhèr n'njèl Zhiklè te ndav, man a di a shkè, man Zhiklè a da va nga.
- ³A va za'a: Ngawuffokoya a gèd skwi mwuditpa, te man nga suna, skwi mwuditpa a gi aman nga zhèr skwia dai.
- ⁴A gèd man nga zhèr skwia dai, nga nzi tara'a; a gèd man nga nzi tara'a, nga zhèrè te ndav.
- ⁵Nzhèrè te ndav a pa nga hori a di azbai, te man mwoy-ndo Zhiklè a zhè te ndav nga te Mèzhèb nenga'a nkezla'a man a mva nga.
- ⁶Aman Kristi a m'mets na a gèd nga, te va man wuḍi nga az di bai; tiḍè sama ma, Kristi a m'mets na a gèd ndohi man wuḍi ta azbai.
- ⁷A gèd ndo nzura'a, ndo a woya a nvi nshèffè azbai. A gèd ndo man amba, ar a slaha a mvi nshèffè genè.
- ⁸Aman Zhiklè a ngreda mwoy-ndo nenga'a a sam nga, te man Kristi a m'mets na a gèd nga, aman nga ndohi malihi dai.
- ⁹Holhola'a a da bir nga a sam ndzoan Zhiklè, te man antanta nga ga'a a ndohi nzura'a te pombaz nenga'a.
- ¹⁰Aman Zhiklè a m'menda gumi a hai te m'metsi kra nenga'a, te va man nga mayamhi Zhiklè dai, holhola'a antanta, man gèd nga mpela ma, nga da mbel nga te nshèffè nenga'a.
- ¹¹Aman klèng di ka bai. Aman nga wuffè a gèd Zhiklè te Bi nga Yèsu Kristi, te nenga'a nga ngots skwi m'mindè gumi a hai.
- ¹²Gar haha ara man a gèd ndo staḍ malai a mshkè a herkeda, a m'metsai a mshkè a gèd malai, m'metsai a zlézlèmè a gèd ndohi tèleba, a gèd man ta tèleba ta gu malai.
- ¹³Aman malai a zhè t'herkeda, ga ma kita Zhiklè a shkè. Aman a sam man ma kita Zhiklè azbai, ta fa na gèd a mali azbai.
- ¹⁴M'metsai a ngu bai, a hün te Adam, ha nda na ma a Moise, a gèd ndohi tèleba, a gèd tenga'a ba, man ta ga mali lèmlèmè ara Adam bai. Adam nara ndo man a di a shkè dai.
- ¹⁵Aman pombi man Zhiklè a mvau, a lèmdè a mali azbai. A gèd mali ndo staḍ, ndohi kumba ta bazl ta; aman pombi Zhiklè a zlézlème holhola'a a gèd pombi ndo staḍ, Yèsu Kristi, man ndohi kumba ta ngotso.



¹⁶Mba skwi man Zhiklè a vau, a géḍ skwi ngedassa'a a géḍ mali ndo staḍ. Aman kita mali ndo staḍ a ḍè a sam mphomda'a. Aman pombai a takaha ta ndohi malihi kumba, a ta ndi a ndohi nzura'a.

¹⁷Aman a géḍ mali ndo staḍ, m'metsi a gi bai, mba bi tenga'a man ta ngècè pombi mbia'a te nshèffè ta, a ngizura Zhiklè, a géḍ ndo staḍ, Yèsu Kristi.

¹⁸Ara man mali ndo staḍ a de ta ndohi tèleba a sam mphomda'a, ngi skwi nzura'a ndo staḍ ba, ngizura'a man a vi nshèffè a ndohi tèleba.

¹⁹Ara man a géḍ ndo staḍ, man a gu mèdègèḍ, ndohi kumba taga'a a ndohi malihai, a géḍ ndo staḍ, man a fa na géḍ, ndohi kumba ta ngècè ngizura'a.

²⁰Aman ma kita Zhiklè a gu aman malai a ngredè auda holhola'a. A sam man malai n'ngreda auda holhola'a, pombi ba n'ngreda a fena'a.

²¹Aman lèmèlèmè ara malai a gu bai a m'metsai, lèmèlèmè pombi ba a da gi bai a ngizura'a a nshèffè a mèdèp, te Yèsu Kristi, Bi nga.

Romans 6

¹Kos nga gèḍè kè? Sèi nga gi mali a ma ma, a pombi Zhiklè a ngredè auda holhola'a ḍè?

²A'ai! Nga, man nga mets nga a sam mali ma, nga slaha nga gi mali a ma ma ḍè?

³Kin sun bi ḍè, ko wawa man ta ga na baptême a nzlembaḍ Yèsu Kristi, ta humda a m'metsi nenga'a.

⁴Gar haha te baptême, nara man ta re nga a vèvèḍ a nda nenga'a. Aman lèmèlèmè ara Kristi a nslambaḍkaḍauda te va ndohi m'metsa'a, a sam n'njèl Bab na, lèmèlèmè nga, sèi nga ḍè te nshèffè mbua'a.

⁵Aman nga metsa a nda nenga'a, nga slambaḍkaḍauda lèmèlèmè a nda nenga'a.

⁶Aman nga suna, nshèffè nga nzlèzlèa ngezlala a Yèsu, aman mali nga a ndev na, a nga gi bèl mali a ma ma asabai.

⁷Ndo m'metsa'a anai a gi mali asabai.

⁸Aman nga mets nga a Kristi, nga co a ndav nga, nga da nzi a nshèffè a nda nenga'a.

⁹Aman nga suna, Kristi a nslambaḍkaḍauda te va ndohi m'metsa'a, anai a metsi a gi bi a gèḍ nenga'a asabai.

¹⁰M'metsi nenga'a man a mets na a gèḍ malai, sak staḍgenè, te deba'a klèng, nshèffè nenga'a man a nzi a vna, man a Zhiklè.

¹¹Gar haha kinè ba, varka va kinè ara man a mets na a sam mali ma, a kin nzi a nshèffè man a Zhiklè te Yèsu Kristi.



- ¹²Gar haha malai da gu bi te va kine, man adi a metsi na, asabai, a kin dzodzor ntétékè nenga'a bai!
- ¹³Kin pa na nfèfèn va kinè a malai a ngi skwi ambabia'a a vna bai! Aman vavau va kinè a Bi Zhiklè a ri kinè, ara ndohi m'metsa'a, man antanta ta zhè a nshèffè. Vapa na nfèfèn va kinè a Zhiklè a ngi skwi nzura'a a vna.
- ¹⁴Malai a slaha a nda gi bi kinè asabai, te man kinè t'hwaḍ ma kita Zhiklè ka bai, aman kinè t'hwaḍ pombai.
- ¹⁵Kos ani kè? Aman nga t'hwaḍ ma kita bai, nga t'hwaḍ pombi ma, nga gi mali za ðè?
- ¹⁶Azbai! Kin sun bi ðè, a sam ndo man kin fi gèḍ a ma nenga'a, kin gi bèl nenga'a. Gar malai, man adè a m'metsai, gar nfi gèḍ man a ðè a ngizura'a.
- ¹⁷Aman nga shid gèḍa Zhiklè, kinè man bèlèlihi mali te va nasa, kin fu gèḍ a ndav tèle a ma man ta njè kinè.
- ¹⁸Kin pra te ri mali ma, a kin ga a bèlèlihi skwi nzura'a.
- ¹⁹I gèḍ ma ara ndohai man ta gèḍè'a. Lèmèlèmè ara man kin vau nfèfèn va kinè a bèlèlihi skwi nlizhèa, skwi ambabia'a, man ta gi mphömè a vna, lèmèlèmè antanta vavau nfèfèn va kinè a bèlèlihi ngizura'a, a nshèffè nkezla'a
- ²⁰Te va man kinè bèlèlihi malai, skwi nzura'a az a sam kinè bai, kin ngats mè?
- ²¹Skwi mar antanta kin gi hori a géḍè'a. Aman n'ndikèma nenga'a, m'metsai.
- ²²Aman antanta, kin pra te mali ma, a kin gi bèlèlihi Zhiklè, skwi ntul kinè, nshèffè nkezla'a. N'ndikèma nenga'a, nshèffè a mèdèp.
- ²³Skwi ntul malai, m'metsai. Aman skwi man nga ngècè te ri Bi Zhiklè, ambalai, nshèffè a mèdèp te Kristi Yèsu, Bi nga.

Romans 7

- ¹Kin sun bi ðè, dalahimam ga (i gaḍa kinè, ndohi man kin sun ma kita Zhiklè), ma kita Zhiklè a gi bai a gèḍ ndo, man m'mets di bai.
- ²A géḍ ma kita, ngwoz a slaha a njekeda baki azbai, ha baki na a m'mets na Aman baki nenga'a m'mets na ma, ngwoz mpra ma te ma kita a géḍ baki na.
- ³Gar haha, aman baki nenga'a a zhè a nshèffè dai, a ngwoz a ðè a gi baki ngiḍè, nenga'a ngwoz mphoma'a. Aman baki nenga'a m'mets na ma, nenga'a mpra ma te ma kita, a ta baba na ngwoz mphoma'a asabai, aman a ðè a gi baki ngiḍè.
- ⁴Lèmèlèmè kinè, dalahimam ga, kin mets kinè a ma kita Zhiklè te Yèsu Kristi. Kinè a ndo ngiḍè, a nenga'a man a slambaḍkaḍauda te va ndohi m'metsa'a, aman nga gi mizlinè man ambaba Zhiklè.



⁵Aman nga nza a nshèffè ara nyakaḏ nga dai, ma kita a mpoko na gèḏ auda a ntétékè te va nga, a nga gu mizlinè m'metsai

⁶Aman antanta Zhiklè a mpre nga auda ma te ma kita nenga'a, a nga mets nga a sam skwi man a dzaw nga hi ma, a nga gi mizlinè Zhiklè te Mèzhèb mbua'a, a nga jejèr ma m'mova'a asabai.

⁷Kos ani nga gad kè? Ma kita mali ḏè? Azbai! Aman ma kita a ngra nga malai. Aman agassa ma kita ka bai, ar i sun ntétékè bai.

⁸Aman malai a hinè te verzi ma nkwèr tsaḏ tsaḏ, a yi ntétékè tsaḏ tsaḏ te ndav ga. Aman ma kita Zhiklè azbai, mali a shinè azbai.

⁹Pats ngidè ma kita Zhiklè az a sam ga bai. Nshkè ma nkwèr Zhiklè, malai a dzodzorkoḏa te deba,

¹⁰a iyè, i mets ga. Ma nkwèr Zhiklè man Zhiklè a vayè, aman i nzi a nshèffè, a dyè a m'metsai.

¹¹Malai man a ngots civèḏ a sam ma nkwèr Zhiklè, a mbedyè a hai, a nkedyè a ma nenga'a.

¹²Gar haha ma kita Zhiklè nkezla'a, ma nkwèr Zhiklè nkezla'a, ta amba, nzura'a, cèw ba.

¹³Skwi man amba haha, a dyè a m'metsi ḏè? Azbai! Aman malai a ndyè a m'metsai. A gèḏ ma nkwer Zhiklè man amba, mali a ngedkaḏ na auda ara mali ma.

¹⁴Nga suna, ma kita Zhiklè, ma Mèzhèb; aman iyè, ara nyakaḏ ga i bel malai.

¹⁵Aman i sun skwi man i gia bai. Aman skwi man i woy a i gia'a, i gi azbai. Skwi man i woy i gia bai, i gia genè.

¹⁶Aman i gi skwi man i woy i gia bai, kala man i co ma kita Zhiklè, ara man i gaḏa ma kita amba.

¹⁷Aman iyè a ngu ka bai, aman malai man a zhè te ndav ga.

¹⁸I suna, skwi man amba azbai te ndav ga, te va ga. Woyo, i woya genè; aman wuḏi ga azbai, a i gi skwi man amba.

¹⁹Skwi man amba man i woy i gia'a, i gi azbai. Aman skwi man ambaḏai man i woy i gia bai, i gia'a.

²⁰Aman i gi skwi man i woy a i gia bai, iyè a ngu ka bai, aman malai nte ndav ga a ngau.

²¹I ngotso ar haha: Aman i woy a i gi skwi man amba, skwi man ambaḏai a zhè a sam ga.

²²Ma kita Zhiklè te ndav ga a woy a ngi skwi man amba;



²³aman i rka ma kita ngiâè tsaḏ te nfèfèn va ga, man a gi var te nhér gèḏ ga, a ngiyèí a bèlè a ma kita malai, man a zhè te va ga malai.

²⁴Wobayè! Nda priyè auda te m'metsi sa wa?

²⁵Sèi Zhiklè te Yèsu Kristi, Bi nga! I shid gèḏ a Zhiklè! Aman iyè, anai a nhér gèḏ ga i jèjèr ma kita Zhiklè, te va ga i jèjèr ma kita malai.

Romans 8

¹Anai Zhiklè a phomde ta ndohi man ta te Yèsu Kristi, asabai

²A géḏ man ma kita Mèzhèḅ Zhiklè man a vi nshèffè te Yèsu Kristi, a mpreka ka auda te ma kita mali ma, man a da na ma a m'metsai.

³Skwi man ma kita Zhiklè a slaha a ngia bai, te man wuḏi na azbai a géḏ ndo, Zhiklè a ngau, aman a zlindkoḏi kra nenga'a a géḏ malai, a n'nga'a lèmèlèmè ara ndo. Zhiklè a phomde mali te ndo;

⁴a nga slaha nga gi skwi man ma kita Zhiklè a goḏ, man Mèzhèḅ Zhiklè a de nga, man nga jèjèr ntétékè nte va nga azbai.

⁵Aman ndohi man ta nzi ara nyakaḏ ta, ta hér ntétékè nte gaḏa va ta. Aman ndohi man Mèzhèḅ Zhiklè a de ta, ta hér skwi Mèzhèḅ.

⁶Skwi man ndohi ta hérè'a, a da na ma a m'metsai. Skwi man Mèzhèḅ a hérè'a, a da na ma a nshèffè, a gumai.

⁷Aman skwi man ndo a hérè'a ara nyakaḏ na, nenga'a mayam Zhiklè, a fi gèḏ a ma kita Zhiklè azbai, a slaha bai.

⁸Aman ndohi man ta jèjèr ntétékè nte va tenga'a, ta ambaba Zhiklè bai.

⁹Aman kinè, kin nzi aranta azbai, kin nzi te Mèzhèḅ Zhiklè, te man Mèzhèḅ Kristi a zhè te ndav kinè. Aman ndo man a ngatsa Mèzhèḅ Kristi bai, nenga'a ndo Kristi ka bai.

¹⁰Aman Kristi a zhè te ndav kinè, ko va kinè m'metsa a géḏ malai, aman Mèzhèḅ a mva kinè nshèffè a géḏ man kin ga'a a ndohi nzura'a.

¹¹Aman Mèzhèḅ Zhiklè man a slambaḏdeko Yèsu auda te ndev ndohi m'metsa'a a zhè te ndav kinè, Zhiklè man a slambaḏdeko Yèsu auda te ndev ndohi m'metsa'a a da vi nshèffè a va kinè man t'hwaḏ m'metsai, te Mèzhèḅ nenga'a man a nzi te ndav kinè.

¹²Gar haha dalahimam ga, skwi hala'a a slaha nga bai, nga jèjèr ntétékè nte va nga ndèzl azbai.

¹³Aman kin jèjèr ntétékè nte va kinè, kin da metsi kinè. Aman kin gedassa ntétékè nte va kinè a Mèzhèḅ, kin da nzi a nshèffè.

¹⁴Ndohi tèleba man Mèzhèḅ Zhiklè a de ta, tenga'a wud Zhiklè.



- 15** Aman kin ngatsa Mèzhèb man a ga kinè bèlè bai, a kih gi zlau. Aman kin ngotso Mèzhèb man a ndeda kinè a wudahi Zhiklè man kin baba na Zhiklè: Abba, Bab nga!
- 16** Mèzhèb Zhiklè a ri na a gi malwuḍi a Mèzhèb te ndav nga, aman nga wudahi Zhiklè.
- 17** Aman nga wudahi na, nga ndohi man, ta ngècè skwi Zhiklè a nda Kristi; aman nga si matakwan a nda nenga'a antanta, nga da ngècè n'njèlè nenga'a te deba'a.
- 18** Aman i huro, aman nga lèmdè matakwan man nga sia a géḍ herkeda haha, a n'njèlè te deba'a te zhiklè te gèḍè'a man a zhèr nga, matakwan sa ara skwi ambalai.
- 19** Aman skwi man Zhiklè a gu tèleba a zhèrè'a, aman n'njèl wudahi Zhiklè a gedkaḍauda.
- 20** Aman skwi tèleba a n'nde na a skwa ambalai (a géḍ man nenga'a a woya ka bai, a géḍ man Zhiklè a woya'a).
- 21** Aman nga zhèrè te ndav, a da shkè auda te skwi man a gedassa'a, man a dzawa'a, a ngècè n'njèlè a var a man mpra'a wudahi Zhiklè.
- 22** Nga suna, skwi tèleba, ha antanta, a ḍish va, ara ngwoz man a yi kra.
- 23** Aman nenga'a genè ka bai; aman nga ba, tsuvomhia'a man nga ngots Mèzhèb Zhiklè, nga ḍishè'a, a nga zhèrè ha pats man Zhiklè a ge nga a wud na, a mpra va nga tèleba ma.
- 24** Aman nga mbel nga ma; aman te nzhèr skwia dai. Skwi man nga rka ma, nenga'a skwi man nga zhèrè asabai. Aman skwi man ndo a rka ma, a zhèrè za ḍè?
- 25** Aman nga zhèr skwi te ndav, man nga rka a di di bai, nga nza a nga zhèrè genè.
- 26** Lè mèlè mè Mèzhèb a takaha nga, te man wuḍi nga azbai. Nga sun ntsi ri ara man ambaba Zhiklè bai, aman Mèzhèb Zhiklè a ri na a tsi rai te di man a nga, a kuḍi te ndav nga.
- 27** Aman Zhiklè man a wuzhè ndav ndo, a sun skwi man Mèzhèb Zhiklè a woya'a, te man nenga'a a nza ta a deba a ndohi nkezla'a, ara man Zhiklè a woya'a.
- 28** Aman nga suna, skwi tèleba ta mbi a ma a ngi amba a sam tenga'a man ta woy Zhiklè a ndav ta, a sam tenga'a man Zhiklè a mpar ta, ara man a huro hala'a.
- 29** Zhiklè a sen ta ndohi na, aman ta az di bai, a mpau saba tenga'a nshèlèkura'a, aman ta gi lè mèlè mè ara kra nenga'a, a nenga'a a gi a tsuvoma'a te va kramamhi kumba.
- 30** Ndohi man a mpau saba tenga'a aranta, a mbaba ta. Ndohi man a mbaba ta, a ge ta a ndohi nzura'a. Ndohi man a nge ta a ndohi nzura'a, a mva ta n'njèl na.



- ³¹Nga da gèḏè a va kè? Aman Zniklè a zhè a nda nga, nda sala nga va a di wa?
- ³²Nenga'a a ntsotskava kra nenga'a bai, aman a mvau a géḏ nga tèleba, a da va nga skwi tèleba a nda nenga'a azbi ḏè?
- ³³Nwoya man a pin ta ndohi man Zhiklè a mpar ta wa? Zhiklè, nenga'a a nge ta a ndohi nzura'a.
- ³⁴Nslaha a mbèzle kita wa? Kristi, nenga'a man a mets na za'a man a slambaḏkaḏauda te ndev ndohi m'metsa'a, man a nzi te civèḏ ri mandi Zhiklè, a nza nga a deba.
- ³⁵Nslaha a nkezle nga te mwoy-ndo Kristi mè? Matakwan a zlau dè, ḏè man ta paraha nga ḏè, ḏè mi ḏè, ḏè n'nzi adi dè, ḏè skwi mvvuḏitpa dè, ḏè kafahi gwèsh dè?
- ³⁶Ara man àlèwèr Zhiklè a gaḏa: A géḏ ngaya ta keḏ nga pèc pècèk, ta pe nga a tambakihi man ta zlama ta da'ai.
- ³⁷Aman te skwi haha tèleba nga gi a ngula'a, a fena ndohi n'ngul skwi tèleba, te Yèsu man a woy nga a ndav na.
- ³⁸I sun a vava, ko m'metsai, ko nshèffè, ko golahi Zhiklè, ko bihai, ko skwi man a zhè a géḏ herkeda antanta, ko skwi man a di a shkè, ko wuḏihai,
- ³⁹ko skwi nte gèḏè'a, ko skwi nte goḏok, ko skwi mèmè a slaha man a nkezle nga te mwoy-ndo Zhiklè bai, man a zhè te Kristi Yèsu, Bi nga.

Romans 9

- ¹Iyè ndo Kristi, i géḏ ma nzura'a, i cèkèlma azbai, ara Mèzhèḅ Zhiklè nkezla'a man a gi malwuḏi te ndav ga.
- ²Nlèyè mbia'a a kedyè, ndav ga a mbedè pèc pècèk.
- ³Ar, i woy a ta phomdyè, a ta kezle nga a Kristi, te di man a kramamhi ga te verzi Israel, gwoli ga.
- ⁴Tenga'a wud Israel. N'njèlè a nderzlema Zhiklè a tenga'a; ta ngots ma kita, a mizlinè Zhiklè a ma mpèsl rai.
- ⁵Bababhi nte verzi tenga'a. Te tenga'a Kristi a nshkè, man a gu ara ndo; nenga'a man a zhè a géḏ skwi tèleba; nslébèrdè a Zhiklè a mèdèp. Amen.
- ⁶Aman i goḏ ara man wuḏi ma Zhiklè azbi ka bai. Aman ndohi tèleba man ta shkè te Israel, ta ndohi Israel nzura'a tèle ka bai.
- ⁷Verzi Abraham, wud hwad gi tèle ka bai. Sèi ndo man a shkè te Isaac, ta baba na verzi ngaya,
- ⁸ara man: Wudahi Zhiklè, tenga'a ka bai, man ndo a yeka ta, aman sèi wudahi man ta yu te mpèsl rai, tenga'a verzi Abraham zura'a.



- ⁹Aman na haha ma mpèsl rai, man a gaḏa: A pats nasa Sara a da ngècè kra ngura'a.
- ¹⁰A sam Rebecca arsa. Nenga" a a n'ngots kra: Isaac, Bab nga.
- ¹¹Aman wudahi ta ye di bai, a taga skwi man ambaḅai a skwi man amba di bai ara man Zhiklè a hur a woya a ngia'a,
- ¹²a gèḏ man ndo a ngu ka bai, aman a gèḏ man Zhiklè a mbaba ta,
- ¹³ta gaḏa na a Rebecca: Tsuvoma'a a da gi bèl níabawa'a, ara àèlèwèrZhiklè a gaḏa: I woy Jacob, aman i gi shèwa a Esau.
- ¹⁴Kos nga gèḏè kè? Zhiklè nzura'a ka bi dè? A'ai!
- ¹⁵Aman a ngaḏa na Moise: Ndo man i va na pombai, i va na pombai. Ndo man a siyè te va, a siyè te va.
- ¹⁶Gar haha 'd gi azbai a géḏ man ndo a woya`a, a géḏ man ndo a gi a wuḏi na, aman a géḏ Zhiklè man ndo a sia te va.
- ¹⁷Aman àèlèwèr Zhikiè a ngaḏa na Pharaon: I ge ka, aman i ngrèdè wuḏi ga a sam ngaya, aman ta njè nzlembaḏ ga t'herkeda tèleba.
- ¹⁸Gar haha ndo a sia te va, ara ndav nenga'a man a woya'a, a sassaya ndav ndo, ara man a woya'a.
- ¹⁹Wa ngiḏè ba, ka gaḏayè: Man ar haha, Zhiklè a ga ta ndzoan a ndohi èhèmè? Nslaha a nsala na va a di a Zhiklè wa?
- ²⁰Ndo ga, ka wa, man ka woy a kin virslè a Zhiklè? Skwi nrama'a a gaḏa na ndo nroma: Ka gyè ar haha èhèmè, ḏé?
- ²¹Ndo nrèm shiḏèf a gi skwi man a woya a rbasl ka bi ḏè? A rèm ngiḏè mbela'a, a rèm ngiḏè ambalai.
- ²²Gar haha kin gèḏè a géḏ Zhiklè kè? Zhiklè a woya a ngreda ndzoan a wuḏi nenga'a auda. Tenga'a man ta ngrédè ndzoan nenga'a auda, a zhèr ta genè, ha tiḏè sam man a gedassa'a;
- ²³a n'ngreda n'njèl nenga'a mbia'a asam nga man nga siate va, man a til nga te va nshèlèkurhia'a a n'njèl na.
- ²⁴Nga tenga'a man a baba nga te ndev ndohi Juif genè ka bai, aman te ndev ndohi nte deḅa ba.
- ²⁵Ara man a goḏ te ma Osée: I woy a i baba ta tenga'a ndohi ga, man hala'a ndohi ga ka bai, a i baba na nshib ga, man hala'a nshib ga ka bai.
- ²⁶A sam man ta gaḏa ta: Kinè ndohi ga ka bai, ta da baba ta wudahi Zhiklè man a zhè a nshèffè.



²⁷ Esaie a bèhè a géɗ Israel: Ko wudahi Israel ta mènè ara wyak a ma woyam mbia'a, sèi njèkèɗia'a kèshkata ta da mbél ta.

²⁸ Aman Bi Zhiklè a di a rufa skwi tèleba man a huro, a géɗ herkeda tsam tsam.

²⁹ Ara man Esaie a goɗ hala'a: Aman a matsa Zhiklè Biwuɗai a jèka nga tser nga zlèzlèa bai, ar nga lè mèlè mè ara Soɗome a Gomorrhe.

³⁰ Kos nga da gaɗ kè? Nga gèɗè aranta: Ndohi nte deba man ta woy ngizura'a bai, ta ngots ngizura'a ma. I gèɗ ma haha a géɗ ngizura'a man a shkè te ncè-a-ndav.

³¹ Aman ndohi Israel ta hoss ma kita, man a ge ta a ndohi nzura'a; aman ta ngotso te nenga'a bai.

³² Ehèmè? A géɗ man ta woya te ncè-a-ndav ka bai, aman ta woya a skwi man ta gia'a. Kwa ntse sak a ntsama ta sak,

³³ ara man ðèlèwèr Zhiklè a gaɗa: Na haha, i geda kwa ntse sak ndo te Sion, a za man a slafaɗama ta sak. Ko wawa man a cè a ndav na, a ngècè hori a di azbai.

Romans 10

¹ Dalahimam ga, i woya a ndav ga, a i tsi ri a Zhiklè a géɗ Israel, aman ta mbel ta.

² Aman ma malwuɗi ga a géɗ tenga'a: ta woy Zhiklè, a ta gi gazawa a géɗè'a, aman gazawa nzura ka bai.

³ Aman ta rka ngizura'a Zhiklè bai, a ta woy a ta zlècèdè ngizura'a tenga'a a ri ta. Ar haha ta manda géɗ ta a hi bai a sam ngizura'a Zhiklè.

⁴ Te Kristi ma kita a n'ndev na; ko wawa man a cè nenga'a a ndav, n'nga'a a ndo nzura'a.

⁵ Moise a mwindo ma ngizura'a man a zhè te ma kita Zhiklè aranta: Ndo man a gi skwi haha, a di a nzi a nshèffè a vna.

⁶ Aman ngizura'a te ncè-a-ndav a gèɗè ar haha: Ka goɗ te ndav ngay bai: ndè zhiklè wa? ara man a woya a ncko Kristi a hai;

⁷ ndè vèvèɗ wa? ara man a woya a ncko Kristi auda te ndev ndohi m'metsa'a.

⁸ Aman a gaɗ kè? Ma a zhè ndul ndul, na zhè te ma ngaya, te ndav ngaya. Na haha ma ncè-a-ndav man nga njè'a.

⁹ Aman ka ngreda a ma ngaya, Yèsu nenga'a Bai, a ka cè a ndav ngaya, Zhiklè a nslambaɗda te ndev ndohi m'metsa'a, ka da mbél ngaya.

¹⁰ Aman ndo man a cè a ndav a vava, a ngècè ngizura'a; a ndo man a ngrédè'a a ma na, a mbel na. Ara man ðèlèwèr Zhiklè a gaɗa:

¹¹ Ndo man a cè a ndav na, a ngècè hori a di azbai.



- ¹²A haha tsaḏ tsaḏ azbai, ko ndohi Juif, ko ndohi man Juif ka bai. A géḏ tenga'a tèleba Bi staḏgenè, ndo mèshèlè a géḏ ndohi tèleba man ta baba na a nzlembaḏ na.
- ¹³Aman ko wawa man a baba na nzlembaḏ Bi Zhiklè, a da mbel na.
- ¹⁴Aman ta da bèhè nzlembaḏ ngè, man ta ca a ndav bai. Ta da cè a ndav wa, man ta tsena ma nenga'a di bai? Ta cinè mè, man ndo a nslebda ta bai?
- ¹⁵Aman ta slaha ta njè ḏè, aman ndo a zlinde ta bai? Ara man ḏèlèwèr Zhiklè a gaḏa: ' Sak tenga'a mbikabai, man ta njè ma mbela'a.
- ¹⁶Aman tèleba ta fa na géḏ a ma mbela'a bai. Aman Esaie a gaḏa: Bai, a nco njèma nga a ndav wa?
- ¹⁷Gar haha ncè-a-ndav a shke te njèma, njèma a shkè te ma Kristi.
- ¹⁸Aman i gaḏa: Ta tsena bi ḏè? Halau, ma tenga'a nslha'a, a nzlazlama t'herkeda tèleba, ha ndè a verzi herkeda.
- ¹⁹Aman i gaḏa: Israel a sun bi ḏè? Nshèlèkura'a Moise a gaḏa: I da poko kinè géḏ auda a srak a géḏ ndohi man ndohi ga ka bai, a i gi man kin gi ndav a géḏ ndohi man maya ta azbai.
- ²⁰Aman Esaie a ngu zlau bai, man a gaḏa: Ndohi man ta woy iyè bai, ta ngatsyè, a i gudoko ta va a tenga'a man ta dzhadyè bai.
- ²¹Aman a ngaḏa na Israel: I pelaha ri ga pèc pècèk daga prèk, ha dakwad, a sam ndohi man ta tsena géḏ bai, a ta menday ma a deba.

Romans 11

- ¹Anai i gaḏa: Zhiklè a nkwol ta ndohi nenga'a dè? A'ai! Aman i ba i ndo Israel, te verzi Abraham, te gwoli Benjamin.
- ²Zhiklè a nkwol ndohi nenga'a man a par ta hala'a bai. Aman kin sun bi dè, àèlèwèr Zhiklè a goḏ a géḏ Elie ara man Elie a ntsu ri asam Zhiklè a géḏ Israel, a ngaḏa:
- ³Bai, ta bazl ta ndohi nhadka ma ngayà, ta mbedda samhi mvi skwi a Zhiklè a hai. Njèkè iyè staḏgenè, a ta woy a ta kedyè.
- ⁴Aman Zhiklè a m'mbeḏa na a ma kè? I ngots a sam ga ndohi 7.000, man ta gurbahi a sam Baal bai.
- ⁵Lèmèlèmè a patsna ba, njèkèḏia'a azhè man Zhiklè a mpar ta te pombi nenga'a.
- ⁶A géḏ pombi na, a géḏ skwi man ta gia ka bai. Man bai, pombi nara pombi ka bai.
- ⁷Kos nga géḏè ma kè? Skwi man Israel a woya"a, a n"ngatsa bai, aman ndohi mpara"a ta ngotso, a ndav ndohi ngiâè ta gwora.
- ⁸Ara man àèlèwèr Zhiklè a gaḏa: Zhiklè a mva ta Mèzhèb nzhunè, a mva ta dai, man ta rka di bai, zlembaḏ man ta tsena a vna bai, ha mshkè na ma mpatsna.



- ⁹David a gaḏa: Gau aman skwi n'ndi tenga'a da ngwoda ta va a gèḏ, da slafaḏama ta sak, da ngots skwi ntul ta.
- ¹⁰Ndede ta a mandazlai, anian ta rka di bai, a ka gubda ta deḓ tenga'a a hi pèc pècek!
- ¹¹Gar haha i gèḏè aranta: Skwi a slafaḏama ta sak, anian ta da kèlèhi ðè? Azbai! Aman a gèḏ man ta kalahai, ndohi nte deba ta ngots skwi m'mbel ta, aman a da poka ta gèḏ auda a srak a ndohi Israel.
- ¹²Aman a gèḏ man ta kalahai, ndo hi herkeda ta ngots skwi mèshèlè; a skwi man a gedas ta a ngu a skwi mèshèlè ndohi nte deba, holhola'a arsa, aman ta da co a ndav telèba.
- ¹³Aman i gaḏa kinè, ndohi nte deba: A gèḏ man i ndo sak ndohi nte deba, i jégèr va a gèḏ mizlinè ga.
- ¹⁴A i hérè ara man i poko ta gèḏ auda a srak a gwoli ga, aman i da mbel ta staḏ staḏ te va'a.
- ¹⁵Aman a gèḏ man Zhiklè a nkwol ta, herkeda a n'ngots skwi m'menda gumi a hai; aman Zhiklè a ce ta za'a, nara nshèffè te ndev ndohi m'metsa'a ka bi ðè?
- ¹⁶Aman tsagi ngidè te va mbelaslasla nkezla, mbelaslasla tèlèba nkezla. Aman zluziora'a nkezla, lèmèlèmè ri wof ba nkezla.
- ¹⁷Wof te gi lak, ta ngelaha rihia'a, tenga'a ndohi Juif. Ka man Juif ka bai, ka ara ri wof t'hèshèkèḏ, man ta kala na ma nte gi lak. Ka ngots ar haha skwi zluzlor tenga'a, a iyam wof nenga'a.
- ¹⁸Gar haha ka fu va a gèḏ ri wof man ta ngelategi lak bai! Aman kagi arsa, sèi ka suna, ka nva na skwi a zluzlor ka bai, aman zúuzlor a nva ka skwai.
- ¹⁹Antanta ka gaḏa: Ta ngela ri wof, aman ta da kalyè a sama'a.
- ²⁰Amba, ta ngela'a a gèḏ man ta ca a ndav bai; aman ka, ka zhè a gèḏ ncè-a-ndav ngaya. Ka fu va bai, aman gu zlau!
- ²¹Aman Zhiklè a jèkè ri wof gèḏ a gèḏ azbai, a dajèke ka azbi ba.
- ²²Gar haha sèi ka pi di a pombi Zhiklè, man a skwi wali ka bai a sam tenga'a man ta kalahai. Aman pombi Zhiklè a sam ngaya, sèi ka nzi te pombi nenga'a. Man bai, ta da ngel ka lèmèlèmè.
- ²³Te deba'a, aman ndohi Juif ta da co a ndav, tada kal ta a sam man ta ngel taa pa. Zhiklè a slaha a nkal ta a pa za'a.
- ²⁴Aman ta ngel ka te wof t'nèshèkèḏ, man te nhinkad na skwi hèshèkèḏ, a ta kal ka a wof nte gi lak, holhol'a ri wofhi géḏagèḏ, ta da kal ta a wof nte gi lak tenga'a za'a.



- ²⁵Dalahimam ga, i woya aman kin sun skwi man n"ngheda"a, a kin dzodzor maya man kin ngotso a ri kinè bai: Reta Israel n'nga'a a mandazlai, ha pats man ndohi nte deba ta shkè a pa tèleba.
- ²⁶Te deba'a Israel tèleba a da mbel na, ara man àlèwèr Zhiklè a gaḏa: Ndo m'mbel ndo a di a shkè te Sion, man a gedassa skwi man a woy Zhiklè bai te Jacob.
- ²⁷Na haha nderzlèma ga a nda tenga'a, aman a di i cè mali tenga'a auda.
- ²⁸A sam mizlinè ma mbela'a, ndohi Juif ara mayamhi Zhiklè a géḏ kinè. Aman a géḏ pombi Zhiklè man a par ta, ta mandala, a géḏ bababhi ta.
- ²⁹Aman Zhiklè a minè a deba azbai a sam pombi nenga'a man a baba ta.
- ³⁰Lèmèlèmè ara kinè hala'a kin fa na gèḏ a Zhiklè bai, aman antanta a sam man tenga'a ta fi gèḏ azbai, kin si Zhiklè te va,
- ³¹lèmèlèmè tenga'a ba man ta fu gèḏ a Zhiklè bai, ta da si Zhiklè te va, ara man kin si Zhiklè te va antanta.
- ³²A sam Zhiklè tèleba ndohi mèdègèḏ, aman tèleba a ta da sia te va.
- ³³A vava, mèshèlè Zhiklè, a maya a skwi man Zhiklè a suna, a ndiv bai. Verzi kita nenga'a, ndo a shinè azbai, mbèsèlè gèḏ nenga'a, ndo a shinè azbai.
- ³⁴Nsun skwi man Bi Zhiklè a hérè, wa? Ndo nsenda na wa?
- ³⁵Mva na skwi nshèlèkura'a, man a pilè'a a deba'a, wa?
- ³⁶Aman te nenga'a, a géḏ nenga'a, a sam nenga'a, skwi tèleba a zhè. N'njèlè a nenga'a a mèdèp! Amen.

Romans 12

- ¹Dalahimam ga, anai i bid kinè a géḏ man ndo a si Zhiklè te va: vavau va kinè a skwi man kin va na Zhiklè, man nshèffè te pa, nkezla'a, ambaba Zhiklè. Nasa mizlinè Zhiklè nzura'a!
- ²Kin gu lèmèlèmè ara ndohi herkeda sata bai, aman vagu aman nhér gèḏ kinè a gi a mbua'a, aman kin slaha a kin ḏèl skwi man Zhiklè a woya'a, ara skwi man amba a skwi mbela'a a skwi njèlèlè'a.
- ³Aman te pombi man Zhiklè a mvayè, i gaḏa kinè staḏ staḏtèleba, aman kin gra gèḏ kinè bai, a kin gaḏa: I mbia'a, i fena'a. Aman staḏ staḏ da nza a maya maya, staḏ staḏ te skwi man Zhiklè a mva na te ncè-a-ndav.
- ⁴Aman lèmèlèmè ara man nga ngots nfèfèn va kumba te va staḏ, aman nfèfèn va tèleba ta gi mizlinè nstaḏgenè ka bai,
- ⁵ara man nga kumba, va staḏ te Kristi. Aman te va nga, nfèfèn va tsaḏ tsaḏ, ngiḏè ngiḏè.



⁶Maya nga tsaḏ tsaḏ, ara man pombi Zhiklè a mva nga. Ndo man a ngats mizlinè nhèḏè ma, da gu te ncè-a-ndav, ara man a ngotso.

⁷Ndo man a ngatsa mizlinè Zhiklè, da gu mizlinè Zhiklè. Ndo man a jènga ta ndohai, da gu mizlinè njèngè.

⁸Ndo man a slaha a ngatsa na maya a ndo, da ngatsa na maya a ndo. Ndo man a vi skwi a ndo, da vau a ndav amba. Ndo man a gi bai, da gau a maya maya. Ndo man ndo a sia te va, da gu a mwuffè.

⁹Vawoy ndo a vava, a n'ngwèḏè ndo ka bai! Vagu shèwa a skwi man ambabai, vazleb a va a skwi manamba!

¹⁰Vawoy kramam kinè, ngiḏè a ngiḏe, ngiḏè a ngiḏè, a ndav tèle! Valèbèsle a va kinè, ngiḏè a sam ngiḏè, ngiḏè a sam ngiḏè!

¹¹Te skwi man sèi kin gia ndèzl, kin gu wudar te pa bai! Mèzhèb kinè da vatsa ara vogwa. Vagu mizlinè Bi Zhiklè!

¹²Vawuffa te nzhèrè te ndav, vozhor skwi a dai te matakwan, vatsu rai, kin ndeva bai!

¹³Vatakaha ta ndohi Zhiklè te skwi tenga'a mwuḏitpa. Vafeda ndo a gai.

¹⁴Ndohi man ta paraha kinè, vapshè ta ma! Vapshè ta ma, kin phomde ta bai!

¹⁵Vawuffa a nda tenga'a man ta wuffè, vakuḏau a nda tenga'a man ta kuḏai.

¹⁶Vahur skwi a ndav staḏ. Kin woy mizlinè mbia genè bai, aman vawoy mizlinè nkèshè ba. Kin hur te ndav kinè a ri kinè bai a kin gaḏa: Nga ndohi maya.

¹⁷Ndo man a ga kinè skwi ambabia'a, kin pela na a skwi ambabia bai! Vagau skwi man amba a ndohi tèleba.

¹⁸Man a gai, vanza a gumai a nda ndohi tèleba.

¹⁹Dalahimam ga, kin pulko di man a kinè auda a ri kinè bai, aman vajèka na a ri a Zhiklè. Aman a sam ngiḏè ḏèlèwèr Zhiklè a gaḏa: Mpil gèḏ, iyè mpilè'a. I woy a i pela na di man a ndo, Bai Zhiklè a gaḏa. A sam ngiḏè a gaḏa:

²⁰Aman mi a kede ndo mayam ngaya, va na skwi n'ndai! Aman iyam a dza na, va na iyam nsai! Aman ka gi arsa, hori a da keḏda pa.

²¹Skwi ambabia'a da gu ngul ngaya bai gu ngul skwi man ambabai a skwi man amba!

Romans 12

¹Dalahimam ga, anai i bid kinè a géḏ man ndo a si Zhiklè te va: vavau va kinè a skwi man kin va na Zhiklè, man nshèffè te pa, nkezla'a, ambaba Zhiklè. Nasa mizlinè Zhiklè nzura'a!



- ²Kin gu lè mè lè mè ara ndohi herkeda sata bai, aman vagu aman nhér gèd kinè a gi a mbua'a, aman kin slaha a kin ðèl skwi man Zhiklè a woya'a, ara skwi man amba a skwi mbela'a a skwi njèlèlè'a.
- ³Aman te pombi man Zhiklè a mvayè, i gaḏa kinè staḏ staḏtèlèba, aman kin gra gèd kinè bai, a kin gaḏa: I mbia'a, i fena'a. Aman staḏ staḏ da nza a maya maya, staḏ staḏ te skwi man Zhiklè a mva na te ncè-a-ndav.
- ⁴Aman lè mè lè mè ara man nga ngots nfèfèn va kumba te va staḏ, aman nfèfèn va tèleba ta gi mizlinè nstaḏgenè ka bai,
- ⁵ara man nga kumba, va staḏ te Kristi. Aman te va nga, nfèfèn va tsaḏ tsaḏ, ngiḏè ngiḏè.
- ⁶Maya nga tsaḏ tsaḏ, ara man pombi Zhiklè a mva nga. Ndo man a ngats mizlinè nhèḏè ma, da gu te ncè-a-ndav, ara man a ngotso.
- ⁷Ndo man a ngatsa mizlinè Zhiklè, da gu mizlinè Zhiklè. Ndo man a jènga ta ndohai, da gu mizlinè njèngè.
- ⁸Ndo man a slaha a ngatsa na maya a ndo, da ngatsa na maya a ndo. Ndo man a vi skwi a ndo, da vau a ndav amba. Ndo man a gi bai, da gau a maya maya. Ndo man ndo a sia te va, da gu a mwuffè.
- ⁹Vawoy ndo a vava, a n'ngwèḏè ndo ka bai! Vagu shèwa a skwi man ambabai, vazleḅ a va a skwi manamba!
- ¹⁰Vawoy kramam kinè, ngiḏè a ngiḏè, ngiḏè a ngiḏè, a ndav tèle! Valèbèsle a va kinè, ngiḏè a sam ngiḏè, ngiḏè a sam ngiḏè!
- ¹¹Te skwi man sèi kin gia ndèzl, kin gu wudar te pa bai! Mèzhèḅ kinè da vatsa ara vogwa. Vagu mizlinè Bi Zhiklè!
- ¹²Vawuffa te nzhèrè te ndav, vozhor skwi a dai te matakwan, vatsu rai, kin ndeva bai!
- ¹³Vatakaha ta ndohi Zhiklè te skwi tenga'a mwuḏitpa. Vafeda ndo a gai.
- ¹⁴Ndohi man ta paraha kinè, vapshè ta ma! Vapshè ta ma, kin phomde ta bai!
- ¹⁵Vawuffa a nda tenga'a man ta wuffè, vakuḏau a nda tenga'a man ta kuḏai.
- ¹⁶Vahur skwi a ndav staḏ. Kin woy mizlinè mbia genè bai, aman vawoy mizlinè nkèshè ba. Kin hur te ndav kinè a ri kinè bai a kin gaḏa: Nga ndohi maya.
- ¹⁷Ndo man a ga kinè skwi ambabia'a, kin pela na a skwi ambabia bai! Vagau skwi man amba a ndohi tèleba.
- ¹⁸Man a gai, vanza a gumai a nda ndohi tèleba.



¹⁹Dalahimam ga, kin pulko di man a kinè auda a ri kinè bai, aman vajèka na a ri a Zhiklè. Aman a sam ngiḍè ḍèlèwèr Zhiklè a gaḍa: Mpil gèḍ, iyè mpilè'a. I woy a i pela na di man a ndo, Bai Zhiklè a gaḍa. A sam ngiḍè a gaḍa:

²⁰Aman mi a kede ndo mayam ngaya, va na skwi n'ndai! Aman iyam a dza na, va na iyam nsai! Aman ka gi arsa, hori a da keḍda pa.

²¹Skwi ambabia'a da gu ngul ngaya bai gu ngul skwi man ambabai a skwi man amba!

Romans 13

¹Ndo staḍ staḍ tèleba da fu gèḍ a ma bai, man a ngots wuḍibi a gèḍ nenga'a. Aman bi azbai, man Zhiklè nfa bai: bihi man ta zhè, Zhiklè a npe ta.

²Ndo man a sala va na a sam bai, a sala va na a sam Bi Zhiklè.

³Aman ndohi man ta sala va ta, ta ngècè kita. Ndohi man ía gi skwi man amba, ta gi zlau bihi azbai, sèi ndohi man ta gi skwi man ambabai. Aman kawoy akagi zlaubi bai, sèi ka gi skwi man amba, a ka ambaba.

⁴Aman bai, ndo ntakaha ka te Bi Zhikle. Aman ka gi skwi man ambabai, sèi ka gi zlau. Aman kafahi gwèsh te ri nenga'a ambali ka bai. Nenga'a ndo ntakaha Bi Zhiklè, man a mpela na di man a ndo man a ngu skwi ambabia'a, a ndzoan.

⁵Gar haha sèi ndo a fi gèḍ a bai, a gèḍ ndzoan genè ka bai, aman a gèḍ mèzhèb ndav.

⁶A gèḍ nenga'a kin pi budu. Aman ndohi mbibihia'a, ndohi ntakaha Bi Zhiklè, a ta hér mizlinè arsa pèc pècèk.

⁷Gar haha vava na ndo staḍ staḍ skwi na. Budu a ndo budu, duak a ndo duak, gu zlau a ka nzala ndo wuḍai!

⁸Kin gu goḍèrè bi klèk ba, sèi anta: ngiâè da woy ngiâè. Aman ndo man a woy ndo ngiâè, a gi tèleba, ara man ma kita Zhiklè a gaḍa.

⁹Ara man a gaḍa: Ka gu mphöm bai, ka keḍa ndo bai, ka gu metsar bai, ka gu ntétékè bai, ko ma nkwèrè mèmè, man ma kita Zhiklè a gaḍa, mbica te ma staḍ: Woy ndo a ndav ngaya, ara man ka woy nshèffè ngaya.

¹⁰Mwoy-ndo a ga na skwi man ambabai a ndo azbai. Gar haha mwoy-ndo, ndikèma kita Zhiklè tèleba.

¹¹Skwi haha vagaii a gèḍ man kin sun patsa'a. Tiḍè sama ma, aman sèi kin slèmbèḍè a nzhunè, aman skwi m'mbel nga antanta a zhè ndul ndul holhola'a, a fena pats man nga co a ndav.

¹²Vaḍ a ndiv na ndul ndul, a pats a herdeka nga va. Gar haha sèi nga kwola mizlinè ruva, a nga vi skwi var skwi nhél sam a va.



¹³Sei nga nzi zura'a, a nga gudko skwi nzura'a auda, a ngi ngolahwad ka bai, mwoy zom ka bai, mphomè ka bai, a mbizhèzlawa ka bai, mbèzl va a srak ka bai.

¹⁴Aman vafeda Bi Yèsu Kristi a va, a kin war di va kinè, aman kin dzodzor ntétékè nenga'a bai'.

Romans 14

¹Ndo man wuḍi ncè-a-ndav azbai, vatakaha, vanza na a deba, kin dzakabama na gèḍ bai!

²Ndo ngiâè a hérè'a a slaha a ndi skwi tèleba ndo ngiâè man wuḍi te ndav na bai a ndi zluèdazbai.

³Ndo man a ndia'a, da paraha ndo man a ndi azbi bai. A ndo man a ndi azbai, da fa na mali a gèḍ ndo man a ndia'a bai. Zhiklèa nco nenga'a.

⁴Ka wa, man ka fa na mali a gèḍ bèl ndo ngiâè? Nenga'a gar a zlècè, gar a kèlèhai, nasa ma bi na. A di a zlècè, te man Bi Zhiklè a slaha a nzlatseda.

⁵Ndo ngidè a nhur pats staḍ a fena pats ngidè—ngidè a nhur patshi lèmèlèmè tèleba. Ko wawa da sun skwi man a hérè'a a vava.

⁶Ndo man a pèr patshi a mpèrè, a gia'a a sam di Bi Zhiklè. Ndo man a ndi skwai, a ndia'a a sam di Bi Zhiklè, a shid gèḍ a Bi Zhiklè te nenga'a. Ndo man a ndi skwi azbai, a ndi azbai a sam di Bi Zhiklè, a shid gèḍ a Bi Zhiklè lèmèlèmè.

⁷Aman ko staḍ azbai te ndev nga, man a nzi a nshèffè a gèḍ va nenga'a genè. Ko staḍ azbai, man a metsi na a gèḍ va nenga'a genè.

⁸Aman nga nzi a nshèffè, nga nzi a nshèffè a gèḍ Bi Zhiklè.

⁹Aman Kristi a m'mets na, a nslambaḍkaḍauda a nshèffè za'a, a gèḍ man a gi bai a gèḍ ndohi m'metsa'a a ndohi man ta shèffè cèw ba.

¹⁰Aman ka wa, man ka fa na malai a gèḍ kramam ngaya, a ka kwola kramam ngaya.

¹¹Nga tèleba ta da zlatsede nga a sam n'nzi kita Zhiklè. Aman âlèwèr Zhiklè a gaḍa: Gurbèzhhihi tèleba sèi ta da gurbè a sam ga ndèzl, a nè'ènhhi tèleba ta ngredè Bi Zhiklè.

¹²Gar haha séi ndo staḍ staḍ tèleba a da ngrédè skwi man a gau, a malwuḍi va na.

¹³Gar haha sèi nga jèkeda nfi mali a gèḍ ndo ngiâè. Staḍ staḍ da gu maya, da ga a gadda a kwa ntsi sak kramam nenga'a bai, aman kramam nenga'a a kelèhi a pa.

¹⁴I sun a vava te Bi Yèsu: Skwi nlizhè'a man nlizhè'a te va na, azbai. Sèi ndo man a rka ara nlizhè'a, a nenga'a nlizhè'a.



- ¹⁵Aman kramam ngaya a kuḍi te ndav na a géḍ skwi n'ndi ngaya, ara man ka woy kramam ngaya bi ma. Ka da dzardauda a skwi n'ndi ngaya bai! Kristi a m'mets na a géḍ nenga'a.
- ¹⁶Gar haha vagu aman ta derḍe skwi kinè man amba bai.
- ¹⁷Aman kokwar Bi Zhiklè n'ndi skwai, nsi skwai ka bai, aman ngizura'a a gumai a mwuffè te Mèzhèb Zhiklè nkezla'a.
- ¹⁸Ndo man a takaha Kristi te pa, nenga'a ambaba Bi Zhiklè, a ndohi ta woya'a.
- ¹⁹Gar haha ngodzodorokoy skwi man a tsi gumai, a skwi man a gi aman ndo a grè a ma ma.
- ²⁰Kin gedassa mizlinè Zhiklè a géḍ skwi n'ndi bai. A vava skwi tèleba mpana, te va na, nlizhè bai. Aman a ndo man a ndia'a, a gi aman ndo ngiḍè a kèlèhai, ambabai.
- ²¹Dara ka ndi zluèḍ azbai, a ka si zom azbai, a ka gu skwi azbai, man a gi gadda aman kramam ngaya a kèlèhi a pa.
- ²²Bür ncè-a-ndav man ka ngotso a sam di Bi Zhiklè. Mwuffè a zhè a sam ndo man a gi skwi te mèzhèb ndav amba.
- ²³Aman ndo man a pi géḍ cèw, a ndia'a genè, kita Zhiklè a ngso, te man skwi man a gau, a ngau te ncè-a-ndav ka bai. Skwi man a gi a ncè-a-ndav azbai, nenga'a malai.

Romans 15

- ¹Aman nga, man wuḍi nga a zhè, sèi nga takaha ta ndohi man wuḍi ta azbai te skwi man ta slaha bai, a nga nzi ara man ambaba nga genè ka bai.
- ²Ndo staḍ staḍ te ndev nga da nza ara man ambaba nslamagi na, a ngrè a ma ma.
- ³Aman Kristi ba a n'nza, ara man ambaha genè ka bai, aman ara man ðèlèwèr Zhiklè a gaḍa: Ma nderḍe ndo man ndohi ta derḍe ka a vna, kalka a géḍ ga.
- ⁴Aman ma man ta windo hala'a ta windo man a njè nga, aman nga zhèr skwia dai. A ðèlèwèr Zhiklè a bid nga, aman nga nzi te nzhèrè te ndav.
- ⁵Aman Zhiklè nzhèr skwia dai, Zhiklè mbid ndo, da va kinè, aman kin hér skwi te ndav kinè, lèmèlèmè ara Yèsu Kristi.
- ⁶A kin slébèrdè Zhiklè, Bab Bi nga Yèsu Kristi, a ma staḍ, a ndav staḍ.
- ⁷Gar haha ngiḍè da co ngiḍè, lèmèlèmè ara Kristi a ce nga a n'njèl Zhiklè.
- ⁸Aman i gaḍa: Kristi a gu a ndo ntakaha ta ndohi Juif a géḍ ma nzura'a man a Zhiklè, aman a da na va a ma mpsel ri man babhi ta ta ngotso.



- ⁹Aman ndohi nte deba sèi ta slébèrdè Zhiklè a géḏ man ta sia te va, ara man ðèlèwèr Zhiklè a gaḏa: Gar haha i woy a i ngrede ka te ndev ndohi nte deba, a i sli dimèsh a nzlembaḏ ngaya.
- ¹⁰A va za'a: Vawuffa, kin ndohi nte deba, a nda ndohi nenga'a.
- ¹¹A va za'a: Voslubordo Bi Zhiklè, kin ndohi nte deba, vashüd gèḏ a nenga'a, kin ndohi herkeda tèleba!
- ¹²A va za'a: Esaie a gaḏa: Zluzlor Isai a di a tsai, a nenga'a man a di a slèmbèḏè, man a gi bai a gèḏ ndohi nte deba tèleba, nenga'a ndohi nte deba ta zhèrè te ndav.
- ¹³Aman Bi Zhiklè nzhèrè te ndav, da ndha ndav kinè a mwuffè tèleba, a gumai te ncè-a-ndav, aman kin ngots nzhèrè te ndav tèleba a wuḏi Mèzhèḅ nkezîa'a.
- ¹⁴Aman i suna a vava, kinè dalahimam ga, kin woy skwi man amba a vava a ri kinè, a ndav kinè n'ndha a nshin skwi tèleba. Kin slaha kin slebi a va kinè, ngiḏè a ngiḏè.
- ¹⁵Aman ko arsa i ga zlau bai, a i winda kinè ma tsaḏ tsaḏ kumba, aman i fa kinè ma a gèḏ te pombi man Zhiklè a mvayè.
- ¹⁶Pombi nenga'a a ngyè a ndo mizlinè Yèsu Kristi te ndev ndohi nte deba, a i gi mizlinè Zhiklè te ma mbela'a, aman ndohi nte deba ta ndi a skwi mvi a Zhiklè, man ambaba Zhiklè, ndohi nkezla'a te Mèzhèḅ Zhiklè nkezla'a.
- ¹⁷Anai i slaha a i jégér va te Yèsu Kristi a sam di Zhiklè.
- ¹⁸I woy a i gèḏè ma azbai a géḏ skwi man Kristi a gu a iyè. Aman ndohi nte deba ta jèjèrè'a, te ma, te skwi man ta gia'a,
- ¹⁹te wuḏai, te skwi man a ngreda auda ara nrkedai, te wuḏi Mèzhèḅ Zhiklè. A hinè te Jérusalem a sam tèleba, ha ndikè kokwar Illyrie, i njè ta ma mbela'a te Kristi teleba.
- ²⁰I gu maya man i njè ma mbela'a a sam man ta tsena nzlembaḏ Kristi di bai, aman i ðizlè gi a verzi gi ndo ngiḏè azbai.
- ²¹Aman n'nga'a ara man ðèlèwèr Zhiklè a gaḏa: Ndohi man ta njè ta di bai, a di ta rka'a, a ndohi man ta tsena di bai, ta da cinè'a.
- ²²A géḏ nasa i ngatsa ri ndè a sam kinè di bai.
- ²³Aman antanta mizlinè ga te kokwar haha klèng, a mpataka kinè a keḏyè kumba, mvi a zhè a vata.
- ²⁴Antanta i woy a i ḏè a sam kinè, aman i ḏè a kokwar Espagne. Aman i hur i dè, a i bizhè a sam kinè, a i rka kinè, a kin feday ma. Aman sèi man ndav ga a wuffè a gèḏ kinè nshèlèkura'a dai, ga i ḏè a ma ma.
- ²⁵Aman antanta i ḏè a kokwar Jèrusalem, a i takaha ta ndohi Zhiklè.



- ²⁶Aman ndohi Macèdoine a Achaie tèleba ta büco skwi man ta woy a ta va ta ndohi ntawassa'a te ndev ndohi Zhiklè te kokwar Jèrusalem.
- ²⁷Ta gau a ndav amba, te man goḏèrè Jèrusalem ba a zhè a gèḏ tenga'a. Aman ndohi nte deba ta ngots skwi ndohi Juif te Mèzhèb, amba aman tenga'a ba ta takaha ta ndohi Juif a skwi man ta ngotso t'herkeda.
- ²⁸Aman i gau arsa, a i va ta skwi man ta tsakala ma, i woy a i jèke kinè, a i ḏè a ma ma a kokwar Espagne.
- ²⁹Aman i suna, a i ḏè a sam kinè, a mpshè ma Kristi tèleba.
- ³⁰Dalahimam ga, i fa kinè ma a gèḏ, te Bi nga Yèsu Kristi, te mwoy-ndo te Mèzhèb, vatakahayè a ngi var te ntsi ri a sam Zhiklè a gèḏ ga,
- ³¹a i mbèl ga te ri ndohi man ta nca a ndav bai te kokwar Judée, a mizlinè man i gia a gèḏ Jérusalem a gi ambaba ta ndohi Zhiklè,
- ³²a i slaha a i ḏè a sam kinè a mwuffè ara Zhiklè man a woya'a, a ndav ga ntila langlanga'a a nda kinè.
- ³³Bi Zhiklè gumai da zhè a nda kinè tèleba! Amen!

Romans 16

- ¹Phèbè, demam nga, da pca kinè a gèḏ bai, nenga'a ndo ntakaha mpi ndohi Zhiklè te Cenchrées.
- ²A woy kin cè'a te Bi Zhiklè, ara man amba aman ndohi Zhiklè ta gia'a, a kin takaha te skwi tèleba man a jhèḏè'a. Aman nenga'a ba a ntakaha ta ndohi kumba, a ntakahayè ba.
- ³Vagata mbalai a Priscille a Aquillas, ndohi ntakahayè te Yèsu Kristi,
- ⁴man ta laya nshèffè tenga'a bai a gèḏ ga. Aman i shid gèḏ, i staḏgenè ka bai, aman mpi ndohi Zhiklè tèleba te ndev ndohi nte deba.
- ⁵Vaga ta mbalai a mpi ndohi Zhiklè te gi tenga'a. Vaga na mbalai a Epainète, ndo man i woya a ndav ga, tsuvom ndohi Kristi te kokwar Asie.
- ⁶Vaga na mbalai a Marie, man a gu mizlinè kumba, a nsu matakwan kumba a gèḏ kinè.
- ⁷Vaga na mbalai a Andronicus a Junias, gwoli ga a masli man nga nza a dangi a vna, mbibihia'a te va ndohi sak. Ta zhè te Kristi, man i az di bai.
- ⁸Vaga na mbalai a Amplias, ndo man i woya a ndav ga te Bi Zhiklè.
- ⁹Vaga na mbalai a Urbain, ndo ntakaha nga te Kristi, a Stachys, ndo man i woya a ndav ga.



- 10**Vaga na mbalai a Apelles, ngul ndo te Kristi. Vaga ta mbalai a ndohi gi Aristobule.
- 11**Vaga na mbalai a Hèrodian, gwoli ga. Vaga ta mbalai a ndohi gi Narcisse te Bi Zhiklè.
- 12**Vaga na mbalai a Tryphène a Tryphose, tenga'a ta gu mizlinè te Bi Zhiklè. Vaga na mbalai a Perside, nenga'a man i woya a ndav ga, man a gu mizlinè kumba te Bi Zhiklè.
- 13**Vaga na mbalai a Rufus, ndo man Zhiklè a ngotskoḡauda, a mam na, nenga'a nara mam ga ba.
- 14**Vaga na mbalai a Asyncrite, Phlègon, Hermès, Patrobas, Hermas, a nda njèkèḡi kramamhai man ta a nda ta.
- 15**Vaga ta mbalai a Philologue a Julie, Nèrèe a demam na, a Olympe, a ndohi Zhiklè tèleba a sam tenga'a.
- 16**Vagu mbalai, ngiḡè a ngiḡè, ngiḡè a ngiḡè a nkèlèw ri a da'ai ndohi Zhiklè. Mpi ndohi Zhiklè tèleba te Kristi ta ga kinè mbalai.
- 17**Dalahimam ga, i fa kinè ma a gèḡ, aman kin gi maya a gèḡ tenga'a man ta dzakaba njèma man kin jongo, a ta kezl t ta ndohai, a ta zlakede ta ndohi tsaḡ tsaḡ. Vodo kinè auda a sam tenga'a!
- 18**Aman tenga'a ta gi mizlinè Bi nga Kristi ka bai, aman mizlinè hwaḡ tenga'a. Ma tenga'a ara vongwom; ma tenga'a man amba a pe ta a wai, man ta hér mali ta azbai.
- 19**Aman labar ma kinè, ara man kin fa na gèḡ a ma Zhiklè, a zlèzlèmè, a ndohi tèleba ta suna. Gar haha i wuffè a gèḡ kinè, i woy aman kin gi maya a sam skwi man amba, a kin kwol skwi man ambabai.
- 20**Zhiklè gumai a da kerḡda Sadan a hwaḡ sak kinè ndul ndul. Pombi Bi nga Yèsu Kristi da zhè a nda kinè!
- 21**Timothée, ndo ntakahayè, a Lucius a Jason a Sosipater, gwoli ga, ta ga kinè mbalai.
- 22**Iyè, Tertius, man i windo ma Paul haha, i ga kinè mbalai te Bi Zhiklè.
- 23**Gajus, babgi ga, babgi mpi ndohi Zhiklè tèleba, a ga kinè mbalai. Eraste, ndo mber suli kokwar haha, a Quartus, kramam nga, ta ga kinè mbalai.
- 25**Ngonzolokoy Zhiklè! Nenga'a a slaha a nva kinè wuḡai, ara ma mbela'a man i njè kinè te Yèsu Kristi; skwi man n'nggheda te nhinkad na te nenga'a,
- 26**n'ngreda auda a ḡèlèwèr ndohi nhadka ma antanta. Bi Zhiklè man a nzi a mèdèp a goḡ aman ta senda ta ndohi nte deba, aman ta cè a ndav a ta fi gèḡè'a.



²⁷A Zhiklè man maya na zhè staḡgenè, n'njèlè te Yèsu Kristi, te nhinkaḡ na a ndè a ma ma a mèdèp. Amen.



1 Corinthians

1 Corinthians 1

- ¹Paul, man Yèsu Kristi a mbaba na ndo sak na, ara man Zhiklè a wo'ya'a, a Sosthène, kramam ga,
- ²a sam mpi ndohi Zhiklè te Corinthe, a sam ndohi man Yèsu Kristi a nkezla ndav ta, man Bi Zhiklè a mbaba ta a ndohi nkezla'a; a sam ndohi tèleba, a sam tèleba, man ta tsi ri a nzlembaḏ Bi nga Yèsu Kristi Bi tenga'a, Bi nga, cèw ba:
- ³Pombai a nda kinè a gumai te Zhiklè, Bab nga, te Yèsu Kristi, Bi nga!
- ⁴I shid gèḏ a Bi Zhiklè pèc pècèk a gèḏ kinè, a gèḏ pombi Zhiklè man kin ngotso te Yèsu Kristi.
- ⁵Te nenga'a kin nda a ndohi mèshèlè te skwi tèleba, te ma tèleba, te skwi man kin sun tèleba,
- ⁶a ma malwuḏi Kristi a nza tara'a a sam kinè ma.
- ⁷Aman a vava, skwi man Zhiklè a via'a, man kin ngatsa bi ba, azbai, kinè man kin zhèr man Yèsu Kristi, Bi nga, a gudoko nga va a dai.
- ⁸Nenga'a ba a ber kinè, aman kin nzi tara'a, ha skwi tèleba nrufa ma, aman a pats Bi Yèsu Kristi ma a da az a gèḏ kinè bai.
- ⁹Aman Zhiklè nlèbèslèa, nenga'a man a baba kinè, man kin humda a Yèsu Kristi, kra na, Bi nga.
- ¹⁰Aman i fa kinè ma a gèḏ, dalahimam ga, a nzlembaḏ Yèsu Kristi, Bi nga: Valèmdè ma kinè pèc pècèk, vagu maya, skwi ngiḏè da kezla kinè gèḏ bai, aman vamba ma kinè, a ndav staḏ, a nhér gèḏ kinè staḏ.
- ¹¹Aman ndohi Chloé ta menday ma a gèḏ kinè, dalahimam ga, ta gaḏa: tengahi ngiḏè te ndev kinè ta bèzl va.
- ¹²I huro, aman ndo ngiḏè te ndev kinè a gaḏa: I ndo Paul; ngiḏè a gaḏa: I ndo Apollos; ngiḏè a gaḏa: I ndo Céphas; ngiḏè a gaḏa: I ndo Kristi.
- ¹³Mè? Kristi nkezla te va ḏè? Ta gezlala Paul a gèḏ kinè ḏè? Ta ga kinè baptême a nzlembaḏ Paul ḏè?
- ¹⁴I shid gèḏ a Zhiklè, a gèḏ man i ga na baptême a ndo ngiḏè te ndev kinè bai, sèi Crispe a Gajus.
- ¹⁵Ndo a slaha a ngèḏè azbai, kin gu baptême a nzlembaḏ ga.
- ¹⁶I ga na baptême a gi Stéphanas ba; gar i ga ta baptême a ndohi ngiḏè ba, i sun bai.



- ¹⁷Aman Kristi a nzlindékay bai, aman i ga ta baptême a ndohai; a zlindékayè, aman i njè ma mbela'a; a ma maya ndo ngidè ka bai, aman wof ngézlèl Kristi man a ngots n'njèlè a vava.
- ¹⁸Aman ma a géḍ wof ngézlèlè, nenga'a nrzlè a sam ndohi man ta ze ta; aman a sam nga, man nga mbela'a, nenga'a wuḍi Bi Zhiklè.
- ¹⁹Aman ðèlèwèr Zhiklè a gaḍa: I woy aman i gedassa maya ndohi maya; a maya ndohi nwoḥla'a i woy aman i kwola'a.
- ²⁰Ndo maya kinè tema? Ndo man a slebau maya, ndo man a sun ncèmma t'herkeda, na tema? Zhiklè a n'ndeda maya herkeda a skwi nrzla ka bi dè?
- ²¹Aman herkeda a maya na a slaha a nshin Bi Zhiklè a maya nenga'a azbai. Gar haha ambaba Zhiklè, aman a ma mbela'a, man ta sla na nrzla, a mbel ta ndohi man ta co a ndav.
- ²²Ndohi Juif ta jhèḍè nrkedai; ndohi Grec ta jhèḍè ma maya.
- ²³Aman nga njè Kristi—a vava Kristi, man ta gezlala'a, skwi nslafaḍama ta sak a ndohi Juif, man ta kèlèhi a pa, nrzlè a sam ndohi man Juif ka bai.
- ²⁴Aman a sam tenga'a, man Zhiklè a mbaba ta auda te va'a, ndohi Juif a ndohi man Juif ka bai, cèw ba, a tenga'a Kristi wuḍi Zhiklè a maya Zhiklè.
- ²⁵Ko man agassa Zhiklè nrzla, a fena maya ndo genè; ko man agassa wuḍi Zhiklè kèshkata genè, a fena wuḍi ndohi genè.
- ²⁶Vahuro, dalahimam ga, ara Zhiklè a mbaba kinè: A mbaba ta ndohi kumba bai, man te nyakaḍ ta, ta ndohi maya. A mbaba ta ndohi kumba bai, man ndohi wuḍai a ndohi mbibihia'a.
- ²⁷Aman Bi Zhiklè a nco skwi nrzla a sam di herkeda, aman a pa ta hori a di a ndohi maya a vna. A skwi man wuḍi na azbai a sam di herkeda, Zhiklè a nco, aman a pa na hori a di a skwi man wuḍi na a zhè.
- ²⁸A skwi man amba zura bai a sam di herkeda, a skwi man ndohi ta woya bai, a skwi ambalai, Zhiklè a nco, aman a pa na hori a di a skwi man ta sla na mbela'a.
- ²⁹Gar haha, ndo da fu va bai a sam di Zhiklè, ko staḍ!
- ³⁰Kinè a zhè te Yèsu Kristi a géḍ Bi Zhiklè, aman Yèsu a ngi a maya nga, a ge nga a ndohi nzura'a, a kezla ndav nga, a preka nga auda;
- ³¹gar haha, ara man ðèlèwèr Zhiklè a gaḍa: Ndo man a woya a njégèr va, sèi a jégèr va a géḍ Bi Yèsu.

1 Corinthians 2

- ¹ba, dalahimam ga, aman i do a sam kinè, i do a ma mbia'a, a maya mbia'a ka bai, aman a i ngreda kinè ma malwuḍi Zhiklè.



²I gaḏa i njè skwi ngidè a sam kine azbai, sèi man Yèsu Kristi staḏgenè, nenga'a man ta gezlala'a.

³I nza a sam kinè ara ndo mbia ka bai, i nza a sam kinè a zlau, a ngudzi mbia'a,

⁴a i gaḏa kinè ma, a i njè kinè ma Zhiklè, a ma kumba ka bai, ara maya ndohi herkeda; aman i ngreda wuḏi Mèzhèb Zhiklè auda,

⁵a gèḏ man verzi skwi man kin co a ndav, maya ndohi herkeda ka bai, aman wuḏi Zhiklè.

⁶Ma man i gèḏè'a, nenga'a ba ma maya a sam ndohi njèlèlè'a; aman maya ndohi herkeda a bihi herkeda sata man ta da ndiv ta ka bai.

⁷Aman i gèḏè ma maya Zhiklè, man n'ngreda a sam di ndohai, man herkeda nge di bai.

⁸Nenga'a, ko bihi herkeda haha ta sun bai. Aman a matsa ta suna, ar ta gezlala Bi n'njèlè bai.

⁹Aman a gau, ara man ḏèlèwèr Zhiklè a gaḏa: Skw i man di ndo a rka bai, a zlembaḏ ndo a tsena bai, skwi man a nshkè a ndav ndo di bai, skwi man Zhiklè a tila ta ndohi man ta woya'a.

¹⁰Aman a sam nga, Zhiklè a n'ngreda nga a Mèzhèb nenga'a: Mèzhèb a wuzhè skwi tèleba, ko skwi Zhiklè nthwaḏa ba.

¹¹Nsun skwi te ndav ndo wa, sèi Mèzhèb ndo man a zhè te ndav na kla! Lèmèlèmè ndo azbai, man a sun Zhiklè, sèi Mèzhèb Zhiklè staḏgenè.

¹²Nga ngatsa Mèzhèb herkeda ka bai, aman Mèzhèb man a shkè te Bi Zhiklè, aman nga slaha nga sun skwi man Zhiklè a mva nga te pombi nenga'a.

¹³A nga ngreda skwi Mèzhèb haha a ma ndohi man ta ngots Mèzhèb Zhiklè; nga gèḏè azbai a maya ndohai, aman ara Mèzhèb Zhiklè a senda nga.

¹⁴Ndo te nyakaḏ na a sun Mèzhèb Zhiklè bai, a sla na skwi nrzla'a, a slaha a nshinè bai. Skwi Mèzhèb Zhiklè, ta cinè sèi a Mèzhèb Zhiklè.

¹⁵Aman ndo man Mèzhèb Zhiklè te ndav, a ḏèl skwi tèleba. Aman gèḏ va na, ta slaha ndèl nenga'a bai.

¹⁶Nsun skwi man Bi Yèsu a hère'a wa, nwoya a nslebda na wa? Aman nga, nga ngots nhèrgèḏ Kristi.

1 Corinthians 3

¹Iyè, dalahimam ga, i slaha a i gaḏa kinè azbai, ara man i gaḏa ta ndohi man Mèzhèb Zhiklè te ndav ta; aman ara man a ndohi njejèr ntétékè ta, ara man ta wudahi dai te Kristi.



- ²I va kinè wa, aman kin sia'a, ðaf ka bai. Kin slaha kin zhübè t'hwaḏdi bai. Ko antanta ba kin slaha di bai,
- ³a géḏ man kin jejèr ntétékè kinè dai. Man srak a ndzoan a zhè te ndev kinè, kin jejèr ntétékè ara ndohi herkeda ka bi ðè?
- ⁴Aman ndo ngiḏè a gaḏa: Iyè a Paul; ndo ngiḏè a gaḏa: Iyè a Apollos; kin gèḏ ma ara ndohi ta gèḏè'a ka bi ðè?
- ⁵Apollos wa? Paul wa? Ndohi mizlinè Zhiklè, man kin co Yèsu a ndav a sam ta, ndo staḏ staḏ ara man Bi Zhiklè a mva na.
- ⁶I zlekau, Apollos a ngaha iyam, aman Zhikle a ngu man a ngrè.
- ⁷Gar haha ndo man a zlekia'a, ko nenga'a man a gaha iyam, ndo mbia'a ka bai, sèi Zhiklè man a gi a ngrè.
- ⁸Ndo man a zlekia'a, a ndo man a gi iyam a pa, ta lèmlèmè. Staḏ staḏ a da ngècè skwi ntul na, ara mizlinè na.
- ⁹Nga mba a mizlinè a nda Bi Zhikle. Kinè, kin gi dau Zhiklè; kinè, kin gi man Zhiklè a nroma.
- ¹⁰Te pombi man Zhikle a mvayè, i pau verzi gi ara ndo nrèm gi nzura'a. Ndo ngiḏè a ðizlè a gèḏè'a. Staḏ staḏ da gu maya, ara man a ðizlè a gèḏè'a.
- ¹¹Ndo azbai, man a slaha a mpi verzi gi ngiḏè, sèi verzi gi man a zhè, nenga'a Yèsu Kristi.
- ¹²Ko wawa man a ðizlè a géḏ verzi gi sata, guro, verzhègenè, kwa mbela'a, kaf, kuza, huba,
- ¹³mizlinè ndo staḏ staḏ a di a ngredè auda. Pats n'ndikèma skwai a da ngredè auda; mizlinè a da ngredè va na auda te vogwa, a mizlinè ndo staḏ staḏ, ko mizlinè mèmè, vogwa a jkedè'a.
- ¹⁴Aman mizlinè man ndo ngiḏè a ðüzlo, a nzai, nenga'a a ngècè skwi ntul na.
- ¹⁵Aman ndo man vogwa a ndi mizlinè na, skwi nenga'a azi na. Ndo saa mbél na, aman ara man a mbelkaḏauda te vogwa genè.
- ¹⁶Kin sun bi ðè? Va kinè, gi Zhiklè, a Mèzhèb Zhiklè a zhè te ndav kinè.
- ¹⁷Ndo man a gedèshè gi Zhiklè, Zhiklè a da gedèshè nenga'a. Gi Zhiklè nkezla'a; kinè, nenga'a.
- ¹⁸Ndo da peda ndav na a wi a ri na bai! Ndo ngiḏè te ndev kinè man a huro, a sun maya herkeda sata, da nde na a ndo nrzla'a, aman a ngècè maya.
- ¹⁹Aman maya herkeda haha, nenga'a nrzle a sam Zhiklè. Dèlèwèr Zhiklè a gaḏa: A gs ta ndohi maya a gèḏ maya ta.
- ²⁰A va'a: Zhiklè a sun skwi man ndohi maya ta hère'a, a suna, skwi ambalai.



²¹Gar haha kin dzugor va a gèḏ ndo bi fèt. Skwi tèleba a kinè:

²²Paul, Apollos, Céphas, ko herkeda, ko nshèffè, ko m'metsai, skwi man a zhè antanta, skwi man a di a shkè, skwi tèleba a kinè;

²³aman kinè a Kristi; Kristi a Zhiklè.

1 Corinthians 4

¹Gar haha ndohi tèleba da rka nga ara ndohi mizlinè Kristi, a ndohi mber skwi man Zhiklè a n'ngheda.

²Ta jhèdè skwi ngidè a sam ndohi mber skwi azbai, sèi nlèbèsè.

³A ga ga pa mè, aman ko kinè, ko ndo ngidè a bazlay mali a gèḏ. Iyè, i bezlè mali a gèḏ ga a ri ga azbai: mèzhèb ndav ga amba, i sun mali ga bai.

⁴Aman ko arsa, i ga a ndo nzura di bai. Bai Yèsu, nenga'a ndo kita ga.

⁵Gar haha kin bazla na mali a gèḏ a ndo ngidè tsam tsam bai, sèi Bai Yèsu a shkè, nenga'a a di a cko skwi tèle auda a sam nhèla'a, ko skwi man n'ngheda'a te ruva, a ngrédè skwi man ndohi ta héré te ndav ta, auda. Te deba'a Bi Zhiklè a slébèrdè ndo staḏ staḏ, ara man a ngècè a gèḏ skwi man a gau.

⁶Dalahimam ga, skwi haha i ngreda kinè a gèḏ va ga, a gèḏ Apollos, a kin shindè a sam nga, ara man àlèwèr Zhiklè a gaḏa: Sèi ara man ta windo, kin pa na va bai! Aman ndo te ndev kinè da dzugor va a gèḏ ndo njènga na bai!

⁷N'nge ka a mbia'a man a fena ndohi ngiâè, wa? Skwi te ri ngaya, man ka ngatsa ambali bi, mè? Aman ka ngots ambalai, ka jégèr va ara man ka ngotso ambali ka bai, èhèmè?

⁸Kin ngots skwi tèle man kin woya ma. Kin wala ma. Kin gi bai, a nda nga ka bai. A woy kin gi bai; aman nga ba, nga gi bi a nda kinè.

⁹I gi héré'a, Zhiklè a ge nga, nga ndohi sak nenga'a, a ndohi man a deba: nga ara ndohi man ta ve nga a m'metsai; herkeda tèleba, a golahi Zhiklè ba, a ndohi ba, ta pi di a nga.

¹⁰Nga nrzlahia'a a gèḏ Kristi, kinè ndohi maya te Kristi. Nga, wuḏi nga azbai; kinè, wuḏi kinè a zhè. Kinè ndohi man ta slébèrdè kinè; nga, ta kwol nga.

¹¹Ha antanta, mi a ked nga, iyam a dza nga, nga adai, ta ḏuts nga, nga ndohi nshèwèlè genè, gi nga azbai,

¹²a nga ngeza a mizlinè man nga gi a ri nga. Ta ga nga ndzoan, nga pshè ta ma. Ta paraha nga, nga cè'a. Ta derḏe nga, nga menda ta ma mbela'a a deba.

¹³Nga nda a ndohi man herkeda a kwol nga, a koskosi ndohi tèle, ha patsna.

¹⁴I windo ma haha, aman i pa kinè hori a di ka bai; aman i ngra kinè màya, ara a sam wudahi ga man i woy ta a ndav ga.



¹⁵Ko kin ngots ndohi ncè kinè ma gozhèm kula te Kristi, kin ngatsa babhi kumba bai. Aman i ye kinè te Yèsu Kristi, te ma mbela'a.

¹⁶Gar haha i fa kinè ma a gèḍ; Vagu lèmlèmè ara ga!

¹⁷A gèḍ nasa i zlündo Timothée a sam kinè, nenga'a kra ga nlèbèsleà, man i woia'a, te Bi Yèsu; nenga'a da hodko kinè ma civèḍ Yèsu Kristi, man i bizhè a pa, a gèḍ, da ngreda kinè ara man i njè ta mpi ndohi Zhiklè tèleba, te verzi herkeda tèleba.

¹⁸Ndohi ngiḍè ta fi va, ta gaḍa, a shkè a deba a sam nga asabai, ar ta.

¹⁹Man Bi Zhiklè a woia'a, i ḍè a sam kinè ndul ndul ma. I fi gèḍ a ma ndohi nfi va azbai; aman i wèr wuḍi ta.

²⁰Aman kokwar-Bi Zhiklè a zhè, a ma ka bai, aman te wuḍai.

²¹Kin war kè? I ḍè a sam kinè a mènèwèḍ te ri ḍè, ḍè a mwoy-ndo a ndav, a ndav nlübekwa'a ḍè?

1 Corinthians 5

¹I tsena'a, mphömè a sam kinè a zhè, mphömè man ko ndohi nte deba ta gi azbai: ndo man a cè ngwoz bab na.

²A kin fi va, a kin kuḍi azbai, a kin cka ndo man a gu mali arsa auda te ndev kinè bai.

³Aman iyè, ko iyè az a sam kinè bai, te mèzhèb i zhè a sam kinè. I sun kita man i da bazla na a gèḍ a ndo ngu arsa, te ndav ga, ara man i zhè a sam kinè.

⁴A sam bicè va kinè a nzlembaḍ Bai Yèsu Kristi, i zhè a nda kinè te mèzhèb, a wuḍi Yèsu Bi nga,

⁵a nga woy a nga va na ndo sa a ri a Sadan, a va na a gèḍèsh na; aman mèzhèb na da mbel na a pats Bai Yèsu.

⁶Nfi va kinè, ambabai. Kin sun bi ḍè? Movar mbesla'a kèshkata a besla movar tèleba.

⁷Gar haha, vapatseda movar mbesla'a halakai tèleba auda, te deba'a kin ndi a movar mbua'a, man movar mbesla'a a te di bai. Aman nga ba, nga ngots kra tambak Pâque, nenga'a Kristi, man ta zlama na da'ai a gèḍ nga.

⁸Gar haha nga, man nga gi ngolala, sèi nga gia'a a movar mbesla'a halaki ka bai, a movar mbesla'a man mali a skwi ambabia'a a te di bai, aman a movar man skwi nshégèrè a te di bai, a ndav nzura'a, te ma nzura'a.

⁹I winda kinè te ḍèlèwèr, kin humda va a ndohi mphömè bai!

¹⁰I hur a gèḍ ndohi a civèḍ herkeda ka bai man ta gi mphömè, keda, metsar, vrai, aman kin woy a kin hümdè a tenga'a bai, sèi man kin jèkeda herkeda.



¹¹Aman i winda kinè ma haha, aman kin humda va bai a ndo man kin baba na kramam kinè, man nenga'a ndo mphömè, ndo keda, ndo vrai, ndo nderde ndo, ndo njèjèr zom, ndo metsar. Kin ndau skwi a nda nenga'a bai!

¹²Mbezlè mali a gèd ndohi nte deba, ma ga ðè? Mbèzlè kita a gèd ndohi nte ndev kinè, nasa ma kinè ka bi ðè?

¹³Zhiklè a gi kita ndohi nte deba. Vocko ndo man ambabai auda te ndev kinè!

1 Corinthians 6

¹Aman ma a zhè te ndev ndohi kin cèw, kin woy a kin ðè a sam kita ndohi nte deba ðè, ðè a sam ndohi Zhiklè ka bi ðè?

²Kin sun bi ðè, ndohi Zhiklè ta da gi kita ndohi herkeda. Aman kin da ga na kita a herkeda, kin slaha a kin gi kita a gèd skwi nkèshèa bi ðè?

³Kin sun bi ðè, nga da gi kita golahi Zhiklè; zba ndohi man a gèd herkeda sata ðè.

⁴Aman ma a zhè te ndev kinè a gèd skwi herkeda, kin ðè a kita ndohi nte deba, ndohi man ta ara ndohi ambalai a sam mpi ndohi Zhiklè ðè?

⁵I gaḍa kinè ma sata, aman i pa kinè hori a dai. Ndo maya te ndev kinè, ko staḍ ba, azbi ðè, man a slaha a mbèzlè malai te ndev kramamhi na cèw?

⁶Kramama a ðè a kita a kramam nenga'a ngiḍè a sam di ndohi nte deba kè!

⁷Aman kin ðè a kita, nasa skwi man ambabi ma. Dara man kin cè mali ndo ngiḍè, a kin ðè kita azbai, a kin cè'a, aman ndo ngiḍè a gu ri a sam kinè.

⁸Anai kinè kin gu skwi ambabia'a, kin ga skwi zura bai. Kin gu ri a sam kramanihi kinè!

⁹Kin sun bi ðè, ndohi nzura ka bai, ta ndi kokwar-Bi Zhiklè azbai. Kin peda ndav kinè a wai a ri kinè bai! Ko ndohi mphömè, ko ndohi vrai, ndohi ngi ngwoz a dala, ko ndohi mphömè ngura'a a ngura'a,

¹⁰ko ndohi metsar, ndohi keda, ndohi njèjèr zom, ndohi nderde ndo, ndohi nkeḍe ndo, ta ndi kokwar Bi Zhiklè azbai.

¹¹Ndohi tsaḍ tsaḍ te ndev kinè ta gu arsa zlèzlèa. Aman kin pana, kin kezla, kin ga'a a ndohi nzura'a te nzlembaḍ Bi Yèsu Kristi, te Mèzhèb Zhiklè nga ma.

¹²I slaha a i gi skwi tèleba; aman skwi mbela'a tèle ka bai. I slaha a i gi skwi tèleba; aman i woya aman skwi ngiâè a gi bi te ndav ga bai.

¹³Kin gaḍa: Skwi n'ndi man a hwaḍ, hwaḍ man a skwi n'ndai. Halau, aman Zhiklè a di a géde she hwaci a skwi n'ndi cèw ba. Aman va ndo a zhè a gèd mphömè ka bai, aman a gèd Bai Yèsu, a Bai Yèsu a gèd va nga.

¹⁴Aman Zhiklè a slambaḍdeko Yèsu auda, a di a slambaḍde nga lèmlèmè a wuḍi nenga'a.



¹⁵Kin sun bi dè, va kinè nfèfènvahi Kristi. A i cè nfèfènvahi Kristi, a i gi nfèfènvahi ndo mphömè a vna dè? A'ai!

¹⁶Kin sun bi dè, ndo man a humda vaa ngwoz mphömè, nenga'aagi va staḏ a vna. Aman âlèlèwèr Zhiklè a gaḏa: Ta cèw ta gi va ta staḏ.

¹⁷Aman ndo man a humda va a Kristi, nenga'a mèzhèb staḏ a vna.

¹⁸Vahu kinè auda a sam mphömè! Mali tèlèba man ndo a gia'a, a gia"a a deba genè; aman ndo man agi mphömè, agi mali te va na t'hwaḏa'a ba.

¹⁹Kin sun bi dè, va kinè gi Mèzhèb Zhiklè nkezla'a, man a zhè te ndav kinè, a kin ngots te ri Zhiklè; kinè, skwi kinè ka bai.

²⁰Aman Zhiklè a sumka kinè a deba a gani kumba. Gar haha voslubordo Zhiklè te va kinè!

1 Corinthians 7

¹I mbeda kinè a deb âlèlèwèr man kin windo: Amba, aman ngura'a a cè ngwoz azbai.

²Aman a gèḏ zlau mphömè, ndo staḏ staḏ da ngots ngwoz na, a ngwoz staḏ staḏ da ngots baki na.

³Baki da va na skwi a ngwoz na, ara man amba. Lèmèlèmè ngwoz, da va na baki na.

⁴Wuḏi ngwoz azbai, aman a gshè va na; aman nenga'a a baki na. Lèmèlèmè wuḏi baki azbai, aman a gshè va na; aman nenga'a a ngwoz na.

⁵Kin menda va kinè a deba bai, sèi man kin menda ma kinè a pa, a kin nzi kètè, a kin ngècè ri a ntsi rai, a kin humda va kinè te deba'a za'a, aman Sadan a slaha a mpe kinè a wi azbai, a gèḏ man kin menda va kinè a deba.

⁶Ma haha i gaḏa kinè, aman i gra kinè civèḏ, i fa kinè a gèḏ ka bai.

⁷Te ndav ga i woy holhola'a, aman ndohi tèlèba ta nzi ara ga: aman ndo staḏ staḏ a n'ngots pombi na te ri Bi Zhiklè, ngiâè kata, ngiâè kata.

⁸A i gaḏa ta gombambihai a ngwozi mazihai: Amba ainan ta nzi ara ga!

⁹Aman ta slaha ta gshè va ta bai, sèi ta cè ngwoz. M'mbela ta cè ngwoz, a gèḏ man ta gi ntétékè.

¹⁰A sam ngwozai, a baki ta, i gaḏa ta, aman iyè ka bai, aman Bi Zhiklè a ngoḏo: ngwoz dajèkeda baki na bai!

¹¹Aman a njèkeda ma, sèi a nzi a gèḏ na, ha ta menda gumi a hi a baki na. Baki da kwola ngwoz na bai!



- 12**A sam ndohi ngiâè i gaḏa ta ma ga, ma Bi Zhiklè ka bai: Aman kramam staḏ a ngots ngwoz man a nca Zhiklè a ndav bai, ambaba nenga'a man a nzi te gi baki na, baki da kwola batf
- 13**Aman ngwoz a ngots baki na, man a nca Zhiklè a ndav bai, a baki nenga'a a woya a ta nzi a ngwoz na, ngwoz dajèkeda bai!
- 14**Aman baki man a nca Zhiklè a ndav bai, nkezla'a a géḏ ngwoz. A ngwoz man a nca Zhiklè a ndav bai, nkezla'a a géḏ baki na, man a nco Zhiklè a ndav. Man arsa ka bai, arwudahi kinètawudahi nkezla'a ka bai. Aman a vava ta wudahi nkezla'a.
- 15**Aman ndo man a nco Zhiklè a ndav bai, a woya a njèkeda ngwoz na, da jèkeda mènè. Man arsa, kramama a demama a civèḏ Zhiklè ndzawahi a ma man ta gaḏdahi bai. Aman Zhiklè a baba nga a nga nzi a gumai.
- 16**Aman ka ngwoz, ka sun ḏè, wa ngiḏè ba ka mbela baki ngaya? Aman ka ngura'a, ka sun ḏè, wa ngiḏè ba ka mbela ngwoz ngaya?
- 17**M'mbéla ndo staḏ staḏ a gi ara man Bi Zhiklè a va na, ara man Bi Zhiklè a baba na. I til ma haha a hai a sam mpi ndohi Zhiklè tèleba.
- 18**Aman Zhiklè a baba na ndo ngiâè, man ngwon n'ngela, da nza a ngwon nenga'a n'ngela mènè. Aman Zhiklè a baba na ndo ngiâè, man ngwon n'ngel bai, nenga'a da ngela ngwon asabai.
- 19**N'ngèl ngwon, skwi ambalai; n'ngèl ngwon bai, skwi ambalai; aman sèi njèjèr ma nkwèr Zhiklè.
- 20**Ndo staḏ staḏ da nza, ara, man Zhiklè a baba na.
- 21**Aman a pats man Zhiklè a baba ka, ka bèlè, ka hur gèḏ bai! Man ka slaha a ka proko va ngaya auda, dara gu arsa.
- 22**Ndo man Bi Zhiklè a baba na te bele, nenga'a a n'nda'a a kra ngwi te Bai Yèsu. Lèmèlèmè kra ngwi man Zhiklè a baba na, nenga'a bèlè te Kristi.
- 23**Zhiklè a sumka kinè a deba a gani kumba. Kin nda a bèl ndohi bai!
- 24**Sèi ndo staḏ staḏ, dalahimam ga, da nza a sam di Zhiklè te skwi man Zhiklè a baba na a pa.
- 25**A géḏ dalahai, Bi Zhiklè a mvay ma ngiḏè a géḏ tenga'a bai. Aman i gaḏa kinè skwi man i huro, ara ndo man a su Zhiklè te va, a kin slaha kin cè ma nenga'a nlèbèslà.
- 26**Gar haha i huro, a géḏ skwi mwuḏitpa man a zhè antanta, ndohi sèi ta nzi kata dai.
- 27**Aman ka dzawa a ngwoz, ka gu maya bai, aman ka pra te ria'a. Aman ka pra ma a sam ngwoz, ka woy ngwoz ngiḏè bai.



- ²⁸Aman ka cè ngwoz genè, mali ka bai. Aman dema'a a ðè ngwoz, mali ka bai. Aman ta da ngiâè matakwan a va ta. Te ndav ga, ar i woy a i ber kinè te ria'a.
- ²⁹Aman i gaḏa kinè, dalahimam ga: tiḏè sama ma. Anai ko ngurhai, man ta co ngwoz, sèi ta gi ara man ngwoz ta azbai; a tengahi man ta kuḏai, ara man ta kuḏi azbai;
- ³⁰a ndohi man ta wuffè, ara man ta wuffè azbai; a tengahi man ta shum skwai, ara man ta ngatsa skwa bai;
- ³¹a ndohi man herkeda haha ambaba ta, ara man ambaba ta bai. Aman skwi herkeda, a maya herkeda haha, a di a ndiv na.
- ³²I woya man kin hér gèḏ zlau bai. Ndo man a nca ngwoz bai, a hér skwi Bi Zhiklè, ara man a gi ambaba Bi Zhiklè.
- ³³Ndo man a nco ngwoz, a hér skwi herkeda, ara man ambaba ngwoz na. Gar haha, ndav nenga'a nkezla te va.
- ³⁴A ngwoz man baki na azbai, a dema'a, a hér skwi Bi Zhiklè, ara man va na, a Mèzhèb na, ta kezla. Aman ngwoz man baki na a zhè, a hér skwi herkeda, ara man ambaba baki na.
- ³⁵Aman i gaḏa kinè ma haha, a i takaha kinè a vna, aman i pa kinè tugudza a sak ka bai. I hur sèi aman tèleba a gi amba amba, a kin slaha kin ðè a ma ma a mizline Bi Zhiklè, a skwi ngiḏè da gerzl kinè a hi bai.
- ³⁶Aman ndo ngiḏè a huro, dem nenga'a man ngra ma do do ngwoz, da gu ara ndav nenga'a man a woya'a. Mali ka bai, aman a va na civèḏ a ndè ngwoz.
- ³⁷Aman ndo ngiḏè a mana ndav na, a wuḏi ka bai, aman a géḏ man a hur skwi na te ndav na, a woy dem nenga'a, a ndè ngwoz bai, nenga'a a gi amba.
- ³⁸Gar haha ndo man a feda dem nenga'a a ngwoz, a gi amba: ndo man a vi dem nenga'a a ngwoz azbai, a gi amba holhola'a.
- ³⁹Ngwoz ndzawa'a a sam baki na, aman nshèffè baki na a zhè dai. Aman baki nenga'a m'mets na ma, nenga'a mpra ma, a ðè ngwoz a sam ndo man a woya'a, aman sèi ara man Bi Zhiklè a woya'a.
- ⁴⁰Aman i huro, dara a sam na, aman a nzi a géḏ na. I huro, i ba, i ngots Mèzhèb Zhiklè.

1 Corinthians 8

- ¹A géḏ n'ndi zluèḏ mbeh skwai, nga tèleba nga sun maya. Nshin skwai a grè gèḏ ndo, aman mwoy-ndo a ndav a gi aman a grè a ma ma.
- ²Ndo man a huro a sun skwai, di nenga'a mwin di bai.
- ³Aman ndo man a woy Bi Zhiklè, Zhiklè a sun nenga'a.



- ⁴A géḍ n'ndi zluèḍ mbèh skwai nga suna, m'mbèh skwai, skwi ambalai t'herkeda. Zhiklè ngiḍè azbai, na staḍgenè.
- ⁵Ko ngiḍè a zhè, man ta baba ta zhiklèhai, te giḍfèk, t'herkeda, ara man zhiklèhi kumba a bihi kumba,
- ⁶nga ngots Bi Zhiklè nga staḍgenè, Bab nga, te nenga'a skwi tèle a shkè, a nga a sam nenga'a. Bi nga staḍgenè, Yèsu Kristi, te nenga'a skwi tèle a zhè, a nga te nenga'a.
- ⁷Ndohi tèle ka bai, man ta sun maya. Aman tengahi ngiḍè ta ndi zluèḍ vri pèc pècèk, a mèzhèb ndav tenga'a man wuḍi na azbai, a lizhè a vna.
- ⁸Aman skwi n'ndi a tila nga azbai a sam di Bi Zhiklè. Ko nga ndi skwai, ko nga ndi skwi azbai, nga fena ndo ngiḍè azbai.
- ⁹Aman vagu maya a géḍ civèḍ man kin ngotso haha; kin gu a gadda bai a sam ndohi man wuḍi ta azbai.
- ¹⁰Aman ndo ngiḍè a rka, ka ndo man ka sun maya, a ka ndi skwi a sam m'mbèh skwai, a mèzhèb ndav nenga'a a n'ngots wuḍi di bai, a hérè te ndav nenga'a azbi ḍè: amba aman i ndi zluèḍ mbèh skwai.
- ¹¹A géḍ maya ngaya man ka suna, ndo man a ngatsa wuḍi bai a gedas na, kramam ngaya, a géḍ nenga'a ba Kristi a m'mets na.
- ¹²Aman kin gi mali arsa a sam kramamhi kinè, a kin lizhè mèzhèb ndav ndohi man ta ngatsa wuḍi bai, kin gi malai a sam Kristi.
- ¹³Gar haha, aman i slafaḍama na sak a kramam ga a géḍ skwi n'ndai, i woya a i ndi zluèḍ azbi fèt. I woya a i slafaḍama na sak a kramam ga azbai.

1 Corinthians 9

- ¹I kra ngwi ka bi ḍè? I ndo sak Kristi ka bi ḍè? I rka Yèsu, Bi nga, a di ga ka bi ḍè? Kinè, skwi man a shkè auda te mizlinè ga te Bi Yèsu ka bi ḍè?
- ²Aman i ndo sak a sam di ndohi ngiḍè ka bai, i ndo sak kinè a vava. Aman kin ngreda mizlinè ndo sak ga te Bai Yèsu auda.
- ³A sam ndohi man ta bazlay mali a gèḍ, i gaḍa ta arsa:
- ⁴Nga ngots civèḍ aman nga ndi skwai a nga si skwai a géḍ mizlinè nga bi ḍè?
- ⁵Nga ngots civèḍ, aman nga cè dam a civèḍ Zhiklè a ngwoz bi ḍè, lèmèlèmè ara ndohi sak Yèsu ngiâè, ara kramamhi Yèsu, ara Pierre?
- ⁶Sèi nga cèw a Bamabas, nga da gi mizlinè a ri nga ḍè?
- ⁷Ndo man a ḍè a ngi var, a ti skwi na a ri na wa? Ndo man a gi gi dau, a ndi dau nenga'a azbi wa? Ndo man a bir skwai, a si wa skwihi na azbi wa?



⁸Kin hur bai: i gèḏè ma haha ara man a shkè auda te nhèr gèḏ ndo; ko ma kita Zhiklè a gèḏè arsa.

⁹Aman ta windo te ma kita Zhiklè, man Moise a mva nga: Ka fa na dzala a ma a mari man a kizlè dau bai! Zhiklè a wara ta di a marihi dè?

¹⁰A goḏ ma nenga'a tèleba a gèḏ nga ka bi ḏè? Aman a gèḏ nga ta windo: Ndo man a pizhè'a, da puzo a da ngècè skwi ntul na. Ndo man a kizlè'a, da kuzlo, a da ndi skwi man a kuzlo.

¹¹Aman nga zlekeda skwi Mèzhèḅ a ndav kinè, ambaḅi ḏè aman nga ngècè skwi kinè a deba?

¹²Aman kin va ta civèḏ a ndohi ngiḏè, a ta gi arsa a sam kinè, nga slaha holhola'a ka bi ḏè? Aman ko civèḏ a zhè aman i gi arsa, i gi a wuḏi azbai. Aman i zhüb skwi tèle, aman nga gshè ma mbela'a Kristi a hi azbai.

¹³Kin sun bi dè, ndohi man ta gi mizlinè te gi Zhiklè a ta vi skwi a Zhiklè, ta nda te skwi man ta va na Zhiklè.

¹⁴Lèmèlèmè Bai Yèsu a ngaḏa, aman ndohi n'njè ma mbela'a ta ngècè skwi man ta nzi a nshèffè a vna a gèḏ njè ma mbela'a.

¹⁵I hassa skwi sata bai. I windo ma sata bai, aman i ngècè skwai. M'mbela i metsi ga, a gèḏ man ndo a gedassa skwi njégèr va ga.

¹⁶I slaha a i jégèr va azbai, aman i njè ma mbela'a; sèi i gia'a ndèzl. Wobayè, aman i njè ma mbela'a azbai!

¹⁷Aman i hoss mizlinè sa a ri ga, ar i ngècè skwi ntul ga. Aman anai i gi mizlinè sa, a gèḏ man Yèsu a mvayè a rai.

¹⁸Skwi ntul ga mè? Aman i njè ma mbela'a. A i njè'a ambalai. Ko i slaha a i jhèḏè'a, i woya i jhèḏè skwi a gèḏ man i njè ma mbela'a azbai.

¹⁹Ko i ndo mpra'a a sam ndohi tèleba, i ndeda va ga a bèl ndo tèleba, a gèḏ man i da ngats ta kumba.

²⁰A sam ndohi Juif i nda'a ara ndo Juif, a gèḏ man i da ngats ta ndohi Juif. A sam ndohi njejèr ma kita Zhiklè, i nda'a ara ndo njèjèr ma kita Zhiklè — ko man i t'hwad ma kita ka bai — a gèḏ man i da ngats ta ndohi njèjèr ma kita Zhiklè.

²¹A sam ndohi man ta ngatsa ma kita Zhiklè bai, i nda'a ara ndo man á ngatsa ma kita Zhiklè bai ko ma kita a zhè a sam ga a sam di Zhiklè, aman ma kita te Kristi a gèḏ man i da ngats ta ndohi man ma kita Zhiklè tenga'a azbai.

²²A sam ndohi man wuḏi ta azbai, i nda'a a ndo man wuḏi na azbai, a gèḏ man i da ngats ta ndohi man wuḏi ta azbai. A sam ndohi tèleba i nda'a a skwi tèleba, a gèḏ man a maya tèleba i da mbel ta tengahia'a kètè.

²³Skwi tèleba i gia a gèḏ ma mbela'a, aman i ngècè skwi mbela'a te pa.



²⁴Kin sun bi dè, aman tengahi man ta hi te dala, ta hi tèle. Aman sèi staḏ a ngèce skwi ntul na. Vahau arsa, aman kin ngècè'a!

²⁵Aman ndo staḏ staḏ tèleba man a gi var, a bir va na te skwi tèleba; tengahia ngiḏè, aman ta da pa ta skwi var a va man a gédèsh na, a tengahia ngiḏè skwi var man a gédèshè azbai.

²⁶Gar haha i hai, a i hi teḏau teḏaua'a ka bai. A i ḏukwa'a, aman i ḏukwa'a a mpataka ambali ka bai;

²⁷aman i dzawa va ga, a i gshè'a, aman i njè ta ma a ndohi ngiḏè azbai, a i ndeda va ga a ndo man ta kwolyè.

1 Corinthians 10

¹Dalahimam ga, i woya man i nghédè a sam kinè bai: Babhi nga zlèzlèa tèleba ta zhè t'hwaḏ vanai, a ta bozlo a ndev woyam mbia'a tèleba,

²a ta gu baptême a géd Moise tèleba, te vanai, te woyam mbia'a,

³a ta ndau skwi n'ndi Mèzhèb lèmlèmè tèleba,

⁴a ta sau skwi nsi Mèzhèb tèleba lèmlèmè; aman ta sau te za Mèzhèb, man a dzadzar ta. Za haha, nenga'a Kristi.

⁵Ko arsa ba, Bi Zhiklè a wuffè a géd tenga'a tèle ka bai, a nksar ta t'hèshèkèḏ.

⁶Aman skwi haha a gu a skwi malwuḏi nga, aman nga gi ntétékè skwi ambabia azbai, ara tengahia ngiḏè ta gau.

⁷Kin nda a ndohi vri bai, ara tengahia ngiḏè, ara man ta windo: Ndohi ta nzahai, aman ta ndi skwai, a ta si skwai, a ta slèmbèâè, aman ta gi wai.

⁸Nga da gokoy mphömè bai, ara tengahia ngiḏè man ta gu mphömè, a ta bazl ta. Ta bazl ta, 23.000 pats staḏ.

⁹Ngojkudokoy Bi Zhiklè bai, ara tengahia ngiḏè te va tenga'a ta jkudo, a zhüzhokihi ta je ta, a ta bazl ta.

¹⁰Kin kuḏau a va bai, ara tengahia ngiḏè tsaḏ tsaḏ te va tenga'a ta gau, a ndo ngedassa ndo a mbazl ta.

¹¹Skwi haha a gau a sam tenga'a a ndi a skwi malwuḏai. A ta windo a géd nga, aman nga gi maya. Ndikèma herkeda a zhè ndul ndul.

¹²Gar haha ndo man a huro a gaḏa i zlatsa, da gu maya, aman da kalahi asabai.

¹³Skwi ngiḏè a pe kinè a wi azbai, sèi skwi ndohai. Aman Bi Zhiklè nlèbès'lèa, aman a gi man skwi mpe kinè a wai a fena wuḏi kine azbai, a gi civèḏ aman skwi mpe kinè a wai a di a ndiv na, aman kin slaha a kin zhübè'a.

¹⁴Garhahadalahimam ga, vahu kinè auda a sam m'mbèh skwai!



- 15**I gèḏ ma a nda kinè ara a nda ndohi maya. Vaḏöl a ri kinè, a géḏ ma ga.
- 16**Kokwi mpshè ma, man nga pshè na ma, nenga'a skwi man a humde nga a pombaz Kristi ka bi ḏè? Movar man nga tsaka'a, nenga'a skwi man a humde nga a va Kristi ka bi ḏè?
- 17**Aman movar staḏgenè, a nga kumba va staḏgenè, te man nga ndia tèleba te movar staḏgenè.
- 18**Vawar ndohi Israel! Tengahia man ta ndi skwi man ta va na Zhiklè, ta humda a sam mvi skwi a Zhiklè ka bi ḏè?
- 19**I woya man i gaḏa kinè ma mè? Skwi m'mbèh skwai, skwi mbela'a ḏè? Mblom skwi mbela'a ḏe?
- 20**A'ai, aman skwi man ndohi nte deba ta via'a, ta va ta madzagihai; a Bi Zhiklè ka bai. I woy a kin humda a madzagihai bai.
- 21**Kin slaha kin si kokwi Bi Yèsu a kokwi madzagi cèw bai. Kin slaha a kin ngècè skwi n'ndi a sam Bai Yèsu, a skwi n'ndi a sam madzagai cèw bai.
- 22**Aman nga woy a nga poko na gèḏ auda a Bi Yèsu a ngi srak ḏè? Nga fena wuḏi nenga'a ḏè?
- 23**Nga slaha a nga gi skwi tèleba; aman skwi amba tèle ka bai. Nga slaha nga gi skwi tèieba; aman skwi man a gi a nga grè a ma ma tèlè ka bai.
- 24**Ko wawa te ndev kinè da hur a géḏ skwi na genè bai, da huro a géḏ skwi ndo ngiḏè ba.
- 25**Zluèḏ tèlè man ta prè a luma, kin ndia'a, kin dzhoḏ bai, a géḏ mèzhèḅ ndav kinè.
- 26**Aman herkeda a Bi Zhiklè, a skwi tèlè man a zhè te pa.
- 27**Aman staḏ te va ndohi nte deba a baba kinè a skwi n'ndai, a kin woy a kin dè, vandau tèleba man ta va kinè, kin dzhod bai, a géḏ mèzhèḅ ndav kinè.
- 28**Aman ndo ngiâè a ngaḏa kinè: Na haha, zluèḏ mbèh skwai, kin ndau bai, a géḏ man a ngreda kinè; kin ndau bai, a géḏ mèzhèḅ te ndav.
- 29**A géḏ mèzhèḅ ndav kinè ka bai, agèḏ mèzhèḅ ndav ndo sa. Iyè, i ndo mpra'a, mèzhèḅ ndav ndo ngiâè a slaha a nfay mali a gèḏ dè?
- 30**Aman i ndi a nshid gèḏ, a ta derḏyè a gèḏ skwi man i shid gèḏ a gèḏè'a èhèmè?
- 31**Ko kin ndi skwai, ko kin si skwai, skwi ko mèmè man kin gia'a, vagau tèleba, aman kin slébèrdè Zhiklè.
- 32**Kin slafaḏama ta sak a ndohi Juif a ndohi man Juif ka bai, a mpi ndohi Zhiklè bai.



³³Ara ga, te skwi tèleba i gi aman ambaba ta ndohi tèleba, a i hérè a gèḍ skwi ga ka bai, aman a gèḍ skwi man ambaba ta ndohi kumba, aman ta mbel ta.

1 Corinthians 11

¹Valemda nshèffè kinè a iyè, lèmèlèmè ara iyè a Kristi!

²Sussai, sussai, aman kin héryè te skwi tèleba, a kin gia ara man i ngra kinè.

³I senda kinè: Kristi bai a gèḍ ngurhi tèleba. Ngura'a bai a gèḍ ngwoz. Bi Zhiklè bai a gèḍ Kristi.

⁴Ngura'a staḍ staḍ tèleba man a tsi rai, man a hadka ma Zhiklè, a skwa te ged, a pi hori a di na.

⁵Ngwoz man a tsi rai, man a hadka ma Zhiklè, a skwa a te gèḍ bai fimfima'a, a pi hori a di a Bi na; ambabai, lèmèlèmè ara man a sha gèḍ.

⁶Aman a woya a m'mènè skwa a gèḍ bai, dara da shoko gwots na auda. Aman ngwoz man a shi gèḍ, man a bècè gèḍ, ambabai; sèi da manda skwa a gèḍ.

⁷Aman ngura'a da fèda skwa a gèḍ bai, te man nenga'a ara mèzhèb n'njèl Zhiklè. Aman ngwoz, nenga'a n'njèl ngura'a.

⁸Ngura'a a mshkè te ngwoz ka bai. Aman ngwoz a mshkè te ngura'a.

⁹Ngura'a n'nga'a a gèḍ ngwoz ka bai, aman ngwoz a gèḍ ngura'a.

¹⁰Gar haha sèi ngwoz da fèda skwa a gèḍ, a sam di golahi Zhiklè.

¹¹A civèḍ Bi Yèsu, ngwoz azbai man ngura'a azbai; a ngura'a azbai man ngwoz azbai.

¹²Aman lèmèlèmè ara man ngwoz a mshkè te ngura'a, ngura'a antanta a shkè te ngwoz. Aman skwi tèleba a shkè te Bi Zhiklè.

¹³Vahur te ndav kinè a ri kinè, man ambaba ngwoz, man a tsi ri a Zhiklè, skwa a te gèḍ bai.

¹⁴Ko skwi n'nga'a a gèḍ herkeda a nsenda kinè bi Ḍè? Ambabai a sam ngura'a a gwots ndzuva'a te gèḍ;

¹⁵aman gwots ndzuva'a ambaba ngwoz, ara n'njèl na. A n'ngots gwots man a nghédè gèḍ na.

¹⁶Aman ndo a zhè te ndev kinè, man a woya a ngi gèjau a gèḍè'a, da suna, nga gi gèjau azbai, a mpi ndohi Zhiklè lèmèlèmè.

¹⁷Aman i fa kinè ma haha a gèḍ: skwi ngiḍè kin gia'a, man i slaha a i sîébèrdè kinè a vna bai; mbicè va kinè a gi dara azbai, ambabi holhola'a.

¹⁸Nshèlèkura'a i tsena'a, aman kin bicè va a sam mpi ndohi Zhiklè, gèḍ kinè nkezla. A i huro a vava, kin gi arsa.



- ¹⁹Aman skwi man a kezla kinè gèḏ a zhè, a ndohi nzura'a te ndev kinè ta da ngrédè auda.
- ²⁰Aman kin bicè va, kin ngècè ri azbai, aman kin ndi skwi n'ndi Bi Yèsu,
- ²¹te man ndo staḏ staḏ a gi gazawa a n'ndi skwi n'ndi na tsam tsam. Te deba'a ngiḏè a zhè, man mi a keḏa'a, ngiḏè a zhè, man zom a keḏa'a.
- ²²Kin ngots gihi bi ḏè, aman kin slaha a kin ndi skwai, a kin si skwai te pa? Kin kwola mpi ndohi Zhiklè dè, a kin pa ta hori a di a ndohi man ta ngatsa skwa bi ḏè? I da gaḏa kinè ma kè? I slebarde kinè dè? Te skwi haha i slébèrdè kinè azbai.
- ²³Aman skwi man i va kinè, i ngots te ri Bi Yèsu. A vaḏ man ta ga na ri a gèḏ, Yèsu a nco movar,
- ²⁴a nshüd gèḏ, a ntsaka'a, a ngaḏa: Na haha va ga, man i vau a gèḏ kinè.
- ²⁵Skwi haha vagau, a kin héryè. Lèmèlèmè kokwi te deb skwi n'ndai, a ngaḏa: Na haha, kokwi nderzla nga a ma mbua'a te pombaz ga. Skwi haha vagu pèc pècèk, aman kin sia'a, a kin héryè.
- ²⁶Pèc pècèk aman kin ndi movar haha, a kin si kokwi haha, kin njè ma m'metsi Bi Yèsu, ha pats man a shkè a deba.
- ²⁷Gar haha ko wawa man a ndi movar, a si kokwi Bi Yèsu, a ndia'a, a sia'a, a mali te ndav, a gi mali a va'a a gèḏ pombaz Bi Yèsu.
- ²⁸Gar haha staḏ staḏ a ri na, da hur nshèffè na, ga a ndi movar, ga a si kokwai.
- ²⁹Aman ko wawa man a ndia'a, a sia'a, a ndi a si kita na a gèḏ na, a gèḏ man a rka va Yèsu ara va nkezla ka bai.
- ³⁰Gar haha ndohi kumba man wuḏi ta azbai, ndohi matakwan kumba, ta zhè te ndev kinè, matrhia'a kumba ta mets ta.
- ³¹Aman agassa nga wèr va nga a ri nga, ar nga ngècè kita azbai.
- ³²Aman Bai Yèsu a ga nga kita, a keḏa nga gèḏa dai, a gèḏ man a ber nga, a phomde nga a nda ndohi herkeda ngiâè azbai.
- ³³Gar haha, dalahimam ga, aman kin bicè va, aman kin ndi skwai, vazhèrda va a rai!
- ³⁴Ndo man mi a keda'a, da ndau skwi te ngwai, aman te deba'a a sam mbicèva a skwi n'ndai, kita da da kala kinè a gèḏ bai. Skwi ngiḏè i woy a i tilè'a, aman i do do a sam kinè.

1 Corinthians 12

- ¹A gèḏ skwi nte Mèzhèḅ Zhiklè, i war a i slebda kinè, dalahimam ga.
- ²Kin suna: Te va man kin ndohi nte deba dai, mblom a vrai a zlama kinè ndav.



- ³Gar haha i gaḏa kinè, ndo a slaha a mphomde Yèsu azbai, te Mèzhèb Zhiklè, a ndo a slaha a mbaba na Yèsu Bi azbai, sèi te Mèzhèb Zhiklè nkezla'a.
- ⁴Skwi nte Mèzhèb Zhiklè, tsaḏ tsaḏ; aman Mèzhèb staḏgenè.
- ⁵Mizline tsaḏ tsaḏ; aman Bai staḏgenè.
- ⁶Wuḏihi tsaḏ tsaḏ; aman Zhiklè staḏgenè, man a gi skwi tèleba te ndohi tèleba.
- ⁷Te ndo staḏ staḏ tèleba, skwi Mèzhèb a zhè, aman tèleba ta grè a ma ma.
- ⁸Ndo ngiḏè a n'ngots te Mèzhèb, aman a gèḏè ma maya; ndo ngiḏè man a pèr ma auda te Mèzhèb sa;
- ⁹ndo ngiḏè, aman a ncè a ndav, te Mèzhèb sa;
- ¹⁰ndo ngiḏè a n'ngots wuḏai, aman a gi nrkedai; ndo ngiḏè aman a hodko ma; ndo ngiḏè aman a sun nḏèl mèzhèbhi mbela'a te va mèzhèbhi ambaḏihia'a; ndo ngiḏè aman a gèḏ nè'èn tsaḏ tsaḏ; ndo ngiḏè aman a slaha a ngwèḏè ngèḏè nè'èn sa.
- ¹¹Aman skwi haha tèleba, Mèzhèb nstaḏ a gia'a, a kezla na ndo staḏ staḏ skwi na, ara Mèzhèb Zhiklè a woia'a.
- ¹²Lèmèlèmè ara va staḏgenè a zhè, a nfèfènvahi nenga'a kumba, nfèfènvahi tèleba, va staḏgenè, lèmèlèmè Kristi.
- ¹³Aman nga tèleba nga gu baptème te Mèzhèb staḏgenè, a nga nda'a a va staḏgenè, ko nga ndohi Juif, ko Juif ka bai, ko bèlèlihai, ko wud ngwihai, a nga ngots Mèzhèb nkezla'a haha staḏgenè.
- ¹⁴Gar haha nfèfènva staḏgenè ka bai, aman ta kumba.
- ¹⁵Aman sak a gaḏa: I ri ka bai, arsa i nfèfènva ka bai, kos nenga'a nfèfènva ka bi ḏè?
- ¹⁶Aman zlembaḏ a gaḏa: I di ka bai, arsa i nfèfènva ka bai, kos nenga'a nfèfènva ka bi ḏè?
- ¹⁷Aman va tèleba dai, ndo a da cinè skwi a mè? Aman tèleba zlembaḏ, ndo a da zhkè skwi amè?
- ¹⁸Aman a vava, Zhiklè a ngu nfèfènvahai, staḏ staḏ te va a géḏ na, ara man a woia'a.
- ¹⁹Aman tèleba nfèfènva nstaḏgenè, gaḏa va tema?
- ²⁰Aman a vava nfèfènvahi kumba, va nstaḏgenè.
- ²¹Dai a slaha a ngaḏa na rai: I woy ka bai, a slaha a ngaḏa na azbai. Lèmèlèmè gèḏ, a slaha a ngaḏa ta sakhai: I woy kinè bai, a slaha a ngaḏa ta azbai.
- ²²Aman nfèfènvahi man nga hur wuḏi ta azbi fèt, ta ambaba nga holhola'a.



²³A tengahi man nga huro, n'njèl ta azbai, nga slebarde ta holhola'a. Aman skwi man ambaba nga te di bai, nga dzazla holhola'a.

²⁴Aman skwi man ambaba nga a dai, nga jézlè azbai. Aman Zhiklè a nhumda nfèfènvahi tèleba, a va staḏ, a n'nzala nfèfènva nkèshèa holhola'a.

²⁵Skwi ngiḏè da kezla va bai, aman nfèfènvahi ta tèkè a va ta.

²⁶Aman skwa a dza na nfèfènva staḏ, skwa a dza ta nfè fènvahi tèleba. Aman ta slébèrdè nfèfènva staḏ, nfèfènvahi tèleba ta wuffè.

²⁷Aman kinè va Kristi, kin nfèfènvahi nenga'a staḏ staḏ ara man a ngotso.

²⁸A sam mpi ndohi Zhiklè nga, Zhiklè a nge ta ndohi ngiḏè a ndohi sak, ndohi ngiḏè a ndohi nhadka ma, ndohi ngiḏè a ndohi njèngè, ndohi ngiḏè a ndohi ngi nrkedai, ndohi ngiâè man ta slaha ta mbél ndohi matakwan; ndohi ntakaha, ndohi ncè ta ma, ndohi ngèḏè nè'èn tsaḏ tsaḏ.

²⁹Ta tèleba ndohi sak dè? Ta tèleba ndohi nhadka ma dè? Ta tèleba ndohi njengè dè, ta tèleba ndohi ngi nrkedi dè?

³⁰Ta tèleba ta slaha ta mbel ta ndohi te matakwan dè? Tèleba ta gèḏ nè'èn tsaḏ tsaḏ dè? Tèleba ta slaha ta ngwèdè ngèḏè sa dè?

³¹Vawoy skwi man Zhiklè a via'a, man amba holhola'a! A i woya man i ngra kinè civèḏ man a fena tengahia ngiâè.

1 Corinthians 13

¹Ko man agassa i gèḏè ma ndohai, a ma golahi Zhiklè, aman mwoy-ndo a ndav ga azbai, i lèmèlèmè ara züdo, ara ngurlèlèi man a slhè.

²Ko man agassa i slaha a i hodko ma, a i sun skwi man n'nggheda tèleba, a i ngots maya tèleba, a ncè-a-ndav tèleba, a i slaha a i cè za a i ngeda a sam ngiâè, aman mwoy-ndo a ndav ga azbai, iyè skwi ambalai.

³Ko man agassa i va ta skwi ga tèleba a ndohi ntawassa'a, a i kalda va ga aussa, aman mwoy-ndo a ndav ga azbai, a takahayè azbi gene.

⁴Mwoy-ndo a ndav a zhèr skwia dai, a ndav amba. Mwoy-ndo a ndav a tétéké skwi azbai. Mwoy-ndo a ndav a grè gèḏ azbai, a fi va azbai,

⁵a gi skwi hori azbai, a hér skwi na azbai, ta slaha ta poko na gèḏ auda bai, a gshè ndo te ndav azbai.

⁶A wuffè a géḏ skwi man zura ka bai, azbai; aman a wuffè a géḏ skwi nzura'a.

⁷A fa na kwa a gèḏ skwi tèleba, a cè skwi tèle a ndav, a zhèr skwi tèle te ndav, a zhüb skwi tèleba.

⁸Mwoy-ndo a ndav a ndivè azbai a mèdèp, aman nhèdè ma a di a ndev na, a ngèḏè nè'èn tsaḏ tsaḏ a ndev na, a shin skwai a ndev na.



- ⁹Skwi man nga suna, skwi nkèshkata di genè, nhèdè ma, skwi nkèshkata di genè.
- ¹⁰Aman skwi n'nga'a jèlala'a ma, skwi nkèshèa kala a deba.
- ¹¹Te va man i kra dai, i gèḍ ma ara kra, maya ga ara kra, i hèr skwi ara kra. Aman i gra ma, i jèkeda skwi kra.
- ¹²Antanta nga rka skwi ara te ndev koturmai, bizhèwbizhèwa'a. Te deba'a nga da pi di a iyamdi iyamdai. Antanta i sun skwi kètè genè. Te deba'a i da shinè tèlè, ara man Zhiklè a senyè, kala va ga tèlè.
- ¹³Anai, ncè-a-ndav, nzhèr skwi te ndav, mwoy-ndo a ndav, te makar ta nzi dai. Aman mwondo a ndav a fen ta tèlèba.

1 Corinthians 14

- ¹Vawoy mwoy-ndo a ndav! Aman vawoy skwi nte Mèzhèb Zhiklè ba, aman kin slaha a kin hède ma.
- ²Ndo man a gèḍè nè'èn tsaḍ tsaḍ, a gèḍè a ndo ka bai, aman a Zhiklè. Ndo ngiàè a cinè ma nenga'a azbai, te man a gèḍè skwi man n'ngheda te Mèzhèb.
- ³Ndo man a hède ma, a ngreda ta ndohai, a slebda ta, a senda ta, a bid ta.
- ⁴Ndo man a gèḍè nè'èn tsaḍ tsaḍ, a gi aman géḍ va na a grè; aman ndo man a hède ma, a gi aman mpi ndohi Zhiklè ta grè a ma ma.
- ⁵I woya te ndav ga, aman kin tèleba kin slaha a kin gèḍè nè'èn tsaḍ tsaḍ. Aman i skwi man i woy holhola'a, kin slaha kin hède ma. Ndo man a hède ma, a fena ndo man a gèḍè nè'èn tsaḍ tsaḍ, sèi man agassa ndo n'ngwèdè nè'èn tsaḍ tsaḍ a ngrédè ma nenga'a, aman mpi ndohi Zhiklè ta grè a ma ma a vna.
- ⁶Anai, dalahimam ga, aman i ḍè a sam kinè, a i gaḍa kinè a ngèḍè nè'èn tsaḍ, a i ngreda kinè ma man n'ngheda'a, a ma maya, a ma nhodko ma, a ma njèma azbai, i takaha kinè a mè?
- ⁷Lèmèlèmè a sam skwi man a slhè, man nshèffea te pa bai: arashingelèk, ara ganzavar. Man da'ai ta tsaḍ tsaḍ ka bai, ndo a sun ko tema, gar ta vèdè shingelèk, gar ta tsi ganzavar?
- ⁸Aman tolom a slhe bai duvḍuva'a, ntil va na a ndè var wa?
- ⁹Lèmèlèmè kinè, aman kin gèḍè nè'èn tsaḍ numnuma'a, tsaraya ka bai, nslaha a ntsena ngèḍè kinè wa? Ngèḍè skwa'a ambalai!
- ¹⁰Ma tsaḍ tsaḍ a zhè t'herkeda, aman skwi ngiḍè azbai, man da'ai na azbai.
- ¹¹Aman i sun ngèḍè bai, ndo ngiḍè a slaha a ncine azbai, a i slaha a i cinè ma ndo ngiḍè azbai.
- ¹²Lèmèlèmè kinè: Aman kin woy skwi nte Mèzhèb, vagu maya, aman kin ngècè kumba, aman mpi ndohi Zhiklè ta grè a ma ma.



- 13 Gar haha ndo man a gèdè nè'èn tsaḍ, da tsu rai, aman a slaha a ngwèdè ba.
- 14 Aman i tsi rai a nè'èn tsaḍ, Mèzhèḅ ga a tsi rai, a shkè te nhér gèḍ ka bai.
- 15 Ani kè? I woya man i tsi ri te Mèzhèḅ, aman i woya man i tsi rai, a ndohi ta cinè ba. I woya man i sli dimèsh te Mèzhèḅ, aman i woya man tacinè dimèsh ga ba.
- 16 Aman ka slébèrdè Zhiklè a ntsi ri te Mèzhèḅ, ndo man a nza a pa a ntsena bai, a slaha a ngi 'Amen' a gèḍ man ka shüd gèḍ dè? A sun skwi man ka gèdè bai.
- 17 Ka shüd gèḍ amba amba; aman ndo ngiâè a grè a ma ma a vna azbai.
- 18 I shid gèḍ a Zhiklè: i fen kinè tèleba a ngèdè nè'èn tsaḍ tsaḍ.
- 19 Aman te ndav ga nfena man i gèdè ma zlam a sam mpi ndohi Zhiklè, a i senda ta ndohi ngiâè a vna, a ta cinè'a, a gèḍ ma lo.000 te ngèdè nè'èn tsaḍ.
- 20 Dalahimam ga, kin ndeda va kinè a wudahi a sam m'mbedi a ma bai!
- 21 Aman vandeda va kinè a wudahi a sam skwi ambabia'a! A sam skwi man kin mbedi a pa, vagoḍ ara ndohi ngra'a! Ta windo te ma kita: I woya man i gèdè nè'èn tsaḍ, a i gaḍa ta a da'ai tsaḍ a ndohi haha. Ko ar haha ta cinè ma ga azbai, Bi Zhiklè a gaḍa.
- 22 Gar haha ngèdè nè'èn tsaḍ, skwi nialwuḍi a sam ndohi nco Yèsu a ndav ka bai, aman a sam ndohi man ta ca a ndav bai. Nhèd ma, skwi malwuḍi asam ndohi man ta ca a ndav bi ka bai, aman a sam ndohi nco a ndav.
- 23 Aman mpi ndohi Zhiklè tèleba ta biceda va a sam nstaḍ, te deba'a tèleba ta gèdè nè'èn tsaḍ, ndohi man ta sun bai, a ndohi man ta ca a ndav bai a ta shkè a pa, ta gèdè azbi dè: skwi ngiḍè a ga kinè!
- 24 Aman tèleba, man ta héd ma, ndo man a nca a ndav bai a ndo man a sun bai a ta shkè a pa, ta winè na dai a gèḍ mali na.
- 25 Skwi man n'nggheda te ndav na a ngredkodauda, a nenga'a a de kèlèhai a deb sak tenga'a, a tsi ri a Zhiklè, a gaḍa: Zhiklè a zhè te ndev kinè a vava!
- 26 Ani kè, dalahimam ga? Aman kin bicè va, ndo ngiḍè da ngots dimèsh, ngiḍè njèma, ngiḍè n'nggrèdè skwi auda, ngiḍè ngèdè nè'èn tsaḍ, ngiḍè n'ngwèdè ngèdè sa. Vagu tèleba aman kin grè a ma ma!
- 27 Man ta ngwèdè nè'èn tsaḍ, sèi ndohi cèw man makar man ta gèdè'a, a ndo staḍ da ngwoda a deba.
- 28 Aman ndo n'ngwèdè'a azbai, ndo ngèdè nè'èn tsaḍ sèi da nza tètè te va mpi ndohi Zhiklè, da goḍ ma a gèḍ na a sam Bi Zhiklè.
- 29 Aman ndohi nhèd ma, ko cèw, ko makar, vava ta civèḍ man ta gèdè'a. A ndohi ngiâè ta jkedè ma ta.



- ³⁰Aman ndo ngiâè man a nzi a pa a ngots skwi man a ngréḏè auda te ri Zhiklè, ndo nshelèkura'a da nze dai.
- ³¹Kin slaha kin héd ma tèleba, aman sèi a nfina a nfma, aman tèleba ta shindè'a, a ta ngècè maya.
- ³²Sèi ndohi nhadka ma ta gi bi a gèḏ ma'a;
- ³³aman Zhiklè, Zhiklè sam ndzakaba ka bai, aman Zhiklè gumai.
- ³⁴A sam mpi ndohi Zhiklè tèleba, vagu aman ngwozi ta nzi tètè a sam mbicèva. Da mbeda a ma bai. Sèi ta manda gèḏ ta a hai, ara ma kita a gaḏa.
- ³⁵Aman ta woya a ta shindè skwai, sèi ta jhèdè baki ta te ngwai. Ambabai aman ngwoz a gèḏ ma a sam mpi ndohi Zhiklè.
- ³⁶Aman ma Zhiklè a shkè te kinè dè? A deda sam kinè genè dè?
- ³⁷Aman ndo ngiâè a huro, i ndo nhadka ma, Mèzhèb Zhiklè te ndav ga, da suna, ma man i winda kinè, ma nkwèr Zhiklè.
- ³⁸Ndo man a cè'a azbai, sèi kin co nenga bi lèmèlèmè.
- ³⁹Dalahimam ga, gar haha, vagu gazawa, aman kin héd ma; aman kin gedassa civèḏ ngèḏè nè'èn tsaḏ tsaḏ bai!
- ⁴⁰Vagu tèleba a di na a di na, vatül skwi staḏ staḏ telèba!

1 Corinthians 15

- ¹Dalahimam ga, i hodko kinè ma mbela'a a gèḏ. Ma mbela'a man i njè kinè, a kin co a ndav, te nenga'a kin nza,
- ²te nenga'a kin mbel kinè, man kin gshè'a a ri cèw, ara man i njè kinè; man bai, ncè-a-ndav kinè skwi ambali genè.
- ³Skwi man i njè kinè nshelèkura'a, ara man iyè ba i ngotso: Kristi a m'mets na a géḏ mali nga, ara ḏèlèwèr Zhiklè a gaḏa;
- ⁴ta ra'a a vèvèḏ. Aman te m'mèn mamakara'a Zhiklè a nslambaḏda, ara ḏèlèwèr a gaḏa;
- ⁵te deba'a Pierre, a tengahia 12, ta rka'a.
- ⁶Te deba'a kramamhi te Kristi a fena 500 ta rka'a, a sam staḏ; tengahi mba man ta nzi a nshèffè dai a patsna ba, matrha'a ta mets ta.
- ⁷Te deba'a Jacques a nrka'a, te deba'a ndohi sak tèleba ta rka'a.
- ⁸Te deb tengahia tèleba, i ba i rka'a, iyè man Zhiklè a yiyè a fènègèḏ.
- ⁹I ntabawa'a te va ndohi sak Yèsu, iyè amba man ta babayè ndo sak Yèsu bai, a géḏ man i paraha ta mpi ndohi Zhiklè.



- ¹⁰Aman te pombi Zhiklè, iyè ara n'nzi ga antanta. Pombi nenga'a a gu a sam ga ambali ka bai. I gu mizlinè a fena tengahia tèleba. Aman iyè ka bai, aman pombi Zhiklè man a zhè a sam ga.
- ¹¹Aman ko tenga'a, ko iyè: nga njè ma arsa, a kin co a ndav arsa.
- ¹²Aman nga njè Kristi, ara man Zhiklè a slambaɗda te ndev ndohi m'metsa'a, tengahia ngidè te ndev kinè ta gaɗa: nslambaɗkaɗda te ndev ndohi m'metsa'a azɓai èhèmè?
- ¹³Aman agassa a vava, Kristi ba a nslambaɗa bai.
- ¹⁴Aman Zhiklè a nslambaɗda Kristi bai, njèma nga skwi ambalai, ncè-a-ndav kinè ba, skwi ambalai.
- ¹⁵Aman nga gi malwuɗi Zhiklè, ara man a slambaɗda Kristi te m'metsai, ndèkèm a nslambaɗda bai, a ndohi m'metsa'a ta slambaɗkaɗda bai, ar ta da ngats nga a ndohi malwuɗihi ncèkèlma a géɗ Zhiklè.
- ¹⁶Aman ndohi m'metsa'a ta slambaɗkaɗda bai, Kristi a nslambaɗkaɗda bai lèmèlèmè.
- ¹⁷Aman Kristi a nslambaɗkaɗda bai, ncè-a-ndav kinè skwi ambalai, kinè t'hwaɗ mali genè.
- ¹⁸Man ar haha, ndohi man ta bazl ta te Kristi, ta za mènè.
- ¹⁹Aman nga zhèr Kristi te ndav, te nshèffè nga a géɗ herkeda haha genè, nga mbelawhi holhola'a, a fena ndohi ngiâè tèleba.
- ²⁰Aman antanta Kristi a nslambaɗkaɗda te ndev ndohi m'metsa'a, n'nga'a a tsuvom ndohi m'metsa'a.
- ²¹Ara man m'metsai a mshkè, a géɗ ndo staɗ, lèmèlèmè nslambaɗkaɗda te ndev ndohi m'metsa'a, a mshkè, a géɗ ndo staɗ.
- ²²Ara man ta bazl ta tèleba te Adam, lèmèlèmè ta ngècè nshèffè tèleba te Kristi.
- ²³Aman staɗ staɗ, ngidè te deɓ ngidè, ngiâè te deɓ ngiâè: ndo nshèlèkura'a, Kristi; te deɓa'a, a pats man a shkè a deɓa, ndohi man ta a Kristi.
- ²⁴Te deɓa'a ndikèma skwi tèleba, aman a va na kokwar-Bi a ri a bab na, a wusheda bihai, wuɗibai a wuɗi tèleba.
- ²⁵A woy Kristi a gi bai, ha Zhiklè a pe ta mayamhi tèleba a hwad sak nenga'a.
- ²⁶Mayam, man a géɗèshè te deɓ tèleba, m"metsai.
- ²⁷Aman âlèwèr Zhiklè a gaɗa: Zhiklè a mpeda skwi tèleba a hwad sak nenga'a. Aman a gaɗa: Skwi tèleba t'hwaɗa'a, a ngredè'a, ara man njèkè staɗ, nenga'a man a mva na tèleba a hwad sak na.



- 28 Aman skwi tèleba t'hwaḏ sak na, ko kra ba, te ri nenga'a man a mva na tèleba a hwaḏ sak na. Te deba'a Bi Zhiklè a gèḏ skwi tèleba, te skwi tèleba.
- 29 Man arsa ka bai, ndohi man ta gi baptême agéḏ ndohi m'metsa'a ta gi mè? Aman ndohi m'metsa'a ta slèmbèâè auda azbai, ta ga ta baptême a gèḏ ndohi m'metsa'a èhèmè?
- 30 Nga te ri m'metsi pèc pècèk èhèmè?
- 31 Pèc pècèk i t'hwaḏ ri m'metsai; i ngredè'a, ara man i ngots skwi njègèr va a gèḏ kinè, dalaimam ga, te Kristi, Bi nga.
- 32 Aman nga huro ara ndohi genè, ar nga bozl va a skwi dak te Ephèse ðè? Aman agassa ndohi m'metsa'a ta slèmbèḏè azbai, ar nga gèḏè'a: ngondokoya, ngosokoya, aman a di nga metsi nga!
- 33 Ndo da pe kinè a wi bai: Mandalahi ambabihia'a ta gedassa maya mbela'a.
- 34 Vacida di zura'a, kin gu mali baü Aman matrhia'a ta sun Zhiklè bai. I gaḏa kinè ma haha, aman i pa kinè hori a dai.
- 35 Aman ndo ngiâè a gaḏa: Nslambaḏkaḏ ndohi m'metsa'a, ara mè? Ta shkè auda, ta ara mè?
- 36 Nrzlava! Skwi man ka zlekau, dima'a a shkè auda azbai, sèi a husl na.
- 37 Skwi man ka zlekau, ka zleki gaḏa azbai, sèi tsera, ko dau, ko tser skwi mèmè.
- 38 Aman Zhiklè a va na va ara ndav nenga'a man a woya'a, a va nenga'a tsaḏ tsaḏ, ara tser na.
- 39 Zluèḏ tèleba, zluèḏ staḏgenè ka bai, aman zluèḏ va ndo tsaḏ, zluèḏ skwi ndzham tsaḏ, zluèḏ ðiakihhi tsaḏ, zluèḏ klèfihhi tsaḏ.
- 40 Vahi te zhiklè te gèḏè" a, a vahi ndohi t'herkeda, tsaḏ tsaḏ. Aman n'njèl va te zhiklè tsaḏ, n'njèl va t'herkeda tsaḏ.
- 41 Nsi di pats tsaḏ, nsi di kia tsaḏ, nsi di bantihi tsaḏ; ko bantihi ba, ngiḏè a si di lèmèlèmè ara ngiâè azbai.
- 42 Lèmèlèmè nslambaḏkadauda te ndev ndohi m'metsa'a. Ta zleki man a huslè, a slèmbèḏè nhysl bai.
- 43 Ta zleki man n'njèl na azbai wuḏi n'azbai, a slèmbèḏè, n'njèl na zhè, wuḏi na a zhè ma.
- 44 Ta zleki gaḏa va ndo, a slèmbèḏè, va Mèzhèḅ. Aman va ndo herkeda a zhè, va Mèzhèḅ ba a zhè.
- 45 Ara man ta windo: Adam, ndo nshèlèkura'a agua ndo, a nshèffè te ndav. A Adam man a deba agua Mèzhèḅ, man a vi nshèffè.



- ⁴⁶Va nshèlèkura'a, va Mèzhèb ka bai, va herkeda. Va Mèzhèb a shkè te deba'a.
- ⁴⁷Ndo nshèlèkura'a a mshkè t'herkeda, skwi herkeda. Ndo man a shkè te deba'a, skwi zhiklè.
- ⁴⁸Ara man ndo n'nga'a a mberfenèk, lèmèlèmè ndohi tèleba ta mberfenèk. Lèmèlèmè ndohi zhiklè ta da gi ara ndo te zhiklè.
- ⁴⁹Ara man nga ngots mèzhèb skwi herkeda a va, lèmèlèmè nga da ngècè mèzhèb skwi zhiklè a va.
- ⁵⁰Aman i gaḏa kinè, dalahimam ga, ndo a slaha a ngècè kokwar-Bi Zhiklè a va nenga'a haha bai. Skwi man a huslè, a slaha a ndi a skwi man a huslè azbai.
- ⁵¹Na haha i gaḏa kinè skwi man n'ngheḏa'a: Nga metsi nga tèleba azbai; aman va nga a da ngwèdè'a tèleba,
- ⁵²tsam tsam, njidè mpcèkodai, man tolom man a deba a da tsai. Aman ta tsi tolom, ndohi m'metsa'a ta da slèmbèâè, a va man a huslè azbai, a va nga a ngwèdè na.
- ⁵³Aman skwi man a huslè haha, sèi a fèda skwi man a huslè azbai, a va. A skwi man a metsi haha, sèi a fèda skwi man a metsi azbai, a va.
- ⁵⁴Aman skwi man a huslè haha a fèda skwi man a huslè azbai a va ma, skwi m'metsi haha a fèda skwi man a metsi azbai a va ma, te deba'a n'nga'a ara dèlèwèr Zhiklè man a gaḏa:
- ⁵⁵Ngul m'metsai a ngerḏa m'metsi a ma ma. M'metsai, ngul ngaya tema? M'metsai, skwi ntizhè ngaya tema?
- ⁵⁶Aman wuḏi m"metsai, malai. Wuḏi malai, ma kita Zhiklè.
- ⁵⁷Aman nga shid gèḏ a Zhiklè, man a va nga, a nga gi a ngul skwai te Bi nga Yèsu Kristi.
- ⁵⁸Gar haha, dalahimam ga, vanze tara'a, kin gudzu bai, vagra te mizlinè Bai Yèsu pèc pècèk, te man kin suna, mizlinè kinè a gi ambali te Bai Yèsu azbai.

1 Corinthians 16

- ¹A gèḏ skwi man ta cèkèlè'a, a ta takaha ta ndohi Zhiklè ngiḏè a vna, i gaḏa kinè: Vagu lèmèlèmè ara man i gaḏa ta mpi ndohi Zhiklè te Galate.
- ²Pèc pècèk, a pats nshèlèkura'a te luma, ndo staḏ staḏ da feda skwi a hai, da bica skwi a sam na, ara man a slaha. Te deba'a, man i do do a sam kinè ma, skwi ntsakala ma.
- ³Aman i do do a sam kinè ma, i woya man i zlinde ta ndohi man kin sla ta ndohi nlèbès'lèa a ðèlèwèr, aman ta da skwi man kin vau, a kokwar Jérusalem.
- ⁴Aman kin woya aman i ba i ðè a pa, nga ðè a nda tenga'a.



- 5**I woy a i ðè a sam kinè, pats man i tsa gèḏ ga te kokwar Macédoine ma. I woy a i bizhè a kokwar Macédoine dai.
- 6**Aman kin woya'a, i da nzi a sam kinè, ko a via. Te deḑa'a kin da feday ma a sam man i da ðè a pa.
- 7**Aman i bizhè a pa antanta, i woy a i ðè a sam kinè di azbai, te man i huro, i da shin va a sam kinè kètè, man Zhikle a vay civèḏ.
- 8**I nzi te Ephèse, ha pats Pentecôte.
- 9**Civèḏ mwinèa a ma ga, a géḏ mizlinè mbia'a, ko ndohi mayamhi ta zhè a vata.
- 10**Aman Timothée a dè, vagu maya, aman a slaha a n'nzi a sam kinè a zlau ka bai. Aman nenga'a ba a gi mizlinè Bai Yèsu, lèmèlèmè ara ga.
- 11**Kin rka ara ndoambali bai! Vafed ko namaagumai, aman a shkè a sam ga. Nga a kramamhi ga, nga zhèrè'a.
- 12**A géḏ Apollos, kramam nga, kin suna, i fa na ma a gèḏ kumba, aman a ðè a sam kinè a nda kramamhi ngiâè. Aman nenga'a a woya a ndè antanta 'azbai; aman a di a dè, a zhèr pats ngiâè dai.
- 13**Vanza a dai, vanza tara'a te ncè-a-ndav, vanza ara ngurhai, vanzala va kinè!
- 14**Vagu aman skwi kinè tèleba a gi te mwoy-ndo a ndav.
- 15**I fa kinè ma a gèḏ, dalahimam ga: Kin sun gi Etienne, tengahi tsuvomhi te kokwar Achaie, a ta ge ta a ndohi ntakaha ta ndohi Zhiklè.
- 16**Kinè ba, vamanda gèḏ a hai a sam ndohi ar haha, a sam tengahi tèleba man ta mbi a mizlinè, a ta ngeza te pa.
- 17**I wuffè aman Etienne a Fortunatus a Achaicus ta shkè. Aman i ngats kinè bai, i ngots tenga'a te di man a kinè.
- 18**Ndav ga m'manahi ma, a ndav kinè ba. Vaslebarde ta ndohi arsa!
- 19**Mpi ndohi Zhiklè te Asie ta ga kinè mbalai. Aquilas a Priscille ta ga kinè mbali kumba te Bai Yèsu, a ndohi Zhiklè tèleba te gi ta.
- 20**Kramamhi tèleba ta ga kinè mbalai. Vagu mbalai, ngiâè a ngiḏè, a nkèlèw ri a da'ai ndohi Zhiklè!
- 21**Ma haha, mbali ga, iyè Paul, man i windo a ri ga.
- 22**Ndo man a woya Bai Yèsu te ndav bai, da phomda! Bai Yèsu, washkè!
- 23**Pombi Bi Zhiklè da zhè a nda kinè!
- 24**I woy kinè a ndav ga tèleba te Kristi Yèsu!



2 Corinthians

2 Corinthians 1

¹Paul, ndo sak Kristi Yèsu, ara man Zhiklè a woya"a, a nda Timothèe, kramam nga, a sam mpi ndohi Zhiklè te kokwarCorinthe, a sam ndohi Zhiklègedam te kokwar Achaie tèleba:

²Pombai da zhè a nda kinè, a gumai te Zhiklè, Bab nga, a Bai Yèsu Kristi!

³Nga shid gèḍ a Zhiklè, Bab Bi nga Yèsu Kristi, Bab man ndo a sia te va, Zhiklè mbid ndo te skwi tèleba,

⁴man a bid nga te skwi nga tèleba man wuḍitpa, a gèḍ man nga slaha a nga bid ta tengahia'a ngiḍè te deba"a ba, te skwi tenga"a tsaḍ tsaḍ man wuḍitpa, a skwi man Zhiklè a bid nga a vna.

⁵Aman ara man nga ngots matakwan Kristi kumba, nga ngots skwi mbid nga kumba ba te Kristi.

⁶Aman ko nga ngots matakwan, nga ngotso a skwi mbid kinè, a skwi m"mbel kinè. Skwi mbid nga, skwi mbid kinè; a kin ngècè wuḍai, aman kin cè matakwan te nzhèr skwia dai, matakwan lèmèlèmè ara matakwan nga.

⁷Skwi man nga zhèrè te ndav a gèḍ kinè, nga suna, a vava; nga suna, ara man kin ngots matakwan ba, kin da ngècè skwi mbid kinè ba.

⁸Dalahimam nga, nga woya aman kin sun matakwan man a ga nga te kokwar Asie. Ta ga nga skwi mwuḍitpa, man a fena wuḍi nga, a nga gu zlau a gèḍ nshèffé nga, a nga huro, nga da metsi nga.

⁹Aman skwi haha a ga nga, a gèḍ man nga fi gèḍ a wuḍi nga genè ka bai, aman a Zhiklè, man a slambaḍde ta ndohi m'metsa'a,

¹⁰man a mbel nga te m'metsi mbia'a arsa, a di a mbel nga za'a. Nga huro, a di a pats ngiḍè ba, a da mbelka nga auda.

¹¹Ntsi ri kinè a gèḍ nga ba a da takaha nga, a ndohi kumba ta da shid gèḍ, a gèḍ pombi man Zhiklè a va nga.

¹²Nga jègèr va a gèḍ skwi haha: Mèzhèb ndav nga a gi malwuḍai, aman nga nza a maya te nshèffè nga t'herkeda, holhola'a a sam kinè: ndav nkezla'a, a ndav nzura'a, ara Zhiklè man a woya'a, a maya ndo ka bai, aman a pombi Zhiklè.

¹³Nga winda kinè skwi ngiḍè azbai, sèi skwi man kin jengè'a, kin shinè'a. Aman i zhèrè te ndav, kin shindè tèle di ba,

¹⁴ara man antanta kin sun nga kètè kètè ma, a kin jègèr va a gèḍ nga, lèmèlèmè ara man nga jègèr va a gèḍ kinè a pats Bi nga Yèsu.

¹⁵Nshélèkura'a i gaḍa i ḍè a sam kinè dai, a kin ngècè skwi mbela'a za'a.



¹⁶Te deba'a i ðè a kokwar Macédoine, te Macédoine i minè a deba a sam kinè, a kin da fèday ma a kokwar Judèe.

¹⁷Man i hur arsa, i gu fali dè? Aman i herda ma a hai, i hur ara fali ndo dé? i pu ma cèw dè?

¹⁸Zhiklè a gi malwuḍai, aman nga pi ma cèw azbai.

¹⁹Aman kra Zhiklè, Kristi Yèsu, man nga a Timothèe a Silvain nga njè kinè, ndzakaba a halau a a"ai bai; aman te nenga" a sèi halau genè.

²⁰Aman Yèsu, nenga" a 'halau' a gèḍ mpèsl ri Zhiklè tèleba. Gar haha nga ba, aman nga gèḍè 'Amen' te Yèsu Kristi, nga slèbèrdè Zhiklè a vna.

²¹Zhiklè, nenga" a a ngu aman nga nzi tara`a a nda kinè te Kristi; nenga`a a nkezla ndav nga,

²²a ndèda ndav nga a Mèzhèb nkezla'a, te di skwi man a da va nga.

²³I cè Zhiklè a malwuḍi ga aman i da tsakalma, da zedyè - I gad i woya a i ðè a deba a kokwar Corinthe bai, te man i woya a i ga kinè matakwan bai.

²⁴Aman nga ara bihi ncè-a-ndav kinè ka bai. Aman nga, nga ndohi man nga mba a mwuffè a nda kinè, a kinè man kin zlatza te ncè-a-ndav.

2 Corinthians 2

¹I basla gèḍ ga, i woy a i ðè a deba a sam kinè a i ga kinè kuḍa a dai macecèwa'a azbai.

²Aman i ga kinè kuḍa a dai, i da wuffè te deba'a a gèḍ ngé? Sei a gèḍ kinè, man kin kuḍai a gèḍ ga ka bi dè.

³Ma haha i windo, aman i ðè a sam kinè pats ngiḍè, ndav ga a da kuḍi azbai a gèḍ ndohi man i woy a i wuffè a gèḍ tenga'a. Aman i hur te ndav ga, a vava, aman i wuffè, kinè ba kin wuffè.

⁴I winda kinè ma te ndev matakwan mbia'a, a zlau te ndav, a kuḍa a di kumba. Aman i woy a i mbeḍama kinè ndav bai. Aman i woy a kin rka mwoy-ndo mbia'a man i woy kinè a vna, holhola'a.

⁵Aman ndo man a pa ta kuḍa a ma ndohai, a gu aman ndav ga a kuḍi genè ka bai, aman kin tèleba.

⁶Aman a slra'a, aman ndohi matskata ta ga na ndzoan a ndo'a.

⁷Anai sèi kin pra na malai, a kin bidè'a. Da kuḍau holhola'a, ha a fena wuḍi na bai.

⁸A i dzhaḍ kinè, aman kin ngra na mwoy-ndo kinè.

⁹I winda kinè a gèḍ man i shindè'a, ara man kin ngots gèḍ kinè a sam man ta jkede kinè, aman kin fi gèḍ a ma ga tèleba.



- ¹⁰A sam ndo man kin pra na malai, i ba i pra na mali na. Aman i ba, aman i pra malai, i pra'a, a géd kinè, a sam di Kristi,
- ¹¹aman Sadan a da ngècè skwi te pa azbai! Aman nga sun skwi man a woja'a.
- ¹²Aman i do a kokwar Troas, a i njè ma mbela'a te Kristi, i ngots civèd a ngi mizlinè mbia'a te Bai Yèsu;
- ¹³aman ndav ga m'manahi bai, te man i ngatsa Tite, kramam ga, bai. A i jèke ta a pa, a i do a kokwar Macédoine.
- ¹⁴Nga shid gèd a Zhiklè, aman nga tsi sabi pèc pècèk te Kristi, a nshin nenga'a a zhkè hong'a a sam tèleba te nga.
- ¹⁵Aman ngaskwi man a zhkè hong'a te Kristi a sam Zhiklè, te ndev ndohi man ta mbel ta, te ndev tenga'a man ta ze ta cèw ba.
- ¹⁶A sam ndohi haha skwi m'metsai azhkè a m'metsai, a sam ndohi ngidè skwi nshèffè a zhkè a nshèffè. Nslaha a ngi ar haha wa?
- ¹⁷Nga ara tengahia ngidè man ta gi gani a ma Zhiklè ka bai. Aman nga gèdè ma Zhiklè, nga gèdè'a, a ndav nzura'a te Zhiklè, a sam di Zhiklè, ara ndohi Kristi.

2 Corinthians 3

- ¹Ara man nga hinè a nga fi va dè? Sèi nga windè àlèwèr aman kin sen nga a vna dè? Man bai, sèi nga ngècè àlèwèr te ri kinè aman ta sen nga a vna dè?
- ²Kinè àlèwèr nga, mwindèa te ndav nga, a ndohi tèleba ta suna, a ta jèngè'a.
- ³Kinè, kin àlèwèr Kristi, a nga ngreda auda a mizlinè nga. Dèlèwèr ta windo a skwi mwindè skwi ka bai, a deḅ kwa ka bai, aman ta windeda a ndav a Mèzhèḅ Zhiklè a nshèffè.
- ⁴Nga fi gèd a Zhiklè ar haha te Yèsu Kristi.
- ⁵Ara man nga slaha skwi a ri nga ka bai, a nga hérè a maya nga ka bai. Skwi man nga slaha, nga ngots a sam Bi Zhiklè,
- ⁶man a va nga maya, a nga gi mizlinè nderzlèma mbua'a, a lamba àlèwèr ka bai, aman a Mèzhèḅ. Lamba ma kita a zhidè ndo; aman Mèzhèḅ a vi nshèffè.
- ⁷Ma kita Zhiklè mwindèa a deḅ kwa, a da na ma a m'metsai, ko a matsa a n'ngots n'njèl Zhiklè. A ndohi Israel ta slaha a ta pi di a medi Moise bai, a géd n'njèlè man a zhè a medi na, n'njèlè man a di a ndev na genè.
- ⁸N'njèlè mizlinè Mèzhèḅ Zhiklè a fena holhola'a ka bi dè?
- ⁹Aman n'njèl mizlinè njè ma kita, man a dè ma a m'metsai, a zhè, n'njèl mizlinè njè ma nzura'a a zhè holhola'a.
- ¹⁰Aman nga lèmdè n'njèl cèw haha, n'njèl nshèlèkura'a nara n'njèl ka bai.



¹¹Aman n'njèl skwi man kala a deba a zhè, n'njèl skwi man a nzi a mèdèp a fena mbelambela.

¹²Aman nga zhèr skwi te ndav aranta, nga fi gèḍ a vna

¹³a nga gi ara Moise ka bai: nenga'a a n'nggheda medi na a maslaka, aman ndohi Israel ta rka n'njèlè man a di a ndev na azbai, ha a n'ndev na ma.

¹⁴Aman ta sassaya ndav ta. Ha patsna, maslaka man a nggheda di ndohi Israel a zhe a gèḍ nderzlèma m'mova'a man ta jèngè`a Aman sèi Kristi a ncè maslaka auda

¹⁵Ha patsna aman ta jèngè ma Moise, ndav tenga'a mpizlèa.

¹⁶Aman Israel a da ngwoda ndav na a sam Bi Zhiklè, di tenga'a a da win na.

¹⁷Bi Zhiklè, Mezhèb; a sam man Mèzhèb Bi Zhiklè a zhè, vara mpra'a.

¹⁸Anai skwa az a di nga bai, a n'njèl Bi Zhiklè a rkè, a ngwode nga ara mèzhèb va nenga'a, a n'njèl nga a ḍè a ma ma a sam nenga'a te Bi Zhiklè, nenga'a Mèzhèb.

2 Corinthians 4

¹Gar haha a gèḍ man nga ngots mizlinè aranta, a nga si Zhiklè te va, nga ngèzhè azbai.

²Nga kwola skwi man ndohi ta gau, a ta nggheda, te man ta gi hori a gèḍè'a. Nga gi skwi a maya vaya azbai, nga ngwèdè ma Zhiklè azbai, aman nga ngreda mèzhèb ndav nga auda a ma nzura'a a sam di ndohi tèlèba, a sam di Zhiklè.

³Aman ma mbela'a man nga njè a, skwi n'nggheda a vava, n'nggheda a sam ndohi man ta zi ta,

⁴a sam ndohi man ta ca a ndav bai, man madzagai a pizlèma ta di ta a ruva, aman ta slaha a ta rka skwi nhél sam man a zhè te ma mbela'a te n'njèlè Kristi bai. Kristi, nenga'a va Zhiklè.

⁵Nga njè ma a gèḍ va nga ka bai, aman a gèḍ Bi Yèsu Kristi, ara nenga'a Bai, a nga bèlèlihi kinè a gèḍ Yèsu.

⁶Aman Zhiklè man a ngaḍa na skwi nhél sam: Hulko gèḍ auda te ruva! Nenga'a a nhul sam te ndav nga, aman te nga, sam nhela'a a ngrédè auda, a nga slaha a nga shin n'njèl Zhiklè a sam di Yèsu Kristi.

⁷Aman nga ara shidèf rbasl, man skwi mèshèlè aranta te pa, a gèḍ man a ngrédè auda: wuḍi mbia sa a Bi Zhiklè, a nga nga ka bai.

⁸Ta ndedats nga te tsagi tèlèba, aman ta hasla nga azbai. Ta gudè nga gèḍ, aman ndav nga a mbede azbai.

⁹Ta paraha nga, aman nga gi mbelawa azbai. Ta zhidè nga gèḍ a hai, aman nga zi nga azbai.



¹⁰Nga ngots m'metsi Yèsu te va nga pèc pècèk, aman nshèffè Yèsu ba a ngrèdè auda te va nga.

¹¹Te nshèffè nga haha, ta va nga a ri m'metsi pèc pècèk, a gèḏ Yèsu, a gèḏ man nshèffè Yèsu ba a ngrèdè auda te va nga haha, man a di a metsi na.

¹²Gar haha m'metsai a n'ngots wuḏi te nga; aman nshèffè a n"ngots wuḏi te kinè.

¹³Te man nga ngots mèzhèb ncè-a-ndav lèmlèmè ara man àlèwèr Zhiklè a gaḏa: l co a ndav, gar haha i goḏa. Nga ba nga co a ndav, a nga ba, nga gèḏè.

¹⁴A ngasuna, nenga`a man aslambaḏda Bai Yèsu auda, a di a slambaḏde nga auda lèmlèmè a nda nenga"a, a da zlatsede nga a sam na, a nda kinè.

¹⁵Skwi tèleba a gi a gèḏ kinè, aman pombi mbia"a te ndohi kumba a gi a nshid gèḏ kumba a n'njèl Zhiklè.

¹⁶Gar haha nga ngèzhè azbai; aman ko va nga a gèḏèsh na, ndav nga a gi a mbua'a pèc pècèk.

¹⁷Aman skwi nga mwuḏitpa haha nkèshèa, a nzi a vata azbai, a gi a n'njèl mbia'a man amba holhola'a a mèdèp, te ndav nga,

¹⁸te man nga pi di a skwi manngarkaadi kabai, aman a skwi man di nga a rka bai. Skwi man nga rka a dai, a nzi a vata azbai; aman skwi man di nga a rka bai, a nzi a mèdèp.

2 Corinthians 5

¹Nga suna: aman gi nga nt'herkeda haha, nenga'a va nga, m'mbed na, nga ngots gi man Zhiklè a ndüzlo, gi man ri ndo a ngu ka bai, man a nzi te zhiklè te gèḏè'a a mèdèp.

²A gèḏ nenga'a ba nga ḏish va, mpatakaskwi Zhiklè man ngaḏa fi a va, a keḏ nga, a nga zhèrè te ndav,

³a skwi a va; ta da ngatse nga adi azbai.

⁴Aman nga te gi haha dai, nga ḏish va a nga si matakwan. Nga woy a ta sudama nga skwi auda a va bai, nga woy a ta va nga skwi a va, a nshèffè a gèrdè skwi m'metsi a hwad.

⁵Aman Bi Zhiklè a ri na a ntil nga hi a gèḏ skwi sa, a va nga Mèzhèb a hai a gèḏ skwi man a da va nga.

⁶Gar haha nga fi gèḏ a vna pèc pècèk: nga suna, aman nga te va nga dai, nga dra a sam Bai Yèsu.

⁷Aman nga ḏè te ncè-a-ndav, te nrkè skwi a di ka bai.

⁸Aman nga mana ndav nga, ko ambaba nga holhola'a aman nga jèkeda va nga a nga ḏè ngwi a sam Bai Yèsu.



- ⁹A géḍ nasa nga gi maya maya, aman nga nzi a nshèffè ara man ambaba Zhiklò, ko nga te ngwi ma, ko nga te va nga haha dai.
- ¹⁰Aman nga tèleba, sèi nga da zlecè a sam n'nzi kita Kristi, a sam man ndo staḍ staḍ a ngècè'a, gar amba, gar ambabai, ara man a gu a pats nshèffè na t'herkeda.
- ¹¹A zlau Zhiklè aranta, nga war a nga bid ta ndohai. A sam di Zhiklè, nshèffè nga n'ngreda t'uda ma. Aman i hur te gèḍ, ko a sam kinè ba, nshèffè nga n'ngreda t'uda ma.
- ¹²Antanta nga tsi wi va nga a sam kinè a ri nga azbai; sèi nga gi aman kin slaha kin jégèr va a géḍ nga. A kin slaha kin da mbeḍa ta ma a tengahia'a man ta jégèr va a géḍ skwi man a deba'a, skwi te ndav ka bai.
- ¹³Aman gèḍ nga nza, a za a géḍ Bi Zhiklè. Aman nga a maya te gèḍ; a maya te gèḍ a géḍ kinè.
- ¹⁴Aman mwoy-ndo a ndav te Kristi a erḍe nga, a géḍ man nga huro, aman ndo staḍ a m'mets na te di man a ndohi tèleba, ta tèleba ta bazl ta.
- ¹⁵A nenga'a a m'mets na te di man a ndohi tèleba, a géḍ man ndohi a nshèffè ta da nzi a nshèffè man a tenga'a genè ka bai, aman a géḍ nenga'a man a mets na, a nslambaḍkaḍaḍa a géḍ tenga'a.
- ¹⁶Anai nga ḍèl ndo ara nyakaḍ na a sakabai; ko hala'a nga sun Kristi nara ndo, antanta nga sun nenga'a ar haha bai.
- ¹⁷Gar haha man ndo a zhè te Kristi, n'nga'a a ndo mbua'a, skwi m'mova'a kala a deba ma, na haha skwi tèleba n'nga a mbua'a.
- ¹⁸Aman skwi tèleba a shkè te Zhiklè, man a menda nga gumi a hai a Kristi, a mva nga mizlinè m'mèndè gumi a hai.
- ¹⁹Aman Zhiklè, te Kristi, a m'menda gumi a hai a ndohi herkeda, a nhera mali ta asabai. A mva nga ma m'mèndè gumi a hai.
- ²⁰Anai nga ga'a a ndohi sak te di man a Kristi, te man Zhiklè a bid ndo, te nga: Anai nga tsi ri te di man a Kristi: Vagau aman kin menda gumi a hai a Zhiklè!
- ²¹Aman Zhiklè a ndeda nenga'a man a sun mali bi fèt, a malai a géḍ nga, aman te nenga'a nga da ndi a ndohi nzura'a a sam di Zhiklè.

2 Corinthians 6

- ¹Nga ndohi man nga mbi a mizlinè a nenga'a, a nga bid kinè, kin co pombi Zhiklè ambali bai!
- ²Aman nenga'a a gaḍa: A pats man amba, i co ntsi ri ngaya. A pats m'mbélè, i takaha ka. Na haha, antanta pats man amba, na haha, pats m'mbélè.



³Nga woya a nga slafaɗama na sak a ndo ngiɗè bai, a ta da tsa nga demgasl a gèɗ mizlinè nga azbai.

⁴Aman te skwi teleba nga ngreda va nga auda ara ndohi mizlinè Zhiklè: te nzhèr skwia dai a ma ma, te matakwan, te skwi mwuɗitpa, te zlau,

⁵a sam man ta ndah nga, te gi dangai, a sam nrubai, man ntulè a keɗ nga, te n'nzi a dai, a ntiɗè a mai,

⁶te mber va, te nshin skwai, te nzhèr skwi a ma ma, a ndav amba, te Mèzhèb nkezla'a, te mwoy-ndo a ndav man a vava,

⁷te ngèɗè ma nzura'a, a wuɗi Zhiklè. Nga ngots skwi var ngizura'a te ri mandai, te ri gula,

⁸a sam man ta nzal nga, a sam man ta pa nga hori a dai. Ta gèɗè a gèɗ nga, gar amba, gar amabai. Ta gèɗè a gèɗ nga: Nga ndohi mpi ndo a wai, aman nga gèɗè ma nzura genè.

⁹Nga ndohi man ta sen nga bai, aman ta sen nga genè. Nga ndohi man nga metsi nga, a nga nzi a nshèffè genè. Nga ndohi man ta ga a nga matakwan, aman nga metsa bi genè.

¹⁰Nga ndohi man nga kuɗai, aman nga wuffè pèc pècèk ba. Nga ndohi ntawassa'a, aman nga ga ta ndohi kumba a ndohi mèshèlè genè. Nga ndohi man nga ngatsa skwi bi fèt, aman skwi tèlè a nga genè.

¹¹Kinè ndohi Corinthe, nga goɗ ma kumba a sam kinè; ndav nga mwina twèng.

¹²Kin ngots sam kumba te ndav nga. Aman ndav kinè a mwinè kètè a geɗ nga.

¹³I gèɗè a nda kinè ara a nda wudahi ga. Vagu lèmlèmlè arsa, vawina ndav kinè ba twèng!

¹⁴Kin humda va bai a nda ndohi man ta ca a ndav bai. Ngizura' a a ngizura ka bai, ta hümdè te mè? Skwi nhél sam a ruva ta hümdè te mè?

¹⁵Nda Kristi a Sadan ta mbi a ma ðè? Ndo ncè a ndav, a ndo man nca a ndav bai, ta hümdè dè?

¹⁶Gi Zhiklè a vrihai ta hümdè te mè? Aman nga, gi Zhiklè man a zhè a nshèff e. Ara Zhiklè man a gaɗa: I war a i nzi a sam tenga'a, i shèwèlè te ndev tenga'a, a i gi a Zhiklè ta, a tenga'a ta gi a ndohi ga.

¹⁷Gar haha vodo kinè auda a sam tenga'a, vakezla va kinè, Bi Zhiklè a gaɗa, kin lama na skwi nlizhèa bai, a i woy a i ce kinè,

¹⁸a i gi a Bab kinè, a kin gi a wudahi a dalahi ga, Bi Zhiklè wuɗi tèlèba a gaɗa.

2 Corinthians 7



- ¹Dalahimam ga, aman nga ngots ma mpèsl ri aranta, ngotulokoy va nga te skwi man a íizhè va a ndav tèleba, a nga rufa skwi nkezla ndav nga te zlau Zhiklè.
- ²Vava nga sam te ndav kinè! Nga ga na mali a ndo bai, nga gedassa ndo bai, nga ngwoda ri a ndo bai.
- ³I goḏ ma haha aman i fa kinè mali a gèḏ bai. Agassa i gaḏa ma: kinè te ndav nga, ko te m'metsai, ko te nshèffè.
- ⁴I pi ndav a kinè. I jégèr va kumba a géd kinè. I ngots skwi man a mbidyè kumba; mwuffè ga holhola'a a ndha ndav ga, ko ta ndedats nga.
- ⁵Mshkè nga a kokwar Macédoine, nga ngatsa nshék va bai; aman a sam tèleba nga te matakwan genè: var t'uda, zlau te ndav.
- ⁶Aman mshkè Tite, Zhiklè a bid nga, ara man a bid ta ndohi man ta zhiḏè ta gèḏ a hai.
- ⁷A mshkè nenga'a genè ka bai, aman a ma nenga'a ba, ara man kin büdo a vna. Nenga'a a n'ngra nga mpataka kinè, kuḏ kinè, ara man kin gu gazawa a géd ga. Anai i wuffe holhola'a.
- ⁸Ko ndav a dza kinè a géd ðèlèwèr ga, i mindè a deba azbai. Aman a matsa ndav kinè a dza kinè n'nzi kètè a géd ðèlèwèr sa, ar ambabay bai;
- ⁹aman antanta i wuffè. Azbai a géd man kin kuḏau te ndav kinè; aman i wuffè a géd man kin kuḏau, a kin ngwoda ndav kinè. Aman ndav kinè a kuḏi ara Zhiklè man a woya'a. Ar haha ma nga a gédèshè ndav kinè azbai.
- ¹⁰Nlèyè te ndav man a shkè te ri Zhiklè, a de nga a sam m'mbélè; aman nlèyè herkeda a de nga a sam m'metsai.
- ¹¹Na haha, nlèyè te ndav, ara Zhiklè man a woya'a, a ngu mizlinè te ndav kinè kumba: kin hur a vava, kin tsko gèḏ auda, kin gu ndav, kin gu zlau, mpataka a keḏ kinè a géd ga, kin gu gazawa, kin ngu ndzoan! Te skwi tèleba kin ngreda, ara man mali kinè te skwi haha asabai.
- ¹²Gar haha, ko i winda kinè ma haha, i windo a géd ndo man a gu mali ka bai, a géd ndo man ta gu mali a sam na ka bai, aman i windo, a skwi man kin gia'a a géd nga kumba, a ngréḏè auda a sam kinè, a sam di Zhiklè.
- ¹³Ndav nga a n'ngots skwi mbid nga arsa. Te deba ma ba nga wuffè holhola'a a géd mwuffè Tite, aman ndav na a ngu langlanga'a a sam kinè tèleba.
- ¹⁴Ntsi wi ga a géd kinè, a mpay hori a di bai. Ara ma man nga gaḏa kinè tèleba, ma nzura'a a vava; nga ntsi wi a géd kinè a sam Tite ba, n'ngreda auda zura'a a vava.
- ¹⁵Kinè ambaba te ndav na holhola'a; a hère'a, ara man kin tèleba kin fu géd a ma na, ara man kin co, a zlau a ngudzai.
- ¹⁶I wuffè, aman i slaha a i pi ndav a kinè te skwi tèleba.



2 Corinthians 8

- ¹Nga ngreda kinè, dalahimam ga, pombi Zhiklè man mpi ndohi Zhiklè Macèdoine a n'ngotso.
- ²Ko ta te ndev matakwan kumba, ta wuffè holhola'a gènè. Ko ta tawassa kumba, ta vau skwi a vata, a ndav nzura'a.
- ³I ndo malwuḍai tenga'a, aman ta vau skwai a ndav amba, a fena wuḍi ta ba.
- ⁴Ta tsa nga ri kam kam, ta dzhoḍ civèḍ, aman ta mbi a mizlinè ntakaha ta ndohi Zhiklè.
- ⁵A ta gau ara man nga hur genè ka bai, aman ta vau va ta, nshèlèkura'a a Bi Zhiklè, te deba'a ta vau va ta a gèḍ nga, ara man Zhiklè a woia'a.
- ⁶Gar haha Tite a ndeva mizlinè pombi a sam kinè, ara man a hüno.
- ⁷Lèmèlèmè ara man kin ngots kumba te skwi tèleba, te ncè-a-ndav, te ngèḍè, te nshin skwai, te ngi gazawa te skwi tèleba, te mwoy-ndo, man kin ngotso a sam nga, vangreda mwoy-ndo kinè auda te mvi skwi ba.
- ⁸I gèḍè ara man i fa kinè a gèḍ a wuḍi ka bai. Aman a géḍ man ndohi ngiḍè ta vi skwi a vata, i jkedè mwoy-ndo a ndav kinè ba: kin woy ndo a vava ḍè?
- ⁹Aman kin sun pombi Bi nga Yèsu Kristi, ko nenga'a ndo mèshèlè, a n'nde na a ndo ntawassa'a, a géḍ kinè, a géḍ man te ntèwèshè nenga'a kin ndi a ndohi mèshèlè.
- ¹⁰I hur ar haha: aman skwi haha a da takaha kinè. Atutsa kin hüno ngia'a, a gèḍ man kin woia'a.
- ¹¹Aman ara man kin woy a kin gia'a, varufa skwi man kin hüno, a kin vi skwi man kin ngotso.
- ¹²Aman ndo a wuffè a géḍ mvi skwi man a ngotso, ambaba Zhiklè. Zhiklè ajhèḍè skwi man a ngatsa bai, ka bai.
- ¹³I woy aman ndohi ngiḍè ta wèl va, a kinè, kin si matakwan te ria'a, azbai; aman skwi da lèmda.
- ¹⁴Te njèkèḍi skwi kinè, kin takaha ta tengahia'a man antanta skwi dè'a ta bai. Te deba ba te njèkèḍi skwi tenga'a, ta da takaha kinè te skwi man dè'a kinè bai: a skwi a nlèmdè aranta, ara man ḍèlèwèr Zhiklè a gaḍa:
- ¹⁵Ndo man a bica skwi kumba, mpataka'a azbai; ndo man a bica skwi kumba bai, skwi man dè'a na bi ba, azbai.
- ¹⁶Nga shid gèḍ a Zhiklè, aman a n'ndha ndav Tite, a gi wuḍi kumba a géḍ kinè aranta.



- ¹⁷Nenga'a a ngu ara man nga dzhoḏo a ndav amba; aman nenga'a a nhur a ri na, aman a ndè a sam kinè.
- ¹⁸Nga zlündo kramam ngidè a nda nenga'a, man labar ma nenga'a a géḏ man ma mbela'a amba, a zlèzlèmè a sam mpi ndohi Zhiklè tèleba.
- ¹⁹Mpi ndohi Zhiklè ta co nenga'a auda a ndo man kin tsakala na skwi a rai, a nga ðè a vna, a nga ngreda skwi man amba man nga woya a nga gia'a, a n'njèl Zhiklè.
- ²⁰Gar haha nga nga gi maya a sam ndohi man ta tsa nga demgasl a géḏ skwi mbia'a man a shkè auda te mizlinè nga.
- ²¹Aman nga gi maya, aman skwi tèle a gi zura'a a sam di Bi Zhiklè, a sam di ndohi ba.
- ²²A nga zlündo kramam nga ngidè a nda tenga'a, man nga ngotso a géḏ mizlinè man a gia zura'a. Antanta a gi holhola'a za'a a géḏ man a fi géḏ a kinè.
- ²³Anai Tite, ndo ga, man nga gi mizlinè a vna te ndev kinè; kramamhi nga man ta zlündo ara ndohi sak mpi ndohi Zhiklè, man nenga'a njèl Kristi;
- ²⁴vangreda mwoy-ndo a ndav kinè a sam di mpi ndohi Zhiklè tèleba; vagu malwuḏai, ara man nga tsi wi a gèḏ kinè ambali ka bai.

2 Corinthians 9

- ¹Ko man i windè kinè ma a géḏ mizlinè ntakaha ta ndohi Zhiklè bai, a gi skwo a bai.
- ²Aman i suna, kin gi gazawa, aman kin takaha ta ndohi Zhiklè; a i jégèr va a géḏ kinè a sam ndohi Macédoine, a i gaḏa: Achaie ntila skwi tèleba ma, daga man atutsa. A skwi man kin gau a gazawa, a mpoko ta géḏ auda a ndohi kumba, a ta gia lèmèlèmè arsa.
- ³Aman i zlinde ta kramamhi haha, a i woya kin tila a vava, ara man i goḏ a géḏ kinè; ma man nga slebarde kinè te skwi haha a vna, da nde na a ma ambali bai.
- ⁴A ndohi man nga da ðè a nda tenga'a te Macédoine, ta ngats kinè ntil bai, ta pa nga hori a dai te skwi man nga fu gèḏ a vna haha; a kinè ba, hori a dai.
- ⁵Gar haha i hur amba, a i bid ta kramamhai, aman ta ðè a ma ma a sam kinè, a ta til mpshè ma man kin pasla nga rai, aman ntila a vava, da gu a skwi man kin vau a mpshè ma, man kin ga keda a pa bai.
- ⁶Va suna: Ndo man a zleki skwi keshkata genè, a da bicè skwi kèshkata arsa; ndo man a zleki skwi a vata, a da bicè skwi a vata.
- ⁷Ndo staḏ staḏ da vau ara man a woya a ndav na, a ndav man a vi skwi a mwuffè te ndav, nenga'a ambaba Zhiklè.



- ⁸Zhiklè a slaha a va kinè pombai a vata ba, aman te skwi tèleba kin ngèzhè, a kin ngots skwi mèshèlè, a kin slaha kin gi mizlinè man amba a vna,
- ⁹ara man âlèwèr Zhiklè a gaḏa: Nenga'a a nkezla skwi na, a mva ta ndohi ntawassa'a; ngizura'a nenga'a a nzi a mèdèp.
- ¹⁰Aman Zhiklè man a va na tser skwai a ndo nzleki'a, a movar man a ndia'a, a slaha a mvi tsera a kinè, a tsera a ngi a vata, a ngizura'a kinè a yi wuda a ma ma.
- ¹¹Gar haha kin gi a ndohi mèshèlè te skwi tèleba, a kin slaha a kin vi skwi a ndav amba, a ndohi kumba ta shid gèḏ a Bi Zhiklè a géḏè'a.
- ¹²Ngi mizlinè Zhiklè haha a takaha ta ndohi Zhiklè te skwi man a ngeza ta genè ka bai, aman a gi aman ndohi kumba ta shida na gèḏ a Zhiklè.
- ¹³Mizlinè kinè haha a gi malwuḏai, a ndohi kumba ta slébèrdè Zhiklè, aman ta rka, ara man kin fi gèḏ a ma nenga'a, a kin njè ma mbela'a te Kristi. A ta shid gèḏ a nenga'a, a géḏ man kin takaha ta te skwi man ta ngatsa bai,
- ¹⁴te skwi tèleba ba, a sam ndohi tèleba a ndav amba. A ta tsi rai a géḏ kinè, a ta woy kinè, a géḏ pombi Zhiklè mbia'a a sam kinè.
- ¹⁵Aman nga shid gèḏ a Zhiklè a géḏ skwi mbia'a holhola'a man a va nga.

2 Corinthians 10

- ¹Iyè, Paul, i bid kinè a ri ga a ndav nlübekwa'a, a maya man amba te Kristi. Aman i a sam kinè, i gi huyo koko'a; aman i dra a sam kinè, i gèḏe a wuḏai.
- ²I tsa kinè rai, kin fay a gèḏ bai, aman i ḏè gèḏè a wuḏai, man i do do a sam kinè. I gi hérè'a, i slaha a i gi a wuḏai a sam tenga'a man ta rka nga ara ndohi man ta jèjèr ntétékè ta.
- ³Ko nga fherkeda hahadai, ngagi var a ndohi herkeda ka bai.
- ⁴Aman skwi var man nga gi var a vna, skwi ndo ka bai, aman wuḏi te ri Zhiklè, man a gedassa skwi nzala'a aussa.
- ⁵Nga géḏèshè skwi man amba man ta huro amba man a woya a gre gèḏ na a sam nshin Zhiklè, a nga gseda nhér gèḏ ndohi tèleba a hai a ta fi gèḏ a ma Kristi.
- ⁶Te deba'a man kin fi gèḏ a Zhiklè zura ma, nga da gi kita a géḏ ngi mèdègèḏ tèleba.
- ⁷Kinè, kin dèl skwi ma a deba genè! Ndo man a huro, iyè a Kristi, da suna, nga a Kristi lèmèlèmè.
- ⁸Ko i jégèr va a va'a a géḏ wuḏibi nga man Zhiklè a va nga, aman nga gi a ki n grè a ma ma nga gedas kinè ka bai — i gi hori azbai.
- ⁹I woya man i pra kinè zlau avaa ḏèlèwèr ga bai.



¹⁰Ta gaḁa: Te ḁèlèwèrhi nenga'a a gèḁè a wuḁai; aman te deba'a man a sam nga, a ged ngede man wuḁi a te pa bai.

¹¹Ndo man a gèḁ aranta, da suna, nga gèḁè te ḁèlèwèr man nga dra a sam kinè lemèlèmè ara man nga zhè a sam kinè.

¹²Nga gi zlau aman nga ngré va nga a va ndohi man ta slébèrdè va ta a ri ta, a nga lèmdè va nga a tenga'a. Ta rzla, a gèḁ man ta ḁèl skwi ta a ri ta, a ta lèmdè va ta a va tenga'a.

¹³Aman nga woy a nga jégèr va kumba azbai, sèi ara sam mizlinè man Zhiklè a ḁèlè nga a rai, a va nga, a nga ndikè a sam kinè ba.

¹⁴Nga ngelka na di bai; nga ndika a sam kinè. Aman a vava, nga ndika a sam kinè a ma mbela'a te Kristi ma.

¹⁵Nga jégèr va a gèḁ mizlinè ndo ngiḁè azbai; aman nga zhèrè te ndav, ara man ncè-a-ndav kinè a grè a ma ma, kin slebarde nga ba, ara mizlinè man nga gau.

¹⁶Nga woya a nga njè ta ma mbela'a a tenga'a ba te deb kokwar kinè; aman nga jégèr va azbai a gèḁ mizlinè man ndo ngiḁè ntila ma.

¹⁷Aman ndo man a jégèr va, da dzugor va a gèḁ Bai Yèsu.

¹⁸Ndo amba a gèḁ man a slébèrdè va na a ri na ka bai; aman a gèḁ man Zhiklè a slébèrdè'a.

2 Corinthians 11

¹Ko i gèḁè a nrzlè te va kètè, da ambaba kinè genè!

²Aman i gi srak a gèḁ kinè a srak Zhiklè; i woya kiné a ntsim staḁgenè, Kristi; ara medemai man nsossur bai.

³Aman i gi zlau, lemèlèmè ara zhüzhok a mpeda Eve a wai a maya na, nhér gèḁ kinè nzura'a a nlébèslèa te Kristi, a da gedas na.

⁴Aman ndo a ḁè a sam kinè, a njè kinè Yèsu ngiḁè, man nga nje kinè bai, a kin ngècè mèzhèb ngiḁè, man kin ngots ka bai, a ma mbela'a ngiâè tsaḁ, man kin co ka bai, tsam tsam kin fi gèḁè'a.

⁵I gi hérè'a, ndohi sak kinè mbibihia'a ta fenyè azbai.

⁶Ko i düdübè ma genè, aman te gèḁ i sun skwai. A skwi man i suna, nga ngreda kinè tèleba.

⁷Aman i manda gèḁ a hai, a gèḁ man ta nzal kinè. Man i njè kinè ma mbela'a man a Zhiklè ambalai i gu mali ḁè?

⁸I co skwi te ri mpi ndohi Zhiklè ngiḁè, i ngots suli te ri ta, aman i slaha a i gi mizlinè a sam kinè.



- ⁹Aman i nza a sam kinè, a i ngatsa skwi bai, i rzla na va a gèḏ a ndo bai. Aman kramamhi man tashkè te Macédoine, ta takahayè a skwi man i tèkwèna'a. Gar haha te skwi tèleba i rzla kinè va a gèḏ bai, a i woy a i gi arsa a ma ma.
- ¹⁰Ara man ma nzura'a te Kristi a zhè te ndav ga a vava, labar njégèr va ga haha te kokwar Achaie da gedassa bai!
- ¹¹Ehèmè? Te man i woy kinè bi ḏè? Zhiklè a suna.
- ¹²Aman skwi man i gia'a, I woy a i gi a ma ma ba, a i gedassa ci vèḏ a tenga'a man ta woy maya, a ta jégèr va a géḏ man ta gaḏa. Nga lèmlèmlè ara tenga'a.
- ¹³Aman ndohi sak ncèkèlma a ndohi mizlinè n'ngwèdè ndo ta ngwèdè va ta a ndohi sak Kristi.
- ¹⁴Nara nrkedi ka bai. Ko Sadan a ri na ba a ngwèdè va na a gol skwi nhèl sam.
- ¹⁵Gar haha, ndohi ntakaha ba, ta ngwèdè va ta a ndohi ngi mizlinè nzura'a. Ndikèma tenga'a a da gi ara mizlinè ta.
- ¹⁶Aman i gaḏa kinè za'a: Ndo da rkayè ara ndo nrzla'a bai! Aman kin woya'a, vafiyè a madaḏau, a i jégèr va kètè ma ba.
- ¹⁷Ma man i gèḏè haha, a shkè te Bi Zhiklè ka bai, aman te nrzlè ga, te njégèr va.
- ¹⁸Aman ndohi kumba ta slèbèrdè va a géḏ va ta, i ba i woya a i slèbèrdè va ba.
- ¹⁹Kinè ndohi maya, ndohi nrzla ta ambaba kinè!
- ²⁰Ndo ngiḏè a ga kinè bèlè, ndo ngiḏè a ga kinè wuḏai, ndo ngiḏè a gs kinè, ndo ngiḏè a sala va a sam kinè, ndo ngiḏè a tsama kinè dai, a kin cè genè, kin gèḏ skwa azbai.
- ²¹Hori a dzayè; aman nga ga arsa bai, te man wuḏi nga azbai. Aman ndo ngiḏè a fi va a géḏ skwi ngiḏè — i gèḏè ara ndo nrzla'a — i slaha a i fi va genè!
- ²²Tenga'a ndohi Hèbreu — i ba arsa! Tenga'a ndohi Israel — i ba arsa! Tengahi tser Abraham — i ba arsa!
- ²³Tenga'a ndohi mizlinè Kristi i gèḏè ara man gèḏ ga nza: I ba holhola'a! I fen ta a mizlinè. I nza a dangai sak kumba a fena tenga'a. Ta ndahyè holhola'a. I beza a ndev matakwan m'metsai sak ngam ngam ba.
- ²⁴Ndohi Juif ta tsyè 39,39, sak zlam.
- ²⁵I ngotsgaḏasak makar. Ta kalyè a kwa sak staḏ. Wurom a géḏ iyam man iyè te pa, ngedas na sak makar, pats staḏ, m'mèn staḏ iyè a géḏwoyam mbia'a.
- ²⁶I sawala kumba, i ngots civèḏ mwuḏitpa te woyam, te ndev metsar hèshèkèḏ, sam mwuḏitpa a sam ndohi Juif, sam mwuḏitpa te ndev ndohi nte deba, sam mwuḏitpa te kokwar mbia'a, sam mwuḏitpa t'hèshèkèḏ, sam mwuḏitpa a géḏ woyam mbia'a, sam mwuḏitpa te ndev kramamhi ncèkèlma.



²⁷I gu mizlinè a vazaza. I nza a dai, mi a nkeḍyè, iyam a ndzayè, i jèkeda skwi n'ndai pats ngiḍè pats ngiḍè kumba, a mtasl, maslaka azbai.

²⁸A va skwi man a gayè haha tèleba, pèc pècèk i hér gèḍ a gèḍ mpi ndohi Zhiklè tèleba. Ko i gèḍè njèkèḍia a va azbai.

²⁹Ndo man wuḍi na azbai, lèmèlèmè ara ga, ngiḍè a zhi ḍè? Ndo man ta slafaḍama na sak, ndo man ndav a ndza na ara vogwa ara ga, ngiḍè a zhi ḍè?

³⁰Anai aman i woy a i fi va, i war man i fi va a gèḍ man wuḍi ga azbai.

³¹A Zhiklè, Bab Bi Yèsu, man ta slébèrdè'a a mèdèp, a suna, i tsakala ma azbai.

³²Te Damas gomna Bi Arétas a woya man a ngsyè,

³³a ta bezdekay auda a nvakavar te gaḍagar, a ta viyè a hai a dergai, a i mbel ga te ri na.

2 Corinthians 12

¹I woy a i jégèr va, ko ambabi ba. I woy a i ḍè a ma ma a i ngréḍè skwi man Bai Yèsu a ngrayè.

²I sun ndo ngiḍè staḍ te Kristi. A gi mvi 14 ma, gar nte gaḍa va na, gar nte gaḍa va na ka bai, i sun bai, aman Bi Zhiklè a suna. A ta ceda a zhiklè a gèḍè'a.

³I sun ndo sa gar nte gaḍa va, gar nte gaḍa va ka bai, i sun bai, aman Bi Zhiklè a suna.

⁴Ta da'a a gèḍè'a, a sam mbela'a, a ntsena ma, man amba a ngèḍ bai.

⁵I war i jégèr va a gèḍ va ga ka bai, sèi a gèḍ ndo sa za'a, i war aman i jégèr va a gèḍ va ga ka bai, sèi a gèḍ man wuḍi ga azbai.

⁶Ko i wasl te ma bai, aman i sun skwi te gèḍ, a gèḍ man i goḍ a nzura'a. Aman i gèḍè azbai. Ndo ngiḍè man a tsena ma ga, da rkayè ara ndo mbia bai.

⁷A gèḍ man i dzogor va azbai, te man skwi mbia'a a erkayè a dai, skwi man a tezay va ga a zhè; gol Sadan, man a ḍutsyè, man i grè gèḍ bai.

⁸I tsu ri a Bi Zhiklè a gèḍ nenga'a sak makar, aman a jèkyè;

⁹a nenga'a a ngaḍayè: Pombi ga da dè'a ka, aman wuḍi ga a gi te ndohi man wuḍi ta azbai. Gar haha i woya man i jégèr va nshèlèkura'a a gèḍ man wuḍi ga azbai, a wuḍi Kristi a nzi a sam ga.

¹⁰Gar haha ndav ga langlanga'a a sam man wuḍi ga azbai, a sam man ta derḍyè, a sam matakwan, a sam man ta parahayè, a sam skwi mwuḍitpa a gèḍ Kristi. Man wuḍi ga azbai, wuḍi Kristi a zhè.

¹¹I nda'a a ndo nrzla ma! Kin fay a gèḍ arsa! A woy kin slebardyè, te man ndohi sak kinè mbibihia'a ta fenyè azbai, ko iyè ndo ambalai.



¹²Aman skwi malwuḍi mizlinè ga ara ndo sak a ngu a sam kinè kumba, a skwi man n'ngreda auda, a nrkedai, a wuḍai.

¹³Skwi man kin ngatsa ara mpi ndohi Zhiklè ngiḍè bai, mè? Sèi man i dzhaḍa skwi te ri kinè bai. I yak ga sèi kin pray mali ga.

¹⁴Na haha i til va man i ḍè a sam kiné mamakara'a, a i woy skwi te ri kinè ka bai. I woy skwi kinè ka bai, aman i woy kinè. Ambabai aman wudahi ta bica skwi mèshèlè a bab ta a mam ta. Sèi bab a mam wudahai ta va ta wudahai.

¹⁵A ga ambahayè, man i vi skwai, a i vi nshèffè ga a géḍ kinè. Aman i woy kinè holhola'a. Kin woy iyè arsa azbai ḍè?

¹⁶Arsa ka bi dè: i dzhada skwi te ri kinè bai. Aman kin gaḍa: i bid kinè a maya ngwèdè ndo, a i ngats kinè.

¹⁷I zlündo ndo a sam kinè man a nda ngwod kinè pats ngiḍè ḍè?

¹⁸zlündo Tite a sam kinè, a kramam ngiḍè. Kos Tite n'ngwode kinè ḍè? Nhèr gèḍ nga lèmlèmlè ka bi ḍè? Mizlinè nga lèmlèmlè ka bi ḍè.?

¹⁹Gar kin hérè'a, n'nzi a zhè nga goḍ ma man nga tsoko gèḍ nga auda a sam kinè genè. Aman nga gèḍè te Kristi asam di Zhiklè. Dalahimam ga, skwi tèlebaagi aman a kin grè a ma ma.

²⁰I gi zlau man i da shkè, i da ngats kinè bai, ara man i woya'a. A kinè ba, kin da ngatsyè azbai, ara man kin woya'a: ngi ndav, srak, shèwa, ndzoan, ntsi demgasl, ngre ndo, nfi va, skwi ndzakaba'a, a zhè.

²¹I gi zlau man i ḍè za'a, Zhiklè a da pay hori a dai a sam kinè, a i lèyè a gèḍ ndohi kumba, man ta gu malai te va nasa, a ta ngwode ndav ta bai, a géḍ skwi man ta lizha va ta a vna, man ta beza zlawa a ta gu mphömè.

2 Corinthians 13

¹Antanta i ḍè a sam kinè mamakara'a. A ndohi malwuḍihi cèw, makar, ta da gèḍ ma mali staḍ staḍ telèba.

²I gaḍa kinè nshèlèkura'a ma, a i gaḍa kinè za'a ara man i do a sam kinè macecèwa'a, antanta ba man i dra a sam kinè a sam tenga'a man ta gu malai, a sam ndohi ngiḍè tèleba: Aman i ḍè a deba a sam kinè za'a, i jèke ta ndohi azbai.

³Kin gaḍa; nga woya nga sun Kristi man a gèḍè te nenga'a. Kristi wuḍi n'azbai ka bai a sam kinè; aman wuḍi na zhè a sam kinè.

⁴Ko ta gezlala, te man wuḍi na azbai, a n'nza a nshèffè a wuḍi Zhikle. Ko nga te nenga'a, wuḍi nga azbai, nga da ngrédè nshèffè auda a nda nenga'a a sam kinè a wuḍi Zhiklè.



- ⁵Vojkudo ncè a ndav kinè a ri kinè, gar kinè nza te nceandav, gar kin nza bai. Vojkudo ndav kinè a ri kinè! Kin sun ndav kinè a ri kinè bi ðè? Kin sun Kristi te ndav kinè bi ðè? Man bai, kin ngatsa bai.
- ⁶Aman i zhèrè te ndav, kin da shinè'a, nga ndohi man nga ngotso.
- ⁷Nga tsi ri a Zhiklè, aman nga mbeḏama kinè ndav azbai. Nga gi zlau azbai, aman ta rka nga ara ndohi man nga slaha skwi bai. Nga woy a kin gi skwi man amba, ko ta rka nga ara ndohi man nga slaha skwi bai.
- ⁸Nga slaha nga sala va a sam ma nzura'a bai, sèi nga gi mizlinè a géḏ ma nzura'a.
- ⁹Nga wuffè, aman wuḏi nga azbai, aman kinè, wuḏi kinè a zhè. A nga tsi rai, aman kin gi jèlèlè'a.
- ¹⁰A géḏ nasa i windè ma haha, man i dra a sam kinè. Aman te deba'a, man i do do a sam kinè ma, i gèḏè a wuḏi azbai. Zhiklè a mvay wuḏai aman i ðizlè skwai, i mbeḏa ka bai.
- ¹¹Te deba'a, dalahimam ga, vawuffa, vatül nshèffè kinè za'a, voco ma man nga bid kinè a vna, vahur ma a ndav staḏ, vawoy gumai! A mwoy-ndo Zhiklè a gumaia da nzi a nda kinè.
- ¹²Vagu mbali a va a nkèlèw ri a da'ai ndohi Zhiklè. Ndohi Zhiklè tèleba ta ga kinè mbalai.
- ¹³Pombai Bi Yèsu Kristi, a mwoy-ndo Zhiklè, a Mèzhèḅ Zhiklè nkezla'a man a humde nga, da zhè a nda kinè tèleba!



Galatians

Galatians 1

- ¹Paul, ndo sak Zhiklè, man ndo a nfau, a nzlündo ka bai, aman Yèsu Kristi, man Zhiklè Bab nga a nslambaɗda te ndev ndohi m'metsa'a;
- ²a nda kramamhi tèleba man ta zhè a sam ga, a sam mpi ndohi Zhiklè te Galatie tèleba.
- ³Pombai da zhè a nda kinè, a gumai te Zhiklè Bab nga, te Bai Yèsu Kristi,
- ⁴man a vu va na a géɗ mali nga, aman a mbel nga t'herkeda haha man ambaɓai, ara Zhiklè, Bab nga, man a woya'a.
- ⁵A nenga'a n'njèlè a mèdèp. Amen.
- ⁶I rzi ga, a géɗ man kin jèkeda nenga'a man a baba kinè te pombi Kristi, tsam tsam aranta, a kin ngwèdè ma a kinè a sam ma mbela'a ngiɗè,
- ⁷ko ma mbela'a ngiɗè azɓai; aman ndohi ngiɗè tsaɗ tsaɗ ta zhè, man ta dzakabama kinè gèɗ, a ta woy a ta ngwèdè ma mbela'a te Kristi.
- ⁸Aman ko nga, ko gol Zhiklè te géɗè'a, a da njè kinè ma mbela'a tsaɗ, ara nenga'a man nga njè kinè ka bai, da phomda!
- ⁹Ara ngèɗ ga matsa, i gèɗè a va'a: Aman ndo ngiɗè a njè kinè ma mbela'a tsaɗ, ara nenga'a man kin ngotso ka bai, da phomda!
- ¹⁰Anai i gèɗè aman i ambaba ta ndohi ɗè, ɗè Zhiklè ɗè? Aman i woy a i gi ara man ambaba ta ndohai, i bèl Kristi ka bai.
- ¹¹Aman i gaɗa kinè, dalahimam ga, ma mbela'a man i njè kmè, ma ndo ka bai.
- ¹²I slebau a sam ndo ka bai, i ngotso a sam ndo ka bai, sèi a sam Yèsu Kristi man a ngredayè.
- ¹³Kin tsena skwi man i gau, te va man i jèjèr tsuf ndohi Juif zlèzlèa, ara man i paraha ta mpi ndohi Zhiklè a vata ba, a i woya man i gedas ta.
- ¹⁴I fena slalahi ga te skwi man ndohi Juif ta gia'a, a i gu srak kumba a géɗ ma babab nga.
- ¹⁵Aman Zhiklè a hur amba, nenga'a man a woykayè man i t'hwaɗ mam ga dai, aman a babayè te pombi na,
- ¹⁶a ngreda kra nenga'a auda te iyè, aman i njè ta ma mbela'a a ndohi nte deba. A i do, a i dzhoɗ ma a sam ndo'ngiɗè bai,
- ¹⁷a i do a kokwar Jérusalem, a sam ndohi sak hala'a bai. Aman i do a ma a kokwar Arabe, a i shkè a deba a kokwar Damas.



- ¹⁸Te deɓ mvi makar i do a kokwar Jérusalem a sam Pierre, a i nza a pa m'mèn ga 15.
- ¹⁹I rka ta ndohi sak ngiɗè bai, sèi Jacques, kramam Bai Yèsu.
- ²⁰Skwi man i windè kinè, Zhiklè a suna, i tsakalma ka bai.
- ²¹Te deɓa'a i do a kokwar Syrie a Cilicie.
- ²²Aman mpi ndohi Zhiklè te Kristi te Judée ta rkay di bai.
- ²³Ta tsena a zlembaɗ genè: nenga'a man a mparaha nga te va nasa, antanta a njè ma ncè-a-ndav, man a woya a ngedassa'a nshèlèkura'a.
- ²⁴A ta slubordo Zhiklè kumba a géɗ ga.

Galatians 2

- ¹Te deɓ mvi 14 ngo do a deɓa za'a a kokwar Jérusalem, a nda Bamabas a Tite.
- ²Aman i do a pa a géɗ skwi man a gudokoy va a dai, a i ngra ta kramamhi ga ma mbela'a man i njè ta ndohi nte deɓa (a ndohi mbibihia'a te gi ta), a géɗ man i woy a i suna, i hu ambali ka bai.
- ³Aman Tite, ko nenga'a ndo Grec, ta gaɗa na: Sèi ngela ngwon ndèzl, ta gaɗa na bai.
- ⁴A kramamhi ncèkèlma ngiɗè tsaɗ tsaɗ ta wucka nga va, aman ta war a ta njénjèrè'a, ara man nga ngots sam mpra'a te Yèsn Kristi, a ta woy a ta ge nga a bèlèlihi ta.
- ⁵Aman nga ca ma tenga'a bai, a nga ga bèl tenga'a bai, ko kèshkata, a géɗ man ma nzura'a te ma mbela'a do do a ma ma a sam kinè.
- ⁶Aman ndohi man ta ara ndohi mbibihia'a a sam di ndohai ko wawa a ga ga pa mè? Aman Zhiklè a woy ndo te di mwoyè azbai, a ndohi mbibihia'a sa ta gaɗayè ma ngiɗè bai.
- ⁷Aman ta rka Zhiklè a mvay ma mbela'a a rai, aman i njè ta ndohi nte deɓa, lèmèlèmè ara Pierre a njè ta ma mbela'a a ndohi Juif.
- ⁸A nenga'a man a mva na wuɗi a Pierre, man a slaha a ngi mizlinè ndo sak a sam ndohi Juif, nenga" a mvay wuɗi lèmèlèmè a sam ndohi nte deɓa ba.
- ⁹Jacques a Pierre a Jean, tenga'a man ta gaɗa, ta ndohi nsal ta, ta rka pombi man i ngotso, ta ciyè a Bamabas, a ta gso ri mandi nga, a ta lèmdè ma a nda nga, aman nga njè ta ndohi nte deɓa, aman tenga'a ta njè ta ndohi Juif.
- ¹⁰Sèi ta dzhoɗo, aman nga hér ndohi ntawassa'a; skwi sa i woya a i gia pèc pècèk.
- ¹¹Aman Pierre a mshkè a kokwar Antioche, i sala va ga a sam na, te man a nyak na te skwi ngiɗè.



¹²Ga ndohi Jacques ta shkè, a n'ndau skwai a nda ndohi nte deba. Te deba'a, aman ndohi sa ta shke ma, nenga'a a m'menda va na a deba a sam ta, a géḏ man a ngu zlau ndohi Juif.

¹³Ndohi Zhiklè ngiḏè te va ndohi Juif ta ngwoda ndo arsa a nda nenga'a, a ta pèkètèda Bamabas a nda tenga'a.

¹⁴Aman i rka ara man ta gu skwi nzura bai, a ta dzodzor ma nzura'a te ma mbela'a bai, i gaḏa na Pierre a sam di ndo tèleba: Aman ka, ka ndo Juif, a haha ka nzi a nshèffè ara ndo nte deba, ara ndo Juif ka bai, ka fa ta ma a géḏ a ndohi nte deba, aman ta nzi a nshèffè ara ndohi Juif èhèmè?

¹⁵Te nyakaḏ nga, nga ndohi Juif, ndohi malihi nte deba ka bai.

¹⁶Aman nga suna, ndo a ngècè ngizura'a azbai a géḏ man a jèjèr ma kita Zhiklè, aman a géḏ man a cè Yèsu Kristi a ndav. Nga ba nga co Yesu Kristi a ndav, aman nga ba nga ngots ngizura'a a géḏ ncè Kristi a ndav, a géḏ nfi géḏ a ma kita Zhiklè ka bai. Te ma kita Zhiklè ndo a ngècè ngizura'a asabai.

¹⁷Aman nga woy a nga ngècè ngizura'a te Kristi, a ta ngatsa nga a ndohi malihai a géḏ ma kita Zhiklè, Kristi ara ndo mizlinè mali ḏè? Az arsa bai!

¹⁸Aman skwi man i mbeḏa a matsa ma, i rè mè za'a, i ndeda va a ga ndo mphömè a ri ga.

¹⁹Aman ma kita Zhiklè a gu aman i metsi ga a sam ma kita Zhikle ma, aman i nzi a nshèffe a Zhiklè: i gezlala a nda Kristi.

²⁰I nzi a nshèffè, aman anai i ka bai, aman Kristi a nzi a nshèffè te ndav ga. I nzi a nshèffè te va ga haha, a géḏ ncè kra Zhiklè a ndav, man a woy iyè a ndav na, a mvau va na a géḏ ga.

²¹I kwola pombi Zhiklè bai; aman agassa ngizura'a a shkè te ma kita, ar Kristi a m'mets na ambalai.

Galatians 3

¹Ndohi Galate ga, maya kinè azbai! N'ngwode kinè wa? Kinè ara man ta gezlala Yèsu Kristi a sam di kine.

²I woy a i shinè te ri kinè: Kin ngots Mèzhèḅ Zhiklè a géḏ man kin jèjèr ma kiía Zhiklè ḏè, ḏè a géḏ man kin dzodzor ma ncè-a-ndav àè?

³Kin sun maya bi ḏè? Kin hüno te Mèzhèḅ Zhiklè, a kin woy a kin ndivè antanta a maya ndo ḏè?

⁴Matakwan mbia'a haha kin su ambali cè?

⁵Aman Zhiklè a va kinè Mèzhèḅ, a gi skwi mbia'a te ndav kinè aranta, a gia'a a géḏ man kin jèjèr ma kita ḏè, ḏè a géḏ man kin jèjèr ma ncè-a-ndav ḏè?



- ⁶Lèmèlèmè ara Abraham a nco Zhiklè a ndav, a Zhiklè a nfu a ndo nzura'a a géḏ ncè-a-ndav nenga'a.
- ⁷Vasuna: tengahi man ta co a ndav, ta wudahi Abraham.
- ⁸Aman ḏèlèwèr Zhiklè a n'ngreda hala'a, ara man Zhiklè a da va ta ngizura'a te ncè-a-ndav ta a ndohi nte deba. Gar haha a ngaḏa na Abraham: A géḏ ngaya ndohi herkeda tèlèba ta da ngècè mpshè ma.
- ⁹Anai ndohi ncè-a-ndav ta ngècè mpshè ma a géḏ Abraham, man nco a ndav.
- ¹⁰Aman tengahi man ta woy a ta gi sèi ara ma kita Zhiklè, ta t'hwaḏ ma mphomda'a. Aman ḏèlèwèr Zhiklè a gaḏa: Ko wawa man a jèjèr ma ḏèlèwèr ma kita Zhiklè tèlèba azbai, da phomda!
- ¹¹Aman ndo a ngècè ngizura'a a sam di Zhikle azbai a géḏ man a jejèr ma kita Zhiklè; aman ndo a nzi a nshèffè a géḏ ngizura'a te ncè-a-ndav.
- ¹²Aman ma kita Zhiklè a shkè te ncè-a-ndav ka bai, aman ndo man a fí gèḏè'a, a da nzi a nshèffè a vna.
- ¹³Aman Kristi a mpreka nga auda te ma kita Zhiklè man a phomde nga, a géḏ man a ga'a a skwi mphomda'a a géḏ nga, ara ḏèlèwèr Zhiklè a gaḏa: Ndo man ta ktsala, mphomda.
- ¹⁴Aman mpshè ma Abraham a mshkè a sam ndohi nte deba te Yèsu Kristi, a nga ngècè Mèzhèb man mpasla nga a ri te ncè-a-ndav.
- ¹⁵Dalahimam ga (i woya man i ngra kinè skwi man ndohi ta gia'a): Aman babgai a njè ma a hai, ga a metsi na, ndohi ta rka ara ma ambali bai. Ndo a slaha a nzedaha ma'a, a mpi ma a va'a, azbai.
- ¹⁶Anai Zhiklè a mpasla na ri a hi a Abraham a ndo te verzi nenga'a. A gèḏè azbai, a ndohi verzi nenga'a, ara man ta kumba. Sèi a ndo staḏgenè —a ndo te verzi nenga'a, nenga'a Kristi.
- ¹⁷I hur ar haha: Ma kita man a shkè mvi 430 te deba'a, a slaha a ngedassa ma nderzlèma man Zhiklè a mvau hala'a azbai, a slaha a ngedassa ma mpèsl ri azbai, sèi a rufa'a.
- ¹⁸Aman ta slaha ta ngècè skwi gai a géḏ ma kita Zhiklè, ta ngècè a géḏ ma mpèsl ri ka bai. Aman Abraham a n'ngotso te ma mpèsl ri Zhiklè.
- ¹⁹Ta vau ma kita a géḏ mè? Ta vau a géḏ man a ngrédè malai, ba ndo te verzia'a, man mpèsl ri a nenga'a, a shkè ma. Zhiklè a nzlündo ma kita aranta a ri golahi Zhiklè, a mbèzda na a ri a ndo.
- ²⁰Aman Zhiklè, nenga'a staḏgenè. Man na staḏ a géḏ na, ndo mbèzda na skwi a ri azbai.



²¹Mè? Ma kita Zhiklè a ma mpèsl ri Zhiklè ta hümdè azbi dè? Halau, ta hümdè! Aman agassa ma kita a slaha a mvi nshèffè, ar ngizura'a a shkè te ma kita Zhiklè a vava.

²²Aman dèlèwèr Zhiklè a pizleda ndohi tèleba a hwaḍ malai. A ndohi man ta co a ndav, ta ngècè ma mpèsl ri te ncè Yèsu Kristi a ndav.

²³Aman ncè-a-ndav mshkè di bai, nga t'hwaḍ ma kita Zhiklè, ba ncè-a-ndav a zhè, man a pats ngiâè n'ngreda auda.

²⁴Gar haha ma kita Zhiklè, skwi n'ngatsa nga maya a ma ma a sam Kristi, aman nga da ndi a ndohi nzura'a te ncè-a-ndav.

²⁵Aman antanta ncè-a-ndav a mshkè ma, nga te ri skwi n'ngatsa nga maya asakabai.

²⁶Aman kin tèleba wudahi Zhiklè te ncè Yèsu Kristi a ndav.

²⁷Ara man ko wawa te ndev kinè a ngu baptême te Kristi, nara man kin feda Kristi a va.

²⁸A haha tsaḍ tsaḍ azbai, ko Juif, ko Grec, ko bèlè, ko kra ngwi, ko ngura'a, ko ngwoz, kin tèleba staḍ te Yèsu Kristi.

²⁹Aman kinè a Kristi, kinè wudahi Abraham, a kin ngècè skwi man Zhiklè a mpasla na ri a hi a Abraham.

Galatians 4

¹Aman i gaḍa: Aman ndo n'ndi gai ngra di bai, ko a gi bai a géḍ skwi tèleba, a fena bèlè di azbai.

²Na zhè te ri ndohi mber gai, ba pats man bab na a hère'a.

³Lèmèlèmè nga: aman nga gra di bai, nga belèlihi wuḍi skwi herkeda.

⁴Aman tidè sama ma, Zhiklè a nzlündo kra nenga'a, man ngwoz a myau, a mfèda a hwaḍ ma kita,

⁵aman a preka ta man ta t'hwaḍ ma kita auda, aman nga ndi a wud hwaḍgai.

⁶Anai kinè wudahai, man Zhiklè a zlündo Mèzhèb kra nenga'a a ndav kinè, man a gaḍa: Abba, bab ga!

⁷Gar haha anai ka bèlè asakabai, aman kra, kra hwaḍ gai. Te deba'a Zhiklè a nge ka a ndo n'ndi gi ba.

⁸Te va nasa, aman kin sun Zhiklè bai, kin gu bèlèlihi zhiklèhai, man ta a vava zhiklèhi ka bai. Aman antanta kin sun Zhiklè

⁹man bai Zhiklè a sen kinè, kin men kinè a deba za'a a sam skwi man wuḍi na azbai, ntawassa'a, a kin woy a kin gi bèl tenga'a za'a èhèmè?



- 10** Kin jèjèr mapatshai, akia, a ngolala, a via.
- 11** I gi zlau, i geda matakwan a va ga a sam kinè ambalai.
- 12** Dalahimam ga, i tsa kinè rai, vanda lèmèlèmè ara ga.
- 13** Kin gay skwi ambabia bai. Kin suna, aman i njè kinè ma mbela'a nshèlèkura'a, i mbelakabai.
- 14** A kin kwolyè bai a géḍ matakwan ga, a skwi te va ga a n'ndara kinè bai; aman kin ciyè ara man i gol Zhiklè, a vava ara Kristi Yèsu.
- 15** A pats nasa mwuffè kinè a zhè a vata ba! I gi malwuḍai, aman agassa kin slaha, ko dai, a kin vedotkoḍauda a kin vayè.
- 16** Aman a géḍ man i ngreda kinè ma nzura'a, i ndo mayam kinè ḍè?
- 17** Ta woy a ta bid kinè a verzaï. Ta woy a ta hel kinè auda te ri ga genè, a kin fi gèḍ a ma tenga'a.
- 18** Aman kin gi gazawa a géḍ skwi man amba, pèc pècèk, amba genè, ko i zhè a sam kinè, ko i az a sam kinè bai.
- 19** Kinè wudahi ga, man i ḍish va a géḍ kinè genè, ba pats man Kristi ngra te ndav kinè.
- 20** A woy i zhè a sam kinè antanta, a kin tsena da'ai ga, te man i hér gèḍ a géḍ kinè.
- 21** Vagaḍayè, kinè man kin woy a kin jèjèr ma kita Zhiklè: Kin tsena ma kita bi ḍè?
- 22** Aman ta windo, wudahi Abraham cèw, staḍ a myau t'hwaḍ bèl na, ngiḍè t'hwaḍ ngwoz ri na.
- 23** Aman nenga'a man a myau t'hwaḍ bèlè, a myau ara mataka'a; aman nenga'a man a myau t'hwaḍ ngwoz ri na, a myau te mpèsl rai.
- 24** Verzi ma haha a zhè. Na haha nderzlemà cèw: staḍ te za Sina, man a yia'a t'hwaḍ bèlè, nenga'a Agar.
- 25** Aman Agar, a ma arabe, ara za Sina. Sina za te kokwar Arabe, a lèmdè a kokwar Jérusalem, man a zhè a patsna. Nenga'a a wudahi nenga'a ta gi bèlè.
- 26** Aman Jérusalem man a zhè te géḍè'a, nenga'a ngwoz gai, nenga'a mam nga.
- 27** Aman ḍèlèwèr Zhiklè a gaḍa: Wuffa, ka ka delai, man ka yi kra azbai! Washkè a ka boho, ka man ka ḍish va azbai! Aman ngwoz delai a n'ngots wudahi kumba, a fena nenga'a man baki na a zhè.
- 28** Aman kinè, dalahimam ga, kinè ara Isaac, man Zhiklè a mpasleda ria a hai.
- 29** Aman ara man a pats nasa, ndo man ta yau ara mataka'a, a mparaha ndo man ta yau te Mèzhèb, lèmèlèmè a patsna.



³⁰Dèlèwèr Zhiklè a gaḏ kè? Vadzarda ngwoz, man bèlè, a kra nenga'a, auda; aman kra bèlè da ndu gai a nda kra ngwoz gi bai.

³¹Gar haha anai, dalahimam ga, nga wudahi bèlè ka bai, aman wudahi ngwoz gai.

Galatians 5

¹Kristi a mpre nga, aman nga pra'a a vava. Gar haha vanze tara'a, kin gu bèlè ara hala bai!

²Na haha, iyè Paul, i gaḏa kinè: Aman kin ngél ngwon, ara ndohi Juif, Kristi skwi ambalai a sam kinè.

³I ngreda na ndo staḏ staḏ tèleba za'a; aman a ngél ngwon sèi man a jèjèr ma kita tèleba ndèzl.

⁴Aman kin woy a kin ngècè ngizura'a te ma kita Zhiklè, kin kezla a nda Kristi, a kin kèlè auda te pombai.

⁵Nga zhèr ngizura'a te ndav. Aman sèi nga zhèrè'a te Mèzhèb a ncè-a-ndav.

⁶Aman te Kristi Yèsu, ko ngwon n'ngela, ko ngwon n'ngel bai, skwi ambalai; sèi ncè-a-ndav te mwoy-ndo.

⁷Kin hüno amba amba. Nzlatsede kinè a hi wa, a kin fi gèä a ma nzura'a azbai?

⁸Ma man ta fa kinè a gèḏ arsa, a shkè te nenga'a man a baba kinè ka bai.

⁹Movar mbesla'a kèshkata a besla movar tèleba.

¹⁰I huro, te Bi Zhiklè, kinè ba kin hur ara ga. Aman ndo man a dzakabama kinè gèḏ, a ngècè kita Zhiklè, ko wawa.

¹¹Aman iyè, dalahimam ga, man i njè ma n'ngél ngwon, ndohi Juif ta parahayé èhèmè? Man arsa, njèma ga a gèḏ wof ngézlèl Yèsu nara skwi nslafadama ta sak asakabai.

¹²Dara tenga'a man ta dzakaba kinè, ta tsuba va ta a ri ta.

¹³Aman kinè, dalahimam ga, Zhiklè a baba kinè a sam mpra'a. Aman vagu maya, aman a gèḏ man kin pra t'uda ma, kin va na civèḏ a ntétékè te va kinè bai. Aman te mwoy-ndo, ngidè da takaha ngidè, ngidè da takaha ngidè.

¹⁴Aman ma kita Zhiklè tèleba nhumda te ma staḏ: Woy ndo a ndav ngaya ara man ka woy nshèffe ngaya.

¹⁵Aman kin bèzl va, a kin ndi va kinè a ma dai, vagu maya, man bai kin ndeva va kinè!

¹⁶Aman i gaḏa: Vodo te Mèzhèb, kin dzodzor ntètékè va kinè bai!

¹⁷Aman ntètékè ndo a gi var a Mèzhèb, a Mèzhèb a ntètékè ndo. Ta cèw ta bèzl va, a kin gi skwi man kin woya'a azbai.



- ¹⁸Aman Mèzhèb Zhiklè a gi bi kinè, kinè t'hwaḏ ma kita Zhiklè ka bai.
- ¹⁹Skwi man ndohi ta gia'a te ntétékè ta, a ngrédè auda ara: ngi mpnömè, skwi nlizhèa, mbizhè zlawā,
- ²⁰ngi vrai, m'mbèh skwai, ngi mayam, ngi ndav, srak, ndzoan, mbèzl va, tiflè man a kezla ta ndohai, njèjèr ma civèḏ Zhiklè ngiḏè,
- ²¹ntètèkè, njèjèr zom, n'ndi skwi ketsamketsama'a, a skwi tsaḏ tsaḏ aranta man i gaḏa kinè nshèlèkura'a, a i gèḏè za'a: Tengahi man ta gi arsa, ta da ndi kokwar-Bi Zhiklè azbai.
- ²²Skwi man a shkè auda te Mèzhèb: Mwoy ndo a ndav, mwuffè, gumai, nzhèr skwi a ma ma, ndo a se ka te va, ndav amba, nlèbèslea,
- ²³ndav nlübekwa'a, ngshè va; ma kita Zhiklè a gedassa skwi haha azbai!
- ²⁴Aman ndohi man te Yèsu Kristi, ta gezlala ntétékè va tenga'a, a skwi man a woya'a.
- ²⁵Aman nga nzi a nshèffè te Mèzhèb, sèi nga jèjèr Mèzhèb ba.
- ²⁶Nga da woy n'njèl ambali bai, nga da poko ta gèḏ auda a ndohi bai, nga da gu srak a gèḏ ndo ngiâè bai!

Galatians 6

- ¹Dalahimam ga, kinè man Mèzhèb Zhiklè a ndha ndav kinè! Man mali a kala na a gèḏ ndo ngiḏè, vatakaha, vatilè'a a ndav nlübekwa'a. A ndo staḏ staḏ da gu maya a géḏ va na ba, man bai ta pe kinè a wi arsa.
- ²Staḏ staḏ da takaha a nzhuḑ skwi man a nzala na ndo ngiḏè, aman ar haha kin gu ara ma kita Kristi.
- ³Aman ndo ngiḏè a huro, i mbia'a, i fena ngiḏè, ko nenga'a a pi va na a wai a ri na.
- ⁴Ndo staḏ staḏ da war gèḏ na dai; wa ngiḏè ba a ngècè njégèr va a géḏ na, a géḏ ndo ngiḏè ka bai.
- ⁵Aman ndo staḏ staḏ tèleba a skwi na a gèḏ na.
- ⁶Aman ndo man ta njè na ma, da va na skwi a ndo man a njè na.
- ⁷Kin pu va kinè a wi a ri kinè bai! Kin slaha kin mbèhwali a Zhiklè azbai. Skwi man ndo a zlekia'a, a di a bicè'a.
- ⁸Ndo man a zleki a géḏ ntétékè na, a di a bicè te ntétékè skwi man a gedassa va na. Aman ndo man a zlekia'a te Mèzhèb, a di abicète Mèzhèb Zhiklè nshèffè a mèdèp.
- ⁹Ngogokoy skwi man amba, a nga ngézhè azbai. Aman nga jèkeda bai, a pats nasa a di nga da bicè skwai.



10Gar haha aman nga slaha dai, ngogokoy skwi man amba a sam ndohi tèleba, holhola'a a sam gwoli nga te ncè-a-ndav.

11Ma haha i winda kinè a lamba mbia'a a ri ga.

12Ndohi man ta gaḏa kinè, sèi kin ngel ngwon ndèzl, ta woy a ta gi a ndohi mbibihia'a a sam di ndohai, a ta woy aman ndohi ngiḏè ta paraha ta azbai a geḏ wof ngézlèl Kristi.

13Aman tenga'a ba, man ngwon ta n'ngela, ta jèjèr ma kita azbai. Aman ta woy a kin ngél ngwon, aman ta slaha ta jégèr va a géḏ kinè.

14Aman i woy a i jégèr va azbi fèt ba. Aman n'njèl ga staḏgenè, nenga'a wof ngézlèl Bi nga Yesu Kristi, te nenga'a herkeda ngezlala a sam ga, a iyè a sam herkeda.

15Aman ko ngwon n'ngela, ko ngwon n'ngel bai, skwi ambalai. Aman sèi ndo man a ngots nshèffè mbua'a.

16A sam ndohi tèleba man ta jejèr ma haha gumai a pombi Zhiklè da zhè a sam ta, a sam Israel, ndohi Zhiklè, tèleba.

17Anai ndo da ngezyè te deba'a asabai! Vovi mblè a va ga a ngredyè, ara man i bèl Yèsu.

18Pombi Bi nga Yèsu Kristi, da zhè a nda Mèzhèb kinè, dalahimam ga! Amen.



Ephesians

Ephesians 1

- ¹I Paul, ndo sak Yèsu Kristi, ara man Zhiklè a woya'a, a sam ndohi Zhiklè te kokwar Ephèse, a ndohi man ta co Yèsu Kristi a ndav.
- ²Pombai a gumai da, zhè a nda kinè te Zhiklè, Bab nga, te Bi Yèsu Kristi.
- ³Nga shid gèḏ a Zhiklè, Bab Bi nga Yèsu Kristi, aman a pshè nga ma te Kristi, a va nga skwi Mèzhèb man a Zhiklè tsaḏ tsaḏ.
- ⁴Aman te Yèsu, a mpar nga mpèrè, man herkeda n'ngedi bai, aman ngagi a ndohi nkezla'a, mali nga azbai a sam di na, te mwoy-ndo nenga'a,
- ⁵a mpu saba nga, aman a ge nga a wudahi nenga'a te Yèsu Kristi, ara man ambaba, ara man a woya'a,
- ⁶a nga ndi a skwi nslèbèrdè n'njèl nenga'a, man a mva nga te kra nenga'a man a woya a ndav na.
- ⁷Yèsu a mpela gèḏ nga a pombaz na, a mpra nga malai te pombi nenga'a mbia'a,
- ⁸man Zhiklè a mva nga kumba, a vata ba, a nga shin skwi tsaḏ tsaḏ, a maya tsaḏ tsaḏ.
- ⁹Te nenga'a a n'ngra nga skwi man Zhiklè a woya'a, n'nggheda'a, ara man ambaba.
- ¹⁰A da rufa'a, aman a mbica tèleba te Kristi, ko skwi te zhiklè te gèḏè'a. Ko skwi a gèḏ herkeda.
- ¹¹Te nenga'a nga da ngècè skwi Zhiklè, nga man a mpu saba nga, ara man a huro a géḏ skwi tèleba man a woya a ngia'a.
- ¹²A nga gi a skwi nslèbèrdè n'njèl nenga'a, nga man nga zhor Kristi te ndav n'nzi a zhè.
- ¹³Te nenga'a kinè ba, man kin tsena ma nzura'a, nenga'a ma mbela'a, a kin co a ndav, Mèzhèb Zhiklè nkezla'a n'ndè te ndav kinè, man a pasla nga ri a pa.
- ¹⁴Nenga'a skwi man a va nga hai a géḏ skwi man nga da ngècè te Zhiklè, ba a mpela gèḏ nga, n'nga'a a skwi nslèbèrdè n'njèl nenga'a.
- ¹⁵Gar haha iyè ba, te deba'a man i tsena labar ma kinè, ara man kin co Bai Yèsu a ndav, ara man kin woy ta ndohi Zhiklè tèleba,
- ¹⁶i jèkè nshid gèḏ a gèḏ kinè azbai, a i hèr kinè te ntsi ri ga.
- ¹⁷Zhiklè Bi nga Yèsu Kristi, Bab n'njèlè, da va kinè Mèzhèb nshin maya, da ngreda kine skwi auda, te nshin nenga'a.



¹⁸Da wina di kinè, aman kin shin skwi man kin zhèrè te ndav, man a baba kinè a pa, a n'njèl skwi Zhiklè mbia'a man kin da ngècè'a man a va ta ndohi nenga'a.

¹⁹A kin shin wuḍi mbia'a a sam nga, man nga co a ndav, ara wuḍi n'njèl na man a sam nga,

²⁰wuḍi man a gu a sam Kristi ba, man a nslambaḍda te ndev ndohi m`metsa'a, a n'nzèdahi te civèḍ ri mandi nenga`a te zhiklè te gèḍè'a,

²¹a gèḍ kokwar-Bihai, wuḍi bihai, wuḍai tsaḍ tsaḍ, nkwèr skwai, a skwi tèleba man ta slaha ta gèḍè'a, t'herkeda haha genè ka bai, aman te nenga'a ba man a di a shkè.

²²Zhiklè a mfeda skwi tèleba a hwad sak nenga'a, a mfeda a bi a gèḍ mpi ndohi Zniklè va na.

²³Yèsu te mpi ndohi Zhiklè, a ndha tèlè ma ba.

Ephesians 2

¹Kinè hala`a ndohi m'metsa'a a gèḍ maharam a malai.

²Kin dzadzara skwi herkeda, kin fe gèḍ a madzagai, man a gi bai t'hwaḍ giḍfèk, man a gi mizlinè na antanta te ndav ndohi man ta gi mèdègèḍ a sam Zhiklè.

³Nga ba, nga gu arsa zlèzlé'a, nga dzadzara ntétékè te va nga. A nga gu skwi man va nga, a nhèr gèḍ nga a woya'a. Nga ndohi man ndzoan Zhiklè a gèḍ, te nyakaḍ nga, lè mèlè mè ara ndohi ngiḍè.

⁴Aman Zhiklè, man ndo a sia te va kumba, a géḍ mwoy-ndo nenga'a mbia'a, man a woy nga a vna,

⁵nga ba ndohi m'metsa'a a géḍ, malai — a mva nga nshèffè ba a nda Kristi (a pombai kin mbel kinè),

⁶a nslambaḍkaḍ nga auda a nda nenga'a, a mva nga sam n'nzi te zhiklè a nda nenga'a te Yèsu Kristi.

⁷Pombi nenga'a mbia'a arsa a ngreda nga te mwoy-ndo nenga'a a sam nga te Kristi Yèsu.

⁸Aman a pombai kin mbel kinè, a ncè-a-ndav; a ri kinè ka bai; Zhiklè a mva kinè;

⁹a mizlinè kinè ka bai, aman ndo dadzugorvabai.

¹⁰Aman nga skwi ri na, n'nga'a te Yèsu Kristi, aman nga gi mizlinè man amba, man Zhiklè a ntila nshèlèkura'a, a woya a nga gia'a.

¹¹Gar haha vahuro, kinè man zlèzlaè ndohi nte deba, man ndohi n'ngela ngwon (man ri ndo a ngau) ta baba kinè ndohi man ngwon n'ngel bai:



¹²Te ndev nasa Kristi az a sam kinè bai, kinè ndohi Israel ka bai, kin sun nderzlèma Zhiklè man a mpasla nga ri bai. Gar haha kin zhera skwa bai, kin sun Zhiklè bai.

¹³Aman antanta te Kristi Yèsu, kinè man zlézlè'a dra, kinè ndul ndul ma te pombaz Kristi.

¹⁴Aman nenga'a gumi nga. A ngu te skwi cèw, skwi staḏ. A m'mbeḏa zlazlar man a zhè te ndeva'a (zlazlar nara mayam), te va na.

¹⁵A nco ma kita a ma nkwèrè man a fa nga a gèḏ, aman te va nenga'a a nderzla cèw a ta gi a ndo mbua'a staḏ, a ntsu gumi arsa,

¹⁶a m'menda gumi a hai a Zhiklè, te va staḏ, a sam wof ngèztlèlè; a sama'a a ngedasa skwi mayam.

¹⁷Nenga'a a mshkè, a njè kinè ma gumai te ma mbela'a, a kinè man kinè dra, a tenga'a man ta ndul ndul.

¹⁸Aman te Kristi, nga cèw ba, nga ngots civèḏ a sam Bab nga te Mèzhèḅ staḏ.

¹⁹Gar haha kinè ndohi mbrokilai a ndohi nshèwèlè ambali asakabaî. Kinè wud ngwihi ma, te va ndohi Zhiklè, man ta slébèrdè Zhiklè pèc pècèk, wud ngwi Zhiklè,

²⁰man ta ḏizl ta a gèḏ ndohi sak a ndohi nhadka ma te verzia'a. Yesu Kristi, kwa verzi gai a ri na.

²¹A gèḏ nenga'a gi tèlèba a grè a ma ma. Nenga'a a gshè'a, aman a gi a gi Zhiklè nkezla'a te Bai Yèsu.

²²Te nenga'a kinè ba ta ḏizl kinè ara gi Zhiklè te Mèzhèḅ.

Ephesians 3

¹Gar haha iyè Paul, i ndo dangai Kristi Yèsu a gèḏ kinè, ndohi nte deḅa.

²Kin tsena ma pombi Zhiklè, man i ngotso a i va kinè.

³Ara man i winda kinè ma kèshkata a matsa ma, skwi n'nggheda haha a ngudkoḏaуда a sam ga,

⁴aman a kin jèngè'a, a kin slaha kin rka te pa, aman i sun skwi Kristi man n'nggheda.

⁵Hala'a a n'nggheda ta skwi n'nggheda haha a ndohi herkeda bai; aman antanta a n'nggheda ta ndohi sak nkezla'a, a ndohi nhadka ma te Mèzhèḅ.

⁶Skwi n'nggheda sa a haha: ndohi nte deḅa ba ta ngècè skwi Zhiklè a nda tenga'a, ta humda a va staḏ, ndohi man ta mba a mpèsl ri Kristi Yèsu te ma mbela'a.



⁷I ndo mizlinè nenga'a, a gèḏ pombi Zhiklé man a vayè, a géḏ wuḏi nenga'a mbia'a.

⁸A mvay skwi haha a iyè, ntabaw ndohi Zhiklè tèlèba, aman i njè ta mèshèlè Kristi, man a ndev bai, a ndohi nte deba,

⁹a i winè ta dai, aman ta rka skwi man Zhiklè a huro a ngia'a, man n'nggheda te nhinkaḏ herkeda te Bi Zhiklè, man a ngu skwi tèleba.

¹⁰Antanta te mpi ndohi Zhiklè, maya Zhikle tsaḏ tsaḏ n'ngreda auda a sam wuḏihai, a bihi t'hwaḏ giḏfèk.

¹¹Skwi haha Zhiklè a nhur daga hala'a, a nrufa'a te Kristi Yèsu, Bi nga.

¹²Te nenga'a nga ngots civèḏ te ncè-a-ndav, aman nga herda na va a Zhiklè, a nga fi gèḏ a vna a zlau ka bai.

¹³Gar haha i tsa kinè rai, aman ntulè a zlau da keḏa kinè bai a géḏ matakwan ga, man i ḏishè a géḏ kinè. Nenga'a skwi n'njèl kinè.

¹⁴Gar haha i gürbèhi a sam Bab Bi nga Yèsu Kristi,

¹⁵a nzlembaḏ nenga'a ta baba ta wudahai, te zhiklè te géḏè'a, a géḏ herkeda ba, tèlèba.

¹⁶Da va kinè wuḏai, ara mèshèlè n'njèl nenga'a, aman kin gi a ndohi wuḏai te ndav kinè, te Mèzhèḅ nenga'a.

¹⁷Aman Kristi da nza te ndav kinè te ncè-a-ndav, a mwoy-ndo kinè a gi ara zluzlor man a gidè azbai gedengge denga'a.

¹⁸A kin slaha kin suna, a nda ndohi Zhiklè tèlèba, mwoy-ndo man a zhè te Kristi: nguzlöhna, njüv na, ngür na, a nkèl na;

¹⁹a kin shin mwoy-ndo Kristi, man a fena skwi man ndohi ta sla ba a ta shinè'a a kin ndha'a a skwi man a zhè te Zhiklè tèlèba.

²⁰Aman a nenga'a man a slaha a ngi skwi tèlèba, a ndev bi sraffaffa'a, a fena skwi tèlè man nga slaha nga jhèḏè'a a nga shinè'a, ara wuḏi man a gi te ndav nga,

²¹a Zhiklè: n'njèlè te mpi ndohi Zhiklè, te Yèsu Kristi, pèc pècèk, asam ndohi a géḏ herkeda tèlèba, a mvi a mvai, a mèdèp. Amen.

Ephesians 4

¹Gar haha i fa kinè ma a gèḏ, iyè ndo dangai a géḏ Bai Yèsu: Vanza a maya, ara man kin njèl Zhiklè man a baba kinè.

²Vamanda gèḏ a hai, a ndav nlübekwa'a, vozhor skwi a ma ma, valèbèslè a va kinè, ngiḏè a sam ngiḏè, te mwoy-ndo.



- ³Vagu maya a vata, aman gumai a humde kinè te Mèzhèb te va staḏ, te Mèzhèb staḏ,
- ⁴ara man Zhiklè a baba kinè a sam nzhèrè te ndav kinè staḏ.
- ⁵Bai staḏ, ncè-a-ndav staḏ, baptême staḏ,
- ⁶Zhiklè staḏ, Bab ndo tèle, nenga'a man a zhè a géḏ skwi tèleba, a sam skwi tèleba, te skwi tèleba.
- ⁷Aman ndo staḏ staḏ te ndev nga a n'ngots pombai, ara man Kristi a va na.
- ⁸Gar haha ta windo: Ndè naa géḏè'a, a hulta ndohi dzawa'a a skwi man a verzai, a mva ta pombi tsaḏ tsaḏ a ndohai.
- ⁹Aman a 'dè a géḏè'a', lèmèlèmè ara man a do, a herkeda a hwaḏa'a ba.
- ¹⁰Nenga'a man adoa hwaḏa, a ndo a géḏè'a, a géḏ zhiklèhi tèleba, aman a ndhè tèleba.
- ¹¹Tengahi ngiḏè a pe ta a ndohi sak, tengahi ngiḏè a ndohi nhadka ma; tengahi ngiḏè a ndohi njè ma Zhiklè; tengahi ngiḏè a ndohi mbir ndohai; tengahi ngiḏè a ndohi njèngè,
- ¹²aman a til ta ndohi Zhiklè nkezla'a a sam mizlinè ta. Arsa va Kristi a grè a ma ma,
- ¹³ba nga tèleba nga staḏ te ncè-a-ndav, te nshin kra Zhiklè; a nga ga a ndo nshfa'a, man skwi Kristi tèleba n'nga'a jèlala'a a sam nenga'a.
- ¹⁴Te deba'a nga wudahi ka bai, a njè ma ambali tsaḏ tsaḏ, a shèwa ndohi man ta ngwèdè ndo, a maya ambabia'a man ta pe nga a wi a vna, a wutèma nga gèḏ azbai.
- ¹⁵Ngogoḏokoy ma nzura'a te mwoy-ndo, ngogrokoya te skwi tèleba a sam Kristi, nenga'a gèḏè'a.
- ¹⁶Nenga'a a gshè va tèleba, a nfèfèva staḏ a nkèlè ma a nfèfèva ngiḏè, a dèrzlè gèḏ vatasl, a nfèfèva staḏ staḏ tèleba ta tèkè a va, ara man ta slaha, a va a grè a ma ma, a ḏizlè va na a ri na, te mwoy-ndo.
- ¹⁷Gar haha i gaḏa kinè, a i ngreda te Bai Yèsu, anai kin nza ara ndohi nte deba bai, man ta hér skwa ambalai.
- ¹⁸Maya ta te ruva, ta dra a sam Zhiklè, a gèḏ man ta sun skwa bai, ndav ta ngwora,
- ¹⁹ndav ta nsassaya, a ta vi va ta a mphömè, a ta gi skwi nlizhè'a tèle a ntétékè kumba.
- ²⁰Aman nga senda kinè Kristi arsa bai,



- ²¹kin tseña te neng'a tsaḏ, a kin slebau tsaḏ, ara ma Yèsu nzura'a a vava.
- ²²Vasuḏda skwi nhala'a a hai, a maya nshèffè kinè nhala'a, man a gedas na a ri na, a ntétékè ncèkèlma.
- ²³Aman ara ndo mbua'a te nhér gèḏ kinè,
- ²⁴vafeda skwi mbua'a a va, man n'nga'a ara Zhiklè man a woya'a, a ndo nzura'a, amba, nkezla'a.
- ²⁵Gar haha vajèkeda ncèkèlma, vogoḏ ma nzura'a, staḏ staḏ a sam ko wa wa, te man nga tèleba nfèfènvahai.
- ²⁶Aman kin gi ndav, mali da kala a pa bai, vagu aman pats da kala na gèḏ a ndzoan kinè bai.
- ²⁷Kin va na civèḏ a bi madzagi bai!
- ²⁸Ndo man a ngu metsar, da gu metsar te deba'a asabai, aman da gu mizlinè, da gu skwi man amba a ri na, aman a ngècè skwai, a va ta ndohi ntawassa'a.
- ²⁹Vagu aman ma ambabia'a da shkè auda te ma kinè bai, sèi ma mbela'a, man a gi aman kin grè a ma ma a vna. Vogoḏ ma, aman a takaha ta ndohi man ta cinè'a.
- ³⁰Kin ḏawarama na ndav Mèzhèb Zhiklè nkezla'a bai, aman neng'a a n'ndea te kinè, ba pats mpil gèḏ kinè.
- ³¹Kin gu ndav worwora bai, kin gu shèwa bai, kin gu ndzoan bai, kin ngur ndo bai, kin durḏo ndo bai!
- ³²Aman vagu skwi a ndav amba, nlèbeslè, ngiḏè a ngiḏè, vpra mali ngiḏè a ngiḏè, lèmèlèmè ara Zhiklè a pra kinè malai te Kristi.

Ephesians 5

- ¹Anai valèmdè nshèffè kinè a Zhiklè, ara wudahi man a woy ta a ndav na.
- ²Vawoy ndo, lèmèlèmè ara Kristi man a woy kinè! A mvoko va na a ri na a gèḏ nga, ara skwi man a va na Zhiklè, a skwi man a zla na Zhiklè, man ambaba Zhiklè.
- ³Ngi baki a dala, skwi nlizhèa tūḏüktūḏükwa'a, ngi keda, a woy da goḏ ma haha a sam kinè bai. Nasa amba a sam ndohi Zhiklè nkezla'a.
- ⁴A woy da goḏ ma horai, ma nrzlè, ma mphömè a sam kinè bai; aman dara vashüd gèḏ!
- ⁵Aman kin suna, ndo man agi mphömè, ndo man ndav na nlizhèa, ndo keda, nara ndo mbèh skwai, ta ndi kokwar-Bi Kristi a Zhiklè azbai.
- ⁶Ndo da pe kinè a wi ama ambali bai. Aman a gèḏ skwi haha ndzoan Zhiklè a shkè a gèḏ ndohai man ta fi gèḏ a ma Zhiklè azbai.
- ⁷Gar haha kin mba ma a nda tenga'a bai!



- ⁸Aman zlèzlèa kinè ruva, aman antanta kinè skwi nhèl sam te Bi Zhiklè.
- ⁹Vodo ara wudahi skwi nhèl sam. Skwi man a shkè auda te skwi nhèl sam: skwi man amba, ngizura'a, ma nzura'a.
- ¹⁰Vawor skwi man ambaba Bi Zhiklè!
- ¹¹Kin humda bai a mizlinè ruva, man skwi mbela`a a shkè auda te pa azbai; m'mbela kin ngrèda skwi nenga'a ambabia'a auda.
- ¹²Aman skwi man ta gi a metsar, horai man a ta gèdè'a.
- ¹³Aman skwi haha tèleba a da ngrèdè auda, a da gedè va auda a sam skwi nhél sam. Aman skwi tèleba man a gedè va auda, nenga'a skwi nhèl sam.
- ¹⁴Gar haha Zhiklè a gaḏa: Pidèkwe ngaya, man ka nzhuna. Slambaḏa te ndev ndohi m'metsa'a, a Kristi a di a hela ka sam te ndav ngaya.
- ¹⁵Gar haha, vagu maya a gèḏ nshèffè kinè, ara ndohi nrzla ka bai, aman ara ndohi maya.
- ¹⁶Vahera na gèḏ a va mizlinè! Sam ambabai.
- ¹⁷Gar haha kin rzla va bai, aman vasun skwi man Bi Zhiklè a wova"a.
- ¹⁸Kin dzodzor zom bai, aman ndav ndzakaba a shkè te pa. Aman vandha a Mèzhèb.
- ¹⁹Vagoḏ ma te ndev kinè a dimèsh Psaumes a dimèsh nslébèrdè Zhiklè; vawuffa te ndav kinè nguma'a ara ganzavar a sam Bi Zhiklè.
- ²⁰Vashüd gèḏ pèc pècèk a géḏ skwi tèleba, a sam Baḅ Zhiklè, a nzlembaḏ Bi nga Yésu Kristi.
- ²¹Vamanda gèḏ a hai, ngiâè a sam ngiḏè, te zlau Kristi.
- ²²Ngwozai, vamanda gèḏ a hai a sam bakihi kinè, ara a sam Bi Zhiklè.
- ²³Aman bakai, gèḏ ngwoz. Lèmèlèmè ara Kristi gèḏ mpi ndohi Zhiklè, ndo m'mbèlè'a, va na.
- ²⁴Aman anai ara mpi ndohi Zhiklè man a manda gèḏ a hai a sam Kristi, lèmèlèmè ngwozi ba, sèi ta manda gèḏ ta a hai a sam bakihi ta, te skwi tèleba.
- ²⁵Kinè ngurhai, vawoy ngwozi kinè a ndav kinè, lèmèlèmè ara Kristi a woy mpi ndohi Zhiklè a ndav na, a vau nshèffè na a géḏ nenga'a,
- ²⁶a nkezla'a, a mpana`a, a iyam a ma Zhiklè,
- ²⁷aman a zlatseda a sam na, a ri na, ara mpi ndohi Zhiklè n'nga'a jèlèlè'a, derda az a pa bai, va m'min bai, mohtsomba ka bai; aman nkezla'a, mali az a pa bai.



²⁸Gar haha bakihi ba, sèi ta woy ngwozi ta a ndav ta, ara va ta. Ndo man a woy ngwoz na a ndav na, a woy va na.

²⁹Aman ndo azbai, daga zlèzè'a ba, man a gi shèwa va na. Aman a va na skwi n'ndai, a wara na dai; lèmèlèmè Kristi ba a sam mpi ndohi Zhiklè.

³⁰Aman nga nfèfènva na.

³¹Gar haha ndo a di a jèkeda bab na, a mam na, a ta nzi a ngwoz na, ta cèw ta gi va ta staḏ.

³²Skwi man n'nggheda`a haha mbia`a. I gèḏète Kristi, a mpi ndohi Zhiklè.

³³Gar haha kinè ba, staḏ staḏ da woy ngwoz na a ndav na, ara va na; aman ngwoz da slubordo baki na!

Ephesians 6

¹Kinè wudahai, vafu gèḏ a ma bab a mam kinè te Bi Zhiklè. Nasa amba.

²Slubordo bab ngaya a mam ngaya! Nasa ma nkwèr Zhiklè nshèlèkura`a, man a pasla nga ri a pa,

³a ka nzi amba, a ka nzi dai a nshèffè t`herkeda.

⁴Kinè babhai, kin poko ta gèḏ auda a wudahi a ndzoan bai! Aman vagre ta, vangatsa ta maya, vangez ta te Bi Zhikle!

⁵Kinè bèlèlihai, vadzodor ma babgihi kinè man ta sum kinè, a zlau a ngudzai, a ndav nlèbèsèlèa, ara man a sam Kristi,

⁶a mizlinè a di ndo genè ka bai, aman ara bèlèlihi Kristi, man ta gi skwi man Zhiklè a woya'a, a ndav tèleba.

⁷Vagu mizlinè kinè a ndav kinè tèleba, ara man a sam Bi Zhiklè, ara man a di ndohi genè ka bai.

⁸Vasuna: Skwi man amba staḏ staḏ tèleba, man ndo a gia'a, a ngècè a deba a sam Bi Zhiklè, ko bèlè, ko kra ngwai.

⁹Kinè, bihai, vagu lèmèlèmè, kin guv ndo bai! Kin suna, Bi kinè a tenga'a ba a zhè te zhiklè tegèḏè'a. Nenga"aa pèr ndo mpèrè azbai.

¹⁰Te deba'a: Vanzala va kinè te Bi Zhiklè, awuḏi n'njèl na!

¹¹Vafedaskwi var Zhiklè tèleba a va, aman kin slaha a kin zlècè a sam man bi madzagai a pe kinè a wai a maya na.

¹²Nga gi var a ndohi azbai; aman a wuḏihai, a bihi ruva t`herkeda haha, a mèzhèbhi ambabihia'a t`hwaḏ giḏfèk.

¹³Gar haha voco skwi var Zhiklè tèleba, aman kin slaha a kin gi slagama a pats man ambabai, akin birdal var kinè.



- 14**Ani haha vazlatsahai, vadzawa va kinè a ma nzura'a! Slarba ngizura'a a ndav kinè!
- 15**Kotokoroh te sak kinè, nasa ndè a ma mbela'a te gumai.
- 16**A gèḏ skwi tèleba, voco gambar, nenga'a ncè-a-ndav. A nenga'a kin slaha a kin gedassa sulom, man vogwa te pa, tèleba te ri ndo man ambabai.
- 17**Vafeda dzokwom a gèḏ, nenga'a skwi m'mbel kinè; voco ma Zhiklè, nenga'a kafahi gwèsh, man Mèzhèb a va kinè.
- 18**Vatsu ri pèc pècèk a gèḏ skwi tèleba, a ntsi ri mbuhmbuha"a te Mèzhèb. Vozhorò a vna, vanza a dai! Vatsu rai a gèḏ ndohi Zhiklè nkezla"a tèleba,
- 19**a gèḏ ga ba, aman i slaha a i winè ma ga a mwuffè, a i njè skwi n'nggheda'a te ma mbela'a.
- 20**I ndo sak nenga'a, i dzawa a gèḏ nenga'a. Vatsu rai, aman i gèḏè ma'a a mwuffè, ara man sèi i gèḏè ndèzl!
- 21**A gèḏ man kinè ba kin suna, ara man i nza, a skwi man i gia"a, Tychique, kramam ga man i woya a ndav ga, ndo ntakahaye nlèbèsèlè'a te Bi Zhiklè, a di a ngreda kinè tèleba.
- 22**I zlinda a sam kinè, aman kin cinè te ri nenga'a ara man i nza, a bidè kinè.
- 23**Gumai a sam kramamhai, a mwoy-ndo, a ncè-a-ndav, man shkè te Bab Zhiklè, a Yèsu Kristi, Bi nga.
- 24**Pombai a nda ndohi tèleba, man ta woy Yèsu Kristi, Bi nga, a ndav ta a mèdèp.



Philippians

Philippians 1

¹Paul a Timothée, bèlèlihi Kristi Yèsu, a sam ndohi Zhiklè tèleba man ta kezla a nzlembaḁ Kristi Yèsu tèleba, te kokwar Philippes; a sam ndohi mber mizlinè Zhiklè a ndohi ntakaha ta ba.

²Pombai a gumai da zhè a nda kinè, te Zhiklè, Bab nga, te Bai Yèsu Kristi!

³I shid gèḁ a Bi Zhiklè pèc pècèk, aman i hér kine,

⁴a i gi arsa pèc pècèk te ntsi ri ga tèleba a géḁ kinè, a i tsi rai a mwuffè,

⁵te man kin humda te ma mbela'a, te pats nshèlèkura'a, ba patsna.

⁶A i fi gèḁ a vna: nenga'a man a hūno mizlinè mbela'a te ndav kinè, a dè a ma ma a nrufa'a, ba pats Yèsu Kristi.

⁷Amba aman i hérè arsa a géḁ kin tèleba, a géḁ man kinè te ndav ga. Ko i ndo dangai, ko i te kita man i tsoko na gèḁ ma mbela'a auda. Kinè, man kin ngècè pombi ara ga.

⁸Bi Zhiklè a suna, mpataka kinè a keḁyè a vata, te mwoy-ndo Yèsu Kristi.

⁹A i tsi rai aman mwoy-ndo a ndav kinè a grè a ma ma te nshin skwai, a kin shin Yèsu te ndav kinè,

¹⁰aman kin ḁlè ar haha skwi man amba a skwi man ambabai. Te deḁa'a a pats Kristi kin ga'a a ndohi nzura'a, mali az a sam kinè bai;

¹¹a nyiè kinè ngutsuḁa'a te ngizura'a man a shkè te Yèsu Kristi, a da zhè a nslèbèrdè a nshid gèḁ a Bi Zhiklè a vna.

¹²Aman i gaḁa kinè, dalahimam ga, skwi man agua sam ga, a gu aman ma mbela'a a zlèzlèmè a ma ma.

¹³Aman antanta ta sun te gi bi tèleba, a sam ngiḁè tèleba, i ndo dangai agéḁ Kristi;

¹⁴a kramamhi kumba te Bi Zhiklè ta ngots wuḁi te man iyè te dangai, a ta gu a ndohi slagama, a ta njè ma Zhiklè a zlau ka bai.

¹⁵Matrhia'a a vava, ta njè Yèsu a srak a ndzoan. Matrhia'a te nhér skwi man amba,

¹⁶te man ta woya a ndav ta. Ta suna, i nzi a haha, aman i tsoko gèḁ ma mbela'a auda.

¹⁷Tengahi ngiḁè ta njè ma Kristi, zura'a ka bai, a ta woy ma te pa, a ta woy a ta gay matakwan te gi dangai a va'a.



- 18**A ga ga pa mè? Ko man ta njè Kristi a maya tsaḏ tsaḏ tèleba, ko a maya ambabia'a, ko a ndav nzura'a, i wuffè a géḏè'a genè, a i woya man i wuffè a ma ma dai.
- 19**Aman i suna, ndikèma skwi haha, i da mbél ga, a géḏ ntsi ri kinè, a géḏ Mèzhèb Yèsu Kristi man a takahayè.
- 20**A i zhèrè te ndav, a i hérè'a, i woy a i ngècè hori a di azbai, ko te skwi staḏ. Pèc pècèk, ko antanta ba, i slébèrdè Kristi te va ga, a i fi géḏ a vna, ko man i zhè a nshèffè, ko i metsi ga.
- 21**A nshèffè ga, i te Kristi, te m'metsai i da ngècè skwi nfena'a.
- 22**Aman i zhè a nshèffè a takahayè, aman i gi mizlinè a ma ma dai, i sun skwi man i woya te va bai:
- 23**Cèw cèw ambahayè: i woya man i dè ga, a i nzi a sam Kristi, skwi man amba holhola'a.
- 24**Aman sèi i nzi a nshèffè dai a géḏ kinè.
- 25**I fi géḏ a vna: i suna, i da nzi dai, a i da zhè a sam kin tèleba, aman kin grè a ma ma, a kin wuffè te ncè-a-ndav,
- 26**a kin da jégèr va kumba te Yèsu Kristi a géḏ ga, a pats man i dè a sam kinè za'a.
- 27**Vanza a maya te nshèffè kinè, aman kin nzala ma mbela'a te Kristi! Ko i dè a i rka kinè, ko i az a sam kinè bai, i da tsena ma kinè, kin nzi tara'a te Mèzhèb nstaḏ, a kin gi var a nda nga a ndav staḏ, a géḏ ncè ma mbela'a a ndav.
- 28**A kin gi aman ndohi mayamhi kinè ta slaha ta pra kinè zlau a va azbai, ko te skwi staḏ. A skwi ar haha a ngreda ta, ta za; aman a sam kinè a ngreda kinè, kinè mbela, skwi haha a shkè te Bi Zhiklè.
- 29**Aman kin ngots pombai te Kristi, a kin cè nenga'a a ndav, a kin si matakwan a géḏ Kristi ba.
- 30**Kin gi var lèmèlèmè ara man kin rka a sam ga, a kin tsena antanta te ma ga.



Philippians 1

- ¹Paul a Timothée, bèlelihi Kristi Yèsu, a sam ndohi Zhiklè tèleba man ta kezla a nzlembaḁ Kristi Yèsu tèleba, te kokwar Philippes; a sam ndohi mber mizlinè Zhiklè a ndohi ntakaha ta ba.
- ²Pombai a gumai da zhè a nda kinè, te Zhiklè, Bab nga, te Bai Yèsu Kristi!
- ³I shid gèḁ a Bi Zhiklè pèc pècèk, aman i hér kine,
- ⁴a i gi arsa pèc pècèk te ntsi ri ga tèleba a géḁ kinè, a i tsi rai a mwuffè,
- ⁵te man kin humda te ma mbela'a, te pats nshèlèkura'a, ba patsna.
- ⁶A i fi gèḁ a vna: nenga'a man a hūno mizlinè mbela'a te ndav kinè, a dè a ma ma a nrufa'a, ba pats Yèsu Kristi.
- ⁷Amba aman i hérè arsa a géḁ kin tèleba, a géḁ man kinè te ndav ga. Ko i ndo dangai, ko i te kita man i tsoko na gèḁ ma mbela'a auda. Kinè, man kin ngècè pombi ara ga.
- ⁸Bi Zhiklè a suna, mpataka kinè a keḁyè a vata, te mwoy-ndo Yèsu Kristi.
- ⁹A i tsi rai aman mwoy-ndo a ndav kinè a grè a ma ma te nshin skwai, a kin shin Yèsu te ndav kinè,
- ¹⁰aman kin ḁlè ar haha skwi man amba a skwi man ambabai. Te deḁa'a a pats Kristi kin ga'a a ndohi nzura'a, mali az a sam kinè bai;
- ¹¹a nyiè kinè ngutsuḁa'a te ngizura'a man a shkè te Yèsu Kristi, a da zhè a nslèbèrdè a nshid gèḁ a Bi Zhiklè a vna.
- ¹²Aman i gaḁa kinè, dalahimam ga, skwi man agua sam ga, a gu aman ma mbela'a a zlèzlèmè a ma ma.
- ¹³Aman antanta ta sun te gi bi tèleba, a sam ngiḁè tèleba, i ndo dangai agéḁ Kristi;
- ¹⁴a kramamhi kumba te Bi Zhiklè ta ngots wuḁi te man iyè te dangai, a ta gu a ndohi slagama, a ta njè ma Zhiklè a zlau ka bai.
- ¹⁵Matrhia'a a vava, ta njè Yèsu a srak a ndzoan. Matrhia'a te nhér skwi man amba,
- ¹⁶te man ta woya a ndav ta. Ta suna, i nzi a haha, aman i tsoko gèḁ ma mbela'a auda.
- ¹⁷Tengahi ngiḁè ta njè ma Kristi, zura'a ka bai, a ta woy ma te pa, a ta woy a ta gay matakwan te gi dangai a va'a.
- ¹⁸A ga ga pa mè? Ko man ta njè Kristi a maya tsaḁ tsaḁ tèleba, ko a maya ambabia'a, ko a ndav nzura'a, i wuffè a géḁè'a genè, a i woya man i wuffè a ma ma dai.



- 19**Aman i suna, ndikèma skwi haha, i da mbél ga, a géḍ ntsi ri kinè, a géḍ Mèzhèb Yèsu Kristi man a takahayè.
- 20**A i zhèrè te ndav, a i hérè'a, i woy a i ngècè hori a di azbai, ko te skwi staḍ. Pèc pècèk, ko antanta ba, i slébèrdè Kristi te va ga, a i fi géḍ a vna, ko man i zhè a nshèffè, ko i metsi ga.
- 21**A nshèffè ga, i te Kristi, te m'metsai i da ngècè skwi nfena'a.
- 22**Aman i zhè a nshèffè a takahayè, aman i gi mizlinè a ma ma dai, i sun skwi man i woya te va bai:
- 23**Cèw cèw ambahayè: i woya man i dè ga, a i nzi a sam Kristi, skwi man amba holhola'a.
- 24**Aman sèi i nzi a nshèffè dai a géḍ kinè.
- 25**I fi géḍ a vna: i suna, i da nzi dai, a i da zhè a sam kin tèleba, aman kin grè a ma ma, a kin wuffè te ncè-a-ndav,
- 26**a kin da jégèr va kumba te Yèsu Kristi a géḍ ga, a pats man i dè a sam kinè za'a.
- 27**Vanza a maya te nshèffè kinè, aman kin nzala ma mbela'a te Kristi! Ko i dè a i rka kinè, ko i az a sam kinè bai, i da tsena ma kinè, kin nzi tara'a te Mèzhèb nstaḍ, a kin gi var a nda nga a ndav staḍ, a géḍ ncè ma mbela'a a ndav.
- 28**A kin gi aman ndohi mayamhi kinè ta slaha ta pra kinè zlau a va azbai, ko te skwi staḍ. A skwi ar haha a ngreda ta, ta za; aman a sam kinè a ngreda kinè, kinè mbela, skwi haha a shkè te Bi Zhiklè.
- 29**Aman kin ngots pombai te Kristi, a kin cè nenga'a a ndav, a kin si matakwan a géḍ Kristi ba.
- 30**Kin gi var lèmèlèmè ara man kin rka a sam ga, a kin tsena antanta te ma ga.

Philippians 2

- 1**Aman antanta ma, ncè-a-ndav kinè te Kristi a va kine wuḍi ḍè? Mwoy-ndo a ndav nenga'a a bid kinè ḍè? Kin humda a Mèzhèb nkezla'a ḍè? Kin woy va kinè ḍè? Ndo a se kinè te va ḍè?
- 2**Man arsa, vagau aman i wuffè holhola'a, vahur te ndav lèmèlèmè, a ndav staḍ, vawoy va kinè lèmèlèmè a ndav staḍ a mèzhèb staḍ.
- 3**Kin büzh va, a géḍ nfi va mbalai bai; aman vamanda géḍ a hai, a kin rka ndo ngidè ara man a fen kinè.
- 4**Staḍ staḍ tèleba da hur skwi na genè ka bai, aman a géḍ ndo ngidè ba.
- 5**Gar haha vahuro, ara man Yèsu Kristi a huro.



- ⁶Nenga'a, ko a n'ngots va Zhiklè, a ngu a gèḏ ngi nenga'a a srak ka bai, aman a gi lèmèlèmè ara Zhiklè;
- ⁷aman a ndeda va na a bèlè. A ngu lèmèlèmè ara ndo, a n'nza ara ndo.
- ⁸Te skwi man a gau ara ndo, a m'manda gèḏna a hai, a nfu gèḏ a Zhiklè, ba a nco m'metsai, m'metsai a wof ngèzlèlè'a.
- ⁹Gar haha Zhiklè a n'nzala'a a vata, a mva na nzlembaḏ a gèḏ nzlembaḏ tèleba,
- ¹⁰aman a nzlembaḏ Yèsu, gurbèzh tèle ta da gurbè a hai, ko te zhiklè, ko a gèḏ herkeda, ko t'hwaḏ herkeda.
- ¹¹A nè'èn tèle ta ngrédè'a, Yèsu Kristi Bai, a n'njèl Zhiklè, Bab na.
- ¹²Gar haha kinè dalahimam ga, ara man kin fi gèḏ a ma ga pèc pècèk, vagu arsa man i zhè a sam kinè genè ka bai, aman ko antanta ba, man iyè az a sam kinè bai. Vagu a zlau a ngudzai, aman kin mbél kinè.
- ¹³Aman Zhikle, nenga'a a gi te ndav kinè, aman kin woja'a, a kin gia'a, ara man ambaba.
- ¹⁴Vagu skwi tèleba a nkuḏi a va ka bai, a mpi gèḏ cèw ka bai.
- ¹⁵Aman kinè, vanza, ma az a gèḏ kinè bai, zura"a, wudahi Zhiklè, mali az a sam kinè bai, te ndev ndohi herkeda man ta gedas ta, a ta ngwode ta a ndohi ambabihia"a, te ndev tenga"a kin hèl sam ara skwi nhèl sam t"herkeda,
- ¹⁶a ma nshèffè te rai. Aranta kinè ara skwi njégèr va ga. A pats Kristi, man a ngrédè auda, i hau ambali ka bai,
- ¹⁷i ga mizlinè ambali bai. Ko ta giyè a skwi man ta va na Zhiklè, nshèffè ga skwi man ta vi a Zhiklè a gèḏ ncè-a-ndav kinè, i wuffè genè, a i wuffè a nda kinè tèleba.
- ¹⁸Kinè ba, sèi kin wuffè lèmèlèmè, a kin gi langlanga"a a nda iyè!
- ¹⁹Aman i zhèrè te ndav te Bai Yèsu, i da zlinda kinè Timothée ndul ndul, a nda mendkoy ma kinè a deba, a ndav ga a gi langlanga'a.
- ²⁰Aman i ngatsa ndo ngiḏè bai, man a hérèa ara ga ga, a ndzaraha kinè a ndav tèleba, sèi nenga'a.
- ²¹Aman ta tèleba ta woy skwi ta, skwi Yèsu Kristi ka bai.
- ²²Aman kin sun Timothée, nenga'a njkudo ma, a n'nza a sam ga, a ntakahayè a gèḏ ma mbela'a, ara kra man a takaha bab na.
- ²³I zhèrè te ndav, te deba'a man i tsena skwi man ta da gi a sam ga a ma ma, i war i zlinda kinè Timothée.
- ²⁴Aman i fi gèḏ a vna, te Bi Yesu, aman iyè a ri ga, a di i dè a sam kinè ndul ndul.



²⁵Aman i huro amba aman i zlinda kinè Epaphrodite ba, kramam nga. Nenga'a ndo mizlinè ga, ndo man nga gi var a vna, ndo sak kinè, ndo ntakaha kinè te di man a ga.

²⁶Mpataka kinè tèleba a keda'a, a ndav nenga'a m'mbeda, a géd man kin tsena'a, ara man nenga'a mbelakabai.

²⁷A patsakai skwa a ndza na man a vèvèd a vava. Aman a nsau Bi Zhiklè te va, nenga'a genè ka bai, aman iyè ba, a woy a mbedamay ndav pèc pècèk azbai.

²⁸A i zlindè ani tsam tsam, aman kin da rka'a, a kin wuffè za'a, a iyè ba, i kuḍi a vata azbai.

²⁹Voco nenga'a te Bi Yèsu a mwuffè tèleba, vaslebarde ta ndohi haha!

³⁰Aman a géd mizlinè Kristi a m'mbel na pshetühtüh, a nrka nshèffè na ara skwi ambalai, a géd man a slaha a ntakahayè te di man a kinè.

Philippians 3

¹A va'a, dalahimam ga, vawuffa te Bi Yèsu! I ngèzhè azbai, aman i windè kinè ma lèmèlèmè pèc pècèk, a kin da ngècè wuḍi a vna.

²Vagu maya a kdadihai, vagu maya a ndohi mizlinè ambabihia'a, vagu maya a ma n'ngél ngwon ncèkèlma.

³Aman nga ngots n'ngél ngwon nzura'a, nga man nga gi mizlinè Zhiklè te Mèzhèb nenga'a, a njégèr va nga a zhè, nenga'a Yèsu Kristi; nga fi gèd a ndo ara nyakaḍ na ka bai.

⁴I ba i slaha i fi gèd a va ga ara nyakaḍ ga, man i woya'a. Aman ndo ngidè a huro, a slaha a nfi gèd ara nyakaḍ na, iyè i slaha holhola'a:

⁵Ta ngelay ngwon te m'mèn matsamakada'a; i ndo Israel, te gwoli Benjamin, ndo Hébreu te verzi Hébreu; te njèjèr ma kita Zhiklè i ndo pharisie;

⁶a géd srak i ndo mparaha mpi ndohi Zhiklè; a géd ngizura'a ara ma kita Zhiklè, i ndo man ma az a gèd na bai.

⁷Aman skwi man hala'a skwi mbia'a a sam di ga, i rka ara skwi man i kal ga a iyam, a géd Kristi.

⁸A vava, ko anai i rka tèleba ara skwi man i kal ga a iyam, a gèd i shin Yèsu Kristi Bi ga a i rka ara zai, a i woya a i ngècè Kristi,

⁹a ta da ngatsyè te nenga'a. I ga a ndo nzura'a ga a géd man i fu gèd a ma kita Zhiklè ka bai; aman ngizura'a man a shkè te ncè Yèsu Kristi a ndav, ngizura'a man a shkè te Bi Zhiklè a géd ncè-a-ndav.

¹⁰I war a i shin wuḍi nslambaḍkaḍauda nenga'a, a nsi matakwan a nda nenga'a, a i lèmdè va ga a m'metsi nenga a,



- 11**aman i ngècè nslambaḍkaḍauda te ndev ndohi m'metsa'a, aman i slaha.
- 12**Anai ara man i ngatsa di bai, a i ga njèlèlè'a di bai. Aman i hi a verzia'a, man i slaha a i gshè'a, te man Yèsu a ngsyè ma.
- 13**Dalahimam ga, i rka va ga, ara man i ngatsa skwi haha di bai. Aman i gi skwi staḍ: Skwi nte deba a pcokoy a gèḍ, a i kokür va,
- 14**a i hi a sam skwi man a zhè a ma, a sam n'ndikèma, a sam skwi ntulè, a sam man Zhiklè a baba nga a pa te Yèsu Kristi.
- 15**Tèlèba te ndev kinè, man ta gra ma, sèi ngohurokoy arsa. Aman a sam ngiḍè kin hér skwi tsaḍ, a di Zhiklè a ngreda kinè.
- 16**Te skwi man nga ngots ma, ngogsokoy va a vna!
- 17**Vagu lèmèlèmè ara ga, dalahimam ga, vapu di a tenga'a man ta gi arsa! Valènda va kinè a nga!
- 18**Aman ta kumba ta ga a mayamhi wof ngézlèl Kristi. Agéḍ tenga'a i gaḍa kinè sak kumba ma; aman anai i gaḍa kinè a kuḍa a dai.
- 19**Ndikèma tenga'a, sam ngéḍèsh ta. Zhiklè tenga'a, hwaḍ ta. N'njèl tenga'a, hori ta, ta hér skwi herkeda.
- 20**Aman nga ndohi kokwar Zhiklè te géḍè'a, te nenga'a nga zhèr ndo m'mbel ndo, Bi Yèsu Kristi,
- 21**nenga'a man a di a ngwèdè va nga ambali haha, a va n'njèl na, te wuḍi nenga'a, man a slaha a feda skwi tèlèba a hwaḍ sak na.

Philippians 4

- 1**Gar haha, kramamhi ga, man i woy kinè, man i zhèr kinè, man i wuffè a géḍ kinè, man i jégèr va a géḍ kinè! Vazlatsa tara'a te Bai Yèsu, a kin gidè azbai, dalahimam ga!
- 2**I bidè Evodie a i bidè Syntyche, man ta hérè te ndav lèmèlèmè te Bai Yèsu.
- 3**A vava ka ba, ndo ntakahayè nlèbèslèa, sèi ka takaha ta ngwozi haha. Ta takahayè a ngi gèjau a géḍ ma mbela'a, a nda Clément, a ndohi ntakahayè ngiḍè, man nzlembaḍ ta a zhè te ḍèlèwèr nshèffè.
- 4**Vawuffa te Bai Yèsu pèc pècèk, a i gaḍa kinè za'a: Vawuffa!
- 5**Vangreda ta maya nshèffè kinè man amba a ndohi tèlèba! Bai Yèsu a shkè ndul ndul.
- 6**Kin hur gèḍ zlau bai! Aman te skwi tèlèba, vatsu rai mbuhmbuha'a, a nshid gèḍ a sam Bi Zhiklè.



- 7**A gumi Bi Zhiklè man a fena maya te gèḏ nga tèleba, da bür ndav kinè, a nhér gèḏ kinè te Yèsu Kristi!
- 8**A va'a, dalahimam ga, skwi man nzura'a, man a maya nlèbès'lèa, man a vava, man nkezla'a, man amba, man mbela'a, a maya te gèḏ, a nshid gèḏ, vahur nenga'a!
- 9**Skwi tèleba man kin sundo, kin ngotso, kin tsena'a a kin rka'a a sam ga, vagu arsa! Te deba'a Zhiklè gumai a di a zhè a nda kinè.
- 10**I wuffè holhola'a te Bai Yèsu, te man kin ngots wuḏi za'a, a kin waray dai. Kin waray di nshèièkura'a ma, aman te deba'a kin ngatsa ria bai.
- 11**I gèḏ ma haha azbai, te man i woy skwai. I slebau, aman skwi man i ngotso, dè'ayè.
- 12**I sla ba a i nzi ara ndo ntawassa, i slaha a i nzi ara ndo mwala'a; skwi tèleba i slebau. I slaha tèleba, ko man dè'ay ma, ko man mi a keḏyè, ko i ngotso, a njèkèḏia'a a zhè, ko i tèkwèn skwai.
- 13**I slaha skwi tèleba a nda nenga'a, man a vay wuḏai.
- 14**Aman kin gu amba, aman kin takahayè te matakwan ga.
- 15**Kinè ndohi Philippes, kin suna, aman te nhinkaḏ ma mbela'a, man i do a kokwar Macédoine, mpi ndohi Zhiklè ngiḏè ta geday skwi man ta ngotso a skwi man ta gu a vna bai, sèi kinè stadgenè.
- 16**Aman i te kokwar Thessalonique dai, kin zlündo skwi a sam ga, a gi sak cèw.
- 17**I zhèr skwi te ri kinè ka bai, aman i woya aman skwi mbela'a a shkè auda te nshèffe kinè.
- 18**Aman antanta i ngreda kinè, ara man i ngots skwi tèleba, kumbà, a njèkèḏia'a a zhè. I tèkwèn skwi asabai, a gèḏ skwi kinè man amba, man i ngots te ri Epaphrodite: ara skwi man kin va na Zhiklè man a wuffe a gèḏè'a, ambaba, man a cè'a.
- 19**A skwi man kin tèkwènè'a, Zhiklè ga a di a va kinè, ara n'njèl nenga'a mbia'a te Yèsu Kristi.
- 20**Aman a Zhiklè, Bab nga, nslébèrdè pèc pècèk, a mèdèp ba. Amen.
- 21**Vaga ta mbalai a ndohi Zhiklè nkezla'a tèleba te Yèsu Kristi! Kramamhi man ta zhè a sam ga ta ga kine mbalai.
- 22**Ndohi Zhiklè nkezla'a tèleba, holhola'a golahi César ta ga kinè mbalai.
- 23**Pombai Bi Yèsu Kristi da zhè a nda mèzhèḓ kinè!



Colossians

Colossians 1

- ¹Paul, ndo sak Kristi Yèsu, ara Zhiklè man a woya'a, a Timothée, kramam nga,
- ²a sam ndohi Zhiklè nkezla'a te Colosses, a sam kramamhi nga nlèbès'lè'a te Kristi: Pombai a gumai a nda kinè, te Zhiklè, Bab nga!
- ³Nga shid gèḏ a Zhiklè, Bab Bi nga Yèsu Kristi, pèc pècèk, aman nga tsi ri a gèḏ kinè,
- ⁴te man nga tsena'a, ara man kin co Yèsu Kristi a ndav, ara man kin woy ta ndohi Zhiklè tèleba,
- ⁵a gèḏ skwi man kin zhèrè te ndav, man ntila t'hai te zhiklè te gèḏè'a, man kin tsena nshèlèkura'a te ma nzura'a, ma mbela'a.
- ⁶Na zhè a sam kinè, na zhè t'herkeda tèleba, a yi wuda ngutsuba'a, a grè a ma ma lèmèlèmè ara man a sam kinè, a hüno a pats man kin tsena nshèlèkura'a, akin sun pombi Zhiklè te ma nzura ma.
- ⁷Kin sundo arsa a sam Epaphras, man nga woya a ndav nga, man nga mbi a mizlinè a vna. Nenga'a ndo mizlinè Kristi nlèbès'lè'a a sam nga,
- ⁸man a ngra nga mwoy-ndo a ndav kinè te Mèzhèb Zhiklè.
- ⁹Gar haha nga ba, a pats man nga tsena'a, nga jèka bai, aman nga tsi ri a Zhiklè pèc pècèk a gèḏ kinè: ndav kinè da ndha te nshin skwi man Zhiklè a woya'a, a maya, a nshin skwi te Mèzhèb Zhiklè tsaḏ tsaḏ,
- ¹⁰a kin nzi ara man Bai Yèsu a woya'a, ara man ambaba, pèc pècèk, a skwi man amba staḏ staḏ tèleba, a shkè auda te mizlinè kine, a kin grè a ma ma te nshin Zhiklè;
- ¹¹kin nzala, a wuḏai, ara wuḏi n'njèl nenga'a tèleba, aman kin dè a ma ma te nzhèr skwi a dai, a mwuffè.
- ¹²Gar haha va shüd gèḏ a Bab nga, man a til kinè, aman kin slaha a kin ngècè skwi Zhiklè a nda ndohi Zhiklè a sam nhela'a.
- ¹³A mpreka nga auda te ri wuḏi ruva, a mpe nga a kokwar-Bi kra nenga'a, man a woya a ndav na,
- ¹⁴te nenga'a gèḏ nga mpela, mali nga mpra'a.
- ¹⁵Nenga'a lèmèlèmè ara Zhiklè man ndo a nrka a di bai, tsuvom skwi tèleba man Zhiklè a gau.



- ¹⁶Aman skwi tèleba n'nga a nenga'a, skwi te gidfèk, skwi a géḍ herkeda, skwi man di ndo a rka'a, skwi man ndo a nrka di bai, sam n'nzi bihai, bihai, kokwar-Bihai, a wuḍihai. Skwi tèleba n'nga te nenga'a, a gèḍ nenga'a.
- ¹⁷Nenga'a a zhè nshèlèkura'a, a gshè skwi tèleba, aman a nzi dai.
- ¹⁸Nenga'a gèḍ va, gèḍ mpi ndohi Zhiklè; nenga'a nhinkaḍ skwi tèleba, nshèlèkura'a man a slambaḍkaḍauda te ndev ndohi m'metsa'a. Te skwi tèleba tsuvoma'a.
- ¹⁹Ambaba Zhiklè, aman skwi na tèleba a zhè te nenga'a.
- ²⁰Te nenga'a Zhiklè a m'menda gumai a hai a gèḍ skwi tèleba, ko a gèḍ herkeda, ko te zhiklè te gèḍé'a, te man a tsu gumi a pombaz nenga'a a deb wof ngézlèl na.
- ²¹Kinè ba, man kin hala'a dra a sam na, mayamhi na te skwi man kin hérè'a, a kin gia'a man ambaḍai,
- ²²Zhiklè a m'menda gumi a hai a nda kinè te kra nenga'a man a vau va nenga'a a m'metsai. A nda zlatsede kinè ndohi nkezla'a, mali az a sam kinè bai, ma az a gèḍ kinè bai a sam di na.
- ²³Aman sèi kin nzi tara'a te ncè-a-ndav, a kin dè a ma ma, a kin gidè va azbai, a kin jèkeda nzhèr ma mbela'a te ndav azbai, man kin tsena'a, a ta njè'a a gèḍ herkeda tèleba. Iyè Paul, i ga'a a ndo mizlinè nenga'a.
- ²⁴Anai i wuffè te matakwan man i si a géḍ kinè. A matakwan Kristi, man az telè di bai, i rufa te va ga, a géḍ mpi ndohi Zhiklè, va nenga'a.
- ²⁵I ga'a a ndo mizlinè tenga'a, ara Zhiklè man a huro, a mvay a rai, a géḍ kinè, aman i ngreda ma Zhiklè tèleba.
- ²⁶Nasa man n'ngheda daga hala'a a sam gerzi ndohi tèleba, aman antanta n'ngreda auda asam ndohi nenga'a;
- ²⁷tenga'a man Zhiklè a woya a ngreda ta skwi mèshèlè a n'njèlè te skwi man n'ngheda a sam ndohi nte deba: nasa Kristi te kinè, n'njèlè man nga zhèrè te ndav.
- ²⁸Nga njè nenga'a, a nga bid ta ndohi telèba, a nga senda ta ndohi tèleba, a maya tèleba, aman nga slaha nga zlatseda ndo staḍ staḍ jèlèlè'a te Kristi.
- ²⁹A i gi mizlinè a gèḍé'a, a i gi mizlinè sa a vazaza a va, a wuḍi Kristi man a zhè te ndav ga.

Colossians 2

- ¹I woya aman kin sun var ga man i gi a géḍ kinè, a géḍ ndohi Laodicée tèleba, a géḍ ndohi ngiḍè kumba man ta rkayè adi di bai.



- ²A va tawuḏi a ndav ta, a ta hümdè te mwoy-ndo a ta shin skwi mbela'a tèleba te Kristi.
- ³A ta shin skwi Zhiklè, Bab Kristi, n'nggheda'a. Skwi mèshèlè te nshin maya, te nshin skwi tèleba, n'nggheda te nenga'a.
- ⁴I gaḏa kinè ma haha, aman ndo da pe kinè a wi bai, da slafaḏ kinè hi a ma bai.
- ⁵Ko iyè a sam kinè bai, nga humda a nda kinè te Mezhèb. A i wuffè aman i rka maya kinè, a ncè-a-ndav kinè te Kristi, man a nza tara'a.
- ⁶Ara man kin co Bai Yèsu Kristi, vodo a ma ma te nenga'a!
- ⁷Ncè-a-ndav kinè da ga ara zluzlor gedenggedenga'a, a kin dè a ma ma, a kin nzi dai te pa, ara man ta njè kinè. Vashüd gèḏ a gèḏ nenga'a kumba!
- ⁸Vagu maya, aman ndo ngiḏè a ngwode kinè azbai a nshindè maya nenga'a, man a pe kinè awia ncèkèlma ambalai, a maya nzakaḏ ndohai. Verzi nenga'a njèma ndohai, a gèḏ skwi herkeda, Kristi ka bai.
- ⁹Aman te Kristi skwi Zhiklè tèleba a zhè a vava.
- ¹⁰Te nenga'a kin ngots skwi tèleba. Nenga'a a gèḏ kokwar-Bihi, a gèḏ wuḏihi tèleba.
- ¹¹Te nenga'a kinè ndohai man ndav kinè ntila, ntétékè az a sam kinè asabai. Kin co Kristi te di man a ngél ngwon.
- ¹²Ta re kinè a nda nenga'a te baptême, kin slambaḏkaḏaуда a nda nenga'a te ncè-a-ndav, man Zhiklè a gia'a, nenga'a man a slambaḏda te ndev ndohi m'metsa'a.
- ¹³A va kinè nshèffè a nda nenga'a, kinè man hala'a kinè ndohi m'metsa te ri malai, man ndav kinè ntil bai, a mpra nga malai te pombi na.
- ¹⁴A ngedassa ḏèlèwèr kita man a pin nga, man a fa nga ma a gèḏ. A nco auda te ndev nga, a ndizlda wof ngézlèl na.
- ¹⁵A nsuḏama ta wuḏi auda a va kokwar-Bihai, a wuḏihai, a n'ngreda ta a sam di ndo tèle, a ntsa ta sabai a gèḏ.
- ¹⁶Gar haha ndo ngiḏè da bazla kinè mali a gèḏ bai, a gèḏ skwi n'ndai, a gèḏ skwi nsai, a gèḏ pats ngolala, mvèng kia, pats nshèk va.
- ¹⁷Skwi haha tèleba sèi mèzhèb skwi man a ma, te Kristi.
- ¹⁸Vagu maya, ndo da bezlamda kinè skwi ntul kinè bai, ndo man a ga va ara man a manda gèḏ na a hai, a slébèrdè golahi Zhiklè, a jégèr va ambalai te nhér ntétékè va na, a fi va a gèḏskwi man a rka na dai.
- ¹⁹Nenga'a a gsa va a Kristi, man gèḏ, ka bai. A gèḏ Kristi, va ngsa zura'a, a nderzle gèḏ vatasl a marhi ba, avaa ngrè amba amba, ara man Zhiklè a woya'a.



²⁰Aman antanta kin mets kinè a sam skwi herkeda ma, te Kristi, a kin va ta civèḍ, aman ta fa kinè ma kita a gèḍ, ara man kinè a herkeda dai:

²¹Ka lama na skwi haha ɓai ka tor skwi haha ɓai ka geda ri a pa ɓai ar ta.

²²Skwi haha tèleba a di a gèḍ èsh na ara ma nkwèr ndohai, a njèma ndohai man ta gaḍa.

²³Skwi man ta gu a deba'a ara ma maya, ara mwoy Zhiklè; ko ta manda gèḍ ta a hai a ta burto va ta, a gèḍ man ta ga zlau Zhiklè ka ɓai, aman a gèḍ man ta slaha ta jèjèr ntétékè va ta.

Colossians 3

¹Aman kin slambaḍkaḍaуда a nda Yèsu Kristi, vawoy skwi nte gèḍè'a, man Yèsu Kristi a zhè, a nza a pa te civèḍ ri mandi Zhiklè!

²Vahur skwi nte gèḍè'a, skwi herkeda ka ɓai.

³Aman kin mets kinè ma, nshèffè kinè n'ngbeda te Kristi, te Bi Zhiklè.

⁴Aman Kristi, nshèffè nga; aman a da gudko va a dai, kinè ba kin da gudko va a dai a nda nenga'a, a n'njèlè.

⁵Gar haha vakeḍa na gèḍ a hai a skwi herkeda haha: mphömè, skwi nlizhè'a, mi skwi ambabia'a, ntétékè, ndo man a wèr va na genè (nara m'mbèh skwai);

⁶a gèḍ skwi sa, ndzoan Zhiklè a shkè a gèḍ ndohi mèdègèḍ.

⁷Kine ba kin gu arsa, aman kin nza te mali hala'a dai.

⁸Aman antanta vajèkeda skwi haha: ngi ndav, ndzoan, shèwa, ndérḍe ndo, ngèḍè ma horai.

⁹Kin tsokol ma a va kinè ɓai! Aman kin suḍko skwi hala'a a mizlinè nenga'a auda a va ma.

¹⁰A kin feda ndo mbua'a a va, man a n'ngè kinè a ndo mbua'a, man a sun skwi Zhiklè tèleba.

¹¹Gar haha ndo Grec, ndo Juif, ndo man ngwon n'ngela, ndo man ngwon n'ngel ɓai, ndo barbare, ndo Scythe, ɓèlè, kra ngwi ka ɓai, aman Kristi, tèleba, te ndohi tèleba.

¹²Gar haha kin ndohi man Zhiklè a mpar ta, ndohi nkezla'a, ndohi man a woy ta, vafeda skwi haha a va: nsi ndo te va, ndav nlübekwa'a, m'mènde gèḍ a hai, ndav amba, nzhèr skwia dai.

¹³Valèbèsèlè a va kinè, ngiḍè a sam ngiḍè, vpra malai, ngiḍè a ngiḍè, man ma a zhè te ndev kinè. Lèmèlèmè ara Bi Zhiklè a mpra kinè malai, vagu lèmèlèmè.

¹⁴A gèḍ skwi tèleba, vafeda mwoy-ndo a va, nenga'a a humdè kinè a njèlèlè'a.



- ¹⁵Gumi Kristi da gu bi te ndav kinè; Zhiklè a mbaba kinè a pa, te va staḏ. Vashüd gèḏ!
- ¹⁶Vagu aman ma Kristi da zhè te ndav kinè a vata. Vaslebau a va kinè, vabüdo va kinè, a maya tsaḏ tsaḏ, a Psaumes a dimèsh, a dimèsh Mèzhèb, a nshid gèḏ a Zhiklè.
- ¹⁷Skwi tèleba man kin gia'a, ko a ma, ko a mizlinè, vagu tèleba a nzlebaḏ Bai Yèsu Kristi. Vashüd gèḏ a Bab Zhiklè te nenga'a!
- ¹⁸Kinè ngwozai, vafu gèḏ a ma bakihi kinè, ara man ambaba Bi Zhiklè!
- ¹⁹Kinè ngurhai, vawoy ngwozi kinè a ndav kinè, kin gu ndav tengtenga'a a géḏ ta bai!
- ²⁰Kinè wudahai, vatsena ma bab a mam kinè te skwi tèleba; aman kin gi arsa, ambaba Bi Zhiklè.
- ²¹Kinè babhai, kin poko ta gèḏ auda a wudahi bai, kin mbeḏama ta ndav bai!
- ²²Kinè bèlèlihai, vatsena ma babgihi kinè te skwi tèleba. Vagu mizlinè a ndav amba, a sam di ndo genè ka bai, vagu te zlau Bi Zhiklè, ara man ambaba ta ndohi genè ka bai.
- ²³Skwi tèleba man kin gia'a, vagau a ndav tèleba, ara man a Bi Zhiklè, a ndohi genè ka bai.
- ²⁴Vasuna, kin ngècè skwi ntulè a sam Bi Zhiklè, ara skwi n'ndi gai. Vagu mizlinè Bi Yèsu Kristi!
- ²⁵Ndo man a gi zura'a azbai, a ngècè skwi lèmèlèmè ara man a gau. Zhiklè a pèr ndo mpèrè azbai.

Colossians 4

- ¹Kinè bihai, skwi man a bèlèlihi kinè, vava ta! Kin suna, bi kine ba a zhè te zhiklè te géḏè'a.
- ²Vatsu ri pèc pècèk, vanza a dai te nenga'a, a nshid gèḏ.
- ³Vatsu ri lèmèlèmè a géḏ nga ba, aman Zhiklè da wina nga civèḏ a ma Zhiklè, aman nga ngrèḏè skwi Kristi man n'ngheda'a, a géḏ nenga'a man i dzawa'a.
- ⁴Vatsu rai, aman i ngurdkoḏauda tsaraya'a.
- ⁵Vanza a maya a sam di ndohi nte deba, vahera na gèḏ a va mizlinè pèc pècèk!
- ⁶Vagoḏ te pombi pèc pècèk, wotata'a ara boma, a kin sun ma man kin mbeḏi apaa ndo staḏ staḏ tèleba.
- ⁷Skwi man i gia'a, Tychique, kramam ga man i woya'a, ndo ntakahayè nlèbèslà, ndo man nga mbi a mizlinè a vna,



- ⁸man i zlinda kinè, da ngreda kinè, da bid kinè.
- ⁹A nda Onesime, kramam ga man i woja'a, ndo nlèbèslè'a, gwoli kinè. Skwi tèleba, ara man nga nza, ta da ngreda kinè.
- ¹⁰Aristarque, nga te dangai a vna, a ga kinè mbalai, a Marc, kra demam Bamabas ba (a géḏ nenga'a i gaḏa kinè ma: man a da dè a sam kinè, voco).
- ¹¹A Yèsu, man ta baba na Justus, te ndev ndohi Juif. Tenga'a man ta takahayè a géḏ kokwar-Bi Zhiklè, tenga'a a mbidyè.
- ¹²Epaphras a ga kinè mbalai, gwoli kinè, bèl Yèsu Kristi, man atsi riagéḏkinè pèc pècèk, a vazaza a va, a géḏ man kin zlatsa jèlèlè'a, a kin shin skwi tèleba man Zhiklè a woja'a, a vava.
- ¹³I gi malwuḏi a géḏ nenga'a: a n'ngeza kumba a géḏ kinè, a géḏ ndohi Laodicée a Hiéropolis.
- ¹⁴Luc, ndo madzaf, ndo man i woja'a, a ga kinè mbalai, a Demas ba.
- ¹⁵Vaga ta mbalai a kramamhi nga te Laodicée, a Nymphas ba, a ndohi Zhiklè man ta biceda va a gi na.
- ¹⁶Aman kin da jènga ḏèlèwèr haha a sam kinè ma, vagu maya, aman mpi ndohi Zhiklè te Laodicée ba ta jèngè'a; a kinè, kin jèngè man a Laodicée.
- ¹⁷A kin gaḏa na Archippe: Gu maya aman ka gi mizlinè man ka ngots te ri Bai Yèsu, a ka gau!
- ¹⁸Na haha mbali ga a ri ga, Paul. Vaheryè, i ndo dangai. Pombai da zhè a nda kinè!



1 Thessalonians

1 Thessalonians 1

- ¹Paul a Silvain a Timothée, a sam mpi ndohi Zhikle teThessalonique, a nzlembaā Bab Zhiklè, a Bai Yèsu Kristi: Pombai a gumai da zhè a nda kinè!
- ²Nga shid gèḏ a Zhiklè pèc pècèk a gèḏ kinè tèleba, a nga hér kinè te ntsi ri nga,
- ³a nga hér mizlinè kinè te ncè-a-ndav pèc pècèk, a mizlinè kinè te mwoy-ndo a ndav, ara man kin nzi te nzhèr Bi nga Yèsu Kristi te ndav, a sam Zhiklè, Bab nga.
- ⁴Aman kramamhi nga, man Zhiklè a woy kinè: nga suna, kinè ndohi man Zhiklè a mpar kinè.
- ⁵Nga njè kinè ma mbela'a a ma genè ka bai, aman a wuḏi ba, a Mèzhèb nkezla'a, a nfi gèḏè'a. Kin suna nga gu arsa a sam kinè, a gèḏ kinè.
- ⁶A kin lèmdè va kinè a nga, a Bai Yèsu. A kin co ma mbela'a te va man matakwan a zhè, a kin wuffa te Mèzhèb Zhiklè nkezla'a.
- ⁷A kin ga'a a skwi man ndohi ncè-a-ndav te Macédoine a Achaie ta lémdé va tenga'a a vna.
- ⁸Te kinè ma Bai Yèsu a ndo amamaa kokwar Macédoine a Achaie genè ka bai, aman labar ma kinè man kin co Zhiklè a ndav, a ndo a sam tèleba, a nga gèḏè ma ngiḏè a va'a asabai.
- ⁹Ko wawa ngreda a gèḏ nga a ri na, ara man nga ngots civeḏ a sam kinè, ara man kin menkaḏa deba a sam Zhiklè, te ri vrihai, a kin gi mizlinè Zhiklè nzura'a, man a zhè a nshèffè,
- ¹⁰a kin zhèr kra nenga'a te zhiklè, nenga'a man a slambaḏda te ndev ndohi m'metsa'a; Yèsu, man a mbel nga a sam ndzoan man a di a shkè.

1 Thessalonians 2

- ¹Aman kin sun te gèḏ kinè, dalahimam nga, nga ngots civeḏ a sam kinè; ngo do ambali ka bai.
- ²Ko nga sau matakwan nshèlèkura'a, a ta keḏ nga te kokwar Philippes, ara man kin suna, nga ngots wuḏai a sam Zhiklè, a nga ga zlau bai, a nga nju ma mbela'a man a Zhiklè a sam kinè ba, a vazaza a va kumba.
- ³Nga nju ma Zhiklè a sam kinè, nga tsakalma ka bai, nga ngwoda kinè ka bai, nga pe kinè a wi bai.
- ⁴Aman ara ndohi man Zhiklè a jkede nga, man a mva nga ma mbela'a a rai, nga gèḏè arsa: nga woy a nga gi ambaba ta ndohi genè ka bai, aman nga gi ambaba Zhiklè man a wèr ndav nga.



- ⁵Kin suna, nga shkè a mpètè skwi te ri kinè ka bai, pal ba. Nga shkè a ntètèkè suli ka bai, — Zhiklè a suna —
- ⁶Nga pu di a ndohi man ta slebarde nga ka bai, ko kinè, ko ndohi ngiḏè.
- ⁷Ar nga slaha nga fi va a gèḏ man nga ndohi sak Kristi; aman nga nza a sam kinè a maya, ara mam wudahai man a wèr di wudahi na.
- ⁸Gar haha nga fe kinè a ndohi nga, a nga woya aman nga njè kinè ma mbela'a man a Zhiklè genè ka bai, aman ko nshèffè nga nga via a gèḏ kinè, te man nga woy kinè kumba.
- ⁹Dalahimam nga, vahur mizlinè nga, a ntulè nga, ara man a pats a vaḏ nga gu mizlinè, a nga rzla kinè va a gèḏ bai, ko a ndo staḏ, a nga nju ma mbela'a man a Zhiklè a sam kinè.
- ¹⁰Kin suna, a Zhiklè ba a suna, ara man nga nza a sam kinè, ndohincè Yèsu a ndav; nkezla'a, zura'a, a nga ga mali a sam kinè bai.
- ¹¹A kin suna, nga gu a sam kinè staḏ staḏ tèleba, ara bab man a bidè wudahi na.
- ¹²A nga fa kine ma a gèḏ, aman sèi kin nza a kin nzala Bi Zhiklè, man a baba kinè a sam kokwar-Bi nenga'a, a sam n'njèl nenga'a.
- ¹³Gar haha nga shid gèḏ a Zhiklè pèc pècèk, a gèḏ man kin co ma Zhiklè, man nga njè kine, a kin ngotso a sam nga, ara ma ndohi ka bai, aman a vava ma Zhiklè, man a gi mizlinè te ndav kinè, man kin co a ndav.
- ¹⁴Gar haha kinè, dalahimam nga, lèmèlèmè ara mpi ndohi Zhiklè tsaḏ tsaḏ te kokwar Judée man ta zhè te Yèsu Kristi, a ta su matakwan te ri ndohi Juif, kin sau matakwan te ri gwoli kinè.
- ¹⁵Ndohi Juif ta keḏa Bai Yèsu, a ndohi nhadka ma, a ta paraha nga. Ta ambaba Zhiklè bai, mayamhi ndohi tèleba.
- ¹⁶Ta gi mali a ma ma, ta va nga civèḏ azbai, aman nga njè ta ma m'mbel ta a ndohi nte deba. Aman ndzoan Zhiklè, na gèḏ tenga'a ma.
- ¹⁷Aman nga, dalahimam nga, aman nga dra a sam kinè kètè, ko man nga rka kinè a di bai, aman te nhèr gèḏ nga nga zhè a nda kinè genè. Nga woy a nga rka kinè, mpataka kinè a keḏ nga kumba.
- ¹⁸Gar haha nga woy a nga dè a sam kinè, holhola'a iyè Paul a gi sak cèw. Aman Saḏan a ngedassa civèḏ nga.
- ¹⁹Skwi man nga zhèrè te ndav, mwuffè nga, mpèḏè gèḏ man a slebarde nga, wa? Kinè ba, a sam Bi Yèsu ka bi ḏè?
- ²⁰Kinè skwi nslèbèrdè nga, mwuffè nga.

1 Thessalonians 3



- ¹Gar haha nga slaha nga dishè a ma ma asabai. Nga huro, nga da nzi a géḍ nga te kokwar Athènes mènè,
- ²a nga zlinda kinè Timothée, kramam nga, ndo mizlinè Zhikle te ma mbela'a man a Kristi, aman a va kinè wuḍai, a bid kinè te ncè-a-ndav kinè.
- ³Ko staḍ da ngeza bai te matakwan haha! Aman kin suna, sèi nga si matakwan ndèzl.
- ⁴Te va man nga zhè a sam kinè dai, nga gaḍa kinè: a di nga si matakwan. Te deba'a nga sau, kin suna.
- ⁵Gar haha i slaha a i ðishè a ma ma asabai, a i zlindè a sam kinè, aman i cinè ma ncè-a-ndav kinè: ndo mpi ndo a wai a pe kinè a wi ḍè, nga gu mizlinè ambali ḍè?
- ⁶Aman antanta Timothée a mshkè a deba a sam kinè ma, a ngaḍa nga labar ma kinè man amba, te ncè-a-ndav kinè, te mwoy-ndo kinè, ara man kin hér nga pèc pècèk amba, a mpataka nga a keḍ kinè lèmèlèmè ara mpataka kinè a keḍ nga.
- ⁷A géḍ nasa, dalahimam nga, nga ngots skwi mbid nga te matakwan, te skwi ndzi nga. Ncè-a-ndav kinè a bid nga.
- ⁸Aman antanta nga wuffè za'a, te man kin zlatsa tara'a te Bai Yèsu.
- ⁹Nga slaha nga shid gèḍ a Zhiklè a géḍ kinè a mè, a géḍ mwuffè tèleba man nga ngots a sam kinè, a sam di Zhiklè.
- ¹⁰Nga tsi rai a pats a vaḍ a vata, aman nga slaha nga rka kinè, a nga takaha kinè te skwi man kin ngatsa te ncè-a-ndav kinè di bai.
- ¹¹Aman Zhiklè, Bab nga, nenga'a a ri na, a Bi nga Yèsu, da wina nga civèḍ a sam kinè.
- ¹²Aman kinè, Bai Yèsu da gu aman kin grèa ma ma, a kin gi jèlèlè a ma ma te mwoy-ndo a ndav, ngiḍè a sam ngiḍè, lèmèlèmè ara nga a sam kinè.
- ¹³Da nzala ndav kinè, mali da nza a pa bai, nkezla'a a sam Zhiklè, Bab nga, a sam Bai Yèsu a ndohi nenga'a tèleba.

1 Thessalonians 4

- ¹A va'a, dalahimam nga, nga bid kinè, nga fa kinè ma a gèḍ, te Bai Yèsu: Ara man kin ngotso a sam nga, vodo arsa, ambaba Zhiklè. Skwi man kin gia'a, vagu holhola'a a ma ma.
- ²Aman kin sun skwi man nga ngreda kinè te Bai Yèsu.
- ³Aman na haha skwi man Zhiklè a woja'a: aman ndav kinè nkezla, a kin nzi dra a sam mphömè.
- ⁴Staḍ staḍ te ndev kinè da slubordo ngwoz na, a ndav nkezla'a, a nlèbèslè,



- ⁵a gèḏ ntétékè gaḏa va genè ka bai, ara ndohi herkeda man ta sun Zhiklè bai.
- ⁶Ko staḏ da beza zlawa bai, da ngwoda ri a kramam na te skwi haha bai. Zhiklè a da pela gèḏ skwi tèleba, ara man nga gaḏa kinè, a nga ngreda kinè nshèlèkura'a.
- ⁷Aman Zhiklè a baba nga a sam skwi nlizhè ka bai, aman a sam nkezla'a.
- ⁸Ndo man a kwola ma haha, a kwola ndo ka bai, aman a kwola Zhiklè, man a va kinè Mèzhèb nenga'a nkezla'a a ndav.
- ⁹A gèḏ mwoy kramama, nga winda kinè ma azbai. Zhiklè a senda kinè a ri na, aman kin woy va kinè, ngiḏè da woy ngiḏè, ngiḏè da woy ngiḏè a ndav na.
- ¹⁰Kin gi arsa a sam kramamhi telèba, man ta zhè te kokwar Macédoine. Aman nga bid kinè, dalahimam nga, aman kin grè a ma ma,
- ¹¹a kin gi maya holhola'a, aman kin nzi tètè, a kin gi mizlinè kinè a ri kinè, ara man nga gaḏa kinè;
- ¹²a kin nzi a maya a sam di ndohi nte deba, kin dzhoḏ skwa te ri ta bai.
- ¹³Aman nga woy a kin suna, dalahimam nga, a gèḏ ndohi man ta bazl ta: kin hur gèḏ zlau bai, ara njèkèḏia'a man ta zhèr skwi te ndav azbai.
- ¹⁴Aman nga co a ndav, Yèsu a m'mets na, a nslambaḏkaḏaуда za'a, lèmèlèmè tenga'a man ta bazl ta a Yèsu te ndav, Zhiklè a da helka ta a nda nenga'a.
- ¹⁵Aman nga gaḏa kinè ma haha: Nga, man nga zhè a nshèffè, a nga nzi dai ba pats mshkè Bai Yèsu, nga da ngel ta ndohi man ta bazl ta a pa azbai.
- ¹⁶Aman Bai Yesu a ri na a di a shkèhai te zhiklè, a nguzlai, a nhèzlèwè bigol Zhiklè, a ntsi tolom Zhiklè. A ndohi mbazl ta a Yèsu te ndav, ta da slèmbèḏè nshèlèkura'a.
- ¹⁷Te deba'a nga, njèkèḏia'a man nga a nshèffè, nga dè a nga humdè va a tenga'a te va vanai, a nga zli gèḏ a Bai Yèsu t'hwaḏ giḏfèk. Gar haha, nga da nzi a nda Bai Yèsu pèc pèck.
- ¹⁸Vabüḏ va kine, ngiḏè a ngiḏè, ngiḏè a ngiḏè, a ma haha.

1 Thessalonians 5

- ¹A gèḏ sama'a a patsa'a dalahimam nga, nga windè kinè azbai.
- ²Aman kinè a ri kinè kin sun a vava, pats Bai Yèsu a di a shkè ara ndo metsar a vaḏ.
- ³Aman a di ta gaḏa: gumi a zhè, skwi mwuḏitpa asabai, skwi ngedas ta a kèlè a gèḏ ta tsam tsam, ara ngwoz man na hwaḏ, a ḏish va. A ta slaha a ta hi ta asabai.
- ⁴Aman kinè, dalahimam nga, kinè te ruva ka bai, pats sa da ngats kinè ara ndo metsar bai.



- ⁵Aman kin tèleba wudahi skwi nhél sam, wudahi pats. Nga ndohi vaḏ ka bai, ndohi ruva ka bai.
- ⁶Gar haha ngonzhunokoy bai, ara tengahia ngiḏè. Aman ngonzokoy a dai, a zom te gèḏ ka bai.
- ⁷Aman tengahia man ta nzhuna, ta nzhuna a vaḏ, a ndohi man zom a keḏ ta, zom a keḏ ta a vaḏ.
- ⁸Aman nga, ndohi pats, nga da nza a zom te gèḏ bai, slarba man a ndav, nenga'a ncè-a-ndav a mwoy-ndo; a dzokwom te gèḏ, nenga'a skwi m'mbel nga man nga zhèrè te ndav.
- ⁹Aman Zhiklè a mpe nga a sam ndzoan bai, aman a sam man nga mbel nga te Bi nga Yèsu Kristi,
- ¹⁰man a m'mets na a géḏ nga, aman nga nzi a nshèffè a nda nenga'a, ko nga nzi aḏai, ko nga nzhuna.
- ¹¹Gar haha vabüḏ va kinè, ngiḏè a ngiḏè, vagau aman kin grè a ma ma, ngiḏè asam ngiḏè, lèmèlèmè ara man kin gia antanta.
- ¹²Nga tsa kinè rai, dalahimam nga, aman kin pi di a tenga'a man ta gi mizlinè a sam kinè, a ta takaha kinè a ma Zhiklè, a ta bid kinè.
- ¹³Vaslebarde ta, vawoy ta a ndav kinè a vata a gèḏ mizlinè tenga'a. Vanza a gumai, ngiḏè a ngiḏè.
- ¹⁴Aman nga fa kinè ma a gèḏ, dalahimam nga, vangatsa ta maya a ndohi ndzakabahia'a, vabid ta ndohi zlau, vatakaha ta ndohi man wuḏi ta azbai, vazhèr ta ndohi tèleba a rai.
- ¹⁵Vagu maya, ko ndo staḏ da menda skwi man ambabai a deba a skwi man ambabi bai. Aman pèc pècèk vahau a verzi skwi man amba, te ndev kinè ba, a sam ndo staḏ staḏ tèleba.
- ¹⁶Vawuffa pèc pècèk,
- ¹⁷vatsu rai, kin ndeva bai!
- ¹⁸Vagu susai a gèḏ skwi tèleba. Amanskwi hahaZhiklèawoy kin gia'a te Yèsu Kristi.
- ¹⁹Kin mbatsa Mèzhèb Zhiklè te ndav kinè bai!
- ²⁰Ma ndohi nhadka ma kin kwola bai!
- ²¹Vawar skwi tèleba, skwi man amba voco!
- ²²Vabarra va kinè a sam skwi man ambabi tèleba!



23A Zhiklè gumai, nenga'a a ri na, da kezla ndav kinè tèleba, da für mèzhèb kinè ndzuwoäaä'a; a ndav kinè, a va kinè tèleba ta da nzi jèlèlè'a, ba pats mshkè Bi nga Yèsu Kristi.

24Nenga'a man a baba kinè, nlèbèslèa, nenga'a a ngia'a.

25Dalahimam nga, vatsu rai a géŋ nga!

26Vaga ta mbalai a kramamhi tèleba a nkelèw ri a da'ai ndohi Zhiklè.

27I fa kinè a géŋ a sam di Bi Yèsu, aman kin va ta delèwèr haha a kramamhi tèleba, a ta jènge'a.

28Pombai Bi m'mbel nga Yèsu Kristi da zhè a nda kinè!



2 Thessalonians

2 Thessalonians 1

¹Paul a Silvain a Timothée a sam mpi ndohi Zhiklè te Thessalonique, a nzlembaɗ Zhiklè, Bab nga, a nzlembaɗ Bi Yèsu Kristi.

²Pombai a gumai da zhè a nda kinè, te Zhiklè, Bab nga, a Bi Yèsu Kristi.

³Dalahimam nga, man nga woy kinè: Sèi nga shid gèɗ a Zhiklè pèc pècèk a gèɗ kinè. Nasa amba. Aman ncè-a-ndav kinè a grè a ma ma a vata, lèmèlèmè mwoy-ndo a ndav kinè, ngiɗè a sam ngiɗè.

⁴Nga jègèr va a gèɗ kinè a sam mpi ndohi Zhiklè te kokwar tsaɗ tsaɗ, a gèɗ man kin zhèr skwia dai, a gèɗ ncè-a-ndav kinè, a géɗ man kin cè'a man ta paraha kinè a sam tèleba a ta ga kinè matakwan.

⁵Antanta kita nzura'a man a Zhiklè a n'ngreda auda. Amba aman kin ngècè kokwar-Bi Zhiklè, a géɗ nenga'a man kin si matakwan.

⁶Nenga'a kita nzura'a a sam Zhiklè, aman a pela ta ndohi man ta ga kinè matakwan, a matakwan.

⁷Aman a kinè, man kin si matakwan, a va kinè nshèk va a nda nga, aman Bai Yèsu a da gudko va a dai te zhiklè, a golahi nenga'a man wuɗi ta a zhè,

⁸te nè'èn vogwa, a ga ta kita a ndohi man ta sun Zhiklè bai, a ndohi man ta fa na gèɗ a ma mbela'a Bi nga Yèsu bai.

⁹Ta ngècè kita ta, skwi ngedas ta a mèdèp, dra a sam di Bi Yèsu a n'njèl wuɗi na.

¹⁰Aman pats nasa a mshkè ma, a ngudko va a dai, a ndohi Zhiklè nkezla'a ta nzala'a, a ndohi man ta co a ndav, ta slébèrdè'a, a nda kinè te man skwi man nga ngreda kinè, kin co a ndav.

¹¹Gar haha nga tsi ri pèc pècèk a gèɗ kinè, aman Zhiklè nga da gu aman kin dè a ma ma te skwi man a baba kinè a pa, da rufa skwi tèleba man kin woy a kin gi amba, a mizlinè te ncè-a-ndav kinè, a wuɗi na.

¹²Aman te kinè, nzlembaɗ Bi nga Yèsu n'nzala'a, a nenga'a a da nzal kinè, nara pombi Zhiklè nga, a Bai Yèsu Kristh

2 Thessalonians 2

¹A gèɗ mshkè Bi nga Yèsu Kristi, a gèɗ mɓicèva nga a nenga'a, nga tsa kinè rai, dalahimam nga:

²Skwi man ta gaɗa kinè, a ma, te ðèlèwèr, ara man nga zlinda kinè, a kin huro a kin gaɗa, pats Bi Yèsu a zhè ma, da dzakabama kinè gèɗ bai, kin gu zlau bai.



- ³Vagau, aman ko staḏda pe kinè awi bai, pal ba. Aman patsa'a a shkè di azbai, sèi ndohi ta gi mèdègèḏ a sam Zhiklè holhola'a, a ndo malai mbia'a a ngredekaḏ na auda, nenga'a ndo ngedas ndo.
- ⁴Nenga'a mayam, man a fi va a géḏ skwi Zhiklè tèleba, a géḏ ntsi ri Zhiklè ba, a nzi a hai te gi Zhiklè, a da fi va na a Zhiklè.
- ⁵Mpca kinè a gèḏ ḏè, aman i gaḏa kinè ma'a, te va man i zhè a sam kinè dai?
- ⁶Antanta kin suna, skwi man a gedassa civèḏ nenga'a, a gèḏ mè man n'ngredkaḏauda di bai; a géḏ man pats nenga'a di ka bai.
- ⁷Skwi n'ngheda'a a sam skwi malai, a hinè mizlinè na ma, aman sèi ta ceda nenga'a man a gedassa civèḏè'a auda dai.
- ⁸Te deba'a tsam tsam ndo nderdè Zhiklè a da gudko va, a Bai Yèsu a di a keḏa'a a nshèffè man a shkè auda te ma na; ngedè va Yèsu a zeda langa.
- ⁹Aman ndo nderdè Zhiklè a di a slèmbèḏè a wuḏi Saḏan, a wuḏihi ncèkèlma tsad tsad,
- ¹⁰a skwi man zura ka bai a sam tengahi man ta ze ta, a géḏ man ta woy ma nzura'a a ndav bai, ta cè aman ta mbel ta azbai.
- ¹¹Gar haha Zhiklè a zlinda ta skwi nzlakede ta, aman ta cè ncèkèlma a ndav.
- ¹²Aranta tengahi tèleba man ta ca ma nzura bai, aman ta woy skwi man zura bai, ta ngècè kita ta.
- ¹³Aman sèi nga shid gèḏ a Zhiklè pèc pècèk a géḏ kinè, dalahimam nga, man Bi Zhiklè a woy kinè, man Zhiklè a mpar kinè te nhinkaḏ na, a kin ndikè a sam m'mbel ndo, a sam nkezla'a te Mèzhèḅ Zhiklè, te ncè ma nzura'a a ndav.
- ¹⁴Ma nzura'a man Zhiklè a baba kinè a pa, a géḏ ma mbela'a man nga njè kinè, a kin ngècè n'njèl Bi nga Yèsu Kristi.
- ¹⁵Gar haha vazlatsa tara'a, dalahimam nga, vogso njèma man nga njè kinè, ko a ma, ko te ḏèlèwèr.
- ¹⁶Aman nenga'a, Bi nga Yèsu Kristi, a Zhiklè, Bab nga, man a woy nga a ndav na, a va nga skwi mbid nga man a nzi dai a mèdèp, a skwi man nga zhèrè te ndav,
- ¹⁷da büdo ndav kinè, da va kinè wuḏai te mizlinè, te ma kinè man amba tèleba.

2 Thessalonians 3

- ¹A va'a, dalahimam nga: Vatsu rai a gèḏ nga, aman ma Zhiklè a zlèzlèmè tsam tsam, a ndohi ta slèbèrdè'a, ara man a ga a sam kinè,
- ²a nga pra te ri ndohi man ambabai, a ndohi shèwa. Aman ncè-a-ndav ambaba ta ndohi tèle bai.



- ³Aman Bi m'mbel nga, nenga'a nlèbès'lè'a, a di a va kinè wudai, a ber kinè te skwi man amba'bai.
- ⁴Aman nga fi gèḍ a kinè te Bai Yèsu, aman skwi man nga fa kinè a gèḍ, kin gia'a, a kin da gi a ma ma ba.
- ⁵Aman Bai Yèsu da ngwodkoḍi ndav kinè a sam mwoy-ndo Zhiklè, a sam nzhèr skwia dai te Kristi.
- ⁶Nga fa kinè ma a gèḍ, dalahimam nga, a nzlembaḍ Bi Yèsu Kristi, aman kin mende va a de'ba a sam kramam kinè staḍ staḍ tèle'ba man ta jejèr civèḍ Zhiklè a falai, a nejèr njèma man kin ngotso a sam nga ka bai.
- ⁷Kin suna, ara man kin lèmdè va kinè a nga, a nga nza a sam kinè, nga ga fali bai.
- ⁸Nga nda skwi ndo ngiḍè ambali bai, aman nga gu mizlinè a ri nga a pats a vaḍ, a vazaza a va a nga rzla kinè va a gèḍ bai.
- ⁹Ar nga slaha nga gi arsa; aman nga woy a kin lèmdè va kinè a nga, a kin dzadzar nga.
- ¹⁰Aman nga nza a sam kinè dai, nga fa kinè ma a gèḍ: Ndo man a woya a ngi mizlinè bai, da ndu skwa bai.
- ¹¹Aman nga tsena'a, matrha'a te ndev kinè ta gi falai, ta gi mizlinè azbai, a ta kèlè a skwi ndohi ngiḍè, a ta gi a tenga'a azbai.
- ¹²A sam tenga'a nga fa ta ma a gèḍ, a nga bid ta te Bi Yèsu Kristi, da gu mizline, da nza bislè'a, a ta ngèce skwi n'ndi a ri ta.
- ¹³Aman kinè, dalahimam nga, kin ngez bai te ngi skwi man amba!
- ¹⁴Aman ndo ngiḍè a fí gèḍ a ma te ḍèlèwèr haha azbai, kin humda va a nenga'a bai, hori da keḍa'a hovkomgwa'a.
- ¹⁵Aman kin rka'a ara ndo mayam bai, vangra na maya ara kramam kinè.
- ¹⁶Aman nenga'a, Bi gumai, da va kinè gumi a sam tèle'ba, a maya na tsaḍ tsaḍ. Bi Zhiklè da zhè a nda kinè tèle'ba!
- ¹⁷Mbali man i windo a ri ga, iyè Paul. Na haha sam ri ga man i gèda a ḍèlèwèrhi ga staḍ staḍ tèle'ba. Aranta i windè'a.
- ¹⁸Pombai Bi Yèsu Kristi da zhè a nda kinè tèle'ba!



1 Timothy

1 Timothy 1

- ¹Paul, ndo sak Kristi Yèsu, ara man Zhiklè, ndo m'mbel nga, a woya'a, Bi Yèsu Kristi, man nga zhèrè te ndav,
- ²a sam Timothée, kra ga nzura'a te ncè-a-ndav: pombai, nsi ndo te va, gumai te Zhiklè Bab nga, te Yèsu Kristi Bi nga!
- ³A pats man i kala Macédoine, i fa ka ma a gèḏ, aman ka nzi te kokwar Ephèse, a ka gaḏa ta ndohi ngiḏè tsaḏ tsaḏ, aman ta njè ma ngiḏè azbai,
- ⁴a ta hér ma tsaval ngiḏè azbai, a ma te verzi babab ta man a ngeslè azbai. A géḏ nenga'a ndohi ta gi gèjau, a mizlinè Zhiklè te ncè-a-ndav a dè a ma ma azbai.
- ⁵Ndikèma ma nkwèr Zhiklè: mwoy-ndo a ndav, man a shkè te ndav mpana, mèzhèb ndav man amba, ncè-a-ndav mberzlahaha'a genè ka bai.
- ⁶Ndohi ngiḏè ta mende va ta a deḓa te skwi haha, ta zi ta a tsaval ma ambalai.
- ⁷Ta woy a ta gi ara ndohi njèngè ma kita, aman ta sun skwi man ta gèḏè bai, ta sun verzia bai.
- ⁸Nga suna, ma kita amba a vata, a sam ndo man a gi ara man ma kita Zhiklè a gaḏa.
- ⁹Aman nga suna, ta va ma kita Zhiklè bai a géḏ ndohi nzura'a, aman a géḏ ndohi ambabihia'a, a ndohi man ta tsena gèḏ bai, ndohi man ta woy ma Zhiklè bai, ndohi malihai, ndohi man ta woy Zhiklè bai, ndohi man ta dérḏè Zhiklè, ndohi man ta fi gèḏ a mam ta a bab ta azbai, ndohi nkeḏ ndo, ndohi man ta gi ngwoz a dala, ndohi ngi mphömè ngura'a a ngura'a,
- ¹⁰ndohi ngi metsar ndo, ndohi ncèkèlma, ndohi m'mbèḏè a ncèkèlma, a skwi ngiḏè tsaḏ tsaḏ, man njèma nzura ka bai,
- ¹¹ara ma mbela'a te n'njèl Zhiklè, Zhiklè mwuífè, ma mbela'a man Zhiklè a mvay a rai.
- ¹²I shid gèḏ a Kristi Yèsu, Bi nga, nenga'a man a mvay wuḏai, te man a rkayè, i lèbèslè'a, aman a vay mizlinè nenga'a.
- ¹³Iyè man hala'a i ndo ndèrḏè'a, i ndo njèrè'a, i ndo medègèḏ. Aman i su Yèsu te va, te man skwi man i gau, i sun bai, a i ca Yèsu a ndav di bai.
- ¹⁴Aman pombi Bi nga a zhè mbia holhola'a a sam ga, a ncè-a-ndav, a mwoy-ndo a ndav, man a zhè te Yèsu Kristi.
- ¹⁵Nasa ma nzura'a, amba aman nga cè'a: Yèsu Kristi a mshkè a herkeda, aman a mbel ta ndohi malihai man i tsu vom tenga'a.



¹⁶Aman i su Zhiklè te va, a géḏ man a ngrédè auda te va ga, ara man Yèsu Kristi a zhèr ndo dai, a i gi a ndo malwuḏai a sam tengahi ngiḏè man ta da cè Yèsu a ndav, a ta ngècè nshèffè a mèdèp.

¹⁷A sam Bi Yèsu man a zhè a mvi a mvai, man a ndivè azbai, man nga rka a di bai, Zhiklè, man maya na zhè staḏgenè, nslébèrdè a n'njèlè pèc pècèk a mèdèp! Amen!

¹⁸Ma haha i va ka a rai, Timothée, kra ga, ara man ta hodko hala'a a géḏ ngaya, a ka gi var man amba;

¹⁹bür ncè-a-ndav, bür mèzhèḅ ndav man amba! Skwi haha ndohi ngiḏè ta kwola'a, a ncè-a-ndav tenga'a ngedas na.

²⁰Te va tenga'a Hyménée a Alexandre, man i pe ta a ri a Saḏan, a ta ngècè maya, aman ta dèrḏé Zhiklè azbai.

1 Timothy 2

¹Ma man i fa ka a géḏ nshelekura`a: a woy ta tsi rai, mbuhmbuha'a, ta tsi rai a géḏ ndohi ngiḏè, a ta shid géḏ a géḏ ndohi tèle,

²a géḏ bihai, a géḏ ndohi mbibihia tèle, aman nga nzi te nshèffè a gumai, aman nga gi zlau Zhiklè, a nga nzi lèbèslè'a.

³Nasa amba, ambaba Zhiklè, Bi m'mbel nga,

⁴nenga'a man a woy aman ndohi tèleba ta mbél ta, a ta ndikè a sam man ta sun ma nzura'a.

⁵Zhiklè staḏgenè, ndo mbezda ta skwi Zhiklè a ri a ndohai, staḏgenè, nenga'a Kristi Yèsu, ndo.

⁶Nenga'a a mvau va na a skwi mpil géḏ nga tèleba. Nasa skwi malwuḏai, man n'ndika na ma a sama ma.

⁷Ta fiyè a ndo njè ma Zhiklè, a ndo sak, aman i senda ta ncè-a-ndav a ma nzura'a a ndohi herkeda i gèḏè zura'a, i cèkèlma azbai.

⁸Gar haha i woya aman ngurhi a sam tèleba ta tsi rai, a ta peda ri man nlizha a mali bai a zhiklè, a ndav ka bai, a ndav staḏ.

⁹Lèmèlèmè ngwozi ba, i woya aman ta cückwo va ta, a ta vi maslaka a va a di na a di na, a ta til va ta a maya, ta fi va a géḏ ncèffè géḏ ka bai, a guro a skwi wi ka bai, a nhèsh maslaka man gani a pa kumba ka bai.

¹⁰Sèi ta gi mizlinè man amba; nasa ngwozi ta gia'a, man ta woy a ta slébèrdè Zhiklè.

¹¹Sèi ngwoz da slebau skwai, da nze tètè, da fu géḏ.

¹²I va na civèḏ a ngwoz azbai, aman a njèngè ta ndohai; da gu ngula'a a géḏ ngura'a bai, aman da nze tètè.



¹³Zhiklè a ngu Adam nshèlèkura'a, Eve te deba'a.

¹⁴Saḏan a mpa Adam a wi bai, aman a mpu ngwoz a wai. Nenga'a a nkalahi a malai.

¹⁵Aman te deba'a a da mbél na, man a yi wuda, te maya nlèbèsèlè, te ncè-a-ndav, te mwoy-ndo a ndav, a ndav nkezla'a.

1 Timothy 3

¹Ma haha ma nzura'a: Ndo man a woy mizlinè mber ndohi Zhiklè, a woy mizlinè man amba.

²Ndo mber mizlinè Zhiklè, sèi ndo man ma az a géḏ na bai, ndo man ngwoz na staḏgenè, ndo man zom a te géḏ bai, a maya te géḏ, skwi nenga'a tèle ntila amba, a fí ndo a gai, a slaha a nsenda ta ndohai,

³ndo njèjèr zom ka bai, a tsi ndo azbai, ndo gumni, a bèzl va azbai, a hér va na genè ka bai,

⁴a ber gi na amba, a slaha a ngi aman wudahi nenga'a ta tsena ma nenga'a, a ta slébèrdè'a.

⁵Ndo man a slaha a mber gi na bai, a slaha a mber ndohi Zhiklè ðè?

⁶A woy ndo man a shkè a civèḏ Zhiklè tok tok ka bai, man bai a grè géḏ, a kèlèhi a kita bi madzagai.

⁷Ndo man ko ndohi nte deba ta géḏ ma mbela'a a géḏ nenga'a, aman a kèlèhi a ndzoan a gadda bi madzagi azbai.

⁸Ndohi ntakaha ba, ta arsa genè, ndohi nzura'a, man ta pi nè'èn cèw azbai, ndo njèjèr zom ka bai, ndohi man ta hèsh suli a ngi ri ka bai,

⁹a ta bir skwi n'ngbeda te ncè-a-ndav ta, te mèzhèb ndav man amba.

¹⁰Sèi kin jkede ta nshèlèkura'a, te deba'a man ma az a géḏ tenga'a bai, da takaha kinè.

¹¹Ngwozi tenga'a lèmlèmè arsa genè, sèi ta gi zura'a, ta tsi demgasl azbai, zom a te géḏ bai, nlèbèsèlè a géḏ skwi tèleba.

¹²Nüohi ntakaha, sèi ndo man ngwoz na staḏgenè, man ta wèr di wud ta, gi ta amba.

¹³Aman ndohi man ta takaha amba, ta ndi a ndo mbia'a kètè, a ta slaha ta ngredè ma tsaraya'a a géḏ ncè Yèsu Kristi a ndav.

¹⁴I winda ka skwi haha, ko i zhèrè dai, i dè a sam ngaya ndul ndul.

¹⁵Te deba'a ko i nzi dai, ka suna, ara man ka gi mizlinè te gi Zhiklè, nenga'a mpi ndohi Zhiklè, a Zhiklè man a zhè a nshèffè; nenga'a sak gai, verzi kwa ma nzura'a.



¹⁶Skwi man n'nggheda a civèḏ Zhiklè, skwi mbia'a a vava: Zhiklè a ngudko va a dai ara ndo, a n'ngreda auda zura'a te Mèzhèḅ Zhiklè, a ngudoko ta va a dai a golahi Zhiklè. Ta njo nenga'a a sam ndohi herkeda, a ndohi herkeda ta co a ndav, a Zhiklè a nda'a a sam n'njèl nenga'a.

1 Timothy 4

¹Aman Mèzhèḅ Zhiklè a ngra nga mbelambela, aman pats ngiḏè ndohi ngiḏè tsaḏ tsaḏ ta da jèkeda ncè-a-ndav ta, a ta jèjèr mèzhèḅhi man ta zlakede ta, a njèma madzagai,

²a ma mberzlalaha'a a ndohi njèngè ncèkèlma, mèzhèḅ ndav ta nsassaya.

³Ta va ta civèḏ a ngurhi azḅai, man ta cè ngwoz; a ta fa ta ma a gèḏ, aman ta ndi skwi n'ndi ngiḏè tsaḏ tsaḏ azḅai, skwi man Zhiklè a ngau, a ndohi ncè a ndav, man ta sun ma nzura'a, ta ndia'a, a nshid gèḏ.

⁴Skwi tèlèba man Zhiklè a ngau, amba; ambabai man ta kwola'a. Sèi ta cè'a a nshid gèḏ.

⁵Ama Zhiklè a ntsi rai, skwi tèlèba a gi a skwi nkezla'a.

⁶Man ka ngreda ta skwi haha a kramamhi ngaya, ka ndo mizlinè Yèsu Kristi man amba. Ka ngreda, aman ka wèr di va ngaya a ma Zhiklè, man ka co a ndav, a njèma man amba, man ka dzodzora.

⁷Ma ambabai, a tsaval ambalai, ka co bai, jèkeda!

⁸Sundo zlau Zhiklè a ri ngaya! Mwushè va a takaha ka kètè genè; aman zlau Zhiklè a takaha ka te skwi tèlèba. Zlau Zhiklè a mpasla nga ri a nshèffè t'herkeda antanta, a nshèffè man a di a shkè.

⁹Ma haha ma nzura'a, amba aman nga ce'a.

¹⁰Nga gi mizlinè a wuḏi a va, a vazaza, a géḏ man nga zhèr Zhiklè te ndav, Zhiklè man a zhè a nshèffè, nenga'a ndo m'mbel ndohi tèlèba, nshèlèkura'a ndohi ncè a ndav.

¹¹Ma haha fa ta a gèḏ, njè ta!

¹²Ndo da paraha ka bai, a da gaḏa wudahi di bai! Gau aman ndohi ngiḏè, man ta co Zhiklè a ndav ta, ta slaha ta lèmdè va ta a ka, a ma ngaya, a maya nshèffè ngaya, a mwoy-ndo a ndav ngaya, a ncè-a-ndav ngaya, a n'nzi ngaya.

¹³Ha i shkè, jènga ta a ma ma, slebda ta, senda ta.

¹⁴Ka gu fali bai a pombi ngaya man ka ngotso. Pombai ka ngotso, aman ndohi mber ndohi Zhiklè ta fa ka ri a gèḏ, a ta hodko ma.

¹⁵Hur skwi haha a maya maya, do a pa a nshèffè ngaya tèlèba, aman ndohi tèlèba ta rka ara man ka grè a ma ma.



¹⁶Bür ndav ngaya бүр нjèma ngaya, gso va a skwi haha! Aman ka gi arsa, ka mbél ngaya, a ka mbel ta ndohi man ta tsena ma ngaya.

1 Timothy 5

¹Ka gaḏa na a wuḏi a ndo nhala'a bai; rka ara bab ngaya! Golahai, rka ta ara kramamhi ngaya!

²Maḏangwozhai, rka ta ara mamhi ngaya! Dalahai, rka ta ara demamhi ngaya, ara ndo nlèbès'lèa.

³Slebarde ta ngwozi mazai, tenga'a man ta te diki a vava.

⁴Aman wudahi ta, man wud wuda ta ta zhè, sèi ta lèbès'lè te gi ta nshèlèkura'a, a ta menda na skwi man bab ta a mam ta a takana ta a vna, a deba arsa. Aranta ambaba Zhiklè.

⁵Aman nenga'a ngwoz diki a vava, man a nza a geḏ na, a pi ndav a Zhikle, a tsi rai, a gi mbuh mbuh, a vaḏ a pats.

⁶Aman ngwoz dikai, man a gi ntétékè, a wuffè a gèḏ ntétékè, m'metsa'a, ko a zhè a nshèffe.

⁷Gaḏa ta skwi haha, a ta ngècè mali a sam ta azbai.

⁸Aman ndo man a wèr di a gwoli na azbai, holhola'a a ndohi gi na, a cèkèlma a gèḏ ncè-a-ndav, amabai a fena ndo man nca a ndav bai.

⁹Nzlembaḏ ngwoz mazai, ta windè a ḏèlèwèr, sèi man a ndikè mvi 60. Sèi man baki na man a mets na, na staḏgenè, a ndohi ta slébèrdè'a a gèḏ mizlinè nenga'a man amba,

¹⁰a gre ta wudahai, a pi mbrokihi a gai, a pana ta sak a ndohi Zhiklè, a takaha ta ndohi matakwan, a gi mizlinè man amba tèleba.

¹¹Aman ngwozi dikai, man ta ndikè mvi 60 di bai, jèke ta! Aman ta da ngeza a ma Yèsu, ta woy a ta ngècè baki ngidè,

¹²a ta ngècè kita, a gèḏ man ta jèkeda ma man ta gaḏdahi nshèlèkura'a.

¹³Ta gi wudar, ta jèjèr gi te ma te ma, a ta pceda gèḏ ta a pa. Skwi ambabi holhola'a, ta tsi tsaval ambabi kumba, a ta kèlè ma cizlèv cizlèva'a, a ta gèḏè skwi man agassa ma ta ka bai.

¹⁴Arsa i woya aman ngv ozi dikai, man dali ngwozi dai, do do ngwoz, da yu wuda, da ber gai, a ta va na civèḏ a Saḏan azbai, man a gi ma a gèḏ tenga'a.

¹⁵Aman antanta, ndohi ngidè ta mende va ta a deba, a ta jèjèr Saḏan.

¹⁶Aman ndo Zhiklè ngidè, ko ngura'a, ko ngwoz, man ngwoz mazi te gi na, sèi nenga'a a ntakaha, mpi ndohi Zhiklè ka bai; a mpi ndohi Zhiklè ta slaha ta takaha ta tengahi ngidè, man ta ngwozi dikai a vava.



- ¹⁷Vaslebarde ta ndohi mber ndohi Zhiklè, man ta gi mizlinè zura'a, nolnola'a tengahi man ta njè ma Zhiklè, a ta jèngè ta ndohai.
- ¹⁸Aman dèlewèr Zhiklè a gaḏa: Ka va na dzala a ma mari man a kizlè dau bai! Ndo mizlinè staḏ staḏ tèleba da ngots skwi ntul na.
- ¹⁹Aman ta woy a ta pin ndo mber ndohi Zhiklè, ka fu zlembaḏa bai, sèi man ndohi malwuḏihi cèw, makar ta zhè.
- ²⁰Ndohi man ta gi malai, ngreda ta auda a sam di ndo tèle, aman ndohi ngiḏè ta gi zlau.
- ²¹I gaḏa ka a sam di Zhiklè, a sam Yèsu Kristi, a sam golahi Zhiklè man a par ta, bür skwi haha tèleba, ka por skwi mpèrè bai, a ka por ndo te di bai!
- ²²Ka fa na ri a gèḏ ndo tsam tsam bai, ka humda va a mali ndo ngiḏè baü
- ²³Bür ndav ngaya, ka lizha bai! Ka su iyam genè bai, su barassa kètè ba, a gèḏ hwaḏ ngaya, man ka mbelakabai.
- ²⁴Mali ndohi ngiḏè a ngrédé auda tsam tsam, ga ta dè kita. Aman mali ngiḏè a ngrèdè auda sèi te deba'a.
- ²⁵Lèmèlèmè mizlinè man amba a ngrédè auda tsam tsam. Mizlinè ngiḏè, man ambabai, ta slaha n'ngèdè bai.

1 Timothy 6

- ¹Ko wawa man a gi mizlinè bèlè, da slubordo babgi na, a ndohi ngiḏè ta dérḏè nzlembaḏ Zhiklè, a ma Zhiklè, azbai.
- ²Ndohi man ta ngots babgihi ta man ta co a ndav, da kramam ga. Aman bèlèlihi sèi ta gi mizlinè holhola'a, te man babgihi ta ta co Yèsu a ndav, a ta woya man ta gi skwi man amba. Njè ta ma haha, fa ta ma haha a gèḏ:
- ³Man ndo ngiḏè a njè kinè ma ngiḏè tsaḏ, ma man a hümdè a ma mbela'a Bi nga Yèsu Kristi ka bai, a njè ma zlau Zhiklè azbai,
- ⁴nenga'a a grè gèḏ, a sun skwa bai, mpataka nversl ma a keḏa'a. Te deba'a skwi haha a shkè auda: ngi dai, shèwa, ndérḏè ndo, nfi ma a va ndo,
- ⁵ndèvèḏ ma ambalai, gèḏ ndzakaba, ma nzura'a az a sam ta bai, ta hérè te ndav, a njèjèr Zhiklè ta da ngècè skwi te pa.
- ⁶A woy nga gi zlau Zhiklè, a nga wuffè a gèḏ skwi nga; nasa nga ngots skwi mhia'a avava, man a zi azbai.
- ⁷Nga shkè a herkeda aḏai, nga da jèkeda herkeda aḏai.
- ⁸Gar haha aman nga ngots skwi n'ndai, a maslaka, dèha nga!



- ⁹Tengahi man ta woy a ta ndi a ndohi mèshèlè, ta kèlèhi a skwi man a pe ta a wi tsaḏ tsaḏ, ta kèlèhi a gadda, a ntétékè man ambabi tsaḏ tsaḏ, man a gedas ta ndohai, a zede ta.
- ¹⁰Ntétékè sulai, zluzlor skwi ambabia tèleba. Ndohi ngiâè, ntétékè sulai a mpèkètede ta te ncè-a-ndav, a ta ze ta. Skwi man a pe ta a wi tsaḏ tsaḏ, a ga ta matakwan kumba.
- ¹¹Aman ka, ndo Zhiklè, hu ngaya a skwi haha, dzodzor ngizura'a: zlau Zhiklè, ncè-a-ndav, mwoy-ndo a ndav, nzher skwia dai, ndav nlübekwa'a.
- ¹²Gu var man amba te ncè-a-ndav, gso va a nshèffè a mèdèp, man ta baba ka a pa.
- ¹³I fa ka maya a gèḏ, a sam di Zhiklè, nenga'a man a vi nshèffè a skwi tèleba, a sam di Yèsu Kristi, nenga'a man a ngreda ma nenga'a auda amba a sam Pilate:
- ¹⁴Sèi ka bir ma nkwèr Zhiklè, ka lizha bai, aman ta slaha a ta gi ma a géḏ ngaya azbai, ba pats man Bi nga Yèsu Kristi a ngudoko nga va a dai.
- ¹⁵Ndo nkwar nga man amba, na staḏgenè, Bai a géḏ bi tèle, bai a géḏ kokwar-Bihi tèle,
- ¹⁶nenga'a staḏgenè, man a metsi azbai, nenga'a man a nzi a sam nhéla'a, man nga slaha nga dè a pa azbai, man ndo a nrka di bai, man ndo a slaha a nrka bai, nslébèrdè a wuḏai pèc pècèk a mèdèp. Amen.
- ¹⁷Ngreda ta ndohi mèshèlè, man ta zhè t'herkeda antanta, aman da dzugor va bai, aman da gso ndav ta a skwi mèshèlè ta bai, man a nzi azbai. Sèi ta pi ndav a Zhiklè, man a va nga skwi tèleba a vata, aman nga nzi amba.
- ¹⁸Gaḏa ta, aman ta gi skwi man amba, mizlinè man amba kumba da gu a skwi mèshèlè tenga'a; aman ta vi skwai, a ta woy ndo.
- ¹⁹Arsa ta bicè skwi man amba a géḏ patshi man a ma, a ta gshè va a nshèffè nzura'a.
- ²⁰Timotheé, bür skwi man ka ngots te ncè-a-ndav, kazla ngay auda a sam tsaval ambalai, man ambabai, man Mèzhèb Zhiklè az a pa bai, a sam gèjau a géḏ njèma ncèkèlma!
- ²¹Tengahi ngiḏè ta gshè va a nenga'a genè, ta pèkèt ta arsa, a ta jèkeda ncè-a-ndav. Pombai da zhè a nda kinè!



2 Timothy

2 Timothy 1

- ¹Paul, ndo sak Kristi Yèsu, ara man Zhiklè a woya'a, ara man a mpasla na ri nshèffè a hi te Yèsu Kristi,
- ²a sam Timothée, kra ga man i woya a ndav ga. Pombai, nsi ndo te va, gumai te Zhiklè, Bab nga, te Kristi Yèsu, Bi nga.
- ³I shid gèḍ a Zhiklè, nenga'a man i jèjèrè'a a mèzhèb ndav mpana'a, ara man babababhi ga ta gau, a i tsi ri a géḍ ngaya pèc pècèk, a pats a vaḍ.
- ⁴Mpataka ngaya a kedyè, man i hér kuḍ ngaya, i woy a i rka ka, a ndav ga a wuffè.
- ⁵I hér ncè-a-ndav ngaya nzura'a, nenga'a lèmlèmè ara man a zhè hala'a te ndav Lois, mamam ngaya ba, a Eunice mam ngaya, a i suna, a zhè te ndav ngaya ba.
- ⁶A géḍ nenga'a i fa ka ma a gèḍ, àman ka piḍèkwuda pombi man Zhiklè a mva ka te ndav ngaya, te deḍa man i fa ka ri a gèḍ.
- ⁷Zhiklè a mva nga Mèzhèb zlau ka bai, aman Mèzhèb wuḍai a mwoy-ndo, a nga gshè va nga.
- ⁸Gar haha ka gu hori malwuḍi Bi m'mbel nga bai, ka gu hori ga, man i ndo dangai, bai, aman sau matakwan a géḍ ma mbela'a te wuḍi Zhiklè!
- ⁹Zhiklè, nenga'a a m'mbel nga, a mbaba nga, a géḍ skwi man nga gu ka bai, aman a géḍ man a hur te ndav na, a géḍ pombi man a va nga te Yèsu Kristi, man herkeda n'ngè di bai.
- ¹⁰Antanta pombi haha n'ngreda auda, aman Yèsu Kristi, Bi m'mbel nga a ngudko va, nenga'a man a ngezlda wuḍi a ma te ri m'metsai, a ncko nshèffè a skwi man a huslè azbai auda a sam nhél sam, te ma mbela'a.
- ¹¹I ndo njè ma nenga'a, ndo sak, ndo njèngè ma ara man a gaḍayè.
- ¹²A géḍ nenga'a i si matakwan aranta. Aman i gi hori azbai, te man i sun nenga'a man i co a ndav, a i sun a vava, nenga'a a slaha man a berav skwi man a mvay a rai, ba pats ndikèma skwai.
- ¹³Gso va a ma m'mbel ndo, man ka tsena a sam ga, a ka lèmdè va ngaya a vna, te ncè-a-ndav, te mwoy-ndo Yèsu Kristi.
- ¹⁴Skwi man amba a vata, man ta va nga a rai, büro mbelambela, te Mèzhèb nkezla'a, man a zhè te ndav nga.
- ¹⁵Ka suna, ndohi kokwar Asie tèleba ta jèkyè; te va tenga'a Phygèle a Hermogène.
- ¹⁶Ndohi te gi Onésiphore da su Zhiklè te va; aman nenga'a a mpay a pa ndav pats ngidè pats ngidè, n'nga hori a géḍ man i ndo dangai bai.



¹⁷N'ndikè na a kokwar Rome, a nhassyè, ba a ngatsyè.

¹⁸Da su Zhiklè te va a pats kita! Ara man a ntakahayè te Ephèse kumba, ka ba ka suna.

2 Timothy 2

¹A gèḍ nenga'a, kra ga, nzala va ngaya, a pombi te Yèsu Kristi!

²Skwi man ka tsena a sam ga, a sam malwuḍihi kumba, njè ta ndohi nlèbès'lèa ngidè, man ta slaha ta slebda ta ndohi ngidè za'a.

³Mbokoy a matakwan, ara ndohi var Yèsu Kristi man amba.

⁴Aman ndo var man amba, a hér gèḍ ngwi na azbai, aman a hér skwi man ambaba ndo nkwo.

⁵Aman ko wawa man a hi te dal nhai, ta da va na skwi ntulè azbai, sèi man a hu zura'a.

⁶Ndo mpizhè man a pizhè gi dau, da ndau nyi skwi gi dau nsnelekura'a.

⁷Hur ma ga haha! Bi Zhiklè a da va ka maya te skwi tèleba.

⁸Hur Yèsu Kristi, man a slambaḍkaḍaуда te ndev ndohi m'metsa'a, te verzi David, ara man ma mbela'a man i njè haha, a gaḍa.

⁹A géḍ nenga'a i si matak wan, ba ta dzwayè ara ndo ambabia'a; aman ma Zhiklè ndzawa bai.

¹⁰Gar haha i zuḍ skwi tèle, a géḍ ndohi man Zhiklè a mpar ta, aman tenga'a ba ta ndikè a sam mbela'a a n'njèlè man a ndivè azbai a mèdèp, te Yèsu Kristi.

¹¹Ma haha zura'a: Aman nga mets nga a nda nenga'a ma, nga da nzi a nshèffè a nda nenga'a.

¹²Aman nga zhèr skwi a ma ma, nga da gi bai a'nda nenga'a. Aman nga gaḍa: nga sun nenga'a bai, nenga'a ba a di a gaḍa: i sen kinè bai.

¹³Aman nga lèbès'lè bai, nenga'a a nzi lèbès'lèa genè, a slaha a ngwèdè va na azbai.

¹⁴Ma haha gaḍa ta za'a, ngra ta a sam di Zhiklè, aman ta vérsi ma a géḍ ma ambali azbai; ambabai, a jèkèbè ndav ndo genè.

¹⁵Gu maya maya, ngreda va ngaya auda a sam Bi Zhiklè ara ndo mizlinè nzura'a, ma az a gèḍ ngaya bai, aman ka njè ma zura'a tsaraya'a.

¹⁶Kazla ngay auda a sam tsaval herkeda man ambalai. Ndohi man ta gèḍè'a, ta dè a ma ma holholè'a te skwi man ambaba Zhiklè bai,

¹⁷a ma tenga'a a zlèzèmè hathata'a ara mblè gurdzo.



¹⁸Te ndev tenga'a Hymènèe a Philète, man ta jèkeda ma nzura'a, ta zlak ta, a ta gaḏa, nslambaḏkaḏauda te m'metsai, n'nga ma, a ta gedassa ncè-a-ndav ndohi tsaḏ tsaḏ.

¹⁹Aman Bi Zhiklè a fu verzi man wuḏi na zhè, ma haha mwindèa a pa: Bai Yèsu a sun ndohi na, a ndo man a baba na nzlembaḏ Bai Yèsu, do do auda a sam skwi ambabia'a.

²⁰Te gi mbia'a, shiḏèfhi guro a verzhègenè genè ka bai. Skwi man ta gu a wof a zhè, skwi man ta gu a rbasl a zhè, ngiḏè skwi mbela'a, ngiḏè skwi ambalai.

²¹Ndo man a shkè auda te ndev skwi ambabia'a aranta, a pènè ndav na, nenga'a a ndi a shiḏèf mbela'a, nkezia'a, man babgi a slaha a ngi mizlinè a vna, ntila a mizlinè man amba tèleba.

²²Hu ngaya auda a sam ntétékè man golahi a dalahi ta gia'a! Aman hu a verzi ngizura'a, ncè-a-ndav, mwoy-ndo a ndav, gumai a nda ndohi tèleba, man ta baba na Bi Zhiklè a ndav mpana'a.

²³Ma ambalai, ma nrzlè, kwola'a, aman ka suna, a de ka a sam mpi gèḏ ndo a va.

²⁴Aman ndo mizlinè Yèsu da woy ma bai, da goḏ ma amba amba a sam ndohi tèleba. Da gau a ndo njèngè man amba, man a slaha a nzhüb skwi tèleba ko ma wuḏitpa,

²⁵a ngatsa ta maya a ndav nlübekwa'a a ndohi man ta sala na va a dai. A zhèrè te ndav, wa ngiḏè ba Zhiklè a takaha ta a ta ngwèdè ndav ta genè, a ta shin ma nzura'a;

²⁶a tenga'a man bi madzagai a dzaw ta, a ta gu skwi man a woya'a, ta da shkè auda te ri teba nenga'a, a ta hér skwi nzura'a.

2 Timothy 3

¹Aman sèi sun skwi haha: a pats man ndul ndul ndikèma skwi tèleba, pats mwuḏitpa holhola'a.

²Ndohi ta hér va ta genè, ta woy suli genè, ta jégèr va, ta fi va, ta derḏe ndo, ta fi gèḏ a ma bab ta a mam ta azbai, a ta shid gèḏ te skwa azbai, ta woy skwi Zhiklè bai;

³ndo a se ta te va azbai, ta tsi gumi azbai, ndohi ngre ndo, ta gi wuḏai, ta gi shèwa, ta woy skwi mbela'a bai;

⁴ta ti ḏaf a gèḏ a ndo, ta wosla na va a skwi a ri ta, ta grè gèḏ, ta woy skwi herkeda a fena Zhiklè.

⁵Ta fi va ta a ndohi Zhiklè, aman ta sun wuḏi Zhiklè bai. Menda va ngaya a deba a sam ndohi sa!



⁶Te ndev tenga'a ndohi man ta wuckaḁa va'a a metsar, a ta pe ta ngwozi man wuḁi ta azbai, a wai, ngwozi man mali kumba a gèḁ ta, a ntétékè tsaḁ tsaḁ a ga ta,
⁷man ta shindè skwi pèc pècèk, aman ta ndikè a sam man ta shin ma nzura'a azbi fèt.

⁸Lèmèlèmè ara Jannès a Jambrès, ta sala na va a gèḁ a Moise, tenga'a ba ta sala na va a gèḁ a ma nzura'a. Ndohi man gèḁ ta ndzakaba, ncè-a-ndav ta azbai.

⁹Aman ta slaha ta gi arsa a ma ma azbai. Nrzlè tenga'a a di a ngredè auda a sam di ndo tèle, lèmèlèmè ara man a gu a sam tenga'a cèw haha, nda Jannès a Jambrès.

¹⁰Aman ka, ka dzozor njèma ga, maya nshèffè ga, skwi man i huro, ncè-a-ndav ga, nzhèr skwi man i zhèrè'a a dai, mwoy-ndo a ndav ga, nzhèrè te ndav ga,

¹¹te va man ta parahayè, a ta gay matakwan te Antioche, te Icone, te Lystre. Te pa ta parahayè kumba. Te skwi tèleba Bi Zhiklè a mberyè.

¹²Ndohi tèle man ta woy a ta nzi a nshèffè a zlau Zhiklè te Yèsu Kristi, ta da ga ta matakwan.

¹³Aman ndohi ambabihia'a a ndohi ncèkèlma ta gi ambabi holhola'a a ma ma Ta pi ndohi a wai, a ndohi ngidè ta pe ta tenga'a a wai.

¹⁴Aman ka, sèi nza te skwi man ka jongo, a ka sun te ndav ngaya a vava, te man ka sun ndohi man ta senda ka.

¹⁵Ka sun ðelèwèr Zhiklè daga man ka kra, a nenga'a a slaha a nslebda ka, a de ka a sam m'mbel ndo te ncè Yèsu Kristi a ndav.

¹⁶Aman ma ðelèwèr Zhiklè tèleba, Mèzhèb Zhiklè a mvau, amba man a senda nga, a ngreda nga malai, a ngatsa nga maya, a nje nga te ngizura'a,

¹⁷a gèḁ man ndo Zhiklè a gi njèlèle'a, ntila a mizlinè man amba tèleba.

2 Timothy 4

¹Gar haha i bid ka, a vata ba, a sam di Zhiklè a Yèsu Kristi, man a di a shkè, a gi kita ndohi a nshèffè a ndohi m'metsa'a, aman nda gudko va te kokwar-Bi nenga'a:

²Nju ma Zhiklè, gu malwuḁi nenga'a, ko a sam man amba, ko a sam man ambabai: ngatsa na maya a ndo, guv ta, bid ta, a nzhèr skwia dai, a mizlinè n'njè ma.

³Aman pats a di a shkè, man n'njè ma man nzlerḁak a te pa bai, ambaba ta ndohi bai. Aman ta jèjèr skwi man ambaba ta tenga'a, a ta ngècè ndohi njèngè ma tenga'a, man ma tenga'a a pa ta kocè kocè.

⁴Ta da pizlè zlembaḁ a sam ma nzura'a, a ta menda va ta a deba a ta woy tsaval ambalai.



⁵Aman ka, sèi hur skwi nzura'a, te skwi tèleba, zuḅ matakwan a ndav amba, gu mizlinè n'njè ma mbela'a, rufa mizlinè ngaya man Zhiklè a baba ka a pa, te nlèbèsèlè.

⁶lyè, i ara skwi man ta va na Zhiklè ma, pats m'metsi ga kalka ma.

⁷I gu var man amba, i ndeva nhi ga, i бүр ncè-a-ndav;

⁸anai skwi mpèḁè gèḁ ngizura'a ntila t'hi a gèḁ ga, nenga'a man Bai Yèsu, man agi kita zura'a a da vayè a pats nasa, a ga genè ka bai, aman a ndohi tèleba, man ta woya'a, a pats man a da gudko va a dai.

⁹Vaska va a sam ga!

¹⁰A gèḁ man Dèmas a njèkyè ma, te man a woy skwi herkeda, a mdo a kokwar Thessalonique. Crescens a mdo a kokwar Galates, Tite a kokwar Dalmatie.

¹¹Sèi Luc staḁgenè man a zhè a sam ga. Foko Marc a verzai, aman ka da shkè asam ga; aman nenga'a a takahayè te mizlinè ga.

¹²Tychique i zlinda a kokwar Ephèse.

¹³Suḁkova, man i jèkeda a sam Carpus, a kokwar Troas, ckoḁa rai, aman ka da shkè. Hulko ḁèlèwèrhai, holhola'a ḁèlèwèr hutèḁ!

¹⁴Alexandre, ngwozla, a ngay skwi man ambaḁi kumba. Bai Yèsu a da pela na araskwi man agau.

¹⁵Ka ba, gu maya a sam nenga'a; aman nenga'a a sala va kumba a sam ma nga.

¹⁶A sam kita ga nshèlèkura'a, ko ndo staḁ a ntakahayè bai. Ta jèkyè tèleba. I fa ta mali a gèḁ azbai.

¹⁷Aman Bai Yèsu a ntakahayè, a mvay wuḁai, aman i slaha a i njè ma kumba, a ndohi nte deḁa tèleba ta tsena'a. Gar haha i mbelkaḁauda te ma marizhèlè.

¹⁸Aman Bai Yèsu a da beryè te skwi ambaḁia'a tèleba, a da mbelyè, a diyè a kokwar Bi nenga'a te zhiklè. A sam nenga'a n'njèlè te nhinkaḁ na a mèdèp! Amen!

¹⁹Ga na mbalai a Prisca a Aquilas, a ndohi gi Onèsiphore!

²⁰Eraste nte Corinthe. Trophime i jèkeda a Milet, mbelakabai.

²¹Sèi ka gi maya, aman ka shkè, ga via. Eubulus, Pudens, Linus, Clauḁia a kramamhi tèleba ta ga ka mbalai.

²²Bi Zhiklè da zhè a nda mèzhèḁ ngaya! Pombi da zhè a nda kinè tèleba!



Titus

Titus 1

- ¹Paul bèl Zhiklè, ndo sak Yèsu Kristi, aman i de ta ndohi man Zhiklè a mpar ta, a civèḏ Zhiklè, a ta cè a ndav, a ta shin ma nzura'a man a de nga,
- ²a ta zhèr nshèffè a mèdèp te ndav. Zhiklè man a cèkèlma azbai a mpasla ta ri nshèffè sa a ndohi hala'a.
- ³Antanta man tiḏè sama ma a n'ngreda auda te njèma man a mvayè a rai, ara man Zhiklè, Bi m'mbel nga a gaḏa,
- ⁴a sam Tite, kra ga nzura'a te ncè-a-ndav, man nga co cèw ba. Pombai a gumai te Zhiklè, Bab nga, te Kristi Yèsu, Bi m'mbel nga.
- ⁵I jèke ka te kokwar Crête, aman ka til njèkèḏi mizlinè, a ka pi ndohi mber ndohi Zhiklè a kokwar staḏ staḏ tèleba, ara man i gaḏa ka:
- ⁶Ndo man ma az a gèḏ na bai, ngura'a man ngwoz na staḏgenè, man wuda nenga'a ta lèbès'lè'a, a ta gi fali azbai, a ta rzle va a gèḏ a ndo azbai.
- ⁷Aman ndo mber ndohi mizlinè Zhiklè, nenga'a ara ndo mber skwi Zhiklè. Gar haha sèi man ma az a gèḏ na bai, ndo man a hér skwi nenga'a genè ka bai, ndo man ndav a va ka bai, ndo njèjèr zom ka bai, ndo man a woy ma a ndo azbai, ndo man a gi ri te skwi azbai.
- ⁸Aman ndo man a fi ndo a gai, mandal skwi man amba, a ndav amba, ndo nhér skwi nzura'a, a gi skwi man Zhiklè a woya'a, a gshè va na,
- ⁹a gshè va a ma Zhiklè lèbès'lè'a, ara man ta njè'a, ndo man a ngots wuḏai, a slaha a mbid ta ndohi ngiḏè ba a njèma man nzlerḏak a te pa bai, a njè ta ma a gèḏ a ndohi ntseda na ma a pa, ba te deḏa'a ta ce ma nenga'a.
- ¹⁰Ndohi man ta rzlè va a gèḏ a ndo, ndohi ntsi tsaval ambalai, ndohi mpi ndo a wai, ta zhè kumba, holhola'a a sam ndohi Juif.
- ¹¹Aman sèi nga tseda ta ma a pa, man bai ta gedassa gihi tèleba a njèma tenga'a ambabia'a, a njèma a géḏ man ta woy skwi te pa.
- ¹²Ndo nhadka ma staḏ te va tenga'a a ngaḏa: Ndohi Crete, ndohi ncèkèlma pèc pècèk, skwi dakhi man ta ambaḏai, ndohi golahwaḏ.
- ¹³Ma malwuḏi nenga'a haha, a vava. Gar haha ga ta ndzoan, a nvata, anian ta cè a ndav zura'a,
- ¹⁴a ta fi zlembaḏ a tsaval ma ndohi Juif, a tsaval ma ndohi man ta woy a ta pèkètede ta auda a civèḏ te ma nzura'a, azbai.
- ¹⁵A ndohi mpana'a, skwi tèleba nipana. A ndohi nian ta ca a ndav bai, skwi tèleba nîzhè'a; nhér gèḏ ta a mèzhèḏ ndav ta cèw ba.



¹⁶Ta gaḏa, nga sun Zhiklè, aman te skwi man ta gia'a, ta ngwèdè'a. Tenga'a ndohi man ta ndara na Zhiklè, a ta fi gèḏ a ma nenga'a azbai, a mizlinè man amba ko staḏ ta slaha a ta gia bai.

Titus 2

¹Aman ka, goḏ skwi ara njèma man nzlerḏak a te pa bai!

²Gaḏa ta ndohi nhala'a, aman ta hér skwi man ta gia'a, aman ta nzi lèbès-lèa, a maya, a ncè-a-ndav nzura'a, te mwoy-ndo a ndav, a ta zhèr skwia dai.

³Gaḏa ta ngwozi nhala'a, aman ta nzi ara ndohi Zhiklè nzura'a: ta jèjèr madzagi azbai, ta bèlèlihi zom ka bai, aman ta senda ta ndohi skwi man amba,

⁴a ta njè ta dalahi ngwozai, aman ta woy baki ta, ta woy wudahi ta, a ndav amba,

⁵a ta hér skwi nzura'a, a maya, mizlinè te gai ambaba ta, a ta fi gèḏ a ma baki ta. Man ta da gi arsa, ndohi ngidè ta dérḏè ma Zhiklè azbai.

⁶Lèmèlèmè golahai: fa ta ma a gèḏ, aman ta hér skwi nzura'a.

⁷Gau skwi tèleba, amba, aman ta slaha a ta pi di a ka, a ta lèmdè va ta a ka.

⁸A ma man ncèkèlma a te pa bai, nlèbès-lèa, man nzlerḏak a te pa bai, a nzura'a. A ndo mayam a gi horai, a ngècè ma ambabia'a a géḏ nga azbai.

⁹A woy bèlèlihai ta fi gèḏ a babgihi ta, te skwi tèleba, a babgihi ta ta wuffè a géḏ tenga'a. Bèlèlihi ta menda ta ma a gèḏ azbai,

¹⁰ta ngwèdè ri azbai, aman ta lèbès-lè a sam tèleba, aman ta slébèrdè ma Zhiklè Bi m'mbel nga te skwi tèleba.

¹¹Aman pombi m'mbel ndo te Bi-Zhiklè a ngudoko ta va a dai a ndohi tèleba,

¹²a ngatsa nga maya, aman nga jèkeda skwi man ambaba Zhiklè bai, a ntétékè herkeda, a nga nzi a nshèffè a géḏ herkeda haha, a nga hér skwi nzura'a, a maya, a nga gi zlau Zhiklè;

¹³a wuffedè ndav nga, a nga zhèr pats man Bi m'mbel nga Yèsu Kristi a ngudoko va a di a n'njèl Zhiklè mbia'a.

¹⁴Yèsu, man a vau va na a géḏ nga, aman a preka nga auda te mali tèleba, a pènè ndav ndohi nenga'a, a ta gi gazawa a géḏ mizlinè man amba.

¹⁵Gaḏa ta ma haha, a ka fa ta a gèḏ. Ndo da rka ka ara ndo ambali bai!

Titus 3

¹Fa ta ma a gèḏ, aman ta manda gèḏ ta a hai a sam bihai a gomnahai, a ta fi gèḏ a ma tenga'a, a ta gi mizlinè man amba tèleba,



- ²ta dérǎ̀è ndo azbai, ta gi ndav azbai, ta woy va ta, ta ngreda ndav nlübekwa'a auda a sam ndohi tëlèba.
- ³Aman nga ba hala'a maya nga azbai, nga fi gèǎ̀ a ma ndo azbai, nga zlak nga, nga gu bèl skwi haha a ntétékè tsaǎ̀ tsaǎ̀, a ngagu ndzoan a srak, ngiǎ̀è a woy ngiǎ̀è bai, ndohi ngiǎ̀è ta ga nga shèwa, a nga ba nga gu shèwa a ndohi ngiǎ̀è.
- ⁴Aman a pats man pombi Zhiklè, Bi m'mbel nga, a mwoy ndo nenga'a a ngudko va a dai,
- ⁵Zhiklè a m'mbel nga, a géǎ̀skwi nzura'a man nga gu ka bai, aman a géǎ̀ man ndo a sia te va. A m'mbel nga, a mpan nga, a nye nga mbua'a a wuǎ̀i Mèzhèb Zhiklè nkezla'a,
- ⁶man a va nga a ndav nga a vata te Yèsu Kristi, Bi m'mbel nga.
- ⁷Aman te pombi nenga'a nga ngots ngizura'a, nga ga'a a ndohi n'ndi nshèffè a mèdèp, te nzhèrè te ndav.
- ⁸Ma haha ma nzura'a a vava. I woy a ka njè ma haha a wuǎ̀ai, aman ta ngats ta ndohi man taco Zhiklè a ndav te ngi skwi man amba. Na haha amba, a takaha ndo.
- ⁹Kazla ngay auda a sam mvirslè ambalai, a géǎ̀ verzi nzlembaǎ̀ ndo, ndzoan a mbèzl va a géǎ̀ ma kita. Ta takaha ta ndohi azbai, skwi ambalai.
- ¹⁰Ndo man a kezli gèǎ̀ ndohi Zhiklè, ngatsa na maya sak staǎ̀, man cèw, te deba'a vackoǎ̀auda te ndev kinè.
- ¹¹Ka suna, ndo man a gi arsa, ngedassa klèng, a phomda va na a ri na.
- ¹²Aman i zlinda ka Artémas, man bai Tychique, sèi ka shkè a sam ga tsam tsam a kokwar Nicopolis, aman i huro, i nzi a pa a via.
- ¹³Zénas, ndo njèngè ma kita, a Apollos, vava ta skwi a rai a ta ndi a civèǎ̀.
- ¹⁴A woy ndohi nga ba da slebau, da gu mizlinè man amba, a ta takaha ta ndohi ngiǎ̀è a vna, a skwi mbela'a a shkè auda te ncè-a-ndav tenga'a.
- ¹⁵Ndohi tëlèba, man ta zhè a sam ga, ta ga ka mbalai. Ga ta mbalai a ndohi tëlèba, man ta woy nga te ncè-a-ndav. Pombai da zhè a nda kinè tëlèba!



Philemon

Philemon 1

- ¹Paul, ndo dangai a géḍ Yèsu Kristi, a Timothée, kramam nga; a sam Philémon, mandal nga, ndo man nga mba a mizlinè a vna;
- ²a sam Appia ba, demam nga, a Archippe, ndohi man nga mba a var a tenga'a, a sam mpi ndohi Zhiklè man a biceda va a gi ngaya ba.
- ³Pombai da zhè a nda kinè, a gumai te Zhiklè, bab nga, a Yèsu Kristi bi nga.
- ⁴Pèc pècèk man i tsi rai, i hér ka, a i shid géḍ a Zhiklè.
- ⁵Aman i tsena'a, ara man ka woy ndohi Zhiklè tèlèba a ndav ngaya; ara man ka co Bai Yèsu a ndav.
- ⁶I tsi rai, aman ncè-a-ndav, man a humde nga, a va ka wuḍai te ndav ngaya, a ka sun skwi man amba tèlèba man nga ngotso te Kristi.
- ⁷Aman, kramam ga man i woy ka a ndav ga; ara man ka bidka ta ndohi Zhiklè a mwoy-ndo a ndav ngaya, a gi a mwuffè te ndav ga, a bidyè ba.
- ⁸Iyè Paul, te Kristi ar i slaha a i fa ka ma a géḍ a geḍ skwi man ka da gia'a.
- ⁹Aman i woy a i gaḍa ka te mwoy-ndo a ndav genè. Iyè Paul, ndo nhala'a, anai ndo dangai Yèsu Kristi ba.
- ¹⁰I tsi rai a sam ngaya a géḍ Onesime, kra ga man i ngotso te gi dangai.
- ¹¹Hala'a a slaha a ntakaha ka bai. Aman antanta a slaha a ntakaha nga cèw ba.
- ¹²Nenga'a i zлиндè a deba a sam ngaya, kala man iyè a ndo.
- ¹³Te ndav ga i huro, da nza a sam ga, aman a takahayè te di man a ngaya, te man i te gi dangai a géḍ ma mbela'a.
- ¹⁴Aman i gaḍa i gi a wuḍi azbai, sèi man ka ngoḍo.
- ¹⁵Gar Onésime a njèke ka n'nzi kètè, aman te deba'a kin da nzi a vna a mèdèp, i sun bai.
- ¹⁶Aman ara bèlè genè ka bai, aman a fena bèlè; ara kramam nga man nga woya te Kristi; holhola'a ka, kala kramam ngaya te Kristi.
- ¹⁷Aman ka rkayè ara ndo ngaya, sèi ka cè'a a deba ara man ka ciyè.
- ¹⁸Aman a ngu mali a sam ngaya, man goḍèrè ngaya a géḍ na, na géḍ ga. Iyè Paul, i windo ma haha a ri ga, i woya a i pilè'a.
- ¹⁹Aman i gi hérè'a, ka suna, goḍèrè ga a zhè a sam ngaya a géḍ nshèffè ngaya.
- ²⁰Anai, kramam ga man i woy ka, gau aman i ngècè mwuffè a géḍ ngaya te Bai Yèsu, a ndav ga a gi langlanga'a, ara kramam ngaya te Kristi.



²¹I winda ka ma haha, a i suna, ka fi gèḏ a ma ga, a i suna ka gia'a, a fena skwi man i gaḏa ka.

²²Te deba'a tilay sam a hai; aman i huro, a géḏ ntsi ri kinè i ngècè civèḏ, a i dè a sam kinè.

²³Epaphras, man nga te dangi a vna a géḏ Yèsu Kristi, a ga ka mbalai.

²⁴Lèmèlèmè Marc, Aristarque, Démas, Luc, man nga mba a mizlinè a nda tenga'a.

²⁵Pombai Bi m'mbel nga Yèsu Kristi da zhè a nda kinè tèlèba!



Hebrews

Hebrews 1

- ¹Zlèzlèa Bi Zhiklè a ngaḏa ta bababhi nga te ma ndohi nhadka ma, pats ngiḏè pats ngiḏè a maya tsaḏ tsaḏ.
- ²Antanta, man tiḏè sama ma, a ngaḏa nga ma te kra nenga'a. Zhiklè a ngu nenga'a a ndo ngècè skwi Zhiklè tèlèba. Te nenga'a ba a ngu herkeda.
- ³Nenga'a a ngreda n'njèl Zhiklè auda; nenga'a mèzhèb va na, a gshè skwi tèlèba a ma wuḏi nenga'a; te deba'a man a mpana ta ndohi te mali ta ma, a n'nza hai te ri mandi Bi mbia'a te géḏe'a.
- ⁴Gar haha a fen ta golahi Zhiklè mbelambela, lèmèlèmè nzlembaḏ nenga'a a fena man a tenga'a mbelambela.
- ⁵Aman gol Zhiklè nangwa, man Bi Zhiklè a ngaḏa na: Ka kra ga, a patsna i fe ka? A va'a: I ndi a bab nenga'a, a nenga'a a ndi a kra ga?
- ⁶A va za'a, aman a cko tsuvom nenga'a a herkeda, a ngaḏa: Golahi Zhiklè tèlèba sèi ta kèlèhi a deḑ sak nenga'a.
- ⁷A géḏ golahi Zhiklè a gaḏa: Nenga'a a ge ta kozlarhai a golahi nenga'a, a nè'èn vogwa a ndohi mizlinè nenga'a.
- ⁸Aman a géḏ kra na: Zhiklè, sam n'nzi bi ngaya a nzi a mèdèp. A va za'a: Gaḏabi ngi zura'a, nenga'a gaḏabi kokwar-Bi ngaya.
- ⁹Ngì zura'a ambaba ka, ka gi shèwa a malai. Gar haha Zhiklè ngaya a faḏa ka mbar a gèḏ, mbar mwuffè, aman ndo ngiḏè a tsagi ngaya a ngècè arsa azbai.
- ¹⁰A va za'a: Ka, Bi Zhiklè, te nhinkaḏ na ka gu herkeda; giḏfèk mizlinè ri ngaya.
- ¹¹A di ta ze ta, aman ka, ka nza. Ta da hal ta tèlèba ara maslaka.
- ¹²Ka da paḏ ta ara dawar, ta ngwèd ta ara maslaka. Ka, ka ara n'nzi ngaya, ka, ka hèlèhi azbai.
- ¹³Gol Zhiklè wa, man Bi Zhiklè a ngaḏa na: Nza a ri mandi ga, ba i ge ta mayamhi ngaya tèlèba a skwi nfi sak ngaya.
- ¹⁴Tengahi tèlèba mèzhèbhi man ta gi mizlinè Zhiklè, man a takaha ta ndohai, aman ta ngècè skwi m'mbel ta, ara n'ndi gai.

Hebrews 2

- ¹Gar haha sèi nga gshè va holhola'a a ma mbela'a, man nga tsena'a, man bai nga da pèkèt nga a zlawa a sam n'ndikèma nga.
- ²Aman ma man golahi Zhiklè ta vau a n'ngots wuḏai, a ndohi malihi tèlèba, a ndohi mèdègèḏ, ta ngots di man a ta;



- ³Kos nga da mbèl te mè, aman nga fi gèḏ a skwi m'mbel ndo mbia" a aranta azbai. Aman Bai Yèsu a njè nga skwi m'mbel ndo haha nshèlèkura" a a ri na, a ndohi man ta tsena' a ta da na va.
- ⁴A gèḏ nenga' a Zhiklè a ngu malwuḏai a skwi man a ngreda auda, a nrkedai, a skwi mbia' a man a gu tsaḏ tsaḏ, a Mèzhèb nkezla` a, man a venu ara ndav nenga" a man a woya" a.
- ⁵Herkeda man a di a shkè, nenga" a man nga gèḏè" a haha, a mva ta a ri golahi Zhiklè ka bai.
- ⁶Aman a sam ngiḏè ḏèlèwèr Zhiklè a gaḏa: Ndo kala mè, aman ka hèr nenga' a? Kos ndo kala mè, aman ka gi maya a géḏ nenga' a?
- ⁷N'nzi kètè ka mèndè gèḏè a hai a sam golahi Zhiklè: te deba' a ka da paḏa na gèḏ a nslebèrdè, a n'njèlè,
- ⁸a ka feda skwi tèleba a hwaḏ sak nenga' a. Aman a feda skwi tèleba a hwaḏ sak nenga' a, skwi man a nfa a hwaḏa' a bai, azbai. Aman antanta nga rka skwi tèleba t' hwaḏ sak nenga' a di bai.
- ⁹Nga rka' a, Yèsu man n'nzi kètè ta manda na gèḏ a hi a sam golahi Zhiklè; a géḏ matakwan m'metsi nenga' a ta paḏa na gèḏ a nslébèrdè, a n'njèlè, te man a ntor m'metsai te di man a ndohi tèleba.
- ¹⁰Zhiklè, a géḏ nenga' a skwi tèlebḏ a zhè, a skwi tèleba a zhè te nenga' a, a n'nga Yèsu a ndo ncè ma ndohai a sam m'mbel ndo, jèlèlè' a te matakwan, aman a de ta wudahi kumba a sam n'njèlè.
- ¹¹Aman nenga' a man a kezla ndav ndohai, a ndohi man nenga' a a kezla ta ndav, ta shkè tèle te verzi staḏ. Gar haha nenga' a a gi hori azbai, man a sla ta kramamhi na.
- ¹²A gaḏa: I war i njè nzlembaḏ ngaya a sam kramamhi ga, a i sli dimèsh nslébèrdè ngaya a sam mpi ndohi Zhiklè tèleba.
- ¹³A va' a: I woy aman i fi gèḏ a ka. A va' a: Na haha, iyè a wudahi man Zhiklè a vayè.
- ¹⁴Ara man wudahi ta ngots gaḏa va a pombaz ara ndohai, nenga' a ba lèmlèmlè. Aman te m'metsi nenga' a a nguzlo wuḏi te ri bi madzagai, man a ngots wuḏi m'metsai.
- ¹⁵A mpreka ta ndohi man ta nza ara bèlèlihi te nshèffè tèleba, a géḏ zlau m'metsai, auda.
- ¹⁶Aman nenga' a a mshkè a ntakaha ta golahi Zhiklè ka bai, aman a ntakaha ta wudahi Abraham.



¹⁷A géd nasa sèi n'nga'a lèmèlèmè te skwi tèleba ara kramamhi na, n'nga'a a bi ndohi mvi skwi a Zhiklè a sam di Zhiklè, nlèbèslà, man ndo a sia te va, man a mpela géd mali ndohai.

¹⁸Aman nenga'a a nsu matakwan, skwi a mpeda a wai, anai a slaha man a ntakaha ta ndohi man skwa a pe ta a wai.

Hebrews 3

¹Garhaha, kramamhi ga a civèd Zhiklè, man Zhiklè a baba kinè ba, vapu di a Yèsu, nenga'a ndo sak, a bi ndohi mvi skwi a Zhiklè.

²Nenga'a nlèbèslà a sam Zhiklè man a fau, lèmèlèmè ara Moise a géd gi Zhiklè tèleba.

³Amba aman Yèsu a ngècè n'njèl holhola'a, a fena Moise, te man n'njèl ndo nrèm gai a fena gi man a roma.

⁴Aman gi staḏ staḏ tèleba, ndo a nroma. Aman Zhiklè, nenga'a a ngu skwi tèleba.

⁵Moise, ndo mizlinè nlèbèslà te gi Zhiklè tèleba, a ngu malwuḏi a géd ma man Zhiklè a woya a ngèdè te deba'a.

⁶Aman Kristi nlèbèslà'a, nenga'a kra gi nenga'a. Nga, gi nenga'a, aman nga gshè va a n'njèl skwi man nga zhère te ndav, a nga fi géd a vna, ba ndikèma'a.

⁷Gar haha, ara man Mèzhèb Zhiklè nkezla'a a gaḏa: A patsna, aman kin tsena da'ai nenga'a,

⁸kin da sassaya ndav kinè bai, ara man ta gu a ndav, a pats man skwa a mpe ta a wai t'hèshèkèd,

⁹a sam man babhi kinè ta piyè a wai, a ta jkedyè, ko ta rka mizlinè ga mvi 40 ma.

¹⁰A géd nenga'a ndav a ndzayè a géd verzi ndohi haha, a i gaḏa: Ta bizhèzlawa te ndav tenga'apèc pècèk, a ta sun civèd ga bai.

¹¹A i gu ndzoan, a i mbaḏa: Ta ndikè a sam nshèk va ga azbai!

¹²Vagu maya, dalahimam ga! A woy ndo te ndev kinè bai, man ndav na ambabai, man a njèkeda ncè-a-ndav, a Bi Zhiklè man a zhè a nshèffè.

¹³Aman vabüḏ va kinè, ngiḏè a ngiḏè, pèc pècèk, a pats man ta baba na 'patsna'; a woy ndo azbai, man ndav nenga'a nsassaya'a, a malai a ngsedama.

¹⁴Aman nga ga'a a ndohi man nga humda a nda Kristi, aman sèi man ndav nga a pa pèc pècèk tara'a, te nhinkaḏ skwai, a ndè a ma ma ba n'ndikèma skwai.

¹⁵Aman ta windo: A patsna man kin cinè da'ai nenga'a, kin da sassaya ndav kinè bai, ara man ta gu a pats man ta gu ma.



¹⁶Ndohi man ta tsena'a, a ta gu ndav, wa? Ndohi tèleba man ta shkè auda te kokwar Egypte a nda Moise ka bi ðè?

¹⁷A ndav a ndza na Zhiklè mvi 40 a gèḏ ngè? A gèḏ ndohi man ta gu malai, a nckondohi tenga'a ta husl ta t'hèshèkèḏ ka bi ðè?

¹⁸Zhiklè a m'mbaḏa na wa, aman a ndikè a sam nshèk va nenga'a azbai? A ndohi man ta fa na gèḏ bi genè!

¹⁹A nga rka'a ta slaha ta dè a pa azbai, a géḏ man ta ca a ndav bai.

Hebrews 4

¹Gar haha ngogokoy maya a zlau, aman ko staḏ te ndev kinè da nza a deba bai, a pats man mpèsl ri ndè a sam nshèk va na a zhè dai.

²Aman nga ba, nga tsena ma mbela'a lèmèlèmè ara tenga'a. Aman njèma a ntakeha ta tenga'a bai; ko ta tsena ma ba, ta ca a ndav bai.

³Aman nga, man nga co a ndav, nga dè apaa sam nshèk va, ara man Zhiklè a gaḏa: I gu ndav, a i mbaḏa, aman ta dè a sam nshèk va ga azbai. Ko mizlinè nenga'a n'nga ma daga nhinkaḏ herkeda.

⁴A sam ngiḏè ðèlèwèr Zhiklè a goḏ a gèḏ pats nshèk va: Te pats matsaraḏa'a, Zhiklè a nsok va te mizlinè nenga'a tèleba.

⁵Ko gar haha a sama'a ta windo za'a: Ta dè a sam nshèk va ga azbai.

⁶Aman anai agi arsa: mathria'a sèi ta ndikè a sam nshèk va Zhiklè ndèzl, matrha'a ngiḏè ta ndikè a pa azbai, a géḏ man ta ca a ndav bai.

⁷Zhiklè a ngreda pats ngiḏè za'a, man a baba na 'patsna', a ma David man a ngoḏ a matsa ma: A patsna man kin cinè da'ai nenga'a, kin da sassaya ndav kinè bai!

⁸Man a matsa Josué nda nhel ta a sam nshèk va sa, ar Zhiklè a ngaḏa te deba'a a géḏ pats ngiḏè asabai.

⁹Aranta sam nshèk va ndohi Zhiklè a zhè dai.

¹⁰Aman ndo man a ndikè a sam nshèk va Zhiklè, a shèk va te mizlinè nenga'a tèleba, lèmèlèmè ara Zhiklè man a sok va te mizlinè nenga'a.

¹¹Gar haha ngogokoy maya, aman nga dè a sam nshèk va haha, aman ndo da kalahi bai, a géḏ man a nca a ndav bai ara tenga'a.

¹²Aman ma Zhiklè a zhè, a nshèffè, a wuḏai, ntaḥa wètwètè'a, a fena kafahi man a zli skwi te tsagi cèw, a dè a pa, ba a kezla mèzhèb a ndav, kala nguzgoz ba. Nenga'a a wuzhè skwi man ndo a hère te gèḏ, a skwi man ndo a woza te ndav.

¹³Ko skwi staḏ n'nggheda a sam nenga'a bai. Aman skwi tèleba n'ngreda t'uda a sam di Zhiklè, nenga'a aman te deba'a sèi nga da menda na skwi tèleba.



¹⁴Aman nga ngots bi ndohi mvi skwi a Zhiklè aranta, Yèsu, kra Bi Zhiklè, man a beza a ndev zhiklè te géäè'a, ngogsokoy va a ma Zhiklè nga!

¹⁵Nga, wuḏi nga azbai; aman nga ngots bi ndohi mvi skwi a Zhiklè man a ngaka nga auda. Skwi a mpeda a wi lèmlèmè ara nga, a sam tèleba, aman nenga'a a n'nga mali bai.

¹⁶Gar haha ngohurdokoy va a sam n'nzi bi na, man pombi a ngècè a pa, a nga fi gèḏ a vna, a nga da ngècè nsi ndo te va a pombai a pats man a woy skwi ntakaha nga a zhè.

Hebrews 5

¹Aman bi ndohi mvi skwi a Zhiklè staḏ staḏ tèleba, ta co te ndev ndohai, ta fau aman a gi mizlinè a sam Zhiklè a géḏ ndohai. Aman a vi skwai, a zli skwai a Bi Zhiklè agéḏ malihai.

²Nenga'a a sla ba a nhér tenga'a, man ta sun maya bai, ta zlak ta, te man nenga'a ba, wuḏi na azbai.

³Gar haha sèi a zla na skwi a Zhiklè a géḏ ndohai, a géḏ malihi na, cèw ba.

⁴Ndo a slaha a nslébèrdè va na, man a gaḏa: 'i bi ndohi mvi skwi a Zhiklè', azbai, sèi Zhiklè a mbaba na, lèmlèmè ara Aaron.

⁵Lèmlèmè Kristi ba, a n'nzala va na a ri na, a ngaḏa: i bi ndohi mvi skwi a Zhiklè bai. Sèi Zhiklè a ngau, aman a gaḏa na: Ka kra ga, a patsna i fè ka.

⁶Ara man a sam ngiḏè a gaḏa: Ka ndo mvi skwi a Zhiklè a mèdèp, ara Melchisédek.

⁷Te va man a zhè a géḏ herkeda dai, a ntsu ri a kuḏa a dai, a ngu mbuh mbuh, a mbèhè a Zhiklè, man a slaha a mbela'a te m'metsai. A Zhiklè a ntsena ntsi ri nenga'a, a géḏ man a m'manda gèḏ a hai pèc pècèk.

⁸Gar haha, ko nenga'a kra Zhiklè, a nslebau nfi gèḏ a ma Zhiklè te skwi man a dza na.

⁹Te deba'a man n'nga'a jèlèlè'a ma, n'nga'a a verzi skwi mbél ndohi man ta fa na gèḏ, a mèdèp,

¹⁰a Zhiklè a mbaba na bi ndohi mvi skwi a Zhiklè ara Melchisédek.

¹¹Na haha, a géḏ nenga'a ma nga a zhè kumba dai; aman mwuḏitpa, a dè a gèḏ kinè tsam tsam azbai.

¹²Aman kinè, ar amba aman kinè ndohi njèngè ma; aman a woy sèi ndo da slebda kinè skwi nshèlèkura'a te ma Zhiklè di za'a; da va kinè wa dai, ḏaf di ka bai.

¹³Aman nenga'a man ta va na wa dai, a sun maya nḏèl skwi nzura bai, te man nenga'a kra wa dai.



¹⁴Aman ðaf ta va ta ndohi ngra'a, man a géḏ mizlinè man ta gia pèc pècèk, ta sun maya, a ta sun nḏèl skwi man amba a skwi man ambabai.

Hebrews 6

¹Gar haha nga woya a nga jèkeda ngèḏè a géḏ ma nhin Kristi. Aman ngodokoy a ma ma a nga ndi a ndohi Zhiklè nshfa'a. Nga woy a nga minè gèḏè'a asabai, a gèḏ ma ncè Zhiklè a ndav, ngwèḏè ndav a mizlinè ambalai man a da na ma a m'metsai, man kala a deba ma,

²ma baptême, ma nfi ri a gèḏ, ma nslambaḏdekaḏ ndohi m'metsa'a auda, a ma kita mbia'a a mèdèp.

³Aman Zhiklè a woya'a, nga da gi arsa.

⁴Ndohi man di ta mwina, a ta tor skwi zhiklè te gèḏè'a ma, a ta ngots skwi nkezla'a a sam Mèzhèḅ Zhiklè nkezla'a,

⁵a ta tor ma Zhiklè man amba, a wuḏihi sam man a di a shkè,

⁶a ta men ta a deba, ta slaha a ta da ngwèḏè ndav ta bi za'a, te man ta gezlala kra Zhiklè a va za'a, a ta lüv m'metsi nenga'a.

⁷Herkeda man a si iyam man a shkèhai te zhiklè, man a fcè skwi auda, a gi skwi a ndohi man ta pizhè'a, a n'ngots mpshè ma a sam Zhiklè.

⁸Aman a ftsko vatak a nkuḏdzari auda, sama ambalai, Zhiklè a da phomda; te deba'a ta fa na vogwa, klèng.

⁹Ko nga gaḏa kinè ar haha, dalahimam ga, aman a géḏ kinè nga suna, a vava, kin ngots skwi mbela'a, man a gi aman kin mbél kinè.

¹⁰Aman Zhiklè nzura'a, a mizlinè kinè tèleba, man kin gau a nzlembaḏ na, mwoyndo kinè man kin takaha ta ndohi Zhiklè a vna, ko ani ba kin takaha ta dai, a pca na a gèḏ azbai.

¹¹Aman nga woya aman staḏ staḏ te ndev kinè a dè a ma ma a ngi gazawa, ara man a gshè va a skwi man a zhèrè te ndav, ba ndikèma'a.

¹²Nga woya aman a kin gi wudar azbai, a kin jèjèr tenga'a man te ncè-a-ndav, te nzhèr skwia dai, ta ngècè skwi Zhiklè man a pasla ta ri a pa.

¹³Aman Zhiklè a mpasla na ri a Abraham, a m'mbaḏa a va na, te man a slaha a mbèḏè a ndo mbia ngiḏè bai,

¹⁴a ngaḏa: A vava i da pshè ka ma, a verzi ngaya a mènè kumba.

¹⁵A Abraham a n'ngots skwi man mpasla na ri a pa, te man a nzhor a ma ma.

¹⁶Ndohi ta mbèḏè a ndo man a fèn ta, a ta cè ma nenga'a, a ta ndeva ndèvèḏ ma.



¹⁷Gar haha Zhiklè a woya a ngreda ta ndohi n'ndi mpèsl ri nenga'a a vava, skwi man a huro a ngwèdè azbai; a géḍ nenga'a a m'mbaḍa.

¹⁸Aman a skwi cèw man ta ngwèdè azbai—aman Zhiklè a slaha a ncèkèlma azbai—nga ngots skwi mbid nga nzura'a, nga man nga gshè va a nzhèrè te ndav man a zhè a ma nga.

¹⁹A nenga'a nga ngots skwi ngsa nga ndav nga zura'a, man a ngwèdè va azbai, a bazla civèḍ a maslaka ntamagai a sam nkezla'a,

²⁰man Yèsu, ndo ncè nga ma a beza a pa, man n'nga'a a bi ndohi mvi skwi a Zhiklè a mèdèp, ara Melchisédek.

Hebrews 7

¹Melchisédek haha, nenga'a bi Salem, ndo mvi skwi a Zhiklè, Bi Zhiklè a géḍ bi tèle. Aman Abraham a mshkè a deba a ngwai te ngi var a nda bihai, a mdo aman ta zli gèḍ a vna, a mpshè na ma.

²A Abraham a mva na skwi staḍ te va kula, te skwi tèleba. Nzlembaḍ nenga'a nshèlèkura'a: Bi ngizura'a. Te deba'a: Bi Salem, ara ngèḍè: Bi gumai.

³Bab na azbai, man na azbai, verzi na azbai, nhinkaḍ patshi na azbai, n'ndikèma nshèffè na azbai. Gar haha a gi lèmlèmè ara kra Zhiklè: a nzi a ndo mvi skwi a Zhiklè a mèdèp.

⁴Vapu di a mbi nenga'a, a géḍ man Abraham, babab mbia'a, a mva na skwi staḍ te va kula, te skwi man a dumkoḍi tèleba.

⁵Ma kita Zhiklè a gaḍa: wudahi Lévi, man ta ngots mizlinè mvi skwi a Zhiklè, ta cè skwi staḍ te va kula, te ri ndohai, man gwoli ta; ko tenga'a ba ta shkè te verzi Abraham.

⁶Aman nenga'a, man te verzi Lévi ka bai, a mco skwi staḍ te va kula te ri Abraham, a mpshè na ma, nenga'a man a ngots mahi mpèsl rai.

⁷Anai ndèvèḍ ma azbai: ndo mbia'a a pshè na ma a ndo nkèshèa.

⁸A haha ndohi man a di ta metsi ta, ta cè skwi staḍ te va kula. Aman asam ngiḍè, nenga'a man a nzi a nshèffè, ara man ḍèlèwèr Zhiklè a gaḍa.

⁹Nga slaha nga gaḍa, te Abraham ko Lévi, man a nco skwi staḍ te va kula a ri na, a mvau skwi staḍ te va kula.

¹⁰A pats man Melchisédek a mdo, aman ta zli gèḍ a vna, Lévi a msnkè auda te verzi Abraham di bai.

¹¹Aman agassa mizlinè mvi skwi a Zhiklè te Lévi n'nga'a jèlèlè'a maa sam nenga'a ndohi ta ngots ma kita Zhiklè ar ta fèda ndo mvi skwi a Zhiklè ngiḍè ara Melchisédek èhèmè? Ara Aaron azbi èhèmè?



- 12**Aman ta ngwèdè mizlinè mvi skwi a Zhiklè, sèi ta ngwèdè ma kita Zhiklè ba.
- 13**Nenga'a man ta gèdè ma haha a géd nenga'a, nte verzi ndo ngiḍè. Te va tenga'a ko ndo staḍ a n'nga mizlinè mvi skwi a Zhiklè bai.
- 14**A vava, Bi nga a mshkè auda te verzi Juda, verzi man Moise a ngaḍa ta a géd mizlinè mvi skwi a Zhiklè bai.
- 15**A skwi haha a ngreda auda amba holhola'a, aman ndo mvi skwi a Zhiklè ara Melchisédek a mshkè.
- 16**Aman a gu a ndo mvi skwi a Zhiklè a géd ndo, a ma kita Zhiklè ka bai, aman a géd wuḍi nshèffè man a ndivè azbai a mèdèp.
- 17**Ma malwuḍi a haha: Ka ndo mvi skwi a Zhiklè a mèdèp, ara Melchisédek.
- 18**Aranta ma nkwèr zlèzlèa klèng, te man wuḍi na azbai, a ntakaha ndo bai.
- 19**Ma kita a slaha a ntil skwi jèlèlè'a azbai; a ta cko skwi man nga zhèrè te ndav, amba holhola'a, te nenga'a nga herda na va a Zhiklè.
- 20**A ngau a m'mbèḍè. Tengahi ngiḍè ta ga'a a ndo mvi skwi a Zhiklè te m'mbèḍè ka bai;
- 21**aman ndo haha a m'mbèḍè nenga'a, man a gaḍa: Bi Zhiklè a goḍ a mbèḍè, a mindè a deba azbai: Ka ndo mvi skwi a Zhiklè a mèdèp.
- 22**Gar haha Yèsu n'nga'a a skwi mvi ahai, agéd nderzlèma man amba holhola'a.
- 23**Tengahi ngiḍè kumba man ta ge ta a ndohi mvi skwi a Zhiklè. Aman a géd m'metsai ta nza bai.
- 24**Aman ndo haha, a géd man a nzi a mèdèp, a n'ngots mizlinè mvi skwi a Zhiklè, man a ndivè azbai.
- 25**Gar haha a slaha a m'mbel ta tenga'a man ta shkè a sam Zhiklè a nzlembaḍ nenga'a, a mèdèp, te man nenga'a a nzi a nshèffè a mèdèp, aman a tsi ri a géd tenga'a.
- 26**A vava, sèi bi ndohi mvi skwi a Zhiklè aranta ambaba nga: ndo man a gi skwi ambaba Zhiklè, malai, a derḍa, az a sam na bai, va nkezla a sam ndohi malihai, a ta da'a a gèdè'a, a zhiklè.
- 27**Nenga'a ara bihi ndohi mvi skwi a Zhiklè ngiḍè ka bai; nenga'a a zli skwi a Znikle a nciḍ sam a nciḍ sam a géd malihi na nshèlèkura'a azbai, ga ta gia'a a géd mali ndohi ngiḍè. Skwi haha a ngau sak staḍ, man a vau nshèffè na a ri na, te deba'a klèng.
- 28**Ndohi man ma kita Zhiklè a pe ta a bihi ndohi mvi skwi a Zhiklè, wuḍi ta azbai. Aman ma m'mbèḍè haha, man a shkè te deḍ ma kita Zhiklè, a mfeda kra Zhiklè a pa, man a zhè jèlèlè'a a mèdèp.



Hebrews 8

- ¹Ma haha ma man nga gèḏè'a nshèlèkura'a: Nga ngots bi ndohi mvi skwi a Zhiklè ar haha, man a nzi a ri mandi sam n'nzi bi mbia'a te zhiklè te gèḏè'a,
- ²a gi mizlinè a sam skwi nkezla'a te gi Zhiklè nzura'a man Bi Zhiklè a ngau, man ndohi a ngu ka bai.
- ³Aman ta fu bi ndohi mvi skwi a Zhiklè staḏ staḏ tèleba, man a vi skwai, a zli skwai, a Bi Zhiklè. Gar haha ndo haha ba sèi a ngècè skwi man a via'a.
- ⁴Aman a matsa nte herkeda dai, ar nenga'a ndo mvi skwi a Zhiklè ka bai, te man a pa ndohi mvi skwi a Zhiklè, man ta vi skwi a Bi Zhiklè ara ma kita Zhiklè a gaḏa, ta zhè ma.
- ⁵Aman tagi mizlinè skwi nlèmdè a mèzhèb skwi zhiklè te gèḏè'a genè, ara man Bi Zhiklè a gaḏa na Moise, man a gu gi nkezla'a: Gu maya, aman ka gi skwi tèleba, a ka lèmdè'a a skwi man i ngra ka a gèḏ za.
- ⁶Aman antanta Yèsu a ngots mizlinè amba holhola'a, lèmlèmè ara nderzlèma mbua'a man a bezda na rai, a ma mpèsl ri nenga'a, man ta amba holhola'a.
- ⁷Aman a matsa nderzlèma nshèlèkura'a amba ma, ma az a gèḏ nenga'a bai, ar ta woy ngiḏè azbai.
- ⁸Aman Bi Zhiklè a n'nga ta ndzoan, a ngaḏa: Na haha patshi ta da shkè, aman i da derzlè ma mbua'a a nda gi Israel, a nda gi Juda.
- ⁹Ara nderzlèma m'mova'a ka bai, man i gau a nda bababhi tenga'a, a pats man i gs ta te rai, a i de ta auda te kokwar Egypte. Aman ta gsa va a nderzlèma ga bai: gar haha i fa ta gèḏ bai, Bi Zhiklè a gaḏa.
- ¹⁰Na haha nderzlèma man i woy a i gia'a, a nda ndohi Israel, te deḏ patshi sa, Bi Zhiklè a gaḏa: i woya man i va ta ma kita ga a ndav tenga'a, a i winda ta a ndav ta. A i woy a i gi a Zhiklè tenga'a, a tenga'a ta gi a ndohi ga.
- ¹¹Ko staḏ a di a njè na nslamagi na azbai, a da gaḏa na kramam na azbai: Sun Bi Zhiklè! Aman ta da senyè tèleba, a hinè a sam nkèshèa, a ndè a ma ma a sam mbia'a ba.
- ¹²Ta da siyè te va te skwi man ambaḏai man ta gia'a, a i woya man i hér mali tenga'a azbai.
- ¹³Aman a gaḏa: 'Nderzlèma mbua'a', a gu aman m'mova'a nhal na. Aman skwi man nhal na, ta jèkeda a deḏa, a di a zi na.

Hebrews 9

- ¹A vava nderzlèma nshèlèkura'a a ntül ma mizlinè Zhiklè, a gi nkezla'a, t'herkeda.



- ²Aman a pa, ta gu gi maslaka, te civèḏ dzeḅa man a ma, a sam man skwi nfi vogwa a table movar nkezla'a a pa, a ta baba na sam nkezla'a.
- ³Te civèḏ ndzeḅa ngiḏè, te deḅ maslaka ntamagai, sam a zhè man ta baba na sam nkezli nkezla'a.
- ⁴Te pa sam n'ndèr burdi man ta gu a guro, a koti nderzlèma mbè'a a guro, a shiḏèf guro man manna te pa, a gaḏa Aaron man a tsu vah, a kwa nkelwoḏa'a a nderzlèma a pa.
- ⁵A géḏè'a, chérubimhai n'njèl Zhiklè, man ta pizleda sam mpil géḏ a pa. A géḏ tenga'a nga géḏè ma ngiḏè a va'a azbai antanta.
- ⁶Skwi tèleḅa ntila aranta, a ndohi mvi skwi a Zhiklè to do a gi pèc pècèk, te civèḏ ndzeḅa nshèlèkura'a, a ta gu mizline Zhikle a pa.
- ⁷Aman a gi te civèḏ ndzeḅa ngiḏè, sèi bi ndohi mvi skwi a Zhiklè a mdo a pa, a mvi a mvai sak staḏgenè. A dè azbai, man pombaz a te ri na bai, pombaz skwi man a zlau a géḏ va nenga'a, a géḏ ndohi ba, a géḏ mali man ta senaha bai.
- ⁸Mèzhèḅ Zhiklè nkezla'a a ngreda civèḏ aranta a sam nkezli nkezla'a, a gedka va auda a di di bai, te man gi te civèḏ dzeḅa nshèlèkura'a a zhè dai.
- ⁹Nenga'a tèleḅa skwi nlèmdè a patshi haha genè. Skwi man a via'a, a skwi man a zlia aranta, a slaha a ntil mèzhèḅ ndav ndo man a gi mizlinè Zhiklè, jèlèlè bai.
- ¹⁰Nenga'a ma nkwèr a géḏ va ndo genè, a géḏ skwi n'ndai, iyam nsai, mpèn va man ndohi ta gia'a, ba pats man skwi ntila zura ma.
- ¹¹Aman antanta Kristi a nshkè, bi ndohi mvi skwi a Zhiklè a géḏ skwihi mbela'a man ta zhè ma. A mbeza a ndav gi mbia'a mbela'a holhola'a, man ri ndo a ngu ka bai, nte va skwi n'nga'a a géḏ herkeda haha ka bai.
- ¹²A mbeza apaa sam nkezla'a sak staḏ, te deḅa'a klèng; a pombaz bok a wud zlè ka bai, aman a pombaz va nenga'a, a n'ngatsa nga skwi m'mbel nga a mèdèp.
- ¹³Aman pombaz bok a marihai a mèrwèc zlè, man ta geda a va ndohi nlizhèa, a mpan ta te skwi man a lizh ta,
- ¹⁴holhola'a pombaz Kristi, man a vau nshèffè a ri na a skwi nzli a Zhiklè, man mali a te pa bai, te Mèzhèḅ Zhiklè man a zhè a mèdèp, a pènè mèzhèḅ ndav nga te mizlinè m'metsa'a, man kala a deḅa ma, a nga gi mizlinè Zhiklè man a zhè a nshèffè.
- ¹⁵Ar haha nenga'a ndo mbezda nga nderzlèma mbua'a; aman a géḏ m'metsi nenga'a, skwi mbel ndo te malai a sam nderzlèma m'mova'a a zhè, a ndohi man Bi Zhiklè a baba ta, ta ngècè mpèsl rai a n'ndi skwi gi a mèdèp.
- ¹⁶Ara a sam ndo man a njè ma auda, ga a metsi na. Njèma nenga'a a ngècè wuḏi sèi man m'mets na.



- ¹⁷Aman njèma man ndo a m'mets di bai, ara ma ambalai, a ngècè wuḍi te m'metsi genè.
- ¹⁸Gar haha ba nderzlèma nshèlekura'a ta gu sèi a pombaz.
- ¹⁹Aman Moise a ngra ta ndohi ma nkwèr tèleba, man ma kita Zhiklè a jhèḗḗ'a, a nco pombaz wud zlèhai, a bokwai, a iyam, a gogumi nduzoa, a gaḍa hysope,
- ²⁰a nguceda a ḗlèwèr, te deba'a a gèḗ ndohi tèleba, a ngaḍa: Na haha pombaz nderzlèma man Zhiklè a mvau a géḗ kinè.
- ²¹A nguceda pombaz lè mèlème a géḗ kolongwi mizlinè Zhiklè, a géḗ gi maslaka.
- ²²Aman te ma kita, njèkè kèshkata a ngi skwi tèleba, pombaz a pènè'a. Aman pombaz mbaḍahi bai, mprè mali azbai.
- ²³Aman ta pana skwi nlèmdè a skwi te zhiklè te géḗḗ'a aranta, skwi zhiklè te géḗḗ'a gèḗagèḗ, sèi a ngècè skwi man ta zli a Zhiklè amba hoḗhola'a.
- ²⁴Aman Kristi a mdo a sam nkezla'a bai, man ri ndo a ngau, man a ngreda sam nkezla'a nzura'a genè. Aman a mdo a zhiklè tèp, aman anai a zlècè a sam di Zhiklè te di man a nga.
- ²⁵A minè gèḗ a mvi va na a va'a asabai, ara bi ndohi mvi skwi a Zhiklè, manadèasam nkezla'a a mvi amvai a pombaz skwi ngiḗḗ.
- ²⁶Man ar haha, ar a nsu matakwan te nhinkaḗ herkeda pats ngiḗḗ pats ngiḗḗ kumba. Aman antanta, man patshi herkeda ta woy a ta ndiv ta, a ngudko va a di sak staḗ, a mvau nshèffè a ri na a skwi mpil gèḗ mali nga.
- ²⁷Ara man ndohi sèi ta bèzl ta pats ngiḗḗ staḗ ndèzl, te deb m'metsi ta, kita a zhè,
- ²⁸ara man Kristi a mvau nshèffè na sak staḗ, te deba'a klèng, aman a ncè malihi ndohai kumba. Macecèwa'a a di a gudko va a di a géḗ mali ka bai, aman a géḗ man a da hel ta ndohi man ta zhèrè'a.

Hebrews 10

- ¹Aman ma kita Zhiklè nenga'a mèzhèb skwi mbela'a man a di a shkè, skwi gèḗagèḗ ka bai. Gar haha a slaha a n'ngè ta ndohi man ta zli skwi a Zhiklè jèlèlè'a a mèdèp azbai. Aman a mvi a mvai ta zli skwi a Zhiklè pèc pècèk lè mèlèmè.
- ²Aman a matsa a slaha, ar mizlinè mvi skwi a Zhiklè klèng. A ndohi man ta gu mizlinè Zhiklè, aman ndav ta mpana sak staḗ, te deba'a klèng, ar ta hér malihi te deba'a asabai.
- ³Aman anai ta hér malihi ta arsa, a mvi a mvai.
- ⁴Aman pombaz bokwai a marihi a slaha a ncè malihi azbai.
- ⁵Gar haha aman Kristi a shkè a herkeda, a ngaḍa: Zhiklè, mvi a nzli skwai ambaba ka bai. Aman ka tilay va ma.



- ⁶N'ndèr skwai, a mvi skwai a géɛ malai ambaba ka bai.
- ⁷A i gaɗa: Na haha, i shkè ta windo te ðèlèwèr a géɛ ga aman i gi skwi man ka woya'a, Zhiklè ga.
- ⁸Nshèlèkura'a a ngaɗa: Mvi skwai a nzli skwai, n'ndèr skwai a mvi skwai a géɛ malai, ka woya bai, ta ambaba ka bai (ara man ndohi ta via'a, aman ta jèjèr ma kita Zhiklè).
- ⁹Te deba'a a gaɗa: Na haha, i shkè ma, aman i gi skwi man ka woya'a. Ar haha a mcko skwi nshèlèkura'a auda, a mfeda ngiɗè a pa.
- ¹⁰Te skwi man a woya'a haha, ndav nga nkezla sak staɗ te deba'a klèng, te Yèsu Kristi, man a vau va na.
- ¹¹Ndo mvi skwi a Zhiklè staɗ staɗ tèleba a zlècè, aman a gi mizlinè nenga'a a nciɗ sam a nciɗ sam, a zli skwi lèmèlèmè sak kumba, a ta slaha ta cè malihi auda azɓai.
- ¹²Aman ndo haha, man a va na skwi staɗgenè a Zhiklè a géɛ malihai, te deba'a klèng, antanta a nza t'hai te ri mandi Zhiklè a mèdèp,
- ¹³a zhèr pats man ta va na mayamhi nenga'a a skwi nfi sak na.
- ¹⁴A skwi man a va na Zhiklè sak staɗ, a n'nge ta ndohi man ta kezla ndav ta, jèlèlè'a a mèdèp.
- ¹⁵Na haha ma malwuɗi Mèzhèb Zhiklè nkezla'a ba, man a gaɗa:
- ¹⁶Na haha nderzlema man i da derzle'a a nda tenga'a te deb patshi sa, Bi Zhiklè a gaɗa: I woya man i va ta ma kita ga a ndav tenga'a, a i woya man i winda ta a gèɛ ta.
- ¹⁷A i woy a i hér malihi tenga'a, a skwi man ambabi man ta gau, asabi fèt.
- ¹⁸Aman a sam man mali mpra'a, ta vi skwi te deba'a a géɛ mali azɓai.
- ¹⁹Gar haha, dalahimam ga, te pombaz Yèsu, nga ngots civèɛ, aman nga dè a sam nkezla'a,
- ²⁰a ntila nga civèɛ mbua'a a nshèffè te maslaka man a kezla gai; civèɛ sa gèɛ va na,
- ²¹a nga ngots ndo mvi skwi a Zhiklè mbia'a a géɛ ndohi Zhiklè.
- ²²Gar haha ngoherdokoy va a ndav nzura'a, a ncè-a-ndav tèleba, mèzhèb ndav nga man ambabai nguca'a, a va mpana'a a iyam nkéɗècè'a.
- ²³Ngonzokoy tara'a te n'ngredè skwi man nga zhèrè te ndav; aman nenga'a man a mpasla nga rai, nenga'a nlèbèsleà.
- ²⁴Ngogokoy maya, ngiɗè a géɛ ngiɗè, ngobüdokoy va nga, ngiɗè a ngiɗè, a nga woy ndo, a nga gi mizlinè man amba.



²⁵Ngojokokoy mbicè va bai, ara tengahi ngiḍè ta gia'a. Aman ngiḍè da büd ngiḍè, holhola'a, aman kin rka, patsa a herdeka kinè va.

²⁶Aman nga gi mali a wuḍai, te deba'a man nga sun ma nzura'a ma, nga slaha nga zli skwi a géḍ malihi asabai.

²⁷Sèi nga zhèr skwi man mwuḍitpa holhola'a, kita, a vogwa man a ndi skwi tèleba, a mayamhi tèleba.

²⁸Ndo man a jèjèr ma kita Moise azbai, sèi a metsi na a géḍ ma malwuḍihi cèw, man makar, a se ta te va azbai.

²⁹Vahuro, kita mbia'a holhola'a ndo a ngècè'a, aman a mbatsaha kra Zhiklè a sak, a nrka pombaz nderzlèma, te nenga'a man a ga'a a ndo nkezla'a, ara skwi nlizhèa, a nderḍe Mèzhèb pombi Zhiklè.

³⁰Aman nga sun nenga'a, man a gaḍa: Mbèzlè kita, iyè i mbèzlè'a. Iyè a mpilè'a. Za'a: Bi Zhiklè a da gi kita ndohi na.

³¹Woba ndo man a kèlèhi a ri Zhiklè man a zhè a nshèffè.

³²Aman vahur patshi man ta kala a deba ma, aman di kinè mwina tok tok, a kin nza tara'a te skwi mwuḍitpa mbia'a.

³³A sam ngiḍè kin su matakwan, a ta paraha kinè, a kin ngreda auda a sam di ndohai. A sam ngiḍè kin mba a nda tengahi man ta su matakwan aranta.

³⁴Aman a vava kin su matakwan a nda ndohi dangai; kin co a mwuffè genè, aman ta hula ma kinè skwi a wuḍai, a géḍ man kin suna, kin ngots skwi mbela'a holhola'a man a nzi dai.

³⁵Gar haha kin kwola nfi géḍ a ncè-a-ndav bai! Skwi ntul nenga'a mbia'a.

³⁶Aman skwi man a woy a zhè a sam kinè: Nzhèr skwia dai, n'nzi tara'a. Te deba'a man kin gu skwi man Zhiklè a woia'a, kin ngècè skwi man Zhiklè a mpasla kinè ri a pa.

³⁷Aman njèkè kèshkata, a nenga'a man sèi a di a shkè, a mshkè ma, agi ndudoh azbai.

³⁸Aman ndo nzura'a a sam di ga, a da nzi a nshèffè a géḍ ncè-a-ndav. Aman ndo man a men na a deba, ambabayè bai.

³⁹Aman nga te va ndohi man ta mende va ta a deba ka bai, a ta ze ta; nga co a ndav, a nga mbela nshèffè nga.

Hebrews 11

¹Aman ncè-a-ndav, nenga'a man nga suna, nga ngècè skwi man nga zhèrè te ndav, skwi man nga rka a di bai, aman nga sun te ndav nga, na zhè a vava.

²A géḍ ncè-a-ndav arsa, ndohi hala'a ta ngots skwi man Zhiklè a ngreda ta.



- ³A géḏ ncè-a-ndav nga suna, ma Zhiklè a ngu herkeda, a skwi man nga rka'a, n'nga'a te skwi man nga rka a di bai.
- ⁴A géḏ ncè-a-ndav, Abel a nzla na skwi man ambaba Zhiklè holhola'a, a fena Cain. A géḏ ncè-a-ndav nenga'a, Zhiklè a n'ngreda auda ara ndo nzura'a, a nco skwi man a va na; a Abel, ko m'metsa ma, a gèḏè.
- ⁵A géḏ ncè-a-ndav, Zhiklè a nco Enoch, m'metsahi bai, a ta ngatsa a géḏ herkeda bai, aman Zhiklè a mco. Ga Zhiklè a ncè'a, a n'ngra na, ka ambabayè.
- ⁶Aman ndo man a nca a ndav bai, ambaba Zhiklè bai. Ko wawa man a herda na va a Zhiklè, sèi do co a ndav na, Zhiklè a zhè, a va ta skwi ntul ta a tengahia'a man ta hèshè'a.
- ⁷A géḏ ncè-a-ndav na, Noé a ngu zlau Zhiklè, a ngu wurom, man a mbela gi nenga'a, aman a ntsena ma Zhiklè, a géḏ skwi man n'nga di bai. Ncè-a-ndav nenga'a a nfa na mali a gèḏ a herkeda; aman nenga'a a ngots ngizura'a, man nga ngècè'a, a géḏ man nga co Zhiklè a ndav nga.
- ⁸A géḏ ncè-a-ndav na, Abraham a ndzodzor ma Zhiklè, aman a baba na, a ndo a sam man Zhiklè a gaḏa na do a pa, aman a da ngècè'a a nda ndohi n'ndi gi nenga'a. A nenga'a a mdo, ko a sun sam man a dè a pa bai.
- ⁹A géḏ ncè-a-ndav na, a n'nza te kokwar man Zhiklè a ngaḏa a woya a mva na, ara mbrok, a n'nza a gèjèkdakhai, ara Isaac a Jacob, ndohi n'ndi mpèsl ri Zhiklè ara nenga'a.
- ¹⁰Aman nenga'a a zhor kokwar, man verzi na tara'a, man Zhiklè a ngau, a ndüzlo.
- ¹¹A géḏ ncè-a-ndav na, Sara a n'ngots wuḏai man a ngècè kra, ko nhala ma, te man a gaḏa: nenga'a man a mpaslay rai, nlèbèslèa.
- ¹²Gar haha te ndo staḏ man zhuwa'a a ma vèvèḏ ma, wudahi kumba ta shkè auda, ara bantihi te giḏfèk, a wyak a ma woyam mbia'a, man a ngrè azbai.
- ¹³Ndohi haha tèleba ta bazl ta te ncè-a-ndav tenga'a, a ta ngatsa skwi mpèsl a ri bai, aman ta rka dra genè. Ta ga na mbali dra, a ta suna a vava, ta mbrokihahi, ta ndohi nshèwèlè a géḏ herkeda genè.
- ¹⁴Ndohi man ta gèḏè arsa, ta ngredè'a, ara man ta woy kokwar-Bi ngiḏè.
- ¹⁵Aman a matsa ta woya'a, ar ta slaha ta ngècè civèḏ a ta minè a deba a kokwar man ta shkè auda te paḏai.
- ¹⁶Aman anai ta woy kokwar man amba holhola'a te zhiklè te gèḏè'a. Gar haha Zhiklè a gi hori azbai, man a gi a Zhiklè ta. A ntila ta kokwar mbela'a ma.
- ¹⁷A géḏ ncè-a-ndav nenga'a, Abraham a mvau Isaac a pats marv Zmklè a njkeda, a mvau kra nenga'a, kra nenga'a staḏgenè, ko a n'ngots ma mpèsl ri a géḏ nenga'a ma.



- 18Te nenga'a Zhiklè a ngaḏa na: Skwi man a shkè te Isaac, ta da baba na gerzi ngaya.
- 19A nhuro, Zhiklè a slaha a nslambaḏdekaḏ ta ndohi m'metsa'a ba. A géḏ nenga'a ara man a ngots a deba te m'metsai.
- 20A géḏ ncè-a-ndav nenga'a, Isaac a mpshè ta ma a nda Jacob a Esau, a ngoḏ a géḏ skwi man a di a shkè.
- 21A géḏ ncè-a-ndav nenga'a, Jacob a mpshè ta ma wudahi Joseph cèw, ga a metsi na, a ntsu ri a Zhiklè, a ntho géḏ a gaḏa.
- 22A géḏ ncè-a-ndav nenga'a, Joseph a ngaḏa ta wudahi Israel, ga a metsi na, a géḏ man ta da jèkeda kokwar Egypte, a ngaḏa ta aman ta da hil vatasl nenga'a a rai.
- 23A géḏ ncè-a-ndav tenga'a, mam a bab Moise ta ngheda kra, man ta yau, ki makar, aman ta rka kra man amba, a ta ga zlau ma bi bai.
- 24A géḏ ncè-a-ndav nenga'a, man Moise ngra ma, a woya a ndi a kra bai, kra dem Pharaon, bai;
- 25a nhur dara nga da nzi a matakwan a nda ndohi Zhiklè, a géḏ man i wèl va kètè t'hwaḏ malai a géḏ herkeda.
- 26A nrka skwi ndzi a géḏ Kristi ara skwi mbia'a, a fena skwi mèshèlè te kokwar Egypte tèleba, te man a mpu di a skwi ntulè man a ma, man a da ngècè te deba'a.
- 27A géḏ ncéandav nenga'a, a njèkeda kokwar Egypte, a n'nga zlau ndzoan bi bai, aman a n'nza tara'a, ara man a rka nenga'a man a rke a di azbai.
- 28A géḏ ncè-a-ndav nenga'a a ngu ngolala Pâque, a nguceda pombaz, aman gol Zhiklè, man a bèzlè ndo, a slaha a mbazl ta tsuvomhi Israel bai.
- 29A géḏ ncè-a-ndav nenga'a ta beza a ndev woyam mbia'a nduzoa, ara man ta beza a sam man iyam az a pa bai. Ndohi Egypte ta woya a ta jkedè arsa, a iyam a nzede ta.
- 30A géḏ ncè-a-ndav, zlazlar Jéricho a m'mbeḏ ria hai, aman ta tèuda pa m'mèn tsaraḏ.
- 31A géḏ ncè-a-ndav ta keḏa Rabab, fali ngwoz, a nda ndohi ncè a ndav bi bai, te man a mpe ta ndohi nzebi kokwar a gai a gumai.
- 32A i da njè kinè a va za mè? Ri azbai man i njè ma Gédéon, ma Barak, ma Samson, ma Jephthé, ma David, ma Samuel, ma ndohi nhadka ma.
- 33A géḏ ncè-a-ndav tenga'a ta дума kokwar-Bi ngidè, ta gau zura'a, a ta ngots skwi man mpasla ta rai, ta pizlèma na ma a marzihèlè,



³⁴ta mbatsa wuḏi vogwa, ta mbel ta te ri kafahi gwèsh, ta ngots wuḏai, man nshèlèkura'a wuḏi ta azbai, ta ngots wuḏai a sam var, ta gu aman ndohi var mayamhai ta mindè va ta a deba.

³⁵Ngwozihai ta ngots ndohi tenga'a, man ta bazl ta, a deba, man ta slambaḏkaḏauda te m'metsai. Aman tengahi ngiḏé ta su matakwan m'metsai; aman ta woy a ta pre ta, ta kwola'a, a géḏ man ta ngècè nslambaḏkaḏauda man a fena'a.

³⁶Tengahia ngiḏè tsaḏ tsaḏ ta pe ta a wai, ta ngwossaha ta, ta ndah ta a mènèwèḏ, ta dzaw ta, ta de ta a gi dangai.

³⁷Ta kal ta a kwa, ta dasl ta ndèslè, ta tez ta a gwèsh, ta kal ta a tsakwal, ta sawala a bkwi tambak a bkwi bok a va, mi a bazl ta, matakwan a skwi mwuḏitpa a ga ta,

³⁸ara man ndohi herkeda ta slaha ta sia arsa bai. Ta ndima te ndev hèshèkèḏ, te za, te slrats, te vèvèḏ herkeda.

³⁹Tenga'a tèleba, ko ta ngreda ncè-a-ndav ta auda, ta ngatsa skwi man mpasla ta ri a pa di bai.

⁴⁰Zhiklè a nhur skwi mbela'a holhola'a a géḏ nga; aman nga da gi a njèlèlè'a a nda tenga'a.

Hebrews 12

¹Gar haha nga ba, aman ndohi malwuḏihi kumba aranta ta tèuda nga a pa, ara dzarai, ngojokokoy skwi tèleba man a nzala nga, a mali man a gse nga hi pèc pècèk. Ngomonokoy ndav, ngohokoy a ma!

²Ngopokoy di a Yèsu, ndo nhinè a ndo nrufa ncè-a-ndav; nenga'a man a géḏ mwuffè man a zhè a ma nenga'a, a nco wof ngézlèl na, n'nga hori bai, te deba'a a n'nzahai a civèḏ ri mandi sam n'nzi bi Zhiklè.

³Vahur nenga'a man a nco ndèvèḏ ma a sam ndohi malihai a gèḏ na, ntulè da keḏ kinè bai, kin ngez bai!

⁴Kin ga var a géḏ mali kinè, a pombaz a nshkè auda te va kinè di bai.

⁵A ma man a bid kinè ara wudahi na a vna, mpca kinè a gèḏ, man a gaḏa: Kra ga, aman Bi Zhiklè a ngez ka dai, ka kwola bai; aman nenga'a a ndah ka, ntulè da keḏ ka bai.

⁶Aman ndo man ambaba Bi Zhiklè, Zhiklè a ngézhè dai. A ngatsa na maya a ndzoan, a ndo staḏ staḏ tèleba man a fu a kra na.

⁷Zhiklè a gre kinè ara wudahi nenga'a; aman sèi kin si matakwan. Kra man bab na a ndèha'a azbai, ngiḏè a zhi ḏè?

⁸Aman agassa a ngez kinè azbai, ara ndohi ngiḏè tèle, ar kinè ndohi mbrokihai, wudahi ngwi ka bai.



- ⁹Ara man nga ngots bab nyeka nga, man a ndah nga, a nga gu zlau nenga'a, nga mènèdè gèḏ a hai holhola'a a sam Bab Zhiklè azbi ḏè, a nga nzi a nshèffè?
- ¹⁰Tengahi ta ngez nga m'mèn kètè, ara man ta hur amba. Aman nenga'a haha a gèḏ skwi man ambaba nga zura'a, aman nga ngècè nshèffè nkezla'a ara nenga'a ba.
- ¹¹A pats man ta ngez nga, a wuffède nga azbai, nga kuḏai. Aman te deba'a, ndohi man ta slebau, a ta shkè auda te pa ma, ta nzi a nshèffè a gumai te ngizura'a.
- ¹²Gar haha vazlatseda rihi kinè man ta ngeza, vasala gurbèzhi kinè man ntulè a keḏ ta.
- ¹³Vodo a civèḏ sara'a, aman ko ndo vedal a kèlèhi azbai, aman a mbel na.
- ¹⁴Vawoy gumi a nda ndohi tèleba, vawoy nshèffè nkezla'a. Ndo man nshèffè na nkezle bai, a slaha a nrka Bi Zhiklè bai.
- ¹⁵Vagu maya a gèḏ kinè, ko ndo staḏ da jèkeda pombi Zhiklè bai, da gu ara zluzlor wof nḏuzlekzleka'a, man a fcè, man a gedèshè gumai, a dzakab kinè, a nlizhè mpi ndohi Zhiklè bai.
- ¹⁶Ndo da gu ara Esau bai, ndo m'men na a deba, ndo mphömè, man a gèḏ skwi n'ndi sak staḏgenè a mpreda n'ndi gi tsuvom nenga'a a ma, a nkwola skwi nkezla'a.
- ¹⁷Kin suna, te deba'a a woya a ngècè mpshè ma bab na, aman a n'ngatsa asabai, a slaha a m'mindè a deba bai, ko a woya'a a kuḏa a dai.
- ¹⁸Aman kin da bai a sam za man ndo a slaha a nlama na a rai, man vogwa te pa, a sam vani a ruva a ndombozlor,
- ¹⁹a sam ntsi tolom, a sam nhèzlèwè, man ndohi ncinè'a a fen ta a wuḏai.
- ²⁰Ta slaha a ta cinè bai, a ndèma ta zlembaḏ. Ko skwi dak man a lama na za, sèi ta keḏa'a a kwa.
- ²¹A skwi man a gudko va a dai, mwuḏitpa holhola'a, ba Moise ba a ngaḏa: I gi zlau, a i gudzai.
- ²²Aman kin shkè a sam za Sion, a sam kokwar Bi-Zhiklè man a zhè a nshèffè, a sam Jérusalem te zhiklè te gèḏé'a, a sam golahi Zhiklè gozhèm gozhèm kumba,
- ²³a sam mbicèva tsuvomhia'a, man ta winde ta te zhiklè te gèḏé'a, a sam Bi Zhiklè, man a gi kita a gèḏ ndohi tèleba, a sam mèzhèbhi ndohi nzura'a, n'nga'a jèlèlè'a,
- ²⁴a sam Yèsu, man ta bezda na nderzlèma mbua'a a rai, a sam pombaz man nguca a pa, man a gèḏè amba holhola'a, a fena pombaz Abel.



²⁵Vagu maya, kin kwola ma nenga'a man a gèḏè bai! Aman tenga'a man ta kwola nenga'a, man a goḏ t'herkeda, ta mbel ta bai, holhola'a aman nga kwola nenga'a man a gèḏè te zhiklè.

²⁶A matsa da'ai nenga'a a ngudzeda herkeda. Aman antanta a mpasla nga rai, a ngaḏa: I woy a i gidè za'a, herkeda genè ka bai, aman giḏfèk ba.

²⁷Ma 'za'a' haha a ngreda nga, ara man skwi man a gidè'a a di a ngwode na, te man a n'nga'a man a nzi kètè genè. Sèi skwi man a gidè va azbai, a nzi dai.

²⁸Gar haha, aman nga ngècè kokwar-Bi man a gidè va azbai, ngoshüdokoy gèḏ, ngogokoy mizlinè Zhiklè, ara man ambaba, a nslébèrdè'a a zlau.

²⁹Aman Zhiklè nga, vogwa man a ndi skwi tèleba.

Hebrews 13

¹Vanze tara'a te mwoy kramamhi kinè te Kristi!

²Nfi mbrokihi a gai, da pca kinè a gèḏ bai; aman arsa ndohi ngiḏè ta peda golahi Zhiklè a gai, a ta senaha bai.

³Vahur ndohi dangai, ara man kinè te dangai a nda tenga'a, a ndohi te skwi mwuḏitpa, ara man kin te va'a.

⁴Vaslubordo n'nzi nda baki a ngwoz, kin lizhè sam mènèè kinè bai, aman Zhiklè a da ga ta kita a ndohi ngi baki a dala, a ndohi mphömè.

⁵Mwoy suli da gso ndav kinè bai; skwi man kin ngotso, da dè'a kinè! Aman Bi Zhiklè a ngaḏa: I pra ka ma gèḏ azbai, i jèke ka a gèḏ ngaya azbai.

⁶Gar haha nga slaha a nga méné ndav nga, a nga gaḏa: Bi Zhiklé, nenga'a man a takahayè, i woya man i gi zlau azbai. Ndo a slaha a ngay mè?

⁷Vahur ndohi ncè kinè ma nhala'a man ta njè kinè ma Zhiklè. Vapu di a ndikèma nshèffè tenga'a, vadzodor ncè-a-ndav tenga'a.

⁸Yèsu Kristi lèmèlèmè ara maḏatsa, a patsna, a mèdèp.

⁹Vagu maya aman njèma ngiḏè tsaḏ tsaḏ da ngazl kinè a ri bai. Amba, aman ndav nga a ngècè wuḏalì te pombi Zhiklè, te nhér gèḏ a gèḏ skwi n'ndi genè ka bai; a takaha ta tenga'a man ta jèjerè'a arsa, azbai.

¹⁰Nga ngots sam mvi skwi a Zhiklè, te nenga'a ndohi man ta gi mizlinè a sam nkezla'a, ta slaha ta ndia bai.

¹¹Skwihi man bi ndohi mvi skwi a Zhiklè a nckoḏi pombaz a sam nkezla'a a gèḏ malai, ta fa na vogwa a nckondohia'a a dal kokwar.

¹²Gar haha Yèsu ba, aman a nkezle ta ndohi nenga'a a pombaz va nenga'a, a m'mets na a dal kokwar.



- ¹³Gar haha ngodokoy auda a sam nenga'a a dal kokwar, a nga mbi a hori nenga'a.
- ¹⁴Aman a haha, nga ngatsa kokwar man a nzi a mèdèp bai; aman nga hèsh nenga'a man a di a shkè.
- ¹⁵Gar haha ngovokoy skwi nshid gèḍ a Zhiklè pèc pècèk; nasa ma nga, man a ngrédè nzlembaḍ nenga'a.
- ¹⁶Mvi skwai, a ngi skwi man amba a sam ndohi ngiḍè, da pca kinè a gèḍ bai; aman mvi skwi arsa, ambaba Zhiklè.
- ¹⁷Vafa na gèḍ a ma ndohi ncè kinè ma, vadzodzor tenga'a man ta ber nshèffè kinè; ta ara ndohi man Zhiklè a da dzhaḍ ta a géḍè'a. Vagu aman ta slaha a ta gi mizlinè tenga'a a mwuffe; man ta ḍish va a ta kuḍai, a takaha kinè te mè?
- ¹⁸Vatsu rai a géḍ nga! Nga sun a vava mèzhèb ndav nga amba, a nga gi maya, aman nga gi zura'a te skwi tèleba.
- ¹⁹I dzhaḍ kinè holhola'a, aman kin tsi rai a gèḍ ga, a i slaha a i dè a sam kinè ndul ndul.
- ²⁰Aman Zhiklè gumai, man a ncko Bi nga Yèsu auda te m'metsai, ndo mber tambakhi mbia'a te pombaz nderzlèma a mèdèp,
- ²¹da va kinè maya, aman te skwi man amba tèleba kin gi ara man a woia'a. Da gu skwi man ambaba te ndav' nga, te Yèsu Kristi. A Yèsu, n'njèlè pèc pècèk a mèdèp. Amen.
- ²²Aman i bid kinè, dalahimam ga, vaḅür ma haha man i bid kinè a vna! I windo kinè kèshkata genè.
- ²³Vasuna, Timothée, kramam nga, ta pra za'a. Aman a da shkè tsam tsam, i woia nga dè a sam kinè a vna.
- ²⁴Vaga ta mbalai a ndohi ncè kinè ma, a ndohi Zhiklè tèleba! Kramamhi te Italie ta ga kinè mbalai.
- ²⁵Pombai da zhè a nda kinè tèleba!

Hebrews 13

- ¹Vanze tara'a te mwoy kramamhi kinè te Kristi!
- ²Nfi mbrokihi a gai, da pca kinè a gèḍ bai; aman arsa ndohi ngiḍè ta peda golahi Zhiklè a gai, a ta senaha bai.
- ³Vahur ndohi dangai, ara man kinè te dangai a nda tenga'a, a ndohi te skwi mwuḍitpa, ara man kin te va'a.
- ⁴Vaslubordo n'nzi nda baki a ngwoz, kin lizhè sam mènèè kinè bai, aman Zhiklè a da ga ta kita a ndohi ngi baki a dala, a ndohi mphömè.



- ⁵Mwoy suli da gso ndav kinè bai; skwi man kin ngotso, da dè'a kinè! Aman Bi Zhiklè a ngaḁa: I pra ka ma gèḁ azbai, i jèke ka a gèḁ ngaya azbai.
- ⁶Gar haha nga slaha a nga méné ndav nga, a nga gaḁa: Bi Zhiklé, nenga'a man a takahayè, i woya man i gi zlau azbai. Ndo a slaha a ngay mè?
- ⁷Vahur ndohi ncè kinè ma nhala'a man ta njè kinè ma Zhiklè. Vapu di a ndikèma nshèffè tenga'a, vadzodzor ncè-a-ndav tenga'a.
- ⁸Yèsu Kristi lè mèlè mè ara maḁatsa, a patsna, a mèdèp.
- ⁹Vagu maya aman njèma ngiḁè tsaḁ tsaḁ da ngazl kinè a ri bai. Amba, aman ndav nga a ngècè wuḁalì te pombi Zhiklè, te nhér gèḁ a gèḁ skwi n'ndi genè ka bai; a takaha ta tenga'a man ta jèjerè'a arsa, azbai.
- ¹⁰Nga ngots sam mvi skwi a Zhiklè, te nenga'a ndohi man ta gi mizlinè a sam nkezla'a, ta slaha ta ndia bai.
- ¹¹Skwihi man bi ndohi mvi skwi a Zhiklè a nckoḁi pombaz a sam nkezla'a a gèḁ malai, ta fa na vogwa a nckondohia'a a dal kokwar.
- ¹²Gar haha Yèsu ba, aman a nkezle ta ndohi nenga'a a pombaz va nenga'a, a m'mets na a dal kokwar.
- ¹³Gar haha ngodokoy auda a sam nenga'a a dal kokwar, a nga mbi a hori nenga'a.
- ¹⁴Aman a haha, nga ngatsa kokwar man a nzi a mèdèp bai; aman nga hèsh nenga'a man a di a shkè.
- ¹⁵Gar haha ngovokoy skwi nshid gèḁ a Zhiklè pèc pècèk; nasa ma nga, man a ngrédè nzlembaḁ nenga'a.
- ¹⁶Mvi skwai, a ngi skwi man amba a sam ndohi ngiḁè, da pca kinè a gèḁ bai; aman mvi skwi arsa, ambaba Zhiklè.
- ¹⁷Vafa na gèḁ a ma ndohi ncè kinè ma, vadzodzor tenga'a man ta ber nshèffè kinè; ta ara ndohi man Zhiklè a da dzhaḁ ta a gèḁè'a. Vagu aman ta slaha a ta gi mizlinè tenga'a a mwuffè; man ta ḁish va a ta kuḁai, a takaha kinè te mè?
- ¹⁸Vatsu rai a gèḁ nga! Nga sun a vava mèzhèb ndav nga amba, a nga gi maya, aman nga gi zura'a te skwi tèlèba.
- ¹⁹I dzhaḁ kinè holhola'a, aman kin tsi rai a gèḁ ga, a i slaha a i dè a sam kinè ndul ndul.
- ²⁰Aman Zhiklè gumai, man a ncko Bi nga Yèsu auda te m'metsai, ndo mber tambakhi mbia'a te pombaz nderzlèma a mèdèp,
- ²¹da va kinè maya, aman te skwi man amba tèlèba kin gi ara man a woya'a. Da gu skwi man ambaba te ndav' nga, te Yèsu Kristi. A Yèsu, n'njèlè pèc pècèk a mèdèp. Amen.



²²Aman i bid kinè, dalahimam ga, vabür ma haha man i bid kinè a vna! I windo kinè kèshkata genè.

²³Vasuna, Timothée, kramam nga, ta pra za'a. Aman a da shkè tsam tsam, i woya nga dè a sam kinè a vna.

²⁴Vaga ta mbalai a ndohi ncè kinè ma, a ndohi Zhiklè tèleba! Kramamhi te Italie ta ga kinè mbalai.

²⁵Pombai da zhè a nda kinè tèleba!



Jacques

Jacques 1

- 1**Iyè Jacques, bèl Zhiklè, bèl Bi Yèsu Kristi, a sam verzi ndohi Zhiklè 12, man ta ksar ta. I ga kinè mbalai!
- 2**Dalahimam ga, aman skwi tsaḏ tsaḏ a pe kinè a wai, varka ara mwuffè genè!
- 3**Vasuna, ncè-a-ndav kinè, te deba'a man njkeda ma, a cko nzhèr skwia dai auda.
- 4**Nzhèr skwia dai a da ndivè mizlinè na, a kin ndikè a sam man kin ga'a a ndohi nshfa'a, ma az a géḏ kinè bai, a skwi man kin ngatsa bi ba, azbai.
- 5**Aman maya ndo ngiḏè te ndev kinè a hcè, da tsu ri a Zhiklè, nenga'a man a woya a va na ko wawa, a ndav amba, a jèkaha azbai.
- 6**Da tsu rai, da co a ndav, da pu gèḏ cèw bai; aman ndo man a pi gèḏ cèw, nenga'a lèmèlèmè ara ngid va iyam, man kozlar a gidè'a.
- 7**Ndo arsa da huro, i da ngècè skwi te ri Bi Zhiklè bai.
- 8**Ndo mpi gèḏ cèw a bizhè zlaw a civèḏ nenga'a pèc pècèk.
- 9**Kramam nkèshèa, mohova ndo, da dzugor va a géḏ man Bi Zhiklè a slambaḏda na gèḏ.
- 10**Ndo mèshèlè da dzugor va, a géḏ man Bi Zhiklè a manda na gèḏ a hai. Aman ndo mèshèlè a di a ndev na ara nwurzhè skwai.
- 11**Pats a shkè auda, a tia'a, kuza a büt na, nwurzhè a wush na, a skwi nenga'a man ambaba nga a dai, a géḏèsh na. Lèmèlèmè ndo mèshèlè a da géḏèsh na a civèä na.
- 12**Mwuffè a sam ndo man a nza tara'a man ta pi a wai. Aman ndo man a tsoko gèḏ na auda a sam skwi mpeda a wi ma, a da ngècè skwi mpèḏè gèḏ nshèffè, man Zhiklè a pasla ta ri a ndohi man ta woya'a a ndav ta.
- 13**Ndo man skwi ngiḏè a pi a wai, da goḏ Zhiklè a mpiyè a wi bai. Aman skwi ambabia'a a slaha a mpi Zhiklè a wi azbai; Zhiklè ba a pi ndo a wi azbai.
- 14**Aman ndo staḏ staḏ, man skwi ngiḏè a pi a wai, ntétékè nenga'a a mpeda a wai, ntétékè a nda'a.
- 15**Te deba'a, aman ntétékè a n'nga na, ntétékè a yi malai. Te deba'a, man malai n'nga'a ma, a dè ma a m'metsai.
- 16**Dalahimam ga, kin zlak kinè bai!
- 17**Skwi man amba tèleba, skwi mbelambela man nga ngotso, a shkè te géḏè'a, te ri Bab nhél sam, te nenga'a nhél sam a ruva ta ngwèdè va azbai.



- ¹⁸Ara ndav nenga'a man a woƷa'a, a nge nga a ndohi nzura'a, te ma nzura'a; a nga ga a tsuƷomhia'a te skwi man a gau.
- ¹⁹Dalahimam ga, Ʒasuna, ndo staḏ staḏ tḗlḗba da Ʒosla Ʒa a ncinḗ ma, da goḏ ngḗḏḗ tsam tsam bai, da gu ndav tsam tsam bai.
- ²⁰Aman ndo man a gi ndav, a gi skwi nzura'a a sam Bi Zhiklḗ azbai.
- ²¹Gar haha, Ʒasuḏa skwi nlizhḗa, a maya ambabia'a tḗlḗba auda a Ʒa. Ʒoco ma mbela'a man ta zlekeda a ndav kinḗ, a ndav nlḗbekwa'a. Aman nenga'a a slaha a mbela nshḗffḗ kinḗ.
- ²²Vagu ara man ma Zhiklḗ a gaḏa kinḗ; kin tsena a zlembaḏ genḗ ka bai, man bai kin zlakeda Ʒa kinḗ a ri kinḗ.
- ²³Aman ndo man a tsena ma Zhiklḗ a zlembaḏ genḗ, a gia te deba'a azbai, nenga'a lḗmḗlḗmḗ ara ndo man a rka di nenga'a te koturmai.
- ²⁴Te deba'a, man a mpeda di a pa ma, a dḗ na, a nasa nasa di nenga'a a mpa na a gḗḏ.
- ²⁵Aman ndo man a pi di a Ʒerzi ma kita njḗlelḗ'a, man a mpra nga Ʒaḏa'a, a nzi te pa dai, a cinḗ a zlembaḏ genḗ ka bai, te deba'a a pa na a gḗḏ azbai, aman a gia'a, ndo haha a wuffḗ a gḗḏ skwi man a gia'a.
- ²⁶Ndo man a huro a jejḗr Bi Zhiklḗ, aman a jḗƷe nḗ'ḗn nenga'a azbai, a pi ndav na a Ʒi a ri na; njejḗr Zhiklḗ nenga'a, skwa ambalai.
- ²⁷Njḗjḗr Zhiklḗ zura'a, lizhḗbia'a, a sam di Zhiklḗ, Bab nga, aranta: Nwḗr di mbelawhai, a ngwozi mazihi te nlḗyḗ tenga'a; mbir Ʒa aman skwi herkeda a lizhḗ'a azbai.

Jacques 2

- ¹Dalahimam ga, nga co Bi Yḗsu Kristi a ndav, Bi nga te n'njḗlḗ, lḗmḗlḗmḗ ara kinḗ. Anai kin por ndo mpḗrḗ bai!
- ²Aman ndo ngiḏḗ a dḗ a gi Zhiklḗ kinḗ, a tḗslri guro te rai, a maslaka mbela'a aƷaa ndo ntawassa ngiḏḗ ba a dḗ, a kḗcḗkḗc maslaka a Ʒa,
- ³a kin pi di a ndo man maslaka mbela'a a Ʒa, a kin gaḏa na: Nzahai a sam mbela sa!— A kin gaḏa na ndo ntawassa'a: Zlatsa a sa! man bai: Nzahai a herkeda a sam mpi sak ga sa!—
- ⁴Kin pḗr ndo mpḗrḗ a ri kinḗ aranta, a kin ḏḗlḗ a nhḗr skwi man ambabi te ndav kinḗ ka bi ḏḗ?
- ⁵Dalahimam ga, Ʒatsena'a! Zhiklḗ a mpar ta ndohi ntawassa'a a gḗḏ herkeda haha, aman te ncḗ-a-ndav, ta ndi a ndohi mḗshḗlḗ, a ndohi n'ndi kokwar-Bi Zhiklḗ, man a mpaḷa ta ri a ndohi man ta woƷa'a a ndav ta.



- ⁶Aman kinè, kin pa na hori a di a ndo ntawassa'a. Ndohi mèshèlè a nga kinè wuḍai, a ta de kinè a sam kita ka bi ðè?
- ⁷Ta derḍe nzlembaḍ mbela'a man Zhiklè a baba kinè a vna, ka bi ðè?
- ⁸Aman kin jèjèr ma kokwar Bi Zhiklè, ara ðèlèwèr Zhiklè man a gaḍa: Woy ndo a ndav ngaya, ara man ka woy nshèffè ngaya, kin gi amba.
- ⁹Aman kin pèr ndo mpèrè, kin gi malai, a ma kita a ngwoda kinè kita ndo mali a gèḍ.
- ¹⁰Ndo man a jèjèr ma kita tèleba, njèkè staḍ man a ndzadzara bai, ara man a gu malai a sam njèkèḍia ma tèleba.
- ¹¹Aman Bi Zhiklè man a gaḍa: Ka gu mphömè bai, a goḍ lèmèlèmè: Ka kuḍ ndo bai! Aman anai ka gi mphömè azbai, aman ka kéḍ ndo, ka gu mali genè a sam ma kita Zhiklè.
- ¹²Te ngèḍè, te ngi skwai vagu, ara ndohi man pats ngiḍè ta da ga ta kita, ara man ta ga ta ndohi man ta pre ta auda te ma kita ma.
- ¹³Ndo man ndo a sia te va azbai, kita ndo man ndo a sia te va azbai a gshè'a. Aman nsi ndo te va a fena kita.
- ¹⁴Ndo a ngècè mè, dalahimam ga, aman a gaḍa: i co a ndav, te deba'a a gi skwi ara man a nca a ndav bai. Ncè-a-ndav arsa a slaha man a mbela'a ðè?
- ¹⁵Gar kramam na, man bai demam na ngiḍè a zhè, man maslaka na azbai, skwi n'ndi na azbai,
- ¹⁶a ndo ngiḍè te ndev kinè a gaḍa ta: Vodo a gumai! Vada dzu vogwa, da baza va a skwi n'ndai! A kin va ta skwi man ta woya'a bai, a takaha ta a mè?
- ¹⁷Gar haha ncè-a-ndav ba, man a gi skwi azbai, nara skwi m'metsa'a.
- ¹⁸Man ndo ngiḍè a gaḍa: Ka, ka co a ndav, aman iyè, i gi skwa'a: ngray ncè-a-ndav ngaya, te nenga'a ngi skwi a shkè auda azbai, a i da ngra ka skwi man i gia'a, man a shkè auda te ncè-a-ndav ga.
- ¹⁹Ka co a ndav, Zhiklè staḍ a zhè; nasa ka gu amba. Madzagihi ba ta co a ndav arsa, a ta gudzai.
- ²⁰Aman ka, nrzlava! Sèi suno, ncè-a-ndav man a gi skwi te deba'a azbai, skwa ambalai.
- ²¹Abraham, Bab nga, a n'ngots ngizura'a a géḍ skwi man a gau, man a nco Isaac, kra nenga'a, a mva na a sam mvi skwi a Zhiklè.
- ²²Te pa ka rka'a, ncè-a-ndav a hümdè a skwi man a gau. Ncè-a-ndav nenga'a n'nga jèlèlè'a te skwi man a gau.



²³Ar haha a gu ara ðèlèwèr Zhiklè man a gaða: Abraham a nco Zhiklè a ndav, a Zhiklè a nfu a ndo nzura'a a géð ncè-a-ndav nenga'a. A sam ngiðè ta baba na mandal Zhiklè.

²⁴Te pa ka rka'a, ndo a ngècè ngizura'a a géð skwi man a gia'a, a géð ncè-a-ndav genè ka bai.

²⁵Lemefèmè Rabab, ía ngwoz, a n'ngots ngizura'a a géð skwi man a gau, man a pe ta golahi Juif a gai, a mwucedè ta auda a civèð ngiðè.

²⁶Va ndo, man nshèffè na azbai, m'metsa; lèmèlèmè ncè-a-ndav man a gi skwa azbai, nara skwi m'metsa'a.

Jacques 3

¹Dalahimam ga, ndo stað stað tèle da gu a ndo njèngè bai. Aman vasuno, ndo man ndo njèngè ma, a da ngècè kita mwuðitpa holhola'a.

²Aman nga tèleba nga kèle a maharam tsað tsað kumba. Aman ndo man a gèð ma ambabia'a azbi fèt, nenga'a n'nga'a a ndo nshfa'a ma, a slaha a ngshè va na tèleba.

³Nga fa ta dzala a ma plèshihai, aman ta dè ara man nga woya'a, nga de ta a va ta tèleba.

⁴Na haha wuromhi a géð iyam, ko mbibihia'a; kozlar a erðeka ta a wuðai, ndo man a wurr wurom, ko man skwi nwurr wurom kèshkata genè, a dè'a a sam man a woya a ndè a pa.

⁵Lèmèlèmè nè'èn ba, nfèfènvà nkèshèa, a gèðè skwi kumba; vogwa nkèshèa, adèa ma ma a ndi skwi kumba.

⁶Nè'èn ba nara vogwa. Skwi ambabia'a tèleba a zhè te nenga'a. Te va nfèfènvahi nga, a lizhè va nga tèleba, a pi vogwa a nshèffè nga; vogwa kita a ri na a pa na vogwa.

⁷Skwi dakhi a ðiakihhi a zhüzhokihai a skwi nte iyam tèleba, ndo a slaha a ndzaw ta;

⁸aman nè'èn, ndo a sla ba a ndzawa bai, skwi man ambabai man a nzi tètè azbai, n'ndha a dèrè m'metsai.

⁹A nenga'a nga slébèrdè Zhiklè, Bab nga; a nenga'a za ba nga phomde ta ndohi ngiðè, man ta ga'a ara mèzhèb Zhiklè,

¹⁰Mpshè ma a mphömdè ndo a shkè auda te ma stað. Da ga arsa a sam kinè bai, dalahimam ga!

¹¹Nlèlè iyam a hodko iyam nwurzekzeka'a a iyam mbela'a auda a sam stað ðè?



12Dalahimam ga, kslor a slaha a nyi tsna ðè? Hawan a slaha a nyi wondar ðè? Lèmèlèmè nlèlè iyam stað a slaha a ngwèdè iyam nwurzekzeka'a a iyam mbela'a azbai.

13Te ndev kinè ndo man a ngots maya te gèð, a nshin skwi, wa? Da ngreda maya nshèffè man amba te skwi man amba man a gia'a, a ndav nlübekwa'a, man a shkè auda te maya.

14Aman srak nduzlekzleka'a a shèwa a zhè te ndav kinè, kin dzugor va bai, a kin tseda na ma nzura'a a pa bai!

15Maya arsa a shkè te géðè'a ka bai, aman maya haha a shkè t'herkeda, te ndo, te madzagai.

16A sam srak a shèwa, sam ndzakaba, skwi ambaña'a tsað tsað a pa.

17Aman maya te géðè'a, nenga'a nzura'a, ma nhènèkèa, ma gumai, ma wuði ka bai, a cè ma ndo ngiðè ba, ndo a sia te va kumba, a gi skwi man amba, a pèr ndo mpèrè azbai, a ngwèdè ndo azbai.

18Ngizura'a a vava, a shkè auda te ndohi man ta tsi gumai, a shkè auda te skwi man ta zlekau te gumai.

Jacques 4

1Mbèzl va a var te ndev kinè ta shkè te mè? Te ntétékè kinè, man ta bèzl va te va kinè ka bi ðè?

2Kin tétékè skwai aman kin ngatsa bai. Kin kéð ndo, kin gi srak; aman kin ngatsa skwi man kin woya bai, kin bèzl va, a kin gi var. Kin ngècè azbai, te man kin dzhaða bai.

3Kin jhèðè'a, a kin ngècè skwi azbai, te man kin dzhadda a di na ka bai, a géð ntétékè kinè.

4Kinè ndohi mphömè, kin sun bi dè, ndo man a gi mandala a herkeda, a gi a mayam Zhiklè. Ndo man a woya a gi mandala a herkeda, nenga'a a ndi a ndo mayam Zhiklè.

5Kin huro, ðèlèwèr Zhiklè a goð ambali ðè: Mèzhèb Zhiklè man a nzi a ndav nga a gi srak?

6Aman pombi man a va nga, mbia'a holhola'a genè. ðèlèwèr Zhiklè a gaða: Zhiklè a sassaya ndav a sam ndohi nfi va, aman a va ta pombai a ndohi m'manda gèð ta a hai.

7Gar haha vafa na gèð a Zhiklè. Vasala va a sam madzagai, a nenga'a a hi na auda a sam kinè.

8Vaherda na va a Zhiklè, a nenga'a a di a herdeka kinè va. Vapana ri kinè, kinè ndohi malai, vtila ndav kinè, kin ndohi n'ngwèdè ndo!



⁹Vahur mali kinè, valoyo, vakuḏau! N'ngwèshè kinè da ngwode na a kuḏa; mwuffè kinè da ngwode na a nlèyè.

¹⁰Vamanda gèḏ kinè a hai a sam di Bi Zhiklè, a nenga'a a di a slambaḏda kinè gèḏ.

¹¹Kin tsu demgasl a va kinè bai, dalahimam ga! Ndo man a tsi demgasl a gèḏ kramam nenga'a, man bai a bèzlè mali a gèḏ kramam na, a tsi demgasl a gèḏ ma kita Zhiklè, a bèzlè mali a gèḏ ma kita Zhiklè. Aman ka ndo mbèzl mali a gèḏ ma kita Zhiklè, ar ka fi gèḏè'a azbai, aman ka ndo kita na.

¹²Ndo mvi kita, a ndo mbèzl kita, staḏgenè. Nenga'a a slaha a m'mbela'a, a mphomda'a, cèw ba. Ka wa man kai woy a ka fa na mali a gèḏ a kramam ngaya?

¹³Anai, kinè man kin gaḏa: Gar a patsna, gar angoslèm, nga woya man nga dè a kokwar sa, a kokwar sa. A nga da nzi te pa mvi staḏ, a nga da gi ganai aman nga ngècè sulai;

¹⁴a kin sun skwi man a da shkè angoslèm bai. Nshèffè kinè mè? Nara vodzok man a ḏüzhè, te deba'a a ndev na.

¹⁵Aman sèi kin gaḏa: Ara man Bi Zhiklè a woya'a, a nga nzi a nshèffè dai, ngaḏagi skwi sa, askwi sa.

¹⁶Aman antanta kin jégèr va a kin fi va. Nfi va arsa tèleba ambabai.

¹⁷Aman anai ndo man a sun skwi man amba, a gia'a azbai, a gi malai.

Jacques 5

¹Na haha, kinè ndohi mèshèlè, vakuḏau, vongoy va a gèḏ skwi mwuḏitpa man a da shkè a gèḏ kinè!

²Skwi mèshèlè kinè ngedas na, nfafar a n'ndeda maslaka kinè ma.

³Hezi a mpeḏda guro a verzhègenè kinè a ma; a hezi sa a gi a skwi malwuḏi a sam kinè, a da ndi zluèḏ va kinè ara vogwa. Na haha, patshi ta woy a ta ndiv ta; a da gi lèmèlèmè a sam skwi mèshèlè man kin biceda a sam kinè.

⁴Na haha, ndohi ntsi dau, man kin va ta skwi ntul ta bai, ta kuḏi a gèḏ kinè, a kuḏ tenga'a a tsena na a zlembaä a Bi Zhiklè.

⁵Kin wol va a gèḏ herkeda, a kin ngots mwuffè kinè, a hwaḏ kinè n'ngeza a pats mbèzl marai.

⁶Kin fa na mali a gèḏ ndo nzura'a, a kin keḏa'a, a nenga'a a nsala va a sam kinè bai.

⁷Gar haha vozhor skwi a ma ma, dalahimam ga, ba pats man Bai Yèsu a shkè. Na haha, ndo mpizhè a zhèrè'a, aman herkeda a cko nyi mbela'a auda, a zhèrè a ma ma, aman a ngècè iyam nzlekai, a iyam ngrè skwai.



- ⁸Kinè ba, vozhorskwi a ma ma, vanzala ndav kinè, aman Bai Yèsu a shkè ndul ndul.
- ⁹Ndav kinè da sakat na a géǎ ngiǎbè, a géǎ ngiǎbè ǎai, dalahimam ga, man ǎai kin dè kèlè a kita. Na haha, ndo kita a zhè a ntamagai.
- ¹⁰Dalahimam ga, valèmdè va kinè a matakwan, a nzhèr skwi a ma ma man a ndohi nhadka ma, man ta goǎ ma a nzlembaǎ Bai Yèsu.
- ¹¹Na haha, nga gaǎa, mwuffè a sam tenga'a man ta zhèr skwi a ma ma. Kin tsena'a, ara man Job a zhor skwi a ma ma, a kin rka ndikèma man Bi-Zhiklè a mva na. Aman ndo a si Bi Zhiklè te va; a pa na a pa ndav a ndo.
- ¹²Aman a géǎ skwi tèle, dalahimam ga, kin mbaǎ ǎai, a giǎfèk ba, a herkeda ba, a ma m'mbèǎ ngiǎbè ba. Aman ma halau kinè da gu halau, ma a'ai kinè da gu a'ai, aman kita a gs kinè azǎai.
- ¹³Ndo te ndev kinè, man matakwan a ga na, da tsu rai. Ndo man ndav nenga'a langlana'a, da slu dimèsh nslébèrdè Zhiklè.
- ¹⁴Ndo man skwa a dza na, da baba ta ndohi mber ndohi Zhiklè, aman ta tsi ri a Zhiklè a géǎ nenga'a, a ta faǎaha mbar a nzlembaǎ Bi Zhiklè.
- ¹⁵A ntsi ri te ncè-a-ndav a di a mbela ndo matakwan, a Bi Zhiklè a slambaǎda te matakwan. Aman a ngu malai, mali nenga'a a da prè.
- ¹⁶Vangreda mali kinè, ngiǎbè a ngiǎbè, vatsu ri a Zhiklè, ngiǎbè a géǎ ngiǎbè, aman kin mbél kinè te matakwan. Ntsi ri ndo nzura'a, man a tsi a ndav tèle, a slaha skwi kumba.
- ¹⁷Elie ndo lèmèlèmè ara nga. A nenga'a a ntsu ri mbuhmbuha'a aman iyam a gi asaǎai, a iyam a mshkè ǎai a herkeda mvi makar a ki mokwa.
- ¹⁸A ntsu ri ava'a, a giǎfèk a ngoko iyam, a herkeda a nftsko skwi auda.
- ¹⁹Dalahimam ga, aman ndo ngiǎbè te ndev kinè a njèkeda civèǎ nzura'a, a ndo ngiǎbè a nckoǎa deba,
- ²⁰da suna, ndo man a nckoǎa ndo mali a deba te civèǎ man a zlak na, a m'mbela mèzhèb ndo matsa te m'metsai, a mpizleda mali a pa kumba.



1 Peter

1 Peter 1

- ¹Pierre, ndo sak Yèsu Kristi, a sam ndohi Zhiklè man ta ksar ta a kokwar Ponte, Galatie, Cappadoce, Asie, Bithynie,
- ²man Zhiklè, Bab nga, a mpar ta ara man a hur hala'a te Mèzhèb nenga'a, a ta, pi ndav a nenga'a, ta pana a pombaz Yèsu Kristi. Zhiklè da va kinè pombai a gumi kumba!
- ³Susai a Zhiklè, Bab Bi nga Yèsu Kristi, man nga su te va, man a yeka nga macecèwa'a a nshèffè te nslambaḏkaḏ Yèsu Kristi auda te ndev ndohi m'metsa'a; te nzhèrè te ndav,
- ⁴a skwi man nga ngècè te ri Zhiklè man a gedèshè azbai, a lizhè azbai, a zi azbai, ta bera kinè te zhiklè te géḏè'a,
- ⁵a kinè man a géḏ ncè-a-ndav, wuḏi Zhiklè a ber kinè a sam m'mbel ndo, man ntila, man a di a gudko va a dai a pats ndikèma skwai.
- ⁶Mwuffè kinè a zhè a géḏ nenga'a, ko man antanta kin kuḏai a géḏ skwi tsaḏ tsaḏ man a pe kinè a wai.
- ⁷Ndo a wèsl guro, man a di a ndiv na; man a shkè auda, man ta jkeda ma. Aman ncè-a-ndav kinè m'mbi holhola'a, a fena guro, sei ta jkedè'a aranta, a ndi a nshid géḏ, a nslébèrdè n'njèl Yèsu Kristi a pats man a gudko va a dai.
- ⁸Ko man kin rka nenga'a di bai, aman kin woya'a a ndav kinè genè. Antanta kin co a ndav, ko kin rka'a a di di bai, a kin wuffè a mwuffè mbia'a, a n'njèlè te pa,
- ⁹a kin ngots ndikèma ncè-a-ndav kinè, nenga'a skwi m'mbel nshèffè kinè.
- ¹⁰Ndohi nhadka ma, man ta hodko kinè pombi Zhiklè, man Zhiklè a fèdahi a géḏ kinè, ta woy skwi m'mbel ndo haha mwoy mwoyè, ta woy man a ta erka'a.
- ¹¹Ta woy nshin patsa'a, man Mèzhèb Kristi a ngreda ta te ndav ta, a nhodko ta skwi ndzi man a di a dza na Kristi, a n'njèl nenga'a te deba.
- ¹²A Zhiklè a n'ngreda ta, ara man ma haha ma tenga'a ka bai, aman ma kinè. Antanta ndohi njè ma Zhiklè kinè ta njè kinè te Mèzhèb Zhiklè nkezla'a, man Zhiklè a zlündkoḏi te zhiklè te géḏè'a. Ko golahi Zhiklè ta woy nshinè'a.
- ¹³Gar haha vadzawa va te nhér géḏ kinè, vanza a maya, vaciḏe dai, vagso va a pombi man kin zhèrè te ndav, a wuḏi tèlè; pombi man kin ngècè'a, a pats man Yèsu Kristi a da shkè.
- ¹⁴Skwi haha vagu ara wudahi man ta fi géḏ a ma Zhiklè, kin 'utüke skwi nhala'a bai, ara man kin gau, te va man kin sun maya di bai.



- ¹⁵Aman ara man nenga'a man a baba kinè, nkezla'a, kinè ba a woy kin kezla te maya nshèffè kinè tèleba.
- ¹⁶Aman ðèlèwèr Zhiklè a gaḍa: Sèi kin kezla ndav kinè, te man iyè, i kezla.
- ¹⁷Aman kin baba na nenga'a, man a pèr ndo a mpèrè a sam kita azbai: 'Bab nga', vanza a maya te nshèffè kinè a zlau, man kin t'herkeda dai.
- ¹⁸Kin suna, skwi man a sumka kinè a deba te maya nshèffè bababhi kinè nhala'a, man skwi ambalai: ara verzhègènè a guro man a di a géḍèsh na ka bai;
- ¹⁹aman pombaz Kristi nzala'a, nara kra tambak man mohtsomb skwi ka bai,
- ²⁰Zhiklè a n'ngatseda nenga'a a hai, ga herkeda a gai, nenga'a man a ngudkoḍaуда toktok haha a géḍ kinè.
- ²¹Te nenga'a kin co Zhiklè a ndav, man a slambaḍda te ndev ndohi m'metsa'a, a mva na n'njèlè, aman kin slaha a kin cè Yèsu a ndav, a kin zhèr Zhiklè te ndav.
- ²²A géḍ man ndav kinè mpana, vafu gèḍ a ma nzura'a, vawoy kramam kinè te Kristi! Vawoy va kinè, ngiḍè a ngiḍè, pèc pècèk a ndav tèle!
- ²³Kinè ndohi man ta yaka kinè macecèwa'a, te tser skwi nhusla'a ka bai, aman te tser skwi man a huslè azbai, nenga'a ma nshèffè Zhiklè, man a nzi dai a mèdèp.
- ²⁴Aman ndohi tèleba nara kuza, n'njèl tenga'a tèle ta ara mwurzhè wof. Kuza a di a gwèr na, a nwurzhè a di a wush na.
- ²⁵Aman ma Bi Zhiklè a nzi a mèdèp. Nenga'a ma mbela'a man ta nja kinè.

1 Peter 2

- ¹Gar haha shèwa tèleba, ncèkèlma tèleba, n'ngwèdèndo tèleba, srak a ntsi demgasl tèleba, vajèkeda!
- ²Vagu ara wudahi man a wa: vawoy wa man amba zura'a, wa te Mèzhèb Zhiklè, aman a nenga'a kin grè a ma ma a sam m'mbél kinè,
- ³man kin tor pombi Bi Zhiklé ma.
- ⁴Vaherda na va, ara a sam kwa nshèffè man ndohi ta kwola'a, man Zhiklè a nco a skwi mbela'a a sam di na.
- ⁵Kinè ara kwahi nshèffè, man ta gi gi Mèzhèb Zhiklè a vna, kinè ndohi mvi skwi a Zhiklè nkezla'a, man ta zli skwi te Mèzhèb a Zhiklè, man te Yèsu Kristi ta ambaba Zhiklè.
- ⁶Gar haha ta windo te ðèlèwèr Zhiklè: Na haha i tilda kwa mbela'a a Sion. Ndo man a cè nenga'a a ndav, a ngècè hori a di azbai.
- ⁷Nenga'a kwa mbela'a a sam kinè, man kin co a ndav. Aman a sam ndohi nca a ndav bai, kwa man ndohi nḍizlè gai ta kwola'a.



- ⁸Nara kwa ntsama ta sak, skwi nslafaḏama ta sak. Kwa ntsama ta sak, te man ta co ma Zhiklè a ndav bai. N'nga a sam ta arsa!
- ⁹Kinè verzi ndohi man Zhiklè a baba kinè, ndohi mvi skwi a Zhiklè, Bi mbia'a; kinè ndohi hala'a, ndohi man a kwor ta. Kinè skwi nsléberdè nenga'a, man a baba kinè auda te ruva a sam nhèl sam nenga'a mbela'a.
- ¹⁰Hala'a kinè ndohi Zhiklè ka bai; aman antanta kinè ndohi Zhiklè. Hala'a kin sia te va azbai; aman antanta kin sia te va ma.
- ¹¹Dalahimam ga, i bid kinè ara man kinè ndohi mbrok. Vajèkeda ntétékè te va kinè, man a gi var a ndav kinè.
- ¹²Vanza a maya te gèḏ, te ndev ndohi nte deba; a tengahia man ta tsa kinè demgasl, ara man kin ndohi malihai, ta rka skwi man amba man kin gia'a, a ta slèbèrdè Zhiklè, a pats man a ncko skwi tèleba auda a sam nhél sam.
- ¹³Vafu gèḏ a ma ndohi mbibihia'a t'herkeda, a géḏ nzlembaḏ Bi Yèsu, ko a ma bi mbia'a man a géḏ bihi ngiḏè,
- ¹⁴ko a ma ngomna man ta zlündo a ngi kita a géḏ ndohi malihai, a nzal ta ndohi man ta, gi skwi man amba.
- ¹⁵Gar haha Zhiklè a woya'a, aman kin pizlèma ta ma a ndohi nrzla'a, a ndohi man ta sun skwa bai, a skwi man amba man kin gia'a.
- ¹⁶Vanza ara ndohi mpra'a! Aman kin gu skwi man ambabi bai, a géḏ man kin pra'a; aman vanza ara bèlèlihi Zhiklè.
- ¹⁷Vaslebarde ta ndohi tèleba! Vawoy kramamhi kinè a ndav kinè! Vagu zlau Zhiklè, voslubordo bai!
- ¹⁸Kinè ndohi mizlinè, vamanda gèḏ kinè a hai a zîau a sam bihi kinè: a sam tenga'a man ndav ta amba, man ta woy kinè genè ka bai; aman a sam tenga'a ba, man ndav ta ambabai.
- ¹⁹Aman ndo man a si matakwan, a nzhüb skwi mwuḏitpa a géḏ man a hér Zhiklè, amba ba Zhiklè.
- ²⁰Aman kin gu malai, a ta ndah kinè a géḏè'a, a kin cè'a, njégèrdè va kinè nanangwa? Aman kin si matakwan, a géḏ skwi man amba man kin gau, a kin cè'a, nasa pombi a sam Zhiklè.
- ²¹Aman Zhiklè a baba kinè a pa, te man Kristi ba a nsu matakwan te di man a kinè, a n'ngra kinè skwai, ara man kin jèjèr sam sak na.
- ²²Nenga'a a n'nga mali bai, a ntsakala ma bai.
- ²³Aman ta durḏo, nenga'a a nderḏa bai. A sam man skwa a dza na, a nguva bai, aman a feda skwi tèle a ri nenga'a, man a gi kita zura'a.



²⁴Nenga'a a nco malihi nga a deò wof te va nenga'a, aman nga jèkeda n'nzi te malai, a nga nzi a gèḍ ngizura'a. Te mblè nenga'a kin mbel kinè.

²⁵Aman hala'a kinè ara tambakihai, man ta zlak ta. Aman anai kin menkaḍa deḅa a sam ndo mber skwai, a ndo nwèr nshèffè kinè.

1 Peter 3

¹Lèmèièmè kinè ngwozai: Vafu gèḍ a ma baki kinè; a tengahia'a, man ta ca Zhiklè a ndav bai, kin bid ta, ko a ma genè ka bai, a gèḍ maya nshèffè ngwozihi man amba,

²aman ta rka ara man kinè ngwozihi kin nzi a nshèffè ndzuwoḍaḍa'a a zlau.

³Kin tül va kinè man a deḅa genè bai, a skwi da'ai guro, a ncèffè gèḍ, a maslaka mbela'a.

⁴Aman a woy va kinè ntila t'hwaḍa'a, a skwi te ndav man a gèḍèshè azbai, a mèzhèḅ nlübekwa'a, a gumai. Nasa skwi mbia'a a sam di Zhiklè.

⁵Gar haha ngwozihi man a civèḍ Zhiklè ta tül va ta hala'a, ta zhor Zhiklè te ndav, a ta fí gèḍ a ma baki ta.

⁶Ara Sara man a fu gèḍ a ma Abraham, a baba na Bi ga. Kinè antanta dalahi nenga'a, aman kin gi skwi man amba, a kin gi zlau azbai.

⁷Lèmèlèmè kinè bakihai, vanza a sam ta a maya maya. Vaslebarde ta ngwozihi a gèḍ man wuḍi va azbi genè ka bai, aman a gèḍ man ngwozihi ba ta ndohi n'ndi pombi a nshèffè. Aranta skwi a slaha a ngèḍèshè ntsi ri kinè azbai.

⁸Man ar haha: Kin tèlèba, vanza a nhèr gèḍ staḍ a ndav staḍ: ndohi da se kinè te va, vawoy kramam kinè a ndav amba, vamanda gèḍ a hai.

⁹Ndo man a ga kinè skwi ambabia'a, kin menda na a deḅa a skwi ambabia bai. Ndzoan ba, kin menda a deḅa a ndzoan bai; aman vapshè ta ma katak. Zhiklè a baba kinè a pa, aman kin ngècè mpshè ma.

¹⁰Ndo man a woya a n'nzi a nshèffè, a woya a nwèl va, da bür nè'èn na, aman a gèḍè skwi ambabia azbai. Da bür tapiḍaf ma na, aman a cèkèlma azbai.

¹¹Da herda va na a deḅa a sam skwi man ambabai, da gu skwi man amba, da woy gumai, da hu a verzia'a.

¹²Aman di Bi Zhiklè a zhè a gèḍ ndohi nzura'a, a fi zlembaḍ a ntsi ri tenga'a. Aman a sassaya di na a sam ndohi man ta gi skwi man ambabai.

¹³Ndo wa, man a slaha a ngedas kinè, aman kin jèjèr skwi man amba?

¹⁴Ko kin si matakwan a gèḍ ngizura'a, mwuffè da zhè a sam kinè! Kin gu zlau tenga'a bai, kin gudzu bai!



¹⁵Aman vakezla ndav kinè, vanza a ndav ntila pèc pècèk te Bi Yèsu Kristi, aman kin slaha kin mbeda ta a ma a ndohi tèlèba, man ta dzhaḏ kinè a géḏ skwi man kin zhèrè te ndav.

¹⁶Vambeda ta a ma a ndav nlübekwa'a, a maya nlèbèsèlè. Vagu aman mèzhèb ndav kinè amba, a, tengahia'a man ta tsa kinè demgasl, man ta ngwossaha maya nshèffè kinè man amba te Kristi, ta ngècè hori a dai.

¹⁷Dara man kin si matakwan a géḏ skwi man amba, aman Zhiklè a woia'a, a géḏ man kin si matakwan a géḏ skwi man amba bai.

¹⁸Aman Kristi ba a m'mets na a géḏ malihai, sak staḏgenè. Ndo nzura'a te di man a ndohi nzura ka bai, aman a de nga a sam Zhiklè. Ndohi ta keda va nenga'a; aman Zhiklè a mva na nshèffè te Mèzhèb.

¹⁹Te Mèzhèb nkezla ba a mdo, a njè ta ma a mèzhèbhi te dangai.

²⁰Tenga'a hala'a ta fa na géḏ bai, aman Zhiklè a zhèr ta a ma ma, ara pats Noè, aman ta tül wurom, te pa ndohi tsamakad genè ta mbel ta te ri iyam.

²¹Iyam sa, skwi nlèmdè a sam kinè antanta a iyam baptême, a géḏ man nga mbel nga. Baptême a géḏ mpèn va genè ka bai, aman baptême a géḏ man Zhiklè a mva nga mèzhèb ndav man amba, skwi m'mbel nga te nslambaḏkaḏ Yèsu Kristi auda, man a do a géḏè'a, a zhiklè,

²²te ri mandi Bi Zhiklè; a golahi Zhiklè a mbibihia'a a wuḏihi bai ta gi bèl na.

1 Peter 4

¹Vahuro ara man skwa a ndza na Kristi te va na; vamana ndav kinè ba arsa! Aman ndo man skwa a ndza na aranta, a njèkeda malai.

²Te deba'a, man a zhè t'herkeda dai, a jèjèr ntétékè va na azbai, aman a nzi a nshèffè, a gi skwi man Zhiklè a woia'a.

³Dèma, aman halakai kin nza a nshèffè ara ndohi nte deba: kin beza zlawa a ntétékè, zom a ked kinè, kin gu golahwaḏ, kin mboh skwi amba bi holhola'a.

⁴Aman antanta kin dè a nda tenga'a a kin jèjèr maya tenga'a man amba bi azbai, ta rzl ta a ta derḏe kinè.

⁵Aman a di sèi ta da njè ma ta auda a sam nenga'a man a slaha a ngi kita ndohi a nshèffè a ndohi m'metsa cèw ba.

⁶Ta njè ta ma mbela'a a ndohi man a géḏ mali ta ara ndohi m'metsa èhèmè? A géḏ man ta ngècè kita ara ndohi man ta zhè a nshèffè, a ta nzi a nshèffè te Mèzhèb, a nshèffè Zhiklè.

⁷Ndikèma skwi tèlèba a herdeka nga va ma. Gar haha, vanza a nshèffè a maya, a ntsi rai.



⁸A gèḍ skwi tèleba, vawoy va kinè kumba, ngiḍè a ngiḍè. Aman mwoy-ndo a ndav a pizlèda malihi kumba a pa.

⁹Ngìḍè da feda ngiḍè a gai, a gèḍ te gozhèm ka bai.

¹⁰Skwi mèmè ndo a n'ngotso, da takaha ta ndohi ngiḍè a vna, ara ndohi mberskwai man amba, man ta gi mizlinè a pombi Zhiklè tsaḍ tsaḍ.

¹¹Ndo man a gèḍ ma, da goḍo ara ma Zhiklè. Ndo man a ngots mizlinè Zhiklè, da gau ara man a slaha, ara man Zhiklè a va na wuḍai. Te skwi tèleba, vagau aman kin slébèrdè Zhiklè te Yèsu Kristi. N'njèlè a wuḍai a nenga'a, te nhinkaḍ na a ma ma a mèdèp. Amen.

¹²Kinè dalahimam ga, kin rzi kin bai a géḍ skwi mwuḍitpa man a ga kinè antanta, aman ta pe kinè a wi tsaḍ tsaḍ. Kin hur bai: skwi haha nkèkèkè?

¹³Aman vawuffa, te man kin si matakwan a nda Kristi, aman a pats nda gudko va a n'njèl nenga'a, kin da wuffè a kin gi langlanga'a.

¹⁴Mwuffè a sam kinè, aman ta derḍe kinè a géḍ nzlembaḍ Kristi; aman Mèzhèb Zhiklè, Mèzhèb Zhiklè n'nzala'a, a nzi a géḍ kinè.

¹⁵Ko staḍ te ndev kinè da sau matakwan bai a gèḍ man a keḍa ndo, a ngu metsar, a ngu skwi ambabia'a, a kèlè a skwi ndo.

¹⁶Aman ndo ngiḍè a si matakwan, a géḍ man nenga'a ndo Kristi, da gu hori bai, aman da ngreda nzlembaḍ nenga'a a nslébèrdè Zhiklè.

¹⁷Tidè sama ma, aman kita Zhiklè a hinè a sam ndohi gi nenga'a. Aman a hūno a sam nga, ndohi Zhiklè, aranta, a da gi a sam ndohi man ta co ma mbela'a Zhiklè a ndav ta bai, kè?

¹⁸Aman ndo nzura'a a mbél na a wuḍi a va, ndohi man ta woy Zhiklè bai, a ndohi malihai, ta da gi kè?

¹⁹Gar haha, tengahia'a man ta si matakwan ara Zhiklè man a woya'a, sèi ta dè a ma ma a ta gi skwi man amba, a ta vi nshèffè ta a ri a nenga'a man a ge ta, man nlèbèslà.

1 Peter 5

¹I bid ta ndohi mber ndohi Zhiklè te ndev kinè, iyè ndo mber ndohi Zhiklè a nda tenga'a ba, ndo malwuḍi matakwan Kristi, ndo man i ngècè skwi n'njèlè man a da gudko va a dai.

²Vawar rèwè ndohi Zhiklè man ta va kinè a rai, ara Zhiklè man a woya'a, a ndav amba, te man ta fa kinè a gèḍ ka bai, a géḍ suli ka bai, aman a géḍ man kin woya a ndav kinè;

³a ngi bi a géḍ ndohi Zhiklè kinè ka bai, aman vanza ara ndohai, man rèwè ndohi Zhiklè ta slaha a ta lèmdè va a kinè.



- ⁴Gar haha a pats man ndo mber skwi mbia'a a da gudko va a dai, kin ngècè skwi mpèḏè gèḏ n'njèlè man a gèḏèshè azbai.
- ⁵Lèmèlèmè kinè golahai, vamanda gèḏ a hai a sam babgihai. A vava, kin tèleba, vamanda gèḏ a hai a sam tèleba! Aman Zhiklè a sassaya ndav a sam ndohi nfi va, a va ta pombai a ndohi m'manda gèḏ ta a hai.
- ⁶Anai vamanda gèḏ kinè a hai t'hwaḏ ri wuḏi Zhiklè, aman a pats ngiḏè a da slambaḏda kinè gèḏ.
- ⁷Nhér gèḏ zlau kin tèleba, vakalda a géḏ nenga'a; aman nenga'a a wèr di kinè.
- ⁸Vaciḏe dai, vanza a dai aman madzagai, ndo mayam kinè, a tèuda kinè a pa ara marizhèlè man a kuḏkaḏarai, a rka ndo man a slaha a ndia'a.
- ⁹Vasassaya va a sam nenga'a! Vanza tara'a te ncè-a-ndav! Vasuna, matakwan arsa aga ta kramamhi kinè lèmèlèmè t'herkeda tèleba.
- ¹⁰Aman Zhiklè pombi tèleba, man a baba kinè a sam n'njèl nenga'a man a nzi a mèdèp te Kristi, a di a til kinè, a nzal kinè, a va kinè wuḏai, a pi verzi nsheffè kinè man a gidè va azbai, kinè man antanta skwa a dza kinè kèshkata.
- ¹¹Wuḏai a nenga'a te nhinkaḏ na a mèdèp. Amen.
- ¹²Ma nkèshèa man i winda kinè haha, i zlinda kinè a ri a Silvain, kramam nga, ndo man i hur nlèbèslèa. A i bid kinè a vna, a i gi malwuḏi ara man pombi Zhiklè man kin nzi te pa, pombi nzura'a.
- ¹³Ndohi man Zhiklè a mpar ta mpèrè te Babylone, lèmèlèmè ara kinè, ta ga kinè mbalai, a Marc ba, man i fu a kra ga.
- ¹⁴Vagu mbalai a va, te mwoy-ndo a ndav, a nkèlèw ri a da'ai ndohi Zhiklè. Gumi da zhè a nda kinè, man kinè te Kristi, tèleba!



2 Peter

2 Peter 1

- ¹Simon Pierre, bèlè, ndo sak Yèsu Kristi, a sam tengahi man ta ngots ncè-a-ndav mbela'a lèmèlèmè ara nga, te ngizura Bi Zhiklè a Ndo m'mbel nga Yèsu Kristi.
- ²Pombai a gumi kumba da zhè a nda kinè te nshin Zhiklè a Bi nga Yèsu!
- ³Wuḍi Zhiklè a mva nga skwi tèleba a gèḍ nshèffè a civèḍ Zhiklè, aman nga sun nenga'a man a baba nga te n'njèlè, te wuḍi nenga'a.
- ⁴Te n'njèlè a wuḍi nenga'a nga ngots skwihi man a mpasla nga rai, mbela'a mbia'a holhola'a, a gèḍ tenga'a kin slaha kin mbel kinè te ri ntétékè t'herkeda man a gédèshè ndo, a nge kinè ara Zhiklè.
- ⁵Ani haha, vagu maya a gèḍ skwi haha: vangatsa na maya nshèffè te ndav a va ncè-a-ndav kinè; vangatsa na maya te gèḍ a va maya nshèffè te ndav;
- ⁶vangatsa na ngshèva a va maya te gèḍ; vangatsa na nzhèr skwi a ma ma a va ngshèva; vangatsa na zlau Zhiklè a va nzhèr skwi a ma ma,
- ⁷vangatsa na mwoy kramamhi kinè a va zlau Zhiklè; vangatsa na mwoy ndo a ndav a va mwoy kramamhi kinè.
- ⁸Aman skwihi haha a sam kinè, a kin ngots tèleba a vata, ta bir kinè, aman kin nzi a deli azbai, aman kin gi a dèngwèr azbai, te nshin Bi nga Yèsu Kristi.
- ⁹Ndo man a ngatsa skwi haha bai, mandazlai, a tètèmè va te ruva. Mpca na a gèḍ, ara man mpana ma te malihi nenga'a nzlèzlèa.
- ¹⁰Gar haha, dalahimam ga, vagu maya a vata, aman kin nzi te skwi man Zhiklè a baba kinè a pa, man a par kinè a mpèrè a pa. Aman kin gi ar haha, kin kèlèhi azbai.
- ¹¹Ar haha kin ngots civèḍ a kokwar-Bi a Bi nga a Ndo m'mbel nga Yèsu Kristi, kokwar-Bi man a nzi a mèdèp.
- ¹²Gar haha i woya man i jèkè azbai, a i hadka kinè ma a gèḍ pèc pècèk, ko kin sun ma'a, a kin pa verzi kinè te ma nzura'a ma.
- ¹³Aman i hur amba, aman i hadka kinè ma a gèḍ, a i pidèkwud kinè, man i zhè a nshèffè haha t'herkeda dai.
- ¹⁴Aman i suna, ara man Bi nga Yèsu Kristi ba a ngrayè, i zhuwa'a a ma dzavai.
- ¹⁵Aman i woya a i gi maya a vata, aman ko te deba'a man i do ga ma, kin slaha a kin hèr skwi haha pèc pècèk.
- ¹⁶Aman nga ngreda kinè wuḍi Bi nga Yèsu Kristi, mshkè nenga'a, nga goḍ a tsaval ambali genè ka bai. Aman nga rka mbi nenga'a a di nga.



¹⁷Nenga'a a n'ngots n'njèlè a nslèbèrdè te ri Zhiklè, Bab na, a ngèdè ngiḏè staḏ man a shkè te n'njèlè mbia'a, man a gaḏa na: Na haha kra ga, man i woya'a a ndav ga. Ndav ga a wuffè kumba a gèḏ nenga'a.

¹⁸A nga tsena ngèḏé haha man a shkè te zhiklè te gèḏè'a, aman nga zhè a nda nenga'a a gèḏ za nkezla'a.

¹⁹Aman skwi haha tèleba a ngreda nga ma ndohi nhadka ma auda zura'a, a kin gi amba, aman kin wèrè'a. Aman nenga'a ara skwi nhèl sam man a hela sam te ruva, ba pats man sam ncidaha nga, a mavar prèk a vèngè te ndav kinè.

²⁰Aman sèi kin suna: Ma nhadka ma a te ḏèlèwèr Zhiklè bai, man ndo a slaha a ngrèdè verzia'a a ri na.

²¹Daga zlèzlèa ta hodko nga ma bai, man ndav ndo a huro ara man awoya'a. Aman ndohi tagoḏ ma Zhiklè, ara man Mèzhèb Zhiklè nkezla'a a va ta.

2 Peter 2

¹Ndohi nhadka ma ncèkèlma ta zhè hala'a te va ndohai. Lèmèlèmè ara man a sam kinè ba ndohi njèngè ncèkèlma a di ta da shkè. Ta da ndèvèḏ ma tsaḏ tsaḏ. Ta woy a ta gedas kinè. Ta cèkèlma a gèḏ Bai Yèsu, man a sumka ta a deba, a ta hurdkoḏi kita ngedas ta, tsam tsam, a ri ta.

²Ta da ngècè ndohi a verzi ta kumba, man ta jèjèr maya nshèffè tenga'a man ambabai. A gèḏ tenga'a ndohi ta da dérḏè civèḏ ma nzura'a.

³A gèḏ ntétékè suli tenga'a ta da mbeḏ kinè. Kita tenga'a ntila ma, daga zlèzlèa, a skwi ngedas ta a zhèr ta.

⁴Ko golahi Zhiklè, man ta gu malai, Zhiklè a mber ta bai, a nzukde ta a vèvèḏ ruva, a mpe ta a pa, aman ta zhèr kita.

⁵Zhiklè a mbera ndohi zlèzlèa bai (sèi Noé, ndo njè ma ngizura'a, nte verzi ma tsam a kaḏa'a), a ngoko iyam mbia'a a gèḏ ndohi herkeda, man ta woy civèḏ Zhiklè bai.

⁶Zhiklè a n'ndeda Soḏome a Gomorrhe a mèrwèc, a n'nga na kita a gèḏ man a ngedassa'a a mèdèp, a n'ngreda ta skwi aranta a ndohi man a ma, man ta da woy civèḏ Zhiklè bai.

⁷Zhiklè a m'mbela Lot, ndo nzura'a, man ndohi ambabihia'a ta ga na matakwan tsaḏ tsaḏ, a maya nshèffè tenga'a man ambabai.

⁸Ndo nzura'a man a nza a sam ta, a skwi tèleba ta gu a sam di nenga'a, a ndav nenga'a nzura'a a ndzaha pèc pècèk a gèḏ skwi ambabia'a man ta gau.

⁹Bi Zhiklè a suna, ara man a slaha a mpre ta ndohi man ta woy civèḏ na, auda te skwi man a pe ta a wai, ara man a pe ta ndohi nzura ka bai, a hai, ba pats kita, aman a da ga ta kita.



¹⁰Holhola'a tenga'a man ta jejèr ntétékè te va tenga'a ambabia'a, a ta woya Zhiklè a bi ta bai; ta gi hori azbai; ta fi gèḏ a ma ndo azbai; ta gi zlau skwi Zhiklèn'nzala'aazbai, a ta dèrḏè'a.

¹¹Aman golahi Zhiklè, man wuḏi ta a n'njèl ta a fen ta mbelambela, ta dèrḏè'a azbai a sam Bi Zhikle.

¹²Ndohi haha ta ara skwi dakhai man maya ta azbai, man ta yeka ta, a géḏ man ta gs ta, a ta zlama ta da'ai. Ta ngwossaha skwi man ta sun bai, a ta gedas ta te maya tenga'a man ambabai,

¹³a ta ngècè skwi ntul mali ta. Skwi man a gi langlanga'a te ndav ta, ar haha: Man pats mvanga, n'ndi skwi kumba. Aman ta ndi skwi a nda kinè, ta gedassa mwuffè kinè a maya tenga'a nlizhè'a.

¹⁴Ta cèkè di a falì ngwoz, mali a ngeza ta azbai. Ta bid ta ndohi man wuḏi ta azbai, a tagedas ta. Ntétékè sulai ntilda va a ndav ta. Ma mphomda'a man a Zhiklè a zhè a géḏ tenga'a.

¹⁵Ta jèkeda civèḏ nzura'a a ta zlak ta, a ta dzodzor civèḏ Balaam, kra Béor, man a woy sulai te ngi skwi zura ka bai.

¹⁶Aman kḏèh, man a gèḏè azbai, a n'ngatsa na maya, a goḏ ngèḏè ara ndo, a n'ngra na mali a ndo nhadka ma.

¹⁷Ta ara thal man iyam a te pa bai, vanihai man kozlar a patsedaussa. Skwi man ta ngècè'a, te ruva tèḏḏika'a.

¹⁸Ta gèḏ ma nfi va ambalai, mphömè tenga'a a ntétékè te va tenga'a a poko ta gèḏ auda a ndohai man ta mbel ta auda tok tok te ri ndohi ncèkèlma.

¹⁹Ta gaḏa ta: kin ngècè vara mpra'a; aman tenga'a ba ta bèlèlihi skwi ngedassa'a. Aman ko wawa a ndi a bèl skwi man a jèjèrè'a.

²⁰Te va nasa, a géḏ man ta sun Bi Zhiklè a Ndo m'mbel ndo Yèsu Kristi, ta mbel ta auda a sam skwi nlizhè'a t'herkeda. Aman skwi herkeda ngul a ngul ta macecèwa'a, te deba'a ta gi ambabi holhola'a, a fena nshèlèkura'a.

²¹Dara'a ta sun civèḏ ngizura'a bi fèt, a géḏ man ta suna, a ta jèkeda ma nkwèr nkezla'a man ta ngotso.

²²A gu a sam ta, ara ngclègèḏ ma man a gaḏa: Kda a minè gèḏ a skwi man a vinèhèda za'a. Waḏala mpana'a a minè a deba a draḅ za'a.

2 Peter 3

¹Na haha ḏèlèwèr macecèwa'a man i winda kinè, dalahimam ga, te nenga'a i hadka kinè ma a gèḏ za'a, a i piḏèkwuda maya kinè nzura'a.

²Vahur ma ndohi nhadka ma nkezla'a, a ma nkwèrè man Bai Yèsu, Ndo m'mbei ndo, a mva kinè, man ndohi sak kiné ta njè'a.



- ³Vasuna man ndul ndul herkeda a da ndiv na, ndohi mparaha civèd Zhiklè ta shkè, a ta jèjèr ntétékè tenga'a, a ta gaḏa:
- ⁴Mshkè nenga'a man a mpasla kinè rai, na tema? Babhi nga ta bazl ta ma. Aman tèleba a dè a ma ma lèmèlèmè ara te nhinkaḏ na.
- ⁵Ta woy a ta shinè bai, ara man daga nhinkaḏ na, ma Zhiklè a ngu giḏfèk a herkeda, a herkeda a mshkè auda te iyam, n'nga'a a iyam.
- ⁶A iyam arsa herkeda ngedas na te va nasa; iyam mbia'a a ngedassa'a.
- ⁷Lèmèlèmè giḏfèk a herkeda, man ta zhè antanta. Ma Zhiklè a mpe ta hai, a ta zhèr vogwa a nda ndohi man ta woy civèd Zhiklè bai, a ta da gédèsh ta a pats kita.
- ⁸Aman skwi staḏ vahur pèc pècèk, dalahimam ga! A sam di Bi Zhiklè pats staḏ nara mvi gozhèm, mvi gozhèm nara pats staḏ.
- ⁹Ma mpèsl ri Bi Zhiklè a gi ndudoh azbai, ara tengahia'a ngidè ta huro; aman Zhiklè a zhèr skwi a gèḏ kinè dai, a woya man ko staḏ a zi azbai, aman a woya ta tèleba ta ngwèdè ndav ta.
- ¹⁰Aman pats Bi Zhiklè a shkè ara ndo metsar. Te deba'a giḏfèk a tuw na toa, skwi ntil herkeda a ndiv na a sam vogwa mbia'a, a herkeda a skwi a gèḏ herkeda, vogwa a da ndia'a.
- ¹¹A gèḏ man skwi haha a di a ndev na arsa, sèi kin slébèrdè Zhiklè a zlau, vanza a maya a nshèffè nkezla'a!
- ¹²Vozhor pats Zhiklè, vafu gèḏè'a! A pats sa giḏfèk a skwi ntil herkeda ta ndiv ta a sam vogwa mbia'a.
- ¹³Aman nga ngots mpèsl ri nenga'a, a nga zhèr giḏfèk mbua'a a herkeda mbua'a, man ngizura'a a zhè te pa.
- ¹⁴Gar haha, dalahimam ga, vagu maya a vata, aman a da ngats kinè te gumai a sam di na, ma az a gèḏ kinè bai, te mali ka bai.
- ¹⁵Aman Bai Yèsu a zhèr skwi a ma ma, varka'a ara skwi m'mbél kinè, ara man Paul ba, kramam nga man nga woya a ndav nga, a winda kinè a maya, man Zhiklè a va na.
- ¹⁶Te ðèlèwèrhi nenga'a tèleba, a goḏ ma haha. Ko ma nenga'a tsaḏ tsaḏ wuḏitpa a ncinè. A ndohi man ta sun skwa bai, a ndohi man ta nzi tara'a azbai, ta ngwèdè'a, lèmèlèmè ara man ta gi a sam ðèlèwèrhi ngidè, a ta gedassa va ta arsa a ri ta.
- ¹⁷Kinè dalahimam ga, a gèḏ man ta gaḏa kinè skwi haha ma, vabür va kinè, man bai ncèkèlma ndohi mphömè a zlakede kinè lèmèlèmè a nda tenga'a. Kin jèkeda sam man kin nza a pa tara'a bai!



¹⁸Vagra a ma ma te pombai, te nshin Bi nga a Ndo m'mbel nga Yèsu Kristi. N'njèlè a nenga'a antanta, a ma ma, a mèdèp! Amen!



1 John

1 John 1

- ¹Nasa skwi man a zhè te nhinkaā na, a gèḍ ma nshèffè, man nga tsena'a, man nga rka a di nga, man nga wora, man nga lama na a ri nga.
- ²A nshèffè a ngudko va a dai, a nga rka'a, a nga gi malwuḍi nenga'a, a nga njè kinè nshèffè mbia'a man a ndivè azbai, a mèdèp, man a zhè a sam Bab nga, a ngudoko nga va a dai.
- ³Skwi man nga rka ma, nga tsena'a, nga njè kinè, aman kinè ba kin humdè a nda nga; a nga, nga hūmdè a nda Bab nga, a nda kra nenga'a, Yèsu Kristi.
- ⁴Ma haha nga winda kinè, aman mwuffè nga a gi jèlèlè'a.
- ⁵Ma haha, nga tsena'a a sam Yèsu, a nga njè kinè: Zhiklè, skwi nhél sam, ruva az a sam na bai.
- ⁶Aman nga gaḍa, nga humda a nenga'a, a nga dè te ruva genè, nga cèkèlma, nga jèjèr ma nzura'a ka bai.
- ⁷Aman nga dè te ndev sam nhela'a, lèmlèmlè ara nenga'a ba te ndev sam nhela'a, nga humda, ngidè a ngidè. A pombaz Yèsu, kra nenga'a, a pan nga te mali staḍ staḍ tèleba.
- ⁸Aman nga gaḍa, mali nga azbai, nga pi va nga a wai a ri nga, a ma nzura'a a te ndav nga bai.
- ⁹Aman nga ngreda mali nga auda, nenga'a nlèbèslèa a nzura'a, aman a pra nga mali nga, a pan nga te skwi man nzura ka bai tèleba.
- ¹⁰Aman nga gaḍa, nga ga mali bai, nga ga Zhiklè a ndo ncèkèlma, ma nenga'a a te ndav nga bai.

1 John 2

- ¹Wudahi ga, i windè kinè ma haha, aman a kin gi mali azbai. Aman ndo ngiâè a gi mali genè, nga ngots ndo n'nza nga a deḍa a sam Bab nga, Yèsu Kristi, ndo nzura'a.
- ²Nenga'a skwi mpil gèḍ malihi nga, malihi nga genè ka bai, aman mali herkeda tèleba.
- ³Aman nga fi gèḍ a ma nkwèr nenga'a, nga slaha nga gèḍè'a, a nga sun nenga'a a vava.
- ⁴Ndo man a gaḍa: I sun nenga'a, aman a fi gèḍ a ma nkwèr nenga'a azbai, ndo ncèkèlma, ma nzura'a a te nenga'a bai.



- ⁵Ndo man a jèjèr ma nenga'a, te nenga'a mwoy ndo Zhiklè n'nga'a, jèlèlè'a a vava. Ar haha nga suna, aman nga zhè te nenga'a.
- ⁶Ndo man a gaḏa, i nzi te nenga'a, sèi da gu lèmlèmè ara man nenga'a a gokoḏai.
- ⁷Dalahimam ga, i winda kinè ma nkwèr mbua'a ka bai, sèi ma nkwèr nzlèzla, man kin ngots ma, man kin tsena te nhinkaḏ na.
- ⁸Ko aranta ba i winda kinè ma nkwèr mbua'a, ara a vava, te Kristi, te kinè, te man ruva a ndev na, a skwi nhél sam nzura'a a hél sam antanta ma.
- ⁹Ndo man a gaḏa, i nza a sam nhela'a, te deba'a a gi shèwa a kramam nenga'a, nte ruva dai.
- ¹⁰Ndo man a woy kramam nenga'a, a nzi a sam nhela'a; a gi a skwi nslèfèdè sak a ndo ngidè azbai.
- ¹¹Aman ndo man a gi shèwa a kramam na, a nzi te ruva, a dè te ruva, a sun sam man a dè a pa bai, ruva a n'ndeda a mandazlai.
- ¹²Wudahi ga, i windè kinè, te man malihi kinè ta pra ma, a géḏ nzlembaḏ nenga'a.
- ¹³Babhai, i windè kinè, te man kinsun nenga'aman azne te nhinkaḏ na. Golahai, i windè kinè, te man kin ga'a a ngul nenga'a man ambabai.
- ¹⁴Wudahai, i windè kinè te man kin sun Bab Zhiklè. Babhai, i windè kinè, te man kin sun nenga'a man a zhè te nhinkaḏ na. Golahai, i windè kinè, te man wuḏi kinè a zhè, ma Zhiklè a nzi te ndav kinè, a kin ga a ngul nenga'a man ambabai.
- ¹⁵Kin woy herkeda a skwi nte pa bai! Aman ndo man a woy herkeda, te nenga'a mwoy-ndo Bab Zhiklè azbai.
- ¹⁶Aman skwi tèleba man a zhè t'herkeda, skwi man ndav ndo a tètèkè'a, skwi man dai a tètèkè'a, nfi va ambalai, a shkè te Bab Zhiklè ka bai, aman t'herkeda.
- ¹⁷Herkeda a di a ndiv na, a nda ntètèkè nenga'a tèleba. Aman ndo man a gi skwi man Bi Zhiklè a woya'a, nenga'a a nzi a mèdèp.
- ¹⁸Wudahi ga, tiḏè sama ma! Kin tsena'a, mayam Kristi a di a shkè, anai mayamhi Kristi kumba ta shkè ma. Te skwi haha nga suna, tiḏè sama ma.
- ¹⁹Ta shkè auda te ndev nga, aman ta ndohi nga asakabai. Aman a matsa ta ndohi nga, ar ta nzi a sam nga. Ta jèke nga, aman a ngrédè auda, ara man ta ndohi nga tèle asakabai.
- ²⁰Aman kin ngots Mèzhèb Zhiklè, a kin nza te nenga'a nkezla'a, a kin tèleba kin sun ma nzura'a.
- ²¹I winda kinè, ara man kin sun ma nzura'a bi ka bai; aman kin sun nenga'a, a kin suna, ncèkèlma a shkè auda te ma nzura'a azbi fèt.



²²Ndo ncèkèlma wa, sèi nenga'a man a cèkèlma, a gaḏa, Yèsu, nenga'a Kristi ka bai? Nenga'a mayam Kristi, a cèkèlma a géḏ Bab Zhiklè a kra Zhiklè.

²³Ko wawa man a cèkèlma a géḏ kra Zhiklè, a n'ngatsa bab Zhiklè bai lèmèlèmè. Ko wawa man a ngreda kra Zhiklè auda, a n'ngots Bab Zhiklè ba.

²⁴Skwi man kin tsena te nhinkaḏ na, da nza te ndav kinè! Aman skwi man kin tsena te nhinkaḏ na a nzi te ndav kinè, kin nzi te kra Zhiklè, te bab Zhiklè lèmèlèmè.

²⁵Na haha skwi man a fa nga a hai, man a: na nshèffè mbia'a man a ndivè azbai a mèdèp.

²⁶Ma haha i winda kinè a géḏ tengahi man ta woy a ta zlakede kinè.

²⁷A Mèzhèb Zhiklè man kin ngotso te ri nenga'a a nzi a sam kinè; ko man ndo ngiḏè a slebda kinè bai, Mèzhèb man kin ngotso a senda kinè skwi tèlèba, zura'a, ncèkèlma ka bai. Ara man Mèzhèb Zhiklè a senda kinè, vanza te nenga'a!

²⁸Anai wudahi ga, vanza te Yèsu; aman a di a gudko va a dai, nga wuffè a nga ngècè hori a di a sam nenga'a azbai.

²⁹Kin suna, nenga'a nzura'a; a ndo man a gi zura'a, sèi kin sun ba, a shkè te nenga'a.

1 John 3

¹Varka, mwoy-ndo man bab Zhiklè a woy nga a vna, aman a baba nga wudahi Zhiklè, na nga!

²A géḏ nasa herkeda a sen nga bai, te man a sun Zhiklè bai. Dalahimam ga, nga wudahi Zhiklè a vava. A skwi man nga da ndi a pa te deba'a, a ngudko va a di di bai. Aman nga suna, aman a gudoko nga va a dai, nga da gi lèmèlèmè ara nenga'a, te man nga da rka'a ara ngi na.

³Ndo staḏ staḏ man a zhèr skwi haha te ndav na, a til ndav na, ara ndav Yèsu ntila'a.

⁴Ndo man a gi malai, a tawaḏaha ma kita Zhiklè. Ntèwèḏè a ma kita Zhiklè, malai.

⁵Km suna, Yèsu a shkè, aman a cè mali auda; mali a te nenga'a bai.

⁶Ndo man a nzi te nenga'a, a gi mali azbai. Ndo man a gi malai, a rka. Nenga'a bai, a sun nenga'a bai.

⁷Wudahi ga, ndo da zlakede kinè bai! Ndo man a gi skwi zura'a, nenga'a ndo nzura'a, ara Kristi, nzura'a.

⁸Ndo man a gi malai, nenga'a ndo bi madzagai, aman bi madzagai ndo mali te nhinkaḏ na. Kra Zhiklè a shkè, aman a ngedassa mizlinè bi madzagai.



⁹Ndo man a yaka te Bi Zhiklè, a gi mali azbai, te man skwi man a ngotso te ri Zhiklè a nzi te nenga'a, a slaha a ngi mali azbai, te xnan a ye te Bi Zhiklè.

¹⁰Skwi haha a ngreda auda, man ta wudahi Bi Zhiklè, man bai wudahi bi madzagai: Ndo man a gi skwi zura'a azbai, a shkè te Bi Zhiklè ka bai, lèmèlèmè ndo man a woy kramam nenga'a bai.

¹¹Aman ma haha, ma man kin tsena te nhinkaḏ na: ngiḏè da woy ngiḏe, ngiḏè da woy ngiḏè,

¹²ara Cain ka bai. Nenga'a nte ndo man ambabai, a nkeḏa kramam nenga'a. A keḏa'a èhèmè? A géḏ skwi man a gau, ambabai, a skwi man kramam nenga'a a gau, zura'a.

¹³Kramamhi ga, kin rzl kinè bai, aman herkeda a gi shèwa a kinè.

¹⁴Nga suna, nga shkè auda te m'metsai a nga dè a nshèffè; te man nga woy kramamhi nga. Ndo man a woy kramam na bai, nte m'metsi dai.

¹⁵Ndo man a gi shèwa a kramam nenga'a, nara ndo nkeḏ ndo. A kin suna, nshèffè man a ndivè azbai a mèdèp, a te ndav ndo nkeḏ ndo bai.

¹⁶Nga rka mwoy-ndo, aman Kristi a mvu nshèffè na a géḏ nga. Nga ba, sèi nga vi nshèffè nga a géḏ kramamhi nga.

¹⁷Ndo man a ngots skwi a géḏ herkeda haha, a rka kramam nenga'a ntawassa, a sassaya ndav na a sam nenga'a, mwoy-ndo Zhiklè nenga'a tema?

¹⁸Wudahi ga, ngowoyokoy va nga a ma genè ka bai, a ngèḏè genè ka bai, aman a skwi man nga gia'a a nzura'a.

¹⁹Te nenga'a nga suna, nga zhè te ma nzura'a, a ndav nga m'mana t'hai te skwi man nga gia'a.

²⁰Aman ko ndav nga a fa nga maíi a géḏ, Bi Zhiklè mbia'a, a fena ndav nga, a sun skwi tèlèba.

²¹Dalahimam ga, aman ndav nga a fa nga mali a géḏ azbai, nga slaha nga herda na va a Bi Zhiklè a mwufié;

²²a skwi ko mèmè man nga jhèḏe'a, nga ngècè'a te ri nenga'a, a géḏ man nga fi géḏ a ma nkwèr nenga'a, a nga gi skwi man ambaba.

²³Ma nkwèr nenga haha: aman nga cè nzlembaḏ kra nenga'a, Yèsu Kristi, a ndav, a ngiḏè a woy ngiḏè, ngiḏè a woy ngiḏè, ara man a gaḏa nga.

²⁴Ndo man a fi géḏ a ma nkwèr nenga'a, a nzi te nenga'a, a nenga'a a nzi te ndav na. A nga suna, a nzi te ndav nga, te Mèzhèb Zhiklè man a va nga.

1 John 4



- ¹Dalahimam ga, kin co mèzhèb tsaḏ tsaḏ tèleba a ndav bai! Sèi kin jkede ta mèzhèbhai, a kin wora, aman ta shkè te Bi Zhiklè. Aman ndohi nhadka ncèkèlma kumba ta znè t'herkeda.
- ²Kin sun Mèzhèb Zhiklè ar haha: mèzhèb staḏ staḏ tèleba man a ngréde, Yèsu Kristi a shkè, a ngu ara ndo, nenga'a a shke te Bi Zhiklè;
- ³a mèzhèb staḏ staḏ tèleba man a ngréde Yèsu azbai, a shkè te Bi Zhikle ka bai. Nenga'a mèzhèb mayam Kristi. Te nenga'a kin tsena labar ma'a, ara man a di a shkè, antanta a zhè t'herkeda ma.
- ⁴Wudahi ga, kinè ndohi Bi Zhiklè, a kin fèn ta ndohi nhadka ncèkèlma haha. Aman Mèzhèb man a zhè te ndav kinè a fena nenga'a man a zhè t'herkeda.
- ⁵Tenga'a ta ndohi herkeda, aranta ta gèḏè ma herkeda, a herkeda a fi zlembaḏ a ma tenga'a.
- ⁶Nga, nga ndohi Bi Zhiklè, a ndo man a sun Zhiklè, a fi zlembaḏ a ma nga. Ndo man ndo Bi Zhiklè ka bai, a cinè ma nga azbai. Gar haha nga slaha a nga ḏèl mèzhèb nzura'a a mèzhèb ncèkèlma.
- ⁷Dalahimam ga, ngowoyokoy va nga, ngiḏè a ngiḏè, ngiḏè a ngiḏè; aman mwoy-ndo a shkè te Bi Zhiklè, a ndo man a woy ndo, a nyaka te Bi Zhiklè, a sun Bi Zhiklè.
- ⁸Ndo man a woy ndo bai, a sun Bi Zhiklè bai, te man Zhiklè, nenga'a mwoy-ndo.
- ⁹Ar haha Zhiklè a n'ngreda mwoy-ndo nenga'a a sam nga, aman a zlindkoḏi kra nenga'a, staḏgenè, a herkeda, a nga da nzi a nshèffè a géḏ nenga'a.
- ¹⁰Mwoy-ndo te man nga nwoy Bi Zhiklè ka bai, aman a géḏ man nenga'a a nwoy nga, a nzlündo kra nenga'a a skwi mpil gèḏ mali nga.
- ¹¹Dalahimam ga; aman Zhiklè a woy nga aranta, nga ba sèi nga woy va nga, ngiḏe da woy ngiḏè, ngiḏè da woy ngiḏè.
- ¹²Ko ndo staḏ a nrka Bi Zhiklè bai. Aman nga woy ndo, ngiḏè a woy ngiḏè, Zhiklè a nzi te ndav nga, a mwoy-ndo nenga'a n'nga'ajèlèlò'a te ndav nga.
- ¹³A géḏ nasa nga suna, nga nzi te nenga'a, a nenga'a a nzi te ndav nga, te man a mva nga Mèzhèb nenga'a.
- ¹⁴A nga rka'a a di nga, a nga gi malwuḏai, Bab Zhiklè a nzlündo kra nenga'a a ndo mbél herkeda.
- ¹⁵Anai ndo man a ngreda, Yèsu kra Zhiklè, Bi Zhiklè a nzi te nenga'a, a nenga'a te Bi Zhiklè.
- ¹⁶A nga suna, a nga co a ndav, B; Zhiklè a woy nga. Bi Zhiklè, nenga'a mwoy-ndo, a ndo man a nzi te mwoy-ndo, a nzi te Bi Zhiklè, a Bi Zhikle a nzi te nenga'a.



¹⁷Mwoy-ndo n'nga'a njèlèlè'a a sam nga, aman nga da wuffò a pats kita, te man t'herkeda haha nshèffè nga lèmèlèmè ara nshèffè Yèsu.

¹⁸Te mwoy-ndo, zlau azbai. Aman mwoy-ndo njèlèlè'a a dzar da zlau aussa. Zlau a gudzai a géḍ kita. Aman ndo man a gi zlau, a n'ngatsa mwoy-ndo zura bai.

¹⁹Nga woya'a, te man nenga'a a nwoy nga nshèlèkura'a.

²⁰Ndo man a gaḍa: I woy Zhiklè, aman a gi shèwa a kramam nenga'a, ndo ncèkèlma. Ndo man a woy kramam nenga'a, man a rka'a a di bai, a slaha a nwoy Zhiklè, man a rka'a bi òè?

²¹Na haha ma nkwèr man nga ngots te ri nenga'a: Ndo man a woy Zhiklè, da woy kramam nenga'a lèmèlèmè.

1 John 5

¹Ndo man a nco a ndav, Yèsu, nenga'a Kristi, nenga'a nyaka te Bi Zhiklè. Ara man mwoy Zhiklè man a yaka nga, lèmèlèmè mwoy nenga'a man Zhiklè a yau.

²Gar haha ngasuna, aman nga woy wudahi Zhiklè, nga woy Zhiklè ba, a nga fí gèḍ a ma nkwèr nenga'a.

³Na haha mwoy Zhiklè: aman nga fi gèḍ a ma nkwèr nenga'a. A ma nkwèr nenga'a, wuḍi a te pa bai.

⁴Ndohi Zhiklè, ko wawa, ta ga a ngul herkeda. A ncè-a-ndav nga, nga ga'a a ngul herkeda.

⁵Nga'a a ngul herkeda wa? Sèi nenga'a man a nco a ndav, Yèsu nenga'a kra Zhiklè.

⁶Yèsu Kristi a mshkè a iyam a pombaz. A iyam genè ka bai, aman a iyam a pombaz. A Mèzhèb Zhiklè a gi malwuḍai, te man Mèzhèb nenga'a nzura'a.

⁷Aman skwi makar man ta gi malwuḍai:

⁸Mèzhèb Zhiklè, iyam, a pombaz. Te makar, ta ara nstad.

⁹Nga cè ma malwuḍi ndohai. Aman malwuḍi Zhiklè a fena'a. Nenga'a malwuḍi Zhiklè, man a vau a géḍ kra nenga'a.

¹⁰Ndo man a nco kra Zhiklè a ndav, a n'ngots malwuḍi te ndav na. Ndo man a cè Bi Zhiklè a ndav na azbai, a ga Zhiklè a ndo ncèkèlma, te man a nco malwuḍi nenga'a man a vau a géḍ kra nenga'a bai.

¹¹Malwuḍi nenga'a ar haha: Zhiklè a mva nga nshèffè man a ndivè azbai a medèp. A nshèffè aranta a zhè te kra nenga'a.

¹²Ndo man a ngots kra Zhiklè, a n'ngots nshèffè. Ndo man a ngatsa kra Zhiklè bai, a n'ngatsa nshèffè bai.



- 13**Ma haha i windè kinè, a woy kin suna, kinè man kin co nzlembaā kra Zhiklè a ndav, kin ngots nshèffè a mèdèp.
- 14**Skwi man nga ngotso, aman nga herda na va a Zhiklè a mwuffè: skwi ko mèmè man nga jhèdè a tsi rai ara ndav nenga'a man a woya'a, a tsena ma nga.
- 15**Lèmèlèmè ara man nga suna, a tsena'a, aman nga tsi rai, lèmèlèmè nga suna, skwi man nga dzhoḏo, nga co te ri nenga'a.
- 16**Ndo man a rka, kramam nenga'a a gi malai, mali m'metsi ka bai, da tsu ri a Zhiklè, gar haha a di a va na nshèffè a nenga'a man agu malai, mali m'metsi ka bai. Mali m'metsai a zhè, a géḏ nenga'a i gèḏè azbai, aman ndo da tsu rai.
- 17**Skwi man zura ka bi tèleba, nenga'a malai. Aman mali ngiḏè a zhè, nenga'a mali m'metsi ka bai.
- 18**Nga suna, ndo man a yaka te Bi Zhiklè a gi mali azbai. Aman ndo man a yaka te Bi Zhiklè, Zhiklè a birè'a, a nenga'a man ambabai a da lama na azbai.
- 19**Nga suna, nga ndohi Bi Zhiklè, a herkeda tèleba a zhè te ri wuḏi nenga'a man ambabai.
- 20**Aman nga suna, kra Zhiklè a mshkè, a mva nga maya, aman nga sun nenga'a, man nzura'a a vava. Nga te nenga'a man nzura'a a vava, te Yèsu Kristi, kra nenga'a. Nenga'a Zhiklè nzura'a, nenga'a nshèffè a mèdèp.
- 21**Wudahi ga, vabür va kinè a sam mbèh skwi tèleba!



2 John

2 John 1

¹Iyè, ndo mber ridohi Zhiklè, a sam Kyria, mari Zhiklè a ngotskoḏauda, a sam wudahi na ba, man i woy ta te ma nzura'a, iyè staḏgenè ka bai, aman ndohi tèleba man ta sun ma nzura'a;

²te man ma nzura'a a nzi te ndav nga, a da nzi te ndav nga a mèdèp.

³Pombai, nsi ndo te va, a gumai te Zhiklè, Bab nga, te Yèsu Kristi, kra Bab-Zhiklè, da zhè a nda nga, te ma nzura'a, te mwoy-ndo.

⁴I wuffè kumba, aman i ngots te va wudahi ngaya tengahia ngiäè man ta jèjèr ma nzura'a, ara man riga ngots íe ma nkwèr Bab Zhiklè.

⁵Anai i dzhaḏ ka, Kyria, ara man i winda ka ma nkwèr mbua'a ka bai, aman ara man nga ngotso te nhinkaḏ na: ngowoyokoy va nga, ngiḏè da woy ngiäè!

⁶Na haha mwoy-ndo, aman nga jèjèr ma nkwèr Zhiklè. Na haha ma nkwèr Zhiklè, ara man kin ngots te nhinkaḏ na, aman kin da jèjèrè'a.

⁷Ndohi mpi ndohi a wi kumba ta zlèzlèmè t'herkeda, a ta ngredè azbai, Yèsu Kristi a mshkè, n'nga ara ndo. Nasa ndo mpi ndo a wai, a mayam Kristi.

⁸Vagu maya, aman skwi ntul mizlinè kinè a zi azbai, aman vagu aman kin ngècè skwi ntul kinè tèleba!

⁹Ndo man a dè a ma ma, a nzi te njèma Kristi azbai, nenga'a a n'rigatsa Zhiklè bai. Ndo man a nzi te njèma Kristi, a n'ngots cèw ba, Bab Zhiklè a kra na.

¹⁰Ndo man a dè a sam kinè, a cko njèma haha ka bai, nenga'a kin ceda a gi bai, kin ga na mbali bai.

¹¹Ndo man a ga na mbalai, a hümdè a skwi ambabi man a gia'a.

¹²Ma ga a zhè kumba dai, aman i woy a i windè'a a ḏèlèwèr a skwi mwindè ka bai, a i zhèrè te ndav, aman i slaha a i dè a sam kinè, a i gaḏa kinè a ma ga, a mwuffè nga a da gi a mbia'a.

¹³Wudahi demam ngaya, nenga'a man Zhiklè a ngotskoḏauda, ta ga kinè mbalai.



3 John

3 John 1

- ¹Iyè, ndo mber ndohi Zhiklè, a sam Gajus, ndo man i woya'a te ma nzura'a.
- ²Gajus ga, ndav ga a woya, aman te skwi tèleba ka nzi amba, amba, skwa da dza ka bai, a ndav ngaya da nza amba.
- ³I wuffè kumba, aman kramamhi nga ngidè ta shkè a ta ngreda ma malwuḍai, ara man ka nza zura'a, ara man ka jèjèr ma nzura'a.
- ⁴Mwuffè ga ngidè ngar nta azbai, man i tsena, ara man wudahi ga te Kristi ta jèjèr ma nzura'a.
- ⁵Kramam ga, skwi man ka gia'a, ka lèbèsla a sam kramamhi, ko kramamhi nte verzi ngidè.
- ⁶Ta ngreda mwoy-ndo ngaya a sam di mpi ndohi Zhiklè. Ka gi amba, aman ka fedata ma, ara man ambaba Zhiklè.
- ⁷Aman to do a gèḍ nzlembaḍ Kristi, a ta cè skwi te ri ndohi nte deba azbai.
- ⁸Anai sèi nga ce ta ndohi arsa, aman nga gi a ndohi ntakaha ta a gèḍ ma nzura'a.
- ⁹I winda ta ðèlèwèr kètè a mpi ndohi Zhiklè. Aman Diotrèphe, nenga'a man a woya a gi a ndo mbia'a te va tenga'a, a woya a ncè ma ga azbai.
- ¹⁰Gar haha aman i da dè, i woy a nga gèḍè a gèḍ skwi man a gia'a. A tsa nga demgasl. Ko arsa a ngeza na di bai, a ce ta kramamhi azbi genè, a va ta civèḍ azbai a ndohi man ta woya a ta ce ta, a dzar ta auda te va mpi ndohi Zhiklè.
- ¹¹Kramam ga, ka lèmda va a skwi man ambabi bai, sèi a skwi man amba. Ndo man a gi skwi man amba, nenga'a ndo Zhiklè. Ndo man a gi skwi man ambabai, a sun Bi Zhiklè bai.
- ¹²Ma malwuḍi man ndohi tèleba ta gèḍè a gèḍ Dèmetrius, amba, te ma nzura'a ba. A nga ba nga gèḍè ma malwuḍi a gèḍ nenga'a, a ka suna, ma malwuḍi nga, nzura'a.
- ¹³Skwi man i woy a i windè ka, a zhè kumba dai, aman i woy a i windè a skwi nwindè a gaḍa nwindè ka bai.
- ¹⁴I zhèrè te ndav, i da rka ka ndul ndul. Te deba'a nga da gèḍè.
- ¹⁵Gumi da zhè a nda ka! Mandalahi ngaya ta ga ka mbalai. Ga ta mbalai a mandalahi nga, staḍ staḍ a nzlembaḍ na!



Jude

Jude 1

- ¹Jude, bèl Yèsu Kristi, kramam Jacques, a sam ndohi man Zhiklè a baba ta, man Zhiklè, Bab nga, a woy ta, a Yèsu Kristi a ber ta.
- ²Kin da su Zhiklè te va kumba! A gumi a mwoy-ndo a ndav da zhè kumba a sam kinè!
- ³Kinè dalahimam ga! Nshèlèkura'a i huro ara man i windè kinè ma a géd skwi m'mbel nga man nga a nda kinè, nga ngotso. Aman te deba'a i gaḍa, sèi i bid kinè te ðèlèwèr ga, aman kin gi var a kin nza na a deba a ncèand'av man Zhiklè a mva ta ndohi na, sak staḍ a mèdèp.
- ⁴Ndohi faḍkata ta wuca kinè va, kita tenga'a mwindèa n'nzi a zhè aranta ma: tenga'a ndohi man ta woy Zhiklè bai, ta ngwode pombi Zhiklè nga a ntétékè tenga'a, a ta cèkèlma a géd Bi nga Yésu Kristi, ndo ncè nga ma staḍgenè.
- ⁵Kin sun tèleba ma: a i woy a i hodko kinè ma a géd: Bi Zhiklè man nshèlèkura'a a takaha ta ndohi Israel a ta shkè auda te kokwar Egypte, a mbazl ta pats ngidè te deba'a, a géd man ta ca a ndav bai.
- ⁶Vahur golahi Zhiklè ba; aman ta bera maya man ta ngots te ri Zhiklè bai, a ta jèkeda sam nzi ta, Zhiklè a ndzaw ta te ruva a cèlèlèu a mèdèp, ba pats kita mbia'a.
- ⁷Vahur Soḍome a Gomorrhe a kokwarhi man a tsagia'a, man ta gu mphömè lèmèlèmè ara golahi Zhiklè, a ta dzodzor ntètékè tsaḍ tsaḍ t'hai. Ta fa ta kita a géd te vogwa a mèdèp, a ndohi tèleba ta slaha a ta hère'a.
- ⁸Lèmèlèmè tenga'a man ta nza herzlawa'a, man ta lizha va ta, ta woy Zhiklè a bi ta bai, a ta dérḍè skwi Zhiklè n'nzala'a.
- ⁹Michel, bigol Zhiklè, man ta bozl va a madzagai a géd nckondo Moise, a woya a mphomde madzagi bai, a ngaḍa: Bi Zhiklè da ga ka kita a géd!
- ¹⁰Aman ndohi haha ta ngwèshè a skwi man ta sun bai. Arskwi man ta slaha a ta suna a zhè; aman ta ara skwi dakhai, man ta sun skwi bai, ta gedassa va ta a ri ta.
- ¹¹Wobau a géd tenga'a! Ta beza a civèḍ Cain, a ta gu mali ara Balaam a géd sulai, a ta bazl ta lèmèlèmè ara ndohi nrubi Coré.
- ¹²Tenga'a skwi horai, man ta gi hori ngi golahwaḍ azbai, man ta bicè va a sam skwi n'ndai, a ta war va ta genè. Tenga'a ta ara vanai man iyam a te pa bai, man kozlar a patsedaussa; wofhi man ta yi azbai, ko tiḍè sama ma, ta bazl ta, a zluzlor t'uda;
- ¹³ngid va iyam mbia'a, man a hubatka skwi hori tenga'a man ta gau, auda; bantihai nian ta wush ta hai, man sam n'nzi ta te ruva ntédèḍika'a a mèdèp.



- 14** Enoch ba, ndo matsarāda'a te verzi Adam, a nhodko ma a géḍ tenga'a, a ngaḍa: I rka Bi Zhiklè a shkè a nda ndohi nkezla'a gozhèm gozhèm kumba,
- 15** aman a gi kita a géḍ ndohi tèleba, a ngra ta mali a ndohi tèleba jnan ta woy civèḍ Zhiklè bai, a ngra ta ndérḍè ma tèleba man ndohi malihai, man ta woy civèḍ Zhiklè bai, ta durḍo Zhiklè a vna.
- 16** Tengahhi ndohi man ko skwi mèmè ambaba ta bai, ta kuḍi a va, a ta jèjèr ntétékè tenga'a. Ta gèḍ ma nfi va, a ta shibèndè ndo, aman ta ngècè skwai.
- 17** Aman kinè, dalahimam ga, vahur ma man ndohi sak Bi nga Yèsu Kristi ta gaḍa kinè hala'a.
- 18** Aman ta gaḍa kinè, man ndul ndul ndikèma skwi tèleba, ndohi ndérḍè ndo ta zhè, man ta jèjèr ntétékè te ndav tenga'a, man ambaba Zhiklè bai.
- 19** Tenga'a ta poko ta gèḍ auda a ta kezla ndohai. Ta hér skwi herkeda. Ta ngatsa Mèzhèb Zhiklè bai.
- 20** Aman kinè, dalahimam ga, vagra a ma ma te ncè-a-ndav nkezla'a a vava, vatsu ri te Mèzhèb Zhiklè nkezla'a,
- 21** vaḅür va kinè te mwoy-ndo Zhiklè, vozhorò aman Bi nga Yèsu Kristi a va kinè nshèffè a mèdèp, a géḍ man nga sia te va.
- 22** Ndohi man ta pi gèḍ cèw da se kinè te va;
- 23** vangazlka ta auda te vogwa, vambel ta! Tengahhi ngiḍè da se kinè te va, aman vagu zlau; vagu shèwa a ntétékè tenga'a man a lizhè ndav ta.
- 24** A nenga'a, man a slaha a mber kinè, aman kin kèlèhi a mali azbai, aman a zlatsede kinè a sam di na a n'njèl na, jèlèlè'a, a mwuffè,
- 25** a Zhiklè staḍgenè man a mbel nga te Yèsu Kristi, Bi nga, n'njèlè nslébèrdè, wuḍai a wuḍibai, te nhinkaḍ na, antanta, a ndè a ma ma a mèdèp. Amen.



Revelation

Revelation 1

¹Na haha ma n'ngredè Yèsu Kristi auda. Bi Zhiklè a mva na, da ngreda ta bèlèlihi nenga'a skwi man a da gi ndul ndul. A nzlindekoḏi gol nenga'a, man a ngra na Jean, bèl nenga'a.

²A Jean a nju ma Bi Zhiklè, a ngu malwuḏi Yèsu Kristi, a skwi tèleba man a rka'a.

³Mwuffè a sam ndo man a jèngè'a, mwuffè a sam tenga'a man ta cinè ma man ta hodkoḏai, a ta fi gèḏ a skwi man ta windeda pa. Aman n'ndikèma'a ndul ndul.

⁴Jean a gaḏa ta mpi ndohi Zhiklè tsaraḏ te kokwar Asie: Pombai da zhè a nda kinè, a gumai te nenga'a, man a zhè antanta, man a zhè zlèzlèa, man a di a shkè, te Mèzhèbhi tsaraḏ ba, man ta zhè a sam n'nzi bi nenga'a,

⁵te Yèsu Kristi, ndo malwuḏi nzura'a, tsuvoma'a te nslambaḏkaḏauda te va ndohi m'metsa'a, bai a géḏ bihi herkeda. Nenga'a man a woy nga a ndav na, a mpreka nga auda te mali nga a pombaz nenga'a,

⁶a nge nga a bihai, a ndohi mvi skwi a Zhiklè, Bab na. A nenga'a, n'njèlè, a wuḏai, te nhinkaḏ na a mèdèp. Amen.

⁷Na haha, nenga'a a shkè te va vanai, a di staḏ staḏ tèleba ta da rka'a; a ndohi ntuzo ba, a verzi ndohi herkeda tèleba ta da gi wobau a géḏ nenga'a. A vava, amen.

⁸Iyè, i Alpha a Oméga, Bi Zhiklè a gaḏa, nenga'a man a zhè antanta, man a zhè zlèzlèa, man a di a shkè, Bi wuḏai tèleba.

⁹I, Jean, kramam kinè, ndo man nga mbi a matakwan, a kokwarbai, a nzhèr skwia dai te Yèsu a nda kinè. I nza te Patmos, herkeda nte ndev iyam, a gèḏ ma Zhiklè a ma malwuḏi Yèsu.

¹⁰A Mèzhèb Zhiklè a mshkè a géḏ ga a pats Bi Zhiklè, a i tsena ngèḏè mbia'a te deb ga, ara tolom,

¹¹man a gaḏa: Skwi man ka rka'a, windeda ḏèlèwèr, zlinda a sam mpi ndohi Zhiklè tsaraḏ: A Ephèse, a Smye, a Pergame, a Thyatire, a Sardes, a Philadelphie, a Laodicée.

¹²A i pu di a deba, a i wèrè'a: ngaḏkay wa? Mpi di ga a deba, a i rka sam nfi vogwa guro tsaraḏ;

¹³te ndev sam nfi vogwahai, ndo staḏ, va na lèmlèmlè aia kra-ndo, sajbèr a va, guro m'mana te ndav.

¹⁴Gwots gèḏ na nslekaḏa kuḏèkuḏèa ara gogumai, di nenga'a a vècè ara nè'èn vogwa,



- ¹⁵sak nenga'a a si di ara züdo guro wuzlwuzla'a, da'ai na ara kuḏ iyam mbia'a.
- ¹⁶Nenga'a a bantihi tsaraḏ te ri mandi na, a kafahi gwèsh ntaḥla wètwètèa, man a zli skwi te tsagi cèw, a shkè auda te ma na, medi nenga'a a si dai ara gol pats.
- ¹⁷Aman i rka ndo matsa, i kalahi a deḥ sak nenga'a, iyè ara ndo m'metsa. A nenga'a a mfay ri mandi na a gèḏ, a ngaḏayè: Ka gu zlau bai, iyè ndo nshèlèkura'a a ndo n'ndikèma skwai,
- ¹⁸ndo a nshèffè. Te va nasa i mets ga, na haha anai i nzi a nshèffè a mèdèp, a skwi mwinè a skwi mpizlè m'metsai, a sam m'metsai, nte ri ga.
- ¹⁹Windo skwi man ka rka'a, skwi man a zhè anai, a skwi man a di a shkè dai.
- ²⁰Skwi n'ngheḏa'a man a bantihi tsaraḏ, man ka rka te ri mandi ga, a skwi nfi vogwa guro tsaraḏ, aranta: Bantihi tsaraḏ, nara golahi mpi ndohi Zhiklè tsaraḏ. Skwi nfi vogwa tsaraḏ, nara mpi ndohi Zhiklè tsaraḏ.

Revelation 2

- ¹Winda na tsuvom mpi ndohi Zhiklè te kokwar Ephèse: Nenga'a man bantihi tsaraḏ te ri mandi na, man a dè te va sam nfi vogwahi tsaraḏ, a goḏa ar haha:
- ²I sun skwi man ka gia'a, a skwi man ka va na va ma, a nzhèr skwi a di ngaya, ara man ka cè ta ndohi ambaḥihia'a azbai, a ka jkede ta ndohi man ta gaḏa: nga ndohi sak, a ka ngats ta te ncèkèlma, ta ndohi sak ka bai.
- ³Ka zhèr skwi a dai, a ka zhüb skwi n'nzala'a a gèḏ nzlembaḏ ga, a ngeza ka bai.
- ⁴Aman skwi man ambabay bai a sam ngaya, aman ka woy Zhiklè ara man ka hünko ka bai.
- ⁵Hur sam man ka men ngaya a deba te pa, ngwode ndav ngaya, a ka gu skwi man ka gu nshèlèkura za'a. Man bai i shkè, a i cè skwi nfi vogwa ngaya auda a sam n'nzi na.
- ⁶Aman skwi man amba man ka ngotso, ka gi shèwa a ndohi Nicolaite, man iyè ba i gi shèwa a tenga'a.
- ⁷Ndo man zlembaḏ na a zhè, da tsena ma man Mèzhèḥ Zhiklè a gaḏa ta mpi ndohi Zhiklè: Ndo man n'nga'a a ngula'a, a da ndi wof nshèffè man a zhè a sam Bi Zhiklè mbela'a.
- ⁸Winda na tsuvom mpi ndohi Zhiklè te kokwar Smye: Nenga'a man ndo nshèlèkura'a, ndo n'ndikèma skwai, man te va nasa m'metsa, anai a zhè a nshèffè za'a, a goḏa ar haha:
- ⁹I sun matakwan ngaya a ntèwèshè ngaya; aman ka ndo mèshèlè genè. I sun ndohi man ta derḏe ka, man ta gaḏa, nga ndohi Juif, aman ta ndohi Juif ka bai, ta ndohi gi njèngè ma Saḏan.



- 10** Ka gu zlau matakwan man ka da sia bai! Na haha bi madzagai a da pe ta matrha'a te ndev kinè aḏangai, aman ajkédè kinè, a kin si matakwan m'mèn kula. Nza a nlèbèsè, ba ka metsi ngaya, a i da va ka mpèdè gèḏ nshèffè.
- 11** Ndo man zlembaḏ na a zhè, da tsena ma man Mèzhèb Zhiklè a gaḏa ta mpi ndohi Zhiklè: Ndo man n'nga'a a ngula'a, skwa a da dza na a sam m'metsi macecèwa'a azbai.
- 12** Winda na tsuvom mpi ndohi Zhiklète kokwar Pergame: nenga'a man a ngots kafahi gwèsh wètwetèa, man a zli skwi te tsagi cèw, a goḏa ar haha.
- 13** I sun sam n'nzi ngaya, sam n'nzi bi Saḏan a pa. Aman ka gshè va a iyè genè, ka tsakal ma a gèḏ ncè-a-ndav bai, ko pats man ta keḏa Antipas, ndo malwuḏi ga nzura'a a sam kinè, a sam man Saḏan a nzi a pa.
- 14** Aman skwi ngiḏè kète ambabay bai a sam ngaya. Tengahia ngiḏè a sam ngaya ta gshè va a njè ma Balaam, man a gaḏa na Balak, da slafaḏama ta sak a ndohi Israel, a ta ndi vraï a ta gi mphomè.
- 15** Ka ba antanta ka ngots ndohi ngshè va a njèma Nicolaite.
- 16** Ngwode ndav ngaya, man bai i shkè tsam tsam, a i gi var a tenga'a a kafahi gwèsh te ma ga.
- 17** Ndo man zlembaḏ na a znè, da tsena ma man Mèzhèb Zhiklè a gaḏa ta mpi ndohi Zhiklè: Ndo man n'nga'a a ngula'a, i woya man i da va na manna n'nggheda'a, a i woya man i Va na kwa nslekaḏa'a, a deb kwa sa nzlembaḏ ngiḏè mbua'a a zhè, ndo ngiḏè a sun nenga'a bai, sèi nenga'a man a ngots kwa'a.
- 18** Windanatsuvom mpi ndohi Zhiklète kokwar Thyatire: Kra Zhiklè man di nenga'a a vècè ara nè'èn vogwa, a sak nenga'a a si di ara züdo guro, a goḏ ar haha:
- 19** I sun skwi man ka gia'a, i sun mwoy-ndo ngaya, a ncè-a-ndav ngaya, ara man ka pi ndav a vna, a ka zhèr skwi a dai, ara man ka ngredè'a auda. I suna, mizlinè man ka gu te deba'a a fena mizlinè man ka gu nshèlèkura'a.
- 20** Aman skwi man ambabay bai a sam ngaya, aman ka va na civèḏ a ngwoz Jézabel, man a hur a gaḏa i ngwoz nhadka ma, a njè ta bèlèlini ga, a zlakede ta, aman ta gi mphomè, a ta ndi vraï.
- 21** I zhorò aman a di a ngwèdè ndav. Aman nenga'a a woya a njèkeda mpnömè na bai.
- 22** Na haha i da kaldahai a sam m'mènè na, a ndohi man ta gu mphomè a vna i kalde ta a va matakwan mbia'a, sèi man ta woy a ta jèkeda mizlinè mphomè ngwoz sa kla.



²³A i woya man i bazl ta wudahi ta. A mpi ndohi Zhiklè tèleba sèi da suna, iyè man i wuzhè ndav, kala nguzgoz ba, a i va na a ndo staḏ staḏ te ndev kinè ara mizlinè na.

²⁴Aman a sam kinè, njèkèḏi ndohi te Thyatire, man kin co njèma haha bai, kinè man kinè te verzi Saḏan bai, i gaḏa kinè ar haha: I woya man a i ga kinè matakwani ngiḏè azbai.

²⁵Aman skwi man kin ngotso, vaḅüro, ba i shkè.

²⁶A ndo man n'nga'a a ngula'a, a bir mizlinè ga, ba ndikèma na, i woy a i va na wuḏibai a géḏ ndohi herkeda.

²⁷A nenga'a a da war ta a gaḏa züdo, a da bazl ta ara shiḏèfihai.

²⁸Lèmèlèmè i ngots te ri Bab ga. A i woy a i va na mavar prèk.

²⁹Ndo man zlembaḏ na a zhè, da tsena ma man Mèzhèḅ Zhiklè a gaḏa ta mpi ndohi Zhiklè.

Revelation 3

¹Winda na tsuvom mpi ndohi Zhiklè te kokwar Sardes: Nenga'a man a ngots Mèzhèḅhi Zhiklè tsaraḏ, a bantihi tsaraḏ, a goḏ ar haha: I sun skwi man ka gia'a. Labar ma ngaya, ara man ka nzi a nshèffè, aman ka metsa.

²Nza a dai, va na wuḏi a njèkèḏia'a te ndav ngaya man a woya a metsi na. I ngots mizlinè ngaya a slra na di a Zhiklè ga zura bai.

³Gar haha huro, ara man ka ngotso, ara man ka tsena'a. Fu gèḏè'a, a ka ngwode ndav! Aman ka nzi a di azbai, i da shkè ara ndo metsar, ka shin sam tèkè man i da shkè azbi fèt.

⁴Aman ka ngots ndohi faḏkata te Sardes, man ta lizha maslaka tenga'a bai. Ta da shèwèlè a nda iyè a maslaka nslekaḏa'a a va, te man tenga'a ta amba, aman ta gi arsa.

⁵Ndo man n'nga'a a ngula'a, sèi ta va na maslaka nslekaḏa'a a va. I woya a i gédèshè nzlembaḏ nenga'a te ḏèlèwèr nshèffè azbai, a i woya man i ngrèdè nzlembaḏ nenga'a a sam di Bab ga, a sam di golahi nenga'a ba.

⁶Ndo man zlembaḏ na a zhè, da tsena ma man Mèzhèḅ Zhiklè a gaḏa ta mpi ndohi Zhiklè.

⁷Winda na tsuvom mpi ndohi Zhiklè te kokwar Philadelphie: Nenga'a man nkezla, ndo nzura'a man a ngots skwi mwinè ntamagi man a David, man a winè'a, ndo ngiḏè a slaha a mpizlè te deba'a bai. Man a mpizlèa, ndo ngiḏè a slaha a mwinè te deba'a bai. Nenga'a a goḏ ar haha:



⁸I sun skwi man ka gia'a. Na haha i wina ntamagi ngiḏè a sam ngaya, ndo a slaha a mpizlè'a azbai. I suna, wuḏi ngaya az a vata bai; aman ka bür ma ga genè, a ka tsakala ma a géḏ nzlembaḏ ga bai.

⁹Na haha i woy a i gi aman ndohi te gi njèngè ma Saḏan, man ta gaḏa, nga ndohi Juif, a ta goḏ a ncèkèlma, a ta da shkè, a ta kèlèhai a deb sak ngaya, a ta suna ara man i woy ka.

¹⁰A géḏ man ka bür ma ga, a ka zhèr skwi a dai, i ba i woy a i bir ka a sam njkéde ndo, man a di a shkè a géḏ ndohi herkeda tèleba.

¹¹Na haha, i shkè ndul ndul; bür skwi man ka ngotso, ndo ngiḏè da cèma ka mpèḏè gèḏ ngaya bai!

¹²Ndo man n'nga'a a ngula'a, i woy a i gia'a a sak gi Zhiklè ga, a dè auda te deba'a azbai, a i woy a i windè a va nenga'a: nzlembaḏ Bi Zhiklè ga, a nzlembaḏ kokwar mbia'a a Zhiklè ga, Jérusalem mbua'a, man a shkèhai te zhiklè, a sam Bi Zhiklè ga. A i windè nzlembaḏ ga mbua'a a pa.

¹³Ndo man zlembaḏ na a zhè, da tsena ma man Mèzhèb Zhiklè a gaḏa ta mpi ndohi Zhiklè.

¹⁴Winda na tsuvm mpi ndohi Zhiklè te kokwar Laodicée: Nenga'a man zlembaḏ na Amen, ndo malwuḏi nlèbèslèa a nzura'a, nhinkad skwi man Zhiklè a gau, a goḏ ar haha:

¹⁵I sun skwi man ka gia'a, ka nze t'hi bai, ka wosla a mizlinè bai. Ar a woy ka ga staḏ te va'a.

¹⁶A géḏ man ka te mpataka ambalai, ka nze t'hi bai, ka wosla a mizlinè bai, i da kwol ka.

¹⁷Ka gaḏa: i ndo mèshèlè, i gau amba, skwi tèle a zhè a sam ga. A ka sun bi genè, ka mbelawa, lamba a nde ka, ka tawassa, ka mandazlai, ka aḏai.

¹⁸I gaḏa ka ma maya staḏ: sèi ka shum guro man vogwa a mwosla'a, a ka ndi a ndo mèshèlè; a ka shum maslaka nslekaḏa'a, a ka fèda a va, a hon ngaya man ka aḏai a gidè auda azbai; a ka shum madzaf dai, a ka da geda a di ngaya, a ka rka di zura'a.

¹⁹Ndohi man i woy ta a ndav ga, i ngatsa ta maya a ndzoan, a i ngez ta. Gar haha nzala va ngaya, a ka ngwode ndav ngaya!

²⁰Na haha iyè a ntamagai, a i bèhè. Ndo man a tsena da'ai ga, a da winay ntamagai, i dè a pa a sam nenga'a, a nga da ndi skwi a nda nenga'a, a nenga'a 'à nda iyè.

²¹Ndo man n'nga'a a ngula'a, i woy nga da nzi a sam n'nzi ga a vna, lèmèlèmè ara man i ga'a a ngula'a, a i nza t'hai a nda Bab ga a sam n'nzi bi nenga'a.



²²Ndo man zlembaɗ na a zhè, da tsena ma man Mèzhèb Zhiklè a gaɗa ta mpi ndohi Zhiklè.

Revelation 4

¹Te deba'a i pu dai, a i rka ntamagai mwinè'a te zhiklè. A ngédè man i tsena nshèlèkura'a, man a gaɗayè ara tolom, a ngaɗa: Tevkaɗa haha, i wara i ngi'a ka skwi man a da gi a ma. A nasa nasa Mèzhèb Zhiklè a mshkè a gèɗ ga.

²A i rka sam n'nzi bai te zhiklè a zhè, a ndo a n'nza a pa.

³Ndo man a nza a pa, nara kwa jaspe a sardoine, kwarai, man a rkè ara émeraude, a ntèuda sam n'nzi bi a pa.

⁴Sam n'nzi bihi 24 ta tèuda sam n'nzi bi matsa a pa; a gèɗ sam n'nzi bihi ndohi nhala 'a 24 a pa, a maslaka nslekaɗa'a, gèä mpaɗa'a a guro.

⁵Ndidiyam a mshkè auda a sam n'nzi bai, a ngèɗè, a ntsi iyam. A ma sam n'nzi bai, skwi ntiv vogwa tsarad, a vogwa a pa, tenga'a Mèzhèbhi Zhiklè tsarad.

⁶Dal sam n'nzi bai ara woyam mbia'a man a si dai, ara kwa man a si di tsuzlitsuzlia'a; te ndev sam n'nzi bai, a tsagi sam n'nzi bai skwihi faɗ a nshèfiè, a di kumba a ma ba, te deba ba.

⁷Skwi nshèlèkura'a nara marizhèlè, skwi macecèwa'a nara kra zlè, mamakara'a di ara ndo, mafaɗa'a nara vezi man a hai.

⁸Skwi faɗ staɗ staɗ tèlèba ta ngots kelpasl mokwa, a di kumba t'hwaɗa'a, a ta ngots sam nshèk va bai, a pats a vaɗ, a ta gaɗa: Nkezla'a, nkezla'a, nkezla'a, Bi Zhiklè, Bi wuɗi tèlèba, man a zhè zlèzlèa, man a zhè antanta, man a di a shkè.

⁹Te va man skwihi sa ta slèbèrdè n'njèl ndo man a nzi a géɗ sam n'nzi bai, man a nzi a nshèffè te nhinkaɗ na a medèp, a ta shid gèɗ,

¹⁰ndohi nhala'a 24 ta kalahi adef sak ndo man a géɗ sam n'nzi bai, ta slubordo nenga'a man a nzi a nshèffè te nhinkaɗ na a mèdèp, a ta feda mpèdè gèɗ tenga'a a hai a ma sam n'nzi bai, a ta gaɗa:

¹¹Bai, Zhiklè nga, ka amba man ta slèbèrdè n'njèl ngaya a wuɗi ngaya, te man ka gu skwi tèlèba. A géɗ man ka woya'a ta zhè, ta ga'a.

Revelation 5

¹A i rka delèwèr te ri mandi ndo a gèɗ sam n'nzi bai, skwi mwindè'a a pa t'hwaɗa'a, a deba ba, ntkotsa a pa a skwi mpizlèa tsaiad.

²A i rka gol Zhiklè man wuɗi na a zhè, a bèhè a wuɗai: Nslaha a mwinè ðèlèwèr, a mpelasla skwi mpizlè ntkotsa'a a pa wa?

³Ndo azbai, ko te zhiklè, ko t'herkeda, ko t'hwaɗ herkeda, man a slaha a mwinè dèlèwer, a mpi di a pa.



⁴A i kuḏau kumba, aman ta ngatsa ndo bai, man a slaha a mwinè ðèlèwèr, a mpi di a pa.

⁵A ndo nhala'a staḏ a ngaḏayè: Ka kud bai! Na haha, marizhèlè te verzi Judèe, zluzlor David, n'nga'a a ngula'a, a da winè ðèlèwèr a skwi mpizlè ntkotsa'a a pa tsaraḏ.

⁶A i rka kra tambak te ndev sam n'nzi bai a skwihi faḏ a nshèffè, a ndohi nhala'a; kra tambak sa ara man ta zlama na da'ai ma, a drom tsaraḏ, a di tsaraḏ. Nasa Mèzhèbhi Zhiklè tsaraḏ man ta zlinde ta a herkeda tèlèba.

⁷A kra tambak a mshkè, a nco ðèlèwèr te ri mandi nenga'a a gèḏ sam n'nzi bai.

⁸Ncè ðèlèwèr na, skwihi faḏ a nshèffè, a ndohi nhala'a 24, ta kalahi a deḅ sak kra tambak. Tèlèba te ndev ta ta ngots ganzavar a kokwi guro, n'ndha a burdi. Nasa ntsi ri ndohi Zhiklè.

⁹A ta slu dimèsh mbua'a, a ta gaḏa: Ka amba, ka slaha a ka cè ðèlèwèr, a ka pelasla skwi mpizlè ntkotsa'a, agèḏ man tazlama kaḏa'ai, ka sumka ta ndohi te verzi tsaḏ tsaḏ, a da'ai ta tsaḏ tsaḏ, ndohi kokwar a ndohi herkeda tsaḏ tsaḏ tèlèba a deḅa a Zhiklè, a pombaz ngaya,

¹⁰a ka ge ta a bihai, a ndohi mvi skwi a Zhiklè, a sam Zhiklè nga, a ta da gi bi a gèḏ herkeda.

¹¹A i rka, a i tsena da'ai golahi Zhiklè kumba. Ta a tsagi sam n'nzi bai, a skwihi a nshèffè, a ndohi nhala'a. Ta ara go zhèm gozhèm kumba,

¹²a ta boho a wuḏai: Kra tambak, man ta zlama na da'ai, amba, a slaha a ncè wuḏi bai, a mèshèlè, a maya, wuḏai a nslébèrdè, a n'njèlè, a nshid gèḏ.

¹³A skwi n'nga'a tèlèba te zhiklè, t'herkeda, t'hwaḏ herkeda, te woyam mbia'a, a skwi tèlèba te pa, i tsena ara man ta gaḏa: A nenga'a man a nzi a gèḏ sam n'nzi bai, a kra tambak, nshid gèḏ, a nslébèrdè, a n'njèlè, a wuḏi mbia'a te nhinkaḏ na a mèdèp!

¹⁴A skwihi faḏ a nshèffè ta gaḏa: Amen; a ndohi nhala'a ta kalahi a deḅ sak nenga'a, a ta slubordo nenga'a.

Revelation 6

¹A i rka kra tambak, man a mpelasla skwi mpizlè ntkotsa'a staḏ te va tsaraḏ, a i tsena staḏ te va skwihi faḏ a nshèffè, man a goḏ ngèḏè ara ntsi iyam: Washkè!

²A i rka plèsh nslekaḏa ngiḏè. A ndo man a deḅ plèsh a lèkèd te rai. Ta paḏa na gèḏ, a ndè, aman a da gi a ngula'a.

³Aman a mpelasla skwi mpizlè ntkotsa'a macecèwa'a, i tsena skwi macecèwa'a man a nshèffè, man a gaḏa: Washkè!



⁴A plèsh ngiḍè a mshkè auda, plèsh nteva. Ndo man a deb plèsh ta va na wuḍi ngédeshè gumi t'herkeda, a ndohi ta zli da'ai ta; a nenga'a a n'ngots kafahi gwèsh mbia'a.

⁵Aman a mpelasla skwi mpizlè ntkotsa'a mamakara'a, i tsena skwi mamakara'a man a nshèffè, man a gaḍa: Washke! A i rka plèsh m'madza. Ndo a deb plèsh a n'ngots skwi nlivè skwai ara kilo te ri na.

⁶A i tsena ngèḍè staḍ te va skwihi faḍ a nshèffè, man a gaḍa: dau agoḍa staḍ te di mvèkè a mizlinè. Salawa agoḍa makar te di nvèkè a mizlinè. Aman gani mbar a barassa da ngwode bai!

⁷Aman a mpelasla skwi mpizlè ntkotsa'a mafaḍa'a, i tsena ngèḍè skwi mafaḍa'a man a nshèffè, man a gaḍa: Washke!

⁸A i rka plèsh nkuftorho'a. Ndo a deb plèsh, nzlembaḍ na m'metsai, a kokwar-Bi m'metsai a jèjèrè'a. Tenga'a ta ngots wuḍai a géḍ herkeda, a sam man ta kezla faḍ, aman ta keḍa'a a kafahi gwèsh, a mai, a m'metsai, a skwi dakhai.

⁹Aman a mpelasla skwi mpizlè ntkotsa'a mazlama'a, i rka te labi sam mvi skwi a Zhiklè, mèzhèb ndohi man ta bazl ta a géḍ ma Zhiklè, a géḍ ma malwuḍi tenga'a.

¹⁰A ta boho a wuḍai, a ta gaḍa: Bai, ka ndo nkezla'a, ndo nzura'a, n'nzi tèkè aman ka gi kita azbai, ka pela pombaz nga azbai a sam tenga'a t'herkeda?

¹¹A ta va ta maslaka nslekaḍa'a staḍ staḍ, a ta gaḍa ta aman ta nzi kètè dai, ba bèlèlihi ngiḍè a kramamhi tenga'a ngiḍè ba man sèi ta da bazl ta dai, ara tenga'a.

¹²A i rka'a: man a mpelasla skwi mpizlè ntkotsa'a mamokwa'a, herkeda a ngudzau kumba, pats a n'nde na a ruva téḍèḍikḍika'a, a ki a n'nde na a pombaz,

¹³a bantihi te giḍfèk ta wush ta hai a herkeda, lèmèlèmè ara wof kslor, man nyi na a wush na, aman kozlar a gègèrdè'a.

¹⁴Giḍfèk a m'mende va na a deba ara ḍèlèwèr man ta paḍa'a, a zahai a herkedahai te ndev iyam, tèlèba ta hel ta auda a sam n'nzi ta.

¹⁵A bihi herkeda a ndohi mbibihia'a, a bihi sojè, a ndohi mèshèlè, a ndohi wuḍai, a bèlèlihi tèlèba, a wud ngwihi tèlèba, ta nghede va ta a slrats, te di kwazlazzlamhai te za,

¹⁶a ta gaḍa ta zahai a kwazlazzlamhai: Vambeḍka nga a gèḍ, vanghede nga a sam di nenga'a man a nzi a géḍ sam n'nzi bai, a sam ndzoan kra tambak!

¹⁷Aman ndzoan nenga'a mbia'a a mshkè ma. Nslaha a nzlècè wa?

Revelation 7

¹Te deb nasa i rka golahi Zhiklè faḍ, ta zlatsa te tsagi herkeda faḍ, kozlarhi herkeda faḍ te rai, a kozlar a gi azbai a géḍ herkeda, ko a géḍ iyam mbia'a, ko te wof.



²A i rka gol Zhiklè ngiḏè a mshkè a sam mvèng pats, nenga'a a n'ngots skwi mpizlè ntkotsa'a a Zhiklè man a zhè a nshèffè, a ngoḏ a ngèḏè mbia'a a sam golahi Zhiklè faḏ man ta ngots wuḏai, aman ta gedassa herkeda a iyam mbia'a,

³a ngaḏa ta: Kin gedassa herkeda a iyam mbia'a a wofhi di bai, ba ta tsa ta lamba a medi bèlèlihi Zhiklè nga.

⁴A i tsena man ta ngra tá, man ta tsa ta lamba a medai: tèleba ndohi gozhèm 144, te verzi Israèl tèleba.

⁵Te verzi Juda ndohi gozhèm 12, te verzi Ruben ndohi gozhèm 12, te verzi Gad ndohi gozhèm 12,

⁶te verzi Aser ndohi gozhèm 12, te verzi Nephtali ndohi gozhèm 12, te verzi Manassé ndohi gozhèm 12,

⁷te verzi Siméon ndohi gozhèm 12, te verzi Lévi ndohi gozhèm 12, te verzi Issacar ndohi gozhèm 12,

⁸te verzi Zabulon ndohi gozhèm 12, te verzi Joseph ndohi gozhèm 12, te verzi Benjamin ndohi gozhèm 12, man ta tsa ta lamba a medai.

⁹Te deba'a i rka nhèyè ndo mbia'a, ndo a slaha a n'ngre bai, te va ndohi herkeda, a ndohi kokwar, a gerzi ndohai, a da'ai ta tsaḏ tsaḏ tèleba, ta zlatsa a ma sam n'nzi bai, a ma kra tambak, a maslaka nslekaḏa a va, a vah gangar te rai,

¹⁰a ta boho tèleba, a ta gaḏa: Skwi m'mbel nga a shkè te ri Zhiklè nga, man a nza a géḏ sam n'nzi bai, a shkè te ri kra tambak.

¹¹A golahi Zhiklè tèleba ta zlatsa a sam n'nzi bai, a ta tèuda ndohi nhala'a a skwihi faḏ a nshèffè a pa, a ta tuzlom ta a hai a sam n'nzi bai, a ta slubordo Zhiklè,

¹²a ta gaḏa: Amen, nshid gèḏ, a nslébèrdè, a maya, a susai, a n'njèlè, a wuḏibai, wuḏai a Zhiklè nga te nhinkaḏ na a mèdèp. Amen.

¹³A ndo nhala'a staḏ a ngaḏayè: Ndohi haha a maslaka nslekaḏa'a a va, wa? Ta shkè tema?

¹⁴A i gaḏa na: Bi ga, ka, ka suna. A nenga'a a ngaḏayè: Tenga'a man ta shkè auda te matakwan mbia'a, a ta pana maslaka tenga'a, a ta slekaḏa maslaka tenga'a te pombaz kra tambak.

¹⁵A géḏ nenga'a ta zhè a ma sam n'nzi bi Zhiklè, a ta takaha a pats a vaḏ te gi Zhiklè nenga'a. A nenga'a man a nzi a géḏ sam n'nzi bai a da nza ta a dai.

¹⁶Mi a da keḏ ta te deba'a asabai, iyam a da dza ta te deba'a asabai, pats a da te ta te deba'a asabai, a vazaza a da ga ta asabai,

¹⁷aman kra tambak te ndev sam n'nzi bai a da war ta, a de ta a sam nlèlè a iyam nshèffè, a Zhiklè a da saha ta kuḏa auda a dai.

Revelation 8



- ¹Aman kra tambak a mpelasla skwi mpizlè ntkotsa'a matsaraḏa'a, ta nza dibèa'a te zhiklè, nshin va kètè.
- ²A i rka golahi Zhiklè tsaraḏ, man ta zlatsa a sam mvi skwi a Zhiklè, a ta pa ta tolomhi tsaraḏ.
- ³A gol Zhiklè ngiḏè a mshkè, a nzlatsa a géḏ sam mvi skwi a Zhiklè, a kokwi guro burdi te rai, a ta va na burdi kumba, man a da via a géḏ sam mvi skwi a Zhiklè guro, a sam n'nzi bai, a nda ntsi ri ndohi Zhiklè tèleba.
- ⁴A vodzok burdi a mdo a géḏè'a, a nda ntsi ri ndohi Zhiklè te ri gol Zhiklè, a sam di Zhiklè.
- ⁵A gol Zhiklè a nco kokwi burdi, a nfa na vogwa a sam mvi skwi a Zhiklè, a mbaḏahai a herkeda. A iyam a ntsai, a iyam a n'ndi dai, a herkeda a ngudzai.
- ⁶A golahi Zhiklè tsaraḏ, a tolomhi tsaraḏ, ta tila va ta, a ta hūno ntsia'a.
- ⁷A gol Zhiklè nshèlèkura'a a ntsu tolom: a vandzal a vogwa, ndzakaba a pombaz, a nkalahi a herkeda, a vogwa a n'ndaha herkeda, a sam, man ta kezla makar, a n'ndaha staḏ te va wofhi makar a sam wofhi tèleba, a kuza ba.
- ⁸A gol Zhiklè macecèwa'a a ntsu tolom: a skwi ngiḏè nara za mbia'a, man vogwa a ndia'a, a m'mbeḏ na hai a ndev iyam mbia'a, a iyam mbia'a man ta kezla makar, a n'ngwode na a pombaz.
- ⁹A skwi te pa, man Zhiklè a mva na nshèffè, man ta kezla makar, ta bazl ta, a wuromhai man ta kezla makar, ta gedas ta.
- ¹⁰A gol Zhiklè mamakara'a a ntsu tolom: A banti mbia'a a kalkaḏahai ara vogwa mbia'a, a nkal na a ndev woyam man ta kezla makar, a nlèlè iyam ba.
- ¹¹Nzlembaḏ bantia'a, dèrvowa. A iyam, man ta kezla makar, a n'ngwode na a dèrvowa, a ndohi kumba ta bazl ta, a géḏ man ta su iyam sa, iyam nḏuzlekzleka'a.
- ¹²A gol Zhiklè mafaḏa'a a ntsu tolom: a ntsu pats man ta kezla makar, a kia a bantihai man ta kezla makar, a ta ngwode ta a ruva. Ko pats ko vaḏ man ta kezla makar, a nze na.
- ¹³A i rka, a i tsena vezi man a hi te ndev giḏfèk, man a goḏ ngèḏè a wuḏai: Wobau, wobau, wobau a sam tenga'a man tanza a géḏ herkeda, a géḏ njèkèḏi tolom makar, man golahi Zhiklè ngiḏè ta hinè a ta tsia antanta.

Revelation 9

- ¹A gol Zhiklè mazlama'a a ntsu tolom: a i rka bantai a giḏfèk, ta wushka ta hai a géḏ herkeda. A ta va na skwi mwinè vèvèḏ mpèltemtema'a.
- ²A nenga'a a winè vèvèḏ mpèltemtema'a, a vodzok a mshkè auda ara vodzok gezla, a nzede pats, a sam a ngu téḏḏèḏikḏika'a a géḏ vogwa te vèvèḏ.



- ³Te va vodzok dzarihai ta shkè auda a géǎ herkeda, a ta ngots wuǎi ara ndalangar a n'ngots wuǎibi a géǎ herkeda.
- ⁴A ta gaǎa ta, aman ta géǎdèshè mandai a kuza tsaǎ tsaǎ tèleba, a wofhi a géǎ herkeda, azbai, sèi ndohi genè, man Bi Zhiklè a ntsa ta lamba a medi tenga'a bai.
- ⁵A ta ngots civèǎ, aman ta ga ta matakwan ki zlam, a skwa a ndza ta ara ndzi ndalangar man a bèr ndo.
- ⁶A pats nasa ndohi ta woy a ta metsai, aman ta ngècè azbai. Ta woy a ta metsai, aman m'metsi a hi na auda a sam ta.
- ⁷Dzarai lè mèlèmè ara plèshihi man ta tila a var, géǎ tenga'a mpaǎa'a ara guro, di tenga'a ara di ndo,
- ⁸gwots tenga'a gwots géǎ ndzuva'a, zlè'èn tenga'a ara zlè'èn marizhèlè,
- ⁹limbèt ara züdo a ndav, kuǎ kelpaslihi ta ara kuǎ mota plèshi var, man ta hi a sam var.
- ¹⁰Hutor tenga'a ara ndalangar man ta bèr ndo a vna. Te hutor tenga'a wuǎi ta a zhè, aman ta ga ta matakwan a ndohi ki zlam.
- ¹¹Bi tenga'a, gol vèvèǎ mpèltemtema'a, nzlembaǎ na a ma hèbreu Abaǎdon, a ma grec Apollyon.
- ¹²Wobau nshèlèkura'a kala auda ma. Na haha, njèkè wobau cèw dai.
- ¹³A gol Zhiklè mamokwa'a a ntsu tolom: A i tsena ngèǎdè staǎ a sam zlogomhi sam mvi skwi a Zhiklè guro faǎ, man a zhè a sam di Zhiklè,
- ¹⁴man a gaǎa na gol Zhiklè mamokwa'a, man a ngots tolom: Pre ta golahi faǎ man ta dzawa a ma Euphrate, woyam mbia'a.
- ¹⁵A ta pre ta golahi Zhiklè faǎ man ta tila a sama'a, a patsa'a, a ki sa, a vi sa, aman ta bazl ta ndohi herkeda, man ta kezla makar.
- ¹⁶A ndohi a deǎ plèsh ta gi gozhèm gozhèm kumba, i tsena man ta nger ta.
- ¹⁷A i rka ara te nshunè, plèshihi var a ndohi a deǎ plèshihi a limbèt mpeplèsh a nkokurikra a va, man vogwa te pa. Géǎ plès'nhai ara géǎ marizhèlè, te ma tenga'a vogwa a vodzok a skwi nvècè vogwa a shkè auda.
- ¹⁸A skwi ngedassa makar haha, ndohi herkeda man ta kezla makar, ta bazl ta te va vogwa a vodzok a skwi nvècè vogwa, man a shkè auda te ma tenga'a.
- ¹⁹Wuǎi plèshihi te ma tenga ba, te hutor tenga ba. Hutor tenga'a ara zhüzhokihai, a gèǎhi a ma hutor. Ta gedassa skwi a nda tenga'a.
- ²⁰Njèkèǎi ndohi man ta bazl ta bai a skwi ngedassa haha, ta ngwode ndav ta bai a ta gu skwi ta genè, a ta jèka ntsi ri abi mazdagi bai; ta tsu ri a zhiklèhi man ta gu a



guro, a verzhègenè, a züdo, a kwa, a wof, man ta rka di bi genè, man ta tsena zlembaḏ bai, ta dè a sak azbai.

²¹A ta ngwodko ndav ta bai te nkéḏ ndo, m'mbèh skwai, mphömè ta, a metsar ta.

Revelation 10

¹A i rka gol Zhiklè ngiḏè, man wuḏi na zhè, man a shkèhai te zhiklè, a vani a va, a kwarai a gèḏ, a medi na ara pats, a sak na ara nè'èn vogwa,

²ḏèlèwèr nkèshèa ngiḏè te ri na, mwinè'a. A mfeda sak ri mandi nenga'a a géḏ iyam mbia'a, a sak ri gula a géḏ herkeda,

³a mboho a wuḏai, ara marzihèlè man a kuḏai. A deb mbèhè nenga'a, ntsi iyam tsaraḏ ta mbeḏka na ma a deba.

⁴Aman ntsi iyam ta mbeḏka na ma a deba klèng ma, i woy a i windè ma'a. A i tsena ngèḏè te zhiklè, man a gaḏayè: Ma man ntsi iyam tsaraḏ ta mbeḏkaḏ a deba, bür te ndav ngaya, ngheda dai, ka windo bai!

⁵A gol Zhiklè man i rka nzlatsa a géḏ iyam mbia'a, a géḏ herkeda ba, a nzlatsede ri mandi nenga'a,

⁶a m'mbaḏa a nzlembaḏ nenga'a man a nzi a nshèffè te nhinkaḏ na a mèdèp, man a gau giḏfèk a skwi tèlè te pa, a herkeda a skwi tèlè te pa, a iyam mbia'a a skwi tèlè te pa: Anai patshi ngiḏè asabai;

⁷aman ta da cinè'a man gol Zhiklè matsaraḏa'a a da tsi tolom, skwi man Zhiklè a ngheda, a ndikeda, ara man a njè ta bèlèlihi nenga'a a ndohi nhadka ma nenga'a.

⁸A ngèḏè man i tsena te zhiklè, a ngaḏayè za'a: Do, co ḏèlèwèr nkèshè'a mwinè'a te ri gol Zhiklè man a zlatsa a géḏ iyam mbia'a, a géḏ herkeda ba.

⁹A i do a sam gol Zhiklè, a i gaḏa na: Vay ḏèlèwèr nkèshè'a! A nenga'a a ngaḏayè: Co, ndau! A da dza ka t'hwaḏ rutsutsa'a, aman te ma ajèn ara vongwom.

¹⁰A i co ḏèlèwèr nkèshè'a te ri gol Zhiklè, a i ndau, a jèn te ma ara vongwom, te deba'a man i ndau, a ndzay t'hwaḏ rutsutsa'a.

¹¹Ta gaḏayè: Sèi ka haḏa ta ma za'a a ndohi kokwar a ndohi herkeda a ndohi a da'ai ta tsaḏ tsaḏ kumba, a bihi kumba.

Revelation 11

¹A ta vay pandar, nara gaḏa nlivè skwai, a ta gaḏayè: Slambaḏa, a ka lüv gi Zhiklè, sam mvi skwi a Zhiklè, a ka ngra ta tengahia'a man ta tsi ri te pa!

²Aman dalmagi Zhiklè jèkeda, ka lüv nenga bai! Aman nenga'a ta va na a ndohi herkeda, a ta da gatseda kokwar nkezla'a a pa ki 42.

³A i woy a i gi aman ndohi malwuḏihi ga cèw ta hodko ma Zhiklè m'mèn 1260, a maslaka sam kuḏa a va.



- ⁴Ndohi ncèwa sa, tenga'a wofhi tsna cèw a sam nfi vogwa cèw, man ta zlatsa a ma Bi Zhiklè man a kwèr herkeda.
- ⁵Aman ndo a woya a nga ta matakwan, vogwa a da shkè auda te ma tenga'a, a nde ta mayamhi tenga'a a ma. Aman ndo a woya a nga ta matakwan, sèi ta keḏa'a, arsa.
- ⁶Tenga'a ta ngots wuḏibai a ta pizlè giḏfèk, aman iyam a shkèhi azbai, a pats man ta hodko ma. A ta ngots wuḏibai a géḏ iyamhi aman ta ngwèdè ta a pombaz, a ta faha matakwan tsaḏ tsaḏ a herkeda, pèc pècèk ara man ndav ta a woya'a.
- ⁷Aman ta da ndeva malwuḏi tenga'a ma, skwi dak man a da shkè auda te vèvèḏ mpèltemtema'a a da gi var a tenga'a, a gi a ngul ta, a bazl ta.
- ⁸A ta jèkeda nckondohi tenga'a a dal kokwar mbia'a, man ta baba na a ma Zhiklè: Soḏome a Egypte, a sam man ta gezlala Bi tenga'a ba a pa.
- ⁹M'mèn makararèta, ndohitsaḏ tsaḏ te va ndohi kokwar, verzi ndohi tsaḏ tsaḏ, a da'ai ta tsaḏ tsaḏ, a ndohi herkeda tsaḏ tsaḏ ta da rka nckondohi tenga'a, a ta vi civèḏ azbai, aman ta re ta.
- ¹⁰A ndohi a géḏ herkeda ta wuffe a géḏ tenga'a, ta gi langlanga'a, ta vi skwi mbalai a va, aman ndohi nhadka ma cèw haha ta ga ta matakwan a ndohi a géḏ herkeda tèleba.
- ¹¹Te deḅ m'mèn makar a rèta, Zhiklè a mva ta Mèzhèḅ nshèffè a ndav tenga'a, a ta slèmbèḏè, a zlau mbia'a a mbazl ta ndohi tèleba man ta rka ta.
- ¹²A ta tsena ngèḏè mbia'a te zhiklè, man a gaḏa ta: Vatevkaḏa haha! A to do a zhiklè te va vanai, a mayamhi tenga'a ta rka ta.
- ¹³A nasa nasa herkeda a ngudzau a vata, a kokwar mbia'a man ta kezla kula, m'mbeḏ na. Ngudzi herkeda haha, ndohi gozhèm tsaraḏ ta bazl ta. Njèkèḏia'a ta gu zlau kworkwora'a, a ta slubordo Zhiklè te géḏè'a.
- ¹⁴Wobau macecèwa'a kala auda ma: Na haha, wobau mamakara'a a shkè tsam tsam.
- ¹⁵A gol Zhiklè matsaraḏa'a a ntsu tolom: a ngèḏè mbia'a a ntsenka te zhiklè, man a gaḏa: Ta va na kokwar-Bihi herkeda a ri a Bi Zhiklè, a Kristi nenga'a. Nenga'a a gi Bai a ma ma a mèdèp.
- ¹⁶A ndohi nhala 24 man ta nza a geḏ sam n'nzi bi ta a sam di Zhiklè, ta tseda medi a hai, a ta slubordo Zhiklè, a ta gaḏa:
- ¹⁷Nga shid gèḏ, Bi Zhiklè, Zhiklè wuḏi tèleba, man ka zhè, ka nza daga zlèzlèa, a géḏ man ka gi Bai a n'njèlè ngaya mbia'a.
- ¹⁸Ndohi herkeda ta gu ndav. Aman ndzoan ngaya a mshkè ma. Pats kita ndohi m'metsa'a, pats man ta va ta bèlèlihi ngaya skwi ntul ta, ndohi nhadka ma ba, a



ndohi Zhiklè ba, a tengahia'a mar ta gu zlau nzlembaɗ ngaya, ndohi nkèshèa a ndohi mbia'a, mshkè ma. A ndohi man ta gedassa herkeda, ta gedas ta.

¹⁹A ta wina gi Bi Zhiklè te zhiklè, a koti nderzlàma nenga'a a rkè te gi Zhiklè, a iyam a n'ndi dai, a iyam a ntsai, a herkeda a ngudzai, a vandzal a nshkè.

Revelation 12

¹A skwi mbia'a a n'ngreda auda te giɗfèk: ngwoz, pats a va, kia t'hwaɗ sak na, gèɗ mpaɗa'a a bantihi 12.

²Ngwoz, na hwaɗ, a kuɗai, a ðish va, man a yi kra a matakwan a va.

³A skwi ngiɗè n'ngreda auda te giɗfèk: Skwi ngiɗè mbia'a ara kedam nteva, a gèɗhi tsaraɗ, a dromhi 10; a géɗ gèɗhi skwi mpèɗè gèɗ tsaraɗ.

⁴Hutor na a mpatseda bantihi te zhiklè, man ta kezla makar aussa, a nwushede ta a hai a herkeda. A skwi man nara kedam matsa a nzlatsa a sam ngwoz man a ðish va, a woya a ndeda kra man a da yia'a a ma.

⁵A ngwoz a nyu kra ngura'a, man a di a war ta ndohi herkeda tèlèba a gaɗa züdo. Aman ta ceda kra nenga'a a zhiklè a sam Bi Zhiklè, a sam n'nzi bi nenga'a.

⁶A ngwoz a mhu na a sam ngiɗè, man Zhiklè a ntila na, aman te pa ta va na skwi n'ndi m'mèn 1260.

⁷A ta hüno mbèzl va te zhiklè: Michel a golahi nenga'a ta bozl va a nda skwi man nara kedam matsa. A skwi man nara kedam a golahi nenga'a ta bozl va a Michel.

⁸Aman ta slaha ta gi a ngula bai, a ta ngatsa sam n'nzi te zhiklè te deɓa'a asabai.

⁹A ta kalda skwi man nara kedam matsa aussa, zhüzhok nzlèzlèa, man nzlembaɗ na madzagai a Saɗan, man a peda herkeda tèlèba a wai. Ta kalda a herkeda a nda golahi nenga'a.

¹⁰A i tsena ngèɗè ngiɗè mbia'a man a gaɗa te zhiklè: Antanta skwi m'mbel ndo a wuɗai a kokwarbai a Zhiklè nga a zhè, a wuɗibai a sam Kristi nenga'a, a géɗ man ta kalda ndo mpin ta kramamhi nga, man a pin ta a pats a vaɗ a sam Zhiklè nga.

¹¹A ta ga'a a ngula'a a pombaz kra tambak, a ma malwuɗi tenga'a, a ta woy a ta bir nshèffè ta azbai, ba ta bazl ta.

¹²Gar haha vawuffa, giɗfèkhai, a kinè man kin te pa! Aman wobau a géɗ herkeda, a géɗ iyam mbia'a! Aman bi madzagai a shkèhai a sam kinè, a gi shèwa mbia'a, a suna, njèkè patshi nenga'a kèshkata mènè.

¹³Aman skwi man nara kedam a rka ta kaldaussa a géɗ herkeda, a ndzodzor ngwoz man a yu kra ngura'a.



¹⁴A ta va na kelpasl vezi mbia'a cèw a ngwoz, aman a slaha a nhi na a hèshèkèḍ, a sam n'nzi na. Te pa ta va na skwi n'ndi mvi staḍ, a mvi ngiḍè cèw a rèta'a, dra a sam zhüzhok.

¹⁵A zhüzhok a mbod iyam te ma, ara woyam mbia'a, a verzi ngwoz, a woya man iyam a nceda ngwoz a ma.

¹⁶Aman herkeda a ntakaha ngwoz, a mwinè ma, a nседа iyam a ma, man skwi man nara kedam a baḍa.

¹⁷A skwi man nara kedam a ngu ndav a géḍ ngwoz, a mdo man a gi var a ndohi verzi nenga'a, ta tèleba man ta dzodzor ma nkwèr Zhiklè, a ta bür ma malwuḍi Yèsu.

¹⁸A mdo, a nzlatsa a dzah iyam mbia'a.

Revelation 13

¹A i rka skwi dak ngiḍè man a shkè auda te va iyam mbia'a, a drom kula te gèḍ; a géḍ dromhi na skwi mpèḍè gèḍ kula; a géḍ gèḍhi nenga'a staḍ staḍ, nzlembaḍ ndérḍè Zhiklè a pa.

²A skwi dak man i rka'a nara kokoya, sak na ara nvalaval, ma na ara ma marzihèlè. A skwi man nara kedam a mva na wuḍi na, a sam n'nzi bi na, a wuḍibi na mbia'a.

³A i rka te va gèḍhi na, staḍ, ara mblè m'metsi a pa; aman mblè m'metsi a mpkwe na.

⁴A herkeda tèleba a rzle na a géḍ skwi dak sa, a ta tsi ri a skwi man nara kedam, te man a mva na wuḍibai a skwi dak; a ta slubordo skwi dak ba, a ta gaḍa: Nlèmdè va a skwi dak wa, nslaha a ngi var a nenga'a wa?

⁵A ta va na ma, aman a gèḍè skwi mbia'a, a ndérḍè Zhiklè, a ta va na wuḍibai, aman a gi bi ki 42.

⁶A nenga'a a mwina ma, a ndurḍo Zhiklè, a nzlembaḍ nenga'a, a gi nenga'a, a ndohi nenga nte pa.

⁷A ta va na wuḍibai, aman a gi var a shèwa a ndohi Zhiklè, aman a gi a ngul ta. A ta va na wuḍai a géḍ verzi ndohi tèleba, a ndohi kokwar, a ndohi a da'ai ta tsaḍ tsaḍ, a ndohi herkeda tèleba.

⁸A ndohi tèleba a géḍ herkeda ta da tsi ri a nenga'a. Tenga'a man nzlembaḍ tenga'a mwindè'a te ḍèlèwèr nshèffè kra tambak, man ta zlama na da'ai, daga nhinkaḍ herkeda ma, ta tsi ri a nenga'a azbai.

⁹Ndo man zlembaḍ na a zhè, da tsena'a!



¹⁰Ndo man a pe ta ndohi ngiḏe a dangai, a dè a gi dangai lèmelèmè. Ndo man a keḏa ndo a kafahi gwèsh, ta da kédè'a a kafahi gwèsh lèmelèmè. Na haha, nzhèr skwia dai a ncè-a-ndav ndohi Zhiklè!

¹¹A i rka skwi dak man a shkè auda t'herkeda, a dromhi cèw lèmelèmè ara kra tambak, a goḏ ngèḏè ara skwi man nara kedam.

¹²A gi wuḏi tèleba lèmelèmè ara skwi dak nshèlèkura'a, man mblè m'metsi nenga'a mpkwe na.

¹³A n'ngreda skwi mbia'a tsaḏ tsaḏ, a gi aman vogwa a kalkaḏahai te zhiklè a géḏ herkeda, a sam di ndohai.

¹⁴A mpe ta ndohi a géḏ herkeda a wai a skwi man a slaha a ngrédè tsaḏ tsaḏ a sam di skwi dak. A ngaḏa ta ndohi a géḏ herkeda, aman ta gi mèzhèb skwi dak, a mblè kafahi gwèsh a va, man a mbel na za'a.

¹⁵A ta gu aman mèzhèb skwi dak a shèffè, a slaha a ngèḏè, a ngi aman ta bazl ta ndohi tèleba man ta tsi ri a mèzhèb skwi dak azbai.

¹⁶A gi aman ndohi tèleba, ndohi nkèshèa a ndohi mbibihia'a, ndohi mèshèlè a ndohi ntawassa'a, ndohi ngwai a bèlèlihai, ta kèl ri mandai, a ta bèzl medai.

¹⁷Ndo a slaha a ngi gani azbai, ko nshum skwai, ko mprè skwai, man lamba skwi dak az a va bai, gar ngrèlamba na, gar nzlembaḏ na.

¹⁸Na haha verzia'a: ko wawa man maya na zhè, da nguro n'ngérlamba skwi dak sa, aman nenga'a nzlembaḏ ndo, n'ngér nenga'a ara 666.

Revelation 13

¹A i rka skwi dak ngiḏè man a shkè auda te va iyam mbia'a, a drom kula te gèḏ; a géḏ dromhi na skwi mpèḏè gèḏ kula; a géḏ gèḏhi nenga'a staḏ staḏ, nzlembaḏ ndérḏè Zhiklè a pa.

²A skwi dak man i rka'a nara kokoya, sak na ara nvalaval, ma na ara ma marzihèlè. A skwi man nara kedam a mva na wuḏi na, a sam n'nzi bi na, a wuḏibi na mbia'a.

³A i rka te va gèḏhi na, staḏ, ara mblè m'metsi a pa; aman mblè m'metsi a mpkwe na.

⁴A herkeda tèleba a rzle na a géḏ skwi dak sa, a ta tsi ri a skwi man nara kedam, te man a mva na wuḏibai a skwi dak; a ta slubordo skwi dak ba, a ta gaḏa: Nlèmdè va a skwi dak wa, nslaha a ngi var a nenga'a wa?

⁵A ta va na ma, aman a gèḏè skwi mbia'a, a ndérḏè Zhiklè, a ta va na wuḏibai, aman a gi bi ki 42.

⁶A nenga'a a mwina ma, a ndurḏo Zhiklè, a nzlembaḏ nenga'a, a gi nenga'a, a ndohi nenga nte pa.



⁷A ta va na wuḍibai, aman a gi var a shèwa a ndohi Zhiklè, aman a gi a ngul ta. A ta va na wuḍai a géḍ verzi ndohi tèleba, a ndohi kokwar, a ndohi a da'ai ta tsaḍ tsaḍ, a ndohi herkeda tèleba.

⁸A ndohi tèleba a géḍ herkeda ta da tsi ri a nenga'a. Tenga'a man nzlembaḍ tenga'a mwindè'a te ðèlèwèr nshèffè kra tambak, man ta zlama na da'ai, daga nhinkaḍ herkeda ma, ta tsi ri a nenga'a azbai.

⁹Ndo man zlembaḍ na a zhè, da tsena'a!

¹⁰Ndo man a pe ta ndohi ngiḍe a dangai, a dè a gi dangai lèmelèmè. Ndo man a keḍa ndo a kafahi gwèsh, ta da kéḍè'a a kafahi gwèsh lèmelèmè. Na haha, nzhèr skwia dai a ncè-a-ndav ndohi Zhiklè!

¹¹A i rka skwi dak man a shkè auda t'herkeda, a dromhi cèw lèmelèmè ara kra tambak, a goḍ ngèḍè ara skwi man nara kedam.

¹²A gi wuḍi tèleba lèmelèmè ara skwi dak nshèlèkura'a, man mblè m'metsi nenga'a mpkwe na.

¹³A n'ngreda skwi mbia'a tsaḍ tsaḍ, a gi aman vogwa a kalkaḍahai te zhiklè a géḍ herkeda, a sam di ndohai.

¹⁴A mpe ta ndohi a géḍ herkeda a wai a skwi man a slaha a ngrédè tsaḍ tsaḍ a sam di skwi dak. A ngaḍa ta ndohi a géḍ herkeda, aman ta gi mèzhèb skwi dak, a mblè kafahi gwèsh a va, man a mbel na za'a.

¹⁵A ta gu aman mèzhèb skwi dak a shèffè, a slaha a ngèḍè, a ngi aman ta bazl ta ndohi tèleba man ta tsi ri a mèzhèb skwi dak azbai.

¹⁶A gi aman ndohi tèleba, ndohi nkèshèa a ndohi mbibihia'a, ndohi mèshèlè a ndohi ntawassa'a, ndohi ngwai a bèlèlihai, ta kèl ri mandai, a ta bèzl medai.

¹⁷Ndo a slaha a ngi gani azbai, ko nshum skwai, ko mprè skwai, man lamba skwi dak az a va bai, gar ngrèlamba na, gar nzlembaḍ na.

¹⁸Na haha verzia'a: ko wawa man maya na zhè, da nguro n'ngèrlamba skwi dak sa, aman nenga'a nzlembaḍ ndo, n'ngér nenga'a ara 666.

Revelation 14

¹A i rka kra tambak nzlatsa a géḍ za Sion, a nda ndohi 144.000, nzlembaḍ nenga'a, a nzlembaḍ Bab na, mwindè'a a medi tenga'a.

²A i tsena, ngèḍè te zhiklè, ara kuḍ iyam mbia'a, ara ntsi iyam mbia'a. Ngèḍè man i tsena'a, nara ndohi ntsi ganzavar.

³A ta slu dimèsh mbua'a a sam n'nzi bai, a sam skwihi faḍ a nshèffè, a sam ndohi nhala'a, ndo ngiḍè a slaha a nslebi dimèsh bai, sèi ndohi 144.000 man ta sumka ta a deḍa t'herkeda.



⁴Nasa ndohi man ta lizha va ta a ngwozi bai, a ta bür va ta, ta sossur bai, a ta dè a verzi kra tambak a sam tèle man a dè a pa. Ndohi haha ta sumka ta a deba te va ndohai, a tsuvomhi Zhiklè, a tsuvomhi kra tambak.

⁵Te ma tenga'a ncèkèlma azbai, mali az a gèḏ tenga'a bai.

⁶A i rka gol Zhiklè ngiâè, man a hi ara diak te ndev giḏfèk, a n'ngots ma mbela'a man a nzi a mèdèp, man a njè ta ndohi a gèḏ herkeda tsaḏ tsaḏ tèleba, a verzi ndohi herkeda, a ndohi a da'ai ta tsaḏ tsaḏ, man ndo genè,

⁷a ngoḏ a ngèḏè mbia'a: Vagu zlau Zhiklè, vanzala nenga'a! Aman pats kita nenga'a mshkè ma. Vatsu ri a nenga'a man a gu giḏfèk a herkeda a iyam mbia'a a nlèlè iyam.

⁸A gol Zhiklè macecèwa'a a ndzudzorko te deba, a ngaḏa: Babylone, kokwar mbia'a, m'mbed na; aman nenga'a a ngu aman ndohi herkeda tèleba ta sau skwi nsi ndzoan a mphömè nenga'a.

⁹A gol Zhiklè mamakara'a a ndzudzorko te deba, a ngoḏ a ngèḏè mbia'a: Ndo man a tsi ri a skwi dak, a skwi man ta gu ara nenga'a, a nkala rai, a mbazla medi a lamba nenga'a,

¹⁰sèi a si kokwi ndzoan Zhiklè a gédagèḏ; a ta da ga na matakwan a vogwa man skwi nvècè vogwa te pa, a sam di golahi Zhiklè nkezla'a, a sam di kra tambak.

¹¹A vodzok matakwan tenga'a a dè a gèḏè'a a ma ma a mèdèp, a tengahi man ta tsi ri a skwi dak a skwi man ta gu ara nenga'a, a ndohi a lamba nzlemba na a va, ta ngècè nshèk va azbai, ko a pats ba ko a vaḏ ba.

¹²Na haha ndohi Zhiklè man ta zhèr skwia dai! Na haha tengahi man ta bür ma nkwèr Zhiklè, a ncè Yèsu a ndav.

¹³A i tsena ngèḏè te zhiklè, man a gaḏayè: Windo! Mwuffè a sam ndohi man ta mets ta te Kristi. Mèzhèb Zhiklè a gaḏa: Ani haha ta shèk va te mizlinè tenga'a. Aman skwi man ta gau, a dzadzar ta te deba.

¹⁴A i rka vani nslekaḏa'a. Ndo n'nza a gèḏ vanai, nara kra ndo, gèḏ mpaḏa'a a guro, gwodza wètwètè'a te rai.

¹⁵A gol Zhiklè ngiâè a mshkè auda te gi Zhiklè, a mbaba na ndo man a gèḏ vanai a ngèḏè mbia'a: Sèi ka tsia'a a gwodza ngaya, a ka bicè skwai! Aman pats mbicè skwi a zhè ma, a skwi a gèḏ herkeda nsla ma.

¹⁶Ndo a gèḏ vanai a nkalde gwodza a herkeda, a ta bicè skwi herkeda.

¹⁷A gol Zhiklè ngiâè a mshkè auda te gi Bi Zhiklè te zhiklè, nenga'a ba a gwodza wètwètèa te rai.

¹⁸A gol Zhiklè ngiâè, man a ngots wuḏai a gèḏ vogwa, a mshkè auda a sam mvi skwi a Zhiklè, a mbaba na nenga'a man gwodza te rai a ngèḏè mbia'a: Tsau a



gwodza ngaya nwètwètèa, zlau nyi barassa t'herkeda! Aman nyi wofa'a n'ndha ma.

¹⁹A gol Zhiklè a ntsau herkeda a gwodza nenga'a, a nzlu nyi barassa a géḍ herkeda, a nwusheda a klok ndzoan Zhiklè.

²⁰Klok t'uda a dal kokwar, a ta kèlè'a t'uda, ba pombaz te klok a mbèdè bambaslmbasla'a, a ndikè na ma a dzala plèsh, a hi dra ara km 300.

Revelation 15

¹A i rka skwi ngidè man n'ngrèdè; auda a giḍfèk, mbia'a nara nrkedai. Golahi Zhiklè tsaraḍ ta ngots matakwan tsaraḍ, nasa matakwan a ndikedè ndzoan Zhiklè.

²A i rka nara woyam mbia'a man a si dai, ndzakaba'a a vogwa. Tenga'a man ta gu a ngul skwi dak, a skwi man ta gu ara va nenga'a, a n'ngér nzlembaḍ nenga'a, ta zlatza a ma woyam mbia'a man a si dai, a ganzavar Zhiklè te rai,

³a ta slu dimèsh Moise, bèl Zhiklè, a dimèsh kra tambak, a ta gaḍa: Skwi man ka gau, skwi mbia'a, skwi nrkedai, Bi Zhiklè, Bi wuḍi tèleba! Civèḍ ngaya nzura'a a vava, ka Bi ndohi herkeda.

⁴Ndo man a gi zlau ngaya azbi wa, Bi Zhiklè. Ndo man a slébèrdè nzlembaḍ ngaya azbi wa? Aman ka staḍ, ka kezla! A vava ndohi herkeda tèleba ta da shkè, a ta tsi ri a sam ngaya, aman kita ngaya nzura'a n'ngreda auda ma.

⁵Te deba'a i rka: ta winè gi Zhiklè, gi nkezla'a te zhiklè,

⁶a golahi Zhiklè tsaraḍ ta shkè auda te gi Zhiklè, tenga'a man ta ngots matakwan tsaraḍ, a maslaka bata nslekaḍa'a a va, nslekaḍa'a kuḍèkuḍèa, guro m'mana te ndav.

⁷Staḍ te va skwihi faḍ a nshèffè a mva ta kokwihi tsaraḍ a ri a golahi tsaraḍ, n'ndha a ndzoan Zhiklè mḍn a nzi a nshèffè te nhinkaḍ na a mèdèp.

⁸A gi Zhiklè n'ndha a vodzok n'njèl Zhiklè a wuḍi na, ndo a slaha a ndè a gi Zhiklè azbai, ba ta ndeva mizlinè matakwan golahi tsaraḍ.

Revelation 16

¹A i tsena ngèdè ngidè mbia'a te gi Zhiklè, man a gaḍa ta golahi Zhiklè ntsaraḍa sa: Vodo, vabaḍa kokwihi tsaraḍ a ndzoan Zhiklè te pa a géḍ herkeda!

²A nshèlèkura'a a mdo, a, mbaḍa kokwi na a géḍ herkeda, a mblè ambaḍia'a ara gurdzo a nkala ta a va ndohi man di mbazla a lamba skwi dak, a ta tsi ri a skwi man ta gu ara va nenga' a.



- ³A gol Zhiklè macecèwa'a a mbaḏa kokwi na a woyam mbia'a, a iyam a n'ngwode na a pombaz, ara pombaz ndo man ta keḏa'a. A skwi man a nshèffè te woyam mbia'a tèleba ta bazl ta.
- ⁴A gol Zhiklè mamakara'a a mbaḏa kokwi na a woyamhai a nlèlè iyamhai, a ta ngwode ta a pombaz.
- ⁵A i tsena gol Zhiklè man a nzlatsa a ma iyam, man a gaḏa: Ka nzura'a, ka man ka zhè, ka zhè zlèzlèa, ka Zhiklè nkezla'a, man ka gu kita aranta:
- ⁶Tenga'a sa a mbaḏa pombaz ndohi nhadka ma; a ka, ka va ta pombaz aman a ta sia'a. Amba aman ta ngotso arsa.
- ⁷A i tsena sam mvi skwi a Zhiklè man a bèhè: A vava, Bi Zhiklè, Zhiklè wuḏi tèleba, kita ngaya amba zura'a.
- ⁸A gol Zhiklè mafaḏa'a a mbaḏa kokwi na a va pats. A pats a n'ngots wuḏai, aman vogwa nenga'a a ndar ta ndohi a ma,
- ⁹a ndar ta a vata. A ndohi ta durḏo nzlembaḏ Zhiklè, man a ngots wuḏai a géḏ matakwan haha; aman ta ngwode ndav ta bai, a ta slebarda nenga'a bai.
- ¹⁰A gol Zhiklè mazlama'a a mbaḏa kokwi na a géḏ sam n'nzi bi skwi dak. A kokwar-Bi nenga'a a n'nde na a ruva, a ta jè nè'èn ta te skwi ndza ta,
- ¹¹a ta durḏo nzlembaḏ Zhiklè, a géḏ skwi man a dza ta, a géḏ mblè tenga'a. Aman ta ngwode ndav bai a géḏ skwi man ta gau.
- ¹²A gol Zhiklè mamokwa'a a mbaḏa kokwi na a géḏ Euphrate, woyam mbia'a. A iyam nenga'a a nshe na, aman civèá ntila, man a bihi te man a mvèng pats.
- ¹³A i rka mèzhèbhi ambabihia'a makar, ta ara kudofihai, a ta shkè auda te ma skwi man nara kedam, te ma skwi dak ngiḏè, te ma ndo nhadka ncèkèlma.
- ¹⁴Mèzhèbhi sa, madzagihai, a ta gi nrkedai. A ta de ta a sam bihi herkeda tèleba, aman ta bic ta, a pats var mbia'a man a Bi Zhiklè, Zhiklè wuḏi tèleba.
- ¹⁵Na haha i shkè ara ndo metsar. Mwuffè a sam nenga'a man a nzi a dai, a maslaka a va, man a dè adi azbai, a ta rka hori nenga'a man adi azbai.
- ¹⁶A ta bic ta a sam staḏ, man ta baba na a ma Hèbreu Harmaguèdon.
- ¹⁷A gol Zhiklè matsaraḏa'a a mbaḏa kokwi na a giḏfèk, a ngèḏè mbia'a a mshkè auda te gi Zhiklè, a sam n'nzi bai, man a gaḏa: N'nga ma!
- ¹⁸A iyam a n'ndi dai, a iyam a ntsai, a herkeda a ngudzai a vata, daga man ndo a zhè t'herkeda ngudzu arsa bai.
- ¹⁹A kokwar mbia'a, nkezla na te va makar; a kokwarhi mbibihia'a t'herkeda ta mbeḏ ta. A Bi Zhikle a nhur Babylone, kokwar mbia'a, a mva na kokwai, n'ndha a ndzoan Zhiklè, man a gi ndav worwora'a, aman a nsia'a.



²⁰A herkedahi te ndev iyam ta ze ta. A za ba, ta rka te deba'a asabai.

²¹A vandzal mbia'a tar vova a nkalkaḏahai te zhiklè a géḏ ndohai. A ndohai ta durḏo Zhiklè a géḏ matakwan vandzal, aman matakwan nenga'a mbia'a a vata.

Revelation 17

¹Staâ te va golahi Zhiklè tsaraḏ, man kokwi tsaraḏ te ri ta, a mshke, a ngaḏayè: Washkè, i woy a i ngra ka kita a géḏ ngwoz mphömè mbia'a, man a nzi a géḏ woyamhi kumba,

²man bihi herkeda ta gu mphömè a vna. Mphömè man ta gu a vna a nkeḏ ta ara zom.

³A ndiyè a hèshèkèḏ te Mèzhèḅ. A i rka ngwoz n'nza a deb skwi dak, ngi na ara vèvèzh, a nzlembaḏ nderḏe Zhiklè kumba, a gèḏhi tsaraḏ a dromhi kula.

⁴Ngwoz a maslaka nduzoa a vèvèzh a va, mbè te pa a guro a kwahi mbela'a, a skwi ngiḏè ara jimkaya, a kokwi guro te rai, n'ndha a skwi man a ndèrè ndo, a skwi nlizhè'a a mphömè na.

⁵A medi nenga'a mwindè'a nzlembaḏ ngiḏè, man ndo a sun verzia ɓai: Babylone mbia'a, mam mphömè, mam skwi tèleba man a ndèrè ndo a géḏ herkeda.

⁶A i rka ngwoz pombaz ndohi nkezla'a a pombaz ndohi malwuḏi Yèsu a nkeḏa'a ara zom. A i rzi ga kumba, aman i rka ngwoz sa.

⁷A gol Zhiklè a ngaḏayè: Ka rzi ngayà èhèmè? I war a i ngra ka skwi n'ngheḏa'a te ngwoz haha, a skwi dak man a zhüḅa'a, man gèḏhi tsaraḏ a dromhi kula.

⁸Skwi dak man ka rka'a, a zhè a matsa, ani asabai, a da skè auda za'a te vèvèḏ mpèltemtema'a, a da hi na a sam ngedassa'a, a ndohi a géḏ herkeda ta da rzi ta, ndohi man nzlembaḏ ta mwindèa te ḏèlèwèr nshèffè ɓai, daga nhinkaḏ herkeda, aman ta rka skwi dak ara man a nza, antanta asabai, a da zhè za'a.

⁹Na haha skwi man ndohi, man maya ta zhè, ta hère'a. Gèḏhi tsaraḏ nara zahi tsaraḏ, a géḏ tenga'a ngwoz a n'nza a`pa. Ta ara bihi tsaraḏ ba.

¹⁰Zlam ta goko bi ma, staḏ a zhè, ngiḏè a mshkè di ɓai. Man nskè ma, a nzi kèshkata genè.

¹¹A skwi dak man a nza, man antanta asabai, nenga'a bi matsamakāḏa'a, man a shkè auda te va ntsaraḏa sa, aman a dè na a sam ngéḏèshè.

¹²Dromhi kula, man ka rka'a, nara bihi kula, man ta ngatsa kokwar-Bihi tenga'a di ɓai, aman ta ngècè wuḏibai ara bihai, a nda skwi dak, nshèk va kèshkata.

¹³Ta mba ma ta, ta va na wuḏibi ta a n'njèl bi ta a skwi dak.



¹⁴Ta da gi wuḍi a kra tambak, a kra tambak a da gi a ngul ta, aman nenga'a mbia'a a gèḍ mbibihia'a, bai a gèḍ bihai, a ndohi man ta dzodzora, man Zhiklè a baba ta, a mpar ta mpèrè, a ta lèbèsèlè, ta mbi a ngi a ngula a nda nenga'a.

¹⁵A nenga'a a ngaḍayè: Iyam man ka rka'a, a sam man ngwoz mphöniè a nza a pa, nara ndohi herkeda, nhèyè ndohi herkeda, a ndohi verzi tsaḍ tsaḍ, a ndohi man da'ai ta tsaḍ tsaḍ.

¹⁶Dromhi kula man ka rka'a, a skwi dak, ta da gi shèwa a ngwoz mphömè, a ta da jèkeda a pa a gèḍ na, a ta ndi zluèḍ va nenga'a, a ta fa na vogwa a njèkèḍia'a.

¹⁷Aman Zhiklè a ngra ta te ndav ta arsa, a ta rufa skwi man a huro, ara man a woya a ngia'a, a ta vi wuḍibi tenga'a a skwi dak ba ma Zhiklè tèleba n'ndika ma.

¹⁸A ngwoz man ka rka'a, nenga'a kokwar mbia'a, man a gi bai a gèḍ bihi a gèḍ herkeda.

Revelation 18

¹Tedebnasai rka gol Zhiklè ngiḍè nian a shkèhai te zhiklè, man a ngots wuḍi mbia'a. Sam herkeda nhela a n'njèl nenga'a.

²A mboho a wuḍai, a ngaḍa: M'mbeḍ na, m'mbeḍ na, Babylone, kokwar mbia'a. A n'nde na a gi madzagihai, a gi dangi mèzhèbhi ambabihia'a tèleba, a sam n'nzi ḍiakihia ambabihia'a, tèleba man ndo a woya bai.

³Aman ndohi herkeda tèleba ta sau skwi mphömè nenga'a, a bihi herkeda ta gu mphömè a nenga'a, a ndohi gani l'herkeda ta gu a ndohi mèshèlè te nwèl va nenga'a.

⁴A i tsena ngèḍè ngiḍè te zhiklè man a gaḍa: Vodo kinè auda a sam na, ndohi ga, man bai kin humdè a mali nenga'a, a kin si matakwan a nda nenga'a.

⁵Aman mali nenga'a n'ndika a zhiklè, a Bi Zhiklè a hér mphömè nenga'a.

⁶Vaga na, ara man a ga kinè. Skwi man a ga kinè, vaga na ta ta man a nenga'a cèw. A kokwi man a bala kinè a vna, vabala na a nenga'a te pa cèw.

⁷Te di n'njèl va na, a nwèl va na, vaga na matakwan a nlèyè!

⁸Aman nenga'a a gèḍè te ndav na: I nzi a haha, i ngwoz bai, ngwoz mazi ka bai, i da shin nlèyè azbi fet!

⁹Gar haha matakwan nenga'a a shkè pats staḍ, a m'metsai, a nlèyè, a mai, a ta da gedassedaussa a vogwa. Aman Zhiklè, Bi wuḍai, a gi kita na. A bihi herkeda man ta gu mphömè a mali a vna, ta da kuḍia'a, a ta lèyè'a, aman ta rka vodzok vogwa man ta pinda ma.

¹⁰A ta da zlècè dra, a zlau matakwan nenga'a, a ta gaḍa: Wobau, wobau a gèḍ kokwar mbia'a. Kita ngaya a mshkè a pats staḍ!



- 11A ndohi ganai a géḍ herkeda ta da kuḍia'a, a ta lèyè'a, aman ndo ngiḍè a woya a nshum skwi tenga'a bai.
- 12Guro a verzhègenè, kwa mbelahia'a, a skwi ngiḍè ara jimkaya, a maslaka bata mbela'a, a vèvèzh, maslaka man gani a pa kumba, maslaka nteva'a, a wof tsaḍ tsaḍ man a zhkè amba, a zlè'èn fakawai, a skwi tsaḍ tsaḍ man ta gu a wof a züdo guro, a züdo, a kwa mvècè'a,
- 13a masara, a mbar, a tsna, a skwi man a zhkè ara burdi, a barassa, a mbarva, a gufa nkerḍa demènè'a, a dau, a skwi gai, a tambakihai, a plèshihai, a kikihai, a bèlèlihai, a ndohai.
- 14Skwi man ambaba ka a ndav ngaya, klèng. Skwi tèleba man nterkasla'a, a si dai, ngedassa ma, a ka da ngècè te deba'a asabai a mèdèp.
- 15Ndohi gani sa, man ta ngots skwi mèshèlè te Babylone, ta da zlecè dra, te ri zlau matakwan tenga'a, ta kuḍai, a ta gaḍa:
- 16Wobau, wobau, ka kokwar mbia'a, man hala'a a maslaka bata mbela'a a va, nduzoa, a vèvèzh, mbè te pa a guro a kwa mbela'a a skwi ngiḍè ara jimkaya.
- 17A pats staḍ mèshèlè mbia'a aranta ngedas na ma! A ndohi wurom, a ndohi nhèd wurom, a ndohi mpèr skwi a géḍ iyam mbia'a, a ndohi man ta gu gani arsa, ta zlatsa dra, a ta boho a wuḍai,
- 18aman ta rka vodzok vogwa nenga'a, a ta gaḍa: Daga zlèzlèa, kokwar mbia'a ngar ka a zhi ḍè?
- 19A ta peda hutsoḍ a gèḍ, a ta boho a ta kuḍia'a, a ta lèyè'a, a ta gaḍa: Wobau, wobau, ka kokwar mbia'a; a sam ngaya ndohi tèleba, a wurom a géḍ iyam, ta nda'a a ndohi mèshèlè te nwèl va ngaya, a pats staḍ ngedas na ma!
- 20Giḍfèk, wuffa a géḍ nenga'a! Vawuffa, kinè ndohi Zhiklè a ndohi sak a ndohi nhadka ma! Aman Zhiklè a n'nga na kita a gèḍ, a géḍ kinè!
- 21A gol Zhiklè, man wuḍi na zhè, a mco kwa mbia'a staḍ ara vova, a nkalda a va woyam mbia'a, a ngaḍa: Aranta ta gedassa Babylone, kokwar mbia'a, ara man a gi wuḍwuḍa'a a géḍ iyam, a ta rka te deba'a asabai.
- 22A ta da cinè ndohi ganzavar a ndohi dimèsh a ndohi shingelèk a ndohi ntsi tolom a sam ngaya asabai. A ndo man a gi mizline mèmè ta ngècè a sam ngaya te deba'a asabai; nhèzlèwè vova ta cinè a sam ngaya asabai,
- 23vogwa pitirla a da hél sam kokwar ngaya asabai, ntsima dalahai ta cinè a sam ngaya asabai. Hala'a ndohi gani ngaya ta bihi a géḍ herkeda, a ka pe ta ndohi herkeda tèleba a wai a m'mbèh skwi ngaya,
- 24a ta ngots pombaz ndohi nhadka ma a ndohi Zhiklè, a ndohi tèleba man ta bazl ta a géḍ herkeda, a sam ngaya.



Revelation 19

- ¹Te deba'a i tsena nhèzlwèwè mbia'a a ndo ntibishèa kumba te zhiklè, man ta gaḏa: Alléluya! Skwi m'mbel ndo, a n'njèlè, a wuḏai, a Zhiklè nga!
- ²Aman kita nenga'a amba zura'a, aman a ga na kita a gèḏ a ngwoz mphömè mbia'a, man a gedassa herkeda a mphömè nenga'a, a pil bèlèlihi nenga'a man a bazla'a, ari na.
- ³A ta gaḏa za'a: Alléluya! A vodzok nenga'a a dè a gèḏè'a a mèdèp.
- ⁴A ndohi nhala'a 24, a skwihi faḏ a nshèffè, ta kalahi a deb sak nenga'a, a ta tsu ri a Zhiklè, man a nza a gèḏ sam n'nzi bai, a ta gaḏa: Amen, Alléluya!
- ⁵A ngèḏè ngidè a ntsena a sam n'nzi bai: Voslubordo Zhiklè nga, kinè bèlèlihi nenga'a tèleba, man kin gi zlaua; cèw ba, ndohi nkèshè'a a ndohi mbibihia'a ba!
- ⁶A i tsena ara ngèḏè ndo ntibishèa mbia'a, ara kuḏ iyam mbia'a, ara ntsi iyam mbia'a, man a gaḏa: Alléluya! Bi Zhiklè nga, Bi wuḏi tèleba, a gi bi ma.
- ⁷Ngo-wuffokoya, ngogokoy langlanga'a, ngoslubordokoy nenga'a, aman ngolala kra tambak a gi ma, medemi nenga'a ntila ma!
- ⁸A ta va na maslaka bata mbela'a nslekaḏa'a, aman a mvi a va. Maslaka bata mbela'a sa, mizlinè nzura'a man ndohi Zhiklè ta gau.
- ⁹A ngaḏayè: Windo! Mwuffè a sam ndohi man ta baba ta a sam skwi n'ndi ngolala kra tambak. A nenga'a a ngaḏayè: Nasa ma Zhiklè a gèḏagèḏ.
- ¹⁰A i kalahi a deb sak nenga'a, aman i tsi ri a nenga'a. A ngaḏayè: Az arsa bai! I ba i bèlè ara man a ngaya, ara kramamhi ngaya, man ta gi malwuḏi a gèḏ Yèsu. Tsu ri a Zhiklè! Ndohi nhadka ma ta hadka ma malwuḏi Yèsu.
- ¹¹A i rka zhiklè mwinèa: na haha, plèsh nslekaḏa'a. Nzlembaḏ ndo plèsh: 'nlèbès'lè'a a nzura'a', man a gi kita, a gi var te ngizura'a.
- ¹²Di nenga'a a vècè ara nè'èn vogwa, gèḏ nenga'a mpaḏa'a a mpèḏè gèḏ kumba; nzlembaḏ man mwindè'a a gèḏ nenga'a, ndo a sun bai, sèi nenga'a staḏgenè.
- ¹³Maslaka a va, nruḏa a pombaz. Ta baba na a nzlembaḏ Ma Zhiklè'.
- ¹⁴A ndohi var te zhiklè a deb plèshihi nslekaḏa'a ta dzodzor te deba, a maslaka bata nslekaḏa'a kuḏkuḏèa a va.
- ¹⁵Kafari gwèsh wètwètè'a a shkè auda te ma na, man a bazl ta ndohi herkeda, a da war ta a gaḏa züdo, a nkèlè skwi te klok n'ndha a skwi nsi ndzoan Bi Zhiklè mbia'a, a Zhiklè wuḏi tèleba.
- ¹⁶Nzlembaḏ ngidè mwindèa a maslaka na, a tataya nenga'a: Bai a gèḏ bihai, mbia'a a gèḏ mbibihia'a.
- ¹⁷A i rka gol Zhiklè nzlatsa te pats, a mboho a wuḏai, a ngaḏa ta diakihai tèleba t'hwaḏ giḏfèk: Vowashkè, vabücko va a sam skwi n'ndi mbia'a man a Zhiklè,



¹⁸A kin ndi zluèḏ bihai, a zluèḏ bi sojèhai, a zluèḏ ndohi wuḏai, a zluèḏ plèshihai a ndohi man ta nza a pa, a zluèḏ ndohi ngwai a bèlèlihai, ndohi nkèshè'a a ndohi mbibihia'a.

¹⁹A i rka skwi dak a nda bihi a géḏ herkeda, a nda ndohi var ta bica'a, aman ta gi var a ndo man a deb plèsh a ndohi var nenga'a.

²⁰A ta gso skwi dak a nda ndo nhadka ncèkèlma man a gu nrkedi a sam di na, man a pe ta ndohi man lamba skwi dak a va, a wai, aman ta tsi ri a skwi man ta roma ara skwi dak. A ta wushede ta cèw ba a vèvèḏ vogwa, man skwi nvècè vogwa te pa, a di t'uda.

²¹A ta bazl ta njèkèdi ndohai a kafahi gwèsh, man a shkè auda te ma ndo man a deb plèsh. A ñiakihì tèleba ta ngeza va a zluèḏ tenga'a.

Revelation 20

¹A i rka gol Zhiklè ngiâè man a shkè te zhiklè, a skwi mwinè vèvèḏ mpèltemtema'a te rai, a cèlèlèu mbia'a.

²A ngso skwi man nara kadam, zhüzhok zlèzlèa, nenga'a bi madzagai a Saḏan, a ndzawa'a mvi gozhèm staḏ,

³a nkalda a vèvèḏ mpèltemtema'a, a mpizleda pa a skwi mpizlè'a, ntkotsa a deba'a, aman a slaha a mpe ta ndohi herkeda a wi asabai, ba mvi gozhèm staḏ klèng. Te deba'a ta da prè'a kèshkata za'a.

⁴A i rka sam n'nzi bihai, a ndohi man ta da gi kita, ta nza a pa. A i rka mèzhèb nshèffè ndohai, man ta zlama ta da'ai a géḏ malwuḏi Yèsu, a géḏ ma Zhiklè, a tenga'a man ta tsu ri a skwi dak a skwi man ta gu ara nenga'a, bai, a ta co lamba nenga'a a medi tenga'a, a ri tenga'a, bai. A ta ngots nshèffè za'a, a ta gu bi a nda Kristi, mvi gozhèm staḏ.

⁵Ndohi m'metsa'a ngiâè ta ngatsa nshèffè a deba bai, ba mvi gozhèm staḏ klèng. Nasa nslambaḏkaḏauda nshèlèkura'a.

⁶Mwuffè a sam ndohai man ta te va ndohi man ta slambaḏkaḏauda nshèlèkura'a. M'metsi macecèwa'a a ngècè wuḏibai a géḏ tenga'a asabai. Aman ta gi a ndohi mvi skwi a Zhiklè a sam Kristi, a ta gi bi a nda nenga'a, mvi gozhèm staḏ.

⁷Te deba'a, man mvi gozhèm staḏ klèng ma, ta da proko Saḏan auda te dangi nenga'a.

⁸A nenga'a a ndè aman a pe ta ndohi herkeda te tsagi herkeda faḏ a wai, Gog a Magog, a mbic ta a sam var. Ta ngrè azbai, ta kumba ara wyk te woyam mbia'a.

⁹A ta zlèzlèmè a géḏ herkeda, a ta tèuda sam nhèy ndohi var nkezla'a a pa, a kokwar man Zhiklè a woya'a a rīdav na. A vogwa a nkalka te zhiklè, a n'nde ta ma.



¹⁰Abi madzagai man a pe ta a wai, ta kalda a vogwa mbia'a, a skwi nvècè vogwa te pa, a sam man skwi dak a ndo nhadka ncèkèima ba nte pa, a ta ga ta matakwan a pats ba a vaḏ ba a mèdèp.

¹¹A i rka sam n'nzi bi mbia'a nslekaḏa, a ndo man n'nza a pa: A sam di nenga'a, herkeda a giḏfèk to do ta, a ta ngatsa sam n'nzi tenga'a te deba'a asabai.

¹²A i rka ndohi m'metsa'a, mbibihia'a ba a nkèshèhia ba, ta zlatsa a sam n'nzi bai. A ta winè ḏèlèwèrhi a pa. ḏèlèwèr ngiḏè, man ta winè'a, nenga'a ḏèlèwèr nshèffè; a ta ga ta kita a géḏ ndohi m'méisa'a a géḏ skwi man ta gau, mwindè'a te ḏèlèwèrhai.

¹³A iyam mbia'a a m'mendka ta ndohi m'metsa'a a deba za'a. A m'metsai, a kokwar-Bi nenga'a a m'mendka ta ndohi m'metsa'a a deba za'a. A ta ga ta kita a géḏ ndo staḏ staḏ ara skwi man a gau.

¹⁴Ta wushede m'metsai a kokwar-Bi nenga'a a vogwa mbia'a. Vogwa mbia sa, nasa m'metsi macecèwa"a.

¹⁵Ndo man ta ngots nzlembaḏ nenga'a te ḏèlèwèr nshèffè bai, ta kalda a vogwa mbia'a.

Revelation 21

¹A i rka giḏfèk mbua'a a herkeda mbua'a, aman giḏfèk nshèlèkura'a, a herkeda nshèlèkura'a, ta ndev ta ma, a iyam mbia'a ba azbai.

²A i rka kokwar nkezla'a, Jèrusalem mbua'a, man a shkèhai te zhiklè, ndazla ara medemai man a dè a sam ntsima.

³A i tsena ngèḏè mbia'a a sam n'nzi bi Zhiklè, man a gaḏa: Na haha, gi Zhiklè a zhè a sam ndohai! Bi Zhiklè a da nzi a sam tenga"a, a tenga'a ta da gi a ndohi nenga'a, Zhiklè a ri na a nzi a sam tenga'a, Bi Zhiklè ta.

⁴Bi Zhiklè a da sahama ta kuda tèleba auda a di ta. M'metsi asabai, kud asabai, wobau asabai, matakwan asabai, aman skwi nshèlèkura'a klèng ma.

⁵Ndo man a nza a géḏ sam n'nzi bai, a ngaḏa: Na haha, i gi skwi tèleba mbua'a. A ngaḏayè: Windo, aman maga ma nzura'a a vava.

⁶A ngaḏayè: N'nga ma! Iyè i Alpha a Oméga, nhinkad skwai a n'ndikèma skwai. I war i va na iyam nsai te nlòlè iyam nshèffè, a ndo man iyam a dza na, da su ambalai.

⁷Ndo man n'nga'a a ngula`a, a da ndi skwi haha tclcba. lyc, Zhiklè na, a nenga'a kra ga.

⁸Aman ndohi zlau, a ndohi man ta ca a ndav bai, a metsarhai, a ndohi nkédè ndo, a ndohi mphömè, a ndohi m'mbèh skwai, a ndohi vrai, a ndohi ncòkèlma tèleba,



skwi man ta ngècè'a nte vèvèd vogwa, man vogwa a skwi nvècè vogwa te pa: nasa m'metsi macecèwa'a.

⁹Staâ te va golahi Zhiklè tsarad a mshkè a sam ga, nenga'a man a ngots kokwi tsarad, n'ndha a n'ndikèma matakwan mbia'a tsarad a ngaḏayè: Washkè, i war i ngra ka medemi kra tambak.

¹⁰A ndiyè te Mèzhèb a géḏ za mbia'a ngurè'a, a n'ngray kokwar Jérusalem nkezla'a, man a shkèhi te zhiklè a sam Bi Zhiklè,

¹¹fé n'njèl Zhiklè. Skwi nhèl sam nenga'a lèmèlèmè ara kwa mbela'a holhola'a, jaspe, man nga pi di te pa cerh-cerha'a.

¹²Zlazlar kokwar mbia'a, ngurè'a, ntamagi 12, a géḏ ntamagai golahi Zhiklè 12. A ntamagai, nzlembad verzi ndohi israël 12 mwindé'a a pa.

¹³Te civèḏ verzi gai, ntamagi makar, te gèḏè'a makar, te dukwad makar, te man a tsagai makar.

¹⁴Kwa verzi kokwar 12, a deḅ tenga'a nzlembad ndohi sak kra tambak 12.

¹⁵A nenga'a man a gaḏayè, a n'ngots gaḏa nlivè skwai te rai, pandar guro man a livè kokwar a ntamagi nenga'a a zlazlar nenga'a a vna.

¹⁶Kokwar n'nga'a, tsagi faḏ a njüv na lèmèlèmè. A nlüv kokwar a pandar, a gi km 2.200. Njüv kokwar, a tsagihia'a, a nguzlöh na, tèleba lèmèlèmè.

¹⁷A nlüv zlazlar, njüv na 72 m, ara skwi nliv ndohai, man gol Zhiklè a lüvo a vna.

¹⁸Zlazlar kokwar n'nga'a a kwa jaspe. Kokwar n'nga'a a guro, cerh-cerha'a ara koloba.

¹⁹Kwa verzi zlazlar man a tèuda kokwar a pa, ntila a kwahi mbela'a tsaḏ tsaḏ. Kwa verzi nshèlèkura'a, jaspe, macecèwa'a saphir, mamakara'a calcèdoine, mafaḏa'a èmèraude,

²⁰mazlama'a sardonys, mamokwa'a sardoine, matsaraḏa'a chrysolithe, matsamakaḏa'a bèryl, macüḏa'a topaze, makula'a chrysoprase, ma kulagèḏestaḏa'a hyacinthe, makulagèḏecèwa'a amèthyste.

²¹A ntamagi 12 skwi ngiâè ara jimkaya 12. A ntamagi staḏ staä nara jimkaya staḏ genè, a civèḏ kokwar, guro nwoḥa'a, cerh-cerha'a ara koloba.

²²A i rka gi Zhiklè te pa bai; aman Bi Zhiklè, Bi wuḏi tèleba, a kra tambak, nasa gi Zhiklè tenga'a.

²³Kokwar n'nza, skwi nhél sam azbai, ko pats, ko kia. Aman n'njèl Zhiklè a hél sam; kra tambak skwi nhél sama'a.

²⁴A ndohi herkeda ta da shèwèlè te va skwi nhél sama'a. A bihi herkeda taḏa ckoḏi n'njèl ta a pa.



²⁵Ntamagi nenga'a ta da pizlè azbai, te man vaḏ a da gi a pa azbai.

²⁶Nwèlè a n'njèl ndohi herkeda a da shkè a pa.

²⁷Ko skwi nlizhèa, ta da ckoḏa a pa azbi fèt; ndo man a gi skwi man a ndèrè ndo, ndo ncèkelma, a dè a pa azbi fèt, aman sèi tenga'a man ta winde ta a ðèlèwèr nshèffè kra tambak.

Revelation 22

¹Te deba'a a n'ngray woyam mbia'a a iyam nshèffè nkèḏècè'a, man a shkè auda a sam n'nzi Bi Zhiklè a kra tambak.

²A tsagi woyam cèw, te ndev civèḏ, wof nshèffè staḏ, man a yi skwai, sak 12, t'hwaḏ mvi staḏ, a yi wud na a kia kia. Vah wofa'a a mbel ta ndohi herkeda te matakwani.

³Skwi mphomda'a az te pa bai. Sam n'nzi bi Zhiklè a kra tambak a da zhè te pa, a bèlèlihi nenga'a ta takaha,

⁴a ta rka Zhiklè a iyam di a iyam dai, a nzlembaḏ nenga'a a zhè a medî tenga'a.

⁵Vaḏ a da gi asabai, ko pitirla, ko pats azbai, aman Zhiklè, Bai, a da hela ta sam. A ta gi bai a mèdèp.

⁶A ngaḏayè: Ma haha nzura'a a vava: Bi Zhiklè, Bi mèzhèb ndohi nhadka ma, a nzlündo gol nenga'a man a ngra ta bèlèlihi nenga'askwi manaḏagiandul ndul.

⁷Na haha, i shkè ndul ndul. Mwuffè a sam nenga'a man a fi gèḏ a ma man ðèlèwèr haha a hodkoḏai.

⁸Iyè, Jean, iyè man i tsena ar haha, a i rka ar haha. Ncin na, mrkè na, i kalahai a deb sak nenga'a, a i tsu ri a gol Zhiklè man a ngray ar haha.

⁹A nenga'a a ngaḏayè: Az arsa bai! Aman iyè ba, i bèlè ara ngaya, ara kramamhi ngaya, ndohi nhadka ma, a tenga'a man ta fi ged a ma ðèlèwèr haha. Tsu ri c' Zhiklè!

¹⁰A ngaḏayè: Ka pizlè ma man ðèlèwèr haha a hodkoḏi a skwi mpizlè ntkotsa'a bai, aman tidè sama ma!

¹¹Ndo man a gi skwi ambabia'a, da gu ambabi a ma ma. Ndo man nlizhe'a, da lüzho a ma ma. Ndo man a gi zura'a, da gu zura'a a ma ma. Ndo man ndav nenga'a nkezla'a, da gu aman ndav nenga'a nkezla a ma ma.

¹²Na haha, i shkè a deba ndul ndul, a skwi ntul kinè te rai, aman i va na a ndo staḏ staḏ ara skwi nenga'a man a`gau.

¹³Iyè, Alpha a Oméga, ndo nshèlèkura'a a ndo n'ndikèma skwai, nhinkaḏ skwai a n'ndikèma skwai.



- 14**Mwuffe a sam tenga'a man ta pènè maslaka ta, a ta ngècè skwi ta a sam wof nshèffè, ta de a pa a ntamagi kokwar.
- 15**Kdadihai, ndohi m'mbèh skwai, ndohi mphömè, ndohi nkeḍ ndo, ndohi vrai, ndo staḍ staḍ tèleba man a cèkèlma te ngèdè, te skwi man ta gia'a, ta t'uda.
- 16**Iyè, Yèsu, i zlinde ta golahi ga a ma malwuḍi ar haha a sam kinè, a ta ngra ta mpi ndohi Zhiklè. Iyè zluzor verzi David, mavar prèk man a hél sam.
- 17**A Mèzhèb Zhiklè a medemi ta gaḍa: Washkè! A ndo man a tsena'a, da goḍ: Washkè! A ndo man iyam a dza na, da shkè. Ko wawa man a woya'a, da co iyam nshèffè, ambalai.
- 18**I ngreda ta ndohi tèleba man ta tsena ma man Ḍèlèwèr haha a hodkodai: Ndo man a vi ma a va'a, Zhiklè a da va na matakwan man ta windo te Ḍèlèwèr haha a va'a.
- 19**Ndo man a helaha te ma man Ḍèlèwèr haha a hodkodai, Zhiklè a da helaha te skwi man a ngècè a sam wof nshèffè, a sam kokwar nkezla'a, man ta windo te Ḍèlèwèr haha.
- 20**Nenga'a man a ngrèdè ma malwuḍi ar haha, a gaḍa: Anai i shkè ndul ndul. Amen, washkè, Bai Yèsu.
- 21**Pombi Bi Yèsu da zhè a nda kinè tèleba! Amen



Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira

2021, Vitória/ES - Brasil